

غۇلام ئۆمەر

# باياۋاندىكى گۈلخان

(تارىخىي رومان)

(1)

## بېغىشلىما

دالا ۋە ئورماندا، تاغدا، چۆللەردە  
كارۋاننىڭ چۈشكۈنى \_ ئۆتەڭلىرى بار.  
ھارارەت، نۇر ئۈچۈن بېقىشىپ گۈلخان،  
شۇ يەردە دەم ئالار، تۈنەر كارۋانلار.

كارۋانلار بۇ يەردىن كەتكەندە ئۇزاپ،  
چۆللەرنى يورۇتۇپ قالىدۇ گۈلخان.  
چىرسىلاپ ئۆچىدۇ يالقۇنى ئاستا،  
قارىيىپ بىر گەۋدە بولىدۇ ئورمان.

چوغلارنىڭ يۈزىنى توسار كۈل \_ پەردە،  
شۇ يوسۇن ئۆتىدۇ يەنە بىر زامان.  
(يا چوغ بار، چوغ ئۆچسە كۈلدە ئىسسىقى)  
سالىقىنلار يەلپۈسە پىلىلدار شۇئان.

باشقىلار بۇ يەرگە باسقاندا ئاياغ،  
بولىدۇ كۈل ئىزى ئۇلارغا نىشان.  
ئاخىرقى چوغلارنى تېپىپ كۈللەردىن،  
كېيىنكى كارۋانلار ياقىدۇ گۈلخان.

كىشىلەر ماڭا: ”ئەگەر سەن تاتلىق  
ئۇخلاۋاتقان قۇلنى كۆرگىنىڭدە ئۇنى ھەرگىز  
ئويغاتما، بەلكىم ئۇ ئەركىنلىكنى  
چۈشەۋاتقاندۇر“ دەيدۇ. مەن ئۇلارغا: ”ئەگەر  
سىلەر تاتلىق ئۇخلاۋاتقان قۇلنى كۆرسەڭلار  
ئويغىتىپ، ئەركىنلىك ھەققىدە سۆزلەپ  
بېرىڭلار“ دەيمەن.

\_ خ. جىبران: «ياش ۋە كۈلكە»

ھەقىقەت يولىدا ئىزدىنىش ھەقىقەتكە  
ئىگە بولۇشتىنمۇ قىممەتلىك.

\_ لېسسنگ (نېمس پەيلاسوپى [1729 -

[1781])

ھاياتنىڭ مەخسدى ھاياتتىنمۇ يۈكسەك  
بولغان نەرسىنى قوغلىشىشتۇر.

\_ خ. جىبران.

مەيلى شېئىر، مەيلى غەزەل \_ بومبا ۋە  
بايراق،

غەزەلچىنىڭ مۇددىئاسى \_ سىنىپنى  
ئويغانماق.

\_ مياكوۋسكى

قىسىم

سىزۇبى

ياخشى سۆز ۋە كەچۈرۈش كېيىن ئەزىيەت  
يەتكۈزىدىغان سەدىقىدىن ئەۋزەل.  
— «قۇرئانى كەرىم» سۈرە «بەقەرە» 263 - ئايەت.

— دۇنيانىڭ قىزىقى نېمىدىلىكىنى  
بىلەمسەن؟  
— خۇشچاخچاق بولۇشتا. ھەتتا ئىش  
ئوڭىدىن كەلمىگەن تەقدىردىمۇ خۇشچاخچاق  
بولۇشتا.  
— ۋ. گىيوتى

كۈلكە كۈچلۈكلۈك ئالامىتى بولۇپلا  
قالماي، بەلكى كۈچلۈكلۈكنىڭ ئۆزىدۇر.  
— ئا. لۇناچارىسكى  
خۇشچاخچاق كىشىنىڭ بۈگۈنىمۇ،  
ئەتىسىمۇ قۇۋناق ئۆتىدۇ.  
— ل. ن. تولستوى

# بىرىنچى باب

## 1

بوغۇزنىڭ سالقىنى ئېسەتتى. بۇ سالقىن باھارنىڭ ئەلچىسىدەك، يېقىملىق، ئاللىقانداق پۇراقلارنى ئۆزى بىلەن ئېلىپ يۈرەتتى. بۇ پۇراقتا يېقىن كەچمىشنىڭ خاتىرىلىرىنى قوزغىتىدىغان نېمىدۇر يوشۇرۇنغاندەك قىلاتتى. زېمىستان قىش مەھرۇم قىلغان شۇ نەرسە پات يېقىندا ھاياتقا قايتا كىرىپ كېلىدىغانلىقىنىڭ بىشارىتى «قىستۇرۇلغان» سالقىننىڭ سوغۇقى ئەنە شۇ سەۋەپتىنمىكىن بەك ھېس قىلىنمايتتى؛ ئەكسىچە ئۇنىڭ تېخىمۇ بىر ئاز بىلىنەرلىك ئۇرۇلىشىنى كۆڭۈل ئۈستىگەندەك قىلاتتى. قەلبەر ئۆزىگە تونۇش، ئەمما يەنىلا نېمىلىكى پۈتۈنلەي ئېنىق بولمىغان، «چالا تونۇش» ئاللىنىمىگە ئالدىرايتتى.

بوغۇزدىن شەرققە ۋە شەرقتىن ئوڭ قولىنى بېسىپ يەلپۈگۈچ شەكىللىك — تاغەربىي جەنۇبقىچە بېقىلغىنىدا، قەدىمىي يۇرت ئاتۇش ئالقاندېكىدەكلا كۆرۈنۈپ تۇراتتى. ھازىر تېخى دەل-دەرەخلەر يوپۇرماق چىقىرىپ، قاراغۇلىشىشقا ئۈلگۈرمىگەچكە، ھېچبىر يۇرت ئورمانلار قۇچىقىغا يوشۇرۇنمىغان، ھەربىرىنى ئوچۇق ئىلغا قىلغۇدەك ھالدا ئىدى. ئەگەر سول تەرەپتىكى پارچە تاغ دەپ ئاتالغان، ھېچبىر تاغ تىزمىسىغا چېتىلمىغان، سۈنئىي دۆۈنلەپ قويۇلغاندەك ئىدىرنىڭ ئۈستىگە چىقىپ قارىسىغۇ ھەممە يەر بىر پەتنۇس ئۈستىدىكىدەكلا — تا مېيىدىن<sup>①</sup> قۇمىسىغىچە<sup>②</sup> پەرق

① ② ئاتۇشتىكى قۇمالتاغ بويلاپ جايلاشقان ئىككى يېزا. بىرى ئەڭ غەربتە، بىرى ئەڭ شەرقتە، — ئا.

قىلارلىق كۆرىنەتتى.

ئوڭ تەرەپتىكى تاغنىڭ بوغۇز تەرىپى قەدىمىي ئەپسانىلەردە زىكرى قىلىنىدىغان بەھەيۋەت پالۋانلارنىڭ قىلىچىدا، بىرلا چېپىش بىلەن كېسىپ چۈشۈرۈلگەندەك تىك — تا ساينىڭ يۈزىگىچە چۈشسە؛ جەنۇپ يۈزى ئىشتاچى يېزىسى تەرەپكە تەدبىرىجى پەسلەپ بارغان يانتۇلۇق؛ غەربى بولسا ئەجدىھارنىڭ دۈمبىسىدەك، ئۈستۈن ئاتۇش تەرەپكە «سويلاپ» كېتەتتى.

قەدىمقى ئەجداتلار بەلكى بوغۇزدىكى مۇشۇ ئىگىزلىكتىن تۆۋەنگە — يۇرتلار جايلاشقان ۋادىغا باققان ۋە تەبىئىي ئالاھىدىلىككە كۆرە بۇ يۇرتلارنى ئىككى چوڭ سۇغۇرۇش رايونىغا ئايرىغان بولسا كېرەك: ئوڭ قول تەرەپتىكىسى ئوڭ ئېرىق؛ سول تەرەپتىكىسى سول ئېرىق دەپ ئاتالغان بۇ ئىككى رايون، زامانلارنىڭ ئۆتۈشى بىلەن فونېتىك ئۆزگىرىشلەرنى باشتىن كەچۈرۈپ، «ئوڭ ئېرىق» — ئوڭۇرۇق، «سول ئېرىق» — شورۇق دېگەن يۇرت ئىسىملىرىغا ئايلىنىپ كەتكەن بولسا كېرەك. ئەمما ھازىرغىچە بوغۇزدىن ئېقىپ چىققان سۇ ئىككى ئاساسىي بۆلەككە بۆلۈنۈشتەك ئەنئەنە داۋام قىلىپ كەلمەكتە.

باھار دەل - دەرەخلەرنىڭ يېڭى شاخلىرىغا بىرىنچى «ئەستەر بويىقى» نى بېرىشكە باشلىغانلىقى بىلىنىپ تۇراتتى. قەدىمدىن داۋاملىشىپ كېلىۋاتقان نورۇز بايرىمىنىڭ يېقىنلىشىپ كېلىۋاتقان بولۇشىغا قارىماي، نورۇز ھارپىسىنىڭ كەيپىياتى بىلىنمەيتى. تەبىئەتتىكى ئويغىنىش ۋە جانلىنىشقا ئۇيغۇن ئىنسانلار كەيپىياتىدىمۇ جانلىنىش، شادلىق تۇغدۇرىدىغان، ھاياجان قوزغايدىغان نورۇزنىڭ جىمجىت، ساداسىز بىر پىچىمدە كېلىشى ۋە كېتىشى كۈتۈلەتتى. چۈنكى، بىرنەچچە يىلدىن بېرى ئايىغى ئۈزۈلمىگەن يېغىلىقلار ھاياتنى ئىزدىن چىقارغان، ئادەملەرنىڭ ھايات ھەلەكچىلىكى بىلەن، بايرام تەنتەنىسى سۈرگىدەك ھەپسىلىسىنى قويمىغانىدى.

بەزى ئالامەتلەرگە دىققەت قىلغان بىلەرمەنلەرنىڭ دېيىشىچە، يېغىلىقلار ئاساسەن بېسىلىپ قالغانمىش، يېڭىشەر - يېڭىسار ئەتراپىدا بىر ئاز توقۇنۇشنىڭ داۋام قىلىۋاتقىنىنى ھېساپقا ئالمىغاندا، پالاكتەلەر ئۆتۈپ كەتكەندەك قىلارمىش. بۇ توقۇنۇشلارمۇ تۇڭگانلار بىلەن «شەرقىي تۈركىستان

ئىسلام جۇمھۇرىيىتى» ئەسكەرلىرى ئارىسىدا «بەزلىشىۋالغان» شەكىلدە، بىر خىلدا داۋام قىلىۋاتاتتى. ھېچبىر تەرەپتە ئىلگىرىلەش، يېڭىش - يېڭىلىش بولمايۋاتاتتى.

گەرچە بۇ تەرەپلەر تىنچىپ قالغاندەك قىلىسىمۇ، ئانچە يىراق بولمىغان قوشنا شەھەردە ئاتموسفىراغا تۈتەپ تۇرغان پوروخ ھىدى، يۈرگەلدى بولۇپ كەتكەن خەلقنى خاتىرجەم قىلمايتتى.

تەبىئەتنىڭ بۇنىڭ بىلەن نېمە ئىشى؟ ئۇ ئۆزىنىڭ قانۇنىيەتلىك قەدىمىنى بېسىپ كەلمەكتىدى، ھەر گىيانى ئۆز رېڭىدە بوياشقا، تۇپراقنى يۇمشىتىپ، ئۇنىڭدىن «توپا ھىدى» ئۆرلىتىشكە، قىشچە ئۆلۈك بىر تەرزىدە ئۆيۈپ قالغان ھەر نەرسىدە ھاياتلىق قىمىلىتىشى پەيدا قىلىپ، ھەممە نەرسىنىڭ خاس پۇراقلىرى بىرلەشمىسىدىن ئومۇمىي «باھار ئاتموسفىراسى» ھاسىل قىلىشقا داۋام قىلماقتا ئىدى.

«ئۆلمىگەن جاندا ئۈمىد بار» دېگەندەك، يەنە يېغىلىقلاردىن ئېشىپ قالساق، جاھان لازىم بولىدۇ ئەمەسمۇ، دېگەنگە ئىشەنگەن ئادەملەر، كۆڭۈلسىزىزەك مىدىرلىسىمۇ ھەرھالدا باھارنىڭ ئىشلىرى بىلەن مەشغۇل بولۇشاتتى؛ كۆچەت تىكەتتى، ئېتىز - ئېرىقنىڭ ھازىرلىق ئىشلىرىنى باشلىۋەتكەن ئىدى.

پوستەك توپىلىرى يۇمشاپ يېڭىۋاشتىن چېڭشقا باشلىغان يېزا يوللىرىدا، خۇددى باھاردەكلا، ئىنسانلار جەمئىيىتىنىڭ بالاسى، قازاسى بىلەن ئىشى يوق، غەمىسىز ھالدا ئۆز كۆڭۈل خاھىشىنى ئىپادىلەشتىن چەكلەنمەيدىغان بالىلار، خوشال قىمقاسلىرى، سۆگەت تاللىرىدىن چىقىرىلغان «بۇت - بۇت» لىرىنىڭ توم - ئىنچىكە ئاۋازلىرى بىلەن مەھەللىنى تولدۇرماقتا ئىدى. باھار ئەگەر زۇۋانغا كەلسە جەزمەن بۇ كىچىك بەخۇشلىقلارنى سۆيۈپ قالغانلىقىنى بايان قىلغان بولاتتى؛ ئۇلارنىڭ ئۆز پەلسەپىسىگە كۆرە ھەركەت قىلىش خۇسۇسىيىتى، ئۆز مەنتىقىسى بىلەن ياشاش ئالاھىدىلىكىنى ئۆزىگە ئوخشىتىپ، ئۇلارغا يېقىنلىق ئىزھار قىلغان بولاتتى.

بەزى بالىلار ھەتتا يېغىلىقلارنىڭ ئىلگىرىسىدىكىدەك، نورۇز



تەييارلىقىدا بولۇپ، موللىكىسىغا «نورۇزلۇق» يازدۇرۇپمۇ يۈرەتتى. كاشكىدى، بۇلارنى ئوقۇغىدەك پۇرسەت، سورۇن، ئىمكان بولسا، ئاللاھ شۇنىڭغا نېسىپ ئېتەرمىكىن، بالىلارنى نورۇز قوشاقلرى ئوقۇشقا؟ ساياغا ياكى جەمەتلە<sup>①</sup>گە يىغىلىپ، ھەر خىل ئويۇنلارنى كۆرۈشكە؟...

## 2

بالىلارنىڭ سەبىي قەلبىدىن مىكرو دولقۇندەك تارالغان — تىل بىلەن ئپادىلەنمىگەن تىلەكلەرنى ئاللاھ ئىجابەت قىلغاندەك ئىش بولدى. ئۇلارنىڭ موللىكىسى ياكى خەلپەتلىرىگە يازدۇرۇۋالغان بىرەر كۇپلىت «نورۇزلۇق» لىرىنى ئوقۇشىغا، تەڭتۇشلىرى بىلەن چېلىشقا چۈشىگە، ... پۇرسەت بولشى بىلىنگىلى تۇردى. ساي بويلىرىدا نورۇزنىڭ ھارپا ئاخشىمى ۋاقتلىق ئوچاقلار ياسىلىپ، ئەتىكى جامائەت توپلانغان پۇرسەتتە بىر ئاز تاپاۋەت قىلىشنى نىيەت قىلغان بازارلىقلارنىڭ ھازىرلىق ھەركىتىدىن خەۋەرلەر كېلىشكە باشلىدى. بوزتاغ باغرىدا — جەمەتلە ئەتراپىدىمۇ بۇنداق بىشارەتلەرنى بار دېيىشەتتى.

نزامىددىننىڭ بالىلىرى بۇ خەۋەرنى ئۇقىشى بىلەنلا ئۆيگە چېپىشتى. ئۇلار بىر نەچچە كۈندىن بېرىلا دادىسىغا نورۇز سەيلىسى ئۈچۈن ساياغا ئېلىپ بېرىش ھەققىدە يېلىنىپ يۈرەتتى. بۇنداق بىر توپلىنىشتىن ئۈمىدى بولمىغان نزامىددىن بولسا، ئۈمىدىسىز تۇتۇم ئىپادە قىلاتتى. شۇنىڭ ئۈچۈنمۇ ئۇلارنىڭ نورۇزلۇق يېزىپ بېرىش ھەققىدىكى تەلەپلىرىنى بىر باھانىلەر بىلەن رەت قىلىپ يۈرەتتى. مانا ئەمدى بازار تەرەپتىن كەلگەنلەرنىڭ كەلتۈرگەن خەۋىرىدىن ئەتە سەھەردىن باشلاپ ساي بويىنىڭ قىزىپ كېتىدىغانلىقى ئېنىق بولدى. بالىلار ئەمدى دادىسىنىڭ ھەرقانداق

---

<sup>①</sup> جەمەتلە — ئاتۇشنىڭ تەختىھون يېزىسى بىلەن، بوزتاغ ئارىسىدىكى يانتۇ كەتكەن سايلىق (ھازىرقى ئۇرۇمچى - قەشقەر تاشيولى بويى) بۇ يەرگە شۇ ناملىق بىر مازار جايلاشقانلىقى ئۈچۈن شۇنداق ئاتالغان — ئا.

باھانىلىرىگە ئۇنىماي، ئۇنى نورۇزلۇق يېزىپ بېرىشكە قىستاشقا باشلىدى.  
— ياماننى ياردا قىستاڭ دېگەندەك، مېنى ھەممىڭلار قىستىساڭلار،  
ھەممىڭلارغا نورۇزلۇققا نەگە باراي؟ نەدىن تاپمەن ئۇنچە گەپنى؟ — دەيتى  
نزامىدىن بالىلىرىنىڭ تاتلىق ئەركىلەشلىرىدىن سۆيۈنگەن ھالدا يالغان  
ئاغرىنىپ.

— موللىكاڭلار بولغان بولسىغۇ، نورۇزلۇق دېگەنگە كۆمۈپلا قوياتتى، —  
دەپ گەپ قىستۇردى زورخان. — ئۇنىڭ ئىچى بىر دەريادى - دە، قوشاق يازغانغا  
تۈگەيدىغان ئەمەس...

— شۇنى دەيمەن، — دېدى نزامىدىن ئايالىنىڭ گېپىدىن ئىنىسىنى  
يادىغا ئېلىپ ۋە چىرايمۇ بىر ئاز قارىداپ كەتتى، — مەمتىلى بولغان بولسا،  
پۈتۈن بويامەتنىڭ بالىلىرىغا نورۇزلۇق يېزىپ بەرسىمۇ گېپى تۈگەپ  
كەتمەيتتى،...

دادىسىنىڭ چىرايىدىكى ئۆزگىرىشنى بىرىنچى بولۇپ بايقىغان غېنى،  
نورۇزلۇق ھەققىدىكى غەلۋىنى قويۇپ، دادىسىغا ئىچى ئاغرىغاندەك، گەپنىڭ  
تېمىسىنى باشلامچىلىق بىلەن بۇردى:

— موللىكامنىڭ گېپىنى تولا قىلىپمۇ بىزنى كۆرمەي تۇرۇپلا ئۇنىڭغا  
ئامراق قىلىۋەتتىڭلار، موللىكام توغرىلۇق گەپ قىلىپ بەرگىنە بولمىسا.  
— موللىكام بۈگۈن ئاخشام كېلىپ قالسا كۆرۈڭ...

— ھېچنېمە دەپ بولمايدۇ، — دېدى نزامىدىن ئاللىقانداق ئۈمىد  
بىلەن پەيلىنىپ، — ئاللاھقا ئاسان...

— ۋاي خۇدايىمەي، ما ئەدەمنى، — دېدى زورخان يېقىملىق تەرزىدە  
ئېرىنى ئەيىلەپ، — كىچىك بالدەك، شۇ گەپ بىلەنلا ئەمدى كەلسىكەن دەپ  
قويسا، كېلىدىكەن دېگىلى تۇردىغۇ...

— ياق،... دېگىنىڭ بىلەن، مەن بىكادىنلا خىيالىمغا كەلگەننى  
دەۋتايىمەن، يېقىننىڭىزى چۈشلىرىمۇ سەل باشقىچە، تۈنۈگۈندىن بېرى  
قايىقىمۇ توختىماي تارتىۋاتىدۇ، دېدىمغۇ.

بىراق زورخانمۇ ئېرىنىڭ تۇرقىدىكى بىچارىلىكىنى پەملەپ، كۆڭۈل ياساپ

گېپىنى ئوڭشىدى:

— راست دېگەندەك، كېلىپ قالسا ئەجەپ ئەمەس، جۇما. بىر نەچچە كۈن بولدى، ئىشك ئالدىدىكى تېرەكتە سېغىزخان ساراپ قېلىۋاتىدۇ. ئەمدى ئۇلار نورۇز ھەققىدىكى تالاشلىرىنى ئۇنتۇپ، بۇ ئۆيدە ھەرقاچان سېغىنىش ۋە ھۆرمەت بىلەن تىلغا ئېلىنىپ يادلىنىپ تۇرىدىغان مەمتىلى ھەققىدە پاراڭغا چۈشتى.

— موللىكام شۇنداق ئىشقاۋاز ئادەمكەن، قوشاق يازسا تۈگمەيدىكەن، سەن نېمىشكە يازالمايمەن دەيسەن؟ ئاكىسى بولغاندىكىن، سەن ئۇنىڭدىن چوڭ بولغاندىكىن، مەنچە سەن تېخىمۇ بەك يازىدىغان يەردە...؟ — دېدى ھەيران بولغان ئايىمگۈل، — سەن ئەجەپ ئۈگەنمەپتىكەنەنە؟

— چوڭ بولغانغىلا بولىدىغان ئىش ئەمەستە بۇ، بالام. بۇ دېگەن ئاللاھ سالغان بىر ئوت. بۇنداق ئوتنى ئاللاھ ھەممە ئادەمگە سېلىۋەرمەيدىغۇ؟ ئۇ دېگەن بىر يەردە ئوقۇپ ئۈگىنىلىدىغانمۇ ئىش ئەمەس.

ئۇلار مەمتىلىنىڭ يۇرتتىكى ۋاقىتلىرىنى، بالىلارنى قاتار قىلىۋېلىپ، مەش دەسسىتىپ يۈرۈشلىرى، ئۆزلىكىدىن ئۇلارغا دەرس بېرىپ يۈرگەنلىرى، شۇنىڭ بىلەن كىچىك تۇرۇپلا «ئەپەندى» ئاتىلىپ قالغىنى، تەمبۇر چېلىشىدىكى ئۈستىلىقى،... ھەققىدە بالىلارغىمۇ ئاساسەن ياد بولۇپ كەتكەن، ئەمما ئاڭلىسا ئاڭلىسا يەنىلا يېڭى تۇيۇلىدىغان ئەسلىمىلەر بىلەن ئۇزاققىچە ئېچىلىپ-يېيىلىشتى.

ئۇلار ئائىلىدىكى ئەڭ كۆڭۈللۈك ۋە قىزىق تېما بولغان مەمتىلى ئەپەندى تاغىسىنى ئەسلەشتىن كېيىنمۇ ئەتىكى نورۇز ھەققىدىكى ئارزۇسىنى ئۇنتۇپ قالدى. نىزامىدىن ئۇلارنى بۇ تەلەپلىرىنى ئۇنتۇپ قالغاندۇر دەپ ئۈمىد قىلىپ تۇراتتى، ئەمما گەپ ئاخىرىدا يەنىلا بۇ ھەقتە ۋەدە ئېلىۋېلىشنى ئۇنتۇتمىغان غېنى:

— شۇنداق قىلىپ، ئەتە سايغا ئاپىرىشىڭ راست بولىدىغۇ؟ — دېدى قىستاپ.

بۇ قەدەر كۆڭۈللۈك ئەسلىمىلەردىن كېيىن بالىلارنىڭ سەبىي

ئۈمىدلىرىنى يەردە قويۇش نىزامىدىننىڭ قولىدىن كەلمەيتى. شۇنداق بولسىمۇ بالىلارنىڭ تەربىيىنى ئېلىشقا ھازىر تۇرغان ئانا رەت قىلىشنىڭ ئالدىنى ئېلىش ئۈچۈن ئالدىراپ سالا قىلدى:

— ئەمدى ماڭۇل دەڭ، ئۆزىڭىزمۇ كىچىككىنە ئېچىلىپ قالارسىز، تونۇش بىلىشلىرىڭىز بىلەن شۇ يەردە ئۇچقىشىپ، بىردەم- يېرىمدەم ئىچ قارىنىڭلارنى تۆكشىۋالارسىلەر، بالىلارمۇ بىر پۇخاندىن چىقسۇن، بىچارىلار تولا دەپ كەتتى.

— مەنمۇ شۇنى ئويلاپ تۇرىۋاتىمەن. ئەمىسە بالدۇرراق يېتىپ ئەتە ئەتتىگەن قويۇشقا ھازىر بولۇڭلار، ئەمما نورۇزلۇق يازدۇرمەن دەپ مېنى قىيىنمايسىلەر. توغرا، ئەگەر ساي بويىدا تونۇشلاردىن قولىدىن كېلىدىغانراق بىرەسى بالدۇرراق ئۇچراپ قالسا يازدۇرۇپ بېرەرمەن.

— كىممۇ ئۇچقىشا دەيسىز؟ — دېدى زورىخان يەنە بالىلارغا يان بېسىپ، — بولسا بولمىسا ئىككى كەلىمە بىرنېمىنى پوملاپ بېرەي دېمىدىڭىز.

— ئۇ دېگەن پوملايدىغان نەرسە ئەمەس، ئۇ دېگەن شېئىر، — دېدى نىزامىدىن زورىخان چۈشەنمەيدىغان بولسىمۇ شېئىرغا بولغان ئەستايىدىل مۇئامىلىسىنى بايان قىلىپ.

— خەقلەرچىلىكقۇ قاملاشتۇراردىڭىز، ئۇلگەن جېنىڭىزدا...

— ئەمما مەن خەقتەك ئويلىمايمەن، تۈزى يوق بىر نېمىنى شېئىر دەپ مېنىڭ بالىلىرىم ئوقۇپ يۈرمىسۇن دەيمەن، — ئۇ يەنە جىددىي تارتىشقا باشلىغان قاپقىنى بارمىقى بىلەن بېسىپ، پىچىرلاپ بىرنېمىلەر دېدى.

ئۇنىڭ قاپقى تارتىۋاتقىنىنى بىلگەن زورىخانمۇ:

— ياراشقىلى نېسىپ قىلار، ئىلاھىم... — دەپ تىلىكىنى بىلدۈردى.

### 3

باچاڭ تەرەپتە تاڭ شەپقىنىڭ قىزىللىقى رەڭسىزلىشىپ ئاقىرىپ

بىر بۇتقاندىلا ساي بويىدا ئوچاقلار تۈتەشكە باشلىغاندى. بازار ئەتىگىنى بولمىغان بۇ كۈندە ساي بويىدا بولمىغان بۇ ھەركەتلەر يۇرتتا سۆزى ئۆتىدىغان ئادەملەر تەرىپىدىن بۇ كۈن نورۇز پائالىيىتى قىلىنىدىغانلىقىنىڭ جەزمەنلىكىدىن ئىدى. لەڭپۇڭچىلاردىنمۇ ياخشىراق دوقمۇشتىن ئورۇن ئېلىشنى كۆزلىگەنلىرى غالتەكلىرىنى سۆرەپ، ئۆزى ئەپلىك دەپ بىلگەن جايلارغا توختىتىپ ئۆلگۈرگەندى.

كىمىلەردۇر ساي ئىچىدىكى كەلكۈن قۇم تاشلىغان يەرلەرنى تۈزلەپ قويغانلىقى بۇ يەردە چېلىش ھەۋەسكارلىرى ئۈچۈن ھازىرلانغانلىقىنى بىلىنىدۇرەتتى. يۇرت- يۇرتلاردىن بۇنداق كۈنلەردە پالۋانلار بىر توپ ئىخلاسمەنلىرىنىڭ ئارىسىغا ئېلىۋېلىپ، يېقىنچىلىق قىلىشلىرى ئىچىدە بۇنداق سورۇنلارغا كەلمەي قالمايتى. ھەممىدە يېڭىش ئىستىكى بولاتتى؛ بىرلىرى ئالدىنقى قېتىملىق مەغلۇبىيىتى ئۈچۈن ئۈچ ئېلىشنى كۆڭلىگە پۈكۈپ كېلەتتى. بۇنداق چاغلاردا قانلىق جىدەللەر بىلەن تۈگەيدىغان بۇ پالۋانلىق تالىشى، ئۇزاق زامانلار ئۈچۈنمۇ يۇرتلار ئارا زىددىيەت ئۇرۇقى بولۇپ قالاتتى.

داڭلىق قوچقارلىرى بولغانلار، داڭلىق خورازلىرى بولغانلار، داڭلىق ئىتىلىرى بارلارمۇ بۇ سورۇندا ئۆزىنى كۆرسىتىشنى قولدىن بەرگۈسى كەلمەيتتى. ھەتتا ھايۋانلىرى سوقۇشقا سېلىشنىڭ ئارقىسىدىنمۇ قانلىق جىدەللەرگە كېتىلەتتى. بۇ مۇسابىقىلارنىڭ ئارقىسىدا تەڭگىلەر، قويلار، ھەتتا تىللا ياكى ئاتلار قولدىن قولغا ئۆتىدىغان قىمار ياتاتتى. ئەمما ناھايىتى كۆپ سانى تەشكىل قىلىدىغان ئاۋام ئۈچۈن يەنىلا بىر كۆڭۈل ئېچىش سورۇنى، يىلدا بىر قېتىملا بولىدىغان مەنبۇي ھوزۇر ئىدى.

بالىلارمۇ ئۆز تەختۇشلىرى بىلەن چوڭلار مۇسابىقىلىشىدىغان ھەممە تۈرلەر بويىچە ئويۇنلىرىنى باشلىۋېتەتتى. ئۇلارنى ئاساسەن بەزى شوخ، ساياق يېڭىتلەر خۇددى ئىتنى كىش- كىشىگەندەك بىر - بىرلىرى بىلەن يا چېلىشقا سالاتتى، ياكى مۇشتلاشقا سالاتتى. كىمىندۇر چېقىۋېلىش، كىمىندۇر ئېزىۋېلىش بىلەن گويىا بۇمارى چىقىدىغاندەك ئىچى قارىلىق،

دۈشمەنلىك توپلۇمنى چولغىۋالغىنى ئوچۇق بىلىنەتتى. دوستانلىق، قېرىنداشلىق ناھايىتى تار دائىرلەردە قاپسىلىپ قالغاندەك ئىدى.

ئۇقۇمۇشلۇقلارغىمۇ ئۆزلىرىگە يارىشا سورۇن بولاتتى: ئىلمىي مۇھاكىمىلەر، مۇلاھىزىلەر، ياكى مەلۇم بىر كىلاسسىكىنىڭ بىرەر ئەسىرى ھەققىدىكى تالاش - تارتىش؛ مۇشائىرە، لەپەر ئېيتىشلار ئۇقۇمۇشلۇقلارنىمۇ ئازدۇر - كۆپتۇر خۇماردىن چىقىراتتى.

ئادەملەر غولداشقا باشلىشى بىلەنلا، ئۇ يەر، بۇ يەردە توپلار شەكىللىنىشكە باشلىدى. ھەركىم ئۆزى قىزىققان توپقا باراتتى. كىملىرىدۇر بىر نەچچە بالىنى چېلىشقا سېلىپ قويغانىدى. كىشىلەر رەسمىي پالۋانلارنىڭ چېلىشى باشلانغىچە ئادەتتە سورۇننى مۇشۇنداق شەكىللەندۈرەتتى.

توپلار ئارىسىدا پۈتلىشىپ بىر ئاشىق مۇڭلۇق ھۆكەمەت ئېيتىپ يۈرەتتى. ئۇنىڭ ھۆكەمىتى ئۇزاق ئۆتمۈشتىكى ئازاپلىق جاراھەتنى قايتا يېڭىلىغاندەك، ئاچچىق بىر لەززەت — تىراڭىدىيە لەززىتى بېرەتتى. ئەپسۇسكى، ئۇنىڭ ئەقلى بېجىرىم بولمىغاچقا ھە دېگەندىلا ھۆكەمەتنى كېسىپ، خەلق ناخشىلىرىدىن بىرىگە بۇرۇلۇپ كەتتى. ئۇ توپتىن توپقا ئۆتۈپ، ھەر توپتا ئەڭ دەسلەپ ئۆزىگە نېمە تەسىر قىلسا شۇنىڭغا كۆرە بىر نېمىلەرنى دەپتى ياكى پەقەت ئاشىقلارلا چۈشىنىدىغان غەلىتە تەسەۋۋۇرى، بۇ تەسىراتتىن باشقا بىر تۈرلۈك ئىنكاس تۇغدۇرۇپ، ئۇ ئەنە شۇنى ئىپادىلەيتتى. كۆرگىنى بىلەن دەۋاتقىنىنىڭ ئالاقىسى يوقتەك، تازىمۇ «كالا دېسە پاقالچاق» دېگەندەك كۆرۈنىشىمۇ، دىققەت قىلىنسا ئۇنىڭ ئارىسىدا سىرلىق بىر باغلىنىش، غەلىتە مۇناسىۋەت بارلىقىمۇ سېزىلەتتى. گویا بۇ ئۇقۇمۇشلۇقلار سۆزلەيدىغان «ئۇلانىما تەسەۋۋۇر» دىن ئەنە شۇنداق چاتاقلاپ كەتكەندەك.

— كۆزەڭگە قاراۋا، ساراڭ سولامچى!... — دېگەن ئاچچىق ھاقارەت، ئاشىقنى مەڭدىتىپ قويدى. ئۇ بىر لەڭپۇڭچىنىڭ ھارۋىسىغا پۈتلىشىپ كەتكەنىدى، — ئىت پوق يېمەستە سەن سولامچىغا نېمە باردۇ...

— ئانچىۋالا تىللىمىساڭچۇ ئۇكامۇي، ئاللاھنىڭ ئاشىقىنى. ئاللاھ سەن بىزنى ئىبىرەت ئالسۇن، توۋا قىلسۇن دەپ ياراتقان پەرىشتىدەك بىر جانغۇ بۇ،

ھېچكىمگە زەرەرى يوق...

— ماڭا- ماڭا ۋە، پالان... تولا يېمەي، ئىشىڭنى قىلە! ھېلى بىكار خامىرىڭنى يارىمەن.

— ماڭا قاراڭ، بولدى قىلىڭ، گەپ قىلماي مايانغا مېڭىڭ، — ئۇنى بىرسى يېڭىدىن تارتتى، — بىلمەمتىڭىز بۇ بازارلىق ئۇششۇقلارنى، دادىسى «خوتنۇڭنى!...» دەپ تىللايدىغان ياۋايى ئېشەكلەرنى؟ بىكاردىن ئەتتىگەندىلا ئۆزىڭىزنى رەنجىتىۋالدىڭىز.

— ياق، دەيمىنە...

— شىش، ئۇنىڭىزنى چىقارماڭ، «خوشولغاي»<sup>①</sup> دەڭ. دادىسى بىلەن بىر تاۋكادا ئويىنايدىغان بۇ قىلىقسىزىلار بىلەن تەڭ تۇرغىلى بولامتى. ھېلى ھەممىسى ھۆمۈرۈلەپ كېلىدۇ بۇ خەقنىڭ. ئاستا يولىڭىزغا مېڭىڭ. راھمان ساراڭمۇ شۇلارنىڭ ئۆزىدىن، ئۆزلىرى چىقىشىۋالاتتى، سىز بىز ئارىلاشمىساقمۇ...

بۇلارنى بالاغا قويغۇچى راھمان ساراڭ بولسا ئەمدىلەن توپ بولۇشىۋاتقان، پاكىز سەللىلەرنى ئوراپ، رەتلىك كېيىنگەن ئۇقۇمۇشلۇقلارنىڭ توپىغا بېرىپ بولغانىدى.

— ئەسسالامۇئەلەيكمۇ، خەلىپىتىم، سىلدەك مۆتىۋەرلەرگە بۇنداق سورۇندا نېمە بار؟ — دېدى ئۇ ئۇچلۇق ساقال، ئاۋاقراق كەلگەن ئوتتۇرا ياشلىق بىر كىشىگە تازىم بىلەن سالام قىلىپ.

سالاپەتلىك ئادەم بىر ئاز مەڭدەپ قالغاندەك بولدى، ئەمما ئۇ تەربىيە كۆرگەن ئادەملەردەك سەممىيلىك بىلەن راھمانغا جاۋاب بەردى:

— خەلق بار يەردە بىزمۇ بولىمىز- دە، راھماناخۇن، نېمىشكە بىزگە ياراشماس بولۇپ قاپتىكەن؟

— نەغمە- ناۋا، ئۇسۇل- ساما، جىدەل- ماجرا بولىدىغان يەرلەردە دەيمەنغۇ... — راھمان ئەمدى تامامەن نورمال ئادەملەردەكلا سۆزلەيتتى. ئۇ ئەنە

---

<sup>①</sup> ئاتۇش شىۋىسىدە «ئەلھەزەر، خۇدانىڭ ئۆزىگە ئامانەت» مەنىلىرىنى بېرىدۇ، — ئا.

شۇنداق، بەزى چاغلاردا ئاجايىپ چوڭقۇر پىكىر قىلىپ كېتىدىغان، كىشىلەرنى ئويلىاندۇرۇپ قويدىغان بولغاچقا، بەزىلەر ئۇنى يالغان ساراڭ، «جاھان سارىڭى» دەپمۇ قارايتى. شۇڭا ئۇنى كەمستىپ «ساراڭ» دېيىش ئورنىغا «ئاشىق» نامىنى قوللىناتتى.

— ماڭا بولمىسىمۇ، ياش تالىپلىرىم بار ئەمەسمۇ، ئۇلارنى ئېلىپ كەلمىسەم كۆڭلى يېرىم بولىدۇ- دە، — دېدى خەلىپەت يەنە شۇنداق سەمىمى ئاھاڭدا. ئەمما ئۇنىڭ بۇ باھانىسىدە يەنە زامانىسىنىڭ رەسىملەشكەن قاتاللىقلىرىدىن ھېيىققىنى، شۇڭا بىرەر ئىشنى سەۋەپ قىلىپ كۆرسەتمەكچى بولغىنىمۇ بىلىنەتتى.

راھمان بۇ يەردىنمۇ چاپسانلا زېرىكتى ۋە بۇ سورۇن تۈپەيلىمۇ، ئەيتاۋۇر ئابدقادىر داموللا ھەققىدىكى مەرسىيەلەردىن بىر نەچچە كۆپلىتىنى ۋارقىرىغاچ كېتىپ قالدى.

— ئەسسالامۇ ئەلەيكۇم، تاھىر خەلىپىتىم، راھمان ئاشىق بىلەن بەك سۆزلىشىپ كېتىپلىغۇ؟

بۇ سالام ئۇچلۇق ساقاللىق ۋىجىك خەلىپەتنى مەڭدىتۈۋەتتى.

— ۋۇي، ۋۇي، نىزامىدىنغۇ بۇ؟ سىزمۇ كەپسىز - دە؟

نىزامىدىنمۇ بالىلىرىنى باھانە قىلدى:

— بالىلار قويمىدى، نەچچە كۈن بولغان، باش ئاغرىتقىلى تۇرغان. ئاخىرى قۇتۇلالمىدىم، — ئەمما ئۇ ئۆزىنىڭ تاماشاغا كەلگەن «ئەيبى» نى بەكمۇ ئاقلاپ كەتمىدى، — ئۆزۈممۇ شۇ ھەبىسلىرىدەك پىكىر ساھىپلىرىنى خۇمارداپ، ئۇچراپ قالسا بىردەم يېرىمدەم كۆڭۈلنىڭ خۇمارىنى باسارمەن دەپ ئۈمىد قىلىپ كەلگەنتىم. مانا، يولۇم ئوچۇقكەن، ئەتتىگەندىلا سىلىگە يولۇقتۇم.

— مەنمۇ شۇ، مەنمۇ شۇ، — دېدى تاھىر خەلىپەت ئوچۇق يورۇقلۇق بىلەن، ئەمدى ھېچ باھانىگە ئورۇن قالمىغانىدى.

— تېخى بالىلىرىمغا «نورۇزلۇق» قەرزىمۇ بار دېسىلە، ئۇلارغا بازاردا بىرەر نەزمىچى بۇرادەر ئۇچراپ قالسا يازدۇرۇپ بېرەرمەن دەپ ۋەدىمۇ قىلغانتىم.



قارىغاندا بۇ ۋەدەمدىمۇ ئوسال بولمىغۇدەكمەن.

— ھە، ھە... سىلىنىڭ قەستلىرى نېمىدىلىكىنى بىلىدىم، ئەمما مەن نەدىمۇ نەزمە پۈتكۈدەك بولاي، ...

— باھانە كۆرسەتمىسىلە، مېنى ئوسال قىلمىسىلا، خەلىپىتىم! — ئۇلار ئېچىلىپ سۆزلىشىۋاتقاننىڭ ئۈستىگە غېنى باشچىلىقىدىكى بالىلارنىڭ ھەممىسى ساي بويلىرىنى بىر ئايلىنىۋېتىپ يېتىپ كەلگەنىدى. نىزامىدىن ئۇلارنى كۆرسىتىپ داۋام قىلدى، — مانا «قەرز ئىگىلىرى» مۇ كېلىشتى، — دەپ بالىلىرىنى كۆرسەتتى.

تاھىر خەلىپەت مەدەنىي ئادەملەرنىڭ ئادىتىگە ئۇيغۇن مۇلايىم، ئاتىلارچە ۋە سەمىمىي تەلەپپۇز بىلەن بالىلارنى بىر قۇر ئەركىنلىتىپ، ئىسىملىرىنى سوراپ، تونۇشۇپ چىققاندىن كېيىن:

— ئەمما نا ئۈمىد بولۇشقا ئورۇن يوق، مېنىڭ كونا تالىپلىرىمدىن بىرسى بار، ئۇ ھازىر ئوڭۇرۇقتا مەتەمىن سوپىزادىدە ئوقۇيدۇ. ئاڭلىسام ئۇنى قالىتس شېئىرلارنى يازىدۇ دەيدۇ. ئەمما ئۆزى بەك تارتىنچاق بولغاچقا مەن تېخى كۆرۈپ باقمىدىم. ئىنىم ۋە ئۇنىڭ بىر نەچچە دوستى بۈگۈن مېنى ئۇنىڭ ئۈچۈنمۇ بۇ يەرگە ئازدۇرۇپ كەلدى: ئۇنى مۇشائىرىگە چۈشۈرەرمىش.

— مانا بۇ بىر ياخشى گەپ ئىكەن، قېنى ئۇلار؟

— بۇ ياققا كەلسىلە، — تاھىر خەلىپەت بىر توپ ياشنىڭ يېنىغىراق سۈرۈلدى. ئۇلار نېمە توغرىسىدىدۇر تاللىشىپ، قىزىشىپ سۆزلىشىۋاتاتتى، — مانا بۇ مېنىڭ ئىنىم، ئابلىمىتقارى، كۆرۈشكەنمىدىلىكىن؟ بەلكىم ئەسلىرىدە يوقتۇ، ماۋۋىسى ئېلى ئۇستىنىڭ مۇھەممەت قارى، بۇنىسى سابىت، قوشنىمىز، ھەپتىيەك بىلەن قۇرئاندا مەندە ئوقۇغان، ئەمدى مېنى ياراتماي ئوڭۇرۇققا بېرىۋاتىدۇ، — بۇ گەپتىن كېيىنلا پولاتمىي ھەركەتلەر بىلەن نىزامىدىنغا قول ئۇزاتقان بەستلىك، قوپال ئۇسقان يىگىت، بەستىگە ياراشمىغان بىر خىل نازاكەت بىلەن قىزىرىپ، ئۇستازىنىڭ چاخچىقىدىن ئۇچۇقۇپلا كەتكەچكە، نىزامىدىنغا تۈزۈكرەك سالام - سائەتمۇ قىلماي، مېيىقىدا كۈلگىنىچە تىكىلىپ قالدى.

— ئابلىمىت قارىنىغۇ كۆرگىنىم ئېسىمدە، سابىتقارم بىلەن تونۇشۇپ قېلىشقا نېسىپ بولماپتىكەن، — دېدى نىزامىددىن.

— ئەمما ئۇنى سابىت ئەپەندى دېسىلە تېخىمۇ ئۇيغۇن كېلىدۇ. سىلنىڭ ئىنى مەمتلىگە ئوخشاپ كېتىدىغان تەرەپلىرى نۇرغۇن.

— ھە، ماندا دېسىلە، — دېدى نىزامىددىن ۋە ئىنىسىنىڭ ئىسمى چىقىشى بىلەن يەنە تېنى شۇ قىلىپ يېنىپ كەتتى. ئۇ دەرھال گەپكە كىرىشىپ، بۇ يارنى ئۇنتۇش ئۈچۈن، — سىلگە مېنىڭ شۇ بالىلىرىمنىڭ بىر ئىلتىماسى بار، ئەمما بۇنداق دېگىلى تۇرسام يەنە «ئەسسالامۇ ئەلەيكمۇ»، دېسە، «ھە، ھېلىقى بەش تەڭگەنى بېرىۋېتىڭ» دەپتۇ» دېگەندەك چۈشىنىپ قالماڭ، بۇ بىر ئىھتىياج، يەنى، بالىلار «نورۇزلۇق» يېزىپ بېرىشكە قىستاپ ھالىمنى قويمىغاننى، ئەمدى مانا شۇنىڭدىن بىر قۇتقۇزىسىز - دە...

سابىت يەنە قىزىرىپ كەتتى. تارتىنچاقلىق بىلەن دۇغدۇيۇپ، نە ئۆزۈر خالىق ئېيتىپ رەت قىلىشنى، نە خۇشخۇي ئادەملەردەك، «چاتاق يوق» دەپ كۈلكە بىلەن ئۆتكۈزۈپتېشىنى بىلمەي، مەڭدەپ تۇراتتى، ئابلىمىت قارى سۆز ئېلىپ،

— نەزمە - قوشاق دېگەننىڭ پادىشاھلىرى كېلىدىغۇ ھېلى، — دېدى.

— يەنە كىملىر ئۇ؟ — تاھىر خەلىپەتمۇ چۈشىنەلمەي.

— تېجەندىن موللا ئېزىز داموللامنىڭ ئوغلى ئەمەت مەخسۇم كېلىدۇ، ئىشتاچىدىن چوڭاخۇنباينىڭ ئابدۇراھمانلار كېلىدۇ، يەنە باشقا بىر بىلمەيدىغان شائىرلارمۇ كەلسە كېرەك.

— ھە، مانا ئەمدى بىلىدىم، — دېدى تاھىر خەلىپەت، — سابىتنى مۇشائىرىگە ھازىرلىغىنىڭلارنىڭ تېگىدە گەپ بار ئىكەن ئەمەسمۇ؟ ئاڭلىغان، ئاڭلىغان، سىلىمۇ بىلىلا، — دېدى ئۇ نىزامىددىنغا، — چوڭاخۇنباينى، قاراشەھەردىمۇ نۇرغۇن يەر زېمىنلىرى بار ئادەم. ئۇ ھەممە بالىلىرىنى ئوبدان يېتىشتۈرۈپتەكەن، چوڭ ئوغلى ئابدۇكېرىمماخۇنمۇ، ئىككىنچىسى ئابدۇرېھىماخۇنمۇ قەلەمدە يېتىشكەنلەردىنمىش. مانا بۈگۈن نېسىپ بولۇپ، بۇلارنىڭ كارامىتىنى بىر كۆرۈپ باقىدىكەنمىز - دە! ياخشىمۇ كەپتىمەن،

ئەمدى كەلگىنىدىن رازى بولىدۇم. ئەمەت مەخسۇمنىغۇ ئوبدان بىلىمەن، سورۇنى بار يىگىت، پىكىرى ئۆتكۈر. شېئىرلىرىنىمۇ كۆرگەنمەن. ئەمما سىلەرنىڭ ئىچىڭلاردىن جىدەل چىكەتمەس؟ ئاۋۇ ئىت تالاشتۇرىدىغانلار... دەك؟ — ئۇ چاچاقتەك دېگەن بولسىمۇ، جەمىيەتنىڭ بۇزۇقچىلىقىغا، مېھرى مۇھەببەتنىڭ سۇنۇپ، دۈشمەنلىكنىڭ ئېغىرلاپ كېتىۋاتقىنىغا بولغان ئېچىنىش ئاھاڭىدىن بىلىنىپ تۇراتتى.

سابىت ساۋاقدىشى ئابلىمىت قارى بىلەن مۇھەممەت قارىنىڭ زورى بىلەن بالىلارغا بىرەر كۈپلىتتىن نورۇزلۇق يېزىپ بەردى. ئەمما ئۇنى دوستلىرىغا كۆرسەتمەيلا بالىلارنىڭ قولىغا تۇتقۇزۇپ نېرى كەتكۈزۋەتمەكچىدى، مۇھەممەد قارى يېپىشقاق مىجەزى بىلەن بۇنى كۆرمىگىچە قويمىدى.

— مانا قاراڭ، خەلىپىتىم، — دېدى ئۇ بالىلاردىن ئېلىۋالغان قەغەزنى تاھىر خەلىپەتكە تەڭلەپ، — تالىپىڭىزنىڭ كارامىتىنى كۆرۈپ بېقىڭ، بالىلارغا يازغاندىكىن دەپ، تەپمەھالال قىلىپلا قۇتۇلماي، قاراڭ، قانداق يېزىۋەتكەن!

— بولدى قىلە، تازىمۇ... — دەيتى سابىت ئۇنى ئۇستازىنىڭ كۆرىشىدىن توسماقچى بولۇپ.

ئاۋال نىزامىدىن ئېلىپ، تاھىر خەلىپەتنىمۇ، سابىتنىمۇ خىجالەتتىن قۇتقازدى. نىزامىدىن ئانچە جىددىيەتسىز ھالدا كۆز يۈگەرتىپ كۆرۈپ، يۈرىكىدە نېمىدۇر داۋالغۇپ كەتكەندەك بىر سېزىم بىلەن سابىتقا بىلىندۈرمەي بىر قارىۋېتىپ:

— بالىلارغا بۇ قەرزگە بوغۇلۇپ تازىمۇ بېشىم قاتقاندى، ھەجەپمۇ قۇتقازدىڭىز مېنى، ئاللاھ رەھمەت قىلسۇن، — دېدى ئۇ. ئۇنىڭ راسا ماختىغۇسى بارىدى - يۇ، سابىتنى تەڭلىككە سالماسلىق ئۈچۈن ئاددىيلا رەخمەت ئېيتىش بىلەن چەكلەندى.

— مەن بۇلارغا ئۆزۈم يادلىتىمەن، — دېدى مۇھەممەد قارى، — كېلىڭلار، مەن ئوقۇپ بېرىمەن، سىلەر يادلايسىلەر، — ئۇ بالىلارنى چەتكىراق ئېلىپ كەتتى. بۇ ئۇنىڭ يېپىشقاقلىقى ئۈچۈن سابىتنىڭ سەت كۆرمەسلىكىنى

كۆزلىپ قىلىنىۋاتقان ياغلىمچىلىقى ئىدى. سابىت بۇنى چۈشىنىپ كۈلۈپ قويدى.

بۇ جەرياندا يېغىلىقلارنىڭ ئەۋۋىلىدە بولىدىغىنىدەك، نورۇز كەيپى ساينى ئۆز قۇچىقىغا ئالغانىدى. ئاللىقەيەردە راۋاپنىڭ جاراڭلىق ئاۋازى بىلەن بىللە، ئەلنەغمىچىلەرنىڭ خەلق ناخشىلىرى ياڭراشقا باشلىغانىدى. چېلىش سورۇنىدىكىلەرنىڭ شاۋقۇنلىرى يوقۇرى پەللىگە چىققان بولسا، ئىت تالاشتۇرۇش سورۇنىدىن ئىتلارنىڭ قاۋىشى ۋە كىشىلەرنىڭ ئەپسانە تىللاشلىرى ئاڭلىناتتى.

مۇشائىرە باشلاش ئۈچۈنمۇ ئاۋال بالىلار، كىچىك تالىپچاقلارنى ئوتتۇرىغا ئىتتىرىپ كىرگۈزۈپ، نورۇزلۇقلىرىنى ئوقۇشقا زورلاشتىن باشلاشتى. دەسلەپ ھەركىم تارتىنىش بىلەن تەرەجەپ مەيدانغا چۈشكىلى ئۇنىمىغان بولسا، «غورا غورىنى كۆرۈپ ئالىيىپتۇ» دېگەندەك، بارا-بارا نوۋەت تالىشىش ۋەزىيىتى شەكىللىنەتتى.

بالىلارنىڭ نورۇزلۇق ئوقۇشلىرى ئۈستىگە زىكرى كەچكەن ئەمەت مەخسۇم، ئابدىراھمان، مۇھەممەد قارى دېگەن ئوخشاش ئىسىملىكتىن يەنە ئىككى يىگىت تەرەپ-تەرەپتىن كېلىشىپ، توپقا قىستالدى. تاھىر خەلىپەت ۋە نىزامىددىنلار بۇ ياش يىگىتلەر بىلەن كۆرۈشتى. بەكرەك تەرىپى بولىدىغان ئابدىراھمان يۈزىنى دانىخورەك باسقان بولىشىغا قارىماي، بۇ دانىخورەكلەر خۇددى يىگىتلىكىنىڭ كەم بولسا بولمايدىغان بىر تەركىۋىدەك ياراشقان قىزغۇچ چىراي يىگىت ئىدى. بىر كۆرۈشتىلا نىزامىددىن ئۇنى ياقتۇرۇپ قالدى. ئۇنىڭدا چوڭ كىشىلەردەك سالاپەت، يېقىملىق ۋە ئېغىر-بېسىق مەجەز ئاجايىپ چېپىسلاشقان بولۇپ، چوڭ كىشىلەرمۇ ئۇنى تەڭتۇشۇممىكىن دەپ قالىدىغان بىر خىل تەسىراتقا كېلىپ قالاتتى. ئىككى مۇھەممەد قارى سۇنتاغدىن كەلگەنىدى. بىرى راۋاپ، تەمبۇر دېگەنلەرنى ئوينىتىۋېتەتتى. ھېلىمۇ ئۇ تەمبۇرنى كۆتۈرۈۋالغانىدى.

شائىرلىقى ھەققىدە تەرىپى بولۇنغان يىگىتلەرمۇ نىزامىددىن بىلەن تونۇشقىنىدىن مەمنۇن بولۇشتى. چۈنكى نىزامىددىنمۇ زامانىسىنىڭ

ئۇقۇمۇشلۇقلىرىدىن سانلالتتى. ئۇ بىر زامان تاغىسى تاشاخۇنۇمنىڭ سودا ۋەكىلى بولۇپ رۇسلار بىلەن بىللە ئىشلىگەن بولغاچقا رۇسچە بىلەتتى. بۇ ھال ئۇنى ياشلار ئىچىدە «مەشھۇر» ئورۇنغا ئىگە قىلغان بولسا، يەنە بىر تەرىپى، ئۇنىڭ ئىنىسى مەمتىلى تۈپەيلىدىن ئىدى. بىر زامان يۇلتۇز دەك چاقناپ ئۆچكەن بۇ يىگىت ھەققىدە يۇرتتا كۆپ ھىكايىلار بارىدى. شۇڭا ھەممە مەمتىلى ئەپەندى دېگەن قانداقراق ئادەمدىكىن؟ مۇشۇ ئاكىسىغا ئوخشامتىكىن دەپ ئۇنىڭغا قارىشىپ قوياتتى.

بۈگۈنمۇ ياشلار ئۇنىڭدىن ئىنىسى ھەققىدە گەپ سورىدى. ھەممە ئۇنى چەتئەلدە ئىلىم تەھسىل قىلىۋاتىدۇ، كېيىن قايتىپ كېلىپ يۇرتقا خىزمەت قىلىدۇ، دەپ بىلگەچكە، ئۇنىڭ قاچان كېلىدىغانلىقى، نەلەردە يۈرگىنى ھەققىدە سوراپ كېتىشتى.

بالىلارنىڭ نورۇزلۇق ئوقۇشى قىزغىلى تۇرغاندا نىزامىدىن بالىلىرىنى مەيدانغا ئۇنىدى. ئۇلار سەل - تارتىنىپ تۇرسىمۇ يەنىلا مەيدانغا چىقىپ، قوللىرىدىكى سابىت يېزىپ بەرگەن نەزمىلەرنى ئوقۇدى. ئۇلارنىڭ ئوقۇغىنى كېيىن كەلگەن ياش تالىپلارنى ھەيران قالدۇردى.

— بۇلارنى مەمتىلى ئەپەندى يېزىپ بېرىپ كەتمىگەن بولغىدى؟ — دېدى ئابدىراھمان چاخچاققىمۇ راستقىمۇ ئوخشىمايدىغان ئاھاڭدا.

— سابىتنىڭ چاخچىقى بولمامدۇ، — دېدى مۇھەممەدقارى دوستى بىلەن ئىپتىخارلانغان ئاھاڭدا، — چاخچاقنىڭ ئورنىدا مۇشۇنداقلا ئىلمەپ قويسا ئاشۇنچىلىك چىقىپ قالىدۇ ئەمەسمۇ.

— ھەي سابىت، ھەي سابىت، — دېدى ئابدىراھمان، ئۆزىگە دەۋاتقاندا، — ھەممىشە بىر قىلىقى بىلەن توككىدە ئوتتۇرىغا چىقىپ ئادەم ھەيران قالدۇرۇشقا ئۇستا - دە.

— ھەبىسلىرى بىلەن بۈگەن (بۈگۈن) مۇشائىرىدە تۇتۇشماقچى، — دېدى ئابلىمىت قارى ئەمەت مەخسۇم بىلەن ئابدىراھمان ئارىلىقىدا تۇرۇپ پەقەت شۇلار ئاڭلىغىدەك قىلىپ.

— شۇنداقلا بولسا ياخشىدىغۇ، ئەمما ئۇنى ئوتتۇرىغا چىقارغىلى

بولماسمىكن؟ — دېدى ئەمەت مەخسۇم.

— بۇ يېقىنى مۇھەممەد قارىغا قويۇۋېتىڭلار، ئۇ چاپلاشقاق بىر نېمىلەر قىلىپ، ئۇنى چىقىرىدۇ. ئۇ قىزىتىشنىڭ ئېپىنى بىلىدۇ.

ئەمدى ياش تالىپلارمۇ بىرەر شېئىر ئوقۇپ بەرسە دېگەن كىرىش سۆز بىلەن، مۇشائىرىنى باشلىتىش ئۈچۈن، ئالدى بىلەن سۇنئاغلىق مۇھەممەد قارى تەمبۇرنى سازلاپ بىر پەدە چالدى. كىمدۇر تېپىپ كەلگەن داپنى يەنە مۇھەممەد قارى چالدى. مۇڭ بىلەن خالايق دىققەتكە كەلگەن پۇرسەتتە داپ چالغان مۇھەممەد قارى كۆپچىلىكنى دىققەتكە ئۇندەپ:

— ئەمدى ياش تالىپلىرىمىزدىن نەزمە ئاڭلاپ باقايلى، قانداق دەيسىلەر؟ — دېدى. كۆپچىلىك تەرتىپسىز سۈرەن سېلىپ، ئالقمىش ياڭراتتى.

تارتىنمايدىغان ھەۋەسكارلار ئوتتۇرىغا چىقىپ شېئىر ئوقۇشقا باشلىغاندىلا، مۇھەممەد قارى سابىتنىڭ بېقىنىغا كىرىۋېلىپ، ئۇنى «بىلەشكە» باشلىغانىدى. لەپەرلەر، شېئىرلار ئوقۇلۇپ، ھەتتا زور ئالقمىش ئىچىدە ئابدېراھمان ۋە ئەمەت مەخسۇملارمۇ نورۇزغا ئاتىغان نەزمىلىرىنى ئوقۇپ بولغاندىن كېيىن سابىت ئاران ئەيۋاشقا كەلدى ۋە قىزارغانچە ئوتتۇرىغا چىقتى.

بىرىنچى مىسرانى تارتىنىش ئىچىدە خىرىلداپ، ئاۋازى ئارانلا ئاڭلانغۇدەك باشلىغان سابىت، بارا-بارا شۇ سورۇننى تامامەن ئۇنتۇپ، ئۆزىنىڭ شېئىرىي ئالىمىگە پەرۋاز قىلىپ كەتكەچكە، قىزىپ كەتكىنىدىن شۇنداق گۈزەل ئاھاڭدا ئوقىدىكى، شېئىر چۈشىنىدىغانلارنىڭ يۈرەكلىرىدە ئىسسىق ئېقىم تېنىگە يامراپ، كۆزلىرى ياشاڭغۇزاپ كېتىشتى. كىمدۇر ئۇنىڭ شېئىرىدىن توختاپ قېلىشنى خاھلىمىغاندەك ئارقىدىن بىر نېمە دېۋىدى، سابىت ئۇنىڭغا جاۋابەن بىر رەددىيە شېئىرنى ھازىر جاۋاپلىق بىلەن شۇئاندىلا توقۇپ ئوقۇپ كەتتى.

ھەممىدىن بەك سۆيۈنۈپ كەتكىنى ئابدېراھمان ئىدى. چۈنكى ئۇ ھەممىدىن بەك چۈشەنگىنى، شېئىرنىڭ ئەھلى ئىدى. ئۇ سابىتنى مۇرىسىدىن مەھكەم قاماللاپ سىلكىتىپ، مەمنۇنلۇقىنى ئىپادە قىلىۋىدى،

ئارىغا كىرگەن مۇھەممەد قارى:

— دوستىمىز قانداق ئىكەن؟ — دېدى.

— ھەممىدىنمۇ سېنىڭ ئۇنى قانداق قىزىقىنىڭ قىزىق تۇيۇلماقتىدۇ،

شۇنى بىزگە ئېيتىپ بەرگەن، — دېدى ئەمەت مەخسۇم.

— بۇ بىر سىر. ئەمما سوئالىمغا جاۋاب بېرىڭلار، دوستىمىز قانداقراق

ئىكەن؟ — تەكرارلىدى ئۇ.

— دەيمەنغۇ، ئۇ ھەر زامان كۈتمىگەن بىر يەردىن چىقىپ، ئادەمنى ھەيران

قالدۇرىدۇ.

تاھىر خەلىپەنىڭ چېھرىسىدىمۇ شاگىرتى قۇچقان شەرەپكە بىر ھەغدىلىق

ئىپتىخارى بىلىنەتتى. ئۇ نىزامىدىنغا قانداق دېگەندەك قارىشىدى،

نىزامىدىنمۇ ئۇنىسىز كۈلۈمسىرەش بىلەن باشلىشىپ قايىللىقنى

ئىپادىلىدى. ئارتۇقچە ماختاشلار بىلەن سابىتنى خىجالەت قىلماسلىقنى

ئويلىغانىدى.

— ئۇ مانا شۇنداق، — دەپ خۇلاسىلىدى ئابلىمىت قارى، — سۆزگە

كىرىشىۋالغۇچە قىز بالىدەك ئۇياتچان، قىزىشىپ كەتكەندىن كېيىن

ھېچكىمگە نە يول، نە گەپ بەرمەيدىغان مەمەدانە.

ئەمدى يەنە تەمبۇرچى مۇھەممەد قارىنى بىر پەدە چېلىشقا ئۈندەشتى.

## ئىككىنچى باب

ئۇلۇغ پەزىلەت بولمىسا، ئۇلۇغ ئادەم بولمايدۇ.

— رومىن روللان

ھەركىمنىڭ تىلى تاتلىق، گۈزەل بولسا،  
دوستلىرى كۆپ بولىدۇ.

— «قابۇسنامە»

◆◆  
سەنئەتنىڭ سەنئەتكار قولى دالىلارغا يېشىل رەڭ بەرگەن،  
ئورمانلار يىراقتىن گويا يامغۇردا يۇيۇلغاندەك توق يېشىل رەڭدە  
كۆرىنەتتى. دەل - دەرەخلەر باھاردا بەكرەك يېشىل بولامدۇ ياكى  
قىشچە قاخشال ھالەتنى كۆرۈپ ئۈگەنگەن كۆزلەرگە تەبىئەتنىڭ بۇ يېڭى  
ئەسىرى ئاشۇنداق يېشىل كۆرۈنەمدۇ، ئەيتاۋۇر باھاردا سۆڭەتلەر گوستاڭ  
بولغاندا شۇنچىلىك پاكىز ئوچۇق كۆرۈنەتتى. تۇپراقتىن باھارغا خاس پۇراق  
كېلەتتى، يېشىل رەڭدە بۇيالغان زېمىن — يەكەن دەريا ۋادىسى تاكى  
ئۇيۇققىچە تەپتەكشى سوزۇلۇپ ياتاتتى.

قاغىلىق (قاغىلىقتىن كېيىن يىلقىچى) تەرەپتىن چىققان خېچىر  
قوشقان ھارۋا ئەگرى - بۈگرى يېزا يولىدا توپا نۇزۇتقان ھالدا شىمالغا قاراپ  
كېلەتتى. ھارۋىدا چەتئەل پاسونىدا كېيىنگەن ئۇچ كىشى، يەرلىك كىشىدىن  
ئىككىسى ۋە ھارۋىكەش بولۇپ ئالتە كىشى قىستىلىشىپ ئولتۇرۇشاتتى.

ھارۋىكەش 25 ياشلاردىن ھالقىغان، ئەمما كۆرۈنۈشىدىن 30 ياشلاردا  
كۆرۈنىدىغان يىگىت ئىدى. ئۇنىڭ ئورۇق يۈزى سەپەر چاڭلىرى بىلەن ئاقىرىپ  
تېخىمۇ جۆدەك كۆرۈنەتتى. بىراق ئۇنىڭ بىر جۈپ كۆزى ئۇيغۇر يىگىتلىرىگە  
خاس شوخلۇق بىلەن ئويىناپ تۇراتتى. ئوڭ تەرەپتە ئۇنىڭ بىلەن ياندىشىپ  
ئولتۇرۇپ بىر پۇتىنى شوتىغا ئېلىۋالغان ئاق - سېرىق، مەڭزى قىزىل،  
يۇمىلاق يۈزلۈك، قاڭشىرىنىڭ ئاستىغىلا كىچىكىنە بۇرۇت قويۇۋالغان،



كۆزلىرىدىن ئەقىل - پاراسەت نۇرى چېچىلىپ تۇرغان، ئاق شىلەپە، سۈررەڭ كاستىيۇم - بۇرۇلكا كېيگەن 30 ياشلار چامىسىدىكى كىشى ھارۋىنىكەش بىلەن سۆھبىتىنى ئۈزۈلدۈرمەي كېلەتتى. ئۇلارنىڭ ئارىسىدا بىر - بىرىگە قىيا بولۇپ، ھارۋىنىڭ يېنى تەرەپتىن پۈتتىنى ساڭگىلىتىپ يۈك - تاقىلار ئۈستىدە ئولتۇرغان ئىككى كىشىنىڭ بېرى سۈررەڭ شىلەپە، ئوچۇق يوللۇق رەختتىن كاستىيۇم - بۇرۇلكا كەيگەن، كاستىيۇمى بىلەن ماسلاشتۇرۇپ يىپەك گالىستۇك تاقىمغان، پۈتتە ئېنىڭلىز ئۆتۈكى كېيگەن، ئىنتايىن سالاپەتلىك، سېمىز، قاۋۇل، جىددىي كۆرۈنىدىغان 35 ياشلار چامىسىدىكى كىشى ئىدى. يەنە بىرى بوي - بەستى كىچىك بۇرۇت قويغان ئەپەندىگە ئوخشىشىپ كېتىدىغان، ئەمما چېھرىسى تۇتۇق، قۇيۇق قاشلىرى ئاستىدىكى يوغان كۆزلىرىدىن ئېغىر غەمكىنلىك چىقىپ تۇرغان 30 ياشلار چامىسىدىكى كىشى ئىدى. ھارۋىنىڭ ئارقا تەرىپىدە بىر - بىرىگە يانداشقان ھالدا سەپەر يۆنىلىشىگە ئارقىسىنى قىلىپ، ھارۋىدىن پۈتلىرىنى ساڭگىلىتىپ ئولتۇرغان ئىككىيلەن چەكمەندىن چاپان، ماتادىن كۆينەك، پۈتلىرىغا كونىراپ كەتكەن كۆك چورۇق كەيگەن 20 ياشلاردىن سەل ھالقىغان دېھقان يىگىتلىرى ئىدى. ئۇلارنىڭ ۋۇجۇدىدا ياشلىق ھاياتى كۈچى ئۇرغۇپ تۇراتتى. كۆزلىرى بولسا ئارقىدا قېلىۋاتقان مەنزىرىگە تىكىلگەن ئىدى. بۇلار ئاشۇ چەتئەلچە كېيىنگەن جانابلارنىڭ مۇلازىملىرىدەك قىلاتتى.

— مەمتىلى ئەپەندى ئاجايىپ كىشىكەن جۇما، — دېدى مۇلازىم يىگىتلەرنىڭ بىرى، ئۇ بېشىغا چۆچۈرە بادام دوپپا كەيگەن قىلىقلىرىدىن شوخلۇق چىقىپ تۇرىدىغان، تولا گەپ قىلىدىغان يىگىت ئىدى. ئۇ تېخىچە قىشنىڭ تەۋەرۈكى بولغان ئۇزۇنچاق ئاق تۇمىقىنى تاشلىمىغان ھەمىرىيىغا ھارۋىنىكەش بىلەن قىزغىن سۆھبەتلىشىپ كېتىۋاتقان كىچىك بۇرۇنلۇق كىشىنى ئىشارە قىلىپ داۋام قىلدى، — بەك چىقىشقاق ئادەمكەن، ھارۋىنىكەش بىلەن بىردەمدىلا قەدىناس بولۇپ كەتتىيا.

— توختاجىكام ھېرىپ بولالمايلا قاپتۇ، — دېدى تۇماق كىيىگىنى جاۋابەن، يۈك - تاقىلار ئۈستىدە ئولتۇرغان سېمىز، قاۋۇل كىشىنى ئىما قىلىپ.

ئۇلارنىڭ پۈتكۈل سەپەر جەريانىدا قىلغۇدەك گېپى قالماي، ئەمدى جاناپلارنى باھالاشقا باشلىغانىدى. دوپپىلىق يىگىت گەپنىڭ ئۇزۇلۇپ قېلىشىدىن ئەنسىرىگەندەك داۋام قىلدى.

— ئەخمەت ئەپەندىغۇ گەپنى پۇلغا ساتىدىغان ئادەمكەن، مۇگدەپلا ماڭدى. ھازىرغا كەلگىچە بىرەر ئېغىز گېپنى ئاڭلىغىنىم يادىدا يوق، — بۇ گەپ چېھرىدىن غەمكىنلىك چىقىپ تۇرىدىغان قويۇق قاشلىق، يوغان كۆزلۈك كىشىگە قارىتىلغانىدى.

— نېمە دېيىشىۋاتىسىلەر، يىگىتلەر؟ — دەپ سورىدى توختاجى چالا يۇمۇۋالغان كۆزلىرىنى ئېچىپ، يىگىتلەرنىڭ نېمە دېيىشىۋاتقىنىغا قىزىقىپ ئەمەس، زېرىككەنلىكىدىن سۆھبەتكە قوشۇلۇشقا قىزىقىۋاتقانداك قىلاتتى. شۇڭا ئۇ يېنىدىكى ھەمبىرىنى نۇقىدى، — ئەخمەد ئەپەندى، كۆزلىرىنى ئاچسىلا ئۇخلاۋېرەملا دەيمەن.

ئەخمەد ئەپەندى كۆزلىرىنى ئاچتى ۋە بېشىنى چايقاپ قويدى. بۇ ئۇنىڭ “ئۇخلىمىدىم” دېگىنى ئىدى. مۇلازىم يىگىتلەر توختاجىنىڭ پاراڭ قىلىپ ماڭغۇسى كېلىپ قالغانلىقىنى سېزىپ:

— بىز ئاۋۇ مەتىلى ئەپەندى دەيمىز-يا، بەك چىقىشقاق، قىزىق كىشىكەن، ھارۋىكەش بىلەن بىردەمدىلا ئەسرا بولۇشۇپ كەتتى، — دېدى.

— بۇ ئۇنىڭ ۋەتەنگە قايتىپ كەلگىنىدىن خۇشلىقىنى ئىچىگە پاتقۇرالمىي قېلىۋاتقىنى، يەنە كېلىپ ھارۋىكەش ئەسكەر بولغان يىگىتكەن ئەمەسمۇ، ئۇنىڭدىن ئىنقىلاپ ھەققىدە سوراپ تىنماي كەتكىنى شۇ-دە، — مۇلازىم يىگىتلەرگە ۋەتەن ئاتالمىسى ئۇ قەدەر تونۇشلۇق بولمىسىمۇ يۇرتنى كۆزدە تۇتۇۋاتقىنىنى بىلدى ۋە بۇ سۆز مەدەنىي تۇيۇلدى.

— سىلىچۇ، توختاجىكا؟ يۇرتقا قايتىپ كەلگەنلىرىدىن سىلى خۇش بولمايۋاتامدىلا؟

— مەنمۇ خوش، بىراق مەن بۇ ئىككى ئەپەندىدەك ۋەتەندىن ئايرىلغىلى ئۇزۇن بولغانلاردىن ئەمەستە. مەن سودا ئىشى بىلەن ھەمىشە كېلىپ-بېرىپ تۇرىمەن. ماڭا ھەممە يەر “قوغۇنلۇقنىڭ يولى” بولۇپ كەتتى. مەتىلى

ئەپەندىگە ۋەتەندىن ئايرىلغىلى يەتتە يىلچە بولۇپ قالغانىدى. ئەخمەد ئەپەندىگە تېخىمۇ كۆپ بولدى.

— ئەمسە ئەخمەد ئەپەندى نېمىشكە جىملا مۇگدەپ ئولتۇرىدۇ؟

— بۇ دوستىمىز ھامان شۇنداق، — دەپ چاخچاق باشلىدى توختاجى، — ”بۇ ئالەمنى توپان باسسا ھوشۇقىغا ئالمايدىغان“ لاردىن، ”ئىچىدىن پېشقان سىر بەرمەس“ دېگەن شۇ. مەمتىلى ئەپەندىنى ئادەم دورىيالايدىغان، ئۇ دېگەن بىر پارچە ئوت- دە.

— توختاجى يېنىدىن سىگارت چىقىرىپ ئاۋۋال ئەخمەد ئەپەندىگە تۇتتى، — چەككىلىرى كەلگەندۇ؟ ئۇيۇقلىرى قاچىدۇ، بىر تال چەكسىلە، — ئاندىن مەمتىلى ئەپەندىگە تەڭلىدى، — چېكىۋالسىلا، ئەپەندى، نىمانچىلا تۈگىمىگەن گەپ بۇ؟ — دېدى چاخچاق قىلىپ، ئارقىدىن مۇلازىم يىگىتلەرگە تەڭلىدى. ئۇلاردىن دوپپىلىق يىگىت ھازىرغىچە تارتىنىپ ئەپەندىلەرنىڭ چېكىدىغان نەرسىسىنى ئالمىغان ئىدى، ئەمدى سىگارتنى ئېلىپ چەكتى.

— قالتىس نېمىكەن بۇ، شۇ بىر قاپچۇقى قانچە پۇل شۇنىڭ؟ — دەپ سورىدى ئۇ ھەممىگە قىزىققۇچى كۆزلىرى بىلەن قاراپ.

توختاجى ئۇنىڭغا سىگارتنىڭ نەرقىنى قەشقەر پۇلىغا سۇندۇرۇپ ئېيتىپ بېرىۋىدى، يىگىتنىڭ قاشلىرى ئويناپ كەتتى:

— ۋاھ، بېرىم چارەك قوناقنىڭ پۇلىكەن.

مەمتىلى ئەپەندى سىگارتنى ئېلىپ تۇتاشتۇرۇۋالغاندىن كېيىن دوستىغا ئەدەپ بىلەن رەخمەت ئېيتىپ كۈلۈپ قويدى ۋە يەنە ھارۋىكەش تەرەپكە قايرىلىدى. ئۇنىڭ كۆزلىرىنىڭ نۇرلۇق چاقىنىشى، قىزىللىق تەپكەن يۈزلىرىدىن دائىمىي تەبەسسۇم يېغىپ تۇرىشى، ئۇنىڭغا بۇ ئۇزۇن سەپەرنىڭ ھېچقانچە تەسىر قىلمىغانلىقىنى بىلدۈرەتتى.

— شۇنداق قىلىپ، جەڭلەردىمۇ بولدۇم دەڭ، — دېدى ھارۋىكەشنىڭ كۆزلىرىگە تىكىلىپ تۇرۇپ يېقىملىق تەبەسسۇم بىلەن ئۇنىڭ گەپ- سۆزلىرىدىكى ئاھاڭنىڭ يېقىملىقلىقى، چىرايىنىڭ ئىللىقلىقى ھەر قانداق كىشىدە شۇ ئانلا بىر خىل يېقىنلىق تۇيغۇسى پەيدا قىلاتتى.

كۈلۈمسىرىگەندە كۆزلىرى سەل - پەل يۇمۇلۇپ، ئوڭ كۆزىنىڭ قۇيرۇقىدىكى بىلىنەر - بىلىنمەس تاتۇق يۇمۇلۇشتىن ھاسىل بولغان تالا - تالا پۇرۇكلەر ئارىسىدا كۆرۈنمەي قالاتتى. بۇنداق كۈلۈمسىرىشى ۋە شۇ چاغدىكى كۆزلىرىنىڭ يۇمۇلۇش ھالىتى بەكمۇ يېقىملىقتى.

— ھە، — دېدى ھارۋىكەش، — خوتەندىن قەشقەرگە قاراپ ماڭغان “ئىسلام قوشۇنى”<sup>①</sup> مېنى ئەسكەرلىككە ئېلىپ ماڭغانىدى. يەكەندە جەڭگە قاتناشتىم، دەسلەپ تازا قوقتۇم، كېيىنچە ئانچە قوقمايدىغان بولدۇم، ئەمما - زە، قىلغان ئىشىمنىڭ ھېچ تۇتامى يوقتەك، ئۇيان سېكىلدەپ، بۇيان سېكىلدەپلا يۈرىمىز، مۇشۇنداغلام تايىنى يوق ئۆلەپ كەتسەم، ئارماندا كەتمەي دەپ ئۆيگە كېتىشنىڭ ئېيىگە چۈشتۈم.

— قانداق قايتىپ كەلدىڭىز؟ قاچتىڭىزمۇ يە؟

— ھەئە، قاچتىم، — دېدى ھارۋىكەش ۋە ئارقىدىنلا داۋام قىلىپ، — بۇ يىل قىشتا خوجانىياز ھاجى، مامۇت سىجاڭلار<sup>②</sup> قەشقەرگە كەلدى. بۇ چاغدا بىز، يېڭى ھۆكۈمەتنىڭ<sup>③</sup> ئەسكەرلىرى ئەمىر ساھىپ نۇرمۇھەممەتنىڭ باشچىلىقىدا يېڭىشەھەردىكى “چولاق زىخۇي”<sup>④</sup> بىلەن ئورنىشىۋاتقاندۇق. خوجانىياز ھاجىلار كېلىپلا يېڭىشەر ئورنىشىغا قاتناشتى. ماجەنسەڭلار ئاجىزلىشىپ بەل قويىۋېتەي دېگەندە ئۇرۇشلاردىن يېڭىلىپ ئۈرۈمچى تەرەپتىن چېكىنىپ كېلىۋاتقان مافۇيۈەن، ماشىمىڭلار كېلىپ قالدى. شۇنىڭ بىلەن يېڭى ھۆكۈمەتنىڭ ئەمەلدارلىرى ھەر تەرەپكە تېزىپ كەتتى. سابىت داموللا ئۆزىنىڭ سىپاھلىرى بىلەن يېڭىسارغا قاچتى، بىزدەك ئاددىي سولتەكلەرنىڭ بىرمۇنچىسى خوجانىياز ھاجىنىڭ قوشۇنىغا قېتىلىپ، پەيزاۋات، مارالۋېشى ئەتراپىدا ئۇرۇش قىلدۇق، ئاخىرى تۇڭگانلارنىڭ جىمى

① مەمتىمىن بۇغرا باشلامچىلىقىدىكى خوتەن قوزغىلاڭچىلىرىنى دېمەكچى - ئاپتۇر.

② مەھمۇت مۇھىتىنى جەنۇپ خەلقى مامۇت سىجاڭ دەپ ئادەتلەنگەن.

③ 1933 - يىلى 12 - ئۇيايىدا قەشقەردە قۇرۇلغان “شەرقى تۈركىستان ئىسلام

جۇمھۇرىيىتى” ھۆكۈمىتىنى دېمەكچى.

④ چولاق زىخۇي - ماجەنسەڭنى دېمەكچى.

ئادىمى ئۈرۈمچى تەرەپتىن كېلىپ ئاۋۇپ كەتكەچكە، خۇجىياز ھاجى ئازراق ئەسكەر بىلەن ئاتۇش ئارقىلىق سايىزغا<sup>①</sup> كەتتى. بىلەرمەنلەرنىڭ ئېيتىشىچە سايىزدا توختاملىشىپ قويغان قوراللىرى بارىكەنمىش، بىر قىسمىنى ئاقسۇدىكى ۋاقتىدا ئالغانىكەن؛ بەزىلەر ئۇنى تۇڭگانلاردىن قورقۇپ قېچىپ كەتتى دەيدۇ، ئىشقىلىپ، ئۇ سايىزغا كەتكەندىن كېيىن ئېيىنى كەلتۈرەلىگەنلىرىمىز خۇدانى بىردەپ جاننى ئېلىپ قاچتۇق. كەلسەم ئۇيۇقامنى ھادىن قاچقان، يادىن قاچقان ئەسكەرلەر قۇرۇقداپ قويغانىكەن، شۇنىڭ بىلەن خەققە ياللىنىپ ئىشلەپ جان بېقىپ يۈردۇق، ئاكا.

— قايتىپ كەلگەندىن كېيىن نىمىلەرنى ئاڭلىدىڭىز؟

— ھەرخىل پاراخانلارنى ئاڭلاپ تۇردۇق...

— بىلگىنىڭىزنى سۆزلىگەچ ماڭمامسىز، تۇڭگانلار قەيەرگىچە كەلدى؟

يەكەندە بارمۇ؟

— بەزى خەقنىڭ پارىڭغا قارىغاندا يېڭىساردا بار ئوخشايدۇ، يەنە بىر خىل كوچا پارىڭدا يەكەنگىمۇ كەلدى دېيىشىدۇ. لېكىن، يېقىندا قەشقەرگە بېرىپ يانغان بىر يۇرتلىقىمىز يېڭىشەردىن باشقا يەردە تۇڭگان كۆرمىدىم دەيدۇ، قايسى راستىكىن تاق، ئىشقىلىپ يەكەنگە كىرىشمىسىلە، چىمدۇدىن كىچۇڭغا ئۆتۈپ، كىچۇڭدىن ئوتتۇرلا كۆكرۇۋاتقا ئۆتۈپ كېتىشىلە.

— بولمىسا تۇڭگانلار ئەسكەرلىككە تۇتۇۋالىدۇ، دەپ ئويلايسىز؟ — دەپ

سورىدى مەمتىلى ئەپەندى چاخچاق ئارىلاش.

— ھېچنىمە دەپ بولمايدۇ-يا، — دېدى ھارۋىكەش ئەستايىدىللىق

بىلەن، بۇ خەق بىر بالاكەن-يا، ئىمانى بار دېگەن بىلەن، ئەجەپلا باغرى قاتتىق خەقكەن، ئاڭلىساق مۇشۇ ئىككىنچى ئايدا قەشقەردە شۇنداق قەتلىئام قىپتىمىشكى، ئادەملەرنىڭ قېنى بىلەن كوچىلار چىلىق-چىلىق بولۇپ كېتىپتۇ.

---

<sup>①</sup> سايبىر رۇسچە: سويۇز (COHO3 — ئىتتىپاق) سۆزىدىن، سابىق سوۋېت ئىتتىپاقى ئىلگىرى ئۇيغۇر دېھقانلىرى تىلىدا شۇنداق ئاتالغانىدى، \_ ئاپتور.

— ئىككىنچى ئايدا؟ نېمىشكە؟

— ئەمەلىي ئەھۋالنىڭ بىلمەيمەن، مېنىڭ ئاڭلىغىنىمۇ شۇنچىلىكلا.

— ” ئەر كىشىنى جەڭگە ياراتقان “ دەيدىغان گەپ بولىدىغان، سىز ياش

تۇرۇپلا ئەسكەرلىكتىن قېچىپسىزغۇ؟

— گەپلىرىنى قارىسىلا، بىكاردىن - بىكار جاننى دوغا تىكىپ بېرىدىغان

ساراڭمۇ مەن؟ بى كۈن بوسمۇ كۈننىڭ سېرىقىنى كۆمەيلىمۇ، — ھارۋىكەش

دېھقانلارچە نادانلىق ۋە كۆزى كىچىكلىك بىلەن شۇنداق دېگەندىن كېيىن

يەنە ئۆزىنى ئاقلاپ، — دېدىم يا، بىز يا ئۇ خەقنىڭ قىلمۇتقان ئىشىنى

بىلمىسەك، يا پايدىسىنى كۆرمىسەك؛ بىردەم ئۇنىڭ بىلەن سوقۇشۇڭ،

بىردەمدىلا بىرلىشىڭ، تازىمۇ ئەتى - مەتى يوق ئىشقىمۇ؟ بېھۇدە كەتمەمدۇ،

كىشى.

مەمتىلى ئەپەندى ئۇنىڭ سۆزلىرىدىن بىر ھەقىقەتنى چۈشەنگەندەك

بولدى. دېھقان يىگىت ئۇنى ھەيران قالدۇردى. دېمەك، ئىنقىلاپ قىلغاندا بىر

نەچچە ئادەم ئۆزلىرى بىلگىنچىلا ئىش كۆرىۋەرسە، ئاددىي ئەسكەرلەر

ھېچنەرسىنى ئۇقمىسا، ئۇلاردا ئاڭلىق پوزىتسىيە، جان پىدالىق بىلەن جەڭ

قىلىش روھى بولمايدىغانلىقىنى ھېس قىلدى.

— ئەسكەرلىكتە يۈرۈپ خېلى كۆزىڭىز ئېچىلىپ قاپتۇ جۇمۇ، ئىنىم، —

دېدى مەمتىلى ئەپەندى دوستانە كۈلۈمسىرەپ تۇرۇپ.

— قالسىلا، يەكەن دەرياسىغا كېلىپ قالدۇق، ئالدىمىزدىكى يۇرت

چىمدۇ. چىمدۇنىڭ ئارقىسىدا يەكەن دەرياسى. ھەربىرلىرى بىلەن مۇشۇ يەردە

خوشلىشىمىز. مۇشۇ يۇرتتىن قېيىقچى تېپىپ كىچىك تەرەپكە كەتكىلى

بولدۇ، چېغىمدا، — دېدى ھارۋىكەش بىر كۆجۈم مەھەللىگە يېقىنلاشقاندا.

— ھوي، ئەپەندىلەر، — دېدى مەمتىلى ئەپەندى ئارقىسىغا بۇرۇلۇپ، —

مەنزىلگە كېلىپ قالدۇق، ئۇخلاپ قالمىغانسىلەر؟

— ئۇخلىمىدۇق، — دەپ ئاۋۋال جاۋاب بەردى ئارقىدىكى يىگىتلەردىن

بىرى.

— ھاجىم، ئۆزىڭىزنى قانداقراق ھېس قىلىۋاتىسىز؟ سېمىز ئادەمنىڭ

ئىشى تەسقۇ دەيمەن؟ — دەپ چاخچاق قىلدى مەمتىلى ئەپەندى توختاجىغا قاراپ، ئاندىن ئەخمەد ئەپەندىگە بۇرۇلۇپ، — سىزچۇ، دوستۇم؟ خياللىرىڭىز بىلەن ئۇبداق مۇڭدېشىۋالغانسىز؟

— شۇنداق، تەۋپىق، — دېدى ئەخمەد ئەپەندى ئۆزىگە خاس غەمكىن كۈلۈمسىرىشى بىلەن مەمتىلى ئەپەندىگە، ئاندىن يەنە شۈكەلەپ كەتتى.  
— سىلەر، كەلمەي تۇرۇپلا نۇرغۇن ئەھۋال بىلەن تونىشىۋاللا - ھە؟ — دېدى توختاجى، — ئەمدى قەشقەرگە بارغىچە بىزگە سۆزلەپ بېرىلا جۇمۇ.  
— ئەلۋەتتە شۇنداق بولىدۇ-دە، ئۇنىڭسىزمۇ يول تۈگىمەيدۇ.  
— ۋو! ۋو! — دېدى ھارۋىكەش ئاتلارغا خىتاپ قىلىپ، مەھەللىنىڭ دەسلەپكى ئۆيلىرىگە كەلگەندىلا ئاتنى ئاستىلىتىشقا باشلاپ.

— چۈشمىزمۇ، ئىنىم؟

— ”بىلىمىگەن يەرنىڭ ئوي-چوقۇرى تولا“ دەپتىكەن - يا، يەنە كېلىپ بۇ دېگەن تازىمۇ ئەنسىز يىللار-دە، مۇشۇ يەردە خوشلىشىمىز. مەن بۇ يەردە بىرەسنىڭ ئۆيىدە ئاتلىرىمنى چالدۇرۇپ، ئارقامغا ياناي، بولسىغۇ قەشقەرگىچە بىللەر بارسام ياخشى بولاتتى، كۆنىشىپ قاپتىكەنمىز، ... — ھارۋىكەش راستىنلا يېقىن قېرىنداشلىرى بىلەن ۋىدالىشىش ئالدىدا تۇرغاندەك كۆڭلى يېرىم بولغان ھالدا دېدى، — ھەربىرلىرىنىڭ خىزمىتىدە بولالمىدىم، خاپا بولۇشماي رازى قىلىشالا...

— سىزنى ئاۋارە قىلدۇق، ئىنىم، رەخمەت سىزگە، — دېدى مەمتىلى ئەپەندى ھارۋىدىن ئىرغىپ چۈشۈپ، — چۈشەيلى، ئەپەندىلەر ياردەملىشىمۇ، ھاجىم؟ — دېدى ئۇ توختاجىغا، ھەم ئىتتىكىلا ئۇنىڭ قولتۇقىدىن تۇتۇپ ھارۋىدىن چۈشۈشىگە ياردەملەشتى.

مۇلازىم يىگىتلەر چامادانلارنى بىر-بىرلەپ چۈشۈرۈپ، بىر تال بادىرنى بالداق قىلىپ تۇتقۇچىلاردىن ئۆتكۈزۈپ كۆتۈرۈپ ماڭدى. ئەپەندىلەر قول سومكىلىرىنى ئېلىشىپ، ھارۋىكەش بىلەن خوشلاشتى. مەمتىلى ئەپەندى ھارۋىكەشنىڭ دوستانلىق ۋە يېقىنلىق بىلەن قايتا-قايتا ئېيتقان خوشلىشىش سۆزلىرىنى ئاڭلاپ بولۇپ، ئۇنىڭغا ياخشى تىلەكلەرنى

تىلىگەندىن كېيىن ھېلال ئاي سۈرىتى چۈشۈرۈلگەن دورا سومكىسىنى تاسمىسىدىن مۇرىسىگە ئارتىپ، قول سومكىسىنى بېلىكىگە ئۆتكۈزۈۋېلىپ، ئۆزى گويا مۇشۇ يېزا كىشىسىدەك ئەڭ ئالدىدا يول باشلاپ، يىنىك قەدەملەر بىلەن يۈرۈپ كەتتى.

مەمتىلى ئەپەندى ئەمدىلا دۇنياغا كۆز ئاچقان بالىدەك ئەتراپقا تويماي قارايتتى. توختاجى مۇلازىم يىگىتلەر بىلەن پاراڭلاشقاچ كېلەتتى. ئەخمەد ئەپەندى بولسا ھېچقانداق مەۋجۇداتنى سەزمەيۋاتقانداك ھېچ ياققا قارماي، بېشىنى تۆۋەن سالغىنىچە كېلەتتى. باھارنىڭ كېلىشى بىلەن يامغۇردىن كېيىنكى باغچىدەك گۈزەللەشكەن يېزىلارغا، ئەگرى - بۈگرى يېزا يولىغا، پاكار ئۆيلەرگە، سازلىقتا بۇلتۇردىن قالغان قۇرۇق ئوتلارنى قىدىرىپ ئوتلاپ يۈرگەن پادىلارغا قارىغانسېرى كىشىگە يېڭى ۋە راھەتبخش تۇيىلاتتى. ھاۋامۇ ئۆزگىچە ساپ، نەمخۇش ئىدى. يولۇچىلارغا ئەڭ ئەۋۋەل ئۇچرىغان ئادەم ئون نەچچە ياشلاردىكى بىر ئوغۇل بالا بولدى. بالا غەلىتە كىيىنگەن مېھمانلارنى كۆرۈپ بالىلارغا خاس قىزىقىشى بىلەن بىردەم قاراپ تۇردى ۋە ئۇلارنىڭ يېقىنراق كېلىشىنى كۈتمەيلا ئارقىسىغا بۇرالدى.

— قاچما، ئوغلۇم، — دېدى مەمتىلى ئەپەندى ئاتىلارچە مېھرىۋانلىق بىلەن سۇغۇرۇلغان ئاھاڭدا، — بىز يامان ئادەم ئەمەس، سەندىن بىرسىنى سورىماقچىمىز.

— كىمنى ئىزدەيلا؟ — دېدى بالا ئارقىغا بۇرۇلۇپ مۆلدۈرلەپ تۇرغان كۆزلىرىنى مېھمانلارغا تىكىپ، شۇنداقلا ئاستا يىراقلاشقاچ، ئۇنىڭ بېشىدا ياغلىشىپ كەتكەن شاپاق دوپپا، ئۇچىسىدا كۆك بويالغان ماتا كۆپىنەك، تامبال بارىدى، پۇتى يالىڭايىقتى.

— بىز دەريادىن ئۆتمەكچىدۇق. قېيىقچى بارمۇ؟ دەريادىن ئۆتكۈزۈپ قويسا پۇلنى جىق بېرەتتۇق.

بالىنىڭ سەبى قەلبى مېھمانلارنىڭ يامان ئادەملەر ئەمەسلىكىنى پەمىلەپ، قەدىمىنى توختاتتى. مەمتىلى ئەپەندى بالىنىڭ يېنىغا كېلىپ، دورا سومكىسىنى ئۇ مۇرىسىدىن بۇ مۇرىسىگە يۆتكىۋالغاندىن كېيىن،



يانچۇقىدىن بىر نەچچە تال كەمپۇت چىقىرىپ ئۇنىڭغا تەڭلىدى.  
— مە، يىگىن، تاتلىق نەرسە، — دېدى ئۇ كۆيۈمچان ئاتلاردەك، — يەنە  
قورقۇۋاتامسەن؟

— ياق، مەن دېگەن ھېچنەرسىدىن قورقمايمەن - يا، — دېدى بالا  
مەغرۇرلۇق بىلەن، — مەن دېگەن بىر قېتىم پوسكامدىن بۇ يەرگە چېرىكلەر  
كەلگەندە تامنىڭ كەينىدە تۇرۇپ چامما ئاتقانتىم، تېخى!  
— ھە بەللى! ئوغۇل بالا دېگەن مانا شۇنداق بولشى كېرەك، شۇنداققۇ،  
ئەپەندىلەر؟ — دېدى مەمتىلى ئەپەندى ھەمراىرىغا قاراپ، ئاندىن يەنە بالغا  
قاراپ، — سەن باتۇر بالىكەنسەن، بىز تونۇشۇپ قويايلى، مېنىڭ ئىسمىم  
مەمتىلى، سېنىڭ ئىسمىڭ نېمە؟ — دەپ سورىدى.

— ئىتىممۇ؟ ئىتىم سۇلايمان.  
— ھە، مانا تونۇشۇپمۇ قالدۇق، — دېدى مەمتىلى ئەپەندى سۇلايماننىڭ  
بېشىنى سىلىغاچ كېتىۋېتىپ، — سۇلايمان، بىزگە قېيىقچىنى تېپىپ  
بېرەلمەسەن؟

— مېنىڭ دادامنىڭ قېيىقى بار - يا، ئاشەدە بىز قولتۇققا باغلاغلىق.  
— شۇنداقمۇ؟ بىزنىڭ ئۇچرىشىشىمىز خاسىيەتلىك بولغان ئىكەن - دە!  
سەپىرىمىزنىڭ ئالدى ياراشتى، بۇرادەرلەر، ئەمدى بۇ كىچىك دوستىمىز  
دادىسىغا تونۇشتۇرۇپ قويدۇ، شۇنداقمۇ سۇلايمان؟  
— ھەئە، — دېدى سۇلايمان قەتئىيلىك بىلەن.  
— داداڭنىڭ ئىسمى نېمە؟  
— تۇداخۇن.

بالا بىردەمدىلا بۇ ئىللىق تاغلىرى بىلەن چىقىشىپ قالدى. ئۇ ھەتتا  
تەۋپىقنىڭ دورا سومكىسىنى كۆتۈرۈشۈپ بەرمەكچىمۇ بولدى، بىراق مەمتىلى  
ئەپەندى ئۇنىڭغا رەھمەت ئېيتىپ رەت قىلدى.  
— سەن بۇنى كۆتۈرەلمەيسەن، ئوغلۇم، — دېدى ئۇ مېھرىبانلىق بىلەن،  
ئاندىن بالىنىڭ كۆڭلى ئۈچۈن قول سومكىسىنى بەردى، — بۇنى  
كۆتىرىۋالساڭمۇ چوڭ ياردەم قىلغان بولسىەن.

بالا سومكىنى ئېلىپ ئۆزىنى چوڭ بولۇپ قالغاندەك ھېس قىلدى. بۇ چاغدا ئۇلارنىڭ ئارقىسىدىن كېلىۋاتقانلار مەمتىلى ئەپەندىنىڭ چىقىشقا قىلغىدىن ھەۋەسلەنگەندەك، بىر- بىرىگە قاراپ كۈلۈشۈپ قويدى. توختاجى ئەخمەت ئەپەندىگە قاراپ:

— تەۋپىققە ھەم ھەۋەس قىلمەن، ھەم ھەيران قالمەن. ئۇ خۇددى ئون نەچچە بالىلىق ئائىلىنىڭ ئاتىسىدەك، يانچۇقىدىن تاتلىق - تۇرمىلەرنى ئۆز مەيدۇ. خەق بىلەن بىردەمدىلا چىقىشىپ كېتىدۇ. ئەگەر مەنمۇ بالىلارغا تاتلىق - تۇرۇملەرنى بەرسەم ئۇلار ئالىدۇ - دە، قاچىدۇ، يەنىلا دوست بولۇپ قالالمايمەن. مەنمۇ ئاتىقى چىققان باينىڭ ئوغلىمەن، دەپ چوڭچىلىقمۇ قىلمايمەن، شۇنداقتىمۇ قىياسمچە كىشىلەر مېنى تەكەبۇرراق كۆرىدىغان ئوخشايدۇ... تەۋپىق بولسا تامامەن باشقىچە ئادەمكەن - دە، ئۇنى ماڭا قارىغاندا ئوبدانراق چۈشىنىلا ھەقىچان، مەن دېگەن سىلەرگە تېخى يېقىندىلا قوشۇلۇپ قالغان ئادەم، بىراق مۇناسىۋىتىمىز ئادەتتىكى سەپەرداشلىقتىن ئۆتۈپ، نەچچە يىللىق قەدىناسلاردىن بولۇپ كەتتۇق، بۇمۇ مەمتىلى ئەپەندىنىڭ ئاللىقانداق سىرلىق كۈچىدىن بولغان گەپ، بۇ ئادەمدە نېمە خىسەت بارىكى؟

ئەخمەد ئەپەندى ئويچان كۈلۈمسىرەپ، قويۇق قاشلىرىنى ھېمىرتىپ قويۇپ:

— ئۇنىڭ قەلبى پاكىز، ناتىلىقلىق سەنئىتى ھەممىدىن كارامەت، ئۇ كىمگە قانداق سۆزلەش كېرەكلىكىنى ناھايىتى ئوبدان بىلىدۇ، — دېدى. ئىككىسى دوستىغا ھەۋەس بىلەن قاراپ جىم مېڭىشتى. بۇ چاغدا مەمتىلى ئەپەندى سۇلايمان بىلەن پاراڭلىشىپ كېتىۋاتتى:

— مەكتەپتە ئوقۇمىسەن؟

— سۇلايمان بېشىنى چايقىدى.

— مەھەللەڭلاردا مەكتەپ يوقمۇ؟

— مېچىتنىڭ يېنىدا تاتۇق موللام بالا ئوقۇتىدۇ، مەن ئۇ يەرگە بارمەيمەن.

دادام ئەۋەتمەيدۇ.

— ئۇيۇڭلاردا سەندىن چوڭلار بارمۇ؟

— يوق، ئۇلۇپ كېتىپتىكەن، ھازىر ھەممىسىدىن مەن چوڭ، ئىككى ئۇكام بار.

ھويىلارنىڭ پاكار تاملىرىدىن يېزىلقلار يات مېھمانلارغا قىزىقىش، قورقۇش، ھەيران قېلىش بىلەن تولغان كۆز نۇرىدا قارىشاتتى. كىچىك بالىلار بولسا مېھمانلار بىلەن بىللە كېلىشىۋاتقان سۇلايماننى كۆرۈپ ئۇنىڭغا تارلىقى كەلگەندەك بولۇپ، ئانىلىرىنىڭ توسقىنىغا قارىماي ھويىلاردىن يۈگرەپ چىقىپ، مېھمانلار بىلەن قاتارلىشىپ مېڭىشتى. سۇلايمان تەڭتۇشلىرىغا ۋە ھويىلاردىن مارىشىۋاتقان چوڭلارغا قاراپ قويۇپ، مەغرۇر ماڭاتتى. ئۇ دوستلىرىنىڭ تېخىمۇ تارلىقىنى كەلتۈرۈش ئۈچۈن قولىدىكى خۇرۇم سومكىنى ئەتەي ئۇ قولىدىن بۇ قولغا يۆتكەپ قوياتتى. بەزىدە بالىلارغا قىزغىنىش تۇيغۇسىدا ھۆرىيىپ قوياتتى.

— مەيلى، بىللە ماڭسۇن، ئوغلۇم، — سىلەرنىڭ ئۆيىگە بارغاندا مەن ئۇلارنىڭ ھەممىسىنى مېھمان قىلىمەن.

باشقا بالىلار بۇ چىرايلىق بۇرۇت قويغان مېھرىۋان كىشىنىڭ سۆزىنى ئاڭلاپ، يۈرەكلىنىپ تېخىمۇ يېقىنراق مېڭىشتى. مۇلازىم يىگىتلەر بالىلار بىلەن چاخچاقلىشىپ ماڭدى. توختاجمۇ ئۇلاردىن ئۇنى - بۇنى سوراپ قوياتتى. پەقەت ئەخمەد ئەپەندىلا بالىلارنىڭ توپا-چاڭ بىلەن باسقان يۈز-كۆزىگە جۈل-جۈل كىيىملىرىگە قاراپ، بەتتام بىرنەرسىنى يۇتۇۋاتقاندەك تۈپرىكىنى يۇتۇپ قويۇپ جىم ماڭاتتى.

ئۇلار سۇلايماننىڭ ئۆيىگە يېتىپ كەلگەندە ئەگىشىپ كەلگەن بالىلار سۇلايماننىڭ باش ئېغىتىشى بىلەن دەرۋازا تۈۋىدە قېلىشتى. سۇلايمان مېھمانلارنى باشلاپ ھويلىغا كىرىپ كەلدى. ئۇلارنىڭ ئەڭ ئاۋۋال كۆرگىنى ھويلا سۇپىسىدا يىغىلاۋاتقان بەش ياشلاردىكى قىز ۋە ئۇنى بەزلەۋاتقان ئايال بولدى. خوجايىن ئايال مېھمانلارنى كۆرۈپ تېڭىرقاپ تۇرۇپ قالدى. ئۈچ يىللىق يېغىلىق كىشىلەرنى خۇدۇكچان قىلىپ قويغانىدى. شۇڭا بۇ ئايالمۇ دەسلەپ يۈچۈن مېھمانلارنىڭ كىرىپ كەلگىنىدىن قورقۇپ كەتتى. بىراق،

مېھمانلارنىڭ ئالدىدا خۇشال - خۇرام كېلىۋاتقان ئوغلىنى كۆرۈپ، كۆڭلى سەل ئارامغا چۈشتى. يىغلاۋاتقان قىزچاقمۇ يىغىسىنى توختۇتۇپ بولارغا قاراشقا باشلىغانىدى.

— ئاشۇ يىغلاڭغۇ مېنىڭ كىچىك ئۇكام، ئېتى تەلەيقىز، — دېدى سۇلايمان.

بۇ گەپ ئانىمۇ، تەلەيقىزنىمۇ ھەيران قالدۇردى.

— ئەسسالامۇ ئەلەيكۇم، تۇققانلار — دېدى مەمتىلى ئەپەندى سۇپىغا يېقىن كەلگەندە ساھىپخانغا سالام قىلىپ.

بۇ مېھمانلاردىن ئۆزىنى دالدىغا ئېلىشنى ياكى تۇرۇۋېرىشنى بىلمەي تېڭىرقاپ ئىشىك تۈۋىدە تۇرۇپ قالغان ئايال سالامنى ئىلىك ئېلىپ باشلىشى تىتى ۋە:

— ئۆيدە ئەكىشى يوق... — دېدى، بىر خىل چەكلىگۈچى ئاھاڭدا.

— بىز سۇلايمان بىلەن يول ئۈستىدە دوستلىشىپ قالدۇق، يېڭىلىشىمىم يەڭگىمىز سۇلايماننىڭ ئانىسى بولسىزغۇ دەيمەن؟ — دەپ سورىدى مەمتىلى ئەپەندى قىلچە تارتىنىپ تۇرماي، بىر خىل ئىشەنچكە تولغان تەلەپپۇزدا ئۆزىنى ئەركىن، ئازادە تۇتۇپ، — بىز تۇرداخۇنكامغا ھاجىتىمىز چۈشۈپ كېلىۋاتاتتۇق.

— ھە، ... ۋايەي، ئېسىم قۇرسۇن، ئۆيگە كىرىشىسلىيا، بىر پىيالا چاي قۇياي...

— رەخمەت يەڭگە، بىز مۇشۇ سۇپىدىلا ئولتۇرايلى، سۇلايمان بىزنى تۇرداخۇنكام بىلەن تونۇشتۇرۇپ قويماقچى بولغانىدى. بىز كىچىككە ئۆتمەكچىدۇق.

— ئوبدان بوپتۇ، دادىسى بىر ياققا كەتكەندى، كېلىدىغان ۋاقتىمۇ بولۇپ قالدى. خاپا بومماي بىردەم ئولتۇرۇشۇپ تۇرۇشىسلا، دېدى ئايال سۇپىغا كېڭىز سېلىپ، ئاندىن مېھمانلارنىڭ ئۈنمىغىنىغا قويماي كۆرپە سېلىپ. بۇ چاغدا توختاجى مۇلازىم يىگىتلەرگە پىچىرلاپ:

— قانداق، مەمتىلى ئەپەندى بولسىلا بىزگە ھەر يەردە كۆرپە-يىكەنداز

ئۈستىدە ئورۇن بار. ئۇنىڭغا ھەممە ئادەمنىڭ ئۆيى ئۆزىنىڭكىدەك، — دېدى چاخچاق قىلىپ.

— راستىنلا، ئۇ قالتىس ئادەمكەن، نەچچە كۈننىڭياقى كۆرۈۋاتىمىز - يا. ئاقتامدا<sup>①</sup> ئۇ نورۇز دەپ بىردەمدىلا يۇرتنى قىزىتىۋەتمىدى...

توختاجىمۇ ئاقتامدا بولغان نورۇز پائالىيىتىنى ئەسلەپ، ۋۇجۇدى قايتا ھاياجاندىن قىزىشىپ كەتتى. دەل نورۇز كۈنلىرىدە مۇشۇ يېزىغا يېتىپ كەلگەن يولۇچىلار، مەمتىلى ئەپەندىنىڭ تەشكىللەش تالانتىنى جانلىق ئەمەلىيەت ئۈستىدە كۆرۈپ ھەيران قالغانىدى: ئۇ بۇ ناتونۇش مۇھىتتا بىردەمدىلا كىشىلەر بىلەن تونۇشۇپلا قالماي، بىر قانچە سازەندىنى تاپتۇرۇپ كېلىپ، ئۆزى باشلامچىلىق بىلەن ساز چېلىپ، بىر نەچچە يىللىق يېغىلىقتىن كېيىن بۇ يەردە تۇنجى ۋە كىشىلەر ئۇزاققىچە ئۇنتالمىغۇدەك بىر نورۇز كېچىلىكى ئۇيۇشتۇرغانىدى. يېزىدىن خوشلىشىپ چىققانلىرىدا بىر مۇنچە بالىلار ۋە ياشلار كۆزلىرىگە ياش ئالغان ھالدا، خۇددى قەدىناس ئادىمىدىن ئايرىلمۇ ئاتقان دەك ئۇزىتىپ قېلىشقانىدى...

ئۇلار ئولتۇرۇشقاندىن كېيىن مەمتىلى ئەپەندى بايا ئۆزلىرىگە ئەگىشىپ كېلىۋاتقان بالىلارنى ئېسىگە ئالدى. ئۇ قارىشىغا كېلىپ ئولتۇرغان سۇلايمانغا:

— ئوغلۇم، بىز يالغانچى بولۇپ قالغىلى تاس قاپتۇق ئەمەسمۇ، بۇ يەردە بالىلارنىڭ ھەممىسىنى مېھمان قىلىشقا ۋەدە بەرگەن ئەمەسمىدۇق. يۈگۈر، بېرىپ ئۇلارنىڭ ھەممىسىنى باشلاپ كىر، — دېدى.

بالىلارنىڭ جىمىسى دەرۋازا تۈۋىدە چۇۋۇۋۇلدىشىپ تۇرۇشقىنى ھويلىدىكىلەرگە ئاڭلىنىپ تۇراتتى. شۇڭا ئۇلار ھايال بولمايلا بىر- بىرىنى ئالدىغا ئىتتىرىشكەن ھالدا كىرىشتى. مەمتىلى ئەپەندى بالىلارغا قاراپ كۈلۈمسىرە تۇرۇپ:

— كەچۈرۈڭلار، بالىلىرىم، مەن سىلەرگە سۇلايماننىڭ ئۆيىگە بارغاندا

---

<sup>①</sup> ئاقتام — پوسكامغا تەۋە يېزىلاردىن بىرى، — ئا.

مېھمان قىلمەن، دەپ ۋەدە بېرىپ قويۇپ، ئېسىمدىن چىقىرىپ قويغىلى تاس قاپتىمەن، كېلىڭلار، يېقىنراق كېلىڭلار، يېقىنراق كېلىڭلار، — مەمتىلى ئەپەندى ئۇلارنىڭ ھەممىسىگە كەمپۈت تارقىتىپ بەردى، — سىلەرنى مانا شۇنچىلىكلا مېھمان قىلمەن، ئاز بولسىمۇ مېنىڭ كۆڭلۈم، — مەمتىلى ئەپەندى ئەستايىدىللىق بىلەن، گويىا تەڭتۇشلىرى بىلەن سۆزلىشىۋاتقاندا سۆزلەيتتى. بالىلار بولسا بۇ كىشىنى چاپسانلا ياقىتۇرۇپ قېلىشقانىدى. بۇ چاغدا قايىقتىندۇر چوڭ ئۆكىسىنى تېپىپ كەلگەن سۇلايمان، ئۇنى مېھمانلارنىڭ ئالدىغا باشلاپ كەلدى.

— بۇ مېنىڭ چوڭ ئۆكۈم، ھەمراجان، — دېدى سۇلايمان.

مەمتىلى ئەپەندى 7-8 ياشلار چامىسىدىكى بۇ بالغا قاراپ، نىمىشكىدۇر يۈرىكى ”سۈر“ قىلىپ قالدى. ئۇنىڭ خىيال ئىكرانىدا شەمەيدە قالغان ئوغلى ئابدۇسەمەد پەيدا بولغانىدى. ئوغلى ھەققىدىكى خىيال ئۇنى چۆچەككە، ئاندىن شەمەيگە ئېلىپ كېتىپ، ئايالى سەرۋەرنىڭ جاپاكەش، قەيسەر سىماسى كۆز ئالدىدا جانلىنىشقا باشلىدى... ئەمما ئۇ دەھاللا ئازابلىق خىياللارنى ئۆزىدىن نېرى قىلىپ، كۆز ئالدىدىكى رىيالىققا قايتىپ كەلدى. ئۇ ھەمراجانغىمۇ كەمپۈت تۇتقۇزۇپ قويدى ۋە ئۇنىڭ قەيەردىدۇر توپىدا ئويناپ مەينەت قىلىۋەتكەن باش كۆزىنى كۆرسىتىپ:

— قارا، سېنى، توپىدا ئوينىساڭ كېسەل بولۇپ قالمامسەن، كىيىم - كېچىڭمۇ پاسكىنا بولۇپ كېتىپتۇ، چوپ - چوڭ بالا تۇرۇپمۇ شۇنداق بەگۋاشلىق قىلىدىڭمۇ؟ — دېدى ۋە يەنە ئوغلى يادىغا يەتتى. ”ئابدۇسەمەد توشقان يىلى تۇغۇلغان، بۇ دېمەك 1927-يىلى،... ئەگەر ئۇ تىچ - ئامان بولغان بولسا مۇشۇ بالىچىلىك بولۇپ قالغاندۇر...“ ئۇ يەنە خىيالىدىن ئۆزىنى تارتىپ، ھەمراجاننى يېنىغا يېقىنراق كەلتۈردى ۋە ئۇنىڭ باغلىشىپ كەتكەن شاپاق دوپپىسىنى ئالدى. بالا ياپما تاز ئىدى. بۇنى كۆرۈپ مەمتىلى ئەپەندىنىڭ قىزىللىق كەتمەيدىغان يۈزىدە بىر يېرى چىدىغۇسىز ئاغرىۋاتقاندا ئىپادە پەيدا بولدى. ئۇ توختاچىغا قاراپ، — بىز بالىلارنى مۇشۇنداق تاشلىۋېتىمىز، مۇھىتىمىزمۇ مۇشۇنداق كېسەللەرگە مۇۋاپىق كېلىدۇ، قىسقىسى ھەممە

نەرسە مەدەنىيەتكە باغلىق، مىللەتنى ھەم مەنىۋىي جەھەتتىن، ھەم جىسمانى جەھەتتىن سۈپەتلىك قىلىشقا تىرىشماي بولمايدۇ، — ئۇ توختاجى بىلەن ئەخمەد ئەپەندىگە قارىتىپ داۋام قىلدى، — مانا مۇشۇنداق كېسەلنىڭ يۇرتىمىزدا كۆپلىكىنى نەزەردە تۇتۇپ ئەڭ يېڭى رىتسىپلارنى ۋە دورىلارنى ئالغىچ كەلگەندىم. مانا قاراڭ، ھەر مەنزىلدە ماڭا خىزمەت چىقىپلا تۇرىۋاتىدۇ. توختاجى بىلەن ئەخمەد ئەپەندىمۇ بالىنىڭ بېشىغا ئېچىنىش نەزەردە قاراپ قويدى. ئۇلار دوستىنىڭ قابىللىقىغا ھەۋىسى كەلگەندەك، مەمتىلى ئەپەندىگىمۇ قاراپ قويۇشتى.

— تەۋپىقنىڭ قولىدىن كەلمەيدىغان ئىشمۇ يوق، بار بولسىمۇ بەربىر ئۇزاق قېچىپ قۇتۇلمايدۇ، — دېدى توختاجى كۈلۈمسىرەپ.

— ئەپەندى، مەن دېگەن تەۋپىقنىڭ بالىسى، چەتئەلگە چىقىشنىڭ ئالدىدا دادامغا ياردەملىشىپ تەۋپىقنىڭمۇ قىلغان. مانا ئەمدى غەرب تىبابىتى بىلەن ئازراق تونۇشۇم، شۇ، — دېدى مەمتىلى ئەپەندى كۈلۈپ، ئاندىن سۇلايمانغا، — ئاپاڭ قىنى ئوغلۇم؟ — دەپ سورىدى.

— ئانام سىلەرگە چاي قاينىتىۋاتىدۇ، — دېدى سۇلايمان ماختىنىش ئاھاڭدا.

— ئەھ ئۇيغۇر مېھمان دوستلىقى! — دېدى مەمتىلى ئەپەندى كۆڭلى ئىرىگەن ھالدا، — ئۇنداق بولسا تېخىمۇ ياخشى بوپتۇ بار، ئوغلۇم، ئاپاڭ چۆگۈننى كۆتۈرۈپلا چىقسۇن.

ساھىبخان ئايال چاپسانلا بوسۇغىدا پەيدا بولدى. ئۇ ھەيرانلىق بىلەن:

— ما بالا... چاي تېخى قاينىمىغان. — يا؟ — دېدى.

— مەيلى ئېلىپ چىقىۋېرىڭ، دېدى مەمتىلى ئەپەندى ئىللىقلىق بىلەن. ساھىبخان چۆگۈننى ئېلىپ چىققاندىن كېيىن، — بىز چاي ئىچمىسەكمۇ رەنجىمەيمىز، يەڭگە، سىز شۇ ئىسىمىغان سۇ بىلەن ھەمراجاننىڭ بېشىنى يۇيىۋەتسىڭىزكەن، — دېدى.

ئايال يەنىلا ھېچنەمنى چۈشەنمىگەن بولسىمۇ، لېكىن چىلاپچا ئېلىپ چىقىپ، ھەمراجاننى ئېگىشتۈرۈپ تۇرۇپ بېشىنى يويۇشقا باشلىدى ھەم

بالىنىڭ تاز بولۇپ قېلىشى قايسى بىر ساتراچنىڭ ئەسكى ئۇستۇرسىدىن يۇققانلىقى، ساقايتىش ئۇچۇن قىلمىغان سەۋەبى قالمىغان بولسىمۇ يەنىلا بىر خىل تۇرۇۋاتقانلىقىنى سۆزلىدى.

— بالىنى پاكىزە بېقىڭ، مەينەتچىلىك ھەرخىل كېسەللىكلەرنىڭ سەۋەبچىسى، — دېدى مەمتىلى ئەپەندى دورا سومكىسىنى ئېچىپ، دېزىنفىكسىيە قىلىنغان پاختا ئېلىپ ھەمراچاننىڭ بېشىنى سۈرتتى. ئاندىن پاختا بىلەن پەلكۈچ ياساپ، دورا بوتۇلكىسىدىكى مەلھەم دورغا مېلەپ چېپىشقا باشلىدى.

— ئەپكەلسە، مەن مېلەپ بېرەي، دېدى توختاجى بوتۇلكىنى ئېلىپ، — ياردەمچى بولالامدىكىن.

ئۇلار بىرلىكتە ھەمراچاننىڭ بېشىغا قويۇقلىقى يۇقىرى بولغان ئاق رەڭلىك مەلھەمنى چېپىپ بولغاندىن كېيىن مەمتىلى ئەپەندى ئانىغا تاپىلاپ:

— بىزدە دورا ئاچچىق بولسا شىپالىق بولىدۇ، دەيدىغان ئېتىقاد بار، يەڭگە، بۇ دورىمۇ بالىنىڭ بېشىنى ئېچىشتۇرىدۇ، لېكىن شىپا قىلىدۇ. مەن سىزگە دورىدىن ئازراق بېرىپ كېتەي، سىز ئۆزىڭىز ئىسسىق سۇ بىلەن بالىنىڭ بېشىنى پات - پات يۇيۇپ بېرىڭ، پاكىز تۇتۇڭ، توپىدا ئوينىمىسۇن، — دېدى.

ھەمراچان چىرايىنى پۇرۇشتۇرۇشكە باشلىۋىدى، مەمتىلى ئەپەندى ئۇنىڭ بېشى ئېچىشۋاتقانلىقىنى بىلىپ مەدەت بەردى:

— ئوغۇل بالا دېگەن بۇنچىلىك ئاغرىققا چىدالماتى، قانداق، بالىلار؟ دورىنىڭ ئاچچىقىغا چىدىمىغان ئادەم ساقايمايدۇ، چىدىغىن، ئوغلۇم، — دېدى. ئانىغا ئۇنىڭ دوپپىسىنى كۆرسىتىپ، — بۇنى يۇيۇۋېتىڭ، بەكلا كىرلىشىپ كېتىپتۇ. بۇنىڭدا كېسەل مىكروبنى بولمىشى چوقۇم، بۇنىڭدىن كېيىن بېشىمۇ، دوپپىسىمۇ پاكىز بولسۇن. بالىلارنى ياخشى ئاسراش كېرەك، توق بېقىشلا كۆيۈنگەنلىك بولمايدۇ.

يۈز-كۆزى پاكىز يۇيۇلغان ھەمراچان مەمتىلى ئەپەندىنىڭ يېنىغا كېلىپ



ئولتۇرۇۋالدى. ئۇ ئەڭ يېقىملىق كىشىنىڭ كۆيۈنىشىگە بىۋاسىتە ئېرىشكىنى ئۈچۈن ئۆزىنى مەغرۇر تۇتاتتى. ئۇنىڭدا ساقىيىش ئىستىكى كۈچلۈك بولغاچقا يېنىدىكى “خۇدا ئەۋەتكەن” ئادەمگە كۈچلۈك مۇھەببىتى قوزغالغانىدى. چۈنكى ئۇنى تەڭتۇشلىرى “تاز” دېگەن ئەيىپنى تىلغا ئېلىپ تىللايتتى. بۇ ئۇنىڭ سەبى قەلبىدە ئازاپلىق جازاھەت پەيدا قىلغانىدى. ئۇ مەمتىلى ئەپەندىنىڭ يېنىغا جايلىشىپ ئولتۇرغان ھامان، قىزغىنىش تۇيغۇسى قوزغالغان تەلەيقىز ئەخمەد ئەپەندىنىڭ قۇچقىدىن قوپۇپ كېلىپ توپ-توغرا ئاشۇ مېھرىبان تاغىسىنىڭ قۇچقىدا ئولتۇرۇۋالدى.

سۇپىنىڭ ئۇ تەرىپىدە تەڭتۇشلىرى بىلەن ئولتۇرغان سۇلايمان “دادام كەلدى” دەپ توۋلىۋەتتى. دېگەندەكلا، تالادىن 45 ياشلار چامىسىدىكى چاساقال، يۈزلىرى قىزىل، تەمبەل بىر ئادەم كىرىپ كېلىۋاتتاتتى. ئۇ ئۆز ھويلىسىدا بىرمۇنچە بالىلار بىلەن بىللە ئولتۇرغان يوچۇن مېھمانلارنى كۆرۈپ ھەيران قالدى. قىزى تەلەيقىز كىچىك بۇرۇت قويغان مېھماننىڭ قۇچقىدا ئولتۇراتتى. ھەمراجان بولسا ئىككى مېھماننىڭ ئارىلىقىدا قىسىلىپ ئولتۇراتتى. بالىلارنىڭ بۇنداق ئولتۇرىشىدا ئەڭ يېقىن تۇغقانلىق بارىدى. مەھەللىنىڭ بالىلىرى بولسا باشقا مېھمانلار بىلەن ئارىلىشىپ كونا قەدىناسلاردەك ئولتۇرىشاتتى. بۇنى كۆرگەن تۇداخۇن بالىلارنىڭ سەبى قەلبى تونىغاندىكىن بۇلار چوقۇم ياخشى ئادەملەرگەن دېگەن ئىشەنچكە كەلگەنىدى. سۇلايماننىڭ ئاۋازىنى ئاڭلاپلا مېھمانلار ئۇ تەرەپكە قاراشتى ۋە ئورۇنلىرىدىن تۇرۇشقا تەمشەلدى. ئالدىراپ يېتىپ كەلگەن تۇداخۇن ئۇلارغا ھۆرمەت بىلدۈرۈپ:

— قوزغىلىشىمىسىلا، ئولتۇرۇپىرىشىسىلە، دېدى ۋە ئۇلار بىلەن بىر-بىرلەپ قول ئېلىشىپ كۆرۈشتى. ئاندىن ئۆي ئىچىگە قاراپ توۋلىدى، — ئانىسى، ھوي، ئانىسى، — سۇلايمانغا قاراپ ئاناڭ قايقا يوقالدى - يا؟ — دەپ سورىدى. بۇ چاغدا ساھىپخان ئايال ئاشخانا ئۆيىدىن ئالدىراپ چىقىپ كەلدى، تۇداخۇن ئۇنىڭغا، — مېھمانلارغا داستىخانا سالماي نىمە قىلىپ يۈرسەن؟ — دېدى. — سالاي دەپ چاي قۇيغان شۇ، — دېدى ئايال، ماۋۇ بالىنىڭ بېشىنى...

— ئۇ مەمتىلى ئەپەندى بىلەن توختاچىنىڭ ئارىسىدا ئولتۇرغان ھەمراجاننى كۆرسىتىپ توختاپ قالدى. ئاندىن، — يەنە چاي قۇيىدۇم، ئاز قالدى، — دەپ قوشۇپ قويدى.

تۇداخۇن ئوغلىنىڭ بېشىغا دورا چېپىلغانلىقىنى كۆرۈپ، كەلگەنلەرنى پەرەڭلەرنىڭ<sup>①</sup> ئەمچىسى بولسا كېرەك دېگەن ئويغىمۇ كەلدى. بۇ چاغدا ھەمراجانمۇ دادىسىغا قاراپ مەنۇنىيەت بىلەن كۈلدى.

— ھەر بىرلىرىنى قەيەردىن سورايمىز؟ — دەپ سورىدى تۇداخۇن ئۆزىگە زور بېرىپ، سەل ئوڭايىسىز لانغان ھالدا.

— بۇ ئۈچىمىز تۈركىيىدىن كېلىۋاتىمىز، — دەپ جاۋاب بەردى مەمتىلى ئەپەندى، — ئەسلىمىز مۇشۇ يەردىن — سىز بىلەن ۋەتەنداش، بۇ ئىككى يىگىت كۆكياردىن كېلىۋاتىدۇ. بىزگە ياردەملىشىپ يۈك-تاقىلىرىمىزنى كۆتۈرۈشۈپ بېرىۋاتىدۇ. بايا بۇ مەھەللىگە كېلىپ سۇلايمان بىلەن تونۇشۇپ قالدۇق، ئۇ بىزنى بۇ يەرگە باشلاپ كەلدى. ئۆزلىرىنى مالال قىلىدىغان ھاجىتىمىز بارىدى.

تۇداخۇن سۇلايمانغا قاراپ قويدى. سۇلايمان دادىسىنىڭ قارشىغا جاۋابەن ” مەن باشلاپ كەلدىم، مەن شۇنداق ئوبدان بالا“ دېگەندەك كۆزلىرىنى ئوينىتاتتى.

— ئوبدان بوپتۇ، ئوبدان بوپتۇ، — دېدى تۇداخۇن دوستانلىق بىلەن، خىزمەتلەرگە تەييارمەن. ئەمدى، مۇشۇ ئۆيدە قونۇپ، ھادىقلىرىنى ئېلىشىلا، ئەتە سەھەردە ئۆتكۈزۈپ قويماي.

— يۈرتىمىزدىن ئايرىلغىلى ئۇزۇن بولدى، بىر كۈن بولسىمۇ بۇرۇنراق ماڭايلى. ” تۇرمىغان مېھماننىڭ كەتكىنى ياخشى “ ئەمەسمۇ، — دېدى مەمتىلى ئەپەندى كۈلۈمسىرەپ.

— ئىلاجى قىلىپ بۈگۈن دەريادىن ئۆتۈپ كېتەيلى، ئاكا، — دېدى توختاچىمۇ گەپ قىستۇرۇپ.

---

<sup>①</sup> پەرەڭ-ئۇيغۇر دېھقانلىرىنىڭ ئىلگىرى ياۋرۇپالىقلارنى پەرەڭ دەپ ئاتايتتى — ئا.

پەقەت ئەخمەد ئەپەندىلا بىر خىلدا جىم - جىت ئولتۇرۇپ، قېشىدا ئولتۇرغان بىر كىچىك قىزچاقنىڭ بېشىنى سىلايتتى. ئەمما ئۇنىڭ خىيالى بۇ يەردە ئەمەسلىكى بىلىنىپلا تۇراتتى. مەمتىلى ئەپەندى ئەخمەد ئەپەندىنىڭ شۈكەلەپ كەتكىنىگە قاراپ، ئۇنىڭ شۇتاپ نىمىلەرنى ئويلاپ كەتكىنىنى قىياس قىلدى.

— ھازىرچە كېتىشنىڭ گېپىنى قىلىشىمىسلا، ھازىرچە سىلەر مېنىڭ ئىختىيارىمدىكى مېھمان، — دېدى تۇراداخۇن داستان سېلىپ، چاي قويغۇچ.

— بۇ ئۆيگە كېلىشكەن ئىكەنلا مەچىت بومىغاندىكىن قۇرۇقلا چىقساق سەت تۇرىدۇ، ئاۋۋال ھاردۇقلىرىنى ئېلىشىمىسلا، ئۆيدىكىلەر ھاردۇق ئېشى ئەتسۇن، غورىگۈل بولسىمۇ ھەمداستىخان بولمىلى، ئاندىن بىر گەپ بولا. — كۆردىڭلارمۇ، ئىنىلىرىم، — دېدى توختاجى كۆكيارلىق ئىككى يىگىتكە بۇرۇلۇپ، مەمتىلى ئەپەندى بىلەن چىقىشىپ، مەمتىلى ئەپەندى جان بېقىشنى بىلەمدىكەن؟ بىردەمدىلا تونۇشتى، ئەمدى مېھمان بولماقچى. مەمتىلى ئەپەندى كۈلۈپ، دوستىنىڭ مۇرىسىگە نوقۇپ تۇرۇپ:

— ئۆز مىللىتىڭىزنى چۈشەنمەيسىز، ئەپەندى، ئۇيغۇر دېگەن مېھماندوستلۇقى، رەھىمدىللىكى، ئاقكۆكۈللىكى، ساددىلىقى بىلەن خاراكتېرلىنىدىغۇ؟

— دېمىسىمۇ، مەمتىلى ئەپەندى بەك ئىسسىق چىراي ئادەمكەن - يا، — دېدى مۇلازىم يىگىتلەردىن بىرى.

— نېمە دەيدىغاندۇ، ماۋۇ يىگىتلەر، ئۇغۇ ھازىر مېھماندوستلۇق، ئۇيغۇر دېگەن شۇنداق بولمايتتى، ۋاھاكازا، دېدى، ھىندىستاندىچۇ؟<sup>①</sup> — بۇ ئادەم ئوردۇلار، ھىندىلار ئارىسىدىمۇ ئوخشاشلا جان باقلايدۇ. قالتىس كىشى بۇ. — توختاجىكام - زە، مەمتىلى ئەپەندى بىلەن بەك چىقىشىدىكەن جۇما،

---

<sup>①</sup> ھازىرقى پاكىستاننى كۆرسىتىدۇ. ئۇ چاغلاردا ھىندىستان بىلەن پاكىستان ئايرىلمىغاندى ئا.

— دېدى دوپپىلىق يىگىت.

— بۇنى چىقىشقان دېگىلى بولامدۇ، — دەپ كۈلدى مەمتىلى ئەپەندى چىرايىدىن يېقىملىق تەبەسسۇم ياغدۇرۇپ، — قەشقەردە بىر قېرى دوختۇر بار، ئۆزى تۈركىيەلىك تۈرك، ئىككىمىز جان دوستلاردىن. ئۇ كىشى مېنى كۆرسە بولدى، يوپۇشۇپلا ئالدى. ئەگەر ھېلىمۇ ئېسەن بولسا ئۇ ماڭا ”ئەسسالامۇ ئەلەيكۇم“ دېيىش ئورنىغا چاخچاق قىلىشنى باشلايدۇ.

ئۇلار ساھىپخاننىڭ ئۆزلىرىنى قويۇۋەتمەيدىغانلىقىنى ھېس قىلىشقاندىن كېيىن توختاجى دوستىدىن سورىدى:

— ئەمدى تۇرداخۇن ئاكامغا تۇتۇلدۇق، بۇ كىشى بىزنى قويۇپ بەرگىچە نىمە قىلىمىز، ئەپەندى؟

— مەن سىلەرگە كونسىرت ئويۇشتۇرۇپ بەرسەم قانداق؟ — دېدى مەمتىلى ئەپەندى قىزغىنلىق بىلەن. ئۇنىڭ كەيپى چاغلىقى بىلىنىپ تۇراتتى، — مەن كونسىرتنى مۇشۇ بالىلار بىلەن بىللە قويىمەن. بۇلاردىن شۇنداق بىر خور ئۆمىكى تەشكىللەيگى، ئۇلار بۇ خورنى ئۇزاققىچە ئوقۇپ يۈرىدىغان بولسۇن. دېسەم - دېمىسەم ئۇيغۇر دېگەننىڭ ئۆيىدىن بىرەر چالغۇدەك نەرسە تېپىلماي قالمايدۇ. تۇرداخۇنكامنىڭ ئۆيىدە چوقۇم بار، بولمىسا قوشنىسىڭكىدە بار، — مەمتىلى ئەپەندى ئىشەنچ بىلەن شۇنداق دېدى، — ئەگەر پىيانىنوسىمنى ھىندىستاندىكى ئوردۇ دوستۇمغا تاشلاپ كەلمىگەن بولسامغۇ ھېچنەرسىگە ھاجىتىم چۈشمەيتى.

— خوش؟ ... توختاجى سوئال نەزىرىدە ساھىپخانغا قارىدى.

— راستىنلا خىجىلمەن، دېدى تۇرداخۇن، — ئۆيدە ساز يوق، ئەمما قوشىنىمىز تەمبۇرچى، سوراپ كىرەي. ئۇ شۇنداق دەپلا بۇ چىقىشقاق مېھمانلارنىڭ كۆڭلىنى ئالدىغان ياخشى پۇرسەتنى قولدىن بېرىپ قويماي دېگەندەك ئىتتىك چىقىپ كەتتى.

— ئاقتامدا كۆردۇققۇ سىلىنىڭ كارامەتلىرىنى، خور ئۆمىكى تەشكىللەش دېگەن سىلىگە ئانچە بەك تەس ئىش ئەمەسكەن. سىلى بايا پىئانىنونى ھىندىستاندا تاشلاپ كەلمىگەن بولسام دەيلا، توۋا دېسىلە، ئاشۇ تاغلاردىن

قانداق ئۆتكۈزەتتىم دېمەيلا - ھە؟ قاراقۇرۇم تاغلىرى دېگەن جاھاننىڭ ئۆزىنىڭمۇ؟ شۇ كېلەنسىز نەرسىلىرىنى - زە... — توختاجى گېپىنىڭ تېمىسىنى ئۆزگەرتىپ سورىدى، — بىزگە نىمىلەرنى ئورۇنلاپ بېرىلا، ئەپەندى؟ — دەپ سورىدى توختاجى ساھىپخان كىرگىچە كۈنتەرتىپنى بېكىتىشىۋالماقچى بولغاندەك.

— مەن بۇ ئوماق بالىلارغا بىر ناخشا ئۆگىتىپ قويساممىكىن دەيمەن. قانداق، ئۆگىنەمسىلەر؟

— ئۆگىنىمىز! — دەپ چوقان سالىدى بالىلار.

مەمتىلى ئەپەندى ئۇلارغا قاراپ، بۇ بالىلارنىڭ ئۆسۈپ - يېتىلىش شارائىتىنىڭ ناچارلىقى، تەربىيەلەشنىڭمۇ ئەقىلغە مۇۋاپىق ئەمەسلىكى ھەققىدە ئويلاپ كەتتى. ئۇ بۇ بالىلارغا ئۆگەتمەكچى بولمىغان ناخشىسىنىڭ ئاھاڭىنى چېگرىدىن ئۆتكەندىلا تۇنجى تاغلىق يېزىدىكى بىر تۈپ بالىغا قاراپ ئىجاد قىلغانىدى. كۆكياردا ئۇنى شۇ يەرلىك بالىلارغا ئۆگىتىپ قويۇشنى ئويلىغان بولسىمۇ، مۇزىكىسى پىشىمغانىدى. ئۇ بۇلارنىڭ مىللەتنىڭ كەلگۈسى ئىكەنلىكىنى ئويلىغاندا ۋۇجۇدى يېنىپ كېتەتتى. مانا ئىچكى ھاياجان مۇزىكا تۇغدۇرۇپ، بالىلار ناخشىسىنىڭ مۇزىكىسىمۇ پىشىپ باردى. مەمتىلى ئەپەندى قويۇن دەپتىرىنى ئېلىپ، تۇراداخۇن كىرگىچە بولغان ئارىلىقتا نوتىغا قاراپ ئىچىدە ئوقۇپ ئولتۇردى. ئۇنىڭ قوچىقىدىكى تەلەيقىز، يېنىدىكى ھەمراجلار ئۇنىڭ خاتىرىسىگە نېمە بارىكىن دېگەندەك بويۇنداپ قاراپ كەتتى.

تۇراداخۇن تەمبۇرنى ئېلىپ كىردى. مەمتىلى ئەپەندى تەلەيقىزنى قۇچىدىن ئېلىپ كىگىز ئۈستىگە ئولتۇرغۇپ قويۇپ، تەمبۇرنى قولغا ئالدى:

— تۈركىيەدىن چىققاندىن تارتىپ تەمبۇرنى قولۇمغا ئالمىغانتىم، ئۆزۈممۇ بۇ ئۆلپىتىمنى بەك سېغىندىم، — دېدى تەمبۇرنى سازلىغىچ، — ئەگەر تەمبۇر تېپىلمىغان بولسا سىلەردىن قانداق قۇتۇلاردىمىكىن.

— ئاقتامدىكىدەك، راۋاپ تېپىلسىمۇ، دۇتار تېپىلسىمۇ بىر ئىش قىلىلغۇ سىلى، سىلى بوش كېلىدىغان ئادەممۇ، ھېچ بولمىسا پەتنۇسنى

چېلىپمۇ جاھاننى قىزىتىشقا يارايدىغان ئادەمغۇ سىلى، — دېدى توختاجى.  
— مېنى مۇنچە شىلمىسىلىمۇ بولىدۇ، — دېدى تەۋپىق قاپىقىنى  
سۈنئىي تۇرۇپ.

ئۇ ئاۋۋال بالىلارغا ئۈگىتىدىغان ناخشىنىڭ ئاھاڭنى تىرىڭشىتىپ  
چېلىپ كۆردى، ئاندىن غىڭشىپ ئوقىغىچ تەڭكەش قىلدى. ئارقىدىن  
بالىلارغا:

— ئاۋۋال مەن بىر قېتىم ئوقۇپ بېرەي، سىلەر ئاڭلاپ بېقىڭلار، ئاندىن  
بىرلىكتە ئۈگىنىمىز، قانداق؟ — دېدى. دە، ئوقۇشقا باشلىدى:

مەن ئۇيغۇر بالىسى — ۋەتەن غۇنچىسى،

زەرەپشان، تارىمنىڭ سۈزۈك ئۇنچىسى.

كۆرۈمدە ئازاد تال ئۈزۈ — بەلگۈسى،

مەنسۇپتۇر بىزلەرگە ۋەتەن كەلگۈسى.

نەقرات: تۆرەلدىم قانلاردا، ئۆستۈم قانلاردا،

بارمەن ئەجداتلار باسقان يوللاردا.

ناخشا جەڭگىۋار مارش ئاھاڭىدا بولۇپ، ھەم بالىلارنىڭ چاپسانراق  
ئۈگىنىۋېلىشى ئۈچۈن باشقا كۈبىلىتىلگەن قىسقارتىۋەتكەندى. مەمتىلى  
ئەپەندىنىڭ ئاۋازى ناھايىتى ساز بولغاچقا مۇشۇ ئاددى بالىلار ناخشىسىنىمۇ  
ناھايىتى ھېسىياتلىق ئوقىدى. ھويلا ئىچى جانلىنىپ كەتتى. ئۆز بالىلىرىنى  
ئىزلەپ كەلگەن ئاتا - ئانىلار تۇرداخۇننىڭ دەرۋازىسى ئالدىدا ۋە پاكارتام  
چىتلاقلار كەينىدە مارشىپ تۇراتتى.

ئەمدى مەمتىلى ئەپەندى بالىلارغا مىسرامۇ - مىسرا ئۈگىتىشكە باشلىدى.  
بالىلارنىڭ زىل ۋە چىقىراق ئاۋازلىرى مىسرالارنى تەكرارلايتتى. ئۇلارنىڭ  
غۇبارسىز لەپىزىدىن چىققان كۈمۈش قوڭغىراقتەك ئاۋاز چىمدۇننىڭ ئاسمان  
بوشلۇقىدا يىراقلىرىغا تارقالماقتىدى. باھارنىڭ قوينىغا قايتىپ كېلىشكە  
باشلىغان قۇشلار بۇ ئاۋازغا مەھلىيا بولغاندەك، پوتلا تاشلاۋاتقان شاخلار  
ئۈستىدە ئولتۇرۇشۇپ ئۆز ئارا تەسىرات سۆزلىشىۋاتقان دەك چۇرۇقلىشاتتى.

— ئاڭلىمىغانلا ناخشىگەن - يا، — دېدى دوپپىلىق يىگىت شېرىكىگە،

تۇماق كىيگەن يىگىت جاۋابەن دولىسىنى چىقىرىپ قويدى. توختاجى ئۇلارغا قاراپ:

— بۇنداق ناخشىلار تەۋپىقنىڭ قورسقىدىن چىقىۋېرىدۇ. ئۇ دېگەن ھەم قوشاق توقۇيدۇ، ھەم ئاھاڭ ئىجاد قىلىدۇ. دېسەم - دېمىسەم بۇ ناخشىنى ئۇ ھازىرلا قورسقىدىن چىقاردىغۇ، — دېدى.

— ئاجايىپلا ئادەمكەن - يا، بۇ مەمتىلى ئەپەندى، — دېدى مۇلازىم يىگىتلەرنىڭ بىرى.

ئەخمەت ئەپەندى ئۇنچىقماستىن ھەممىنى ئاڭلاپ تۇراتتى. ئۇ يىگىتلەرنىڭ مەمتىلى ئەپەندى توغرىسىدىكى مۇلاھىزىلىرىنى ئاڭلاپ، “تۈرك گەنچلەر بىرلىكى”<sup>①</sup>دىكى بىر دوستىنىڭ مەمتىلى ئەپەندى ھەققىدىكى باھاسى ئېسىگە كەلدى. ئۇ سىياسىيون شۇنداق دېگەندى: “تەۋپىق كۆيۈپ تۇرغان بىر پارچە چوغ. ئۇ ھەم كۆپ ھارارەت بېرەلەيدۇ، ھەم شۇنىڭ ئۈچۈنلا ھەممىدىن بۇرۇن كۆيۈپ تۈگەيدۇ. بۇنىسى بولسا ھەقىقەتەنمۇ شانلىق ھايات، ئارمانسىز ھايات.”

“شۇنداق، — دەپ ئويلىدى ئەخمەد ئەپەندى، — ئۇ ھەقىقەتەنمۇ بىر پارچە چوغ.”

بالىلارنىڭ غۇبارسىز زېھنىگە ناخشا ئورۇنلىشىپ قالدى. قانداقلا بولمىسۇن “تىلى چىققان ھامانلا ناخشا ئېيتىلالايدىغان، ئايىقى چىققان ھامانلا ئۇسسۇل ئوينىلالايدىغان” ئۇيغۇر بالىلىرى ئۈچۈن بۇنداق قىسقا ناخشىنى ئۆگىنىۋېلىش ئانچە قىيىن ئەمەسكى. قايسىڭلار ئۆگىنىپ بولىدۇڭلار؟ — دەپ سورىدى مەمتىلى ئەپەندى بالىلارغا قاراپ جىددىي تەلەپپۇزدا، گويا تەڭتۇشلىرى بىلەن رەسمى ئىشلار ئۈستىدە سۆزلىشىۋاتقانداك.

— مەن!

— مەن!

---

<sup>①</sup> “تۈرك گەنچلەر بىرلىكى”، (gençler birliği — “تۈرك ياشلار بىرلىكى”) ئەينى يىللاردا تۈركىيەدە قۇرۇلغان بىر تەشكىلات — ئا.

— ...

بىر قانچە بالا تەڭلا چوقان سالىدى. مەمتىلى ئەپەندى رازىمەنلىك بىلەن كۈلۈمسىرەپ:

— ياخشى. لېكىن، تەرتىپلىكراق بولۇش كېرەك، چوقان سېلىش ياخشى ئەمەس، يېقىن ئارىدا سىلەرمۇ مەكتەپلەرگە كېرىپ ئوقۇشۇڭلار مۇمكىن، شۇ چاغدىمۇ مۇشۇنداق غەلۋىچى بولساڭلار ياخشى ئەمەس، مەقسەتنى ئېيتىش ئۈچۈن تەلەپلەر<sup>①</sup> قانداق قىلىدۇ، بىلەمسىلەر؟ مانا مۇنداق قول كۆتۈرۈش كېرەك، — ئۈزەخمەك تۇتقان قولنى كۆتۈرۈپ بالىلارغا ئۈلگە كۆرسەتتى. بالىلارمۇ ئۇنى دورۇپ قوللىرىنى كۆتۈرۈپ بېقىشتى.

— قايسىڭلار ئوقۇپ باقىسىلەر؟

بالىلارنىڭ يېرىمىدىن كۆپرەكى قول كۆتۈردى.

— قىزىم، سەن ئوقۇپ باق، — دېدى تەۋپىق، ھەم قىزغا ئۆزى ناخشىنى باشلاپ بەردى. قىز ئاساسەن ئۈگىنىپ بولغانىدى. ئۇ ئوقۇپ باققاندىن كېيىن مەمتىلى ئەپەندى رازىمەنلىك بىلەن باش لىڭشىتتى ۋە قىزچاقنى ئالدىغا چاقىرىپ، ئۇنى ئىركىلىتىپ تۇرۇپ پىشانىسىگە سۆيۈپ قويدى.

— ئەمدى ئاخىرقى قېتىم يەنە بىر تەكرارلايمىز ئاندىن سىلەر بۇ ناخشىنى ئېيتىپ ئاپاڭلارنىڭ، ئاتاڭلارنىڭ ئالدىغا قايتىسىلەر، ئۇلار سىلەرنى ئىزلەپ ئاۋازە بولۇپ قالسا ياخشى ئەمەس، شۇنداق قىلايلىمۇ؟ — دېدى ئۇ.

يەنە بىر قېتىم مىسىرامۇ - مىسىرا تەكرارلىغاندىن كېيىن، مەمتىلى ئەپەندى ئۇلارغا ناخشىنى باشلاپ بەردى. بالىلار بىر ئاز ئىگىز - پەس بولۇشقان بولسىمۇ، ياخشى ئۈگەنگەنلەرگە ئەگىشىپ ئۆزلىرىنى تۈزىتىپ، جۈر بولۇپ كېتىشتى. شۇنىڭ بىلەن قاچاندۇر بىر كۈنى بۇ يەردىن ئۆتكەن ئەسكەرلەرگە تەقلىد قىلىپ، پۈتلىرىنى يەرگە ئۇرۇپ، ئىگىز - پەس دەسسەپ چىقىپ

---

<sup>①</sup> تەلەپ (ebelet) — ئوقۇغۇچى (ئەسلى ئەرەبچە “تالىب” نىڭ كۆپلىگى بولۇپ، تۈركچىدە ئوقۇغۇچى مەنىسىدە قوللىنىلغان، تىل ئىسلاھاتىدىن كېيىن بۇنىڭ ئورنىغا icnərgö — ئۆرنەنجى — دېگەن سۆز ياسالغان) — ئا.



كېتىشى.

ئەخمەد ئەپەندى بالىلارنىڭ ئارقىسىدىن ئۇنىسىز قاراپ، دوستىنىڭ  
متودىغا زوقلاندى.

توختاجى گويا ”قانداق، يىگىتلەر، بىزنىڭ دوستىمىز تەۋپىق مانا قانداق  
كەشكەن؟“ دېگەندەك قىلىپ، مۇلازىم يىگىتلەرگە ۋە تۇراداخۇنغا قاراپ  
قويدى.

مەمتىلى ئەپەندى بالىلارنىڭ ئارقىسىدىن مەنۇنىيەت، مېھرىۋانلىق،  
زوقلىنىش، شۇنداقلا ئېچىنىش ئارىلاشقان سۇس كۈلۈمسىرىشى بىلەن قاراپ  
تۇرۇپ ئۆزىنى تەكشۈرۈپ كېيىن، دوستلىرىغا قارىدى:

— كەچۈرىسىلەر، زېرىكتۈرۈپ قويىمىغاندىمەن؟ — دېدى ئۇ.

— ياق، ئەپەندى، ئەكسىچە، بەك ياخشى بولدى، — دېدى ئەخمەد ئەپەندى  
خىيالچانلىق بىلەن. مەمتىلى ئەپەندى ”ئۇنىڭ دېگىنى راستمۇ؟“ دېگەندەك  
توختاجىغا قارىدى ۋە:

— ئەمدى نۆۋەت سىلەرگە، دوستلار، بىردەم مۇقاملاردىن مۇڭ قىلايلىمۇ؟  
— دېدى.

— قوللىرى دەرت كۆرمىسۇن، شۇنداق قىلسىلا، — دېدى توختاجى  
جانلىنىپ.

تەۋپىق تارلارنى تىرىگىشتىپ تىگىشاپ، ئاندىن قايتىدىن سالىدى، تەمبۇر  
غەمكىن تىرىگىلاپ، ئارقىدىن شوخ كۈيلەرنى، شاد- خوراملىقنى ھىكايە  
قىلىشقا باشلىدى. تەۋپىق راكىنىڭ بىرىنچى داستانى ناھايىتى بەلەن ئاۋازدا  
ئوقۇدى:

ئەي دىلا گۈل ۋاقتىدا گۈلزارىدىن ئەندىشە قىل،  
ئۈزىڭىل بېھۇدە گۈلنى كارىدىن ئەندىشە قىل.  
كىمكى كىردى بۇ چىمەنگە تا گۈلنى ئۈزمەي يانمىدى،

ئارى- ئارى گۈل ئۈزەرسەن خارىدىن ① ئەندىشە قىل.  
پاشا كىم بىدارلىقىدىن ئىچتى ئادەم قېنىنى،  
بەزى- بەزى مەردۇمى ② بىدارىدىن ئەندىشە قىل.  
راست گېپىڭنى ئېيتىمىغىل ھەركىمنى سەن مەھرەم بىلىپ،  
ئاقىل ئۇرسەڭ مەھرەمۇ ئەسراىدىن ③ ئەندىشى قىل.  
گەنجى- گەنجى، زاھىر ④ ئەتمە، تۇت ناھان ⑤ ئەلدىن نېرى،  
تاپسا شەھۋەت زالىمى بەتكارىدىن ئەندىشە قىل.

\*

\*\*

تۇرداخۇن تاماقنىڭ تەييار بولغانلىقىنى خەۋەر قىلىش بىلەن ناخشىنى  
ئۈزۈپ قويۇپ، مېھمانلارنىڭ كەيپىنى بۇزىۋېتىشتىن خىجىل بولۇپ تەمتىرەپ  
تۇراتتى، توختاجى بۇنى سېزىپ، مەمتىلى ئەپەندى بىر ناخشىنى تۈگىتىپ،  
بىرىنى باشلىغىچىلا ئۇنى نوقۇپ:

— رەخمەت، ئەپەندىم، سەپەرنىڭ ھاردۇقىنى چىقاردىلا، ئەمدى  
ساھىپخاننى ساقلىتىپ قويمايلى، — دېدى.

مەمتىلى ئەپەندى تەمبۇرىنى تۇداخۇنغا سۇنۇپ:

— ئارزۇلىرىمىزنى يەردە قويمىغىنىڭىز ئۈچۈن رەخمەت ئېيتىشقا  
تېلىمىز ئاجىز، — دېدى كۈلۈپ.

— يوغسۇ، يوغسۇ،... — دېدى. تۇرداخۇن، مۇشۇنداق ياخشى مېھمانلارغا  
دېگەندەك ئىش قىلىپ بېرەلمىگەنلىكىگە ئۆكۈنۈپ، — قول چايقاشسىلا، —  
ئۇ چاققان ھەركەتلىرى بىلەن ئۇلارنىڭ قولىغا سۇ بەردى ... تاماق يەپ

---

① خار — تىكەن، — ئا.

② مەردۇمى — ئادەملەر، — ئا.

③ ئەسراى — سىر، سىرداش، — ئا.

④ زاھىر — ئاشكارە، — ئا.

⑤ ناھان — يوشۇرماق، يوشۇرۇن، مەخپىي، — ئا.

بولۇشقاندن كېيىن، بىر ھازا پاراڭ سېلىپ ئولتۇرۇشتى. تۇرداخۇننىڭ ئۆيىنىڭ ئەتراپىنى ئايلىنىپ كىرىشتى، شۇنداق قىلىپ ساھىبخانلارنىڭ خاھىشىغا بويسۇنۇپ، قونۇپ قالدى.

ئەتىسى ئۇيۇق سۈزۈلگەندە مېھمانلار كېتىش ئۈچۈن تەييارلىنىشتى. مەمتىلى ئەپەندى دورا سومكىسىنى ئېچىپ، ئۇنىڭدىن چاپىدىغان مەلھەم دورا ئېلىپ ساھىبخان ئايالغا بېرىشنى ۋە بالىنىڭ بېشىغا قانداق پەرۋىش قىلىش ھەققىدە تاپىلاشنى ئۇنۇتمىدى. باشقا بالىلار ھەققىدەمۇ بىر مۇنچە گەپ تاپىلدى.

بۇ چاغدا بالىلارنىڭ ھەممىسىلا ئورنىدىن تۇرۇپ كېتىشكەندى. چۈنكى ئۇلار تۈنۈگۈنلا مېھمانلارنىڭ ماڭىدىغان ۋاقتىنى ئۇقنىۋالغانچاقا، ئىنتايىن سەگەك يېتىشقاندى. مەمتىلى ئەپەندى بالىلارنىڭ ھەممىسىنى بىر-بىرلەپ سۆيۈپ خوشلاشتى. بىراق، بالىلار دەريا بويىغىچە بىللە بارىمىز دەپ تۇرۇپلىشتى. تۇرداخۇن بالىلارغا كايىدى. لېكىن، مەمتىلى ئەپەندى گەپنى ئۇزارتماسلىق ئۈچۈن گەپ-سۆزسىزلا تەلەيقىزنى كۆتىرىۋالدى، ئاندىن مەڭدەپ قالغان قېيىقچىغا:

— مەيلى، بارسا بارسۇن، بىز شۇ يەردە خوشلىشايلى، — دېدى.

تۇرداخۇن ئامالسىز قالغاندەك ئايالغا قاراپ بېشىنى ئېغىپ قويۇپ، تەۋپىقنىڭ مۇرىسىدىكى دورا سومكىسىنى ئالدى-دە، مېھمانلارنى باشلاپ يۈرۈپ كەتتى.

كوچىدا تۈنۈگۈن ناخشا ئۈگەنگەن بالىلارنىڭ ھەممىسى ۋە تۈنۈگۈنكى قىزىق مۇراسىمغا قاتنىشالماي قالغان بالىلارمۇ كۈتۈپ تۇرىشتى. ئۇلار ئاخشام سۇلايماندىن مېھمانلارنىڭ تاڭ سەھەردە يولغا چىقىدىغانلىقىنى ئاڭلىغانىدى. مېھمانلار ۋە ئاساسەن ئۇششاق بالىلاردىن ئىبارەت بولغان ئۇزاتقۇچىلار قۇملۇق ساھىلىنى بويلاپ، نەم قىرغاققا روشەن ئىزلارنى قالدۇرۇپ، كېچىككە قاراپ كېتىشتى. باھارنىڭ قويىشى شەرق ئۇيۇقىنى قىزارتۋەتكەن، ھاۋا نەم ۋە سوغۇق ئىدى. سەھەرنىڭ جىملىقىدا دەريانىڭ شاۋقۇنى ئالاھىدە ئاڭلىناتتى. ئۇلار كېچىككە يېتىپ كەلدى. مۇلازىم يىگىتلەر

چۆمۈدانلارنى قېيىققا سالىدى. مەمتىلى ئەپەندى ئۇلارنىڭ خىزمىتى ئاخىرلىشىپ قايتىدىغان ۋاقتى بولۇپ قالغانلىقىنى ھېس قىلىپ سەل-پەل كۆڭلى يېرىم بولدى:

— خەير، ئۇكىلار، سىلەرنى تازا ئاۋارە قىلدۇق — دېدى ئۇ تەسىرلىك ئاھاڭدا.

— ئانداغ دېمىسلىيا، بولسىغۇ قەشقەرگىچە ئاپىرىشىپ بەرسەك بولاتتى، ئەممازە بەك يىراققا كېتىپ قالدىكىنەنمىز، ھېلىمۇ سىلگە چىدىماي شۇ، قاغىلىقتىن يانمىز، پوسكامدىن يانمىز دەپ مۇشۇ يەرگىچە كەپتۇق... — دېدى. ئۇلار يىغلامسىرىغاندەك ئاھاڭدا. كۆڭلىدە بولسا دەسلەپ ياللانغاندا مېھمانلاردىن پۇل ئالغىنى ئۈچۈن خىجىل بولۇپ قېلىشقاندەك قىلاتتى. توختاجى بىلەن ئەخمەد ئەپەندىلەرمۇ بىر- ئىككى ئېغىزدىن تەكەللۇپ ئېيتىپ، ئۇلار بىلەن خوشلاشتى.

تۇرداخۇن قېيىقنى يەشكىچە تەۋپىق تەلەيىقىزنى يەرگە قويۇپ پىشانىسىدىن سۆيىدى ۋە:

— خەير، قىزىم، — دەپ خوشلاشتى، — دە قېيىققا سەكرەپ چىقىۋالدى. — ئۇكاڭلارنى ئېلىپ ئۆيگە كېتىڭلار، بالام، — دېدى تۇرداخۇن سۇلايمانغا، قېيىقنى سايازىدىن ئىتتىرىپ چىقىرىۋىتىپ. — ياق، كەتمەيمىز، سەن كەلگىچە تۇرىمىز، — دېدى ئوغلى خاتىرجەملىك بىلەن.

تۇرداخۇن قېيىقنى سايازىدىن ئىتتىرىپ چىقارغىچە مەمتىلى ئەپەندى قىرغاققا تۇرغان بالىلارغا:

— ئاخشام ئۈگەنگەن ناخشىنى ئۇنتۇپ قالمىغان بولساڭلار سۇلايمان، ئوغلۇم، سەن باشلاپ بەرگىن، — دېدى.

سۇلايماندا بالىلارغا خاس ماختىنىش تۇيغۇسى پەيدا بولۇپ، تەڭتۇشلىرىغا ئىشەشسىزلىك بىلەن بىر قاراپ قويغاندىن كېيىن گېلىنى قىردى ۋە ناخشىنى باشلىدى.

ئالدىراپ قالغان بالىلار دەرمەھەل ناخشىغا جۇر بولۇپ كېتەلمىگەن

بولسىمۇ، بىر- ئىككىدىن باشلاپ، ئاندىن ئومۇمىي خورغا ئايلاندۇرۇشتى. مەمتىلى ئەپەندى دولقۇنلار ئىچىدە ئېقىم يۆنىلىشى بىلەن قىياش تۆۋەنگە سۈرۈلۈپ كېتىۋاتقان قىيىق ئۈستىدە تۇرۇپ، بالىلارنىڭ ساھىلىنى زىل- زىلگە كەلتۈرۋاتقان ساداسىغا قۇلاق سېلىپ، توختىماي قول بولاڭشىتتى. شەرقتىن كۆتۈرۈلگەن قوياشنىڭ نۇرى تارام- تارام بولۇپ، غەرب تەرەپ ئاسمىندىكى بۇلۇتلارنى قىزارتقان، شۇنداقلا دولقۇن يۈزىدە جىلۋە قىلىپ جىمىرلايتتى.

مەمتىلى ئەپەندى ئۇ قاتتا قالغان بالىلارغا قاراپ گويا ياخشى كۆرگەن كىشىسى بىلەن ئەبىدىلىككە خوشلىشىۋاتقانداكى قىياماسلىق تۇيغۇسىدا يۈرىكى ”شۇر“ قىلىپ ئېغىپ كەتتى. ئۇنىڭ خىيالى تۈركىيىگە كېتىش ئالدىدا شەمەيدە قالغان ئايالى سەرۋەر ۋە ئوغلى ئابدۇسەمەت تەرەپكە كەتكەندى... ئارقىدىن تۈركىيىدىن يولغا چىقىش ئالدىدا شەپقەتچىسى ئابدۇللا ئەپەندى ۋە ئۇنىڭ يالغۇز قىزى ئەدىبە بىلەن خوشلاشقان چاغلىرىمۇ كۆز ئالدىدىن ئۆچۈپ ئۆتۈپ، ئېغىر، مۇڭلۇق ۋە تەسىرلىك مىسىرالارغا ئايلىنىشقا باشلىدى. بۇ چاغدا ئەخمەد ئەپەندىمۇ تۈركىيىدىن يولغا چىقىش ئالدىدا ئايالى ۋە ئوغلى بىلەن خوشلاشقان چاغلىرىنى ئەسلىمەكتىدى... ئۇلار شىمالىي قىرغاققا يېتىپ كەلدى. تۇرداخۇن مېھمانلارنىڭ يۈك- تاقىلىرىنى كۆتۈرۈشۈپ قۇرۇق يەرگىچە ئاپىرىپ بەردى. توختاجى ئۇنىڭغا پۇل تەڭلىۋىدى، ئۇ خاپا بولۇپ:

— نېمە قىلىۋاتىمىز، ئەپەندىم؟ كەمبەغەل بولساممۇ ئادىمەتچىلىكنى ئۇنتۇپ قالمىدۇق - يا، — دېدى.

— سىزنى دېسەكقۇ بەرمىسەكمۇ بولاتتى، — دېدى مەمتىلى ئەپەندى توختاجىغا بولۇشۇپ، — لېكىن بالىلارغا كۆڭۈلدىكىدەك سوۋغا قالدۇرمىدۇق، شۇڭا بۇ بىزنىڭ بالىلارغا تۇتقان سوۋغىمىز بولسۇن — تەۋپىق كۈلۈمسەرەپ گەپ قىلىۋاتقان بولسىمۇ ئۇنىڭ ئاۋازىدا ئۆزىگىلا خاس بولغان، رەت قىلىۋېتىش قىيىن بولغان بىرخىل كۈچ بار ئىدى. تۇرداخۇن ھېچنەرسە دىيەلمىدى. پۇلنى ئالغاندىن كېيىن ئاۋازى تىترىگەن ھالدا:

— خەير- خوش، ئاقىيول بولسۇن، خۇدايىمغا ئامانەت! — دېدى ۋە بوش ئاۋازدا قوشۇپ قويدى، — يىمىسەكمۇ ئىچمىسەكمۇ بالىلارنى ئوقتىمىز، خۇدا بۇيرىسا... يەكەنگە ئاپىرىپ قويىمەن، ئۇ يەردە تاغىسى بار... — ئۇ بۇ گەپلەرنى مەمتىلى ئەپەندىنىڭ بالىلارنى ئوقۇتۇش ھەققىدىكى تاپشلىرىغا قارىتا ئېيتىۋاتاتتى.

ئۇلار خوشلاشتى. تۇرداخۇننىڭ قېيىقى دولقۇنلار ئۈستىدە لەپەڭشىتىپ ئارقىغا قاراپ ئۈزۈپ كەتتى. يولۇچىلارنىڭ ئالدىدا كاجۇڭ يېزىسى سەھەر قوياشنىڭ نۇرىغا پۇرۇشىپ ياتاتتى. ئۇلار بۇ يەردىن يەنە ئىككى ئادەم ياللاپ، سەپىرىنى داۋام قىلاتتى.

توختاجى دوستىغا چاقچاق قىلىپ:

— ئەپەندى، ئەرەپلەرمۇ، ھىندىلارمۇ، ئوردۇلارمۇ سىلى بىلەن بىردەمدىلا چىقىشىپ قالدىكەن ھەم تېخى ئايرىلىشقا كۆز قىيماي كۆزلىرىگە ياش ئالدىكەن، سىلىدە نېمە خاسىيەت بار؟ — دېدى.

تەۋىپىق جاۋابەن ئېچىلىپ- يېيىلىپ كۈلۈش بىلەن چەكلەندى.

# ئۈچىنچى باب

## 1

مەرتنىڭ ئاخىرقى كۈنلىرى.

بۇندىن سەل ئىلگىرى قەشقەر ئەتراپىدا ھەرىكەت قىلىۋاتقان خوجانىياز ھاجى باشچىلىقىدىكى قوزغۇلاڭچى قوشۇنلار بىلەن يېڭىشەھەرگە بېكىنىۋالغان ماجەننىڭ قوشۇنلىرى ئارىسىدىكى ئۇزۇنغا سوزۇلغان مۇھاسىرە ئۇرۇشى ئاياقلىشىپ، نىسپىي تېنچلىق شەكىللەنگەنىدى. قوزغۇلاڭچىلارنىڭ ئاساسىي قىسمى مەھمۇد مۇھىتى باشلامچىلىقىدا يەكەنگە كەتكەن؛ "شەرقىي تۈركىستان ئىسلام جۇمھۇرىيىتى" نىڭ شامەنسۇر، ئەمىر ساھىپ نۇرمۇھەممەت باشچىلىقىدىكى ئەسكەرلىرى يېڭىسارغا جايلاشقان ئىدى. بۇ چاغدا خوجانىياز ھاجى ئۈرۈمچىدىن كېلىۋاتقان مافۇيۈەن قىلىسىملىرىنى توسۇش ئۈچۈن مارالبېشىغا بىر بۆلۈك ئەسكەر ئەۋەتىپ، ئۆزى ئاققاش ئەتراپىدا تۇراتتى. مارالبېشىدىكى توسۇپ زەربە بېرىشنىڭ مۇۋەپپىقىيەتسىز بولغانلىقىدىن خەۋەر تېپىپ، ئاتۇش ئاغۇ بىلەن تەڭگە تار تەرەپكە چېكىندى. مافۇيۈەن قىسىملىرى ئارقىدىن قوغلاپ تەڭگە تارغا كەلگەندە خوجانىياز ھاجى ئەپلىك يەر شارائىتىدىن پايدىلىنىپ دۈشمەننى چېكىندۈرۈپ، سوۋېت ئىتتىپاقى بىلەن توختاپ قالغان ئەركەشتام سۆھبىتىنى داۋام قىلىش ئۈچۈن كەتكەنىدى.

مافۇيۈەن قىسىملىرى قەشقەرگە كېلىپ ماجەننىڭ قوشۇنلىرىغا قوشۇلغاندىن كېيىن، 27-مارت تاڭ سەھەردە يېڭىسارغا ھۇجۇم باشلىدى. شۇنىڭ بىلەن نىسپىي تېنچلىق بۇزۇپ تاشلاندى. ئەمىر ساھىپ نۇرمۇھەممەت بەرداشلىق بېرەلمەي، سېپىل دەرۋازىلىرىنى تاقاپ مۇداپىئە كۈرىشى قىلىشقا مەجبۇر بولدى. بۇ چاغدا مەھمۇد مۇھىتىلار يەكەندە ئىدى.

ئۇلار بۇ خەۋەرنى ئاڭلاپ دەرھال يېڭىسارغا قاراپ ئاتلاندى.

\*

\*\*

”مامۇت سىجاڭ ئەسكەر باشلاپ يېڭىسار بازىرىغا كىرىۋاتقۇدەك“ دېگەن خەۋەر ھايت- ھۇيت دېگىچە پۈتۈن بازارغا پۇر كەتتى ھەربىيلەرنى كۆرسە قورقىدىغان توخۇ يۈرەكلەردىن باشقا كىشلەرنىڭ ھەممىسى دېگۈدەك كوچىلارغا چىقىپ يەكەن دەرۋازا تەرەپتىن كېلىۋاتقان جەنۇبلارنى زور ھۆرمەت ۋە ئىشەنچ ئىچىدە كۆز ئالدىدىن ئۆتكۈزەتتى.

ئەڭ ئالدىدا 45 ياشلار چامىسىدىكى ئورتا بويلىق، گەۋرە كەلگەن، كالتە سېرىق ساقال، كەڭ يۈزلۈك، بۇغداي ئۇڭلۇك، قىلىچ ھەم تاپانچىلار بىلەن قوراللانغان ئىنتايىن سۈرلۈك، يوغان كۆزلىرىدىن كىشىنى تىرتىدىغان ئاللىقانداق نۇر چېچىپ تۇرغان كىشى كېلەتتى. ئۇنىڭ قېشىدا قوش تاپانچا ۋە قىلىچ ئېسىۋالغان چەبەس بىر يىگىت ياندىشىپ كېلەتتى.

— ئاشۇ سۈرلۈك ئادەم مامۇت سىجاڭ دېگەن شو! — دېدى ھەممىدىن خەۋەردار، پاراڭچى سارايۋەن ئۆزىنىڭ ھەممىنى سوراپ تۇرغۇچى مېھمانغا ھېلىقى ئورتا بويلىق، كالتە سېرىق ساقال كېشىنى كۆرسىتىپ تۇرۇپ، — قېشىدىكىسى ئۇنىڭ نەۋكىرى ئىلياس، ئۇ يىگىت مامۇت سىجاڭنىڭ قورۇقچىلىرىغا باشلىق.

سارايۋەننىڭ قېشىدا قورشاۋدىن بۇرۇن يېڭىسارغا كېلىپ، سارايۋەنگە مېھمان بولۇپ تۇرۇپ قالغان مەمتىلى ئەپەندى ۋە ئۇنىڭ ھەمراھلىرى تۇراتتى. سارايۋەن قېرىندىشىدەكلا بولۇپ قالغان كىچىك بۇرۇتلۇق بۇ ئەپەندىگە بۇ يەرنىڭ ۋەزىيىتى ھەققىدە كۆپ سۆزلەپ بەرگەن، ئەمدىلىكتە ئۇنىڭغا مۇشۇ يىللاردىكى زور ۋەقەلەرنىڭ ئاساسلىق قەھرىمانلىرىنى كۆرسەتمەكتە ئىدى.

— ئاينا ئاۋۋىسى قۇربان نىياز،... ئاۋۇ قۇربان سەئىدى، — سارايۋەن ھەر بىر بۆلۈمنىڭ ئالدىدا كېلىۋاتقان ئوفتىسىرلارنى تونۇشتۇراتتى، — ئاۋۇ



سەمتاجى، ئاۋۋىسى غوپۇر، بۇلار تەنجاڭلار<sup>①</sup>.

— تاغا، سىز ئۇلارنىڭ ھەممىسىنى ئوبدان بىلىدىكەنسىزغۇ؟ — دەپ سورىدى مەمتىلى ئەپەندى قوشۇنلار ئۆتۈپ بولۇپ، ئۇلار ساراياغا قايتىپ كېتىۋاتقاندا.

— ئۇلار بۇندىن ئىلگىرى يەكەنگە ئۆتكىچە چوڭلىرىنى تونىۋالغان گەپ بولمامدۇ. ھەم ئۆزۈمنىڭمۇ ئۇلارنىڭ ئارىسىدا بىر تونۇشۇم بار، ئۆزى چوڭ كاتتىۋاش ئەمەس، ئەسكەر باشلىقى، يۈز بېشى چېغىمدا، ئۇنىڭ ئېتى ئابدۇنىياز، ئۆزى مامۇت سىجاڭ بىلەن تۇرپاندىن تاتىپ بىللە كەلگەن يىگىت. ئۇنىڭ بىلەن خېلى ئوبدان تونۇشلاردىن بىز. ئەگەر چولپىسى تەگسە مېنى ئىزدەپ كېلىپمۇ قالىدۇ، چېغىمدا، — دېدى سارايۋەن ئىشەنچ بىلەن.

ساراياغا قايتىپ كىرىشكەندىن كېيىن مەمتىلى ئەپەندى ھامان ئۇرۇش ھەققىدە باشقىلارنىڭ پىكرىنى بىلىشكە تىرىشىپ گەپ كۆچىلدى. باشقىلارمۇ ئۇرۇشنىڭ چاپسانراق ئاياقلىشىپ ئۆيگە پاتراق يېتىۋېلىشنى ئارزۇ قىلىشاتتى. شۇڭا ھەممە ئادەمنىڭ ئاغزىدا ئۇرۇش ھەققىدە گەپ بولۇۋاتاتتى.

\*\*\*\*\*

مەھمۇد مۇھىتى يېڭىسارغا كېلىپلا ئەسكەرلىرىنى تەرتىپكە سېلىپ، ئەمىر ساھىپ نۇرمۇھەممەت ئەسكەرلىرىدىن سەپنى ئۆتكۈزۋالدى. تۇڭگانلار ماڭىشىن تەرەپتىن سېپىلغا يېقىنلىشىشقا تىرىشاتتى. سېپىل ئۈستىدىكىلەر ئۇلارغا يېقىنلىشىش ئىمكانىيىتى بەرمەيتتى. ئۇرۇشتا شامەنسۇرنىڭ پۇتغا ئوق تېگىپ، ئەمىر ساھىپ نۇرمۇھەممەتنىڭ ئەسكەرلىرى پۈتۈنلەي سەپتىن چېكىنىپ چىقتى. جەڭگاھتا پەقەت مەھمۇد مۇھىتى قوشۇنلىرىلا قالدى.

---

<sup>①</sup> تەنجاڭ — 团长 (tuanzhang) نىڭ بۇرۇپ تەلەپپۇز قىلىنىشى بولۇپ، مىڭبېشى (پولكوۋنىك) دېمەكتۇر، — ئا.

كۈلكە شۇنچىلىك قۇدرەتلىكى،  
ئۇنىڭغا جاھاندىكى ھەر قانداق مەن - مەن  
دېگەن كىشىلەرمۇ بوي سۇندۇ.  
—ئېمىل زورلا

بۇ چاغدا سارايدىكى مېھمانلار كېچە جىمجىتلىقىنى بۇزۇپ ئاندا - ساندا  
ئېتىلىۋاتقان ئوق ئاۋازلىرىغا قۇلاق سېلىپ ئولتۇرۇپ، مۇشۇ ۋەزىيەت ھەققىدە  
سۆزلىشەتتى. ئۇلارنىڭ ھەممىسىدە ئازدۇر - كۆپتۇر تەشۋىش بار ئىدى.  
تەۋپىقنىڭ ھەمراھلىرىدىن باشقا سارايدا يەنە بىر قانچە سودىگەر ۋە ھەر خىل  
يولۇچىلارمۇ بارىدى. سودىگەرلەرنىڭ قولىدا پۇللىق مال بولغاچقا ھەممىدىن  
بەك تەشۋىشلىنەتتى. ھەتتا بەزىلەر خوتۇن - بالىلىرىنى كۆرەلمەي ئۆلۈپ  
كېتىشىدىن ئەنسىرەپ يىغلاشقا باشلىغانىدى.

— ۋەتەنداشلار، ئۇرۇشقا ئاز - پاز بولسىمۇ پايدىمىز تەگسە، غەمدىن  
قۇتۇلۇش ئۈچۈن ھەسسىمىزنى قوشساق ياخشى بولاتتى، — دېدى مەمتىلى  
ئەپەندى تىت - تىت بولۇپ.

— نېمە دەيدىغانلا، ئەپەندى؟ زېرىكىپ قېلىۋاتقان ئوخشىمىمىزلا؟ —  
دېدى توختاجى بېشىنى چايىقاپ، — بىز ئۆزىمىزنىڭ جېنى بىلەن ھەلەك،  
سىلى تېخى... يوق گەپنى قىلماي ئىچلىرى پۇشقان بولسا ساز چېلىپ  
بەرسىلە، ئۇمۇغۇ كۆڭۈل خاتىرجەم بولسا تېتىدىغان نېمە...

— شۇنىڭ ئۈچۈنمۇ ئۇرۇشنى پاتراق تۈگىتىش ئۈچۈن بىر كىشىلىك  
ھەسسە قوشساق دەيمەن - دە، قولىمىزغا قورال ئالايلى، مەھمۇد مۇھىتى  
ئالدىغا بارساق بىزگە قورال بەرمەسمۇ؟  
شۇ چاغدا سارا يۈەن خوشال ھالدا كىرىپ كەلدى.

— مەن دېمىدىمۇ، ئابدىنىياز بىلەن بىز ئانداق - مۇنداق تونۇشلاردىن  
ئەمەس، ئۇ چوقۇم مەن بىلەن كۆرۈشكىلى كېلىدۇ، دېمەپمىدىم. مانا،

دېگىنىمىدەك ئۇ مېنى ئىزلەپ كەپتۇ، — دېدى ئۇ ۋە ئارقىسىدىكى بەستلىك ئادەمنى كۆرسەتتى، — مانا ئۇلار، مەن بۇ كىشىگە سىلەرنىڭ گېپىڭلارنى قىلىپ بېرىۋىدىم، ئۇ كۆرۈشۈشكە قىزىقىپ قالدى. شۇنىڭ بىلەن بىردەم-يېرىمدەم گەپلىشىپ ئولتۇرىمىز دەپ باشلاپ كەلدىم.

سارايۇەن ئۇنى تونۇشتۇردى. مەمتىلى ئەپەندى ئۇنىڭدىن ئۇرۇش ۋەزىيىتى ھەققىدە سوراشقا بولىدىغانلىقىنى ئويلاپ خوشال بولدى. ئۇلار ئولتۇرۇپ بولۇشقاندىن كېيىن مەمتىلى ئەپەندى ئابدىنىيازىدىن سورىدى:

— ئۇ گەپلىرىنى قويسىلا، ئەپەندى، — دېدى سودىگەرلەردىن بىرى، — بىز قاچانغىچە تۆشۈككە بېكىنگەن چاشقانداك ئولتۇرىمىز، دەپ سورايلى ئاۋۋال.

— تۇڭگانلار بىزنى چاشقان تۆشۈككىگە كىرىۋېلىشقا مەجبۇر قىلغاندىكىن ئۈستۈنلۈك ئەلۋەتتە شۇلار تەرەپتە بولىدۇ. دە! — ئابدىنىيازنىڭ ئاۋازىدا نارازىلىق سېزىلەرلىك جاراڭلاپ تۇراتتى.

— بۇ ھالەت قاچانغىچە داۋاملىشىدۇ؟

— بىزنىڭ ئوقىمىز تۈگەپ تۇڭگانلارغا تەسلىم بولغىچە! يا بولمىسا يېڭىسارنى تاشلاپ قاچقىنىمىزغىچە داۋاملىشىدۇ!

مەمتىلى ئەپەندى ئابدىنىيازنىڭ كۆڭلىدە يوشۇرۇن بىر نەرسە بارلىقىنى ھېس قىلدى. ھەمدە ئۇنىڭ يۈرەكلىك، دادىل ئادەم ئىكەنلىكىنى جەزملەشتۈردى.

— قارىغاندا، كۆڭلىڭىزدە غۇمىڭىز باردەك تۇرىدۇ، ئويلىغانلىرىڭىزنى دەپ باقماسىز، ھېچ بولمىسا قورسىقىڭىز بوشاپ قالار، — دېدى مەمتىلى ئەپەندى دوستانلىق بىلەن، — كىم بىلىدۇ ”ھەر سۆڭەكتە يىلىك بار، ھەر كۆيىنەكتە بىر ئەركەك“<sup>①</sup> دېگەندەك تېخى سىزگە ياردىمىمىز تېگىپ قالسا ئەجەپ ئەمەس.

ئابدىنىياز بۇ يېقىملىق كۈلۈمسىرەپ تۇرىدىغان، چىقىشقاق ئادەمگە

---

<sup>①</sup> شەيخ سەئىدى «گۈلىستان» — ئا.

لەپپىدە قاردى. ئارقىدىن ئەخمەد ئەپەندى، توختاچىلارغىمۇ بىر- بىرلەپ قاراپ گويما "سەلەرنىڭ قولىڭلاردىن نېمە كېلەر" دېگەندەك باش چايقاپ قويدى. — دوستۇم، قارىغاندا بىزنى مەسلىھەتكە يارىمايدۇ، دەپ ئويلاۋاتقاندەك تۇرىسىز، مەن سىزگە شەيخ سەئىدىنىڭ مۇنۇ مىسالىرىنى ئوقۇپ بېرىي:

بەزىدە كالىمى ئۆتكۈر دانادىن چىقمايدۇ دۇرۇسراق تەدبىر - مەسلىھەت.

بەزىدە ئۇقۇشماي بىر گۆدەك نادان —

ئوق ئاتسا، نىشانغا تېگىدۇ ھەيۋەت.

— بۇنىڭغا نېمە دەيسىز؟

ئابدۇنىيازنىڭ چېگىشىپ تۇرغان كۆڭلى بىردىنلا ئېچىلدى. ئۇ سۆھبەتداشلىرىنىڭ ئاددىي ئادەملەر ئەمەسلىكىنى، ئۇلار ئالدىدا كۆرەنمەك قىلىپ قويغىنىنى ھېس قىلىپ، كۆڭلىدىكى نارازىلىقىنى، قارىغۇلارچە قىلىنىۋاتقان ئۇرۇشنى بىر- بىرلەپ سۆزلەپ بەردى. ئاخىرىدا ئۆزىنىڭ پىلانلىنىمۇ ئوتتۇرىغا قويدى.

— مەنچە بولسا سېپىل ئىچىگە سولۇنۇپ يېتىپ مۆكۈشمەك ئوينىماي، سىرتقا چىقىپ ئۇرىشاتتىم! ھاڭگىتلىق تەرەپتىن بىر بۆلۈك ئەسكەر چىقىرىپ، چولانئېرىق، قوشمە تەرەپلەر بىلەن ئايلىنىپ سىتلىگە<sup>①</sup> — تۇڭگانلارنىڭ ئارقىسىدىن كېلىدىغان بولسا لومودى<sup>②</sup> چولاقنىڭ كۆرگۈلىكىنى كۆرسەتكىلى بولاتتى!

— ئۆزىڭزىنىڭ تەدبىرىنى نىمىشكە باشلىقىڭزغا ئېيتمايسىز؟ — دەپ سورىدى مەمتىلى ئەپەندى.

— شۇنى دەيمەن، — دەپ لوقما سالدى توختاچى، — تەدبىرلىرىڭ خېلى جايىدا تۇرىدۇ. نىمىشكە سىناپ بېقىش ئۈچۈن باشلىقلىرىغا دېمەيلا؟ — دېسەم ئاڭلىسىغۇ، بىر نۆرى، ئاڭلىماي قالسا، تېخىمۇ چاتاق يېرى

---

① ھاڭگىتلىق، چولانئېرىق، قوشمە، سىتلى — يېڭىسار يېزىلىرى، — ئا.

② لومودى — تۇرپان شىۋىسىدە تىللىغان سۆز، — ئا.

”ماڭا ئاقساقاللىق قىلىپ ئەقىل ئۈگەتمەكچىمۇ“ دەپ يامان كۆرۈپ قالسا پايىدىسى يوق - تە.

— ئىنقىلاپچىلار ئەگەر بىر نىيەتكە كەلمىسە، توغرا پىكىرنى قوبۇل قىلىپ، خاتانى تۈزەتمىسە قانداقمۇ غەلبە قىلغىلى بولىدۇ؟ قارىغاندا بۇ ئىش بەك مۇھىم ئىكەن، مەن بۇ ئىشقا بەك دەقەت بولىۋاتىمەن. ئەگەر سىز ئېيتىشنى خالىمىسىڭىز مانا مەن ئېيتىمەن. توپ - توغرا مەھمۇد مۇھىتىنىڭ ئۆزىگە ئېيتىمەن. شۇنداق قىلسام بولارمۇ؟  
— سىجاڭنىڭ ئۆزىگە؟!...

— ھەئە، بولمامدۇ؟ ئۇ كىشى ئىنقىلاپ باشچىلىرىدىن بىرى بولغاندىكىن ئەلۋەتتە بۇنىڭغا توغرا قارار؟ بولمىسا ئىنتايىن خاتا قىلغان بولۇدىغۇ؟

— ئۇ كىشىغۇ توغرا پىكىرلىك ئادەم، بىراق... — ئابدىنىياز توختاپ قالدى.

— ئۇ دېققەت قىلىشقا تېگىشلىك ئەڭ مۇھىم ئىشتىن بىرى مۇشۇنداق ئىشلار تۇرسا، ئۇ بۇنىڭغا بىر نېمە دېمەس؟ ھازىرلا بېرىپ ئېيتسام بولارمۇ؟

— بۇ چاغ بولغاندا بەك ئەپسىز بولار، ئەتە بارالا. — دېدى سارايشۈن گەپ قىستۇرۇپ.

— سىز بۇ ئىشقا راستىنلا بەك كۆڭۈل بۆلۈپ كەتتىڭىزغۇ؟ — ھەيران بولۇپ سورىدى ئابدىنىياز:

— نىمىشكە كۆڭۈل بۆلمەيدىكەنمەن؟ ئىنقىلاپ يالغۇز ھەربىيلەرنىڭلا ۋەزىپىسىمۇ؟ ئۇ پۈتۈن خەلقنىڭ، ھەر بىر پۇخرانىڭ مەنپەئەتىگە مۇناسىۋەتلىك تۇرسا كۆڭۈل بۆلمىسە بولامدۇ؟ قانداق، ئەپەندىلەر؟ — ئۇ ھەمراھلىرىغا قارىۋىدى، ئۇلار باش لىڭشىتىشتى.

مەتىلى ئەپەندى كۆپچىلىكنىڭ مەسلىھەتى بىلەن ئەتىسى ئەتتىگەندە مەھمۇد مۇھىتى بىلەن كۆرۈشۈشكە نىيەت قىلدى. ئابدىنىياز ئەتىسى ئەتتىگەندە ۋەزىپە ئۆتەيدىغان بولغاچقا بالدۇرراق ئارام ئېلىش ئۈچۈن مېھمانلار

بىلەن خوشلاشتى.

— يەنە كۆرۈشۈپ قالارمىز، — دېدى ئۇ بۇ يېڭى تونۇشلىرىغا ئەمدىلا كۆڭلى چۈشۈپ قالغانلىقىنى ئاشكارىلاپ، — بىزنىڭ دوستلىقىمىز مۇشۇ يەردىن باشلانغۇن.

— بەلكىم ئەتىلا مەھمۇد مۇھىتى ئالدىدا ئۇچرىشىپ قالامدۇق، تېخى. مەن سىزنى ئۇ كىشىنىڭ دېققىتىگە ھاۋالە قىلماقچىمەن. تەدبىرلىك سۇبايلار<sup>①</sup> نى بايقاش قوماندان دېققەت قىلىشقا تىگىشلىك مۇھىم ئىشلارنىڭ بىرى - دە!

— رەھمەت، ئەپەندىم، — ئابدىنىياز ئۇلار بىلەن قول ئېلىشىپ خوشلىشىپ سارايدىن چىقىپ كەتتى.

\*

\*\*

— مەھمەم! مەھمەم! نېمە ئادەمسىلەر؟ بۇ يەردە توي بولىۋاتمايدۇ، ئۇرۇش! جەڭ! ئادەم ئۆلىدىغان گەپ! — سېپىلغا چىقىپ كېتىۋاتقان مەمتىلى ئەپەندى، توختاجى، ئەخمەد ئەپەندىلەرنى قاۋۇل بىر ئەسكەر توسۇۋېلىپ شۇنداق دېدى:

ئۇلار مەھمۇد مۇھىتىنى ئۇچرىتالماي، جەڭ مەيدانىغا كېلىشكەندى. سېپىل ئۈستىدە ۋە سېپىلنىڭ ئۇ تەرىپىدە ھېلىدىن - ھېلىغا ئوق ئاۋازلىرى، گۇمبۇلىگەن پارتلاش سادالىرى ئاڭلىنىپ تۇراتتى. ھاۋا بوشلىقىدىن سېپىل ئىچىگە قاراپ ئوقلار ئۇچۇپ ئۆتەتتى.

— بىزمۇ تويغا ئەمەس، سوقۇشقا كېلىۋاتىمىز، ئىنىم! نېمە، بىزنى مىللىتى تۇتالمايدۇ دەمسىز؟ — دېدى مەمتىلى ئەپەندى كۈلۈپ.

— بولمايدۇ، بۇياققا چىقماڭلار! — جەڭچى بىردە ئۇلاردىن گۇمانلانسا

---

① سۇباي — ئوفىتسېر (تۈركچە) — ئا.

② مەھمەم — (تۇرپان شىۋىسى) ئاچچىقلاش، ھاياجانلىنىشنى بىلدۈرىدىغان ئىملىق، — ئا.

بىردە ئۇلارنى بەھۇدە ئۆلۈمىدىن توسايتتى، — جېنىڭلارغا ئۆگىلەنمەمسىلەر؟<sup>①</sup>  
— قارىغاندا تۇرپانلىقتەك قىلىسىلەر، بۇ دېمەك، مەھمۇد مۇھىتىنىڭ  
كونا يولداشلىرى دېگەن سۆز - دە، بىزمۇ مەھمۇد مۇھىتى بىلەن  
كۆرۈشمە كچىدۇق، ئۇ كىشى سېپىلدىكەن.

— سىجاڭ بىلەن؟ ئۇ ئادەم بېشىنى قولىتۇقما قىسىپ قويۇپ ئوقنىڭ  
ئارىسىدا يۈرسە، بۇلار ئۇنىڭغا مېھمان بولغىلى كەلگەن ئوخشايدۇ، تېخى! —  
جەڭچى نارازى بولغاندەك ئۇياقتا دۈشمەن تەرەپكە قورال بەتلەپ ياتقان  
ھەمبىيىنى توۋلىدى، — ھاي، نىمتۇللا، بۇ يەردە بىزگە مېھمان كەپتۇ.

— نىمە مېھمان؟ ئاياللارمۇ؟ — سېپىل ئۈستىدىن سوئال ئاڭلاندى.  
ئۇلارنىڭ تۇرغان يېرى ھاڭگىتلىق تەرەپ بولۇپ، ئۇلار بۇ يەردە پەقەت  
تاسادىپىلىكنىڭ ئالدىنى ئېلىش ئۈچۈن كۈزەتتە تۇراتتى. ئۇرۇشنىڭ  
قايناۋاتقان يېرى ماڭشىن تەرەپتە ئىدى.

— ياق، سون سون<sup>②</sup> ئەپەندىلەر كەن، سىجاڭ بىلەن كۆرىشىمىز دەيدۇ.  
— نېمە؟ توختا، مەن قاراپ باقاي، - نىمتۇللا بۇ تەرەپكە كېلىپ  
ئەپەندىلەرگە بىر- بىرلەپ قاراپ چىقىپ، — سىجاڭنى نىمە قىلىسىلەر؟ بۇ  
يەر بەك خەتەرلىك، سىجاڭ بىلەن جاھان تىنچىغاندا كۆرۈشەرسىلەر، — دېدى.  
— ھوي، ئىنىم، بىز بالا ئەمەسقۇ؟ بىزمۇ جەڭ قىلىمىز دەپ كەلدۇق،  
نېمە، بىز تۇشۇكتە ئولتۇرىدىغانلاردىنمىدۇق؟  
نىمتۇللا ھەمبىيىغا:

— مەڭلىك، سەن قاراپ تۇر، ئۇلار سېپىلغا چىقماي تۇرسۇن، كىم بىلىدۇ،  
ئادەم دېگەننىڭ ئاللىسى ئىچىدە نېمە، مەن باشلىقلاردىن بىرسىگە ئېيتىپ  
باقاي، — دېدى ۋە كېتىپ قالدى.

— كۆپ ئۆتمەي ئۇ قايتىپ كەلدى.

— لەنجانغا<sup>①</sup> دېسەم چۈشىنىپ - چۈشەنمەيلا ”جەڭ قىلىدىغان ئادەم

---

<sup>①</sup> ئۆگىلەنماق — ئىچ ئاغرىتماق، ئېچىنماق (تۇرپان شىۋىسى)، — ئا.

<sup>②</sup> سون سون - يوچۇن، غەلىتە (تۇرپان شىۋىسى) — ئا.

بولسا كەلسۇن، قولغا قورال بېرىڭلار“ دەۋاتىدۇ. مەيلى، ئۇ دېگەندىكىن بۇلار چىقىپ كۆرۈپ باقمىسۇنمۇ، جېنىغا ئۇگىلانسا كېتىپ قالار. ھەر ھالدا ئېھتىيات ئۈچۈن بۇلارنى داشۇ<sup>②</sup> ياققا ماڭدۇرۇپتىلى، — دېدى نىمىتۇللا.

مەمتىلى ئەپەندى ھەمراھلىرى بىلەن سېپىلغا چىقتى.

— سىجاڭغا قەيەردە يولۇققىلى بولىدۇ، يىگىت؟ — سورىدى تەۋپىق.

— ھەر ھالدا پەسراق تۇرۇپ گەپ قىلىڭ، باشنىڭ لازىمى بولسا، كىم بىلىدۇ بۇ ئەتراپتىمۇ تۇڭگانلارنىڭ پىستىرمىسى بارمۇ، چىڭ قىلىپ بىر ئوق كەلسە بېشىڭىز يوق! سىجاڭنى دەمسىز؟ ئۇ ئادەم ئەمىر نۇرمۇھەممەد بىلەن بىر يەردە بولسا كېرەك، ئۇ كىشىنى بىلىدىغانسىز؟

— نۇرمۇھەممەدنىڭىزنى كىم بىلسۇن، قىزىقكەنسىز، بىز چەتئەلدىن كېلىۋاتىمىز.

— بوپتۇ، مېنى گەپكە تۇتماڭلار، داشۇ قاينىغان يېرىگە بېرىڭلار، تەلىيىڭلار بولسا كەچتە كۆرۈشۈپ قالارمىز، مەڭلىكاخۇن شۇنداق دەپلا ئۆز ئورنىغا بېرىپ، سېپىلنىڭ سىرتىنى كۈزىتىشكە باشلىدى ۋە نىمىتۇللاغا، — بۇلار ئۆزى زانانە<sup>③</sup> سارىيىدا ئولتۇرماي ئۆزىگە جاپا سېلىپ نېمە قىلىتىكىن؟ — دېدى.

— دوستلۇققا يارايدىغان ئادەملەردەك قىلىدۇ، بىراق، ھازىر ۋاقتى ئەمەس بولۇپ قالدى - دە.

ئۈچەيلەن جەڭنىڭ بارغانسېرى جىددىيلىشىپ قېلىۋاتقانلىقىنى ھېس قىلىپ، دەرھال مەڭلىكاخۇن كۆرسەتكەن تەرەپكە بېرىپ روتا كوماندىرىدىن قورال تەلەپ قىلدى ۋە ئۇ كۆرسەتكەن جايغا بېرىپ مىلتىقلىرىنى تۆۋەنگە قارىتىپ بەتلەشتى.

توختاجى بىمەھەل يېڭىسارغا كېلىپ بۇنداق ئوشۇقچە دەدسەرگە چۈشۈپ

---

① لەنجاق — (连长) — روتا كوماندىرى، يۈز بېشىغا توغرا كېلىدۇ، — ئا.

② داشۇ — ئاشۇ (تۇرپان شىۋىسى) — ئا.

③ زانانە — نازۇك، نەپىس، چىرايلىق (تۇرپان شىۋىسى) — ئا.



قالغىنىدىن بىزلىق ھېس قىلىۋاتقاندا قىلاتتى. ئۇنىڭ قورال توتقان قوللىرى بىلىنەر - بىلىنمەس تىترەيتى. قاپاقلرى سېلىنىپ كەتكەن، ھەرىكەتلىرى ئانچە قولاشماي تۇرۇشلىرىدىن خورلىقى كېلىۋاتقاندا قىلاتتى.

ئەخمەد ئەپەندى ئارتۇقچە قىزىشىپ كەتكەن بولۇپ، بارلىق جىمغۇر، ئەمما ھېسپاتچان ئادەملەرگە خاس ئىپادىلەر رەڭگى - روھىدىن بىلىنىپ تۇراتتى. مەمتىلى ئەپەندى توختاچىنىڭ روھىنى كۆتۈرۈش ئۈچۈن، زاتۇۋىنى تاتىپ مىشەك چىقىرىۋاتقان پۇرسەتتە چىقىشىپ دېدى:

— ئادەتتە باي ئادەملەرنى ئۆلۈمدىن بەك قورقىدۇ، دېيىشىدىغان، سىزنىڭ ھازىرقى ھالىڭىزغا قاراپ، بۈگۈن ئىشەندىم.

توختاچى خاھلار - خاھلىماس كۈلۈپ قويۇپ:

— توۋا قىلىدىم، ما ئادەمنى! جان بىلەن ئويناشقاندا، مۇشۇ يەردىمۇ شۇ مىجەزى بىلەنلا! ئەپەندىم، سىلىدىن ئايرىلىپ قالغۇم كەلمىگەچكىلا ئارقىلىرىدىن كەلدىم، بولمىسا ئاتمەن دېسىمۇ كەلمەيتتىم.... بەلكىم بىر سائەت ئىچىدە ئەجەل كېلەر، يەنە نېمە ئانچە خاتىرجەم سىلى؟ قانداقمۇ كۈلگىلىرى، چاقچاق قىلىغىلىرى كېلىۋاتىدۇ؟

— بۇ گەپلىرى بىلەن، «قۇرئانى كەرىم»دىن شۇنداق بىر ئايەتنى ئوقۇغىنىم ئېسىمگە كېچىۋاتىدۇ: «ئەجەل كەلگەندە نەدە بولساڭلارمۇ ئۇ سىلەرنى ئىزدەپ تاپىدۇ، ھەتتا مۇستەھكەم قەلئەلەردە بولغان تەقدىردىمۇ». مانا قارىسىلا، ئەجەل كېلىدىغان بولسا كۈلمىسەممۇ كېلىۋېرىدۇ، ئەپەندىم. ئۇلار تاكى دىۋېزىيە ئىشتاۋىنىڭ ئالاقچىسىغا يولۇققىچە جەڭ قىلىپ تۇرۇشتى. جەڭ مەيدانىغا ئېلىپ كېلىنىپ تارقىتىپ بېرىلگەن "ئەسكەر تامىقى"دىن تېگىشلىكىنى ئالدى. گەرچە بۇ بىر ۋاقىتلىق قۇرۇق نان بولسىمۇ، ئەمما ئۇلارغا بەكمۇ تاتلىق تېتىدى. ئەخمەد ئەپەندى ئۆزىنى ھەقىقىي جەڭچىگە ئايلاندىم دەپ ئويلىدىمىكىن، خېلى شۇخلىشىپ قالغاندا كەتتى. ئۇ مەمتىلى ئەپەندىگە قەلبىدىكىنى ئاشكارىلاپ "ھايات مانا مۇشۇنداق جىددىيلىك ئىچىدە ئۆتسە دەيمەن، كىشى ئارتۇقچە غەملەرنى

ئويلاشقا ۋاقت تاپالمسا...“ دېدى. بۇ بىر ئازاپلىق ئىغراشقا، ئېغىر دەرت تاتقۇچىنىڭ ئۆز ئۆزىگە ئۆلۈم تىلگىنىگە ئوخشاش سۆز ئىدى. تەۋپىق ئۇنى چۈشىنىپتتى. شۇڭا ئۇ كۆز چاناقلىرىنىڭ ئېچىشىۋاتقانلىقىنى ھېس قىلدى. شۇنداق، مەمتىلى ئەپەندىمۇ مۇشۇنداق جەڭگىۋار ھاياتنى ياخشى كۆرىدۇ. شۇ تاپ ئۇمۇ ئۆزىنى ھەقىقىي جەڭچىدەك ھېس قىلماقتا. پەقەت توختاجىلا بۇنداق جىددىلىككە، ئېغىرچىلىققا كۆنەلمەيتتى. چۈنكى ئۇ ئۆمرىدە بۇنداق رىيازەتلەرنى چېكىپ باقمىغان، ئاۋۇ ئىككىسىنىڭ بولسا سەرسانلىق — سەرگەردانلىقتا كۆرمىگىنى قالمىغاندى.

دېۋىزىيە ئىشتابىنىڭ ئالاقچىسى ئەتىسى چۈشتىن كېيىن بۇيرۇق ئېلىپ يولكوۋىنىكلار بىلەن كۆرۈشكىلى كېتىۋاتقاندا مەمتىلى ئەپەندى ئۇنىڭغا سىجاڭ بىلەن كۆرۈشمەكچى ئىكەنلىكىنى ئېيتتى. بۇ چاغىچە ئەجەبىيەلەرگە ئوخشاپ كېتىدىغان ئۈچ ئەپەندىنىڭ ئۆزلىكىدىن كېلىپ جەڭگە قاتنىشىۋاتقانلىقى ھەققىدىكى خەۋەر پۈتۈن لېنىيە بويلاپ تارقىلىپ كەتكەندى. — سىلەرنىڭ جەڭگە قاتنىشىۋاتقانلىقىڭلارنى سىجاڭمۇ ئاڭلىدى، — دېدى ئىشتاپ ئالاقچىسى، — ئۇ جەزمەن سىلەرنى چاقىرىدۇ.

### 3

كەچقۇرۇن، مەھمۇد مۇھىتى ئىشتابىدا ئۆزلىكىدىن ئۇرۇشقا ئىشتراك قىلغان يۈجۈن ئادەملەرنى كۈتۈپ ئابدۇللا داموللا نەئىمى بىلەن ئولتۇراتتى. ئۇنىڭ يوغان كۆزلىرىدە جىددىيلىك، ئاق سېرىق كەلگەن چىرايىدا غەمكىنلىك بىلىنىپ تۇراتتى. تاشقىرىقى بۆلۈمدە مۇھاپىزەتچىلەر باشلىقى ئىلياس مېھمانلارنى كۈتۈپ تۇراتتى. سەلدىن كېيىن ئىلياس ئىچكىرىگە كىرىپ چاس بەردى:

— مېھمانلار كەلدى، كىرسۇنمۇ؟

— چاقىر، — مەھمۇد مۇھىتى ھاياجانلىنىۋاتقاندا ئالغانلىرىنى بىر-

بىرىگە سۈركەپ قويدى.

ئىلياسنىڭ ئىشاك ئېچىپ بېرىشى بىلەن مېھمانلار بۆلۈمگە كىرىپ كەلدى. مەمتىلى ئەپەندى ئۆزىگە خاس جاراڭلىق، ئىشەنچكە تولغان ئاۋازدا سالام بەردى. ئارقىدىن توختاجى ۋە ئەھمەد ئەپەندىلەر مۇ شىلەپىلەرنى قوللىرىغا ئېلىشتى.

— ۋە ئەلەيكۇم ئەسسالامۇ ئەلەيكۇم، رەھمتۇللاھى ۋە بەركاتاھۇ، — مەھمۇد مۇھىتنىڭ روشەن ۋە تولۇق باس ئاۋازى جاۋاب بەردى. ئۇنىڭ ئەستايىدىل سالامى مېھمانلاردا ئىشەنچ پەيدا قىلدى. ئارقىدىن ھەربىيلەرچە پىشقان قوللىرىنى ئۈزۈتۈپ كۈچلۈك - كۈچلۈك قول سىقىشىپ كۆرۈشتى.

— كۆرۈپ تۇرۇپسىز، ئاغا، قوللىرىمىز خېلى يىرىكلىشىپ قالدى. ئەسلى قەلەم تۇتۇپ كۈنگەن قوللار ئەلەم تۇتۇش بىلەن خېلى پىشتى، — دېدى تەۋپىق ئوچۇق - يورۇقلۇق بىلەن.

توختاجى دوستىغا ھاي بەرمەكچى بولغاندەك پېشىنى بىلىندۈرمەي تاتىپ قويدى. ئۇ “سىجاڭ سېنىڭ تەڭتۈشۈڭ ئەمەس، ھۆرمەتتە تۇرغىن” دېمەكچىدى. بىراق، مەمتىلى ئەپەندى ھەر قانداق ئوردا-ساراي ياكى مەشھۇر ئەرباب ئالدىدىمۇ ئۆزىنى ئەركىن تۇتۇپ، تارتىنمايدىغان كۆنۈپ قالغاققا، ئومۇمەن ھېچ كىشى ئالدىدا قورۇنۇپ تۇرمايتتى، ئۆزى ياخشى دەپ بىلگەن ئادەملەر ئالدىدا گەپ ياساپ ئولتۇرمايتتى.

— ئاڭلىدىم، ئاڭلىدىم، جەڭگە قاتنىشىپسىلەر، — دېدى مەھمۇت مۇھىتى كۈلۈمسەرەپ، — خوش ئۆزۈڭلار كىم؟ نېمە ئۈچۈن جەڭگە قاتناشماقنى ئىختىيار قىلىپ قالدىڭلار؟

— بىزمۇ مۇشۇ قان - ياشقا تولغان زېمىننىڭ پەرزەنتلىرى. ئەسلىمىز قەشقەردىن. بۇ كىشىنىڭ ئىسمى توختاجى، قەشقەر قىزىل دۆۋىدىكى تۇداخۇنباينىڭ ئوغلى، ئۆزى ھەم سودىگەر، ھەم سەيباھ؛ ئىلىم ئەھلىنىڭ دوستى، ئازادلىق جەڭچىلىرىنىڭ ھامىسى. بىز چەتئەلدە تونۇشقان، ماۋۇ دوستىمىز ئەخمەد ئەپەندى. ئەسلى قەشقەر شەھىرىدىن. ۋەتەننىڭ تەقدىرى، مىللەتنىڭ ئىستىقبالىنى دەپ سەرسان - سەرگەردان بولۇپ، ئەل كېزىپ،

ئاخىر تۈركىيىدە ئوقۇغان. ئەمدى ئۇ ۋەتەندە ئاقارتىش ئېلىپ بېرىش، ئىنقىلاپقا ئىشتىراك قىلىش ئۈچۈن كېلىۋاتىدۇ. كەمىنىڭىز مەمتىلى ئەپەندى، لەقىمى تەۋپىق، قەشقەر ئاتۇشتىن. مېنىڭ كەچمىش - كەچۈرمىشلىرىمۇ ئەخمەد ئەپەندىنىڭكىگە ئوخشاپ كېتىدۇ، مەنمۇ شۇنداق مەقسەتتە ۋەتەنگە قايتتىم. قورشاۋدىن بىر كۈن ئاۋۋال يېڭىسارغا كېلىپ چۈشكەندۇق، تەقدىرى قىسمەتتە بىزنىڭ قورشاۋدا قېلىشىمىز پۈتۈلگەنمۇ قانداق، بۇ يەردە جەڭلەردىمۇ بولدۇق. دوستلىرىمغا ۋاكالىتەن ئاخىرقى سوئاللىرىغا جاۋابىم شۇكى، ۋەتەن ھەممىمىزنىڭ، ئىنقىلاپ ھەربىر ۋىجدان ئىگىسىنىڭ بۇرچى، شۇڭا گېزى كەلگەندە ئەلەم تۇتۇشمۇ، قەلەم تۇتۇشمۇ بىزنىڭ كۆزلىگەن مەقسىدىمىزگە ئۇيغۇن.

— ئولتۇرۇڭلار، بۇرادەرلەر، نىمىشقا تۇرمىز، ئولتۇرۇپ سۆزلىشەيلى، — دېدى مەھمۇد مۇھىتى كۈلۈمسىرەپ. ئۇ مېھمانلارغا ئەمدىلا ئىشەنچ قىلغاندەك ئۆزىنى تونۇشتۇردى، ئاندىن كاتىبى ئابدۇللا داموللىنى تونۇشتۇردى. ھەممەيلى بەھۇزۇر ئولتۇرۇشقاندىن كېيىن، — تۈركىيىدىن كېلىۋاتقان بولساڭلار قەشقەردىكى يۈسۈپ زىيا، مەجىددىن ئەپەندىلەرنى تۇنۇيدىكەنسىلەر - دە، ئۇلارمۇ تۈركىيىدىن كەلگەنلەرىكەن، — ئۇ تەۋپىقنىڭ ئاللىقانداق بىر يەرلىرىنى ئاكىسى مەخسۇد، مۇھىتىغا، ئابدۇخالق ئۇيغۇرغا ئوخشىتىپ يۈرىكى دۈپۈلدەپ كەتتى. ”ئۇلارنىڭ سۆزلىرى نەقەدەر ئوخشايدۇ - ھە؟“ دەپ ئويلىدى ئۇ.

— شۇنداق، ئۇ ئەپەندىلەر بىلەن ئوبدان بىلىشىمىز، ئۇلار ئىلگىرىدەك كېلىشكەن. دېمەك، ئۇلار ساق - سالامەت ئىكەن - دە؟  
— بۇ يەردە ۋەزىيەت شۇنداقلا بولسا قانداق قىلىشىلەر؟ جەڭگە قاتنىشىۋېرەمسىلار؟

— بىز شۇبھىسىز ئىنقىلاپنىڭ بىر ئەزاسى بولۇپ قالدۇق. ئەمما سىزگە بەزى پىكىر - تەكلىپلەرنىمۇ بەرمەكچىمىز.

— خوش؟ مەنمۇ سىلەرنىڭ كۆرۈشۈشىنى تەلەپ قىلغىنىڭلارغا قاراپ شۇنداق ئويلىغانىدىم، ئەمما ئويلىغانلىرىڭلارنى قالدۇرماي ئېيتىپ

بېقىڭلار.

مەمتىلى ئەپەندى يوشۇرۇن ھالدا سېپىلدىن چىقىپ، تۇڭگانلارنىڭ ئارقا تەرىپىگە ئۆتۈش ھەققىدىكى چارىنى سۆزلەپ بەردى.

— بولىدىغان مەسلىھەتكەن، سىناپ باقساق بولىدۇ. قارىغاندا سىزلەرنىڭ ھەربىي بىلىمىدىنمۇ خەۋىرىڭلار بارىكەن - دە؟

— ياق، بىز بۇ ئىشقا ساۋاتسىز، بىراق، قوشۇنىڭىزدا ھەربىي ئىقتىدارى بار ئادەملەرنى ئۇچراتتۇق، ئەگەر ئۇلار مۇۋاپىق ئىشقا قويۇلۇپ، رولىنى جارى قىلدۇرسا ئىنقىلاپ ئۈچۈن بەكمۇ پايدىلىق بولاتتى. ئەپسۇسكى، قوشۇن ئىچىدە مەسلىھەت ئېغىردەك قىلىدۇ، — تەۋپىق سۆزلەپ شۇ يەرگە كەلگەندە توختاينىڭ كۆزلىرى بىلەن ئۇچىرىشىپ قالدى. توختايجى ئۇنىڭغا بولدى قىل دېگەندەك ئىشارە قىلاتتى.

— بىزنىڭ قوشۇندىكى كىمىنىڭ ئويلىغان چارىسىكەن بۇ؟

— ئابدۇنىياز، دېگەن ئەسكەر باشلىقى. ئۇ ئۆزىنى يۈز بېشى دېدىغۇ دەيمەن.

— ئابدۇنىياز؟ — مەھمۇد مۇھىتى شۇنداق بىر سوئال قويۇپ سەل تۇرۇۋالغاندىن كېيىن ئىلياسنى چاقىردى، — ئابدۇنىيازنى دەرھال بۇ يەرگە ھازىر قىل!

— خوپ! ئۇ غوپۇر تەنجاڭنىڭ قولىدا، ھازىرلا باشلاپ كېلەي.

ئىلياس چىقىپ كەتتى.

ئابدۇنىياز چاپسانلا چاقىرتىپ كېلىندى. ئۇ ئۆزىنى دادىل تۇتۇپ، ئۆزىنىڭ تەكلىپىنى كۈنكېرىت ئۇتتۇرۇشقا قويدى. مەھمۇد مۇھىتى ئۇنىڭ مەسلىھەتىنى يېقىن ئارىدا سىناپ كۆرۈشكە ۋەدە قىلدى.

— قوشۇنىمىزدا يەنە قانداق مەسلىھەت ئېغىركەن؟ — سورىدى سىجاق.

— ھەربىي ئىنتىزام ياخشى ئەمەس، ھەربىي ئىنتىزامنىڭ ياخشى بولماسلىقى جەڭگىۋارلىقنىڭ سۇسلىقىدىن دېرەك بېرىدۇ. جەڭگىۋارلىق بولمىسا ئۇرۇشتا ئۈستۈنلۈك قازانغىلى بولمايدۇ.

— يەنەچۇ؟ — مەھمۇد مۇھىتى تەۋپىقتىن كۆزىنى ئۈزمەي ئولتۇرۇپ،

يەنە بىر قېتىم ئاكىسىنى ۋە ئابدۇخالىقنى ئەسلىدى.

— يەنە ئەسكەرلەردە ئاڭلىق جەڭ قىلىش روھى كەم، ھەتتا يوق. كوماندىرلاردىمۇ شۇنداق. ئىنقىلاپنىڭ دەسلەۋىدە نېمە ئۈچۈن كۈرەش قىلىدىغانلىقى ئېنىق بولسىمۇ، بارا-بارا ئۇ نىشان سۇسلىشىپ كەتكەندەك، پەقەت باشلىقلىرى ئۈچۈن ”ھاشار“ غا جەڭ قىلىدىغان بولۇپ قېلىشقان. ئەمەلدارلاردا بولسا، شەخسىي مەقسەت ئۈچۈن شۇنچە كۆپ ئادەمنى قۇربانلىق قىلىشتىن يانمايدىغاندەك بىر خىل...

— مەسىلەن؟ — مەھمۇد مۇھىتى بۇ سۆزلەرنىڭ توغرىلىقىنى ھېس قىلىپ نۇرغاقچا سۆز ئارىلىۋەتكۈسى كەلمەي پەقەت قىسقا سوئاللارنى سوراۋاتقان بىلەن چەكلەندى.

— تەۋپىق ئەپەندى شامەنسۇرنىڭ پۇتمغا ئوق تېگىشى بىلەنلا ئۇنىڭ پۈتكۈل قوشۇنى سەپنى تاشلاپ، ئۇنى كۆتۈرۈپ چېكىنىپ چىققانلىقىنى نەزەردە تۇتۇۋاتىدىغۇ، دەيمەن، — دېدى ئەخمەد ئەپەندى سۆز قىستۇرۇپ. ئۇ بۇ ئىشقا تەۋپىقتىن كەم كۆڭۈل بۆلمەيتتى. شۇڭا تارتىنىشنى قويۇپ، قاراشلىرىنى سۆزلەشتىن ئۆزىنى تۇتۇپ قالالمىدى، — ئۇغۇ سىزنىڭ قوشۇنىڭىز ئەمەس، ئىشقىلىپ شۇنداق ئىشلار سىلەردىمۇ يوق ئەمەستەك تۇرىدۇ. بىر باشلىققا ئوق تەككىنى ئۈچۈنلا پۈتۈن قوشۇن سەپنى تاشلاپ كەتسە بۇ قانداق كۈرەش؟ ئەگەر ئۇ ئۆلۈپ كەتسە كۈرەشنى پۈتۈنلەي توختۇتۇپ، قوشۇننى تارقىتىۋېتىش كېرەكمۇ؟

— شۇنداق، — دەپ تەستىقلىدى تەۋپىق، — شۇنچىغا ئوخشاش ئەھۋاللار سىلەرنىڭ قوشۇنىڭىزدا بارمۇ خېلى باردەك قىلىدۇ. قوشۇندا بىرى، ھەربىي تەلىم - تەربىيىنى چىڭ تۇتۇۋالغۇق، ھەربىي مەشىقنى ھەر ۋاقىت تاشلاپ قويماسلىق كېرەك. ئىككىنچى ھەربىيلەردە ئاڭنى ئويغۇتۇش، ئۇلارغا سىياسىي دەرس بېرىش كېرەك. ئۇلار قارىسىغا ئۇرۇش قىلىدىغان ئەمەس، ئاخىرقى نىشاننى بىلىپ ئۇرۇش قىلىدىغان بولىشى كېرەك!

مەھمۇد مۇھىتى بۇ سۆھبەتكە بەكمۇ ئېتىۋار بىلەن قارىدى. شۇنداقلا سۆھبەتداشلىرىنى ياقىتۇرۇپ قالدى. ئۇ ئەپەندىلەرنىڭ پات-پات كېلىپ،

مەسلەھەت بېرىپ تۇرىشىنى ئىلتىماس قىلدى. ئۇ مېھمانلارنى ئۇزىتىپ قويغاندىن كېيىن ئابلا دامۇللىغا:

— مېنىڭچە، بۇلار بىزنىڭ قوشۇنغا تازا كېرەكلىك ئادەملەرگەن. ئۇلارنى ئەسكەرلەرنىڭ سىياسىي تەلىم-تەربىيە ئىشلىرىغا قويسا بەك ياخشى ئىش بولغۇدەك، — دېدى.

— بولمىسا ئۇلارنى بىللە ئىشلەشكە تەكلىپ قىلايلى، — دېدى ئابدۇللا داموللا نەئىمى.

— كېيىنچە بىر نېمە دەرمىسىز، — دېدى قوماندان ۋە ئابدۇنىيازنىڭ تەكلىپىنى سىناپ كۆرۈش ئۈچۈن كۆڭلىدە كونكىرىت لايىھە ئويلىنىشقا باشلىدى.

#### 4

غەربىي شىمال تەرەپتىن دۈشمەن ئارقىسىغا ئۆتۈش چارىسى سىناپ كۆرۈلدى. شۇ كۈنى زەربىدارلار ئەترىتىگە ئۆزىنى مەلۇم قىلغان تەۋپىق، رازۋىتكىچىلار بىلەن بىللە بارماقچى بولغانىدى. بىراق مەھمۇد مۇھىتى ئۇنىڭ بۇ خەتەرلىك ئىشقا قاتنىشىشىغا قوشۇلمىدى. زاپاستىكى قىسىملارغا سىياسىي دەرس بېرىشكە تەكلىپ قىلدى. بۇ ئورۇنلاشتۇرۇشنى ئاڭلىغان تەۋپىق ھەمراھلىرىغا:

— ماھمۇد مۇھىتى بىلەن تونۇشقنىمىز زىيان بولدى، — دېدى، توختاجىنى تېرىكتۈرۈپ، — تونۇشمىغان بولساق جەڭچى دېگەن شەرەپلىك نامىمىز بولاتتى، ئەلەم تۇتاتتۇق. سېپىلدىن چىقىدىغانلار بىلەن بارالمىغان تەقدىردىمۇ سېپىل ئۈستىدە مىلىكە ئۇرىشىغا قاتنىشاتتۇق. مانا ئەمدى ئەپەندىلىك قىلىدىغان بولدۇق، توختاجى دوستىمىزغۇ بىر ئۇھ دەپ تىنىۋالىدىغان بولدى، جېنى تاتلىق ئادەمكەن ئەمەسمۇ.

مەھمۇد مۇھىتى جاۋابەن سالاپەتلىك قىياپەتتە كۈلۈمسىرەپلا قويدى. شۇنداق بولسىمۇ تەۋپىق زەربىدارلار ھەققىدە ھەر ۋاقىت سۈرۈشتە قىلىپ

تۇردى. بۇ چارە ئوبدانلا ئۈنۈم بەرگەن بولۇپ، ماجەنساڭ قوشۇنلىرى زور تالاپەتكە ئۇچىرىتىلدى. بىراق، ئۈرۈمچى تەرەپتىن چىكىنىپ كېلىۋاتقان ماجوڭيىڭنىڭ قىسىملىرى ماجەنساڭ تەرەپنى تولۇقلاپ كۈچلىنىپ كەتكەچكە كۈچ سېلىشتۇرمىسى جەھەتتە تەڭ كېلىشكە بولمىدى. مەھمۇد مۇھىتى بۇ چارنى بىر نەچچە كۈن ئىلگىرى سىناپ كۆرگەندە ناھايىتى ياخشى ئۈنۈم بېرىدىغانلىقىنى ئويلاپ قالدى.

7- ئايپىرىل كۈنى ئەركاشتامدا سوۋېت تەرەپ بىلەن سۆھبەتلىشىپ قايتىنغان خۇجىنىياز ھاجى يېڭىسارغا يېتىپ كەلدى. ئۇ كېلىپلا مەھمۇت مۇھىتى بىلەن مەخپى مۇزاكىرە ئۆتكۈزدى. مۇزاكىرىدىن كېيىنلا ئۆزىنىڭ خادىملىرى، خاس قۇرۇقچىلىرىنى ئېلىپ ئالدىن يەكەنگە يۈرۈپ كەتتى. مەھمۇد مۇھىتى بۇ يەردىكى ئىشلارنى ئورۇنلاشتۇرۇپ ئارقىدىن ماڭىدىغان بولدى.

ئۇ ئاۋۋال ئەمىر نۇرمۇھەدىنى چاقىرىتىپ، ئۆزىنىڭ قوشۇنىنى ئېلىپ يەكەنگە كېتىدىغانلىقىنى ئېيتتى. ئىككىسى ھەربى ئىشلار ھەققىدە ئۇزاق سۆھبەتلەشتى. ئاندىن ئىلياسنى ئەۋەتىپ مەمتىلى ئەپەندىلەرنى چاقىرىپ كەلدى.

— ئەپەندىلەر، ھاجىمنىڭ بۇيرىقى بىلەن مەن ئەسكەرلەرنى ئېلىپ يەكەنگە ئاتلىنىش ئالدىدا تۇرىمەن. ئەمىر نۇرمۇھەممەد يېڭىساردا قالىدۇ. بۇلار بۇ يەرنى ئۇزاق تۇتۇپ تۇرالمىدۇ. ئاڭۇچۇن<sup>①</sup> مەن سىلەرنى بۇنداق تاشلاپ كېتەلەيمەن، — دېدى مەھمۇد مۇھىتى ئاللىقانداق ئىچكى ئازاپ بىلەن چىرايى پۇرۇشكەن ھالدا — ئەسلىدە مەن سىلەرنى بىز بىلەن قېلىشقا تەكلىپ قىلىش خىيالدا بولۇپ يۈرگەندىم. شۇنداق قىلىپ، سىلەر قوشۇندا بىزگە مەسلىھەتچى، ئەسكەرلەرگە ئۇستاز بولساڭلار پايدىلىق بولاتتى. ئەمدىكى ئەھۋال بۇ نىيەتمىنى ئۆزگەرتىشكە مەجبۇر قىلىۋاتىدۇ. قوشۇن بىلەن بولىدىغان ئىشلارنىڭ قۇيرىقىنى قۇم باستى، ھاجىمنىڭ بۇيرىقىدىن

---

<sup>①</sup> شۇڭا، شۇڭلاشقا (تۇرپان شىۋىسى) — ئا.



بۇ نەرسە ئاشكارىلاندى. ئاڭخۇاچۇن، سىلەرنىڭ تېنچراق مۇھىتىغا ئېرىشىپ مەكتەپ ئاچمىقىڭلار دۇرۇستراق تۇرىدۇ. ساۋاتسىز خەلق بىلەن قىلغان ئىنقىلاپنىڭ قانچىلىك نەتىجە بېرىدىغانلىقىنى ئەمەلىيەتتىن كۆرۈدۈم، تويدۇم. ئىنقىلاپ ئۈچۈن بۇ نەرسە تولىمۇ مۇھىم ئىكەن... مەن سىلەرنى بۈگۈن كېچە مۇھاسىرىدىن چىقىرىپ، لومپا، ئاتۇشباغ تەرەپ بىلەن يولغا سېلىپ قويماقچىمەن، تاشلىقتا قاسمبەگنىڭ ھوزۇرىغا كىرىڭلار. مەھمۇت مۇھىتى ئەۋەتكەن كىشىلەرىمىز دەڭلار، ئۇ سىلەرنىڭ خىزمىتىڭلاردا بولىدۇ. قەشقەرگە تېنچ-ئامان يېتىپ بارساڭلار مەجىدىدىن ئەپەندى، يۈسۈپ زىيا ئەپەندىلەرگە مەندىن سالام ئېيتىپ قويارسىلەر.

مەمتىلى ئەپەندىنىڭ بىر نەرسىلەرنى كۆچلەپ سورىغۇسى بار ئىدىيۇ، بىراق، بۇ چاغدا مەھمۇد مۇھىتىنىڭ قوڭۇر ساقاللىق كەڭ يۈزىدە ھەربىيلەرگە خاس جىددىلىك، سۈرلۈك قىياپەت ئىپادىلىنىپ تۇراتتى. ئۇنىڭ ھەر قانداق سۆھبەت ئۈچۈن ۋاقتى ۋە ھەپلىسى يوقتەك قىلاتتى.

— ئىلىياس! — مەھمۇد مۇھىتى جىددىي بۇيرۇق قىلدى، — ئابدىنىياز ئۆزىنىڭ ئىشەنچلىك ئادەملىرىدىن يىگىرمىنى ئېلىپ دەرھال ھازىر بولسۇن، — ئۇ ئىلىياس چىقىپ كەتكەندىن كېيىنمۇ ئەپەندىلەرنىڭ مەۋجۇتلىقىنى ئۇنتۇپ قالغاندەك قولىنى ئارقىسىغا قىلىپ، بىر نۇقتىغا تىكىلگىنىچە تۇرۇۋەردى. بۆلۈمدە سۈرلۈك جىم - جىتلىك ھۆكۈم سۈرەتتى. پەقەت سىرتتا ئەسكەرلەرنىڭ قەدەم تىۋىشلىرى ئاڭلانغاندىلا، — ئەپەندىلەر، بىز دوستلاردىن بولۇپ قالدۇق. بىز داستىخان ئۈستىدە تونۇشقان دوستلارغا ئوخشىمايمىز. جەڭ مەيدانىدا تونۇشتۇق. مۇشۇ دوستلۇقنىڭ يۈز خاتىرىسى ئۈچۈن سىلەردىن سورايدىغىنىم، ھەر قانداق ئىككىلىنىشلەردە بولماي، خەلقنى ئوقۇتۇڭلار. ئامان بولساق كۆرىشەرمىز! — ئۇ كۈچلۈك قوللىرى بىلەن ئەپەندىلەرنىڭ قوللىرىنى ئاغرىغىدەك سىقتى.

ئەپەندىلەر بولسا ئۇنىڭ قەلبىدە نېمىلەر ھۆكۈم سۈرىۋاتقانلىقىنى بىلىش كويىغا چۈشكەندەك زۇۋان سۈرۈشمىدى. پەقەت ئاخىرقى مىنۇتلاردا:  
— خەير، خوش! خۇدايىمغا ئامانەت!... — دېيىشتى.

ئابدۇنىياز ئۇلارنى ھاڭگىتلىق تەرەپ بىلەن ئېلىپ چىقىپ، ئۈزىتىپ قويۇش ئۈچۈن لومپا تەرەپكە ئېلىپ كەتتى. تەۋپىق ئىنىقلاپ تەقدىرى ھەققىدە ئويلاپ، كۆڭلى مەيۈسلىنەتتى. چۈنكى ئۇ مەھمۇد مۇھىتنىڭ تەلەپپۇزىدىن خوجا نىياز ھاجىمنىڭ يامان خەۋەر بىلەن كەلگەنلىكىنى، قوراللىق كۈرەشنىڭ توختايدىغانلىقىنى، ... ئىنىقلاپنىڭ ئاللا كىملىرى تەرىپىدىن شىڭ شىسەيگە سېتىۋېتىلگەنلىكىنى ھېس قىلغانىدى...

تاڭ سەھەرنىڭ نەمخۇش، سوغۇق ھاۋاسى ئادەمنىڭ تېنىنى شۈركەندۈرەتتى. چېچەككە پۈركەنگەن باغلار گىرىمسەن كۆرۈنەتتى. كائىنات “ئانا ئۇيقۇسى” غا چۆككەن بولۇپ، قۇلاقنى ئېتىۋالغاندەك جىملىق ھۆكۈم سۈرەتتى.

ئابدۇنىياز نىمىتۇللا بىلەن مەڭلىكاخۇنلارنى ئالدىن رازۇتكا قىلىپ مېڭىشقا بۇيرۇپ، ئارقىدىن ئۆزى مۇھاپىزەت قىلىپ، ئەپەندىلەرنى ئېلىپ كېتىۋاتاتتى. مەمتىلى ئەپەندى ئاللىقانداق قىممەتلىك نەرسىنى تاشلاپ كېلىۋاتقاندەك كۆڭلى قىيمىغان ھالدا يېڭىسار بازىرى تەرەپكە ئۆرۈلۈپ قاراپ قويىتتى. ئۇلار ئارىلىقتىكى سايدىن شەپسىز ھەرىكەتلەر بىلەن ئۆتۈپ لومپىغا يېقىنلاشقاندا ئالدىدىكى چارلىغۇچىلاردىن “دېققەت” سىگىنالى كەلدى. ئابدۇنىياز ئەسكەرلەرنى دەرھال مۇكۈنۈپ كۈزىتىشكە بۇيرىدى ھەم بىردەم تىڭشاپ تۇرغاندىن كېيىن:

— پاپىلاپ<sup>①</sup> مېڭىڭلار! — دېدى.

ھەممىنىڭ كۆڭلىنى ۋەھىمە ئەسىر قىلىۋالدى. ئۇلار لومپا تەۋەلىكىدىكى بىر باغنىڭ ئارقىسىدا گۇمانلىق بىر نەچچە يىلەننى قورشۇپلىشتى. نىمىتۇللا ئابدۇنىيازغا دوكلات قىلىپ:

— ئۇلار قوراللىق ئادەملەر، بۇنىڭدا شەك يوق. ئەمما كىملىكىنى خۇدا ئۆزى بىلىدۇ، — دېدى.

---

<sup>①</sup> پاپىلىماق — ئۆمىلىمەك (تۇرپان شىۋىسى) — ئا.

قورشاۋدىكىلەرگە خىتاپ قىلىندى:  
 — قورالنى تاشلاپ تەسلىم بولۇڭلار!  
 — ئاناڭنى! ... ”تازغا تاڭاتقان نەدە بار“ دېگەندەك، تەلىمىمىز تازىمۇ كاژ  
 كەلدغۇ... يەنە قولغا چۈشۈپتۇق!... — قارشى تەرەپتىكىلەرنىڭ سۆزلىرى  
 كېچە جىملىقىدا ئۈزۈك - ئۈزۈك ئاڭلاندى.  
 — ھوي، ئۇلار تۇڭگانلار ئەمەس ئوخشايدۇ، شامەنسۇرنىڭ ئادەملىرى، يا  
 بولمىسا خوجانىياز ھاجىنىڭ ئادەملىرى... — گۇمانلىق كۈلەڭگىلەر تەرەپتىن  
 پىچىرلاش ئاڭلىنىپ تۇراتتى.  
 — ياق، تۇڭگانلار! بىز خەقنى ئالدىغا سېلىپ كەلگەن بولسا نېمە  
 دېگۈلۈك؟ قاراپ تۇرۇپ دامغا چۈشكچە ئېتىشىپ ئۆلەيلى، ھەقىچان تەسلىم  
 بولساقمۇ بىزنى ئاتىدۇ...  
 — ھوي! بىز خوجانىياز ھاجىنىڭ ئەسكەرلىرى!  
 — مامۇت سىجاڭنىڭ! تىزىك بۇ تەرەپكە كېلىڭلار!  
 — بىزنى ئىشەندۈرىدىغان دەلىللىڭلار بارمۇ؟ بولمىسا ئېتىشىمىز!  
 — بۇ لومۇدىلار بىلەن ۋاقىت ئۆتكۈزۈپ تۇرغاندا تۇڭگانلار ھازىرلا يېتىپ  
 كېلىدۇ، ئاتايلى، — دېدى مەڭلىكاخۇن.  
 — توختاڭلار، — دېدى تەۋپىق سۆزگە ئارىلىشىپ، — ئوق چىقىرىپ  
 جىملىقنى بۇزۇش تېخىمۇ پايدىسىز. يەنە كېلىپ ئۇلارنىڭ ئۇيغۇرلىقى  
 ئېنىق تۇرسا ئۆز مىللىتىمىزنى قىرىمىزمۇ؟ مەن ئۇلارنىڭ قېشىغا بېرىپ،  
 ئۇلارنى ئىشەندۈرۈپ ئېلىپ كېلەي، — شۇنداق دەپ ئۇ بەخرامان ھالدا تام  
 تۈۋىدىكى قېرىمدا قورال بەتلەپ ياتقانلار تەرەپكە قاراپ كەتتى.  
 — توختا! ئاتىمەن! — دەپ ۋارقىرىدى ئۇياقتىكىلەر.  
 — ئەپەندىم، قايتىپ كېلىڭ، داۋۇ<sup>①</sup> تەلۋىلەر ئېتىپ سالمىسۇن! سىجاڭ  
 مېنىڭ بېشىمنى تېنىمدىن جۇدا قىلىدۇ!  
 — مەندە سىلەرنى ئىشەندۈرىدىغان دەلىل بار. ئوق چىقىرىشىپ نېمە

① داۋۇ — ئاۋۇ (تۇرپان شىۋىسى) — ئا.

قىلىمىز؟ ئۇلارمۇ ئوق چىقارمايدۇ، — تەۋپىق شۇنداق دېدى كېتىۋېتىپ، —  
بىز ھەممىمىز بىر مىللەت تۇرۇپ، كىم ئۈچۈن بىر - بىرىمىزنى ئاتىمىز؟  
بۇنچىلىك ئىشنى ئويلىغۇدەك ئەقىللىقلار باردۇر؟ — ئۇ كېتىۋېتىپ شۇنداق  
دەيتتى. ئارىلىقمۇ ئانچە يىراق بولمىغاچقا ئىككى تەرەپتىكىلەرگە ئاڭلىنىپ  
تۇراتتى.

— سىلەر بىزنى تۇڭگانلارغا تۇتۇپ بېرىسىلەر، ...  
— ئەھۋالدىن قارىغاندا بۇلار تۇڭگان قوشۇنىدىن قاچقانلار كەن، —  
ئابدىنىياز شۇنداق پەرەز قىلدى. مەمتىلى ئەپەندى ئۇلارغا يېقىن بېرىپ:  
— مانا مېنىڭ جېنىم بىزنىڭ دۈشمەن ئەمەسلىكىمىزنىڭ دەلىلى،  
ئەمدى قوراللىقلارنى ماڭا بەتلەپ، ئارقامدىن مېڭىڭلار ئەگەر بىزنىڭ تەرەپتە  
تۇڭگانلار بولسا يېقىن بارغاندا قاراپ بېقىپ، ئاندىن مېنى ئېۋەتسەڭلار  
بولسۇدۇ، — دېدى.

بۇ گەپ بىلەن قاچاقلار ئىككىلىنىپ قالدى. تەۋپىق ئۆزلىرىنىڭ  
سەمىمىيىتىنى ئىسپاتلاش ئۈچۈن ئۇلارنى شۇنداق قىلىشقا ئۇندىدى. ئۇلار  
تەۋپىقنىڭ ئارقىسىدىن بۇ تەرەپكە كېلىشتى. يېقىن كەلگەندە توختاپ  
ئەھۋالنى كۈزەتتى. ۋە سەل ئىشەنچ ھاسىل قىلىپ تېخىمۇ يېقىن كەلدى.  
— بىز ماھەنساڭنىڭ قولىدىن قاچتۇق قوراللىرىمىزنى ئېلىۋېلىپ،  
بىزگە ئۆيلىرىمىزگە كېتىش ئۈچۈن ئىجازەت بەرسەڭلار بولدى، — دېيىشتى  
ئۇلار. ئۇلارنىڭ ئىچىدە ئەمدىلا 17 - 18 ياشلارغا كىرگەن بىر يىگىتمۇ باردى.  
تۇڭگانلار ئۇنى مەجبۇرىي ئەسكەرلىككە تۇتۇۋالغان بولسا كېرەك، مەمتىلى  
ئەپەندى ئۇنىڭغا دىققەت قىلىپ قالدى.

نەمتۇللا بىلەن مەڭلىكاخۇن ئۇلارنىڭ قوراللىرىنى يىغىۋالماقچى  
بولغانىدى، تەۋپىق ئۇلارنى توستى.

— بۇلار يەنە نى - نى پالاكەتلەرگە يولۇقىشى مۇمكىن، قوراللىرى ئۆزىدە  
قالسۇن، قورال دېگەن ئىشەنچلىك ھەمراھ — دېدى ئۇ، ئاندىن بىر ئاز  
خاتىرىجەملىككە ئېرىشكەن قاچاقلارغا قاراپ، — مېنىڭ ئىسمىم مەمتىلى،  
قەشقەر ئاتۇشتىن، ... — ئۇ ئۆزىنى تونۇشتۇردى، — تونۇشۇپ قويايلى، بۇ تار

دۇنيادا بىر كۈنى يەنە كۆرۈشۈپ قالارمىز، — ئاندىن قاچاقلارنىڭ ئىسمىنى سوردى، ھېلىقى بالا چىراي يىگىتكە قىزىقىپ ئۇنىڭ ئەھۋالىنى ئالاھىدە سوردى.

— ئېتىم رېھىم، ئارالدىن، مۇشۇ يەرگە يېقىن، مېنى تېخى ئىككى ئاينىڭ ئالدىدا تۇتۇۋالغان، — دېدى يىگىت.

— يۇرتىڭىز بۇ يەرگە يېقىن بولسا ئۆيگە بارماڭ، ئۇ يەرلەردە تېخى تۇڭگانلار بولۇشى كېرەك، ئەڭ ياخشىسى قەشقەرگە كېتىپ بىر زامان شۇ يەردە پاناھلىنىپ تۇرۇڭ، — دېدى تەۋپىق ئەنسىرەپ.

— قەشقەردە ھېچكىممە يوق، شە دېگەندە تېنەپ قالسا يامان، — دېدى رېھىم.

— مانا بۇ ئاكتىڭىز چوڭ باي، قىزىلدۆۋىلىك، ئىسمى توختاجى، ئۇنى ئىزدەڭ، بولمىسا قەشقەر نوۋپۇشىغا بارسىڭىز ئۇ يەردە يۈسۈپ دېگەن بۇرادىرىمىز بار، ئۇنى تاپسىڭىزمۇ بولىدۇ، ئۇ مۇئەللىم، سىز تېخى بالىكەنسىز، بەلكىم ئوقۇپ قالارسىز.

بۇ گەپ بىلەن گۇماندىن پۈتۈنلەي خالاس بولغان قاچاقلار چىن كۆڭلىدىن:

— بولدى بىزگە بۇ كۆسەيلەرنىڭ كېرىكى يوق، زېرىكتۇق، زادى! ... — دېيىشتى.

— خاتا دەۋاتسىز، ئىنىم، بىزنىڭ جىمى بەختسىزلىكىمىز قوللىمىزدا مۇشۇ ”كۆسەي“ لەرنىڭ بولماي كەلگەنلىكىدە. ئۇنىڭ خەتىرى — سىز ئۇنىڭ ئالدىغا روبرو بولۇپ قالسىڭىز بولىدۇ. ئۆزىڭىزنىڭ قولىدىكى قورالدىن سىزگە زىيان يەتمەيدۇ. ئۇ خاتىرجەملىك ۋە بەخت كەلتۈرگۈچى. ھەدىستىمۇ ”جەننەت قىلىچىنىڭ سايبىسىدا“ دېيىلگەن. دېمەك، مۇشۇ كۆسەي دېگىنىڭىز ئەنە شۇ قىلىچ. ئۇ قوللىمىزدا بولسا جەننەتنى قولغا كەلتۈرۈشكە ۋاستە بولىدۇ. ئالغاج كېتىڭلار. بىر يەرگە يوشۇرۇپ قويساڭلار ئاخىرى بىر كۈنى ئەسقاتىدىغان ۋاقتى كېلىدۇ.

تەۋپىق رېھىمگە ئېچىنىش، ئىچ ئاغرىتىش ھىسسىياتىدا بېقىپ، ئۇنىڭ

قورالنى تاشلىماي بىر يەرگە يوشۇرۇپ قويۇشنى تاپلىدى ۋە قەشقەرگە  
بېرىشنى يەنە بىر قېتىم ئەسكەرتتى.  
— سىلەرگە ئىجازەت! — دېدى ئابدىنىياز، — يولۇڭلارغا مېڭىڭلار.  
قاچاقلار تاڭ سۈبھىسىنىڭ گىرمىسەن يورۇقىدا يىراقلاپ كەتكەندىن  
كېيىن بۇلارمۇ يولنى داۋام قىلدى، ئابدىنىيازلا مېھمانلارنى لومپىدىن  
ئۆتكۈزۈپ قويۇپ قايتىپ كەتتى.

## تۆرتىنچى باب

لومپىدىن چىققاندىن كېيىن يەنە كەڭ دائىرىلىق سايلىق باشلىناتتى. غىلاڭ تاشلىق سايلىقنىڭ غەربى جەنۇپ تەرىپىدىن شەرقى شىمال تەرەپكە قاراپ ئىككى - ئۈچ تاشلىقچە تاغ سۈيى سايىنى كېسىپ ئېقىپ تۇراتتى. سايلىقنىڭ ئەتراپىنى يېزىلار يىراقتىن ئوراپ ئالغان، غەربى جەنۇپ ۋە جەنۇپ تەرەپتە پەس تاغلار گىرمسەن كۆرىنەتتى تاڭ سەھەرنىڭ تۇمانىدا ئۇ خۇددى دەريەدە ئارقىسىدا تۇرغاندەك بىلىنەتتى.

ساي غەرب تەرەپتە كىچىككىنە يېشىل بەلۋاغ بىلەن ئۈزۈلۈپ، ئارقىدىن يەنە ساي باشلىناتتى. بۇ كىچىككىنە يېشىل بەلۋاغ تۈن دەپ ئاتىلاتتى. تۈندىن كېيىنكى سايىمۇ شىمال ۋە شەرق تەرەپلىرى يىراقتىن يېشىل سىزىق بىلەن؛ جەنۇپ ۋە غەربى جەنۇپ تەرەپلىرى سۇس كۆك رەڭدىكى تاغلار بىلەن ئورالغانىدى. بۇ ساي بولسا غەرب تەرەپتە يەنە يېشىل بەلۋاغ بىلەن ئۈزۈلەتتى. بۇ يەرنى موغۇل دەپ ئاتىشاتتى.

موغۇلدىن چىققاندىن كېيىن يول غەربكە قاراپ 30<sup>0</sup> لۇق يانتۇلۇق بىلەن داۋاملىق يوقۇرى ئۆرلەپ، ئۇيۇق سىزىقىدا غايىپ بولاتتى. يولنىڭ سول تەرىپىدە خۇددى گۈزەل سۈرەتلەرنىڭ ئارقا مەنزىرىسىدەك غۇۋا تاغلار كۆرىنىپ تۇرىدۇ. ئوڭ تەرەپ چېكى يوقتەك بىلىنىدىغان يانتۇ سايلىق، يول بولسا مانا شۇ بۇلۇتنىڭ سايىسى چۈشۈپ تۇرغاندەك قارا سايىنىڭ ئوتتۇرىسىدا ئاقۇش لېنتىدەك سۈزۈلۈپ ياتاتتى. بىراق بۇ نەپىس لېنتا ئەمەس، كىشىلەر ئايماقلىرى بىلەن پەيدا قىلغان، توپا ئۆرلەپ تۇرغان ئاياغ يولى ئىدى.

يولۇچىلار موغۇلدىن ئۆتكەندىن كېيىن شەرق ئۇيۇقى قىزىرىپ قوياش كۆتۈرۈلۈشكە باشلىدى، غەرب تەرەپ ئاسمىنىڭ يىراق بىر يېرىدە لەيلەپ يۈرگەن بىر پارچە ئاق بۇلۇت قوياشنىڭ دەسلەپكى نۇرلىرىدا شەلپەر ئاسقانداك

نۇرلىنىپ كەتتى. بۇ 1934- يىلى 8- ئاپرېلنىڭ سەھەرى ئىدى. — بۇ قېتىمقى سەپىرىم ھەقىقەتەنمۇ پالاكەتلىك بولدى، — دەپ غۇدۇڭشىدى توختاجى تەقدىردىن ئاغرىنغان ھالدا، ئۇ ھېرىپ قالغانىدى. — خۇداغا شۈكۈرى دېيىشىڭىز كېرەككى، خەيىر...، سىز قانداق ئويلايسىز، ئەخمەد ئەپەندى؟ — سورىدى تەۋىپىق ئەمەك ئۈچۈن گەپنى ئۇزارتىشنى كۆزلەپ.

— ھەر ھالدا ئانچە خاپا ئەمەسمەن. — مەن ئەكسىچە ئىنتايىن خوشالمەن. چۈنكى بۇ يەردە ئىنقىلاپنىڭ مۇھىم بىر يولباشچىسى بىلەن دوستلىشىپ قالدۇق. بۇ تەقدىردىن يەنە نېمە ئۈچۈن ئاغرىنىغۇدەكمىز؟

— ئەگەر قەشقەرگە بارغىچە مۇشۇنداقلا ماڭىدىغان ئىش بولسا سىلنىڭ خوشاللىقلىرى تۇتۇندەك غايىپ بولۇپ كېتەرمىكىن.

— نىمىشكە بۇنداقلا ماڭاتتۇق؟ ئەمدى ھەر ھالدا تېنچ مۇھىتقا ئېرىشتۇق. ئالدىمىزدىكى يېزىدىن ھارۋا كىرا قىلىمىز، كىراغا ھارۋا تېپىلمىسا بىر- ئىككى يىگىتنى ياللاپ ئالىمىز. تاشمىلىققا بارغاندىغۇ ھارۋا تېپىلار؟

— ھارۋا بولمىسا ئۇلاق تېپىلسىمۇ بولاتتى.

— ئۇمىدۋار بولۇڭ، ئەپەندى.

يۇقىرى ئۆرلەپ كېتىۋاتقان ساي يولىنىڭ يېرىمىدىن كۆپرەكى تۈگىگەندە 30 گىرادۇسلىق يانتۇلۇق بىر ئاز تۈزلىنىپ 20 گىرادۇسلىق يانتۇلۇققا ئايلاندى. بۇ يەردىن ئەمدى ئاتۇشباغ يېزىسىنىڭ دەرەخلىرىنى كۆرگىلى بولاتتى.

ئاتۇشباغ كۈسەن دەرياسىنىڭ شەرقى قىرغىقىغا جايلاشقان، تەخمىنەن ئەللىك تۇتۇنلۇك يېزا بولۇپ، بۇ يەردىن ھارۋا تېپىلمىدى. بەكمۇ كەمبەغەل ۋە ئىپتىدائىي تۇرمۇش كەچۈرىدىغان بۇ يېزىدىن ئاتمۇ تېپىلمىدى. ھەر ھالدا يامان ئەمەس ئېشەكلەردىن تېپىپ مىنىشكە مۇۋەپپەقىيەت بولۇشتى. بىراق، ئۇلاق ئىگىلىرى ئۇلارنى تاشمىلىققا ئاپىرىپ قويۇشقا رازى بولدى.



مېھمانلار ئاتۇشباغدا چۈشلۈك ئازراق بىر نېمە يەۋالغاندىن كېيىنلا يولغا راۋان بولۇشتى.

ئۇلار ئاتۇشباغنىڭ غەربى جەنۇپ تەرىپى — ئالتۇنلۇق مەھەللىسىنى ئارىلاپ ئۆتۈپ كۈسەن دەريا قېشىغا چۈشۈشكە باشلىدى. دەريا بويلىرىدىكى سايازلاردا ئۇششاق ئاچ قىزىل مېۋىلەيدىغان چاتقاللار باراقتان ئۆسۈپ كەتكەندى. شاخلاردا ئۆتكەن يىلدىن قالغان مېۋىلەرمۇ باردى. دەريانىڭ ئۇ تەرىپىدە گۈلباغ يېزىسىنىڭ دەرەخلىرى ئوچۇق كۆرۈنۈپ تۇراتتى. دەريا قېنى تولىمۇ كەڭ بولۇپ، ئازغىنە سۇ بۇ كەڭ ساي ئىچىدە يېيىلىپ ۋە تاراملارغا بۆلىنىپ ئاقتى. دەريانىڭ ئاخىرى شەرقى شىمال ئۇيۇقىدا غايىپ بولاتتى. يولۇچىلار تاراملاردىن كېچىپ ئۆتۈپ، قارشى قىرغاقتىكى تاغ باغرىغا جايلاشقان گۈلباغقا يېتىپ كېلىشتى. گۈلباغ يېزىسىنىڭ يېرى قۇمسا، سۈيى مول بولغاچقا ئورمان ياخشى ئاينىتتى. گۈلباغ ۋە ئۇنىڭ غەربىدىكى يەلگەن يېزىلىرىدا تۇغراق كۆپ ئۆسەتتى. دەريا سۈيى تاشقان چاغلاردا ھەر دائىم نۇرغۇن مىقداردا قۇم ئېقىتىپ كېلىپ بۇ يەرلەرنى قۇم بېسىپ تۇرىدىغانلىقى بىلىنىپ تۇراتتى. يولۇچىلار ئىشەكلىك بولغاچقا ئانچە ھارغىنلىق ھېس قىلمىدى، ئەكسىچە چۈشتىن ئاۋالقى ھارغىنلىقى بىر ئاز تارقىغاندەك بولۇپ قېلىشتى. ئۇلار ئىگىلىرىنى يول بويى پاراڭغا سېلىپ ماڭغاچقا زېرىكىشمۇ ھېس قىلمىدى.

ئۇلار كەچقۇرۇن تاشمىلىققا يېتىپ كەلدى. بۇ يەردە ئۇلار قاسمبەگنى تېپىپ، ئۇنىڭ ئۆيىدە قونۇپ قالدى. تەۋپىق بۇ يەردىمۇ ئۆزىنىڭ ئاجايىپ سېھرى بىلەن خۇددى ماگىنتتەك جەلپ قىلىپ، بىرمۇنچە دوست تېپىۋالدى. ھەتتا ئۇلارنىڭ ئەتىسىلا كەتمەكچى بولۇشى ساھىبخانلارنى تولىمۇ مەيۋىسەندۈردى.

مېھمانلارغا گەز دەرياسىدىن ئۆتۈشكە توغرا كېلىدىغان بولغاچقا ھارۋا ياللاشقا قولايىسىزىدى. شۇڭا قاسمبەگ ئۇلارغا ئات تېپىپ بەردى. ئۇلار ئوپالغىچە ئاتلىق بېرىشى كېرەككىدى.

ئۇلار سەھەردىلا ئاتلىق يولغا چىقتى. بۇ يەردە گەز دەرياسى تەرەپتىن

سالقىن ئۇزۇلۇپ، دىماققا نەم ھاۋانىڭ ئۆزىگە خاس پۇرىقى ۋە ئاللىقانداق كۆكتاتلارنىڭ پۇرىقى بىلەن تىتى. ئۇلار 30-40 مېتىرچە ئىگىزلىكتىكى قاشقا چىققاندىن كېيىن دەريا تەرەپتىن تېخىمۇ كۈچلۈك نەملىك بىلىندى. گەز دەرياسىنىڭ قېنى بۇ يەردە مىڭ مېتىردىن ئارتۇقراق كېلەتتى. بۆلۈنۈپ- بۆلۈنۈپ، ئاشۇ كەڭلىك ئىچىدە ئەرەكە بالدەك قىيغىتىپ ئاقاتتى. گەزنىڭ سۈيى بىر قەدەر مول بولغاچقا ھەربىر تاراملارمۇ كىشىنى ئەيمىندۈرگىدەك ھەيۋەت بىلەن ئاقاتتى. دەريا قىنىنىڭ سۈسز يەرلىرىدە ياۋا چاتقال، زىرق، زۇلغۇن قاتارلىق ئۆسۈملۈكلەر، باراقسان ئۆسكەن، دەريانىڭ ئوتتۇرا قىسمىدا بىر يېشىل نۇقتا كۆزىگە تاشلىناتتى. بۇ ئارال كەنت ئىدى. بۇ يەردىن غەربى قىرغاقتىكى چامبېرىق كەنتى ئېنىق كۆرىنىپ تۇراتتى. تۆۋەن ئېقىم تەرەپتە بىر كىچىك تاغ دەريا قىنىنىڭ ئوتتۇرا قىسمىدا چوقچىيىپ تۇراتتى.

ئۇلار ھەيۋەتلىك، شوخ ۋە تارام- تارام تاغ سۈيىنى بىر-بىرلەپ كېچىپ ئۆتۈپ چامبېرىققا چىقىشتى. ئۇ يەردىن جۇلۇقباشقا قاراپ ئاتلىنىشتى. بۇ ئارىنى ئىدىرلىق ساي ئۈزۈپ تۇراتتى. ساي يولىنى كېسىپ ئۆتكەندىن كېيىن بىر تۆپلىكنىڭ يانباغرىغا جايلاشقان قىرغىز يېزىسى جۇلۇقباشنى ئارقىغا تاشلاپ دۆلەتتېۋىلىققا<sup>①</sup> كېلىشتى. بۇ يېڭى ئۆزلەشتۈرۈلگەن سازلىق بولۇپ، ئوپاللىق سۇلايمان قازىباجىمغا قارايتتى. بۇ يەرنى ئۇنىڭ قىرغىز ئوتاقچىسى مۇساق باشقۇراتتى.

بولۇچىلار بۇ يەردە ئاتلارنى دەم ئالدۇرۇپ، ئۆزلىرى ئۇسسۇلۇق ئىچىپ مېڭىش ئۈچۈن توختاشتى. سۇلايمان قازى ئەتىيازلىق تېرىلغۇ ئىشلىرى مۇناسىۋىتى بىلەن مۇشۇ يەردە ئىكەن. ئۇ توختاچى بىلەن ھەم ئۇنىڭ ئاتىسى بىلەن يېقىن تونۇشلاردىن بولغاچقا مېھمانلارغا ئۆزىنىڭ مېھماندۇستلىقىنى كۆرسەتتى.

---

<sup>①</sup> دۆلەت بۆلىكى — ھازىرقى قىزىلسۇ ئوبلاستلىق نەسىللىك قوي فېرمىسى جايلاشقان بىناسلىقنىڭ ئەسلى نامى “دۆلەت بۆلىكى” ئىدى — ئا.

مۇشۇ قىسقىغىنە پۇرسەتتە مەمتىلى تەۋپىقىنىڭ چىقىشقاق مەجىزى بۇ مۆتىۋەر ئادەمنى ئۆزىگە رام قىلىپلا ئالدى. ئۇ ھەتتا مېھمانلار كىتىش ئۈچۈن قوزغالغاندا قىياماسلىق بىلەن.

— ئەگەر ئالدىراش بولمىسام سىلەرنى قەشقەرگىچە ئۈزۈپ بارايتتىم، — دەپ ئۆكۈنۈپ قالدى.

ئۇلار مېھماندۇست ساھىپخان بىلەن خوشلىشىپ ئوپالنىڭ تېرەك، شوت، دۆڭئۆستەڭ، قۇمباغ كەنتلىرىنى ئارىلاپ ئۆتۈپ ئوپال بازىرىغا كەلدى. بۇ يەردە ئاتلارنى ئىگىسىگە بېرىۋەتكەندىن كېيىن ھارۋا ياللاپ دەرھال سەپىرىنى داۋام قىلىشتى.

ھارۋىغا جايلىشىۋالغاندىن كېيىن ئۇلار ئۆزلىرىنى خېلى يېنىك ھېس قىلىشتى. كەيپى كۆتۈرۈلۈپ قالدى. شۇنىڭ بىلەن مەمتىلى ئەپەندى ھارۋىكەشنى پاراڭغا سېلىشقا باشلىدى. بۇنىڭسىز زېرىكىمۇ قېلىشتاتتى. ھارۋىكەش ئەسكەر بولۇپ بىر نەچچە قېتىم جەڭلەرگە ئىشتىراك قىلغان يىگىت بولۇپ چىقتى. ئۇ ئۆزى قاتناشقان جەڭلەر ھەققىدە تولمۇ جانلىق، تەسىرلىك سۆزلەپ بەردى. ئارقىدىن قەشقەردە يۈز بەرگەن “فېۋرال پاجىئەسى”<sup>①</sup> ۋە شۇ ئايدا تۇڭگانلار بىلەن خوتەن قوزغىلاڭچىلىرى ئارىسىدا ھىمىتنىڭ سېپىدا بولغان قانلىق جەڭ ۋە قوزغىلاڭچىلارنىڭ پاجىئەلىك ھالاكىتى ھەققىدە ئاڭلىغانلىرىنى ھىكايە قىلىپ ماڭدى.

— بۇ تۇڭگان دېگەن بەك رەھىمسىز خەقكەن، بىز خەقنى چامغۇرنىڭ كۆكىنى يۇلغاندەكلا، كاللىسىنى ئېلىپ تاشلاۋېرىدىكەن، خۇدايا! ئىگىسى يوق جاھانمىدۇ بۇ؟ پاشىچىلىكمۇ قەدرىمىز يوق خەقكەنمىز...

— ئۆز مىللىتىڭىز ھەققىدە نېمىشكە بۇنداق يامان گەپلەرنى قىلىسىز، ئىنىم؟ — دېدى تەۋپىق جىددىيلىك بىلەن ئۇنىڭ ئاۋازىدا نارازىلىقمۇ،

---

<sup>①</sup> «شىنجاڭ تارىخ ماتېرىياللىرى — 12» دا بۇ پاجىئەنى 6- فېۋرال شەمبە يۈز بەرگەن دەپ يازغان، بۇنىڭدا خاتالىق باردەك قىلىدۇ. شۇ يىللىق كاللىنداردىن قارىغاندا 6- فېۋرال شەنبە ئەمەس، سەيەنبە ئىكەن. ئەگەر شەنبە ئىكەنلىكى ئېنىق بولسا، ئۇ ھالدا بۇ 6- فېۋرال ئەمەس، 3- ياكى 10- فېۋرال بولىشى كېرەك، — ئا.



ھارۋىكەش يىگىتنىڭ ناخشىسى سۈكۈتكە چۆمگەن دالدا يىراقلارغىچە دولقۇن تارتىپ كەتتى. ناخشىنىڭ ئاھاڭىدا ئۆزگىچە بىر خىل كۈچ يوشۇرۇنۇپ ياتاتتى. ناخشىنىڭ مۇڭى ھەربىر ئادەمنى خىيال سەھراسىغا باشلاپ كېتەتتى.

شۇ تاپ مەمتىلى ئەپەندى ناخشىنىڭ مۇڭىدىن ئۆز كەچۈرمىشلىرىنى ۋازاقلانغاندەك بولدى: يۇرتىدىن ئايرىلىپ ”تاغ ئارقىسى“ غا كەتكىنى، يېڭى مەدەنىيەت بىخلىرى بىلەن تونۇشقىنى، سەرۋەرگە ئۆيلەنگىنى،... ”ئىسيانچى“ دەپ قارىلىپ تەقىپ قىلىنغىنى ۋە ئىلاجىسىزلىقتىن سوۋېتتە كېتىپ شەمەيدە تۇرۇپ قالغىنى،... ئوغلى ئابدۇسەمەتنىڭ تۇغۇلىشى،... ”ھەيي، ئۇلار ھازىر قانداقراق تۇرۋاتىدىكىن!؟“... ئوقۇش ئارزۇسى بىلەن تۈركىيەگە كەتكىنى، دەسلەپكى سەرسان- سەرگەردانلىقتا ئۆتكەن ھايات،... دارىلمۇئەللىمىندە ئوقۇش، ئوقۇتقۇچىلىق قىلىش، تىرىشىپ سىرتتىن ئۆگىنىش،... گۈزەل ئەدىبە، ئۇنىڭ باياشات ئائىلىسىنىڭ ياردىمى، ئابدۇللا ئەپەندىنىڭ مېھرىبانلىقى،... ۋەتەندىكى ئىنقىلاپ خەۋىرى... قاتارلىقلار بىر- بىرلەپ كۆز ئالدىدىن ئۆتەتتى.

ئەخمەد ئەپەندىمۇ ئۆزىنىڭ غەمىسىز بالىلىق دەۋرىدىن تارتىپ ئويلاشقا كىرىشىپ كەتكەنىدى... ئويلا- ئويلا تۈركىيەدىكى ھاياتى يادىغا كەلدى. سادىق رەپىقىسى — تۈرك قىزى سارماشۇق<sup>①</sup>، ئوغلى ئىستىقلال كۆز ئالدىغا كېلىش بىلەن سېغىنىش پىراقىنىڭ ھۇجۇمى ئاستىدا قالدى...

توختاجىمۇ ئاللىقانداق ئەسلىمىلەر قوينىغا چۆمگەنىدى. ھارۋىكەش بۇلارنىڭ ھەممىسىنىڭ كەچمىش دەپتىرىنى ۋازاقلانغاندەك قىلاتتى. لەڭگەرنىڭ دەرەخلىرى كۆرىنىپ تەدرىجىي يېقىنىلاپ، ئاندىن ئارقىدا قالدى. سايبۇاغنىڭ يوللىرى ئۇلارنى كۈتۈۋالدى.

\*\*\*\*\*

---

<sup>①</sup> سارماشۇق — ھەممىشە باھار(گۈل ئاچىدىغان بىر خىل ئۆسۈملۈك) (تۈركچە) — ئا.

ئۇلار پاختەكلىدىن ئۆتۈپ قىزىل دەرياسىغا يېقىنلاشقاندا ھەممەيلەننىڭ قەلبىنى ئاجايىپ بىر ھېسىياتقا ئۆز قۇچىقىغا ئالدى. بۇ شۇنداق ھېسىياتتىكى، ئاشق ئۆز مەشۇقىدىن ئايرىلىپ، جەڭگە كەتكەن ئوغۇلمۇ ئۆز ئۆيىنىڭ بوسۇغىسى ئالدىغا كەلگەندە ئەنە شۇنداق ھېسىياتقا كېلەتتى. بۇ چاغدىكى ئىنتىزارلىق شۇ قەدەر تەخىرسىز بولاتتىكى، ئۆتكەن نەچچە يىل، نەچچە ئون يىلمۇ مۇشۇ ئاخىرقى سائەتلەردەك ئۇزۇن بىلىنمەيتى. ھەممەيلەن ئالدى تەرەپكە — شاۋقۇنلىنىپ ئېقىمۇتقان دەريا دولقۇنلىرىغا ۋە ئۇ قاتتىكى شامالباغ، قىزىل دۆۋە تەرەپلەرگە خۇددى كۈتۈپ تۇرۇۋاتقان مەشۇقلىرىنى كۆرمەكچى بولغاندەك بويۇنداپ قاراشتى. قەشقەر قانداقراق بولۇپ قالدىكىن؟ ئاخىرقى يىللاردا بۇ قەدىمىي شەھەر نۇرغۇن پاجىئەلەرنى باشتىن كەچۈردى، بۇ يەردە قانلار دەريا بولدى؛ بۇ يەردىن كۆتۈرۈپ چىقىلغان جەسەتلەر بىلەن يېڭىدىن - يېڭى قەۋرستانلىقلار پەيدا بولدى... شەھەر ئۆزىچۇ؟ ئۇلارنىڭ ۋۇجۇدى تىترەپ كەتتى.

تەۋپىقىنىڭ قەشقەر ھەققىدىكى خىياللىرى قاناتلىنىشى بىلەنلا شائىرانە ھېسارلار قەلبىنى تولدۇردى. ئۇ ئىتتىيارسىز ھالدا گۇمانامنىڭ مۇنۇ مىسرالىرىنى شائىرانە ئاھاڭدا دىكلوماتسىيە قىلدى:

مەزرىئى لۇتفى ئىلاھىدۇر دىيارى كاشىغەر،  
ئىشىق ئېلىنىڭ قىبىلەگاھىدۇر مەزارى كاشىغەر.  
ئىشقىۋ- ئۇلقەت چەشمەسىدىن دەردۇ - مېھنەت جۇش ئېتەر،  
تۇفراغى ھەسرەت بىلەن پۈتكەن ھىسارى كاشىغەر.  
دىلرەبالەر باغرىنى لەئىلە بەدەخشان ئەيلەگەي،  
بىر نىگاھى غەمزەسىدىن گۈلئۇزارى كاشىغەر.  
ئەيش ئېلىگە خارىدىن كەلگەي ئىشەرەت ئېسى،  
چۈن سۇلەيمان دەۋلەتىدۇر خارۇ- زارى كاشىغەر.  
ئۇدۇ- ئەنبەر تۇفراغىدۇر، ئابى - كەۋسەردۇر سۈيى،

دۇررى - مەرجان تاشلاردۇر كوهسارى كاشغەر.

.....

مەمتىلى ئەپەندى ئۇ قىرغاقتىكى يېشىللىققا پۈركەنگەن يېزىلارغا  
تەكىلگىنىچە جىمىپ قالدى. سەلدىن كېيىن ئەخمەد ئەپەندى قوشۇپ  
قويدى:

يا پەرى، يا ھۆر، يا باغى - ئېرەم ياد ئەيلەمەس،  
شەھرىنى ئۇنتار، بولۇر ھەركىم دۇچارى كاشغەر.

ئۇلار ئاللىقانداق ھەيۋەتلىك گۈمبۈرلەشنى كۈتۈپ، دېمىنى ئىچىگە  
ئالغاندەك جىمىپ كېتىشتى. ھارۋىنىڭ غىچىرلىشى بىلەن تاراقلىشى،  
دەريانىڭ شارقىرىشى ئاڭلىنىپ تۇراتتى...  
ئۇلار ئالدى بىلەن قىزىل دۆڭگە بېرىپ تۇداخۇنباينىڭ قەدەم جايىغا —  
توختاجىنىڭ ئۆيىگە چۈشتى. ئۇ يەردە توختاجىنىڭ ئىنىسى ئابدېكېرىماخۇن،  
ساھىبخانلىق قىلدى.

# بەشىنچى باب

## 1

ۋلار شۇ كۈنلا توختاجىنىڭ ئاكىسى ئىمىنھاجى، ئىنىسى ئابدېكىرماخۇنلاردىن قەشقەر شەھرىنىڭ ئەھۋالىنى ئوقۇشتى. مەمتىلى ئەپەندى كونا تۇنۇشلىرىنى — يۈسۈپ زىيا ۋە مەجىددىن دوختۇرنى سورىدى. ئۇ يۈسۈپ ئەپەندى بىلەن ئىكساقىنىكى “ھۈسەينىيە” مەكتىپىدە ئوقۇۋاتقان چاغدىن تارتىپلا تونۇشاتتى، گەرچە ئۇلار تەڭ قۇراملق بولمىسىمۇ بۇ ئۇلارنىڭ دوستلىقىغا توسقۇن بولالمىغانىدى. كېيىن ئۇلار تۈركىيىدىمۇ بىللە بولۇشقانىدى. مەجىددىن ئەپەندى بىلەن تۈركىيەدىكى تونۇشلۇق مەزگىلى ناھايىتى قىسقا بولغان بولسىمۇ، بىر- بىرىگە بەك ئامراق بولۇپ قېلىشقانىدى.

يۈسۈپ زىيا ئوردا ئىشكىدە ئولتۇردىكەن، نوۋبىشى مەكتەپكە دەرس بېرىدىكەن، مەجىددىن ئەپەندى “ھىلال ئەھمەر”<sup>①</sup> دە ئىشلەيدىكەن ھەم شۇ يەردە ئولتۇرىدىكەن. ئۇلار يەنە يۈسۈپ ئەپەندىنىڭ توي قىلىۋالغانلىقىنى ئوقتى. بارلىق ئىشقى - مۇھەببىتىنى مىللەتنى ئاقارتىش ئىشىغا بېغىشلىغان بۇ كىشى ئوتتۇرا ياشقا بارغاندىلا ئۆزىنىڭ تۇرمۇشى ھەققىدە ئويلاشقا ئېشىنغانىدى. بۇ ئۇيغۇرلارنىڭ مىللىي خاراكتېرى ۋە ئادەتلىرىدىن ئېيتقاندا ئاددىي مەسىلە ئەمەس، كىچىك قۇربان بېرىش ئەمەسىدى. ئۇلار يەنە مەجىددىن ئەپەندىنىڭمۇ ئۆيلەنمەكچى ئىكەنلىكىنى ئېيتىشتى. بوۋاي شامالباغلىق ئىبادەتخان دېگەن ئايال بىلەن توي قىلىش ئالدىدىكەن. يۇقارقى سۆھبەتلەر بولۇپ ئۆتكەن پۇرسەتتە ئازراق دەم ئېلىۋالغان ئەخمەد

---

<sup>①</sup> ھىلال ئەھمەر — (قىزىل يېڭى ئاي) — “قىزىل كىرىست جەمىيىتى” نىڭ ئىسلام ئەللىرىدىكى ئاتىلىشى. قەشقەردىكى “ھىلال ئەھمەر” 1933 - يىلى قۇرۇلغان، ئورنى ياۋاغدا ئىدى — ئا.



ئەپەندى تەۋپىقىنى شەھەردە كۈتىدىغان، نوۋبىشى مەكتەپتە ئۇچرىشىدىغان بولۇپ شەھەرگە كىرىپ كەتتى، توختاجى ۋە باشقا ساھىبخانلار ئۇنى ئېلىپ قېلىشقا خېلى تىرىشقان بولسىمۇ، دوستىنى ھەممىدىن بەك چۈشىنىدىغان تەۋپىق ئۇنىڭغا ئىجازەت بېرىش ئەڭ ئاقىلانلىق دەپ قارىدى. ئۆيىنىڭ بوسۇغىسىغا كەلگەندە كىم بۇنداق ئالدىرىمىسۇن؟ تەۋپىق ئۆزى توختاجىنىڭ ئۆيىدە قوناق بولۇپ قالدى.

تەۋپىق سەپەر چاڭلىرىدىن قۇتۇلۇش ئۈچۈن ئۇزاق يۇيۇندى. ئادەتتە ئۇ ئاۋال ئىسسىق سۇ بىلەن ئۇزاق يۇيۇنۇپ ئارقىدىن مۇزدەك سوغۇق سۇدا چىقايىتى. بۇنداق قىلىش بەدەننىڭ كېسەلگە قارشى كۈچىنى ئاشۇرىدۇ، دەپ چۈشەندۈرەتتى ئۇ.

ئەتىسى ئەتتىگەندە ئۇ ھەممىدىن بالدۇر تۇردى، ئۇزاق گىمناستىكا ئوينىغاندىن كېيىن يۈز-كۆزىنى يۇيدى. ئاندىن بىر بۇردا قاتتىق نان يىدى. بۇمۇ ئۇنىڭ ئۇزاقتىن بېرى داۋاملاشتۇرۇپ كېلىۋاتقان ئادىتى بولۇپ، دادىسى — تىۋىپ موللا توختاجىنىڭ قارىشىچە قاتتىق نان كېچىسى ئاشقازاندا پەيدا بولىدىغان ۋە زەردىنى قاينىتىدىغان ئاچچىق سۇيۇقلۇقنى شۈمۈرۈپ، ئاشقازاننىڭ پائالىيىتىنى ياخشىلاشقا پايدىسى بارىكەن، ئۇ دادىسىنىڭ شۇ نەزەرىسىگە ئىزچىل ئەمەل قىلىپ كېلەتتى. تەۋپىق تاكى ساھىبخان ئەتتىگەنلىك چايغا تەكلىپ قىلغۇچە قىزىل دۆۋنىنى كۆزدىن كەچۈرۈپ ئايلىنىپ يۈردى.

ئەتتىگەنلىك ناشتىدىن كېيىنلا مەمتىلى ئەپەندى شەھەرگە كىرىشكە ئالدىرىدى.

— قەشقەر بىر ياققا قاچمايدۇ، ئەپەندىم، بىر-ئىككى كۈن، ھېچ بولمىسا بۈگۈن بىر كۈن دەم ئالسلا ئاندىن كىرەيلى، — دەپ توستى توختاجى.  
— شۇنداقمۇ؟ — دېدى تەۋپىق كۈلۈمسىرەپ، — دوستۇم، دۇنيادا بىرمۇنچە قاچمايدىغان نەرسىلەر بار، لېكىن ئىنسان ۋاقتى كەلگەندە ھامان ئۆزىنى تۇتتۇرالايدۇ. ئەگەر سىزنى بىر گۈزەل كۈتۈۋاتقان بولسا، ئۇنىڭ بەربىر كېتىپ قالمايدىغانلىقىنى بىلىشىڭىزمۇ ئالدىرايسىزغۇ؟

— ئۇغۇ راست.

— شۇنداقتمۇ مىللىتىمىزنىڭ يۈرىكى بولغان بۇ دىيارنى كۆرمىگىلى ئون نەچچە يىل بولغانلىقىنى نىمىشكە نەزەردىن ساقىت قىلىۋېتىسىز؟  
— يائىلا، نىمانچە ھاياجانلىنىپ كېتىلا، ئەپەندىم؟ ئۇنداق بولسا جۇرسىلە مەن تېخى مەمتىلى ئەپەندى بىر پارچە چوغ دېسە، نېمە دەيدىغاندۇ دەپتىكەنمەن، ئەمدى قارىسام سىلى كۆيۈپ تۇرغىنىدىن ئىكەنلىغۇ، — توختاجى كۈلۈپ كېتىپ، دوستىغا ئىجازەت بەردى ۋە ئۆزىمۇ بىللە كېرىشكە تەييارلاندى.

مەمتىلى ئەپەندى يۈك- تاقىلىرىنى ئېلىپلا كەتمەكچى بولىۋېدى، توختاجى ئۇنى توسۇپ:

— يۈك- تاقىلىرىنى ئالمىسىلمۇ بولىدۇ، يەنە كېلىمىز. بۈگۈن قايتىپ كېلىمىز، بىزنىڭكىدە قونىلا. ئەتە ئەتتىگەندە نەگە بارىمەن دېسە، يول بولسۇن دەيمەن، — دېدى.

تەۋىپىق ئۇنىڭ سۆزىنى يىرالمايدى. شۇنىڭ بىلەن ئىككىسى توختاجىنىڭ پوچتىسىغا ئولتۇرۇپ شەھەرگە قاراپ ماڭدى. شەھەر سېپىلىغا يېقىنلاشقانسىمۇ مەمتىلى ئەپەندىنىڭ كۆكرەكلىرى تېز- تېز كۆتۈرۈلۈپ - پەسىشكە باشلىدى. ئۇ ئۇزۇن يىل ئايرىلىپ كەتكەن ئەزىز ۋە مۇقەددەس جايىنى قايتا كۆرۈش شاتلىقىدا مەست ئىدى.

ئۇلار قۇم دەروازىسى بىلەن شەھەرگە كىرگەندىن باشلاپ مەمتىلى ئەپەندىنىڭ ئەتراپتىكى بارلىققا قاراشلىرىدا چوڭقۇر ۋەتەن سۆيگۈسى بىلەن سېغىنىشنىڭ ئوتى يالقۇن چېچىپ تۇراتتى. ئۇنىڭغا زىچ جايلاشقان ئۆيلەرنىڭ قەدىمىيلىقى، ئۈستى يېپىق كوچىلار ئېگىز- ئېگىز سەرەج تاملار، سالاسۇنلار... ئومۇمەن شەرق ئۇسلۇبىدىكى بۇ شەھەرنىڭ تۈركى مىللەتلىرىگە خاس ئۆزگىچىلىكى قىزىق ۋە يېڭى تۇپىلاتتى. ئۇنىڭغا ھەتتا چىرمىشىپ كەتكەن، ئادەم ئېزىپ قالغۇدەك مۇرەككەپ كىچىك كوچىلىرىمۇ ئاجايىپ زوق بېغىشلايتتى. قەشقەر بازىرىغا يېتىدىغان بازار يوقىدى.

ئۇلار ئۆستەڭ بويى كۆچىسى بىلەن ھېيتگاھ ئالدىغا چىققاندا مەمتىلى

ئەپەندى بۇ ھەيۋەتلىك قۇرۇلۇشقا بالىلىق مېھرى بىلەن ئۇزاقچە تىكىلدى. ئۇنىڭ شائىرغا خاس قەلبى ھايانغا، تەسەۋۋۇرغا باي مېڭىسى ئاجايىپ خىياللارغا چۆمدى. ئۇ خيالدا قۇش بولۇپ ئۇچتى ۋە قۇببە ئۈستىدىكى ھىلال ئايىنى سۆيىدى. ئۇ خيالدا غايەت زور بىر كىشىگە ئايلىنىپ مۇنارنى قۇچاقلىدى. ئاخىردا ئۇنىڭ خىيالى ئاشۇ مۇنارغا ئايلىنىۋەتتى. بۇ مۇنارە بولسا تەدرىجىي بەھەتۋەت نەيزىگە ئايلىنىپ جاھالەتكە رويىرو بولدى... توختاجى ئۇنى ئۇنىسىز بېقىنلىغانىدى، ئۇ شۇندىلا خىيالى مۇھىتتىن ئايرىلىپ ھېيتگاھ ئالدىغا — رېئاللىققا قايتىپ كەلدى. ئۇنىڭ مېڭىسىدە ھېيتگاھ ھەققىدە بىر شېئىر پۈتۈپ قالغانىدى. ئۇ ئىچىدە ئاشۇ يېڭىلا دۇنياغا كەلگەن مىسرالارنى تەكرارغاچ نوۋپىشى تەرەپكە قاراپ ماڭدى.

توختاجى ئەسلىدىمۇ كۆپ گەپ قىلمايتتى، ئەمدىلىكتە ئۇ تەۋپىقنىڭ كۆڭلىدە ئاجايىپ كارتىنلارنىڭ پەيدا بولۇپ ۋە يېڭىلىنىپ تۇرۇۋاتقانلىقىنى بىلگەچكە تېخىمۇ شۇك ماڭدى. ئۇ شائىرلارنىڭ خيالغا پاتقان ھامان كۆڭلىدە سۆھبەت، مۇشائىرە باشلايدىغانلىقىنى بىلەتتى.

— ئەپەندىم، نېمىشكە گەپ قىلمايسىز؟ — دەپ سورىدى تەۋپىق دوستىدىن، ئۇ خيالدىن باش كۆتۈرگەندى.

— سىلنىڭ خىياللىرىنى بۆلۈۋەتمەي دېدىم.

— شۇنداقمۇ؟ مېنىڭ خىيال سۇرۇۋاتقانلىقىمنى قانداق بىلدىڭىز؟

— شائىر دېگەن جىم بولغاندىكىنلا ئىچىدە بىر نېمە توقۇشقا باشلايدۇ دەپ ئۇققاننىم.

— شۇنداقمۇ، مېنىڭچە ھەمىشەمۇ ئۇنداق بولۇۋەرمەيدۇ. ئەمما مەن ھېلىراقتا ھېيتگاھ توغرىلىق خىيال قىلغانىدىم، بۇنى نەزەردە تۇتقاندا پەرزىڭىز ھەقىقەتەنمۇ توغرا.

ئۇلار نوۋپىشى مەكتەپكە بۇرىلىدىغان دوقمۇشتا تۇرغان ئەخمەد ئەپەندى بىلەن ئۇچراشتى.

— خەيرلىك كۈن، ئەپەندى، — دەپ سالام قىلدى، تەۋپىق ئاۋال ئېغىز ئېچىپ، — قانداق، تۇققانلار بىلەن تېپىشتىڭىزمۇ؟ ھەممىسى

تېچلىقمىكەن؟ خۇداغا شۈكرى.

— ھە، يامان ئەمەسكەن، — غەمكىن جاۋاب بەردى ئەخمەد ئەپەندى.  
ئۇلار نوۋپىشى مەكتەپكە يېتىپ كەلدى. مەكتەپ ئورنىدا ئىنقىلاپتىن  
ئىلگىرى بۇتخانا بولۇپ، ئىنقىلاپتا بۇتخانا چىقىپ تاشلىنىپ، ئورنىغا  
مەكتەپ سېلىنغانىدى. ئۇلار مەكتەپ ھويلىسىغا كىرىپ كەلگەندە چۈشكە  
يېقىنلاشقانىدى. شۇڭا ئۇزاق كۈتۈشكە توغرا كەلمەيلا ئەپەندىلەر دەرىستىن  
چۈشتى. مەمتىلى ئەپەندى سىنىپتىن چىقىۋاتقان يۈسۈپ زىيانىڭ ئالدىغا  
قاراپ ماڭدى. يۈسۈپ ئەپەندى قىرىق ياشلاردىكى قارا مۇتۇق، ئۇرۇق، سوزۇنچاق  
يۈزلۈك كىشىدى. ئۇ ئۆزىگە قاراپ كېلىۋاتقان كىچىك بۇرۇتلۇق، كېلىشكەن  
ئادەمنى كۆرگەندە قولىنىڭ كىتاب-دەپتەرلەرنىڭ چۈشۈپ قالغىنىنىمۇ  
تۇيماي قۇچقىنىنى ئاچتى. ئۇلار شۇ يوسۇن ئۇنىسىز قۇچاقلىشىپ تۇرۇشتى.  
ئارقىدىن بىر- بىرىنى نېرى ئىتتىرىپ ئۇزاق تىكىلىشتى. ئاندىن قوللىرى  
ئاغرىپ كەتكۈدەك قول قىسىشىپ تۇرۇپ:

— سالام...، — دېيىشتى ۋە ئۆز- ئارا ھال- ئەھۋال سورىشىپ كەتتى.  
بۇ كەيپىياتنى جىددىيلەشتۈرىدىغان مۇراسىم تۈگىگەندىن كېيىن  
مەمتىلى ئەپەندى يەرگە چۈشۈپ كەتكەن كىتاب- دەپتەرلەرنى ئېلىپ،  
ئەستايىدىل قېقىشتۇرۇپ، قاراپ چىققاندىن كېيىن ئۇنى يۈسۈپ ئەپەندىگە  
سۇندى.

— تەبرىكلەيمەن، مەرىپەتنىڭ زىياسىنى <sup>①</sup> چېچىشنى باشلاپسىلەر، دېدى  
ئۇ.

— تېخى يېقىندىلا... ئاسان بولمىدى، ئەپەندىم.  
بۇ چاغدا نوۋپىشى مەكتەپتىكى ئوقۇتقۇچىلاردىن تۇرغۇن ئەپەندى، ساۋۇت  
ئەپەندىلەر ئۇلارنىڭ قېشىغا كەلدى. يۈسۈپ زىيا ئۇلارنى تەۋپىق بىلەن ئەخمەد  
ئەپەندىگە تونۇشتۇردى، تەۋپىق بولسا ئەخمەد ئەپەندىنى ۋە ئۆز- ئۆزىنى  
تونۇشتۇردى.

---

<sup>①</sup> زىيا — نۇر. بۇ يەردە تەۋپىق سۆز ئويۇنى قىلىپ، يۈسۈپ ئەپەندىنىڭ تەخەللۇسىغا ئىشارە  
قىلىۋاتىدۇ، — ئا.

— يۈرۈڭلار، ئاۋۋال بىزگە مېھمان بولۇڭلار، چۈشتىن كېيىن مەجىددىن ئەپەندىنىڭ قېشىغا بارىمىز، — دېدى يۈسۈپ زىيا.  
— ياق، دوستۇم، ئاۋۋال بوۋاي بىلەن كۆرىشەيلى، تاماقنى شۇ يەردە يەيلى،  
— دەپ ئۇنىمىدى تەۋپىق، ئۇ مەجىددىن ئەپەندى بىلەن دائىم چىقىشىپ تۇرۇشقا ئامراق، سىرداش دوستلاردىن ئىدى. شۇڭا ئۇ قېرى دوستىنىڭ ھوزۇرىغا بېرىشقا بەك ئالدىرىغانىدى.

يۈسۈپ ئەپەندى ئۆزىمۇ خېلىدىن بېرى مەجىددىن ئەپەندى بىلەن كۆرۈشمىگەن ئىدى، ئۇنىڭ ئۈستىگە ئۇزۇن بىر جۇدالىقتىن كېيىن ئەمدىلا كۆرۈشۈپ تۇرغان دوستىنىڭ كۆڭلىگە بارماي بولمايتتى. شۇڭا ئۇ دەرھال قوشۇلدى.

— جۈرۈڭلار، ھەممىمىز بىللە بارايلى، — دەپ تەكلىپ قىلدى تەۋپىق ئوچۇق - يۈرۈقلۈك بىلەن ھېلىلا تۇنۇشقان تۇرغۇن ئەپەندى ۋە ساۋۋت ئەپەندىگە.

ئۇ ئىككىيلەنمۇ بۇ كىشىنىڭ سەمىمىيلىك، دوستانىلىق يېغىپ تۇرغان چىرايىغا قاراپ ئۇنىڭ تەكلىپىنى رەت قىلىشقا ئاجىز كەلدى. شۇنىڭ بىلەن ھەممىسى بىلەن ياۋاغقا — ”ھىلال ئەھمەر“ گە قاراپ كېتىشتى.

## 2

ئۇلار ”ھىلال ئەھمەر“ گە بارغاندا مەجىددىن ئەپەندى ئىشخانىسىدا ئىكەن، ئۇ 55 ياشلار ئەتراپىدىكى، ساقاللىرىغا ئاق كىرگەن بوۋاي بولۇپ، قولىدا ئەگرى ساپلىق ھاسا بارىدى.

ئۆزى ئورۇق، ۋىجىك، ئويىناپ تۇرغان كۆزلىرىدىن چاققانلىقى بىلىنىپ تۇراتتى. ئۇ تەۋپىقنى ئۇزاق قۇچاقلىدى. كىچىك كۆزلىرىنىڭ چانمىقى ياش بىلەن پارقراپ كەتتى.

— خوش گېلىدىن، سەفا گېلىدىن، ئەپەندى؟ — دېدى ئۇ قويۇق ئىستانبۇل شىۋىسىدە، گەرچە ئۇ ھازىر تولۇق قەشقەر شىۋىسىدە سۆزلەيدىغان

بولۇپ كەتكەن بولسىمۇ، دوستلىرى يېڭىدىن تۈركىيەدىن كەلگىنى ئۈچۈن نېزىقىغاندەك قىلىپ شۇنداق سۆزلىمەكتىدى.  
— سالامەت، ئۆزىڭىز ئوبدان تۇرغانسىز؟ ئوبدان بولمىسىڭىز توپىڭىزنى قانداق ئوينىمايسىز؟

تەۋىپىق ئۇنىڭ ئۆيلەنمەكچى بولغىنىنى ئاڭلىۋالغاچقا چاقچاق قىلدى.  
— مەنمۇ مانا شۇنچىلىك، — دېدى ئۇ مۇرىسىنى يۇقىرى كۆتۈرۈپ ئىنتايىن چاققان ھەرىكەت بىلەن ئۆزىنىڭ ھازىرقى ئەھۋالىنى نامايەن قىلىپ،  
— تىرىك يۈرۈپتىمەن، ئىستىخبارات<sup>①</sup> سىستېمىلىرىڭىزنىڭ سەزگۈرلىكىدىن سۆيۈندۈم، مېنىڭ جىمى ئەھۋالىمنى سىزگە مەلۇم قىلىپ بولغان چېغى؟  
تەۋىپىق كۈلۈپ قويۇپ:

— تىرىك بولۇڭ، دوستلىرىڭىزنىڭ ھەممىسى سالام ئېيتىشتى، — دېدى.

— سالامەت بولسۇن، بۇ ھەقتە ماڭا كېيىن سۆزلەپ بېرىسىز، ھازىر يېمەك ۋار، سوفرايا گېلىنىز، — دېدى ئۇ يەنە ئاغزى ئىستىئابۇل شىۋىسىگە كېتىپ، ھاسسىنى يىپ ئەشكەندەك بىر پىرقىرتىپ قويۇپ، مېھمانلارنىڭ ئالدىدا يول باشلاپ ماڭدى، — بىز سىزنىڭ ۋەتىنىڭىزدە نۇرغۇن بوران - چاپقۇننى باشتىن كەچۈردۇق. بۇلار ھەققىدىمۇ كېيىن سۆزلىشىمىز، — ئۇ كېتىۋېتىپ شۇنداق دەيتتى. ئۇ توختاينىڭ قولىنى تۇتۇپ پەس ئاۋازدا دېدى، — مەن سىزنى بىلىمەن.

— مەنمۇ شۇنداق، سىلنى تونۇيمەن، — دېدى توختايجى قىسقىلا.  
ھويلىدا ئۇلارغا بىر كىشى ئۇچرىغانىدى، مەجىدىدىن ئۇ كىشىنى يېڭى كەلگەن مېھمانلارغا تونۇشتۇرۇپ:

— بۇ كىشى نامان ئەپەندى بولىدۇ، تەۋىپىق بىلەن يۇرتداش، ”ھىلال ئەھمەر“ نىڭ قۇرغۇچىلىرىدىن، — دېدى ئاندىن نامان ئەپەندىگە، — يۈرۈڭ،

---

<sup>①</sup> ئىستىخبارات — رازۋىدكا، جاسۇسلۇق ۋە ئانتى جاسۇسلۇق، — ئا.

سىزمۇ بىز بىلەن بىللە مېڭىڭ، بۇلار بىلەن تونۇشۇپ قېلىڭ، ھەر ھالدا ئۆلۈپ تەپچىلىككە يارايدىغان ئادەملەر، — دېدى.

نامان ئەپەندى تەۋپىقنىڭ يۇرتىنى، ”ھىلال ئەھمەر“ نىڭ قۇرغۇچىسى دېگەن گەپلەرگە قىزىقىپ قالغان مەمتىلى ئەپەندى مەجىددىن دوختۇرنىڭ ئۆيىگە كىرگىچىلا نامان ئەپەندى بىلەن تونۇشۇۋالدى ھەم ئۇنىڭ ئاتۇش ئوڭىپىرىقتىن ئىكەنلىكىنى، تىبابەت ساھەسىدە ۋە پەننىڭ باشقا ساھەلىرىدە خېلى كۆزگە كۆرۈنگەن زىيالى، شۇنداقلا جامائەت ئەربابى ئىكەنلىكىنى بىلىۋېلىشقا ئۈلگۈردى.

ئۇلار مەجىددىن ئەپەندىنىڭ ياتاقخانىسىغا كىرگەندىن كېيىن ساھىبخانىنىڭ پارىڭى تۈگمەيلا كەتتى. ئۇنىڭ سۆز-ھەرىكىتىدىن تەۋپىقنى ئۆز بالىسىدىنمۇ يېقىن كۆرىدىغانلىقى، شۇڭا ھازىر خوشاللىقىدىن نېمە قىلارنى بىلەلمەي مەڭدەپ كېتىۋاتقانلىقى بىلىنىپ تۇراتتى. ئۇ قولىدىكى ھاسسىنى پات-پات يىپ ئەشكەندەك پىرقىرتىپ قويۇپ، گاھ تەۋپىققە چاخچاق قىلاتتى؛ گاھ سوئال سورايتتى، ئارقىدىنلا ئۆزىنىڭ قەشقەرگە كەلگەندىن كېيىنكى كەچۈرمىشلىرىنى سۆزلەپ كېتەتتى. ئىنىقلاپ ھەققىدە سۆزلىگەندە ئالاھىدە جانلىنىپ كېتەتتى. كېيىن روي بەرگەن پاجىئەلەر، تېرورلۇق ھەرىكەتلەر — يوشۇرۇن تۇتۇپ كېتىش، يوشۇرۇن ئۆلتۈرۈش... لەر ھەققىدە سۆزلىگەندە غەمكىنلىشىپ قالاتتى. ئۇ ئۇلار باشتىن كەچۈرگەن بارلىق بەختسىزلىككە ئىچ ئاغرىتىپ سۆزلىدى.

تۇرغۇن ئەپەندى، ساۋۇت ئەپەندىلەرنىڭ چۈشتىن كېيىن دەرسى بولغاچقا مەكتەپكە قايتىپ كەتتى. قالغانلار يەنە بىردەم پاراڭلىشىپ ئولتۇرۇشتى.

— ئەمدى، ئەپەندىلەر، بىزگە ھەمرا بولساڭلار، قەشقەرنى ئايلىنماق، ھەممە يەرنى كۆرۈپ سېغىنچىلىرىمىزنى باسساق، — دېدى مەمتىلى ئەپەندى.

— ئۈلگۈرىسىز، ئەپەندى ھەممىگە ئۈلگۈرىسىز، نېمە ئانچە ئالدىرايسىز؟ — دېدى مەجىددىن ئەپەندى، — ئاۋۋال بىز سىلەرگە بولغان سېغىنچىمىزنى باسمايلىمۇ.

— ھەممىز بىللە چىقساق، پاراڭلىرىمىزنى كوچا ئايلانغىچە داۋاملاشتۇرساق بولىدىغۇ، — دېدى تەۋپىق ئورنىدىن تۇرۇپلاپ، باشقىلارمۇ ئورۇنلىرىدىن تۇرۇشتى.

ئۇلار “ھىلال ئەھمەر” دىن چىقىپ ھېيگاھ تەرەپكە قاراپ مېڭىشتى. شۇ چاغدا مەمتىلى ئەپەندى قېرى دوختۇردىن سورىدى:

— ئەپەندىم، ئۇيغۇرلارنىڭ يۈرىكى بولغان، “شەرقنىڭ يۇلتۇزى” دەپ ئاتالغان قەشقەر شەھرى سىزگە قانداق تەسىرات بەردى؟ ياقتىمۇ؟

— ھەقىقەتەنمۇ قايناق شەھەر ئىكەن، قەشقەرنىڭ بازىرىدىن ياۋرۇپادىكى چوڭ شەھەرلەردىمۇ ئاسانلىقچە تاپقىلى بولمايدىغان نەرسىلەرنى تاپقىلى بولىدىغانلىقىنى كۆرۈپ ھەيران قالدىم، — دېدى دوختۇر چىن قەلبىدىن ماختاپ.

— “قەشقەرنىڭ بازىرىدا توخۇ سۈتىدىن باشقىسى تېپىلىدۇ” دېگەن گەپ بىكار ئېيتىلمىغان. دە! — دېدى مەمتىلى ئەپەندى ئىپتىخار بىلەن.

— بىراق... — دەپ توختاپ قالدى دوختۇر.

مەمتىلى ئەپەندى ئۇنى قولتۇقلىۋالدى ۋە ئۇنىڭ دېمەكچى بولغان، ئەمما دېيەلمىگەن سۆزىنى بىلىۋالغاندەك سۆزلەشكە باشلىدى:

— بىراق، مۇشۇ بىر قەدىمىي شەھەر تەرەققىي قىلماي ئوتتۇرا ئەسىر قالاقلىقىدا، مەڭگۈلۈك ئاسارە- ئەتىقە بولۇپ تۇرۇپتۇ، دەپ ئېچىنىۋاتىسىزغۇ دەيمەن، شۇنداقمۇ؟ — دېدى ئۇ نۇرلۇق كۆزلىرىنى ئالدى تەرەپتىن ئۆز مەستىن كېلىۋېتىپ، — بىز بۇ شەھەرنى گۈزەل قىلىپ قۇرۇشنى، تەرەققىي قىلدۇرۇشنى خالايتتۇق. ئالدىنقىلارمۇ خالايتتى. لېكىن، بەختسىز ئۇيغۇر خەلقى ئاسارەت زەنجىرىدىن قۇتۇلالمىدى. جاھانگىرلار، مۇستەملىكىچىلەر ھەرخىل چىرايلىق نىقايلارغا ئورۇنۇپ بىزنىڭ بېشىمىزنى سىلىغۇچى “ماشايىخ” لار سۈپىتىدە كېلىشىپ، مىللىي مۇناپىقلار، ۋەتەن ساتقۇچىلار، ئاخماق ۋە قىزىلكۆز موللىلار بىلەن بىرلىشىپ ۋەتىنىمىزنىڭ بايلىقىنى گويا بىر بۈيۈك تەندىن قان شورىغاندەك شوراشتى. ئامتىگە شېرىك بولدى، ئاپىتىگە ئىگە بولمىدى — پايدا بولغاندا ھەممىگە ئىگە بولۇپلاپ، ھەقىقىي



ئىگىلىرىنى يېقىن كەلتۈرۈشمىدى؛ بىراق زىيان بولغاندا مەزلۇم ئەلنىڭ ئۆزىگە ئىنتىرىپ قويۇپ، ئۆزلىرى چەتكە چىقىۋېلىشتى. ئەنە شۇنداق قىلىپ بايلىقلارنى توشۇپ كېتىپ ئۆز شەھەرلىرىنى ھەشەمەتلىك قىلىپ قۇرۇشتى. بۇ يەر بولسا خۇددى سۈت بەرگەن كالىدەك باشقىلارنى ئوزۇقلۇق بىلەن تەمىن ئەتتى - يۇ، ئۆزى بېقىش تاپمىدى. — توختاجى، ئەخمەد ئەپەندى، يۈسۈپ زىيالىار پاراڭ قىلماي مېڭىشتى. ھەممەيلەن تەۋپىقنىڭ ھاياجان بىلەن ئېيتىۋاتقان سۆزلىرىگە قۇلاق سالاتتى، — لېكىن، بىز ئەمدى ئەسىرلىك ئۇيقۇدىن ئويغىنىمىز، ۋەتەننىمىزدە تەبىئىي بايلىق مول، ھەرخىل “تەبىئىي ھەييار” “دوست” لارنى بىزگە “ماشايخ” بولىۋالغان ئالدامچىلارنى قوغلىۋەتسەكلا ناھايىتى تېز پۇرسەتتە ھەر قانداق مەدەنىيەتلىك ئەل بىلەن تەڭلىشىپ قالغىمىز. مانا بۇ جانلىق ئاسارە - ئەتىقىنىمۇ پارىژدەك، بېرلىندەك، لوندوندەك قىلىپ قۇرۇپ چىقىمىز. چۈنكى بىز ئوغۇز ئەۋلادى! بىز ئىنسانىيەتكە قەغەزنى، مەتبەنى ۋە يەنە نۇرغۇن نەرسىلەرنى تەقدىم قىلغان خەلقىمىز!

ئۇلار قىزىق پاراڭ بىلەن ھېيتگاھ جامەسى ئالدىغا يېقىنلاشقاندا ئۇلارنىڭ قارشىسىدىن 45 ياشلار چامىسىدىكى دۇبچەك، قاڭشار بۇرۇن، ئاق سېمىز، بۇرۇت قويغان، ساقالسىز بىر كىشى چىقىپ كەلدى ۋە ئۇلارغا گۇمان ھەم دۈشمەنلىك نەزىرىدە قاراپ قويدى. ئۇنىڭ چېھرىسىدىن بىر خىل سوغۇق، رەھىمسىز نۇر تارقىلىۋاتقاندا بىلىنەتتى. ئۇ ئۆتۈپ كەتكەندىن كېيىن يۈسۈپ ئەپەندى:

— بۇ ساقچى باشلىقى قادىر ھاجى دېگەن كىشى بولىدۇ، ئۆزى قازىرىقلىق<sup>①</sup> ھاشىمباي دېگەننىڭ ئوغلىكەن. ئىلگىرى دادىسى بىلەن ھەجگە بېرىش سەپىرىدە سوۋېت يېرىدە قېلىپ يولدىن چىققان، ئەتكەسچىلىك، قىمارۋازلىق قاتارلىق بولمىغۇر ئىشلارنى قىلغانىكەن، شۇڭا ھاشىمباي ئۆلۈش ئالدىدا “كاپىرغا مىراس قالدۇرۇش دۇرۇس ئەمەس، قادىر كاپىر بولۇپ كەتتى، ئۇنىڭغا ھېچنەمە بەرمەڭلار” دەپ ۋەسىيەت قىلغانىكەن.

---

<sup>①</sup> قازىرىق — قەشقەر كونىشەرگە تەۋە يېزا، بەشكېرەم بىلەن قوغان ئارىلىقىدا، — ئا.

بىراق، قانداق ھاجى سوۋېتتىن كەلگەندىن كېيىن ئەمەلدار بولدى، شۇنىڭ بىلەن ئۇنىڭ بىر تۇغقانلىرى ئۇنىڭ ھەيۋىتىدىن قورقۇپ مال - مۈلۈكىنىڭ كۆپرەك بىر قىسمىنى ئۇنىڭغا بېرىپتۇمۇش، — دەپ تونۇشتۇردى. — بۇ كىشىدە راسا جالالتلىق تەبىئىتى باردەك قىلىدۇ، — دېدى تەۋپىق — شۇنىڭ ئۈچۈنمۇ ئۇنىڭ مۇشۇ خىل ئالاھىدىلىكىدىن پايدىلىنىش مەقسىتىدە مۇشۇ خىزمەتكە قويۇلغان - دە، — دېدى يۈسۈپ زىيا. — نېمە گەپ بۇ، ھازىر بۇ يەردە سوۋېتتە ئوقۇغانلار ئىش بېشىغا چىقىۋاتقان ئوخشىمامدۇ؟

— ھازىرچە تېخى بەك ئاشكارىلانمىدى، ھەرھالدا كېلىشىملەرنىڭ مەزمۇنلىرى شۇنداق بولۇشى كېرەك، ئاستا - ئاستا كومۇنىستلار ھاكىمىيەت قاتلاملىرىغا چىقىۋاتقاندا كىلىدۇ. ئاقسۇ ساچقى ئىدارىسىغىمۇ سوۋېتتىن كەلگەن بىرىنى قويۇپتۇمۇش، يېقىندا يەنە بىر بولۇشۇڭ خىتاي كەپتۇ دېيىشىدۇ، قەشقەرگە ۋالى بولارمىش. ئەمما تېخى ئاشكارىلانمىدى.

ئۇلار جامە ئىچىگە كىرىپ زىيارەت قىلىشتى. ئىككى رەكەت تەھىيەتۈل مەسجىد<sup>①</sup> نامىزى ئوقۇپ، ئۇ يەردىن قايتىپ چىقىپ ئۆستەڭ بويى كۆچىسىنى، ئاندىن ئايلىنىپ يان دەرۋازا، قوناق بازىرى، ئوردا ئالدى كۆچىلىرىنى زىيارەت قىلىشتى. ھەممە يەردە پۈتكۈل شەرق بازارلىرىنىڭ ئۈمۈمىي خۇسۇسىيىتى چىقىپ تۇراتتى.

— مەن دەيمەن، — دەپ سۆز باشلىدى مەجىددىن ئەپەندى، — ئۇيغۇرلار بەك ئاقكۆڭۈل خەلق بولۇش بىلەن بىللە، يەنە ئىنتايىن قىزغىن مەجەزلىك خەلق ئىكەن. دېققەت قىلىدىڭلارمىكەن، بىز ئايلىنىپ ئۆتكەن كۆچىلەردىلا

---

<sup>①</sup> مەسجىدكە سالام نامىزى دەپ ئاتالسىمۇ، ئەرەپچە ئەسلى مەنىسىدە «مەسجىدنىڭ پەرۋەردىگارىغا سالام» مەنىسى بار. ئېلىمىزدە بۇ بىدئەتچى موللىلار تەرىپىدىن بۇزۇلۇپ، مەسجىد بىنا قىلغۇچىنىڭ روھىغا ئاتاپ ئوقۇلىدۇ دەپ چۈشەندۈرۈلدى. قۇرئاننىڭ تىرىكلەرگە چۈشۈرۈلگەنلىكى نۇقتىسىدىن ئالغاندىمۇ ئۆلگەنلەرگە ئاتاپ ناماز ئوقۇلمايدۇ، ئەلۋەتتە. بۇ رەسۇللاھنىڭ سۈننىتى بولۇپ، ھەزرا مان مەسجىدكە كىرىلسە پەرز نامازغا تۇرۇلمىغانلا بولسا مۇشۇنداق ئىككى رەكەت ناماز ئوقۇلىدۇ. — ئا.

نەچچە يەردە توپلىشىۋالغانلارنى كۆردۇق، ئۇلارنىڭ قىزغىنلىق بىلەن ئۆلىشىۋالغانلىقىغا قاراپ ئۇ يەردە قىزىق بىر ئىش بولغان ئوخشايدۇ، دەپ قالسىز. ئەمەلىيەتتە بولسا ئۇنچىۋالا ئىش يوق. يا بىر چەتئەللىك مال ئېلىۋاتقان بولىدۇ، يا ئىككى ئادەم قىزىرىشىپ قالغان بولىدۇ... ئىشقىلىپ شۇنچىلىكلا بىر ئىش.

مەتىلى ئەپەندىنىڭ چىرايىغا قويۇق قىزىللىق تەپتى. ئۇ بۇ گەپتىن ئۆزى ياكى يېقىن كىشىسى ھاقارەتكە ئۇچرىغاندەك نومۇسى كەلدى. لېكىن ئۇ مەجىددىن ئەپەندىدىن رەنجىمىدى، دوختۇرنىڭ ھاقارەت مەخسىتىدە دېمەيدىغانلىقىنى بىلەتتى. ئۇنىڭ ئۈستىگە بۇ گەپلەر ھەقىقەتەنمۇ راستىدى. شۇڭا ئۇ يۈرىكىنىڭ شىددەت بىلەن تېپىشىنى سەل تىزگىنلەپ دېدى:

— ئومۇمەن، ھاياتتىن لەززەت تاپالمايدىغان، تۇرمۇشنى ھاياتلاردىن سەللا يۇقىرى سەۋىيىدە ئورۇنلاشتۇرۇۋېلىپ شۇنىڭدىن قانائەتلىنىدىغان، بەلكى بۇنىڭدىن يۇقىرىراق تۇرمۇشنىڭ بولىشىنى تەسەۋۋۇر قىلالمايدىغان، مەنئىي دۇنياسى قۇرۇق بولغان ئادەملەر ھەربىر ئۇششاق ئىشلارغىمۇ قىزىقىپ، ھېچنەرسە كۆرمىگەن كىشىدەك ئۆزىنى ئۇرۇپ تۇرىدۇ. ئەسلىدە بۇ ئادەملەر ھاياتنىڭ باشقا قىزىقچىلىقلىرىنى، ھەقىقىي لەززەتنى تېتىپ كۆرمىگەن بولۇپ، ئۇلارنىڭ مەنئىي دۇنياسى تېخىمۇ كەمبەغەل بولىدۇ. بەزىلىرى ماددى جەھەتتىن ئالاھىدە باي بولسىمۇ، يەنىلا مۇشۇ قالاق مۇھىت ئىچىدە ياشاپ تۇرغىنىچۇن مەنئىي جەھەتتىن ئوخشاشلا گاداي بولىدۇ. چۈنكى بايلىققا تايىنىپ، تۇرمۇشى ئۈچۈن مەنئىي بايلىق يارىتىشىنى بىلمەيدۇ. روھى لەززەت ئېلىشىنى بىلمەيدۇ. ھەتتا ئۇنىڭ ۋۇجۇدىدا بۇنداق تەلەپمۇ بولمايدۇ. مانا شۇنداق كەڭ دائىرىلىك مەنئىي گادايلىر مۇھىتتىكى بۇ ئادەملەر يولدا بىرسى يىقىلىپ چۈشىسىمۇ گويا كەم ئۇچرايدىغان قىزىق تاماشا تېپىلغاندەك ئەتراپىغا ئۆلىشىۋالىدۇ. مۇشۇنداق ئەرزىمىگەن نەرسىلەرنى ئەمەك قىلىپ ئۆمرىنى ئۆتكۈزىدۇ، مەنئىي ئاچلىقىنى بېسىشقا تىرىشىدۇ. ئۇلار ئۆزلىرىنىڭ زادى نىمىگە تەشنا بولىۋاتقانلىقىنى، كۆڭلىدىكى ئاچلىقنىڭ ئوزۇقى نىمە ئىكەنلىكىنى ئۆزلىرىمۇ چۈشەنمىگەچكە بىرسىنىڭ دوپپىسى چۈشۈپ

كەتكەنگىمۇ، بىرسىنىڭ تېپىلىپ كەتكىنىگىمۇ “ھو!...” توۋلىشىپ دىۋەيلىشىدۇ، — تەۋپىق ئازاپ ۋە ئېچىنىشقا تولغان ئاۋازدا سۆزلەپ شۇ يەرگە كەلگەندە بىر ئاز زەردىلىك ئاھاڭدا قوشۇپ قويدى، — بىز ئۇيغۇرلارنىڭ نوپۇسى ياخشىمۇ ئاران ئون مىليونكەن<sup>①</sup>، ئاز بولغىنىمىز بىلەن بىز توۋلىشىپ، قىستىلىپلا يۈرمىز. بىزگە تەرتىپ، قائىدە - قانۇنمۇ ئاسانلىقچە ئۆزلىشىپ كەتمەيدۇ. بۇنداق چېچىلاڭغۇلۇققا يۇرتۋازلىق ئىللىتى قوشۇلۇپ، جاھاڭلارنىڭ بىزنى كولدۇرلىتىشى ئۈچۈن پايدىلىق شەرت شارائىت ھازىرلايدۇ. بىزدىكى يۇرتۋازلىق شۇ دەرىجىگە يېتىپ بارىدۇكى، يۇرت بىلەن يۇرت ئارىسىدىكى زىددىيەتتە ئۆز مىللىي قېرىندىشىمىز ئۈستىدىن غەلبە قىلىش ئۈچۈن ئورتاق دۈشمىنىمىزنى ئىتتىپاقچى سۈپىتىدە قوبۇل قىلىشتىن يانمايىز. ئۆز ئىچىمىزدىن بىرى يۇرت سورىسا ھېچكىم ئۇنى قوللىمايدۇ، ياراتمايدۇ — يا ئۇنىڭ يۇرتىنى پەس كۆرىدۇ، يا ئۇرۇقنى پەس كۆرىدۇ. ئەمما چەتتىن كەلگەن بىرى شىللىمىزگە مىنۋالسا ھېچكىم ئۇنىڭ نەسەبىنى سۇرۇشتۇرۇپ ئولتۇرمايدۇ. ئەكسىچە ئۇنىڭ بىلەن كارى يوق، ئۇنىڭ ياردىمى ۋە يەل بېرىشى بىلەن ئۆز ئارا نىزاھ - جاڭجال قىلىشنى توختاتمايدۇ... ھېلىقى چەتتىن كەلگەن كەلگىنىدى بولسا ئەسكەر، يالاقچى ۋە باشقا زۆرۈر خادىملارنى ئۆزىمىزدىن ئېلىپ، ئۆزى يالغۇزمۇ جاھان سوراپ

---

<sup>①</sup> نوپۇس ھەققىدىكى بۇ سان سوۋېت تارىخچىسى ئا. ھاكىمىياپوۋنىڭ «ئۆكتەبىر ئىنقىلابىنىڭ شىنجاڭغا بولغان تەسىرى» ناملىق ماقالىسىدا تىلغا ئېلىنغان 20 - يىللاردىكى نوپۇس سانىغا كۆرە ئېلىندى (بۇ ماقالە ئىلگىرى سوۋېتتە چىققان «تارىخ مەسىلىلىرى» ژۇرنىلىنىڭ 1982 - يىلى 10 - سانىدا ئېلان قىلىنغان ئىكەن). نوپۇسىمىز ھەققىدىكى بۇ تەخمىننى باشقا ئىككى مەنبە بىلەن سېلىشتۇرۇپ كۆرگەندىن كېيىن ئىشىنىشكە بولىدىغانلىقىنى تېخىمۇ ھىس قىلغىلى بولىدۇ؛ بىرى، 1915 - يىللاردا ئاتۇش ئېكسپىدېتاتى مەكتەپ ئېچىشقا بارغان تۈركىيەلىك ئەھمەت كامالنىڭ شۇ يىللار ھەققىدىكى ئەسلىمىلىرى بولغان «چىن — تۈركىستان خاتىرىلىرى» دۇر. ئەھمەد كامال شۇ يىللاردىكى (1915) نوپۇسنى 10 مىليوندىن كۆپ دەپ تەخمىن قىلغان؛ يەنە بىرى، 1908 — 1909 يىللىرى دىيارىمىزنى ۋە جۇڭگۇنى كەزگەن تۈرك سەيياھى ئابدۇرېشىت ئىبراھىم شۇ يىللاردىكى نوپۇسىمىزنى 12 مىليون دەپ خاتىرىلىگەن، — ئا.

كېتىۋېرىدۇ...

تەۋپىقىنىڭ ھەمراھى باشلىرىنى سېلىپ جىم مېڭىشتى. ئۇلارمۇ ئۇيغۇرلارنىڭ ئاجىزلىقلىرى ھەققىدە مەمتىلى ئەپەندى ئومۇملاشتۇرۇپ ئېيتقان باھاغا قوشۇلاتتى. بۇ مىللەتتىكى ئىللەتلەر ھەققىدە ئەڭ ئەۋەل دىموكرات ئابدۇقادىر داموللا دىئاگنوز قويغان، شۇنداقلا داۋالاشقا جىددى كىرىشكەندى. ئۇنىڭدىن ئىلگىرى يا كېسەلنى داۋالاشقا جىددى ئۇرۇنۇلمىغاندى، يا كېسەل يوشۇرۇلغاندى. كېسەلنى يوشۇرۇشنىڭ ئىنتايىن پايدىسىز ئىكەنلىكى ھەر بىر زىيالىغا ئايان بولغىنىدەك سۆھبەتداشلارنىڭ ھەممىسىگەمۇ ئايان بولغاچقا بۇ نۇقتىنى چۈشىنەتتى. مەجىددىن ئەپەندى بولسا مەمتىلى ئەپەندىنىڭ ئازاپلىق ئىقرارىدىن يۈرۈكى ئېچىشقان ھالدا يەر ئاستىدىن ئۇنىڭغا قاراپ قويدى. بۇ چاغدا مەمتىلى ئەپەندىنىڭ يۈرۈكى ئۆزى بايا دىئاگنوز قويغان كېسەلنى ساقايتىش ئىستىكى بىلەن تولغانىدى. مەجىددىن ئەپەندى ئۇنىڭغا تەسەللى ئېيتماقچى بولغاندەك:

— بۇ ئىللەتلەر يالغۇز ئۇيغۇرلارنىڭ ئاجىزلىقى ئەمەس، ئومۇمەن تۈركى خەلقلەرنىڭ ھەممىسىگەلا ئورتاق، ئەپەندىم، — دېدى.

— بىراق، بۇ بىر ئۇلۇغ ئانا، قېرى ئانا... ئۇنى ئەيىپلەش ھەددىمىز ئەمەس، — دېدى تەۋپىق خىيالچان ھالدا.

ئۇلار ئوردا ئالدى كوچىسى بىلەن يەنە ھېيتگاھ ئالدىغا چىققاندا قوپاش غەربكە قىشايغان بولۇپ، ھېيتگاھ مۇنارىسىنىڭ سايىسى ئۇزىراپ كەتكەندى. بۇ يەردە بىر نەچچە ساقچى ئۇلارنى توسۇپ، مەمتىلى ئەپەندى بىلەن ئەخمەد ئەپەندىنىڭ سالاھىيىتىنى تەكشۈردى.

ساقچىلار كەتكەندىن كېيىن يۈسۈپ ئەپەندى:

— بايقى قادىر ھاجى ئەۋەتكەن ئادەملەر ئوخشايدۇ، — دېدى، — ئۇلار ھەربىر ئوقۇمۇشلۇق ئادەملەرگە، يەنە بىرگە، باي ئادەمگە ئەنە شۇنداق دېققەت قىلىدۇ، ئۇلاردا ھەربىرىمىزنىڭ تەپسىلى ئارخىپىمىز بولۇشىمۇ مۇمكىن... ئاجايىپ ئەنسىز جاھان بولۇپ كەتتىغۇ... — يۈسۈپ ئەپەندى كۆڭلىنى خىرە قىلغۇچى سۆزلەرنى ئانچە ئۇزۇنغا سوزمىغان بولسىمۇ بەزى مۇھىم

ھالقىلىرىنى سۆزلەپ ئۆتتى.

كەيپى خېلىلا بۇزۇلغان زىيارەتچىلەر مۇشۇ مەنزىلدە توختاپ، ھەر قايسى ھەر تەرەپكە تارقاشماقچى بولۇشتى.

— ئەپەندىم، قەيەرگە بارماقچىسىز؟ — دەپ سورىدى مەجىددىن ئەپەندى، — مېنىڭ ئۇۋامغا كېتەمدۇق ياكى ئوردا ئىشكىگە كېتەمسىز؟ سىزنىڭ نەغمە - ناۋالىرىڭىزنى خويمۇ سېغىنىۋېدىم...

يۈسۈپ ئەپەندىمۇ ئۇنى “قانداق قىلسەن؟” دېگەندەك قارىدى.

— مېنىڭ نەرسە - كېرەكلىرىم قىزىل دۆۋىدە، ھازىر توختاجى بىلەن كېتىمەن. ئەتە نەرسە - كېرەكلىرىمنى ئېلىپ ئۇزاق كېلىمەن. ئاۋۋال ئوردا ئىشكىگە — زىيانىڭ ئاستانىسىگە چۈشمەن، ئۈگۈنلۈككە سىزگە قوناق بولمەن، لېكىن شۇندىمۇ نەغمە - ناۋادىن تامادا بولمىغايسىز. بۇ گەپنى ئېچىپ خاپلىقىمنى قوزغاپ قويدىڭىز. بىلەمسىز، پىئانوسىمنى ھىندىستاندا تاشلاپ كېلىشكە توغرا كەلدى.

— بۇ كىشى ئۇ يەردە مېھمانخانا خوجايىنى بىلەن دوستلىشىپ قېلىپ، ئايرىلىدىغان چاغدا ئاغىنىدارچىلىقنى ئىزھار قىلىش ئۈچۈن ھىسسىياتقا بېرىلىپ كېتىپ پىئانوسىمنى قالدۇرۇپ كەلگەندى، ئەمدى چىدىمايۋاتىدۇ، — دېدى توختاجى كۈلۈپ.

— ئۇ چاغدىكى ئەھۋالدا ئۇنى ئاياپ ئولتۇرۇشقا بولمايتتى. ئۇنىڭ ئۈستىگە ھېلىقى ئاجايىپ داۋانلاردىن ئۇنى ئېلىپ ماڭماقمۇ مۇمكىن بولماسكەن، قالدۇرغىنىمىزمۇ توغرا بولغانىكەن، دەپ ئويلاۋاتاتتىم. بىراق، ئەمدى ماڭا پىئاننو بەكمۇ لازىم بولىدىغانلىقىنى ھىس قىلىۋاتىمەن.

— غەم قىلماڭ، دوستۇم، ئۇنىڭسىزمۇ قەشقەر دېگەن دۇنار-تەمبۇرنىڭ كانغۇ، بىز شۇلار بىلەن قىلىدىغىنىمىزنى قىلىۋېرىمىز.

— بىراق پىئاننومۇ ئۆز نۆۋىتىدە لازىم - دە، بۇ ئىشتىن كۆڭلۈم بەكمۇ

يېرىم.

تەۋپىقنىڭ راستىنلا كۆڭلى يېرىم بولغىنىنى چۈشەنگەن دوختۇر تەسەللى ئېيتتى:

— ئالدىرىماڭ، كۆڭلىڭىزنى يېرىم قىلماي تۇرۇڭ، مېنىڭ شىۋىد دوختۇرخانىسىدا بىر تونۇشۇم بار، ئۇنىڭكىدە بىر پىئانىئوننىڭ بارلىقىنى كۆرەتتىم، ئەمما بىر قېتىمۇ چالغىنىنى كۆرگىنىم يوق، يا ئۇ ئاۋالقى دوختۇر قالدۇرۇپ كەتكەن نىمە، بولمىسا بۇزۇق مال.

— قېنى سىز سۆزلىشىپ كۆرۈڭ، بۇزۇق بولسىمۇ مەيلى، ئوڭشىۋالسىمەن، سېتىپ بېرىشكە ئۇنىسىلا بولغىنى.

ئۇلار شۇ يەردە خوشلىشىپ ھەر قايسى ھەر تەرەپكە تارقاشتى.

### 3

تۈن نىسبىدىن ئاشقان بولسىمۇ مەمتىلى ئەپەندى ئويقۇسىنى قوغلاپ تۇتالماستىن ئۇيان - بۇيانغا ئۆرلەتتى. ئۇنىڭ خىيالىدىن نۇرغۇن ئىشلار تىزىلىپ ئۆتەتتى.

قەشقەر ئۇنىڭ تەسەۋۋۇر قىلغىنىدىن يامانراق بولۇپ چىقتى. ئەسلىدە ئۇ ئۆزى چەتتە يۈرگەن يىللار ئىچىدە قەشقەردە مەلۇم تەرەققىياتلار بولدىغۇ دەپ ئويلىغانىدى. لېكىن قەشقەر جاھالەتنىڭ تۇمانىدا غۇۋلىشىپ تۇرغان، يەنە كېلىپ ئالدىنقى ئۈچ يىللىق يېغىلىق خەلقنى تېخىمۇ نامراتلاشتۇرۇۋەتكەنىدى. نامراتلىق ھەر قاچان خۇراپات ياخشى كۆكلەيدىغان تۇپراقىدى. خۇراپات بولسا قاشقا بېدىگە ئوخشاش ئۆزى ئۆسكەن تۇپراقنى “ياخشىلايتتى”.

“نامراتلىق — خۇراپاتلىق — نامراتلىق” دەۋر قىلىپ بۇ قەدىمىي مىللەتنىڭ قەدىمى شەھىرىنى ئۆزىنىڭ ئۇۋىسىغا ئايلاندۇرۇۋالغانىدى. قەشقەر بازىرىدىكى تەرتىپسىزلىك، بىكارچىلىك، نامراتلىق، جىدەل - ماجرا مەمتىلى ئەپەندىنىڭ يۈرىكىنى سانسىز خەنجەردەك ئىسكەنجىگە ئېلىۋالغانىدى.

ھەممىدىن يامىنى شۇ ئىدىكى، خەلقنىڭ نادانلىقىدىن پايدا ئېلىپ ئۆگەنگەن ھۆكۈمران گوروھ ئىلغار پىكىرلىك كىشىلەرنى يوق قىلىۋېتىش كويىدا ئىدى. ئىلگىرى ئابدىقادىر داموللىنى قانداق يوق قىلىشقانلىقى

ھەققىدىكى خاتىرە كۆڭۈل ئىكرانىدىن ئۆتمەكتىدى. ئۇقىمىشلاردىن قارىغاندا ھازىرقى ۋەزىيەتكە ئىشەنچ قىلغىلى بولمايتتى. سوۋېت بولشېۋىكىلىرى شىڭ شىسەينىڭ ھاكىمىيەتنى چاڭگىلىغا ئېلىۋېلىشى ئۈچۈن ياردەملىشىپ، بۇ تۇپراقلاردا ئىمتىياز قازانماقتا، ئاشكارە يوشۇرۇن شەكىللەر بىلەن ئۆز ئادەملىرىنى بۇ يەرلەردىكى ھاكىمىيەت قاتلاملىرىغا تىقمماقتىدى. بۇ ھالدا كېتىۋەرسە تەبئىيىكى، بۇ يەردىمۇ بولشېۋىكىلارنىڭ تازىلاش سىياسەتلىرى، رەھىمسىز سىنىپىي كۆرەشلەر ئەۋج ئېلىپ كېتىشى مۆلچەردىن تاشقىرى ئەمەسدى. بۇ ۋاقىتلىق تېنچلىق بۇزۇلغان ھامان ئىشپىيونلار تەرىپىدىن ئاللىقاچان روپخېتى تۈزۈلۈپ تەييارلىنىپ بولغان ئادەملەر ھەرخىل شەكىلدە يوقىلىشقا باشلايتتى.

مەمتىلى ئەپەندى بېشى تەرەپتىكى ئېچىۋېتىلگەن دەرىزىدىن يولتۇرلۇق ئاسمانغا قاراپ ياتاتتى. نەدىدۇر بىر يەردە پاقا كۆكرىدى. قىزىل دۆۋىنىڭ شىمالىي تەرىپىدە بىر سالىق ئېرىق، جەنۇبىدا قىزىل دەرياسى بارىدى، شۇڭا بۇ يەردە پاشلارمۇ يېتەرلىكىدى. مەمتىلى ئەپەندى ئۈچ - چېكى يوق خىيالىدىن قۇتۇلۇش ئۈچۈن شامنى ياقىتى. (ئۇ ھەر قانداق جايدا ياتسا ياستۇقى يېنىغا چىراق، سەرەڭگە ۋە يانچۇق دەپتىرىنى قويۇپ ياتاتتى) ئاندىن بۈگۈن ھېيتگاھ ھەققىدە كۆڭلىگە تىزىۋالغان شېئىرنى خاتىرلەپ قويدى. ئاندىن يەنە چىراقنى ئۆچۈرۈپ، ئۇخلاش ئۈچۈن ئۆز - ئۆزىنى مەجبۇرلىدى.

لېكىن ئويلا - ئويلا، ئۇيقۇسى كەلمىدى. ئۇخلىيالمىغانسىرى خىيال باستى ئاخىرى ئۇنىڭدا ھەممىدىن بىزار بولۇش تۇيغۇسى پەيدا بولدى. ئۇ بۇ يەرگە كېلىشتە بىرمۇنچە زىيان تارتقانىدى. ئۇنىڭ ئوبدان خىزمەت ئورنى بارىدى. بولۇپمۇ ئۇنىڭ ئەدىبە ۋە ئۇنىڭ ئائىلىسى بىلەن بولغان باغلىنىشى تېخىمۇ ئاجايىپىدى. ئەگەر ئۇ ئەدىبەگە ئۆيلىنىشىنى خاھلايدىغانلا بولسا كاتتا بىر بايغا مىراسخور بولۇپ قالاتتى. بۇنچە كۆپ مال - مۈلۈك بىلەن ئۇ غەمىسىز ياشىيالايتتى. ئەدىبەدەك تېپىك ئۇيغۇر گۈزىلى ئۇنىڭ ھاياتىغا بەخت ۋە خوشاللىق بەخش ئېتەلەيتتى. .. ئۇنىڭدا ئىككىلىنىش تۇيغۇسى پەيدا بولدى. نىمىشكە ئىككىلىنىش پەيدا بولمىسۇن؟ ئۇ شۇنچە كۆپ قۇربان بېرىپ —



ئاۋۋال يۇرتىدىن ئايرىلىپ، ئاندىن ۋەتىنىدىن ئايرىلىپ خوتۇن، بالا-  
چاقىسىنى تاشلاپ ئوقىغان، كېيىن ئەدىبەدەك گۈزەلنى ۋە ئۇنىڭ نۇرغۇن مال  
مۈلكىنى تەرك ئېتىپ، شۇنچە ئۇزاق مۇساپىنى بېسىپ كەلسە بۇ يەردە ئۇنى  
دار كۈتۈپ تۇرسا... جاھاننىڭ تېنچ ۋاقتىدا قايتىپ كەتكەن تۈزۈكمۇ، قانداق؟  
تەۋپىق بىر قارارغا كېلەلمىدى. ئاخىر ئۇ ئالدى بىلەن قەشقەردىكى دوست  
بۇرادەرلەر بىلەن كۆرۈشۈپ، پىكىرلىشىپ، ئاندىن ئاتۇشقا بېرىپ ئۇرۇق-  
تۇغقانلار بىلەن كۆرۈشكەندىن كېيىن بۇ ھەقتە بىر قارارغا كەلمەكچى بولدى.  
شۇنىڭ بىلەن سەل - پەل يىنىكلەشكەندەك بولدى.  
ئۇ ئۇيغۇغا كەتكەندە باش توخۇ چىلىغانىدى.

# ئالتىنچى باب

## 1

◆◆  
نۇن پەردىسى ئالەمنى قاپلىغان، ئەتراپ جىمجىت...  
... نىزامىدىن بىلەن مەمتىلى ئەپەندى قەھىرىلىك  
ئۆركەشلەۋاتقان، شاقراشلىرى كىچى جىملىقىغا سۈر  
بېغىشلايدىغان بىر دەريانىڭ ساھىلىدا ئۇچراشتى. سەل ئىلگىرى ئىككىسى  
دەريانىڭ ئىككى تەرىپىدە تۇرۇپ قول پۇلاڭلىتىشقان، ھېلىراقتا مەمتىلى  
ئەپەندى بۇ تەرەپكە ئۆتكەندى.

دەريا بويى بۇلۇتلار ئارىسىدا ماراپ چىققان ھىلال ئاي نۇرىدا سۇس يورغان،  
سۇ يۈزىدە ئاي شولىسى ئەلەڭلەپ تۇراتتى. ئۇلار بىرىبىرىنىڭ قولىنى  
سىقىشقان چاغدا نىزامىدىننىڭ سوزۇنچاقراق، گۆشلۈك، كەڭ يۈزى ۋە قېلىن  
كالىپۇكلىرى دىرىلدەپ كەتتى. مەمتىلى ئەپەندىنىڭ پىشقان ئالمىدەك  
يۈزىدىن نۇر تۆكۈلۈپ تۇراتتى. نۇرلۇق كۆزلىرىدە كۈلۈمسىرەش،... سۇس  
يورۇقلۇقتا ئۇلارنىڭ رەڭگى - روھىدا ئىپادىلىنىۋاتقان تېخىمۇ نازۇك  
ئىپادىلەرنى بايقىغىلى بولمايتتى.

— ئاخىرى قايتىپ كەپسەن - دە؟ — دېدى نىزامىدىن، ئىككىسى بىر-  
بىرىگە قارىشىپ بىر ھازا ئۇنىسىز بېقىشىپ تۇرۇشقاندىن كېيىن، — ئەمدى  
ئىككىمىز ئايرىلمايلى، مېنىڭ سەندىن باشقا قېرىندىشىم يوق ئەمەسمۇ...  
— مېنىڭ تۇرىشىم قانداق بولاركىن، ئاكا، — دېدى مەمتىلى ئەپەندى،  
ئۇنىڭ كۆزلىرىدە بىلىنەر - بىلىنمەس مەيۈسلۈك چاقناپ ئۆتكەن بولسىمۇ  
ئىللىق كۈلۈمسىرىشىنى داۋام قىلىپ، ئۇ پات - پات دەرياغا گويا سۇ ئۇلغىيىپ  
دولقۇن كۆتىرىلىۋاتامدۇ قانداق دېگەندەك قاراپ قوياتتى.

— نېمىشكە؟ نېمىشكە تۇرمايسەن؟ ئەجەبا ئون نەچچە يىللىق جۇدالىق  
ساڭا يەتمىدىمۇ؟ ئۆز ۋەتىنىڭدىن زېرىكتىڭمۇ؟ بىزدىن زېرىكتىڭمۇ؟  
— ياق، ئاكا، ئۇنداق ئەمەس، لېكىن، ... مەن بەك كېچىكىپ قاپتىمەن،

بەك كېيىن كەپتىمەن ئەگەر بۇرۇنراق كەلگەن بولسام بەك ياخشى بولاتتى... ئىنقىلاپنىڭ راسا قىزىغان ۋاقتىغا ئۆلگۈرۈپ كېلەلمەپتىمەن... — مەيلى، كۆڭلۈڭنى يېرىم قىلما، كۆڭۈلدىكىدەك ياشاپ كېتەلەيسەن. ساڭا ئوخشاش چەتتە ئوقۇغان ئادەمگە ھەر قانداق مەھكىملەردە خىزمەت تېپىلىدۇ.

مەمتىلى ئەپەندى ئىستىھزا بىلەن كۈلۈمسىردى. — ئاكا، ”پادىشاغا خىزمەت قىلىشنىڭ ئىككى تەرىپى بار. ھەم نان ئۈمىدى، ھەم جان قورقۇنچىسى“<sup>①</sup>. شۇڭا ئاشۇ ئۈمىدى دەپ قورقۇنچقا چۈشۈپ قېلىش ئاقىللارنىڭ پىكىرىگە خىلاپ، — دېدى ئۇ ئىلگىرىكىدەكلا سالماق قىياپىتىنى بۇزماي.

— ئۇنداق بولسا تېخى ياخشى، ئۆيدە ھۈنەر قىلساقمۇ بەخۇدۇك جان بېقىپ كېتىمىز. بىلەمسەن، مەن خېلىدىن بۇيان ئۆيدە بوياقچىلىق دوكىنى ئېچىپ كېلىۋاتىمەن، ئالدىراش بولغاندا ئۈنچە نىمكار سالمەن، ئادەتتىكى ۋاقىتلاردا ئىككى نىمكار ئىشلەيدۇ. دەسلەپ بىر مەزگىل ئاخۇن دادامغا ۋەكىل بولۇپ ئورۇس كونسولخانىسىدا تۇردۇم، ئىشنىڭ تەقەززاسىدىن شۇ يەردە ئاشۇ خەقنىڭ تىلىنىمۇ ئۈگىنىپ كەتتىم دېگەن... كېيىن ئاخۇن دادامنىڭ سودا ئىشى توختىغان ھامانلا بوياقچىلىقنى قىلىشقا تۇردۇم، ئىككى نىمكارنى دائىمىي ياللىۋالدىم،... مېنىڭ ئەھۋالىم ئەنە شۇنداق، سەن ئەمدى تىۋىپچىلىك قىلساڭمۇ بولىدۇ، ئىشقىلىپ قولۇڭدىن ھېچ ھۈنەر قېچىپ قۇتۇلالمايدىغۇ؟...

— ھۈنەر بولىدىغان گەپ،... مەن ماۋۇ لايىقا سۇدىن ئەنسىرەيمەن،... — مەمتىلى ئەپەندى كۆڭلىدىكىنى ئېيتىشتىن ئەنسىرەۋاتقانداك جىمىپ قالدى. ئۇ يەنە دەرياغا قاراپ قويدى. تاشقىن بولۇش ئېھتىمالى باردەك قىلاتتى. ئۇ ئاي پېتىپ كەتسە مۇشۇ گىرىمىسەن يۇرۇقلۇقتىنمۇ مەھرۇم قالارمەنمۇ دەپ ئەنسىرىگەندەك باش كۆتۈرۈپ ئاسمانغا قاراپ قويدى.

---

① شەيخ سەئىدى: «گۈلىستان» دىن.

— بولمغۇر گەپلەرنى قويۇپ يۈر ئۆيگە!

— مۇشۇ ئۆي بولماي قەيەر؟

نيزامىدىن ھەيران بولۇپ ئەتراپىغا قارىشىدى، راستىنلا ئۇلار ھويلىغا كېلىپ قېلىشقانىكەن، خۇلۇم - خوشنا، ئۇرۇق - تۇققانلار ھويلىنى بىر ئالغانىدى، ھەممىسى مەمتىلى ئەپەندىگە ئېھتىرام بىلدۈرەتتى، مەمتىلى ئەپەندى بولسا ئۇلارغا تېخىمۇ تۆۋەنچىلىك بىلەن تازىم قايتۇراتتى.

ئۆز - ئۆزىدىن مەرىكىلەرمۇ پەيدا بولدى. مېھماننىڭ شەرىپىگە نەغمە - ناۋا قىلىنىشقا باشلىدى. مەمتىلى ئەپەندى سۇپىنىڭ لىۋىدە نيزامىدىننىڭ كىچىك قىزى پاتىمەنى قۇچىقىغا ئېلىۋالغان بولۇپ "ئانام، ئانام" دەپ ئەركىلىتەتتى. بۇ قىز مومىسى بىلەن ئىسمىداش ئىدى.

بىرەمدىلا ئۇنىڭ ئالدىدا چوڭ جىيەنى غېنى پەيدا بولدى. تەۋپىق ئۇنىڭ بېشىنى سىلاپ تۇرۇپ:

— يەكەن دەرياسى بويىدا سەن بىلەن تەڭ بىر دوستۇم قالدى...

— ماللىكامنىڭ قىزىقلىقىنى، — دەيتى بالىلارنىڭ ئەڭ چوڭى

ئايىمگۈل، — غېنى بىلەن تەڭ بالا ماللىكامنىڭ دوستىكەن!...

نەبى بىر چەتتە تۇرۇپ بۇ ئاجايىپ كېلىشكەن ئادەمنىڭ ئۆز تاغىسى ئىكەنلىكىگە ئىشەنگۈسى كەلمەيۋاتقاندەك قىزىقىش بىلەن قارايتتى.

— كىچىك بولسا دوست بولمامدىكەن؟ دوستلۇق دېگەن چوڭ - كىچىك

دەپ چەكلەنمەيدۇ، گەپ كۆڭۈلدە... — دەپ چۈشەندۈرەتتى تەۋپىق

جىيەنلىرىگە، ئۆزىگە خاس ئەستايىدىللىق، زېرىكمەيدىغان پوزىتسىيە

بىلەن، — سىلەر ھەممىڭلار ماڭا يېقىن كېلىڭلار، نېمىشكە ئۇنداق قاراپ

تۇرىسىلەر، مولۇندەك، — دەيتى ئۇ چەتتىراق يېتىرقاپ تۇرغان رەجەپ بىلەن

خانگۈل ۋە نەبىلەرگە قاراپ.

زورىخان قېيىنى ئىنىسىگە ئولىشىۋالغان بالىلىرىغا قاراپ ھەم سۆيۈنگەن

ھەم چېچىلغان ھالدا:

— ماللىكاڭلارنىڭ ئارامىنى بۇزۇپ ھەممىڭلار يامىشىۋاپسىلەرغۇ؟ —

دەيتى. نيزامىدىن ئىنىسىنىڭ قىزىق مېجەزىگە قىزىقىپ قاراپ تۇراتتى...

مەھمانلار كۆپەيمەكتىدى. ھەممە ئادەم مەمتىلى ئەپەندىگە ئىھتىرام بىلدۈرەتتى...

...نزامىددىن ئېغىر خيالغا پېتىپ ئۆزىگە كەلگەندەك ئەتراپقا قارىغان چاغدا ئاكا- ئۇكا تېخىچە ھېلىقى سۈرلۈك دەريانىڭ ساھىلىدا تۇرىشاتتى. كۆڭۈم پەردىسى كۆكنىڭ يۈزىنى يېپىپ، ئەتراپ قاراڭغۇلاشقان بولۇپ، دولقۇنلارنىڭ ئۆرلىشى ۋە قايناملارنىڭ سۈرلۈك تولغۇنشىلىرىنى كۆرگىلى بولمىسىمۇ شاۋقۇننىڭ ۋەھمىلىك ئاۋازىدىن ھەممىنى ھېس قىلىغىلى بولاتتى. دەريانىڭ باش- ئايىقى بولسا ئاسماننىڭ قارا رەڭگى بىلەن پۈتۈنلەي قوشۇلۇپ كەتكەندى.

نزامىددىن ئىنىسى بىلەن بىللە بولغان قىسقا، تاتلىق دەملەرنىڭ پەيزىدە مەست بولغاندەك، ھېچنىمىنى ئاڭقىرالماي ئەتراپقا قارايتتى، قەلبى ۋىسال شارابىغا قانىمىغان ئىدى. بىراق، ئۇ ئىنىسىنى تۇتۇپ قېلىشقا ئاجىسىز كەلدى.

مەمتىلى ئەپەندى نېمىشكىدۇر خوشلاشماستىن جىم- جىتلا گۆگۈم قۇچىقىدا ئىگىرۋاتقان دەريا تەرەپكە مېڭىپ كەتتى. ئۇ شۇنچىلىك تۇيۇقسىز كەتتىكى، ھەممە گويما ئەسلىمدەك تويۇلۇپ كەتتى.

— توختاپتۇر، نەگە بارسەن؟ مەنمۇ بىللە باراي!... — نزامىددىن قول پۇلاڭشىتىپ ۋارقىرايتتى.

مەمتىلى قول ھەركىتى بىلەن ئاكىسىنىڭ بىللە مېڭىشىنى خالىمىغاندەك ئىپادىنى بىلدۈردى ۋە دولقۇنلار باغرىدا كۆرۈنمەي قالدى. نزامىددىن تېڭىرقىغانچە ساھىلىدا تۇرۇپ قالدى. ئەتراپ ئاۋالقىدەك جىمىپ قالغان بولۇپ، سۈكۈتكە چۆمگەن كائىنات رىۋايەتلەردىكى ئابى ھايات يوشۇرۇنغان زۇلمەتتەك چەكسىز ۋە چوڭقۇر بىلىنەتتى، نزامىددىننىڭ ئەتراپىدا يۇرتداشلار پەيدا بولۇشقا باشلىدى ۋە ئۇنى ئورنۇۋالدى، ئۇلارنىڭ ئېغىر نەپەسلىرىنى ئاڭلىغاندىلا ئۆزىگە كەلگەندەك بولدى - دە، دەريا تەرەپكە قاراپ ماڭدى. ئۇ قەھرى بىلەن نەرە تاتتى، ئارقىدىن ساھىلدا تۇرغانلار ئىچىدىكى بىر مۇنچە كىشى ھەم دولقۇنلار باغرىغا ئۆزلىرىنى ئېتىپ غايىپ بولدى. گەرچە بۇ

مۇدەھىش قىسمەتنى سىزىپ تۇرسىمۇ نىزامىدىدىدا ئۆزىمۇ ئۆلۈپ بولغاندەك تۇيغۇ بولغىنى قىزىق ئىدى. ئۇ ھەم ئەندىكىپ ھەم بوغۇلۇپ تېپىچەكلەيتى...  
... ئۇ سوغۇق تەرلەپ كەتكەن بولۇپ، ئۆزىنىڭ چۈش كۆرگەنلىكىنى بىلىپ خۇداغا شۇكرى - سانا ئېيتتى ۋە تۇنىڭ قالغان قىسمىدا ئىنىسىنى ئويلاپ ئۇخلىيالماي تولىغىنىپ ياتتى ...

ئۇ ئەتتىگەنلىك چاي ئۈستىدە بۇ چۈشىنى زورخانغا ئېيتتى. بالىلارمۇ داستىخاندا جەم ئىدى.

— خەيردۇر، ئىنشائاللاھ خۇدا نېسىپ قىلسا پات يېقىن دىدارلاشقاق ئەجەپ ئەمەس، كۆڭلۈمدە ئۇ كېلىپ قالدىغاندەكلا قىلىپ تۇراتتى، — دەپ ئۇن قاتتى زورخان چوڭقۇر تىنىپ.

— دادا، ماللىكام قانداق ئادەم؟ — دەپ سورىدى نەبى ھەم شە ئۆيدە تەرىپى بولۇپ تۇرىدىغان، ئەمما ئۆزى كۆرۈپ باقمىغان تاغىسىنى بىلگۈسى كېلىپ.  
— مەن بىلىمەن، ماللىكام ئوتتۇرا بوي، ئاق سېرىق، چىرايلىق ئادەم، چاخچاقچى، بالىلارغا ئامراق، ھە، يانا، يانا... — دەپ چوڭقان سالدى غېنى.

— بىكار گەپ، — دېدى ئايىمگۈل ئىنىسىنى رەت قىلىپ، ھەممىڭنىڭ ئاچىسى تۇرۇپ مەنمۇ تازا ئەسلىيەلمەۋاتسام، سەن قانداق بىلىتىڭ؟  
— ئىشەنمىسەڭ دادامدىن سوراپ باق، مېنىڭ دېگەنلىرىم راستمۇ قانداق؟ مەن دېگەن بەك كىچىك ۋاقتىمدىكى ئىشلارنىمۇ ئېسىمگە ئالالايمەن.

— دېگەنلىرىڭغۇ راست. لېكىن ھەممىسى دادام ئېيتىپ بەرگەن گەپلەر. ئۇنداق گەپنى دېسەڭ سەن تۈگۈل پاتىمەممۇ بىلىدۇ.

— سەن نىمىشكە بىلمەيسەن، ئايىمگۈل، دېدى زورخان، — ماللىكام ئاڭ تاغ ئارقىسىغا چىقىپ كەتكەندەك سەن نەبىجانچىلىك بارىدىڭغۇ دەيمەن.

— چۈشۈمدىكىدەك بىلىمەن، تازا ئاڭقىرىپ كېتەلمەيمەن.  
— بۇ كالۋا، مەن بولسا بىلىتىم، — دېدى غېنى.

— دادا، — دېدى نەبى، ماللىكام نىمىشكە تاغ ئارقىسىغا چىقىپ كەتكەن؟

— بۇ ئىشلارنى سەن چوڭ بولغاندا ئېيتىپ بىرىمەن. ھازىر بۇنى دېسەممۇ چۈشەنمەيسەن، — دېدى نىزامىددىن قېلىن كالپۇكىنى بىلىنەر- بىلىنمەس تىترىتىپ.  
دۇئادىن كېيىن ئۇ بۇياقخانغا كىرىپ كەتتى.

## 2

نىزامىددىن قويلارغا ھەلەپ ئېتىپ بولۇپ ئوقۇرنىڭ تۆشۈكىدىن باشلىرىنى چىقىرىپ، ھەلەپنى تۇمشىقى بىلەن ئۆرۈپ كېپەكلىك يېرىنى تاپماقچى بولۇپ ئۇرۇنۇۋاتقان قويلارغا قاراپ، ئۇلارنىڭ بىر خىلدا ”گىرت- گىرت“ قىلىپ ھەلەپ چايناشلىرىغا قۇلاق سېلىپ، خىيالچان تۇرۇپ قالدى. ئۇ دېھقانچىلىق ۋە بوياقچىلىقتىن تاشقىرى ئۇلاق بېقىش بىلەن مەشغۇل بولاتتى. ئۇ ئۇلاقنى بىرخىل ئەرمەك دەپ بىلەتتى، ئىچى پۇشقاندا ئۇلار بىلەن مىلىكە بولاتتى.

ئۇ ئاشۇ ھالەتتە يەنە قانچىلىك تۇراتتىكىن، بىراق بىرمۇنچە كىشىنىڭ يېقىنلا جايدىن ئاڭلانغان، سۆزلىشىش ئاۋازى ۋە ئۇششاق بالىلارنىڭ ۋارالىق- چۇرۇڭچى بارغانسېرى يېقىنلاپ كېلىپ، ئۇلارنىڭ دەرۋازىسى غىچىرلاپ ئېچىلدى. مانا شۇندىلا نىزامىددىن خىيال ئەسىرلىكىدىن قۇتۇلۇپ ئارقىسىغا ئىتتىك ئۆرلىشىۋىدى، جەنۇب تەرەپكە قاراپ تۇرىدىغان دەرۋازىنىڭ بوسۇغىسىدا ئۈستى- بېشىغا سەپەر چالڭ- توزاڭلىرى قونغان، كاستىيۇم- يۈرۈلكا، بېشىغا بېرى <sup>①</sup> كىيگەن، كىچىك بۇرۇت قويغان، نۇرلۇق يۈزلىرىدىن تەبەسسۇم يېغىپ تۇرغان ئوتتۇرا بويلىۇق بىر كىشى تۇراتتى. نىزامىددىن ئۆز كۆزىگە ئىشەنمىگەندەك كۆزىنى چىمچىقلىتىپ بىر نەچچە سىكونت مەڭدەپ قالدى. بۇ ۋاقىت ئىچىدە مېھمانمۇ نىزامىددىننىڭ ئىگىز بويلىۇق، بەستىلىك قامىتىگە كۆز تىكىپ ئۇنى باشتىن- ئاياق كۆزىتىپ چىقىشقا ئۈلگۈردى.

---

<sup>①</sup> بېرى — تۈركلەرنىڭ بىر خىل باش كىيىمى، — ئا.

مېھمانغا ئەگىشىپ كەلگەن مەھەللە - كويلار ۋە كەپسىز بالىلارمۇ بۇ ئاجايىپ ھاياجانلىق مىنوتلارنىڭ كەيپىنى بوزىۋېتىشنىڭ ياخشى بولمايدىغانلىقىنى بىلىپ، ئالدىن كېلىشىۋالغاندەك تاپسىدا ۋە بۇسۇغدا تۇرۇپ قېلىشتى. ئۇلار مېھماننىڭ يۈك - تاقلىرىنى كۆتىرىۋېلىشقاندى.

— ئەسسالامۇئەلەيكۇم، ئاكا! ... — دېدى ئاخىرى مېھمان تىترەڭگۈ ئاۋازدا. ئۇ “مېنى تونۇمىدىڭمۇ؟” دېمەكچىدى، لېكىن ھاياجاندىن بوغۇلغان تىلىغا بۇ گەپلەر دەرەھەل كەلمىگەچكە ئۇنداق دېيىشكە ئۈلگۈرمىدى، ئاڭغىچە نىزامدىنمۇ ئېسىنى يىغىپ:

— ۋەئەلەيكى... مەمتىلى! ... — دەپ ۋارقىرىدى ۋە ئۇنىڭغا ئېتىلىپ كەلدى، نىزامدىننىڭ ئاۋازى بوغۇلۇپ كەتكەن بولۇپ، نېمىلەرنى دېگىنىنى ئاڭقىرىپ بولمايتى.

ئۇلار ھويلىنىڭ ئوتتۇرىسىدا قۇچاقلاشتى. نىزامدىن بەك ھاياجانلىنىپ كەتكەچكە ھېلى سېغىنچلىرى ھەققىدە بىر نەچچە ئېغىز پىچىرلايتتى. كۆز يۇمۇپ ئاچقۇچىلىك ئارىلىقتا ھويلىدا قىيا - چىيا باشلاندى. ئارقىدىنلا يېتىپ كەلگەن ئۇرۇق - تۇغقانلار ۋە يېقىن خۇلۇم قوشنىلار خۇددى بىرسى قازا قىلغاندەكلا يىغا - زارە كۆتۈرۈشتى. ئۇلارنىڭ ھەر بىرى مەمتىلى ئەپەندىگە ئېسىلىپ يىغلىشاتتى. مومايلارنىڭ ئىچىدىن بەزىلىرى مۇڭلۇق قوشاقلارنى قوشۇپ يىغلىشاتتى. گاھ ئۇنىڭغا، گاھ بۇنىڭغا ئېسىلىشىپ، ھويلا سەيناسىدا دەۋر قىلىپ ئايلىنىشاتتى. قوشنا - خۇلۇملار، ئۇرۇق - تۇغقانلار، كىچىك بالىلار ھويلىغا سانجاق - سانجاق تولۇپ كەتتى. ئۇلارنىڭ ئىچىدىكى مويىسىپىتلىرى پىشايۋان سوپىسىدا ئولتۇرۇشۇپ، ئۇزۇن يىل ئايرىلىپ كەتكەن قېرىنداشلارنىڭ مەرھۇملارغا ھازا تۇتۇپ ھەمدە قايتا دىدارلىشىش خۇشاللىقىدىن يېرىلىپ يىغلاشلىرىغا قاراپ، ئۆز قاراشلىرىنى، تەقدىرنىڭ سىرلىق يازمىشلىرى بولىدىغانلىقىنى سۆزلىشەتتى. ئۇرۇن تەگمىگەنلەر تام بويلاپ تىزىلىشىپ ئۆرە تۇرىشاتتى. بۇ ئاجايىپ قاينام - تاشقىنلىقنىڭ چۈش ئەمەسلىكىگە ئىشىنىش نىزامدىن ئۈچۈن ئاسان بولمىدى.

يىغا - زارە قوشاقلىرىدا مەرھۇم موللا توختاجى ۋە پاتىمەلەر يادلىناتتى.



ئۇلار ھايات بولسا، بارسا كەلمەس يولدىن قايتىپ كەلگەن ئوغلىنى كۆرسە نېمە بولۇپ كېتەردى، دېگەندەك ئارمانلار بايان قىلىناتتى.

جامائەت ئىچىدىن يورت ئاقساقاللىرىدىن چىقىپ يىغا-زارە قىلىشىۋاتقانلارنى سەۋرگە ئۇندىدى، خۇدانىڭ ھىممىتىگە شۇكرى سانا ئېيتىشقا دەۋەت قىلدى.

يىغا - زارە بېسىقاندىن كېيىن مەمتىلى ئۇيغۇر ئادىتى بويىچە ئۇزۇن يىللىق جۇدالىقتىن كېيىن ھەربىرەيلەن بىلەن قول ئېلىشىپ كۆرۈشۈپ، تېنچلىق سورىشىپ چىقتى. شۇ پۇرسەتتە كىشىلەرنى ئىنىسىگە تونۇشتۇرۇۋاتقان نىزامىدىن بۇ سورۇندىكى مويىسىپت بىر ئادەمنى بويامەتنىڭ ئىمامى مۇھەممەد ئىمام دەپ ئىنىسىگە ئاستىلا ئەسكەرتتى ۋە ئىنىسىگە باشقىچىلا قاراپ قويدى. بۇ مويىسىپت تەۋپىققا بىر خىل شۈبھىلىك نەزەردە قاراپ سوغۇقلا كۆرۈشۈپ قويدى. شۇنىڭدىن كېيىن ئۇزۇق-تۇغقانلار، يۇرت مۆتىۋەرلىرىدىن باشقىلار بىر ئىككىدىن تارقاتتى.

قالغانلار پىشايۋان سۇپىسىدا بەداشقان قۇرۇپ ئولتۇرۇشۇپ، سۇنچاي ئىچكەچ ھەر خىل تېمىلاردا پاراڭغا چۈشتى. مەمتىلى ئەپەندى ئۇلاردىن يۇرتنىڭ ئەھۋالىنى سورىسا، ئۇلار ئۇنىڭدىن چەتئەلدە كۆرگەن-ئاڭلىغانلىرىنى سورايتتى.

بۇ سورۇنمۇ ئۇزاققا بارمىدى. قاراڭغۇ چۈشكەندە ئۆي ئىگىلىرى بىلەن ئەڭ يېقىن تۇققانلاردىن بىر نەچچىسى قېلىپ، باشقىلار خوشلىشىپ:

— مېھمان ئۇزۇن يولدىن كەلدى، بالدۇرراق ھاردۇق ئالسۇن،— دەپ ئورۇنلىرىدىن تۇرۇشتى.

نىزامىدىن ئۇلارنى ئۈزۈپ دەرۋازىنى تاقاپ قايتىپ كەلگەندىن كېيىن، تېخىچە ئۇخلىماي كۆزلىرىنى مۆلدۈرلىتىپ ئولتۇرۇشقان بالىلارغا تاتلىق-تۇرۇملەرنى بېرىپ، پەپىلەپ ئولتۇرغان ئىنىسىگە قاراپ:

— ئانامنىمۇ، دادامنىمۇ سەنسىز ئۈزۈپ قويدۇق، ئۇكام...— دېدى

غەمكىنلىك بىلەن، — ئۇلار سېنىڭ كەلگىنىڭنى بىر كۆرگەن بولسا نېمە بولۇپ كېتەردى...

— ئىننا لىلاھى ۋە ئىننا ئىلەھى راجىئۇن<sup>①</sup>، ئاللاھ جاينى جەننەتتىن قىلغاي، — مەمتىلى ئەپەندى ئۆزىنىڭ ۋە ئاكىسىنىڭ كۆڭلى ئۈچۈن تەسەللى ئېيتتى. قاينغۇلۇق سۆزلەردىن پەيدا بولغان سۈكۈت ئارىدا بىردەم ھۆكۈم سۈردى. جىم- جىتلىقنى يامان كۆرىدىغان تەۋپىق بالىلار بىلەن پاراڭ قىلىش ئارقىلىق ئارىدىكى سۈكۈناتنى قوغلىۋېتىش ئۈچۈن بالىلارنىڭ چوڭى بولغان ئايىمگۈل بىلەن غېنىغا:

— ۋۇي، ئايىمگۈل، غېنى، ئىككىڭلار ماڭا ئۆكىلىرىڭلارنى تونۇشتۇرۇپ قويمامسىلەر؟ — دېدى.

15 ياشلار چامىسىدىكى ئايىمگۈل تاغىسى يۇرتتىن چىقىپ كەتكەندىن كېيىن تۇغۇلغان ئۆكىلىرىنى تونۇشتۇرۇشقا باشلىدى:

— بۇ رەجەپ، غېنىنىڭ ئارقىسىدىكى، بۇنىڭ ئارقىسىدىن ماۋۇ، خانگۈل، توققۇز ياشقا چىدى؛ بۇنىڭ كەينىدىن بىر ئۆكۈم ئۆلۈپ كەتتى. ئۇنىڭ كەينىدىكىسى ماۋۇ نەبى، بەش ياشقا چىدى؛ بۇنىڭ كەينىدىن پاتىمەم، يەنە تېخى روشەنگۈلمۇ بار، ئۇ بۆشۈكتە ئۇخلاۋاتىدۇ.

— شۇنداقمۇ؟ — دېدى مەمتىلى ئەپەندى ئادەت سۆزىنى ئىختىيارسىز تەكرارلاپ، — ۋۇي، بۇ مېنىڭ ئانام ئىكەنغۇ، — دېدى ئۇ يېتىرقاپ تۇرغان پاتىمەمنى قۇچىقىغا ئېلىپ، — قانداق، ئانىجان؟ — دەپ چىقىشتى ئۇ.  
— ئانامنىڭ خاتىرىسى ئۈچۈن بۇنىڭغا ئانامنىڭ ئىسمىنى قويۇپ قويدۇق، — دېدى نىزامىددىن.

مەمتىلى ئەپەندى بالىلارنىڭ بۇرۇنراق ئۇخلىشىنى نەزەردە تۇتۇپ ئۇلار بىلەن خوشلاشتى:

— شۇنداق قىلىپ سىلەر بىلەن تونۇشۇپ قالدۇققۇ؟ — دېدى بالىلارنى بىر- بىرلەپ سۆيۈپ، — ئەمدى ئەتە يەنە كۆرۈشمىز، بىللە ئوينايىمىز، قانداق؟ ئەمسە ھازىر بېرىپ ئوخلاڭلار، ياخشى بالىلارنىڭ ياخشى بېرى، گەپ ئاڭلايدۇ، شۇنداقمۇ؟ — بالىلار گەرچە بەك گەپ ئاڭلايدىغانلاردىن بولمىسىمۇ،

---

<sup>①</sup> «بىز ئەلۋەتتە ئاللاھنىڭ ئىگىدارچىلىقىدا، چوقۇم ئاللاھنىڭ دەرگاھىغا قايتىمىز» — ئايەت، سۈرە «بەقەرە» 156 - ئايەت.

نېمىشكىدۇر تاغىسى شۇنداق دېگەن ھامانلا سېھىرلەنگەندەك ئورۇنلىرىدىن تۇرۇشۇپ ئانىسىغا قاراپ قويۇشتى. ئۇلارنىڭ قەلبىدە تاغىسىنىڭ نوپۇزى يۈكسەك ئورۇنغا چىققانىدى.

— بۇلارنى ئۇخلىتىڭ، يەڭگە، — دېدى مەمتىلى ئەپەندى زورخانغا. زورخان پاتىمەنى كۆتۈرۈپ، بالىلارنى باشلاپ ئۆيگە كىرىپ كەتتى. ئاكا-ئۇكا ئىككەيلىن يۇرتتىكى ئۆزگىرىشلەر، خەلق قوزغىلىڭى، تۇڭگان يىغىلىقى، ھازىرقى ئەھۋاللار ئۈستىدە پاراڭلاشتى نىزامىدىن ئىنىسى يۇرتتىن چىقىپ كەتكەندىن كېيىنكى كەچمىشلىرىنى ۋە يۇرت ئەھۋالىنى سۆزلەپ بەردى.

— ما دوتەي ئاغدۇرۇلغاندىن كېيىن ئاخۇن دادام قايتىپ كېلىپ سوۋېت بىلەن سودا توختامى تۈزدى. مېنى ئۆزىگە ۋەكىل قىلىپ كونسۇلخانغا ئەۋەتتى. بۇ ئۇزۇن مۇددەتلىك سودا بولماقچىدى. شۇڭا مەن ئىشنىڭ ئېھتىياجى ئۈچۈن كونسۇلخاندا تۇرۇپ روسچە ئۈگەندىم. سودىمىز يىغىلىق يىللىرىغىچە داۋام قىلغانىدى. كېيىن ئۇرۇش قالايمىغانچىلىقىدا ھەممە ئىش ئاستىن-ئۈستۈن بولۇپ كەتتى. خەلق قوزغىلىڭىدىن كۈتكەن ئۈمىدىمىز يوققا چىقتى.

شۇنىڭ بىلەن ئۆيدىكى بوياقخاننى يۈرگۈزۈشكە باشلىدىم. .. ئەمدى سەن كەلدىڭ، يۈرىكىم توق بولدى، ھەر نىمە قىلساقمۇ بىللە قىلىمىز. — مەن ۋەتەنگە قايتىشتا زور بىر ئىسلاھات قاينىمىغا چۆمۈشنى ئويلاپ كەلگەندىم، بۇنداق دېيىشىمدە مەنمۇ قوزغىلاڭغا ئۈمىد باغلىغانىدىم. خەلق قوزغىلىڭىنىڭ قۇدرىتى بىلەن ئەسىرلىك زەنجىر-كىشىنلەرنى چېقىپ تاشلاپ، يېڭى دۇنيا قۇرۇشنىڭ دولقۇنىدا ئۇزۇشنى ئارمان قىلغانىدىم. بۇنداق ئارزۇدىكىلەر ئاز ئەمەس ئۇق. ئەپسۇسكى، كۆپ كېچىكىپ قايتمەن ... ئۇنىڭ ئۈستىگە ۋەزىيەت ئىنتايىن قالايمىقان بولغاچقا چەتئەلدىن كېلىدىغانلار قاتتىق كونترول قىلىنىۋاتقانكەن، ھىندىستاندا ھايال بولۇپ قالدۇق... قوزغىلاڭ ئىنتايىن مەككار ئادەملەر تەرىپىدىن بۇرمىلىنىپ كېتىپتۇ، ... ئاڭسىزلىق ئۆزىنىڭ رولىنى تولۇق جارى قىپتۇ، شىر كۈچلۈك

بولغىنى بىلەن ئاڭسىز بولغىنىچۇن قاپقانغا دەسگەندەك ئىش بوپتۇ... ئەمدى ۋەزىيەت بىزنىڭ خاھىشىمىزغا ئىستەك - ئارزۇبىمىزغا، غايىمىزگە يارىشا بولامدۇ يوق، كۈزىتىپ بېقىپ، نېمە قىلىش توغرىسىدا بىر نېمە دېيىشەرمىز... — دېدى مەمتىلى ئەپەندى.

— ئەگەر بالدۇر كەلگەن بولساڭلارمۇ بىر ئىشنى باشقا ئېلىپ چىقىش قىيىندى. بۇ ئىشقا ھەدپگەندە چەتئەل كۈچلىرى، چەتئەل قولچوماقلىرى ئارىلىشىپ ئىشنى مۇرەككەپلەشتۈرۈۋەتتى، دەسلەپ بىرى ئارىلاشقان بولسا، كېيىن قالغانلارمۇ تەسىر دائىرە تالىشىش ئۈچۈن تەرەپ- تەرەپتىن كېلىپ ئارىلىشىۋالدى. شۇنىڭ بىلەن قوزغىلاڭ رەھبەرلىرى گاڭگىراپ قالدى. بۇنداق ئەھۋالدا نېمە قىلغىلى بولىدۇ؟

— ئۇنىڭ ئۈستىگە بۇ قوزغىلاڭ پارتىلىغان غەزەپنىڭ مەھسۇلى، ئويغانغان ئاڭنىڭ مەھسۇلى ئەمەس، دەڭا!

— شۇ... بىزنىڭ ۋەتىنىمىز باشقىلار تالىشىپ ئوينىيدىغان ئىگىسىز نەرسىدەك بولۇپ قالغانىكەن...

— ئاڭلىسام، سوۋېت تەرەپ دەسلەپتە قوزغىلاڭچىلارنى قوللىغانىكەن، كېيىن ھۆكۈمەت تەرەپكە ياردەم بېرىپتۇ<sup>①</sup>، سىز بۇنىڭغا نېمە دەپ قارايسىز؟

— ھەي، ئۇكام، ”جانمۇ- جان ئۆزىنىڭ جېنى، كىشىنىڭ جېنى - ئىتنىڭ جېنى“ دېگەن گەپ بار ئەمەسمۇ. دۇنيادا خالىس ياردەمچىنىڭ بولۇشىغا ئىشەنمەيمەن. سوۋېتنىڭ دەسلەپ قوزغىلاڭچىلارنى قوللىشى، كېيىن شىڭ ھۆكۈمىتىگە ياردەم بېرىشى ئوخشاشلا بىر مەقسەتنى ئاساس قىلغان — ئۆزلىرىنىڭ مىللىي مەنپەئەتى. قوزغىلاڭچىلارنى قوللاپ، ئۇلارنىڭ غەلبىسىدىن كېيىن بولىدىغان ئىمتىيازىدىن كۆرە، مەۋجۇت ھۆكۈمەتنى قوللاپ، نەخنى نېسىغا تېگىشىمىسە پايدىلىقراق ئەمەسمۇ؟ بۇنىڭدا ھەم ئۆزلىرىگە پايدىسىز ئاقىبەتلەرنىڭ ئالدىنى ئالغىلىمۇ بولىدۇ، ”ئىنەكنىڭ بېشىغا كەلگەن كۈن موزاينىڭ بېشىغىمۇ كېلىدۇ“ دېگەندەك، خىتايلارنىڭ

---

<sup>①</sup> بۇ ھەقتە بورھان شەھىدىنىڭ «شىنجاڭنىڭ ئەللىك يىلى» ناملىق كىتابىغا — 454 — 476 - بەتلەردىكى كىچىك ماۋزۇلارغا قارالسۇن — ئا.

بېشىغا كەلگەن كۈننىڭ ئۆز بېشىغىمۇ كېلىشىنى ئويلىماي قالمىدۇ، —  
نزامىدىن بىردەم شۈكۈلەپ كەتكەندىن كېيىن پەس ئەمما قەتئى ئاۋازدا  
قوشۇپ قويدى، — ھەركىم ئۆز غېمىنى ئۆزى يېيىشى كېرەك! ... ئاخىر زامان  
بولۇپ ئىسانىڭ ئاسماندىن چۈشۈشىنى، ئاخىر زامان پادىشاھى  
ئىمامھەسەننىڭ بەنت بولۇپ كەتكەن تاغدىن چىقىپ بىز ئۈچۈن غازات  
قىلىشىنى كۈتۈش ھاماقەتلىك، ئەلۋەتتە.

مەمتىلى ئەپەندى جىم - جىت قۇلاق سالىدى.

— سېنىڭ قارىشىڭ قانداق؟ — دەپ سورىدى نزامىدىن.

— ... شۇ، شۇنداق، خەقتىن ياكى غايىپ روھلاردىن ئۈمىد كۈتۈش  
ئەخمەقلىق! ھەركىمنىڭ چىرىقىنىڭ يورۇقى ئۆزىگە چۈشىدۇ، شۇڭا ھەركىم  
ئۆزىگىلا ئىشەنچ قىلىشى كېرەك! ... — ئۇ بۇ سۆزلەرنى ئۆرە تۇرۇپ قىلدى ۋە  
پەگادا ئاستا ماڭغىچ داۋام قىلىپ، باغ تەرەپكە كىرىپ كەتتى. ئۇنىڭ يۈرىكىنى  
نىمىدۇر بىر نەرسە قاماللىۋالغاندەك بولۇپ قالغانىدى. شۇڭا كۆك ئاسمانغا  
قاراپ بىردەم نېرۋىسىنى ئاچماقچى بولدى ھەم بىر تال “سۈرناي” نى  
تۇتاشتۇرۇۋېلىپ، تۇتۇننى كۆك ئاسمانغا قارىتىپ پۈۋلەشكە باشلىدى.  
ئۇنىڭ كۆڭلىدىكى چۈشەنگەن نزامىدىن ئىنىسىنى مەيلىگە قويۇپ،  
زورىخانىنى چاقىردى:

— ئىسىق سۇيىڭ بارمۇ؟ مەمتىلى ھەقىچان نەچچە ھەپتىدىن بېرى  
يۇيۇنمىدى، يۇيۇنمىۋالسىۇن، ئوبدانراق ھاردۇقى چىقىدۇ، — دېدى.

— ئىسىق سۇنى راسلاپ قويدۇم.

باغدىن قايتىپ چىققان تەۋپىق، ئاكىسىنىڭ يۇيۇنمىۋېلىش تەكلىپىنى  
ئاڭلاپ يەڭگىسىگە:

— يەڭگە، خاپا بولماي ئايرىم بىر چۆگۈن سوغۇق سۇمۇ بېرىڭ،  
ئاچپاردىكى بۇلاقنىڭ مۇزدەك سۇيىدىن بولسا تېخىمۇ ياخشى، — دېدى.

نزامىدىن ئىنىسىنىڭ دادىسىدىن تېببىي قاراشلىرى بىلەن  
شەكىللەنگەن ئادەتلىرىنى ھازىرغىچە ساقلاپ كېلىۋاتقىنىغا قاراپ كۈلگىسى  
كەلدى، ھەم ئاللىقانداق روھى تەسىرلەر بىلەن يۈرىكى لەرزىگە كەلگەندەكمۇ

بولدى.

تەۋىپىق قازناقتىكى ئەۋرەزدە ئىسسىق سۇ بىلەن ئۇزاق يۇيۇنۇپ بولغاندىن كېيىن، سوغۇق سۇ بىلەن بەدىنىنى چايقاپ، تازا راھەتلەنگەندەك بولدى، ئۆزىنى يىنىكلەپ قالغاندەك ھېس قىلدى. ئۇ شۇنداق كەيپى چاغ بولۇپ قازناقتىن چىقىپ نىزامىددىننىڭ يېنىغا سېلىنغان ئورۇنغا كىرىپ ياتتى. ئاكا- ئۇكا ئىككىيلەن يەنە ئۇزۇنغىچە ئۇيقۇلىرى كەلمىگەچكە پاراڭلاشتى.

ئەتىسى تەۋىپىق ئاكىسىنىڭ ھەمراھلىقىدا ئاتا- ئانىسىنىڭ تۇپراق بېشىغا چىقتى. قەۋرىستانلىق بويامەتنىڭ غەربىي جەنۇب تەرىپىدە، ئاچپارنىڭ شىمالى قىرغىقىغا يېقىن جايدا— تېتىر يېزىسىغا كېتىدىغان يولنىڭ شەرق تەرىپىدە ئىدى. بۇ بىر پارچە ئاپپاق ئاقىرىپ تۇرغان قاغىچىراق يەر بولۇپ، ئاندا- ساندا شاپ ۋە كۆك يانتاقلار ئۈنگەنىدى. قەۋرە ئۈستىدىكى جىم- جىتلىق ۋە قۇرغاقچىلىق كىشىگە ئىختىيارسىز بىچارىلىك بېغىشلايتتى. ھاياتنىڭ ئاخىرقى مەنزىلى بولغان بۇ جايدىمۇ جەمئىيەتتىكى تەكشىسىزلىك بىلىنىپ تۇراتتى؛ ئېگىز ياسىلىپ پۇختا سۇۋالغان قەۋرىلەر بايلاردەك، سانسىز توپا دۆۋىلىرى بولسا ئاۋامدەك تۇيىلاتتى. بىراق، بۇ يەر جەمئىيەتتەك قىزىق ۋە قىزغىن ئەمەس ئىدى. بىر چاغلاردا ھەيۋەتلىك بولغان گۈمبەز ۋە قەۋرىلەرنىڭ شامال ھەم يامغۇر زەربىسىدىن — يىللار دەھشىتىدىن ئۇپراپ، ئۇۋۇلۇپ چۈشكەن ھالەتلىرى گويىا بىر چاغلاردا جاھانغا پاتماي قالغان شوخ ۋە سايىق قىزنىڭ ئاخىرىدا ئىگە- چاقىسىز بىچارە مومايغا ئايلىنىپ، دوڭخاقلاپ قالغىنىدەك ئۆمىسە بىلىنەتتى. ئومۇمەن بۇ سۆزلىمەلمەيدىغان، مىدىرلىيالمىدىغان، قىسقىسى، تاۋۇش چىقارالمىدىغانلار ماكانى شۇ قەدەر سۈرلۈك سۈكۈنات باسقانىدىكى، خۇددى جىنازا نامىزى ئالدىدىكى مۇسەبەت جىمجىتلىقىنى ئۆزىگە سىڭدۈرۈۋالغاندەك ھەرىس كۆرۈنۈشىدىن مۇڭ ۋە ھەسرەت تۈكۈپ تۇراتتى.

بۇ جىمجىتلىقنى بۇزغۇسى كەلمىگەندەك ئۇلارمۇ جىمجىت تۇرۇپ ئۈنسىز دۇئا قىلدى. ئەسلىدە نىزامىددىن ئىنىسىنى قۇرئان ئوقۇمىدىكىن دېگەندەك بىر ھازا كۈتكەن بولسىمۇ، تەۋىپىق دۇئاغا قولىنى كۆتۈرۈپ پەقەت رەسۇلۇللاھ

قەۋرستانلىقتا ئوقۇغان دۇئانى ئوقۇش بىلەن چەكلەندى. ئارقىدىن ئۆزىنىڭ تىلەك ئىلتىجالىرىنى بىلدۈرۈپ، ئاتا - ئانىسىغا جەننەت تىلىدى.  
— نېمىشكە قۇرئان ئوقۇمۇدۇڭ؟ — دەپ سوراپ قويدى نىزامىدىن قەۋرستانلىقتىن يولغا چىقىۋاتقىچە.

— بىدئەت، پەقەت دۇئا قىلىش كېرەك، رەسۇلۇللاھ قەبىرىلەرنى زىيارەت قىلغاندا ”ئەسسالامۇ ئەلەيكۇم، يا ئەھلەل قۇبۇر ۋە ئىننا ئىنشائاللاھۇ بىكۇم لەلاھىقۇن“<sup>①</sup> دېگەن دۇئانى ئوقۇغان، قۇرئان ئوقۇمىغان، — دەپ جاۋاپ بەردى تەۋپىق.

---

<sup>①</sup> بۇخارى ۋە باشقا ھەدىس كىتابلىرىغا قارالسۇن. مەنىسى: ”ئەسسالامۇ ئەلەيكۇم، ئەي قەبرە ئەھلى، ئىنشائاللاھ يېقىندا بىزمۇ سىلەرگە يېتىشىمىز“ — ئا.

# يەتتىنچى باب

## 1

ۋىچىنچى كۈنى نىزامىدىن ئىنسىنىڭ تېنچ - ئامان قايتىپ كەلگىنى ۋە شۇ مۇناسىۋەت بىلەن ئەرۋاھلارغا ئاتاپ ياغ پۇرتىش ئۈچۈن تۈز<sup>①</sup> قۇيۇشقا تۇتۇندى. بۇ تۈز ئەينى ۋاقىتتا يەنە مەمتىلى ئەپەندىنىڭ يۇرتتىكىلەر بىلەن يۈز كۈرۈشۈش مۇراسىمى بولاتتى. ئۇزۇن يىللىق سەپەردىن كەلگەنلەرنىڭ ئىستىقبالى ئۈچۈن نەزەر بېرىش قەدىمىدىن داۋام قىلىپ كېلىۋاتقان ئادەتتى.

ھويلا، يىراق - يېقىندىن كەلگەن ئۇرۇق - تۇغقان، دوست - بۇرادەرلەر بىلەن تولۇپ، بوشاپ تۇراتتى. نىزامىدىن ئاتۇشنىڭ ئاتاغلىق كىشىلىرىدىن بولغان تاشاخۇنۇمنىڭ جىيەنى بولغاچقىمۇ، ھەم ئۆزى ھۈنەرۋەن — ئەلنىڭ مۇلازىمەتچىسى بولغاچقىمۇ ئۇنىڭ ئىجتىمائىي مۇناسىۋەت دائىرىسى خېلى كەڭ ئىدى. مەرھۇم تاغىسى تاشاخۇنۇمنىڭ كىچىك خوتۇنى سارىخېنىم ئوغۇللىرى سەيپىددىن ۋە لىۋاھىددىنلارنى ئېلىپ ئەتتىگەندىلا كەلگەنىدى. تەۋپىق، ئاخۇن دادىسىنىڭ ئوغۇللىرىنى چاپسانلا ياقىتۇرۇپ قالدى. يىگىتلەرنىڭ تەسىراتىمۇ ئۇنىڭدىن باشقىچە ئەمەسدى، ئۇلارنىڭ بىر نەۋرە ئاكىسىنى ياقىتۇرماسلىقى مۇمكىن ئەمەسدى، ئەلۋەتتە. سەيپىددىن بىلەن لىۋاھىددىن ئىككىسى ئاق - قارىنى پەرق ئېتىدىغان، ئوقۇمۇشلۇق يىگىتلەردى. چوڭى سەيپىددىن ھازىر قەشقەر ۋالى مەھكىمىسىدە كاتىپلىق قىلىپ يۈرەتتى. ئىنىسى لىۋاھىددىن بولسا ئۆزلىرىنىڭ ئۆيىدىكى مەكتەپتە

---

① تۈز — تۈز قۇيماق — ئومۇمەن داش قازاندا ئاش ئېتىپ جامائەكە بېرىدىغان مۇراسىملارنىڭ ھەممىسى ئادەتتە شۇنداق ئاتىلىدۇ. بولۇپمۇ بۇ ئاتۇشتا مۇشۇنداق ئاتاش بىر يايغىن ئادەت، — ئا.



تاتار مۇئەللىم سالامىدىن بىلەن ئۇنىڭ ئايالى مۇشېقە خانىمنىڭ ھەم ئوقۇغۇچىسى، ھەم ياردەمچىسىدى. ئۇ يول يۈرگەندە ئازراق ئاقسايىدىغان ئەيىپى بولۇشىغا قارىماي، تولىمۇ چىرايلىق، كېلىشكەن، چىچەن يىگىت ئىدى. تەۋپىقنىڭ بىر نەۋرە ئىنىلىرى ئۇنىڭغا يۇيۇشۇپلا ئالدى. ئۇلارنىڭ ھەممىنى بىلىشكە تەشنا قەلبى مەمتلى ئەپەندىنىڭ سۆزلىرىدىن لەززەت ۋە ئارام تاپقانداك بولاتتى. شۇڭا سوئال سوراپ ھارمايتتى.

نەزىرگە ئاتۇش قازىلىرىدىن تېجەنلىك موللا ئېزىز داموللا ئوغلى ئەمەت مەخسۇم بىلەن قەدەم تەشرىپ قىلىشقانىدى. موللا ئېزىز داموللام تۆرت قازىنىڭ ئىچىدىكى ئەڭ ئادالەتپەرۋەر كۆڭلى يۇمشاق كىشى بولغىنىچۇن، ئاۋام خەلق ئىچىدە ھۆرمىتى چوڭ ئىدى. ئۇ كىشى ئاددىي پۇقرالارنىڭ ھەرخىل مەرىكىلىرىگىمۇ كۆڭۈل ئاياپ قەدەم تەشرىپ قىلاتتى. ئۇ قازىلىق قىلغاندىن تاشقىرى ئۇڭرۇقتىكى موللا تۇداجى، ئىمىنھاجى ئاكا- ئۇكىلار سالدۇرغان مەدرىستە مۇددەرسلىك قىلاتتى. ئوغلى ئەمەت مەخسۇمۇ شۇ مەدرىستە ئوقۇيتتى. ئۇلارنىڭ جامائىتىدە يەنە تېجەن بايلىرىدىن قۇناجىمۇ بارىدى. ئۇنىڭ بىلەن ئوغلى ئابدوغوپۇر بىللىدى. ئابدوغوپۇرمۇ ئۇڭرۇقتىكى مەدرىستە موللا ئېزىز داموللام ۋە مەمتىمىن سۆپىزادىلەردىن دەرس ئالىدىغان تەلەپلەردىن بولغاچقا ياش يىگىتلەر بىر بىرلىرىگە يات ئەمەسسىدى. بەزىدە مەدرىسكە كېلىپ تەلىم ئېلىپ تۇرىدىغان لىۋاھىدىن بىلەن تونۇشاتتى. شۇڭلاشقا ئابدوغوپۇر بىلەن ئەمەت مەخسۇمۇ مېھماننى ئورنۇپلىشقان ياشلارنىڭ توپىغا قوشۇلۇپ كەتتى.

ھايال ئۆتمەي نىزامىدىن ئۆزى بىلەن قۇرداش، ئورۇق بىر كىشىنى ئىنىسىگە تونۇشتۇرۇش ئۈچۈن باشلاپ كەلدى. مېھماننىڭ ئارقىسىدا يەنە بىر ياش يىگىت بارىدى.

— بۇ مېنىڭ دوستۇم تاھىر خەلىپىتىم، — دېدى. نىزامىدىن، — شورۇقتىن. بۇخارا، ھىندىستانلاردا ئىلىم تەھسىل قىلغان. بۇ يىگىت ئۇنىڭ ئىنىسى ئابلىمىت قارى، مانا بۇ شائىر ئىنىمىز ساپىت، بىز تېخى يېقىندا، مۇشۇ نورۇزدا تونۇشقانتۇق، مۇھەممەد قارىنى ئالغىچ كەلمەپسىلەر. دە؟ — دەپ

ئېسىگە ئالدى نىزامىدىن، — بۇلار مۇشۇ يىگىتلەر بىلەن تونۇشىدىغۇ، دەيمەن...

تاھىر خەلىپەت مەمتىلى ئەپەندى بىلەن بىردەم پاراڭلاشتى. ئاندىن خوشلىشىپ قايتماقچى بولۇپ، ئىنىسىگە قارىدى، ئىنىسى بۇ چاغدا ياشلارنىڭ توپىغا قوشۇلۇپ، سۆھبەتكە شۇڭغۇپ كەتكەندى، شۇڭا نىزامىدىنغا قاراپ ئۇنىڭ ۋاقتى چاغ تۇرۇپتۇ، زېرىككەندە كەتسۇن“ دېگەندەك ئىشارە قىلىپ ئۆزى نىزامىدىننىڭ ئۇزۇتىشى بىلەن چىقىپ كەتتى.

ياشلار ئۆزلىرىنى ئاتۇشنىڭ ئەڭ ئىلغار پىكىرىدىكى يېڭى ئەۋلاد دەپ ھىس قىلىشقاچقا ناگان - ناگاندا ئوڭۇرۇقتىكى مەدرىستە بىرىگە توپلىنىپ قېلىشسا مەسىلىلەرنى مۇتائىلە قىلىشىپ، ئۆز - ئارا پىكىرلىشىپ كېتىشەتتى. مۇشۇ بىر ئەۋلاد پىكىرداشلارنىڭ ئىچىدە ئىشتاچىلىق ئابدۇراخمان بىلىم ۋە ھۆرمەتتە ئەڭ كۆزگە كۆرۈنگەندى... يىگىتلەرنىڭ ھەممىسى ئۆزلىرىنىڭ ئىپتىخارى بولغان بۇ يىگىتنى تۇشمۇ - تۇشتىن تەرىپلەپ، مەمتىلى ئەپەندىگە تونۇشتۇرۇپ كەتتى. ئابدۇراخماننىڭ دادىسى چوڭخۇنباي ئىشتاچىنىڭ چوڭ بايلىرىدىن بولۇپ، مەرىپەتلىك كىشى ئىدى. ئۇنىڭ تەسىرى ۋە تەربىيىلىشى بىلەن بالىلىرىمۇ ئوقۇمۇشلۇق بولۇپ ئۆسكەندى. ئابدۇراخماننىڭ چوڭ ئاكىسى ئابدۇكېرىماخۇنمۇ شېئىر يازاتتى. ئىككىنچى ئاكىسى ئابدۇرېيىماخۇنمۇ كىلاسسىكلارنىڭ ئەسەرلىرى بىلەن تونۇشلۇق ئىدى. چوڭخۇنباينىڭ قارا شەھەردە قۇراجاي، يەر - زېمىنلىرى بولغاچقا ئۇلار قاراشەھەردە بەزەن يىللاپ تۇرۇپ قالاتتى. قارا شەھەر بىلەن ئاتۇش ئارقىدا قاتناپ سودىگەرچىلىك قىلىشاتتى.

تەۋپىقنىڭ ياش ئىخلاسمەنلىرىنىڭ كۆپىيىشىگە ئەگىشىپ، ئۇلارنىڭ سۆھبىتىمۇ قىزىپ كەتتى. تەۋپىق بۇ ياش دوستلىرىنى ياقىتۇرۇپ قالدى. شۇڭا، ئۇلارنىڭ سورىغان سوئاللىرىغا ئېچىلىپ - يېيىلىپ جاۋاب بەرگەندىن باشقا، ياشلارنى قىزىقتۇرىدىغان پەن يېڭىلىقىلىرىنى سۆزلەپ بەردى. كۆڭلىنىڭ چوڭقۇر يېرىدە بولسا كەلگۈسى ئىشلىرى ئۈچۈن ئۆزىگە كېرەكلىك قاپىل ۋە ساداقەتلىك ياردەمچىلەرنىڭ تېپىلىدىغانلىقىغا

سۆيۈنمەكتىدى. شۇنداقلا بىر كۈن ۋاقت چىقىرىپ ئوڭۇرۇققا مەدرىسكە بېرىپ، مەدرىسنى كۆرگەچ، ياش يىگىتلەر بىلەن تونۇشۇپ كېلىشنى كۆڭلىگە پۈكتى. بۇندىن باشقا مەدرىسمۇ ئۇنىڭ مەلۇم پىلانلىرىغا مۇناسىۋەتلىكتەك قىلاتتى.

نەزىرگە كېلىپ - كېتىۋاتقان مېھمانلاردىن بىرەر - يېرىم ياش ئايرىلىپ كېلىپ، تەۋپىقنىڭ ئەتراپىدىكىلەرگە قوشۇلۇپ تۇراتتى... گەرچە تەكلىپ قىلىنمىغان بولسىمۇ، ئەنئەنىمىزدىكى "تۇزغا بېشىچە بولسىمۇ بارغۇلۇق" دېگەن قاراشتىن پايدىلىنىپ، مەشھەتنىڭ جامائىتىگە قوشۇلۇپ، ئاتۇشنىڭ ئامانلىق مەسئۇلى توختى زۇنۇمۇ كەلدى. بەلكى قەشقەردىن يوليورۇق تاپشۇرۇپ ئالغان بولسا، "ئوۋ"نى تونۇپ قويۇش ئۈچۈن كەلگەندۇ. ھەرھالدا ۋەزىپىسىنى بەك سىلىق بېجىرىشنى بىلىدىغان كىشىدى؛ ئاممىۋى مۇناسىۋەتكە بەك دىققەت قىلاتتى، توي - تۆكۈن، نەزىر - چىراقلاردىن قالمىتى، كۈلۈمسىرەپلا تۇرىدىغان سىلىق، سىپايە ئادەم ئىدى، شۇڭا، ساددە ئادەملەر ئۇنى بەك ئادىمگەرچىلىكى بار، دەپ باھالىشاتتى. نىزامىدىن ئىنىسىگە ئۇنى تونۇشۇرغاندا ئىسمىنىلا ئاتايدۇ:

— كۆپىنچە خىزمىتىنى قىلىدىغان ئاقكۆڭۈل ئاغىمىز، توختى زۇنۇن، مەشھەتتىن، — دەپلا تونۇشتۇرغان بولسىمۇ، ئۇ داستىخان تەرەپكە كېتىۋاتقاندا ئىنىسىنىڭ قۇلىقىغا شۇنداقلاپ ئۇنىڭ سالاھىيىتىنى ئېيتىپ قويدى. ھە، دېگەندە بۇ ئادەمنىڭ "ئادىمگەرچىلىك"نى ئىپادىلەپ تۇزغا كېلىپ ئولتۇرىشى نېمىشكىدۇر نىزامىدىننىڭ كۆڭلىنى غەش قىلىپ قويدى. چۈنكى ئۇ تاغىسىنىڭ ئىشلىرىغا ئارىلىشىش تۈپەيلىدىن ئىجتىمائى مۇناسىۋەتلەرگە خېلى ساۋاتلىق بولۇپ قالغاچقا خەلق سىپايە، ئوبدان ئادەم كۆرۈنۋاتقان توختى زۇنۇننى بىر ئاز بىلگەندەك قىلاتتى.

يىگىتلەر بىلەن تەۋپىقنىڭ سۆھبىتى تاكى مېھمانلارنىڭ ئايىقى ئۈزۈلگىچە داۋام قىلدى. تەۋپىق ئۇلارنىڭ باشقا دوستلىرى بىلەن مەدرىستە بىر كۈن ۋاقت چىقىرىپ كۆرۈشمەكچى ئىكەنلىكىنى ئېيتىۋىدى، ياشلار تۇشمۇ - تۇشتىن ئۇنى قارشى ئالدىغانلىقىنى بىلدۈرۈشتى ۋە ئەڭ كۆپ

توپلىشىدىغان كۈنى بازار ئەتىسى ئىكەنلىكىنى ئېيتىپ بەردى، شۇنداقلا باشقا ياشلار بىلەن خەۋەرلىشىپ، ئالغاچ بارىدىغان بولۇشتى. شۇندىن كېيىنمۇ ئۇلار چەتئەلدىن كەلگەن ئەپەندىنىڭ يېقىملىق چىرايىغا قاراپ، ئۇنىڭ كىشىنى جەلپ قىلىدىغان سۆزلىرىگە بولغان ئەسىرلىكىنى يوشۇرالمىغان ھالدا قىيامىتىن خوشلاشتى.

ئۇلار كوچىغا چىققاندىن كېيىنمۇ ئاڭلىغانلىرى ھەققىدە قىزغىن تالاش - تارتىش قىلىشتى، ھەيرانلىقنى، مەپتۇنلىقنى ئىزھار قىلىشتى. ئاخىردا ھەر بىرى مەمتىلى ئەپەندىنىڭ شەخسىي سۈپەتلىرى ۋە ئۇ سۆزلەپ بەرگەن يېڭىلىقلار ھەققىدىكى ئاخباراتنى ئېلىپ كەنتلەرگە تاراپ كەتتى. تەۋپىق ناھايىتى چاپسانلا سۆھبەتلەرنىڭ تېمىسىغا ئايلىنىپ، نۇرغۇن كۆڭۈللەردە قىزىقىش پەيدا قىلدى.

## 2

ئابلىمىت قارى بىلەن سابىت خېلى كەچ قايتتى. ئۇلار تالىپ ئاتالغىنى بىلەن ئىزچىل ئوقۇش يوق، بەزەن بېرىپ، بەزەن بارماي ئوقۇپ يۈرۈشەتتى. بەزىدە بارسىمۇ دەرس بېرىدىغان ئادەم يوق، قايتىپ كېلىشەتتى. چىڭ تۇتمىغان ئوقۇشنىڭ تايىنى بولاتتىمۇ؟ بەزىدە ئوڭۇرۇق مەدرىسكە بارسا، بەزىدە تاشخۇنۇمنىڭ ھويلىسىدىكى سالاھىدىن ئەپەندىگە بېرىشاتتى. ھېچبىرىدە ئىزچىللىق يوقىدى.

ئۇلار بۈگۈن ھاياتىنىڭ ئەڭ ھاياجانلىق بىر كۈنىنى ياشىغاندەك بولۇشتى. قانداق ئادەم - ھە؟ مۇشۇنداق ئۇستازنىڭ بولسا... دېگەنلەر كۆڭۈللىرىدىن كېچەتتى.

— مۇھەممەد قارىنى بىللە ئېلىۋالغان بولساقچۇ، ئېسىت، — دېدى ئابلىمىت قارى، — ئەمدى بۇ يېڭىلىقلارنى ئۇقسا ئۇ چىچاڭلاپ كېتىدىغان بولدى - دە، تاپا - تەنسىدىن قۇتۇلماقمۇ تەس.

سابىت جاۋاپ بەرمىدى. ئۇنىڭ خىيالى بۈگۈن ئاڭلىغان دۇنيا يېڭىلىقلىرى بىلەن تولۇپ كەتكەنىدى. تەپەككۈرى ئاللىقاچان ئاشۇ ئاجايىپ

شەھەرلەرگە پەرۋاز قىلىپ كەتكەندى.

ئۇلار مەشھەدىدىن ئۆتكەندە ئوتۇراق بىلەن مەشھەد ئارىسىدىكى سايلىق بىلەن ئاق بوز توپىلىق قاغىرىغان ئۈزۈك ئارىلىقتىن ئۆتەتتى. ئاق بوزنىڭ ئوتتۇرىسىدا ئىگىز پەخشى تام بىلەن قورشالغان بىر قورغانچە بارىدى. ئۇنىڭ ئىچىدىمۇ بۇ قەدەر ئىگىز تام سوقۇپ مۇھاپىزەت قىلغۇدەك ھېچنېمە يوق، ئوخشاشلا ئاق بوز ئىدى. بۇ قورۇقنى «تاشخۇنۇمنىڭ قورىقى» دېيىشەتتى. بۇ تېنىمسىز يېڭىلىقپەرۋەر ئادەمنىڭ بۇ قورۇقنى چۆرۈشتە قانداق پىلانلىرى بارىدىكىن، ئەمما ئۇ مەلۇم بولۇشقا ئۈلگۈرمىگەچكە، بۇ قورۇق خۇددى چۆچەكلەردىكى غايىپ غەزىنلەر يوشۇرۇلغان سىرلىق يەردەك بىر تۈرلۈك سۈر بېغىشلاپ قەد كۆتۈرۈپ تۇراتتى.

ياشلار ئوتۇراقنى ئارىلاپ ياقىۋاغنىڭ بوستان مەھەللىسىگە يېقىنلاشقاندا ئابلىمىت قارى دوستىغا چاخچاق باشلىدى:

— ئاستانەڭگە كېلىپ قالدۇق، — دېدى ۋە ناۋايى غەزەللىرىدىن بىر بېيىت ئوقۇدى:

ئاستانەڭگە بېرىپ مەنزىلدە ياتماق ئارزۇ،  
سەگلىرىڭنىڭ<sup>①</sup> سانىغا ئۈزۈمنى قوشماق ئارزۇ.

سابىت بۇ چاخچاقلارغا كۈلۈمسىرەپلا قويدى. بوستاندا ئۇنىڭ مەشۇقى بارىدى. شۇڭا دوستى ئۇنىڭغا شۇنداق چاخچاق قىلاتتى.

سابىتنىڭ مەجەزى قانداق ئېغىر بولسا ئۇ باشتىن كەچۈرگەن كەچمىشلەرمۇ شۇنداق ئېغىرىدى. بەلكىم ئاشۇ كەچمىشلەر ئەنە شۇنداق خاراكتېرنى ياراتقاندۇر.

سابىت ئانىسىنىڭ قانداق ئايال ئىكەنلىكىنى بىلمەيتتى. ئۇ ئېسىگە كەلمەستە ئانىسى ئالەمدىن ئۆتكەنكەن يېتىم سابىتنى شۇندىن كېيىن

---

<sup>①</sup> سەگ — ئىت (چاغاتاي تىلىدا، لوپنۇر شىۋىسىدا شۇ بويىچە ساقلانغان)، — ئا.

بوستاندىكى ھاممىسى بېقىۋالدى. دادىسى ئۇنى تاھىر خەلىپەتتە ئوقۇتتى، كېيىن ۋاقۇتقا بېرىپ تاشخۇنۇمنىڭ ھويلىسىدا سالاھىدىن ئەپەندىدىنمۇ دەرس ئالدى، مۇشۇ جەرياندىمۇ ئۇ يەنىلا ھاممىسىنىڭ ئۆيىدە تۇراتتى. بۇ ھال دادىسى قازا قىلغانغا قەدەر داۋام قىلدى. بوۋاي ئاخىرقى يىللاردا كېسەلچان بولۇپ قالغىنىچۈن تاھارىتىگە سۇ بەرگۈدەك بىر كىشىگە مۇھتاج بولۇپ، ”سابىتنىڭ مېراسىغا شېرىك كۆپەيتىمەيمەن“ دېگەن ۋەدىسىنى بۇزۇپ ئۇرۇق-تۇققان، يار-بۇرادەرلىرىنىڭ سالاھىسى بىلەن بىر تۇغماس ئايالغا ئۆيلەنگەنىدى. بۇ ئىنتايىن ھازىرلۇ خوتۇن بولۇپ، ئۇنىڭ ئەجلىنى تېزلىتىشتىن باشقىغا كېرەككە كەلمىدى. بوۋاي قازا قىلىش ئالدىدا قىيامەتلىك قەرز بولۇپ قالمىسۇن دەپ، بۇ ئايالنىڭ ئەسكىلىكىنى ئەپۇ قىلىپ ئۇنىڭغا لايىقىدا مېراس قالدۇرغان بولسىمۇ، ئۇنىڭ دەۋاسى تۈگۈمگەندى، سابىت يىتىملىكتە چەككەن رىيازەتلىرى ئاز كەلگەندەك ئەمدى ئۆگەي ئانىسى بىلەن بولغان مېراس دەۋاسىدىن بىر مۇنچە كۆڭۈلسىزلىك تېپىۋالغانىدى. شۇنىڭ ئۈچۈنمىكىن، ئۇ تېخىمۇ شۈكەلەپ قالغانىدى.

— ناۋايىنىڭ دىۋانىنى ئوقۇپ بولدۇڭمۇ؟ — دەپ سورىدى ئابلىمىت قارى دوستىنىڭ دىققىتىنى تارتىش ئۈچۈن.

سابىت بۇ سۆزنى خىيال ئىچىدە ئاڭلاپ، ناۋايى دېگەن ئىسىمغا ئاۋۇ باغلارنىڭ تېمىدىن چىقىپ تۇرغان چېچەككە پۈركەنگەن شاخلارنى بىرلەشتۈرۈپ ئويلىدى:

”باغ ئىچىرە ماڭا ساچتى گۈل ئاقۇ - قىزىل ياپراق...“

باھار پۇراقلىرىغا، توي-تاماشانىڭ خۇشال-خۇراملىقىغا تولغان بۇ مىسىرالار ئۇنىڭ كۆڭلىگە يۇرۇقلۇق بەخش ئەتكەندەك بولۇپ، خىيالىدىن باش كۆتۈردى ۋە دوستىغا قاراپ باش لىڭشىتىپ قويدى.

— ئوقۇپ بولغان بولساڭ ”دىۋان زەلىلى“ نى ئوقۇغىن كەچتە ئۆيۈڭگە ئالغىلى كىرىمەن، ئالماشتۇرۇپ ئوقۇيلى. ئاكىمنىڭ كېتىدا بىز كۆرمىگەن

كىتابلار تېخى نۇرغۇن، تاھىر خەلپەتنىڭ سەككىز كۆزلۈك بىر كاتتالىق كىتپى بار دېيىشكىنى ئاڭلىمايمىدىڭ.

سابىتنىڭ كۆزلىرى كوچا بويىدىكى باغ تېمىنىڭ ئۆرۈلۈپ چۈشكەن، كېيىن جىگدە شاخچىلىرى بىلەن قاشالاپ قويۇلغان جايغا تىكىلگەندى. سابىتنىڭ يۈرىكى تۇيۇقسىزلا قاتتىق دۇيۇلدەپ كەتتى، ئۇنىڭ كۆزلىرى چىتلاق كەينىدىن غىل - پال كۆرۈنۈپلا پەخشى تام كەينىگە ئۆتۈپ كەتكەن ئادەم كۆلەڭگۈسىگە چۈشكەندى. سابىت ئۇنىڭ بىلەن كۆرۈشۈپ مېڭىشنى قارار قىلدى.

— ”يار دوستلىرى بىلەن كەلسە جاپا قىلىش ئۈچۈن كەلگەندۇر، بۇنىڭ سەۋەبى شۇكى، بۇنداق ئۇچرىشىش رەشك ۋە ھەسەتتىن دېرەك بېرىدۇ“<sup>①</sup> دېگەندەك، گۈلزادەم شۇنداق ئويلاپ قالمىسۇن، ئاغىنە، — دېدى ئابلىمىت قارى، — مەن كەتتىم، گېپىڭنى پاتراق تۈگۈتۈپ قايتارسەن، كەچتە ئويۇڭدە ئولتۇرماقچى بولغىنىمىز ئېسىڭدە بولسۇن، ھېلىقى چاپلاشقاق ئاغىنەڭ بىتاقەت بولۇپ كۈتۈۋاتىدۇ ھەقىچان، ئۇنى ئاڭلىغانلىرىمىز بىلەن ھەيران قالدۇرۇۋېتىمىز.

### 3

سابىت مەيۈسلۈك، مىننەتدارلىق ئارىلىشىپ كەتكەن غەمكىن كۈلۈمسىرىشى بىلەن دوستىنىڭ ئارقىسىدىن ئۇنىسىز قاراپ، ئۇ ئەگرى - بۈگرى يېزا يولىدا ئۇزاق كەتكۈچە جايىدا تۇرۇپ، ئاندىن قاشا تەرەپكە ماڭدى. كوچىدا تۇرۇپ قىز بىلەن سۆزلىشىش بىئەپ ئىدى. شۇڭا ئۇ ياق - بۇ ياققا قارىۋېتىپ چاققانلىق بىلەن قاشادىن ئاتلاپ ئۆتۈپ، باغ ئىچىدىكى كۆكۈرۈشكە باشلىغان بېدىلىككە چۈشتى ۋە چوڭقۇر بىر تىنىۋېلىپ، تام تۈۋىدە پۈتتىنىڭ ئۇچىغا قاراپ تۇرغان 15 - 16 ياشلاردىكى، بويالىغان ماتا

---

<sup>①</sup> شەيخ سەئىدى: «گۈلىستان» — ئا.

كۆينەك، پۇتغا نىمكەش كۆن ئۆتۈك كىيگەن ۋىجىككىنە قىزغا ھەۋەسلىنىپ قارىدى. قىز تامغا ئارقىسىنى قىلىپ بىر خىل ھالىتىنى ساقلاپ تۇرىۋەردى. گۇگۇم پەردىسى كائىناتقا ئېتەك يېپىۋاتقان بولسىمۇ سابىت مەشۇقىنىڭ تەڭداشسىز گۈزەللىكىنى پۈتۈن بەدىنى بىلەن كۆرۈپ تۇرغاندەك كىدى. ئۇنىڭ ئاشۇ قىزىقىش، سۆيۈنۈش ۋە ھاياجان ئارىلىشىپ كەتكەن قارىشىدا ئاجايىپ مەستانىلىك بىلىنىپ تۇراتتى. ئاشۇ تەقلىدە بىر نەچچە سىكونتلا تۇرغان بولسىمۇ، مۇشۇ سۈكۈتتە ئۆتكەن بىر لەھزە ئۇنىڭغا بىر ئۆمۈردەك ئۇزۇن بىلىنىپ كەتتى. ئارقىدىن ئۆزىنىڭ قوپال بەستىگە مۇناسىپ كەلمەيدىغان بىرخىل نازۇكلۇق بىلەن ھاياجانغا تولغان تىترەڭگۈ ئاۋازدا:

— گۈلزادە!... — دەپ خىتاب قىلدى.

بۇ ئاۋاز ھېلىقى ئاددىي ”تاغ گۈلى“ نىڭ ۋۇجۇدىنى تىترىتىۋەتتى.

— كەلدىڭىزمۇ؟...

— بۇ يەردىن قاراپ تۇرۇپتىكەنەن... —

— بايا ئۆگزىگە تېزەك يايغىلى چىققانىدىم، يولغا قارىسام ئابلىمىت قارىكام بىلەن ئۆتۈپ كېتىۋاتىدىكەنسىز،... يانسا... دەپ پات- پات قاراپ تۇرغانتىم...

— بىز بويامەتكە نەزىرگە بارغانتۇق،... - سابىت توختاپ قالدى، ھەممە كەپنى ئۇنىڭغا سۆزلەپ بېرىش ھاجەتسىز دەپ قارىدى. ئۇنىڭ ئۈستىگە قىزنىڭ ئالدىدا ئەپلەشتۈرۈپ سۆزلىمەسلىكىدىن ئەنسىرىدى.

ئۇلارنىڭ ئۇچرىشىشلىرى ھەمىشە شۇنداق بولاتتى. كۆرۈشۈش ئالدىدا گويا ئۆزىنى كۆڭۈللۈك ئىشلار، قىزىق تاماشا كۆتۈپ تۇرغاندەك ئالدىراش تەشئالىق، ھاياجان ئىلكىدە ئازابلانسا، كۆرۈشكەندىن كېيىن پاراڭنىڭ تايىنى بولماي يۈرەكلىرى سىقىلاتتى. شۇنىسى تېخىمۇ قىزىق ئىدىكى ئۇلارنىڭ ئارىسىدا ھازىرغىچە مۇھەببەت ھەققىدە سۆز بولمىغانىدى. شۇنداق تۇرۇپمۇ ئۇچرىشىپ تۇرۇشاتتى ۋە ئۇچرىشىش ھەققىدە پۈنۈشۈپ قويۇشاتتى. ئۇلارنىڭ تۈنۈشلىقى ناھايىتى بۇرۇن — بالىلىق ۋاقىتلىرىدىن باشلانغان بولسىمۇ، ئۇلار ئارىسىدىكى ئۆزگىچە مۇناسىۋەت بۇلتۇر كۈزدىن باشلانغانىدى.



سابىت ھاممىسى بىلەن بىللە تۇرۇشقا باشلىغاندىن تارتىپلا ئۇلار بىللە ئوينىيتى. سابىتنىڭ ھاممىسى بىلەن گۈلزادىلەر قوشنا ئىدى. ھەر ئىككىسى ئانىسىز يىتمەلەردى. گۈلزادە ئۆگەي ئانىسىدىن تايماق يېسىلا بۇ ئۆيگە كىرەتتى. پەقەت مۇشۇ ئۆيىدىلا تەسەللىگە ئېرىشەتتى. سابىت ئۇنىڭدىن ئۈچ ياشچە چوڭىدى. ئۇنىڭ ئۈستىگە ئۇ كۈچلۈك، قاقۇل بالا بولغاچقا ھەممىشە قىزغا ياردەم قىلىپ تۇراتتى. كېيىن ئۇلار جاڭگالدا ئۇلاغ باقتى. بىللە تېزەك تېرىشتى، ئۇلار تولا ئۇرۇشۇپ قالاتتى. لېكىن بىردەمدىن كېيىنلا بۇنى ئۇنتۇپ قېلىشتى...

كېيىن سابىتنى مەكتەپكە بەردى. سابىت تۇغۇلغان مەھەللىسىگە بېرىپ تاھىر خەلىپەتتە ئوقىدى. ئارقىدىن ۋاقۇغدا ئوقىدى. شۇ جەرياندا ئىككىسى يىراقتىن كۆرۈشكەننى ھېسابقا ئالمىغاندا ئايرىم ئۇچرىشالمىدى...

كۆپ ئۆتمەي تەقدىر سابىتنىڭ دادىسىنىمۇ ئارىدىن ئېلىپ كەتتى. قاراقسىز قالغان ئۆيگە دادىسىنىڭ چىرىقىنى ياندۇرۇش ئۈچۈن قايتتى. بۇ مەزگىلدە ئۇلار تېخىمۇ ئۇچراشمىدى. بۇلتۇر كۈزدىن باشلاپ سابىت ۋاقۇققا بېرىشنى توختۇتۇپ، ھەپتىدە بىرەر كۈن ئوڭۇرۇققا بېرىپ ساۋاق ئېلىپ كەلگەندىن باشقا، ئۆز تېرىكچىلىكى ئۈچۈن ھەرىكەت قىلىشقا باشلىدى. ئۇ يەنە جاڭگالغا باردى. مانا شۇ چاغدا ئۇلار قايتا ئۇچراشتى.

بۇ چاغدا ئۇلار ئۆزلىرىنى باشقىچە ھېس قىلىشتى. ئارىدا يېتىرقاش ۋە يەنە ئاللىقانداق نازۇك تۇيغۇلار پەيدا بولۇپ قالغاندەك قىلاتتى. ئۇلارنىڭ قەلبىدە نېمىدۇر پىشپ يېتىلگەندى. گۈلزادە سابىتنى "سىز" لەپ گەپ قىلىشقا باشلىدى. چۈنكى ئايال كىشى ئەر كىشىنى شۇنداق ئاتىشى كېرەكىدى. بىرىنچى كۈنىلا ئۇلار جاڭگالدىن قايتىدىغان چاغدا زەيكەشتىن ئۆتكىچە سابىت گۈلزادىنىڭ قېيىنى سۇنۇپىلىش ئۈچۈن قول ئۇزاتقىنىدا ئىككىسىنىڭ قوللىرى بىر- بىرىگە تېگىپ كېتىپ، ھەر ئىككىسىنىڭ ۋۇجۇدىغا ئىلگىرى كۆرۈلۈپ باقمىغان بىر خىل ئىسسىق ئېقىم تاراپ كەتتى. بۇرۇن ئۇلار ھەممىشە دېگۈدەك سۈركىشىپ يۈرسىمۇ بۇنداق سېزىم بولمىغانىدى. مانا شۇ ئىش ئۇلارنىڭ كېيىنكى مۇناسىۋەتلىرىنىڭ

باشلىنىشى بولۇپ قالدى.

ئەمما ئۇلار ئۇچراشقاندا “يۈرەك سۆزلىرى” نى تۆكۈشۈپ، سېغىنىشلىرى، چۈشلىرى، خىياللىرى ھەققىدە سۆزلىشىپ كەتمەيتتى. ئۇنىسىز سۈكۈت ئىچىدە تۇرۇپ، ئاخىردا خوشلىشاتتى.

— خاپا بولماڭ... ھېلىقى ھازارۇلنىڭ ئاھانىتىگە قالماي يەنە...

سابىت ئۇنىڭ ئۆگەي ئانىسىدىن قورقۇۋاتقانلىقىنى چۈشىنىپ ئۇنى قىيىن ئەھۋالدا قالدۇرماسلىق ئۈچۈن :

— ياق نېمىگە خاپا بولمەن، كىرىپ كېتىۋەر، — دېدى خوشلىشىپ، — كېلەر قېتىم مەن ساڭا ئاجايىپ - غارايىپ گەپلەرنى سۆزلەپ بېرىمەن، — دەۋەتتى ئۇ ساددا ئادەملەرگە خاس خۇسۇسىيەت بىلەن قورسىقىدىكىنى يوشۇرالمىي.

— ئاجايىپ گەپ؟

— ھەئە. بۈگۈن بويامەتكە بېرىپ ئەپەندىدىن ئاڭلاپ كەلدۇق... — ھەممىشە خىجىل بولغاندەك بۇرنىنىڭ ئۇچى تەرلەپ تۇراتتى، قولىدا ھەممىشە سىقىملىمۇئالدىدىغان بىر غاڭزا بولاتتى ۋە قىلغىلى قىلىق تاپالمىغان، خىجالەتتىن قوللىرىنى نەگە قويۇشنى بىلمىگەن چاغلاردا غاڭزىنى ئويىناپ خىجالەتتىن يوشۇرماقچى بولغاندەك قىلاتتى. بۇ غاڭزىنى بۇلتۇر قەشقەرگە ئوتۇن ساتقىلى كىرگەندە دوتەي يامۇل ئالدىدىن تېپىۋالغانىدى.

— ھە... — دېدى قىز ھېچنېمىنى ئاڭقىرالمىسىمۇ، — ماقۇل ياخشى چۈش كۆرۈڭ...

— خوش...

سابىت قاشادىن كوچىغا ئاتلاپ ئۆتۈپ، گۈلزادىنى بارمۇ، كىرىپ كەتتىمۇ دېگەندەك كەينىگە قاراپ قويۇپ، ئاندىن يولغا يۈرۈپ كەتتى.

# سەككىزىنچى باب

## 1

نەزىرىدىن كېيىن نىزامىدىن ئىنىسىنى تۇققانلارنىڭ ئۆيلىرىگە پاتىھە قىلدۇردى. ئۇلار ئەڭ ئەۋۋەل ۋاقۇققا — تاغىسى تاشاخۇنۇمنىڭ ئۆيىگە پاتىھە قىلىشتىن باشلاپ، ئاخىرىدا يېقىن ئۆتۈشكەن باشقا ئادەملەرنىڭ ئۆيلىرىگە باش ئۇرۇشتى. بۇ رەسمىيەتلەر ئاخىرلاشقاندا بازار كۈنىمۇ كېلىپ قالغانىدى.

— ئەمدى ئاتۇشنىڭ بازىرىنىمۇ كۆرۈپ قوي، بەلكى ئېسىڭدىنمۇ چىقىپ قالغاندۇر، — دېدى نىزامىدىن دۈشەنبە<sup>①</sup> كۈنى ئەتتىگەندە.

تەۋىپىق بۈگۈن چەتئەلدىن كېيىپ كەلگەن غەلىتە ”پەرەڭچە ئۈستىۋاش“ تا ئەمەس، (نىزامىدىننىڭ زورى بىلەن) شۇ مۇھىتتىكى يىگىتلەرنىڭ چەكمەن تونىنى كېيىۋالغان، شايى بەلۋىغىنى باغلىۋالغان ئىدى.

بۇ يەرنىڭ مۇھىتىغا ئۇيغۇنراق يۈرمىگەندە ياخشى بولمىشىنى بىلگەن توختاجى ئۇنىڭغا ئۆيىدىن ئۇزايدىغاندا باي بالىلىرى كېيىدىغان قەشقەرنىڭ مۇھىتىغا كۆرە ئالىي ھېساپلىنىدىغان ئىككى قۇر كىيىم كېچەكنى تەۋىپىقنىڭ سومكىسىغا سېلىپ بەرگەندى. ئۇ چاغدا ئۇ بىر ئاز تېرەجىگەن، ئالماسلىققا ھەرگەت قىلىپ كۈلگەن بولسىمۇ، ئەمدى ئاكىسى ۋە يەڭگىسىنىڭمۇ ئوخشاش تەۋسىيەدە بولۇشى ئۇنى ئويلىاندۇرۇپ قويغانىدى.

دېمەك، دوستى بىر ئىشلارنى ئالدىن پەملەپ بۇلارنى بېرىپتىكەن - دە!

تونىنىڭ ئۇچۇق ياقىسىدىن ئىچىدىكى كۆينەك كۆرىنىپ تۇراتتى، شىمى، خىرۇم پەتىنىكىسى، بېشىدىكى تۈرك بېرىسىمۇ ئۇنى يەنىلا مۇھىتقا كۆرە باشقىچە كۆرسىتىپ تۇرۇشقا يېتەتتى. شۇڭا ئۆتكەن - كەچكەنلەرنىڭ

---

<sup>①</sup> ئۇ چاغلاردا ئاتۇشنىڭ بازىرى دۈشەنبە كۈنىدە بولاتتى، كېيىن جۈمەگە ئۆزگەرتىلگەن، — ئا.

ھەممىسى قىزىقسىنىپ قارىشاتتى؛ بەزىلەر مىش - مىشلاردىن ئاڭلىغانلىرىغا كۆرە قىزىقىپ قارىسا، بەزىلەر شۇ ئاندىكى تۇرقىغا قىزىقىپ قارايتتى.

بازار (مەشھەد) بىلەن بويامەتنى تېجەن يېزىسى ئايرىپ تۇراتتى. تېجەن قىران دەريا ئېقىنىدىكى يوپۇرماق شەكىللىك ئارال بولۇپ، ئۇنىڭ ئىككى تەرىپىدە قۇرۇق دەريا ئېقىنى بارىدى. بەزى چاغلاردا بۇ قۇرۇق سايغا ھەيۋەتلىك كەلكۈن كېلىپ دەريانىڭ ساھىلىغا جايلاشقان يېزا خەلقىگە بالايى - قازامۇ كەلتۈرەتتى. بۇ خىل بالا قازالاردىن يالداما بولۇپ قالغان بىرمۇنچە خەلق قوشاقلىرى شۇ ئانغا قەدەر يادلىناتتى. سايىنىڭ شىمال ئېتىكىدىكى ئازغان كەنتىنى يالاپ، سايغا يېقىن ئۆيلەرنى ئېلىپ كەتكەن كەلكۈندە كەتكەن نەۋجۇۋانلار ھەققىدە شۇنداق قوشاقلار بارىدى:

ئامىنەمۇ - ئامىنەم،  
لايدا ياتقان ئامىنەم.  
لاينىڭ تېگىدە يېتىپ  
«خۇدا!» دېگەن ئامىنەم!

ئاخشام كەلگەن بەش ئاتلىق،  
بەشلىسى قاراتلىق<sup>①</sup>،  
ئامىنەمنى ئەپچاقچان  
مەمىتىمىن قاناتلىق....

سايدىن چىققاندىلا ئۇ قاتتىكى بازار كۆرۈندى.  
— يېغىلىقلاردىن كېيىن بازار قىممەتچىلىك بولۇپ كەتتى، نىمىشكە دېسەڭ گا سىلىڭنىڭ<sup>②</sup> ئەسكەرلىرى خەلقنىڭ بىر قەۋەت تېرىسىنى شۇلۇپلا ئالدى، — دەپ پاراڭ سېلىپ كېلەتتى نىزامىددىن.

---

<sup>①</sup> قارا ئاتلىق سۆزى تەلەپپۇزدا قوشۇلۇپ كەتكەن. قوشاقنىڭ ۋەزىن ئېتىبارى بىلەن ۋە تەلەپپۇز قولايلىقى ئۈچۈن تۇغۇلغان تىل ھادىسىسى — ئا.  
<sup>②</sup> گا سىلىڭ — ماجۇڭخېننىڭ خەلق ئىچىدە تونۇلغان ئىسمى، — ئا.

مەمتىلى ئەپەندى بولسا ئۇنىڭ سۆزلىرىگە جىم - جىتلا قۇلاق سېلىپ يولدىن ئۆتمەيتقان كىشىلەرنىڭ چىرايىدىن ئەنە شۇ يېغىلىق قالدۇرغان ئازاپ، جاراھەتنىڭ ئىزناسىنى تاپماقچى بولغاندەك قاراپ باراتتى. ۋەتەنگە قايتىپ كەلگەندىن كېيىن ئۇنىڭ يۈرىكى تېنىمىسىز دۇيۇلدەپ، ئاللىقانداق تۇيغۇلار كەلكۈنى قەلبىدە مەۋج ئۇرۇپ، ئۇنى چەكسىز ھىسسىيات دېڭىزىغا غەرق قىلماقتىدى. ئۇ كەچلىرى شېئىر يازاتتى، ئويلايتتى، تەسەۋۋۇر قىلاتتى... يۇرتلارنى ئارىلاپ يۈرگەندە ھەممە نەرسىگە سوئالغا تولغان كۆزى بىلەن ئۇزاق تىكىلەتتى... ”ئەھ، مەن بۇ مىسكىنلىك يېغىپ“ تۇرغان زېمىننى قانچىلىك سېغىنغاندىم - ھە؟“ دەپ ئويلىدى ئۇ، ئارقىدىن ئاكىسىنىڭ سۆزلىرىگە جاۋابەن:

— شۇكىرى قىلىپ كۆنگەن خەلققۇ بىز، ئاكا — دېدى ئويچانلىق بىلەن، — بۇ كۈنلەرنىمۇ سەۋر بىلەن ئۆتكۈزۈپتىمىز. بۇ كۈنلەرمۇ پايدىسىز ئەمەس، قاتتىق سوغۇق كىشىلەرنى قېلىن كېيىنشىكە مەجبۇر قىلىدۇ؛ قاتتىق ئۇخلىغان ئادەم بېشى يېرىلغاندا ياكى تۇمشىقى قانغاندا كۆز ئۆچماي قالمايدۇ. ئەلۋەتتە.

— چالا ئويغانغان كىشىلەرنىڭ ئوبدانراق كۆز ئېچىۋېلىشىغا ئىمكان بەرمەي يەنە ئەللەيلەيدىغان ئادەملەر، تېخىمۇ قاتتىق ئۇخلىتىدىغان دورىلارمۇ تەييارلا - دە!

— ئاكا، ئەڭ يوغان قەپەزدىكى ئىمكانىيەتمۇ پەقەت قەپەزگە چۈشلۈقلا بولىدۇ. ئۈزۈل - كېسىل ھۆرلۈككە ئېرىشىش ئۈچۈن قەپەزنىڭ كەڭلىكىگە ئالدىنمىسلىق كېرەك. قەپەزنى سۇندۇرۇپ گۈلزارلار ئۈچۈن قاشا ياساش كېرەك. تۈركىيەدىكى ئىسلاھاتنى ئاڭلىغانىمىز؟ ئەنە شۇنداق، ھەم ھۆكۈمران گورۇھنى، ھەم جاھالەتلىك مۇھىتنى يىمىرئەتمىگىچە بىرسى يەنە بىرىنى پەيدا قىلىپ، بىزەڭ چىۋىن بىلەن پاسكىنا مۇھىتتەك دەۋر قىلىۋېرىدۇ. تۈركلەردە مۇنداق بىر تەمسىل بار ” Cami yıkılmış ama mihrabı yerinde “ ئەنە شۇنداق قوزغىلاڭ قىلدۇق دېگەن بىلەن ئاڭ بولمىغاچقا ”جامەنى يىقىتتۇمەتكەن بىلەن مېھرابى جايدا“ تۇرۇۋېرىدۇ - دە! شۇڭا ”جامە“

نېمۇ، ”مېھراپ“ نېمۇ يېقىتىپ، ھەممىنى قايتىدىن ياساپ چىقىش كېرەك! ... ئەڭ مۇھىمى ئويغانغان ئاڭنىڭ بولۇشى، قارا غەزەپ دېگەن يىرتقۇچتىمۇ بولىدۇ.

ئۇلار پاراڭلىشىپ بازارغىمۇ كېلىپ قالدى. ئۇلار ئاۋۋال مەشھەدكە كىرىپ ھەزرەت سۇلتان جامەسىنى، سۇلتان سۇتۇق قەبرىسىنى زىيارەت قىلدى. ئۇلارنىڭ زىيارىتى ئاخىرلاشقاندا ۋاقت چۈشكە تايىن بولۇپ قالغانىدى. نىزامىدىن غىزالىنىپ ئاندىن بىردەم ئايلىنىشىنى تەكلىپ قىلدى. ئىككىسى يەنە ساي بويىدىكى بازارغا كەلدى.

شەرقنىڭ جىمى بازارلىرىدىكىگە ئوخشاش ئاتۇش بازىرىمۇ ئۆزگىچە مىللىي ئالاھىدىلىككە ئىگە مەھسۇلاتلار، چەتئەل ماللىرى، جۇڭگو تاۋارلىرى، خوتەننىڭ يىپەك توقۇلمىلىرى بىلەن تولغان بولۇپ، سېتىقچىلار دۇنيادىكى جىمى ياخشى سۈپەتلەر بىلەن ئۆز مېلىنى ماختاپ چوقان سېلىپ تۇراتتى.

بازاردا ئومۇمىي تەرتىپسىزلىك ھۆكۈم سۈرەتتى. مىخ - مىخ بازاردا پات - پاتلا جىدەللىشىۋاتقانلارنى ئۇچراتقىلى بولاتتى. بازارلىقلار ھەمىشە ئۇششۇقلۇق، جىدەلخورلۇق بىلەن يىراق - يېقىندىن كەلگەنلەرنى بوزەك قىلىشقا تىرىشاتتى. سىرتتىن كەلگەنلەرمۇ بازارلىق بىلەن بىر يېرى سۈگىشىپ كېتىشتىن ھەزەر ئەيلەيتتى. چۈنكى ھەممە ئادەم ئۇلارنىڭ خۇي - پەيلىنى بىلگەچكە ”بۇدۇشقاقلارنى ياماشتۇرۇۋالغاندىن كۆرە، سېنىڭ راست دەپ قۇتۇلغىنىم ياخشىراق“ دەپ ئويلىشاتتى. بەشكېرەم، پەيزاۋات قاتارلىق يىراق جايلاردىن ئەمەس، ئاتۇش تەۋەلىكىدىكى باشقا كەنتلەردىن بىر نەرسە ساتقىلى كەلگەن بېچارىلەرنىڭمۇ مېلىنى ئۆز ئەركى بويىچە سېتىش ئىمكانىيىتى يۇقىدى، بازارلىقلار بىشەملىك بىلەن ئۇرۇشۇپ ئەرزان ئېلىۋېلىپ ئۆزلىرى ساتاتتى. ئۇلار قارشى تەرەپ مەندىن قورقتى دەپ ئويلايتتى. گوبيا ئەڭ ياۋۇز دۈشمىنىنى يېڭىۋالغاندەك غەلبە ئىپتىخارى بىلەن گۈكۈرەپ كېتەتتى، بۇ كىشىلەرنىڭ نادانلىقى، ئاڭسىزلىقى ئۆزلىرى ئۇرىشىۋاتقان ئۇرۇتقان كىشىلەرنىڭ يەنىلا بىردەريانىڭ سۈيىنى ئىچىدىغان قېرىنداشلىرى ئىكەنلىكىنى بىلىشكە ئىمكان بەرمەيتتى. يۇرتلار ئارا ئۆچمەنلىك،

ئىشەنمەسلىك چوڭقۇر يىلتىز تارتىپ كەتكەن بولۇپ، بۇنداق ئۆچمەنلىك ئۇلارنىڭ كۆز ئالدىنى پەردىلەپ، ئۇلارنىڭ ھەقىقىي دۈشمەنلىرىنى تونۇۋېلىشقا كاشىلا بولاتتى. خەلقنىڭ ئىناقسىز بولۇشىنى خالايدىغان ھۆكۈمرانلار بۇنداق ”ئۇششۇق نوچى“ لاردىن تولمۇ ئۈنۈملۈك پايدىلىناتتى: بۇ ئىناقلىقنى بۇزغۇچى قورالنى قوغدايتتى، ئاسرايتتى، دەي- دەيگە سالاتتى، شۇلاردىن گۇناھ ئۆتسىمۇ سورمايتتى. ھەر قانداق يولسىزلىق قىلىسىمۇ ئۇلارغا گۇناھ قويۇلمىغاچقا باشقىلارنىڭ ئۇلاردىن ھەزەر ئەيلىمەي ئىلاجى يوق ئىدى...

بازارنىڭ بىر دوقمۇشىدا راخمان ئاشىق ئۆتكەن - كەچكەنلەرگە قاراپ بىر ئوڭدىن، بىر سولدىن سۆزلەۋاتاتتى:

— ھەر قايسىڭنى مۇشۇنچىلىك ئادەم قىلىپ قويدۇم، بولمىسا نېنىڭنى تېپىپ يېيىشەلمەيسەن! ئەمدى مېنى كۆرۈڭگە ئىلىشمەيسەن! مەن كىم؟ ھەممەڭنىڭ ئاتىسى! ھەر بىر يۇرتتىن يەتتىدىن ئادەم بوغۇرغا سۇغا چىقىڭلار، چىقىمىغانلارغا سۇ يوق! قېنى شۇ چاغدا سۇ دەپ بېقىشە، كەتمەن بىلەن سالمەن!...

ئاتۇشنىڭ بازىرى ئانچە چوڭ ئەمەس، بىردەمدىلا بىر چېتىگە بېرىپ قالىدىغان، بۇ كىچىككىنە بازار بىرلا چۆرگىلىسە تۈگەپ قالىدىغان بازارچاق بولغاچقا تونۇش - بىلىشلەر ئۇچراپ تۇراتتى. قاقاس ساي بويىدا بولغاچقا توپا- چاڭ توزۇپ تۇرغاندىن تاشقىرى، ئاۋازلارمۇ مۇھىت تەرىپىدىن شۇمۇرۇلمەيتتى. شۇڭا بىر- بىرىگە قوشۇلۇپ كەتكەن ئومۇمىي شاۋقۇن ئۇزاقلارغا كېتەتتى. يىپ بازىرىدىكى ئاياللارنىڭ ئاۋازى بىلەن دوپپا بازىرىدىكىلەرنىڭ توۋلاشلىرى بىرىكىپ كەتسە، ناۋاي بىلەن سامسپەزنىڭ ئاۋازىمۇ بىر كىشىنىڭكىدەك ئىشتىلەتتى. پەقەت ئومۇمىي شاۋقۇن ئىچىدە راخمان ئاشىقنىڭ ئالجوقى سۆزلىرى روشەن بىلىنىپ تۇراتتى.

— سايغا شۇنداق بىر سەلەپ كېلىدۇكى، ھەممەڭنىڭ سېتىۋاتقان نەرسىلىرىڭنى ئېقىتىپ كېتىدۇ. قايسىڭنىڭ كۈچى يېتىدۇ؟ خۇدانىڭ ئىشى شۇنداق! ھەر بىر يۇرت ماڭا تۆرتتىن ئەر كەك بېرىڭلار، سۇنى ئۆزەم

ياقلاپ بېرەي، قانداق دەيسىلەر؟ ساقلى بولسىلا ئەركەك بولمايدۇ، ”بەل باغلىغان بىلەن ئەر ئەمەس، چاچ تارىغان بىلەن خوتۇن“ دەپتىمەن،... ”ئېتىڭ بەكمۇ چىرايلىق ئابدىقادىر ئەمەسمۇ؟ ... ئاي تۇتۇلماس دەپتىمىز، كۈن تۇتۇلماس دەپتىمىز، داموللامغا دە يۈزلەر قەست قىلالماس دەپتىمىز...“

جىننىڭ گېپىنى قىلسا جىن كېلىدۇ. دېگەندەك، داموللامنىڭ غەزىلىنى ئوقۇۋاتسام مەيەردىنمۇ موللا - ئۆلىمالار كېلىپ قالدغۇ؟ خوش تەخسىر،... راخمان سۆزلەۋاتقان تەرەپتىن راست دېگەندەك يەڭدەك يوغان سەلىلەرنى يۈگىگەن بىر نەچچە يىلەن ۋە ئۇلارنىڭ ئارقىسىدىن بىرمۇنچە سالىكلار ھەزرەت سۇلتان جامەسى تەرەپكە قاراپ كېلىۋاتاتتى. ئۇلارنىڭ ئىچىدىكى بەستلىك، قويۇق ساقاللىق، كۆزلىرىدە قىزىلارغا خاس بولمىغان ئۆتكۈر نۇر چاقناپ تۇرغان بىرسى سالاپەت بىلەن كېلەتتى. ئۇنىڭ ئۆزىنى تۇتۇشلىرىدا، قاراشلىرىدا بىر خىل مەغرۇرلۇق، پەقەت ئارزۇلۇق چوڭ بولغان، تۇغما ھۆكۈمرانلاردىلا بولىدىغان خۇسۇسىيەتلەر ئىپادىلىنىپ تۇراتتى. ئۇنىڭ يېنىدا ئانچە - مۇنچە خوشامەتچىلىك قولىدىن كېلىدىغانلىقى، ئورنىنى تاپسا كاتۇۋاللىقىنىمۇ ۋايىغا يەتكۈزۈپ قىلالايدىغانلىقى بىلىنىپ تۇرغان يەنە بىر ھۆرمەتلىك شەخس كېلەتتى.

نىزامىدىن ئۇلار ئۆتۈپ كەتكىچە كەپسىز بالغا ھېزى بولغاندەك ئىنىسىنىڭ يېڭىدىن تارتىپ يولنىڭ چېتىگىرەك سۈرۈلۈپ قول باغلاپ ھۆرمەت - ئېھتىرام بىلەن تۇردى. ئۇلار ئۆتۈپ كەتكەندىن كېيىن تەۋپىق تەخسىز سورىدى:

— كىملەر ئۇ؟

— كۆزى چاقناپ تۇرىدىغىنى قازى ھابۇلھاجىم، ئۇنى يەنە ”ھابۇل شەيتان“ مۇ دېيىشىدۇ، بۇندىن باشقىمۇ بىرمۇنچە لەقەملىرى بارىكەن، شۇ لەقەملەر بىكار قويۇلمىغان بولسا كېرەك، «لەقەمنى خىزىر قويدۇ» دېگەن گەپ بار ئەمەسمۇ. «ھابۇل خىتاي»، «ھابۇل زىناخور» دېگەندەك؛ ئۇنىڭ قېشىدىكى كەنجى قازاخۇنۇم، ئارقىسىدىكىلەر ئۇلارنىڭ ئىخلاسمەنلىرى، ئۇلار ناماز ئەسىرنى ئوقۇش ئۈچۈن مەسچىتكە ماڭدىغۇ دەيمەن، — دېدى



نزامىدىن.

— ئەركە ئۈگەنگەن ئادەملىكى مانا مەن دەپ تۇرىدۇ.  
— شۇنداقراق، ئۇ ئاغزىدىن چىققان سۆزنى راست قىلىشقا ئۈگىنىپ قالغان، تەرسا ئادەم، — نزامىدىن سەل جىم تۇرغاندىن كېيىن، — بولمىسا بىزمۇ ناماز ئەسىرنى ئەسسۇلتۇنۇمدا ئوقۇۋالمايلىمۇ — دېدى.  
ئۇلار قازىلارنىڭ ئارقىسىدىنلا جامەگە قاراپ ماڭدى.

نامازدا ھۆرمەتلىك قازى - ئۆلۈمالار مېھراپ تەرەپتە بولغاچقا تەۋپىق ئۇلارنى كۆرەلمىدى. قايتىپ چىققاندىن كېيىن چاقناپ تۇرغان ھەرىكەتچان كۆزلەر بىلەن مۇرەككەپ ئىپادىلىك كۆزلەرنى يەنە بىر قېتىم ئۇچراتتى. بۇ چاغدا ھابۇلھاجىم كەنجى قازاخۇنۇمنى باشلاپ ئۆيى تەرەپكە ماڭغانىدى. مەمتىلى ئەپەندى بۇ مەغرۇر ۋە مۇتەكەببىر كىشىلەرنىڭ پەقەت توختى زۇنۇنغا ئىلتىپات بىلەن سالام قىلغانلىقىنى كۆرۈپ تۇردى.

## 2

كىچىككەن ئاتۇشتا تەۋپىقنىڭ پەيدا بولىشىدەك يېڭىلىق بىردەمدىلا بۇلۇڭ - پۇشقاقلارغىچە پۇر كەتتى. كۈتۈلگىنىدەك، ئۇنىڭ ئېلىپ كەلگەن يېڭىلىقلىرى ھەممىگە قىزىققۇچى، يېڭىلىققا ئەڭ ئاسان مايىل بولىدىغان ياشلار ئارىسىدا قىزىقىش، يېقىنلىشىش تۇيغۇسى ئويغاتقان بولسا، بىرمۇنچىلاردا گۇمان، شۈبھە، ھەتتا دۈشمەنلىك پەيدا قىلىشقىمۇ ئۈلگۈردى.  
ئۇنىڭ كىيىم - كېچىكى، چېچى ھەققىدە مۇلاھىزىلەر باراتتى؛ ئۇنىڭ مۇرتەد بولۇپ كەتكەن بولۇش ئەھتىمالى ھەققىدىكى پەرەزلەر ئوتتۇرىغا قويۇلۇش بىلەن، ئارقىدىن چالا ئاڭلىغان بىرەسنىڭ گەپ توشۇشى ئارقىسىدا ئۇنى ئاللىقاچان مۇرتەد بولۇپ بولغانمىش دېگەن گەپكە ئايلىنىپ ئەتراپقا تارىدى. لېكىن، قانداقلا بولمىسۇن ھازىرچە ئۇ ھېچكىمنىڭ بىرەر مەنپەئەتتىگە زىيان سالمىغىنى ئەمەلىيەت بولغاچقا، يامان كۆرۈش، دۈشمەنلىك تۇيغۇلىرى كونكرىت تۇس ئالمىغان، پەقەت قىزىقىش ئۈستۈنلۈكتە ئىدى.

بازار ئەتسى ئوڭۇرۇقتىكى مەدرىسكە ساۋاغ بەرگىلى، يېڭى تاپشۇرۇقلىرىنى ئالغىلى بارىدىغانلار كۆپ بولاتتى. بۇ كۈنى ياشلار بىلەن شۇ يەردە ئۇچراشماقچى بولغان تەۋپىق، ئاكىسىدىن مەدرىس ھەققىدە ئانچە - مۇنچە ئاخبارات ئىگىلەپمۇ باقتى.

— سىزنىڭچە مالتۇداجى، ئىمىنھاجىلار قانداقراق ئادەملەر؟ سوپىلاردىنمۇ؟ ياكى بولمىسا ھەشەمەتچىلەردىنمۇ؟ تەقۋادارلاردىنمۇ ياكى رىياكارلاردىنمۇ؟

— مېنىڭچە ئاكا- ئۇكا ئىككىسى خېلى يامان ئەمەس ئادەملەر. شە كۆرگەن، چەتكىمۇ چىققان ئادەملەر. ئابدۇقادىر داموللىنىڭ بىر نەچچە كىتىپىنى ئاشۇلار پۇل چىقىرىپ قازاندا باستۇردى. مەدرىسىنىمۇ ياشلار ئىلىم ئالسۇن دەپ سالدۇرغان - دە.

— ئەمىسە، ئۇلارنى تەرەققىيپەرۋەرلەردىن دېيىشكە بولىدىكەن. دېمەك ئۈمىد توقسان بەش پىرسەنت، — مەمتىلى سەل تۇرۇپ بىر نېمىنى ئويلاۋاتقاندا كىلىپ ئاندىن، — رەنجىمەيسىز، ئاكا، ئىشلىرىڭىزغا قارىشىپ بېرەلمەيۋاتىمەن، بۈگۈن بەلكىم كەچرەك كېلەر مەن دېدى.

— نېمە دەيسىز نۇي؟ ئۈمىد توقسەن بەش پىرسەنت، دەيسىز، كەچ كېلىمەن دەيسىز، نەگە بارماقچىسەن؟

— بۈگۈن ئوڭۇرۇقتىكى مەدرىستە ئاتۇشنىڭ تەلەبە ياشلىرى بىلەن ئۇچراشماقچىدۇق، بىر بېرىپ، جاھاننىڭ رەپىئىنى دەڭسەپ كۆرەي، نېمە قىلىمەن، نېمىلەر قىلغىلى بولىدۇ، مۆلچەرلەپ باقاي دەيمەن، — تەۋپىق شۇنداق دەپ، چۈشكە يېقىن ئۆيىدىن چىقتى.

غەرب تەرەپتىن شەرققە سۈزۈلگەن يول مەدرىس ھويلىسىنىڭ جەنۇبى تېمى ۋە شىمالى تېمىنى ياقىلاپ يەنە شەرققە كېتەتتى. ئاشۇ يول بىلەن يانداش غەربتىن شەرققە ئاقىدىغان ئۆستەڭ ئۇدۇل مەدرىس دەۋازىسىنىڭ شىمالى تەرىپىدىكى سۇڭگۇچتىن ئۆتۈپ قورا ئىچىگە كىرەتتى. غەرب تەرەپكە قاراپ تۇرىدىغان دەرۋازىدىن كىرگەندە ئوڭ تەرەپتە ھەشەمەتلىك جامە قەد كۆتۈرۈپ تۇراتتى. جامەنىڭ رىشاتكا بىلەن ئايرىپ قويۇلغان ھويلىسى مەدرىس

قوراسى ئىچىدە بولۇپ جامەنىڭ دەۋازىسى مەدرىس ھويلىسىدا — شىمالغا قاراپ تۇراتتى. سول تەرەپتە تالىپلارنىڭ ھوجرىسى بولۇپ دەۋازا تۇۋىدىن شىمالى تامغىچە بەش ئېغىر شىمالى تامنى بويلاپ ئوقۇتۇش بىناسىغىچە ئون ئېغىز جەمئىي ئون بەش ئېغىزلىق ھوجرا بارىدى. يول بويىدىن ئايرىلىپ كىرگەن ئۈستەڭ جامەنىڭ شەرق تەرىپىدىكى رىشاتكىنى بويلاپ جەنۇبقا بۇرۇلۇپ مەدرىس ھويلىسىدىن چىقىپ كېتەتتى. ئۈستەڭنىڭ ھويلا ئىچىدە جەنۇبقا بۇرالغان دوقمۇشدىن تاتىپ مەدرىس مەيدانىنىڭ ئوتتۇرىسىغىچە چوڭ كۆل بارىدى. ھويلىنىڭ شەرق تەرىپىدە ئوقۇتۇش بىناسى بولۇپ بۇ بىنا “لا” شەكلىدە غەرىپ تەرەپكە — مەيدانغا قاراپ تۇراتتى. ھوجرىلار بىلەن ئوقۇتۇش بىناسىنىڭ ئارىلىقىغا يەنە بىر كىچىك دەۋازا جايلاشتۇرۇلغانىدى ئوقۇتۇش بىناسىدا تۆرت سىنىپ (قوش دەرىزىلىك)، ئىككى ئىشخانا، بىر ئامبار، ئىككى دالان ئۆي بولۇپ بىنانىڭ ئالدى تەرىپى نەقىشلىك پىشايۋان ئىدى.

مەتىلى ئەپەندى مەدرىسنىڭ ھەممە يېرىنى كۆزدىن كەچۈردى كۆل بويىدىكى دەرەخلەر مال - ۋاران ۋە ئۇششاق بالىلارنىڭ دەخلىسى تۈپەيلى قۇرۇپ كەتكەن دەرىزىلەرنىڭ ئەينەكلىرى چىقىۋېتىلگەنىدى.

ئۇ ئوبدان كۆرۈپ بولۇپ، كۆل بويىغا كېلىپ سۆگەت سايىسىدا ئېسىنى ئېلىپ تۇرغاندا ياشلار دەرسخانىدىن چۇۋاللىشىپ چىقتى. بۇلار ئاتۇشنىڭ خەت - ساۋادى بار ياشلىرىنىڭ ئالدىنقى قاتاردىكىلىرى ئىدى. ئۇلارنىڭ ئارقىسىدا ئۇستازى موللا ئېزىز داموللاممۇ چىقىۋاتاتتى. تەۋپىق ئۇلار بىلەن ئامانلىشىپ، تونۇش بولمىغانلار بىلەن ئۆزئارا تونۇشقاندىن كېيىن، داموللام قايتىشقا ئىجازەت سورىدى.

— داموللام، دەرس تۈگىمگەن بولسا مەن مالال قىلىپ قويىمىغاندىمەن؟ — دېدى تەۋپىق مۇلايىملىق بىلەن.

— يوغسۇ، بىمالال پاراخلىشىۋېرىڭ، ئەپەندىم، دەرس تۈگىدى، دەرس دېگىدەك نېمە ئىش دەيسىز؟ شۇ، تاپشۇرۇقنى ئاڭلايمەن، يېڭىسىنى بېرىمەن شۇ، ئىش جىق، سىجىل دەرس بەرگىدەك ئەھۋالىم يوق، بالىلار ئۆزىمۇ يېڭى - يېڭى ئىلىم تەلەپ قىلىدىغان بولغان بالىلا بولغاچقا، مەندە بۇلارنىڭ تەلپىگە

لايىق بىر گەپ يوق، مانا شۇنداق. خوش ئەمەس، ماڭا ئىجازەت بولسا،  
سىلەرگىمۇ دەخلى بولماي، ئەمەس، — دېدى داموللام.

موللا ئېزىز داموللام كەتكەندىن كېيىن تەۋپىق سىنىپنىڭ ئىچىنى  
كۆرۈپ بېقىش نىيىتىنى بىلدۈردى. ئۇلار بىلەن بىللە دەرسخانىغا كىردى ۋە  
تەۋپىقنىڭ مەجەز - خۇلقى ئوچۇق - يورۇق بولغاچقا تۈزۈت تەكەللۇپلارغا ئورۇن  
قالمايدىغان بولغاچقا، تېزلا پاراڭلىرى قىزىپ كەتتى.

بۈگۈن دوستلىرىنىڭ دەۋىتى بىلەن ئابدۇراھمانمۇ كەلگەندى. ئۇندىن  
باشقا تېجەندىن ئەمەت مەخسۇم، ئابدۇغوپۇر قۇناجى، بىر نەۋرە ئىنىلىرى  
سەيپىددىن، لىۋاھىددىن، شورۇقتىن مۇھەممەت قارى، ئابلىمىت قارى،  
سابىتلار، سۇنتاغدىن ئىككى مۇھەممەت قارى،... كېلىشكەندى.

تەۋپىق بۇ سۆھبەتلەردىن نېمىنىدۇر كۆڭلىگە پۈكەتتى. ياشلار بولسا  
پۈتۈنلەي ئۇنىڭغا ئەسىر بولغان ئىدى. ياشلار ئۇنىڭ رەسمىيەتچىلىكىگە  
ئايلىنغان قۇرۇق تەكەللۇپلارنى قىلماسلىقى، سۈنئىيلىكتىن خالى بىر خىل  
چىن يېقىنلىق بىلەن توغرىدىن توغرى ھەمدە دوستانە مۇئامىلىسىدىن  
يېنىكلىك ھىس قىلىشتى. بۇ ھال ھەممە ئادەمنىڭ قورۇنۇشلىرىنى  
تارقىتىۋېتىپ، نېمە بولسا شۇنى دەلەيدىغان كەيپىيات يارىتاتتى. ئۇ مۇشۇ  
سورۇندىلا مۇھەممەت قارى ئىسىملىك يىگىتتىن ئۇچى بارلىقىنى بىلگەندە  
ياشلارنى كۈلدۈرۈپ كۆڭۈللۈك چاخچاقلارنى قىلدى.

— بىز تېز پۇرسەتتىلا ئۇچىڭلارنى ئارىلاشتۇرۇۋەتمەسلىكىڭلارنىڭ ئوبدان  
چارىسىنى تاپمىز، — دېدى ئۇ.

ئۇ ياشلارغا ھەم چەتئەللەردىكى تەرەققىياتلار توغرىسىدا سۆزلەپ بەرسە،  
ھەم ياشلارنىڭ روھى دۇنياسىنى ئىگىلەپ، ئۇلارنىڭ ئارزۇ - ئارمانلىرى بىلەن  
تونۇشۇپ چىقىشقا مۇۋەپپەق بولدى.

بۇ سورۇندىن تارقىغاندىن كېيىن ياشلار ئاڭلىغان ئاجايىپ غارايىپ  
يېڭىلىقلار ھەققىدە ھەرقايسى يۇرتلاردا كىشىلەرگە سۆزلەپ بەرگەنلىرىدە  
ئۆزلىرىنىڭ قىزىقىش ۋە ئىخلاسىنى يوشۇرالمىدى.

تەۋپىق ياشلاردىن ئايرىلىپ، مەدرىسىنىڭ قۇرغۇچىلىرى بولغان

موللاتۇداجى، ئېمىنھاجى ئاكا- ئۇكىلار بىلەن تونۇشۇپ قويۇش نىيىتىدە ئۇلارنى ئىزدەپ كەتتى.

### 3

سابىت بويتاق ھەم يەككە- يىگانە بولغاچقا، كەچقۇرۇنلىرى، دوستلىرى ۋە باشقا قوشنا- قۇلۇملار ئۇنىڭ ئۆيىگە كىرىپ تۈن يېرىمىگىچە ئولتۇرۇپ كېتىشەتتى. سابىت كىرگەنلەرگە چۆچەك، جەڭنامىلەرنى ئوقۇپ بېرەتتى. سابىت ئوڭۇرۇقتىن قايتىپ كېلىپ ئازراق غىزالاندى. ئاندىن قولغا بىر پارچە كىتاب ئېلىپ تۇراتتى، مۇھەممەد قارى بىلەن ئابلىمىت قارى كېرىپ كېلىشتى. ئۇلار سابىتنى مەشۇقى ھەققىدە گەپ قىلىشقا قىستاپ، چىقىشىپ بىردەم ئولتۇراتتى، سابىتنىڭ قوشنىلىرىدىن ئەبەيدۇللا ئوغلى ئابىلەقنى يېتىلەپ كىرىپ كەلدى. ئابىلەق سەككىز ياشلاردا بولۇپ، ئانىسى ئۆگەي بولغاچقا ھامان يىغلاپلا يۈرەتتى. ئۇنىڭ ئۈستىگە تەڭتۇشلىرىمۇ ”تاز“ دەپ ئارام بەرمەيتتى. بۇلتۇر سابىت بوستاندىن قايتىپ كېلىپ، بۇ ئۆيدە تۇرۇشقا باشلىغاندىن كېيىن، ئابىلەق ئۇنىڭغا ئۆگىنىپ قالغانىدى. بىچارە يېتىم ئوغۇل سابىتتىنلا ياخشى گەپ ئاڭلايتتى ۋە مۇلايىملىق، ئەركىنلىككە ئېرىشەتتى. سابىتمۇ يالغۇزلىقىغا ئۇنى ھەمرا دەپ بىلىپ ئۇنىڭغا ئاكارلارچە غەمخورلۇق قىلاتتى. شۇڭلاشقىمۇ ئابىلەق دادىسى سىرتتىكى ئوقەتلىرىدىن قايتىپ كەلسە ”سابىتكامنىڭ ئۆيىگە كىرەيلى“ دەپ تۇرۇۋالاتتى. ئۇلارنىڭ ئارقىسىدىن سابىتنىڭ كىچىك ئۆلپەتلىرىدىن ئەكبەر كىرىپ كەلدى. ئۇ ئون نەچچە ياشلاردىكى ناھايىتى شوخ بالا ئىدى. ئۇ سابىتتىن باشقا ھېچ ئادەمدىن تەپ تارتمايتتى. ئۇلارنىڭ كىرىشى بىلەن ياشلارنىڭ چاقچىقى ئۇزۇلۇپ، بىردەم ھەممىسى بالىلار بىلەن چىقىشتى. — جەڭنامىلەردىن بىرەر كەلىمە ئاڭلىساق بولمامتى، يىڭىتلەر، — دېدى ئەبەيدۇللا.

— يەنە ئاڭلىسىڭىز يەنە شۇ، چۆچەكنىڭ گېپىنى قىلماڭغا — دېدى مۇھەممەد قارى، — سابىت ئۆزىنىڭ ئاشىقلىق تارىخىنى سۆزلەپ بەرسە ياخشىراقمىكىن دەيمەن.

سابىت جاۋابەن سۇسقىنا كۈلۈمسىرەپ قويدى. بۇرنىنىڭ ئۇچىمۇ تەرلىگەندەك قىلدى، بىر قولى يانچۇقىدا غاڭزىنى سىقىمدا تۇتۇشتىن بوشمايتى. بۇ چاغدا تەڭتۇش يىگىتلەردىن يەنە بىر قانچىسى كىردى. ئۇلارنىڭ كىرىشى بىلەن مۇھەممەد قارىنىڭ سابىتقا قارىتىلغان چاقچىقى ئۈنۈلۈپ، يېڭى كىرگەنلەر بىلەن بىر قانچە ئېغىزدىن ئېسەنلىك سوراڭ، چاقچاقلىشىش بىلەن بولۇشتى.

ئاخىردا ئۇلار دىققىتىنى بۈگۈنكى ئوڭۇرۇقتا ئاڭلاپ كەلگەن چەتئەل يېڭىلىقلىرى ئۈستىگە ئاغدۇرۇشتى. بۇ مەۋزۇدىكى پاراڭنىڭ قىزىقلىقى ئاۋۋ كۈنى ئابلىمىت قارىلار بويامەتكە بېرىپ كەلگەن ئاخشامدىمۇ بىلىنگەن ئىدى. بۈگۈن ئەمدى بۇ ھەقتىكى پاراڭلارنى ئاڭلىغانلار ئۈچ بولۇشتى، شۇنىڭ بىلەن ئەبەيدۇللا، دېھقان يىگىتلەر ۋە ئەكبەرلەرنىڭ قىزىقىشىنى قوزغىغاندىن تاشقىرى ئۆزلىرىنىڭ خۇمارى ئۈچۈنمۇ ئۇلار بۇ تېمىدا پاراڭ قوزغاشتى. ئابلىمىت قارى مەمتىلى ئەپەندىنىڭ نامىنى ھۆرمەت بىلەن تىلغا ئېلىپ:

— مەمتىلى ئەپەندى قالتىس كىشىكەن جۇما، ئەگەر پۇرسەت بولۇپلا قالسا ئاكامغا دەپ ئۇنى ئۆيگە تەكىلىپ قىلىپ، بىرەر ئاخشام پارىڭنى ئاڭلىمىساق بولمايدۇ، — دېدى.

— ئۇ كىشى قىزىقچىمىكەن - يا؟ — دەپ سورىدى ئەبەيدۇللا. بۇ چاغدا ئابلىق ئۇنىڭ قۇچىدا مۈگدەشكە باشلىغانىدى.

— قىزىقچى دېسىمۇ بولىدىكەن، — دېدى ئابلىمىت قارى، — دانىشمەن دېسىمۇ بولىدىكەن، ئىشقىلىپ ئۇ ئادەمنىڭ پارىڭنى ئاڭلاپ قالغان ئادەم يىراق كېتەلمەيلا قالدىكەن. ئۆزى شۇنداق ئوچۇق، گەپلىرى قىزىق ھەم ئورۇنلۇق.

— ئۇ چەتتە كۆرگەن - ئاڭلىغانلىرىنى سۆزلەپ بەردىمۇ؟

— نىمىسىنى ئېيتىسەن، يېرىم كۈن دېگۈدەك پاراڭلاشتۇق، — دېدى مۇھەممەد قارى سەل كۆرەڭلىك بىلەن، — ئۇنىڭ گېپىدىن قارىغاندا ئۇچاق<sup>①</sup> دەيدىغان بىر نېمە بولىدىكەن، ئۆزىنى تۆمۈردىن ياسىغان، ئىچىدە ئولتۇرىدىغان كوسىلىرى<sup>②</sup>، بولىدىكەن، ئون- يىگىرمە ئادەمنى ئېلىپ ئۇ چالايدىكەن، بىر ئادەم ئۇنى ھەيدەپ خاھلىسا يۇقىرى، خاھلىسا تۆۋەن قىلىپ باشقۇرىدىكەن. ئىلگىرى ئەنجانغا بارغانلار دەپ كەلسە ئىشەنمەيتىكەنمىز، قارىغاندا راست ئوخشايدۇ.

— يا ھەزرەت، خۇدايا توۋا دەڭلا، باللا، — دېدى ئەبەيدۇللا، — چۆچەكلەردىكى ياغاچ ئاتنى شۇنداق دەۋاتامدۇ، نېمە؟  
— راست گەپ، مەن دېگەندەكلا دېدى، ئىشەنمىسەڭلار مانا سابىت، ئۇنىڭدىن باشقىمۇ مۆجىزىلەر ئاز ئەمەس ئوخشايدۇ. ئوقۇغاننىڭ خاسىيىتى شۇ، دەيدۇ.

— سىلەرمۇ ئوقۇغانلارغۇ، ئابلىمىت قارىكا، — دەپ ”ئاقساقاللىق“ قىلدى ئەكبەر.

— ئۇنچىلىك ئوقۇش نېمىگە كېرەك كېلىدۇ؟ «سوپى ئاللا يار» نى ئون يىل يادلىساڭمۇ ئۇچاق پۈتمەيدۇ، دېگىنە.

— ئەمىسە ئۇلار نىمىنى ئوقۇيدۇ؟ ئۇ ئادەم ناسارالارنىڭ ئوقۇشىنى دەمدىغاندۇ يا؟

— ”ئىنجىل“ نى ئوقۇسا كېرەك.

— يا بولمىسا ”تەۋرات“ نى ئوقۇيدىغان گەپمىكىن؟

— ھەي، سىلەر ھەر نېمە دەۋىرىسىلەر- دە، ئۇنىڭ دېيىشىچە پەن ئوقۇش كېرەككەن، پەن!

— پەن؟! — سابىت ئۆندەرگەندەك بىر ئېغىز غۇدۇڭشۇپ قويدى.

— پەن؟ بىزنى كىم پەن ئوقۇتىدۇ؟ ئۇچاق ياساشنى كىم ئۆگىتىدۇ؟

---

① ئۇچاق — (تۈركچە — uçak) — ئايروپىلان، — ئا.

② كوسا — ئورۇندۇق، — ئا.

— مەمتىلى ئەپەندى بىلەمدىكەن - يا؟  
— ئۇ ئادەم بىلەيدىغان نېمە يوقتەك، ئۈگىنىپ كەلسىمۇ كەلگەندۇ، ئۇ بەك ئەقىللىق ئادەمدەك قىلىدۇ.

ئۇلار داۋام قىلدى. ئەبەيدۇللا قاتارلىق قوشنىلارنىڭ سوئالى بەك كۆپىيىپ كەتكەچكە، ئاۋۇ ئىككەيلەن ئاڭلىغانلىرىنى بىر باشتىن سۆزلەپ بېرىشكە باشلىدى. مۇھەممەد قارى سوئال بىلەن ئايدىڭلاشتۇرۇپ تۇردى. سابىت بولسا جىم - جىت ئولتۇراتتى. ئۇنىڭ خىيالى ئۇچاق ياسايدىغان پەننى ئۈگىنىۋېلىش بىلەن قاناتلىنىپ كەتكەندى.

— مەن دادامغا دەپ ئۇچاق ياسايدىغان ئۈستىغا شاگىرت بولمەن. ئاندىن ئۆگزە بويى ئۇچۇپ، ئۆگزىلەرگە يېيىپ قويغان گۈلە - قاق، جىگدىلەرنى سېرىپ سۇرۇپۇرۇپ ماڭمەن، — دېدى كەپسىز ئەكبەر. ئۇ چوڭلار ئالدىدا بىر كىشىلىك گەپ يورغىلىتىپ تۇراتتى. مۇھەممەد قارى ئاڭلىغانلىرىنىڭ ھەممىسىگە سۆھبەداشلارنىمۇ ئورتاق قىلىش ئۈچۈن، مۆجىزىلەر ھەققىدىكى ھىكايىنى داۋام قىلاتتى:

— بىر ئۆيدەك، بىر ئۆيدىنمۇ چوڭراق تۆمۈرچاقلىق ھارۋىلار بولىدىكەن، بۇنداق ھارۋىلاردىن ئوتتۇز - قىرىقنى بىر - بىرىگە چېتىۋېلىپ سۆرەپ ماڭىدىغان يەنە بىر نېمە بارىكەن. ئۇنىڭ ئۈستىگە بىزنىڭ شورۇق — ئۈچ يۇرتنىڭ پۈتۈن ئۇيۇقسىنى ئادەملىرى بىلەن قوشۇپ يۈكلەپ ماڭغىلى بولىدىكەن.

— توۋا قىلدىم! نىمىنىڭ كۈچى يېتىدۇ ئۇنىڭغا؟ بۇ بىر چۆچەك ئوخشايدۇ.

— سۇ قاينىغان چاغدا چىققان ھونىڭ كۈچى بىلەن ماڭىدىكەن...  
بۇ گەپكە ھېچكىم ئىشەنمىدى. ئەمما ھەيرانلىقىدىن داڭقىتىپ قېلىشتى، ئۇلار بۇرۇنمۇ سودىگەرلەردىن مۇشۇنىڭغا ئوخشاپ كېتىدىغان گەپلەرنى ئاڭلايتتى، ئەمما ئۇ چاغلاردا بۇنى پەقەت بىر قىزىقچىلىق ئۈچۈن ئېيتىلغان گەپ بولسا كېرەك دەپ ئۆتكۈزۈپتەتتى. ئەمدىلىكتە بۇنداق گەپلەر كۆپەيگىلى تۇردى، يەنە كېلىپ بەزىلىرى راست چىقىۋاتاتتى. مەسىلەن ئۇلار



“كوڭكا” ھەققىدە ئاڭلىغانلىرىدا ئەنە شۇنداق ئىشەنمىگەن، كېيىن بىر قېتىم ماشىنىنى كۆرۈشكەندى.

— ئاسمانغا تاقاشقىلى ئاز قالدىغان ئۆيلەر بولىدىكەن. ئۇنىڭ ئۆگزىسىگە قارماقچى بولساڭ دوپپاڭ چۈشۈپ كېتىدىكەن.

— نېمە دەيدىغاندۇ، بۇ؟ ئۇنداق ئېگىز ئۆگزىگە شاخ - پاخ، ئۈتۈن - ياغاچ قويماقچى بولسا قانداق تاتىپ چىقىرىدۇ؟

— بىزمۇ شۇنى سورىدۇق، شەھەرلەردە ئۆگزىگە شاخ باسىدىغان ئىش يوق - تە. ئۈتۈنمۇ كەتمەيدىكەن، ئۆيلەرنى سۇ بىلەن ئىستىدىكەن، ھېلىقىدەك سۇنىڭ ھورى بىلەن.

— ھە، سۆزلە، سۆزلەۋەر، بەربىر بىز ئىشەنمەيمىز.

— شەھەرنىڭ يوللىرى تۈز ھەم سىلىق، ئەينەكتەك پارقراپ تۇرىدىكەن، چاڭ - تۈزمايدىكەن...

— پىتىكىسىنى ئۆزۈڭ قوشۇپ دەۋاتامسەن، ئاڭلىغانلىرىڭنىڭ ئەينى ئۆزى شۇمۇ؟

— شۇنى دەيمەن، بىر يۇرتنى پۈتۈن ئۈستىگە يۈكلەپ ماڭىدىغان نەرسىنىڭ بارلىقىغا ئىشەنگىلى بولامدۇ.

— بىزمۇ دەسلەپ ئىشەنمىگەن، قانداقلا قىلدى، بىر نىمىلەر قىلىپ بىزنى كۆرگەندىنمۇ بەك ئىشەندۈرۈۋەتتى، — دېدى ئابلىمىت قارى جىددىلىك بىلەن.

مۇھەممەد قارى يەنىلا ئىشەنمىگەندەك باش چايقاپ قويدى. بىراق، بىر نېمە دېمىدى. سابىت ھەممىنىڭ ئاغزىغا قاراپ جىم ئولتۇراتتى. ئەكبەر ئۆزىنىڭ بالىلارچە ئويىغا كەلگىنىنى دەپ قاتاردىن قالمىتتى.

— مەن ھېلىقى ئېگىز ئۆيلەرگە ھەيرانمەن، — دېدى ئەبەيدۇللا، — ئۇنى ئۇنداق ئېگىز سېلىپ نېمە قىلىدۇ؟

— شەھەرلەردە ئادەم كۆپ، يەر قىس بولغاچقا ئۆينىڭ تۆپىسىگە ئۆي سېلىپ ئاشۇنداق ئاسمانغا ئاچىقىپ كېتىدىكەن، مۇشۇ بىز خەقنىڭ بالىخانىسىغا ئوخشاش بىر گەپ - تە. قەشقەردىمۇ بەزىلەرنىڭ ئۆگزىلىرىدە ئۆيى

بولدىغۇ، شۇنداق.

— ئۇنىڭ تۆپىسىگە بىر ئۆيۈمۈ سالسۇن، ئۇنىڭ ئۆگزىسىگە يەنە بىرنىمۇ سالسۇن، سېلىۋەرسە چىققاقتا گەپ بار - دە!  
— ئۇنىڭغا چىقىپ - چىقماي شوتا قويۇپ چىقامتى، ئۇنىڭ ئىچىدە پەللىمىپەي بولىدىكەن.

— ئۇنداق ئىگىزگە ھەركۈنى چىقىپ چۈشمەك ئاسان گەپمۇ؟ قوياڭلا شۇ گەپنى، يا راستۇ، يا يالغان! بىر ئۆي دېگەندە قۇشتەك قونداققا چىقىۋېلىپ ئولتۇرىۋەرسە قوساق ئاچمايدىغان گەپمۇ؟ سۇ ئەكىرمەمدۇ؟ ئۇلارغا ھەلەپ - پەلەپ ئەتكىلى چۈشمەمدۇ!...

— بىزنى بۇلارنى سورىمىدى دەمسەن؟ ئۇلارنىڭ باقىدىغان ئۇلاغلىرى بولمايدىكەن، سۇنى كۆلدىن يا قۇدۇقتىن ئۇسۇپ چىقىدىغان ئىش يوق دەيدۇ، ئۆيىنىڭ ئاشخانىسىدا سۇ چۈشىدىغان جۈمەك بولىدىكەن، خۇددى ساماۋەرنىڭكىدەك، بۇراپ قويسىلا چۈشىدىكەن...

— ئۇنىڭ ئىچىدە تۈگمەيدىغان قانداق سۇ باركەن؟ كۆل بارمىكەن يا؟ كۆل بولسىمۇ تۈگەيدۇ، سۇ ياقىلاپ كېلىپ سۇ سالماق كېرەك.  
ئابلىمىت قارى ئوسال بولغاندەك جاۋاپ بېرىلمەي دۇدۇقلاپ قالدى.  
ئۆزىنىڭ قانداقسىگە مۇشۇنداق گەپلەرگە شۇنچە ئاسان ئىشىنىپ قالغىنىغا ھەيران قالدى. ئەمما سۆھبەتداشلىرى ئۇنىڭ ياقىسىنى قويۇپتىدىغاندەك ئەمەسدى.

— تاھارەتكە چىقسا قانداق قىلىدۇ؟ يا بولمىسا شەلىكتەك ئۆگزىسىگە چىچامدىكەن؟ — دېدى ئەبەيدۇللا.

— خالاسى ئۆيىنىڭ ئىچىدە بولىدىكەن، سۇ بىلەن ئېقىپ كېتىۋېرىدىكەن... — دەپ ئۇن قاتتى مۇھەممەد قارى.

— ئوھ! بۇنىسى شەلىكتىنمۇ ئۆتەرەككەنغۇ!؟

— پەسكە چۈشمەكچى بولسا پەللىمىپەي بىلەنلا چۈشمەيدىكەن، يەنە

ئاسانسۆر<sup>①</sup> دەيدىغان بىرنىمە بولىمىش، ئۇ بىرنەچچە ئادەمنى بىر ئېلىپ، چىقىدىغان يېرىگىچە ئاچىقىپ قويىدىكەن، كۆزنى يۇمۇپ ئاچقىچە ھاۋايى مۇئەللەققە ئاچىقىپ قويىدىكەن...

— خۇدايا توۋا، بۇمۇ بىر مۆجىزە بولدى، ئەگەر راست بولسا.

— ئەسەنسەر دېگىنىڭ قانداق نىمىكەن؟ ئۇنى ئادەم تاتىپ چىقىرامدۇ، ئۇلاغمۇ؟

— توك دەمدۇ، تاك دېدىمۇ بىر نىمە بىلەن ماڭىدىغان ئوخشايدۇ.

— توك؟ غەلىتە بىرنىمىكەن، ئەنجانغا بارغانلارمۇ كۆرۈپ كەپتىكەنغۇ، ئۇنىڭدا ھەم چىراق ياققىلى بولىدىكەن، ئادەم قىلالمايدىغان ئېغىر ئىشلارنى قىلالايدىكەن،... شۇغىنىسى ئادەم تۇتسا ئۆلتۈرۈپ قويىدىكەن.

— راست، مەن سودىگەرلەردىن ئاڭلىغان، قارىغاندا بۇ راست گەپ ئىكەن - دە!

— سابىت، سەن ئىشىنىۋاتامسەن، قانداق؟ نىمىشقا ئۇنچىقمايسەن؟

— ھە... مەنما؟ ئىشقىلىپ مەن ئاشۇ ئەپەندى دېگەن ئوقۇشقا قىزىقىپ قالىدىم... خۇدايىم نىسىپ قىلسا ئوقۇسام دەيمەن... — سابىت توختاپ قالدى.

— مەنمۇ ئوقۇيتتىم، — دېدى ئەكبەر، — سابىتكام بىلەن بىللە ئوقۇيتتىم - دە.

ئەمدى ئۇلار سابىتنىڭ گېپىنى چۆرىدىگەن ھالدا "شۇنداق ئوقۇش بولۇپ قالسا ئوقۇش كېرەكمۇ قانداق؟" بۇنداق ئوقۇش مۇسۇلمانلارغا دۇرۇس بولامدۇ - يوق؟ موللار رۇخسەت قىلامدۇ،... دېگەندەك تالاش - تارتىشلارنى قىلىشتى.

---

① ئاسانسۆر — (تۈركچە «ئەسلى فىرانسۇزچىدىن» — asansör) — لېفىت، — ئا.

# توققۇزىنچى باب

## 1

ھايىت - ھايىت دېگۈچىلا ماي ئېيىمۇ كىرىپ قالدى. كەچقۇرۇننىڭ مەين شامىلى بۇغدايلىقتىن ئۆزىگە خاس پۇراقلارنى ئېلىپ كېلەتتى. كۈندۈزلىرى بولسا ئىسسىقنىڭ تەپتىدىن ئاق يەرلەر ئۈستىدە ئالۋۇن ۋىلىلداپ كۆرۈنۈشكە باشلىدى.

بۇ مەزگىل ئىچىدە مەمتىلى ئەپەندى ئاكىسىنىڭ توشقىنىغا قارىماي ئېتىز- ئېرىق ئىشلىرىغا قارىشىپ ئۆتكۈزدى. تاشمەت بىلەن ئىگە مېھرىگە قىزىق پاراڭلارنى سېلىپ بەرگەچ بوياقچىلىقنىمۇ قىلدى. ساچتارچىلىق ھۈنرىنى كۆرسىتىپ ئۆيدىكى بالىلارنىڭ ۋە نىمكارلارنىڭ چاچلىرىنى ئېلىپمۇ قويدى. بىراق ئۇ ئاخىرقى ھېسابتا ئۆزىنىڭ زېرىككۈنلىكىنى ھېس قىلدى. ھەر خىل ئۇششاق - چۈششەك، پارچە - پۇرات ئىش بىلەن ئۆمۈرنى زاپا قىلىش ئۇنىڭ يۈرىكىنى يىمەكتىدى. بۇنداق ياشاپ بولمايتتى. بىرەر ھەقىقىي ئىش بىلەن شۇغۇللانماي بولمايدىغانلىقىنى ھېس قىلدى، ئۇنىڭسىز ھاياتتا نە لەززەت، نە مەنا بولمايتتى.

بىراق، قايسى "ھەقىقىي ئىش" بىلەن شۇغۇللىنىش كېرەك؟ نىزامىدىن تەۋپىچىلىك قىلىش، مۇزدۇرچىلىق قىلىش، ئاشخانا ئېچىش قاتارلىقلارغا بېرىمۇ - بىر سايە قىلىپ چىقتى. ئەمما بۇلارنىڭ ھېچبىرى ئۇنى قىزىتۇرمىدى. ئەجىبا، ئۇ مۇشۇنداق ئىشلار بىلەن شۇغۇللىنىپ پەقەت ئۆز جېنىنى جان ئېتىش ئۈچۈنلا ۋەتەنگە قايتىپ كەلگەن بولسا - ھە؟ ئۇ قاينام - تاشقىن ۋەزىيەت ئىچىدە ئالدىراپ ياشاشنى خالايتتى. ئۇنىڭ ۋۇجۇدىدا بىر خىل قىزىق ھەم تىنىمىسىز قان مەۋج ئۇراتتى. لېكىن ئۇ ئوتتەك قىزىق يىللاردا كېلەلمەي قاپتۇ. ئەمدى نېمە قىلىشى كېرەك؟ يەنە بىر قاراشتا بۇ يەردە تۇرۇپ قېلىش خەتەرلىكتەكمۇ قىلاتتى. نىمىلىكى بولمىسۇن بۇنى قەشقەردىكى دوستلار بىلەن مەسلىھەتلىشمەي بولمايدۇ. يۈسۈپ زىيا مەكتەپ

ئېچىپ ياخشى قىپتۇ، جاھالەتكە ئوت ئاچماقتىنمۇ مەنلىك ئىش بولامدۇ؟  
بولمىسا يۈسۈپنىڭ يېنىدا ئىشلىسىمۇ بولارمىدىكىن؟ ئاخىرى ئۇ  
نزامىدىنغا بۇ خىيالىنى ئېيتتى.

— نېمە قىلىش كېرەكلىكىنى قەشقەردىكىلەر بىلەن مەسلىھەتلىشىپ  
كەلسەممىكىن، ئاكا.

— شۇنداق قىل، لېكىن بىزنىڭ ئۈمىدىمىز، قېشىمىزدىن  
ئاجرىمايدىغان قارارغا كەلگىن.

— ھېچ بولمىسا ھازىرچە ئىچ پۇشقۇمنى چىقارغۇدەك بىر نېمە تېپىپ  
كەلمەمدىمەن.

— بولىدۇ، بېرىپ كەلگىن.

مەمتىلى ئەپەندى ئەتىسى سەھەردىلا يولغا چىقتى.

ئۇ ئۇدۇللا نوۋېشى مەكتەپكە باردى. مەجىددىن ئەپەندى مۇشۇ يەردە ئىكەن،  
يۈسۈپ ئەپەندى ئەخمەت ئەپەندىگە بالا ئەۋەتتى. توختاجى قەشقەردە بولمىغاچقا  
مەمتىلى ئەپەندى قىزىل دۆۋىگە چىقماسلىق نىيىتىگە كەلدى. باشقا  
دوستلار مۇشۇ يەردە جەم بولۇشتى.

— بەك ئۇزاق يوقاپ كەتتىلىغۇ، ئەپەندىم؟ — يۈسۈپ ئەپەندى تەۋپىقتىن

ئاغرىنغان ھالدا سورىدى، — بىزنى ئۇنتۇپلا كەتتىلىغۇ؟

— كونا دوستلارنى قانداقمۇ شۇنچە تېز ئۇنتۇپ قالاي؟ ئۇنتۇمىدىم، سىز

دېگەندەك بەك ئۇزۇن ۋاقىت ئۆتۈپ كەتكىنىمۇ يوق. خوش، دوستۇم، نېمە  
قىلىۋاتىسىز؟ — سورىدى ئۇ ئەخمەد ئەپەندىدىن.

— بىكارلا يۈردۈم.

— مۇشۇنداق بىكارلا يۈرمىسەك بولاتتى...

— بىر ئىش قىلساق بولاتتى...

— بىر ئىش؟ — دېدى مەجىددىن ئەپەندى ئېتىراز بىلدۈرۈپ، — ئەمدى

بىر ئىشنىڭ پېشىنى تۇتقۇدەك پۇرسەت قالدى، ئەڭ ياخشىسى ”بىر  
ئىش“ نى كەلگەن يېرىڭلارغا بېرىپ قىلساڭلارمىكىن؟! — بۇ گەپ

ھەممەيلەننى ئويلىاندۇرۇپ قويدى.

— نىمىلەرنى دەۋاتىسىز، دوختۇر، چاخچاق قىلىۋاتامسىز؟ ”ئۆزى كەلگەن يار- يار، ئۆزى كەتكەن يار- يار“ دېگەندەك ئۆزىمىزچە كەلدۇق، ئەمدى كېتىشىمىز تېخىمۇ تېز بولسۇنمۇ؟ — مەمتىلى ئەپەندى رەسمىي ئاھاڭدا سورىدى.

— نېمە قىلاي دەيسىز؟

— بىز ئاقارتقۇچىلارمىز، يەنە نېمە قىلاتتۇق؟ شۇتاپ خەلقىمىزگە ئەڭ زۆرۈرمۇ شۇ.

— لېكىن، ئەپەندى، ۋەزىيەتنىڭ تەرەققىياتىنى توغرا مۆلچەرلىمەكمۇ زۆرۈر، — دېدى مەجىددىن ئەپەندى.

ئەخمەد ئەپەندى گويىا سىلەر قانداق قارار چىقارساڭلار مەن شۇ دەۋاتقاندا كېشىنى يەرگە سېلىپ جىملا ئولتۇراتتى. يۈسۈپ ئەپەندىنىڭ تاشقى ئىپادىلىرىدىن مەجىددىن ئەپەندى بىلەن بىر پىكىردە ياكى مەمتىلى ئەپەندى تەرىپىدە ئىكەنلىكىنى بىلىپ بولمايتتى.

— ھېچ بولمىسا بىر نەچچە زامان تېنىچ بولىدىغانلىقىنى جەزىملەشتۈرۈشكە بولىدۇ. چۈنكى شىڭ شىسەي تېخى ئەمدىلا پۇت تېرەپ تۇردى. قوزغىلاڭچى قوشۇنلا تېخى مەۋجۇت، — دېدى تەۋپىق مۇلازىمەت يۈرگۈزۈپ، — خوجانىياز ھاجى مۇئاۋىن رەئىسلىككە تەكلىپ قىلىنىۋاتىدۇ. بۇنداق ئەھۋالدا يېڭى ھۆكۈمراننىڭ قانداق سىياسەت يۈرگۈزۈشىنى مۆلچەرلەش مۇمكىن. ئۇ سوۋېت ئىتتىپاقىنىڭ ياردىمىنى قولغا كەلتۈرۈش ئۈچۈن خەلقچىللىق تونىنى كىيىدۇ، ھەمدە مۇشۇ تونغا لايىق تۇرۇشى چوقۇم.

— ئەمما ئاخىرىدىچۇ؟ — سورىدى مەجىددىن ئەپەندى.

— ئاخىرىدا؟ — دېدى تەۋپىق ياندۇرۇپ، — بەلكىم ھېچنىمە بولماس، ئەگەر سوۋېت ئىتتىپاقىنىڭ تەسىرى ئۆز رولىنى كۆرسەتسە، شىڭشىسەي بىزنىڭ سىياسىيغا ئارىلاشمايدىغان ئاقارتقۇچىلار ئىكەنلىكىمىزگە ئىشىنىپ قالسا...

— ئىشىنىپ قالسا! — دېدى مەجىددىن ئەپەندى قولىدىكى ھاسىنى

يىپ ئەشكەندەك قىلىپ بىرنەچچە پىرقىرتىپ، — بۇ ئۇلاردىن كۈتىدىغان ئۈمىدىمۇ؟ چوپان بۇرگە ئۈمىد باغلىغاندەك سەممى ئۈمىدىمۇ؟ سوۋېت ئىتتىپاقىغا ياخشى كۆرۈنمەك ئۈچۈن چوقۇم سوۋېت سىياسىتىگە ئۇيغۇن سىياسەت يۈرگۈزۈشى كېرەك، بۇنىڭ ئاقارتىش ئىشلىرىدىكى ئىجابىلىقىنىلا كۆرۈپ، سىياسىي جەھەتتىكى تازىلاشلىرىنى نەزەردىن ساقىت قىلىۋەتسەك بەگۋاشلىق بولارمىكەن دەيمەن.

— ھازىر بىزنىڭ بۇ تەقلىتتىكى مۇھاكىمىمىز سەل ۋىجدان چېكىدىن چىقىپ كېتىۋاتامدۇ، قانداق؟ — دەپ سۆز قىستۇردى يۈسۈپ زىيا.  
— بۇرى توق بولسا بەلكىم يېمەس، دەپ ئۈمىد قىلىدۇ، بۇ كىشى، — دەپ باش چايقىدى مەجىددىن ئەپەندى.

— شۇنداق، بۇرى دېگەن يىرتقۇچ، ئۇ قوساق تويدۇرۇش ئۈچۈنلا يىرتقۇچ بولغان ئەمەس، — دەپ داۋام قىلدى تەۋپىق، — ئۇ توق بولسىمۇ جان ئېلىپ كېتىۋېرىدۇ. بۇ ئۇنىڭ مەنتىقىسى.

— ئەنە خالاس! — دېدى دوختۇر، — يەنە نىمە “ئىشىنىپ قالسا” دەيسىز ئەمسە؟

— ئەپەندىلەر، بىز جان قايغۇسىغا چۈشۈپ قالغاندەكمۇ قانداق؟ — يەنە بىر قېتىم ئەسكەرتتى يۈسۈپ ئەپەندى.

— بىراق قاراملىق قىلىشمۇ بولمايدۇ - دە، نەدىلا بولسا ئىنسانىيەت ئۈچۈن خىزمەت قىلغىلى بولىدۇ. خالىساڭلار تۈركىيىگە قايتىپ كېتەيلى. بولمىسا ئافرىقىدىكى ئىپتىدائى دۆلەتلەرگە بېرىپ “پىدائى” بولايلى.

— ھا... — مەمتىلى ئەپەندى جاراڭلىق ئاۋازدا خاتىرجەملىك بىلەن كۆلدى. ئارقىدىن چاخچاق ئارىلاش، — سىز نېمىدىن شۇنچىلا ھۈركۈپ كەتتىڭىز؟ ھارۋىنى ئېلىپ قاچماقچىمۇ؟ بىرىنچىدىن ئۆز ئېلىمىز ياردەمگە مۇھتاج تۇرغاندا باشقا ئەلگە “پىدائى” بولۇپ بېرىشىمىز كۈلكىلىك ئىش بولار، قارىغاندا بىزنىڭ يۇرتىمىز ئافرىقىدىن ئېشىپ چۈشكەندەك دەرىجىدە ئىكەنلىكىنى تونۇدۇق؛ ئىككىنچىدىن ياخشى ئىش قىلىمىزلا دەيدىكەنمىز، ھەممە يەردە قارشىلىققا ئۇچرايمىز، ئىپتىدائى ئورماننىڭ بۇرسى ئادەم

يىمەيدۇ دەمسىز — دېدى.

— شۇنى سەمگىزگە سېلىپ قويايىكى، بىزنى پايلاپ يۈرۈۋاتقانلار بار. مەن بۇ “قۇيرۇق” لارنى بىر نەچچە قېتىم سېزىپ قالدىم... —  
— “قۇيرۇق” لارنىڭ ۋەزىپىسى شۇنداق، پايلاش بەدىلىگە مائاش ئالىدۇ؟ ئىتقا ئىگىسى نېمە ئۈچۈن سۆڭەك بېرىدۇ؟ ئەلۋەتتە ئۇلارنىڭ ئاشۇنداق مەجبۇرىيەتلىرى بار- دە. بىراق، بىزنىڭ ۋەزىپىمىز قېچىش ئەمەس، — تەۋپىق دوستلىرىغا پاسسىپ تەسىر بەرمەسلىك ئۈچۈن ئۆزىنى خاتىرجەم تۇتۇپ شۇنداق دېدى، — ھەقاندق ھاكىمىيەتنىڭ ئەنە شۇنداق بىر تالاي “ئالاھىدە خىزمەتچىلىرى” بولىدۇ. ئەپەندىلەر، شۇنى ئۇنۇتماڭلاركى، ياز كۈنى چۈشۈش خالى بولغىلى بولمايدۇ. چۈشۈشنىڭ قونۇش ئېھتىمالىدىنلا كۆڭلىگە شەك كەلتۈرگەن كىشى ئاچ قالىدۇ، ئەلۋەتتە. بۇ خۇددى “قۇچقاچتىن قورقۇپ ئىككىن ئەكىمگەندەك” بىر ئىش بولىدۇ.  
مەمتىلى ئەپەندىنىڭ خاتىرجەم سۆزلىرى بىلەن تالاش- تارتىش ۋاقىتلىق توختىغان بولسىمۇ لېكىن كۆڭۈللەر قېتىغا يوشۇرۇنغان ۋەھىمە تارقاپ كەتمىگەندى. ئىنساننىڭ ياشاش ئىستىكى، ئۆزىنى مۇھاپىزەت قىلىش تەبئىي تۇيغۇسى خەتەر ئالدىدا دەككە- دۈككە پەيدا قىلاتتى. ئارىدا پەيدا بولغان ئوڭايىسىز ۋەزىيەتتىن قۇتۇلۇش ئۈچۈن مەجىددىن ئەپەندى تېمىنى يۆتكىدى؛

— ئەپەندىم، بىزگە قاچانغىچە مېھمان بولىسىز؟

— ئەتە كېتىمەن، — جاۋاب بەردى مەمتىلى ئەپەندى سالماقلىق بىلەن، — ئىچىم پۇشۇپ، سىلەر بىلەن دىدارلىشىپ چىقاي دەپلا كەلگەندىم. ئەتە چۈشكىچە بازار ئارىلىسام، چۈشتىن كېيىن كېتىمەن. بازاردا قىلىدىغان سودىلىقىمۇ كۆپ ئەمەس، كىتاب- پىتاپ ئالىمەن. ئاندىن ياخشى ئۇستىغا باشلاپ بارساڭلار بىر تەمبۇر سېتىۋالسىمۇ بولىدۇ.

— ھە، راست ئەپەندىم، — دېدى مەجىددىن مۇھىم بىر ئىشنى يادىغا ئالغاندەك، — سىزنى بىر خوشال قىلاي دەپ شىۋىد دوختۇرخانىسىدىن ھېلىقى پىئاننۇنى سۆزلىشىپ ئېلىپ قويدۇم، قانداق، خوشال بولغانسىز؟



— شۇنداقمۇ؟ خوشال بولمامدىغان، بەكمۇ پەيزى ئىش بوپتۇ. مەن يەنە شۇ يەردىن ئازراق دورا سېتىۋالماقچىدىم. پىئانىنۇنى شۇ چاغدا كۆرۈپ ئېلىپ كېتەرمەن.

— ئۇنداق بولغاندىكىن بۈگۈن ماڭا قوناق بولارسىز؟

— رەخمەت، بوۋا، — (مەمتىلى تازا ئامراقلىقى تۇتقاندا مەجىددىن ئەپەندىگە شۇنداق خىتاپ قىلاتتى) — يۈسۈپ زىياغا قوناق بولمەن. مۇھىمى ئۇنىڭ بىلەن دېيىشىدىغان گەپلەر بار، يەنە بىر قېتىمدا سىزنى ئاۋازە قىلىمەن. ئەلۋەتتە.

تەۋپىق كەچتە يۈسۈپ ئەپەندىنىڭ ئۆيىگە — قوناق بازىرىغا كەتتى. كەچلىك تاماقتىن كېيىن ئىككىسى بىردەم كوچا ئايلىنىپ يۈرۈشتى. ئەنە شۇ چاغدا تەۋپىق يۈسۈپ ئەپەندى بىلەن ۋەتەندە قېلىپ خىزمەت قىلىش ياكى چەتكە چىقىپ كېتىش مەسىلىسى ھەققىدە ئېنىق پىكىرلىشىۋېلىشقا پۇرسەت تاپتى.

— سىز قانداق ئويلايسىز، دوستۇم؟ — دەپ سورىدى ئۇ.

يۈسۈپ زىيا ئاسمان گۈمبىزىنىڭ ئالدى تەرەپتىكى قارىيىپ كۆرىنىۋاتقان ئۆگزىلەر ئۈستىگە ئىگىلىپ چۈشكەن يايىدىكى پىلىلداپ كۆرۈنۈشكە باشلىغان يۇلتۇزلارغا بىر ھازا قاراپ جىم- جىت ماڭدى. ئاخىر ئۇ ئۆز كۆز قارىشىنى قويۇشتىن كۆرە، مەمتىلىنىڭ كۆز قارىشىنى بىلىپ بېقىشنى توغرىراق ھېساپلاپ، قايتۇرۇپ سورىدى:

— سىلچۇ؟ سىلى قانداق ئويلاۋاتىلا؟ سىلىنىڭ ئويلىرىنى بىلىپ

باققىم بار.

— مېنىڭ پىكىرىمنى سورىسىڭىز، مەن نېمە دەيتتىم. يولمىزدىن قايتىمىساق ياخشىراق بولىدۇ، — دېدى ئەزەلدىن ئۆز قارىشىنى يوشۇرمايدىغان تەۋپىق، — ئاڭلىغانمىدىڭىزكىن، بۇرى قوي پادىسىغا تېگىشتىن بۇرۇن پادىنى ئايلىنىپ ھوۋلايدىكەن، ئەگەر قويىلار غۇژمەك بولۇۋېلىپ تۇرىۋەرسە بۇرى ئۇلارغا چىقىلالماي پادىنى ئايلىنىۋېرىدىكەن. مۇشۇنداق ۋەھىمە سالىدىكەن. بىراق، قوي دېگەن ساددا مەخلۇق بولغاچقا

توپنىڭ سىرتىدىكىلەر ئىچىگە كىرىۋېلىشقا ئۇرۇنىدىكەن، لېكىن بەرىبىر بىر مۇنچىلارغا سىرتتا تۇرۇشقا توغرا كېلىدۇ - دە؟ بىراق ئۇلارنىڭ ھەممىسى ئۆز جېنىنىڭلا قايغۇسىدا بولغاچقا ھەممىسى ئۆز جېنىنى قوغداش ھەلەكچىلىكىدە پادىنىڭ مەركىزىگە قىستىلىپ، شۇنىڭ بىلەن تەرتىپ بۇزىلىدىكەن. شۇ چاغدا بىر - ئىككىسى ئۆزىنى باشقىلارغا قارىغاندا داناراق ھېسابلاپ، قېچىپ قۇتۇلۇش ئەڭ ياخشى چارە دەپ ئويلايدىكەن - دە، سىرتقا — ئوچۇقچىلىققا قاراپ قاچىدىكەن. بۇ بولسا پۈتۈن پادىدا "سايىسىدىن ھۆركۈش" دېگەندەك ۋەھىمە پەيدا قىلىپ، ھەممىسى ھەر تەرەپكە پىتراپ كېتىدىكەن. مانا بۇ بۆرى ئۈچۈن ئەڭ ياخشى پۇرسەت ئىكەن، — مەمتىلى ئەپەندىنىڭ تەلەپپۇزىدىن جىددىي كۈلۈمسىرەۋاتقانلىقى بىلىنىپ تۇراتتى، — شۇنداق دوستۇم بىز ئاشۇ بىرلىكنى بۇزىدىغان بىرىنچى قوي بولمايلى. ئەگەر بىرىمىزلا مۇشۇ بۇزۇلۇشقا رازى بولىدىغان بولساق "پىتراپ كېتىش" يۈز بېرىدۇ...

— خاتىرجەم بولسىلا، مەن ھامان سىلىنىڭ پىكىرلىرىنى قوللايمەن... گەرچە ئەھۋال ھەقىقەتەن خەتەرلىك بولسىمۇ...

— بۇنىسى چۈشىنىشلىك، ھەممىمىزگە ئېغىر، چۈنكى بۇ ھايات مەسىلىسىگە بېرىپ تاقىلىدۇ... لېكىن، ھەممە ئادەم ئۆز جېنىنىڭلا غېمىدە بولۇپ كەتسە بۇ بەختسىز مىللەتنىڭ تەقدىرى توغرىسىدا كىم باش قاتۇرىدۇ؟

مەمتىلى ئەپەندى يۈسۈپ زىيانىڭ قوللىشىنى قولغا كەلتۈرگەندىن كېيىن سەل خاتىرجەم بولدى. لېكىن، كۆڭلىنىڭ چوڭقۇر بىر يېرىدە بىر ئارامسىزلىق يەنىلا تىرىكشىپ تۇراتتى.

— ئۇنداقتا قىلىدىغان ئىش توغرىسىدا نېمە قارارغا كېلىۋاتىلا؟ مەن بىلەن بىللە نوۋپىشىدا ئىشلىسىلە، سىلى شوتا بولسىلا مەن يانداق بولاي، قانداق دەيلا؟

— رەھمەت، مەن بۇنىمۇ ئويلىمىدىم ئەمەس، موھىمى، ھەممىمىز كەتمەيدىغان قارارغا كېلىۋالساق بولغىنى، باشقىسى ئۆز ئۆزىدىن ھەل بولۇپ

كېتىدۇ. قىلىدىغان ئىش توغرىسىدا كۆڭلۈمگە يەنە باشقا پىكىرلەرمۇ كېچىۋاتىدۇ، مەن بىر قارارغا كېلىۋالاي، دوستۇم.  
— ئۆزلىرى بىلىسىلە، ھەممىمىز بىر يەردە بولساققۇ بەك بەلەن ئىش بولاتتى.

ئۇ ئەتىسى يۈسۈپ ئەپەندىنىڭ ھەمراھلىقىدا بازار ئارىلىدى. ئاۋۋال ھېيتگاھ جامەسى ئالدىغا كېلىپ، تۈنۈگۈن كۆڭلىگە پۈكۈپ قويغان كىتابلارنى سېتىۋېلىشقا ئالدىردى. ئۇ ناۋايىنىڭ “چاھار دىۋان” نى “دىۋان مەشرەپ” نى ۋە يەنە كىلاسىكلارنىڭ باشقا بىر نەچچە ئەسىرىنى سېتىۋالدى. ئۇندىن باشقا ئابدىقاردىر داموللامنىڭ قازاندا نەشىر قىلىنغان “سەرپ نەھىۋى”<sup>①</sup>، “نەسبەتۇل ئەتىپال”<sup>②</sup> قاتارلىق كىتابلىرىنى سېتىۋالدى. بۇ كىتابلارنى ئوڭۇپ بايلىرىدىن موللا تۇداجى، ئىمناھجىلار پۇل چىقىرىپ نەشىر قىلدۇرغانلىقىنى ئاكىسىدىن ئاڭلىغان ۋە ئاۋۋ كۈنى ئۇ ئۇلار بىلەن تونۇشقىلى بارغاندا ئۇلارنىڭ ئاغزىدىنمۇ ئاڭلىغانىدى.

ئاندىن بۇلتۇر قەشقەردە نەشىر قىلىنغان «ئەركىن ھايات» گېزىتىنى كۆرۈپ قېلىپ، ئۇنىمۇ سېتىۋالدى ۋە بۇ گېزىتنىڭ قۇتلۇقھاجىم شەۋقى مۇھەررىرلىكىدە چىققانلىقىغا دېققەت قىلدى - دە، يۈسۈپ ئەپەندىگە قاراپ:  
— ھازىرچە مۇشۇلار يېتىدۇ، — دېدى ۋە جىددى تۈردە، — گېزىت قەشقەرنىڭ بۈگۈنكى ئەھۋالىدا مۆلچەرلىگۈسىز بۈيۈك ئىش، ئۇ بىر ئىنقىلاب! بۇنداق بىر ئىشنىڭ بولىشى ئادەمنى بەكمۇ خۇرسەن قىلىدۇ. سىز قۇتلۇقھاجىم شەۋقى بىلەن تونۇشمامسىز؟ — دەپ سورىدى قولىدىكى گېزىتنى پۇلاڭلىتىپ قويۇپ.

— تونۇشمەن، — دېدى زىيا.

— ئەگەر ئۇ زات خالىسا مەنمۇ دوستلىشىپ قالسام بولاتتى، سىز بۇ ئىشنىڭ ھۆددىسىدىن چىقالايسىز.

— بۇلىدۇ، مەن ئۇ كىشى بىلەن ئۇچراشقاندا سىلى توغرىلۇق پاراڭ

① «مورفولوگىيە، سىنتاكسىس»، — ئا.

② «يالىلارغا نەسبەت» — ئا.

قىلاي، ئۇ چوقۇم سىلىگە قىزىقىدۇ.

— يەنە بىر كەلگىنىمدە جەزمەن تونۇشۇپ قالدىغانلىقىمغا ئىشەنسىم بولىدىكەن - دە؟ رەخمەت، ئەپەندىم. ئەمدى مېنى چالغۇ ئەسۋاپ ياسايدىغان داڭلىق ئۇستىنىڭ دۇكىنىغا باشلاپ بارسىڭىز، شۇنىڭ بىلەن مالال قىلىشىم توختايدۇ، ئاندىن ”ھىلال ئەھمەر“ گە كېتىمەن. بوۋاي بىلەن بىللە بولۇپ قايتىمەن، — يۈسۈپ زىيا مەمنۇنىيەت بىلەن دوستىنىڭ خىزمىتىدە بولۇپ، ئۇنى ئۆستەڭ بويى كۆچىسىغا باشلاپ كەتتى.

ئۇلار ھېيتگاھ ئالدىدىن ئايلىنىپ ئۆتەيلى دەۋاتقاندا ئۇلارنىڭ ئالدىدىن ۋالىنىڭ پوچتىسى سۈر ھەيۋىلىك قورۇقچىلىرى بىلەن ياۋاغ تەرەپكە ئۆتۈپ كېتىۋاتقانكەن، بۇنى كۆرۈپ يۈسۈپ ئەپەندى:

— سوۋېتتىن ئەۋەتىلگەن يېڭى ۋالى شۇ بولسا كېرەك، قارىغاندا تىرەكلىك جۈزىگە<sup>①</sup> مېڭىپتۇ - دە، — دېدى.

## 2

ۋىلايەتلىك ساقچى ئىدارىسىنىڭ ئەڭ مەخپىي يىغىنلار ئۆتكۈزۈلىدىغان كىچىك خانىسىدا ساقچى، ھەربىي ۋە مۈلكىي ئەمەلدارلارنىڭ يىغىنى چاقىرىلدى. قادىرھاجى يىغىننىڭ ساھىبىخانى ئىدى. شۇنىڭ ئۈچۈنمۇ ياكى بۇ يەردىكىلەرنىڭ ھەممىسى يۇقىرى مەنەپىتىكىلەر بولغاچقىمۇ بۇ يەرگە جەم بولغانلار ئىچىدىكى ”ئەڭ پەگادىكى“ لەردىن بىرسىدەك كۆرىنەتتى. ئۇنىڭ ”قار يىغىپ تۇرىدىغان“ قاپىقى ئېچىلىپ قالغاندەك. شۇنداقلا ئادەتتىكى سۈر - ھەيۋىسىدىن ئەسەر قالمىغاندەك قىلاتتى. يىنىغا يەنە بىر ساھىبىخان ۋۇ دارىن رەئىسلىك قىلاتتى.

ئىپەك يوپۇقلار يېپىلغان شىرەنىڭ ئۇ تەپىدە گىدىيىپ ئولتۇرغانلارنىڭ

---

<sup>①</sup> تېرەكلىك جۈزى — ھازىرقى بەشخىل مېتال ماگىزىنى جاشلىقان يەر، ئىلگىرى بۇ يەردە ۋىلايەتلىك ساقچى ئىدارىسى ۋە ياۋاغ تۈرمىسى بارىدى، بۇ يەرنى تېرەكلىك بولغىنى ئۈچۈن ”تېرەكلىك جۈزى“ مۇ دېيىشەتتى، — ئا.

قىياپەتلىرىدىنلا سورۇننىڭ ئەڭ ئۇلۇغى كىم ئىكەنلىكىنى بىلىۋالغىلى بولاتتى. ئۇزۇنچاق قەغەزلىك ئىككى پارچە ھۆسنخەت تىكىسىگە ئېسىلغان جاينىڭ ئوتتۇرىدا ۋاڭ “دارىن” ئولتۇراتتى. ئۇ تېخى ھازىرچە جامائەتكە ئاشكارە مەلۇم بولمىغان يېڭى كەلداخۇن بولغىنى بىلەن، بۇ يەردىكىلەرنىڭ ھەممىسى ئۇنىڭ يېقىن ئارىدا قەشقەر ۋالىيسى بولىدىغانلىقىنى بىلگەچكە، سىياسىي سەزگۈرلىكى يۇقىرى بۇ كىشىلەر مۇۋەققەت ۋالى ماشىياۋۇغا ئېتىبار قىلماستىن، ۋاڭ باۋچىيەن (ۋاڭ دارىن) غا ئالاھىدە ئىھتىرام بىلەن مۇئامىلە قىلىشقا باشلىغانىدى. ئۇنىڭ بىر تەرەپىدە سېرىق چاچلىق، قىزىق ئىگىز قاڭشارلىق بىر روس مۇشاۋۇر سۆلەت بىلەن گىدىيىپ ئولتۇراتتى. يەنە بىر تەرەپىدە ئىگىز بويلۇق، ئۇچلۇق ساقال، بېشىغا سەللە ئورنۇلغان ئاۋاق يۈز كەلگەن بىر ئۇيغۇر كىشى ئولتۇرغانىدى. ئۇ ھەر قانداق يېڭىلىق قاينىمىنىڭ ئالدىدا پەيدا بولىدىغان ئاجايىپ ماھارىتى بىلەن ھەممىنىڭ ھەۋەس-ھۆرمىتىنى قوزغىغان كىشى بولۇپ، جەمئىيەتتە ئۇنى ھەر تەرىپقە ھەرخىل تونۇيتتى، ئەمما ھېچقايسىسى دۇشمەن كۆرمەيتتى. لىبراللار، يېڭىلىق تەرەپدارلىرى ئۇنى ئۇيغۇرلارنىڭ ئالدىنقى قاتاردىكى زىيالىسى، مەشھۇر ئاقتاش ئەربابى، خەلقپەرۋەر دەپ تونۇيتتى، ئۇ سابىت داموللا ھۆكۈمىتىدىمۇ ۋەزىپە ئالغان، ئۇنى ئاغدۇرغانلارنىڭمۇ ئىلتىپاتىدىن مەھرۇم قالمىدى. ئەشەددى ئوڭچىلار ئۇنى سوۋېتپەرست ئۇنسۇر، 3-ئىنتىرناتسۇنالىنىڭ ئىشپىيۇنى (خەلقئارالىق كومۇنىست ئىشپىيۇن) دەپ قارىشاتتى. ئەمما ھۆكۈمەتنىڭ ئۇنىڭغا ئىلتىپاتلىق مۇئامىلىدە بولۇۋاتقانلىقى ئۇلاردا يەنە ئۆز قاراشلىرىغا نىسبەتەن گۇمان تۇغدۇرغاچقا، ئۇلارمۇ ئۇنى يامان كۆرەلمەيتتى. ئۇنىڭ قېشىدا ھەربى ئەمەلدار لىۋېنىڭ ئولتۇرغانىدى.

روس مۇشاۋۇر ئاللىقانداق مەنىۋى كۈچ بىلەن ھەممىنى تىزگىنلەپ تۇرۇۋاتقانداك بىلىنەتتى. چۈنكى ئۇ “دارىن” لارنى قىلچە كۆزىگە ئىلمەيتتى. ھەم بۇنى يوشۇرۇپ ئولتۇرمايتتى. ئۇ شۇنداق كىبىرلىك، تولىمۇ مەغرۇر ئىدى. ئۇ پەقەت ئۇچلۇق ساقاللىق ئاۋاق ئۇيغۇرغا ۋە ۋاڭ دارىنغا ئىلتىپاتلىق مۇئامىلە قىلاتتى. بۇنىمۇ سۆز ئارىلىقىدا ئارىلاپ: “شۇنداقمۇ، مەخسۇم؟”،

”سىز بۇنىڭغا نىمەن دەيسىز جاۋشى؟“<sup>①</sup> دېگىنىدىن بىلىنىپ قالاتتى. ئۇلار بۈگۈنكى قوزغىلاڭ تىنچىتىلغان مۇشۇ ۋەزىيەتنى قانداق ساقلاپ قېلىش، مۇستەھكەملەش؛ يەنە قوزغىلاڭ چىقىشىنىڭ ئالدىنى ئېلىش، ھازىرغىچە مەۋجۇت بولۇپ تۇرىۋاتقان قوزغىلاڭچى قوشۇنلارنىڭ تەھدىتىنى قانداق تارايىتىپ، قانداق ئازايتىش قاتارلىق مەسىلىلەر ئۈستىدە كېڭەشمە كەتتى.

— ئەمدى قوزغىلاڭ چىقمايدۇ دەپ ھۆددە قىلغىلى بولمايدۇ. خوجا نىياز ھاجىنىڭ قۇشۇنلىرى تېخىچە مەۋجۇت، قوراللىرىمۇ بار تېخى! ساپىت داموللامنىڭ تەسىرىمۇ يوق ئەمەس. بۇ ھال خەلقنىڭ ئۇيۇشۇپلىشى ئۈچۈن تۈرتكە ھەم پۈت تېرەپ تۇرۇش ئىمكانىيىتى بېرىدۇ، — ۋۇ دارىن ياسما كىبىر بىلەن ئەتراپىغا ئايلىنىپ قاراپ، ئۇلۇقلارنىڭ ئۆز نۇقتىدىن قانداق تەسىرلىنىۋاتقانلىقىنى ئوغلۇقچە كۈزەتتەتتى.

— گېپىڭىزچە بولغاندا قوزغىلاڭچىلارنىڭ مەۋجۇتلىقى خەلقنىڭ قايتا ئۇيۇشىدىكى تاشقى شەرتنىڭ بىرىكەن، شۇنداقمۇ؟ — دېدى مۇشاۋۇر ۋۇ دارىننىڭ تومتاقراق ئېيتىلغان سۆزلىرىنى ئۆز تەلەپپۇزىغا ئايلاندۇرۇپ، پەلسەپىۋى تۈس بېرىپ، — شۇنداق چۈشەنسەك بولامدۇ؟

— شۇنداق چۈشىنىش مۇمكىن، دېدى ۋۇ دارىن ئىشەنچسىزلىك بىلەن، چۈنكى ئۇ تاشقى شەرت دېگەننىڭ نېمىنى بىلدۈرىدىغانلىقىنى تازا ئاڭقىرالمايدى، — ھەئە، شۇنداق، — ئۇنىڭدىكى ياسما كىبىر يەنە ئەسلىگە كەلدى.

— ئۇنداق بولسا ئويۇشۇشنىڭ، قايتا قوزغۇلۇپ چىقىشىنىڭ ئىچكى ئاساسى نېمە، جانابى ۋۇ دارىن؟ — ئاغزىنى غەلىتە بىر تۈرلۈك پۇرۇپ، مەسخىرە قىلغاندەك سورىدى رۇس مۇشاۋۇر.

— ... — ۋۇ دارىننىڭ يايپاڭ بۇرىنىنىڭ ئۇچى تەرلەپ كەتتى. ۋاڭ دارىن مىللى بىرلىك تۇيغۇسىنىڭ سېزىلمەس تۈرتكىسى بىلەن ۋۇ دارىننى قىيىن

---

<sup>①</sup> جاۋشى — ۋاڭ باۋچىيەننىڭ يەنە بىر ئىسمى. ئۇ ۋە قادىرھاجى قاتارلىق كىشىلەر ھەققىدە «قەشقەر تارىخ ماتىرىياللىرى — 2» دىكى «مەھمۇد — قەشقەردە» ناملىق ماقالىغا ۋە بورھان شەھىدىنىڭ «شىنجاڭنىڭ ئەللىك يىلى» ناملىق كىتابقا قارالسۇن، — ئا.

ئەھۋالدىن قۇتقۇزۇش ئۈچۈن ئۇنىڭ ئورنىدا جاۋاب بەردى.

— ئىچكى ئاساسى — ئاڭنىڭ ئۇيغۇنشى ۋە ئىتتىپاقلىق.

بۇ گەپ بىلەنلا ئەقلىنى تاپقان ۋۇ دارىن دەرھال سۆز ئېلىپ ئۆزىنىڭ ئانچىۋالامۇ دۆت ئەمەسلىكىنى بىلدۈرۈپ قويۇش ئۈچۈن ئالدىرىدى (بايقى خىجىللىق ئۇنى بەك ئازاپلىغاچقا ئۆزىنى كۆرسىتىپ، شۇ سەھۋەنلىكىنى خەقنىڭ ئېسىدىن كۆتۈرۈۋېتىش ھەلەكچىلىكىدە تولا پالاقشىدى):

— شۇنداق، شۇنداق، مەنمۇ شۇنى دېمەكچىدىم. ئەمدى بىزگە

قىلىدىغان ئىش - ئىسياننىڭ ئالدىنى ئېلىش ئۈچۈن قىلىدىغان ئىش — ئىچكى بىرلىكىنى بۇزۇش! ئېيتايلىق: قەشقەرلىك بىلەن ئاتۇشلۇق بىر - بىرىنى دۈشمەن كۆرسۈن. قەشقەرنىڭ ئۆزىدە بولسا ھەربىر مەھەللە، ھەربىر كوچا بىر - بىرىنى تالاپ تۇرسۇن. بىز بولساق ئۇلارنىڭ جىدىلىنى ئايرىغۇچى بولايلى. بۇ ئەلنىڭ ئىناقلىقىدىن ئەلھەزەر!...

ئۇنىڭ دەۋاتقانلىرى قانداقتۇر كەشپىيات ئەمەس، ئەزەلدىن قوللۇنۇلۇپ كېلىۋاتقان كىلاسسىك ئۇسۇل ئىدى، شۇنداق بولسىمۇ ئۇنىڭ سۆزلىرىنى تەستىقلاپ بىر نەچچە يىلەن ھىجايغىنچە باش لىگىشتىتى. ۋاڭ دارىنمۇ "ئەمدى ئەقلىڭنى تاپتىڭ، يارايىسەن" دېگەندەك قىلىپ ئىلتىپاتلىق نەزەردە قاراپ باش لىگىشتىتى. مەسلىھەتچى رۇسلا ئۇنى ياراتمىغاندەك مېيىقىدا كۈلۈپ، مەخسۇم تەرەپكە قاراپ بىلىنەر - بىلىنمەس مۇرسىنى قىستى. ئۇنىڭ يىغىن ئەھلىنىڭ ئەقلىگە چوڭقۇر ئورناتماق ئىستىگەن تۈپ مەخسەت بۇنداق كونكرېت ئۇسۇللار ھەققىدىكى تەپسىلاتلار ئەمەس، ئۆزىگە تاپشۇرۇلغان ۋەزىپە — بۈيۈك دۆلەتنىڭ بۈيۈك ئىستراتېگىيىسىنىڭ بىر پارچىسى، يەنى، سوۋېت ئىتتىپاقىنىڭ دوستلىقىنى زۆرۈرىيەت دەپ ئېتىراپ قىلدۇرۇش، سوۋېت ئىتتىپاقىنىڭ ياردىمىنى كەم بولسا بولمايدىغان زۆرۈرىيەت دەيدىغان تونۇشنى ھاكىم قىلىش، ك گ ب تىپىدا بىر ئاخبارات تورى قۇرۇپ چىقىش ئىدى. ئاندىن مەنسىتمەسلىك تەلەپپۇزى بىلەن:

— ئەپەندىم، خوجانىياز ھاجىدىن خاتىرجەم بولسۇن. ئۇنىڭ ئىشى

يېقىن ئارىدا چىرايلىق بىر تەرەپ بولدى ۋە بولىدۇ، بۇ ئىشتا بىز

دوستلىقىمىزنى يېتەرلىك ئىسپات قىلدۇق. بۇنىڭ بىلەن خەۋپنىڭ تاشقى شەرتى مەۋجۇتلۇقتىن قالدۇ، دېگەن سۆز. ئەمدى ئۇنىڭ ئىچكى ئاساسىي توغرىسىدا ئەپەندىنىڭ دېگەنلىرى ئورۇنلۇق، ئەمما تېخىمۇ مۇھىمى ”ئاڭنىڭ ئويغۇنىشى“ مەسىلىسىدىن ئېلىپ ئېيتقاندا يامانراقى زىيالىلار! بولۇپمۇ چەتئەلدە ئوقۇپ كەلگەنلەر! بۇ قايتا تەشكىللىنىش، قايتا توپىلاڭ قوزغىلىشىنىڭ ئاساسىدۇر. تۈركىيەدە ئوقۇپ كەلگەنلەر جەزمەنكى، پانتۇر كىچىلىك ئۇرۇقى چاچىدۇ. بۇ بولسا سىلەرگىمۇ، بىزگىمۇ ياقمايدىغان يامان ئاقىۋەتلەرگە ئېلىپ بارىدۇ. مۇشۇنداق بىر ئىچكى ئامىل، يەنى تەشكىللىنىشنىڭ بىخلىرى مەۋجۇتكەن، قىلىشقا تېگىشلىك ئىش يېتىپ ئاشىدۇ، باش ئاغرىقىمىز كىچىك ئەمەس، ئەپەندىلەر! بۇنداق زور تىرەنمە كۈچىگە قارشى سىلەرنىڭ قولۇڭلاردىن نېمە كېلىدۇ؟ — ئۇ مەسخىرىلىك ئىپادە بىلەن دارىنلارغا بىر بىرلەپ قارىدى، ئاندىن سوۋېت ئىتتىپاقىنىڭ دوستلىقىنى زۆرۈر دەپ ئىما قىلىشنى ئۇنتۇمىدى، — ھەرھالدا بىزنىڭ ئۇزۇن يىللىق باسمىچىلىق ھەرىكىتىگە قارشى تەجرىبىمىز سىلەرنى بۇ باش ئاغرىقىدىن خالاس قىلىدىغانلىقىغا ئىشەنسەڭلار بولىدۇ.

— تەبىئى، چەتئەلدە ئوقۇپ كەلگەنلەر، بولۇپمۇ تۈركىيەدە ئوقۇپ كەلگەنلەرنىڭ مەۋجۇتلىقى، ئاپەتنىڭ ئۇرۇقى دېگەن گەپ.

— ئۇلاردىن يېقىن كەلگۈسىدە بىر خەۋپ كېلىشى ناتايىن ئەلۋەتتە، — داۋام قىلدى مۇشاۋۇر، — ئەمما ئۇلار يىراق كەلگۈسىدىكى مەسىلىسى ئاپەتنىڭ ئاساسىنى تىكلىگۈچىلەر! شۇنداققۇ، جاۋشى؟

ۋاڭ باۋچىيەن تېخى ئاشكارا سەھنىگە چىقىمىغاچقا ئاز پىكىر بايان قىلىشقا، مۇلايمىراق كۆرۈنۈشكە تىرىشۋاتقاندەك قىلاتتى.

قادىر ھاجى بۇ گەپلەر ئىچىدىن ھەممىدىن كېرەكلىكىنى ئىلغاپ چىقماقچى بولغاندەك دېققەت بىلەن قۇلاق سالاتتى. چۈنكى بۇ يەردە قارار تاپقان ئىشلارنىڭ كونكىرىت ئىجراچىسى ئۇ ئىدى.

— تەبىئىيىكى، بۇ ئىشتىكى ئاساسىي خىزمەت سالىمىقى ئامانلىق ساھەسىگە چۈشىدۇ، — داۋام قىلدى مۇشاۋۇر.



— ئەلۋەتتە، دۆلتىڭىز لارنىڭ دوستانە ياردىمى بىلەن بۇ ئىشلار نەتىجىلىك بولغۇسى. ئەمدى كۈنكىرىپت چارىلار ھەققىدە بىر ئاز توختالساق، قانداق دەيسىلەر؟ — دېدى ۋۇ دارىن.

ۋۇ دارىن زۆرۈر ياردەملەر، مۇتىخەسسسلەر، مەسلىھەتچىلەر، ئەسلىھەلەر ھەققىدەمۇ سۆزلىدى.

— سىزنىڭچە قانداق، مەخسۇم؟ ۋۇ ئەپەندى ئوتتۇرىغا قويغان چارىلارغا نېمە دەيسىز؟ — دېدى مۇشاۋۇر كۆزلىرىنى ئويىنىتىپ تۇرۇپ.

— بولىدىغان گەپلەر... — دېدى شۇ داڭ يۈز مەخسۇم سالاپىتىنى چۈشۈرمەسلىك ئۈچۈن داناراق كۆرۈنۈشكە تىرىشىپ.

— شۇنداق، بولىدىغان گەپلەر، — دېدى مۇشاۋۇر چىرايىغا ياسىما جىددىيلىك بېرىپ، — سىزگە ماقۇل كەلگەن بولسا ئەلۋەتتە بولغىدەك قېنى ئىشنىڭ كۈنكىرىت ئىجراچىسى بولغان ھاجى نېمە دەيدىكىن؟ — دېدى ئۇ قانداق ھاجىغا بورۇلۇپ.

قانداق ھاجى چۆچۈپ كەتتى، ئۇنىڭ گۆشلۈك يۈزى لىپىلداپ، بۇرۇتلىرىمۇ تىتىرەپ كەتتى. دەھشەت يېغىپ تۇرىدىغان چىرايى يەنە چاپسانلا ئەسلىگە كەلدى. ئۇ بارلىق كەسپى جالالتلارغا ئوخشاش پەرۋاسزلىق بىلەن:

— دارانلار، ئەپەندىلەر كېرەك تاپسا بىز شۇنى ئىجرا قىلىمىز، دۆلەت مەنپەئەتى كېرەك تاپسا ھەر نەرسە ئۇنىڭ يولىدا قۇربان قىلىنىدۇ... — دېدى ئۇ ئۈگىتىلگەن، فورمۇلىلاشقان ئىبارىلار بىلەن. ئاندىن تەكلىپ بويىچە يېقىنقى قەشقەر ئەھۋالى، تەقەببەك نىشان بولغان يېڭى ئادەملەر ۋە ئۇلارنىڭ كىملىك — سالاھىيەتلىرى ھەققىدە سۆزلەپ بەردى. يېڭى ئېچىلغان مەكتەپلەرنىڭ ئوقۇتۇش پروگراممىلىرى ئۇلارنىڭ دىققەت نەزىرىدىن چەتتە ئەمەس ئىدى.

مۇشاۋۇر تولۇقلىما بېرىپ:

— ئۇلارنىڭ مەكتەپلىرى قارشى تەشۋىقات ئېلىپ بارىدىغان جايغا ئايلىنىپ قېلىش ئېھتىمالى چوڭ. بۇنىڭغا كۆز-قۇلاق بولۇش كېرەك. بىزنىڭ ئىنتايىن خەتەرلىك بىر دۈشمىنىمىز بار: ئۇ بولسىمۇ جامە! بىزنىڭ

ئىنتايىن كۈچلۈك بىر ئىتتىپاقچىمىز بار: ئۇ بولسىمۇ جامە! جامە ئەھلى! ئۇ بۇ يەردە ئولتۇرغان كالىۋالار بۇ قارىمۇ-قارشى سۆزلىرىمنى چۈشىنىۋاتامدۇ-قانداق دەۋاتقاندىكى ھەممەيلەنگە قاراپ چىقىپ داۋام قىلدى، — بۇمۇ بىر كىلاسسىك تاكتىكا. كىم ئۇستا كەلسە جامەدىن شۇ پايدىلىنىدۇ، كىم بالدۇر ھوشىنى تاپسا جامە شۇنىڭغا خىزمەت قىلىدۇ. ئۇلار نېمىنى تەشەببۇس قىلسا شۇنىڭ تەۋرىنى قىلىپ تۇرۇش كېرەك. بۇنىڭ ئۈچۈن سىزدە ئادەملەر بولسۇن!

قادىر ھاجى باش لىڭشىتتى. ئۇنىڭ كۆڭلى پاللىدە يورغاندەك بولدى. ئۇنىڭ تەجرىبىلىك كالىسىدا بۇ پىلان كونكېرتنى ئادەملەر، كونكېرت جايلار ئۈستىدە باردى. ئېنىق تەخسىماتلار بولدى. بىرى قۇلاقلارنى كۆپەيتىش ھەققىدە مەسلىھەت بېرىۋىدى، يەنە بىرەيلەن راسخودنى كۆپەتكەننىڭ نېمە پايدىسى دەپ قارشى چىقتى. روس مۇشاۋۇر زەھەر خەندىلىك بىلەن كۈلۈپ تۇرۇپ:

— ئۇلارنى سىز مائاشىڭىز بىلەن باقمايسىز، يەنىلا خەلق ئۆزلىرى باقىدۇ. بۈركۈتى بار ئادەم ئۇنىڭغا ئۆزگۈشىدىن بېرەمدۇ، ئوۋ گۆشىدىنمۇ؟ ئوۋنىڭ گۆشى بىلەن باقىدىغۇ؟ شۇنداق، ھەر توپتا ئادەملىرىڭىز بولمىشى كېرەك، ھەر تەبىقىدە ئادەملىرىڭىز بولمىشى كېرەك! — دېدى.

# ئونسىچى باب

## 1

هەش - پەش دېگۈچىلا تومۇز ئايلىرى كىردى.  
تالڭ سەھەردە ئورنىدىن تۇرغان تەۋىپىق گىمناستىكا  
ئويناپ بولۇپ، ساپ ۋە سالقىن ھاۋادىن راھەتلەنگەچ ئاچپارغا  
چۈشۈپ سوغۇق سۇدا يۈز - كۆزنى يۇيدى. ئۆيىگە قايتىپ كېلىپ ئادىتى  
بويىچە بىر پارچە قاتتىق نان يەۋەتتى - دە، تاھارەت ئېلىپ ئەمدىلا تەييارلانغان  
نزامىدىن بىلەن نامازغا چىقىپ كەتتى.

مەمتىلى نامازدىن يېنىپ ئۆيىگە كېلىۋاتقىچە ئاكىسىغا بۈگۈن ۋاق -  
ۋاغقا بېرىپ كەلمەكچى ئىكەنلىكىنى ئېيتىۋېدى، نزامىدىنمۇ بىللە  
بارماقچىدى بولدى.

— توغرا ئويلاپسەن، كىچىك ئاياملارنى يوقلاپ كېلەيلى، ئەتە - ئۆگۈن  
ئومىغا كىرىشىپ كەتسەك خېلى ئۇزۇنغىچە چولمىز تەگمەيدۇ، — دېدى ئۇ.  
خامانلاردا، ئېتىزلىقتا دېھقانلار ئالدىراشدى. ئۇلار سەھەرنىڭ بىردەملىك  
سۆرۈن ھاۋاسىدا كۆپرەك ئىش تۈگىتىۋېلىش ئۈچۈن ئالدىرايتتى. ئېتىزلىقلاردا  
بالىلار مال بېقىشاتتى.

ئاكا - ئۇكا ئەتىگەنلىك ناشتىدىن كېيىن يولغا چىقىشتى. ئىيوننىڭ  
جان قاخشاتقۇچ ئىسسىقى باشلانغانىدى. نزامىدىن يەنە تەۋىپىقنىڭ  
ئىشلىرى ھەققىدە گەپ تەشتى. چۈنكى ئىنسى ھېلىمۇ چەتئەلگە چىقىپ  
كېتىش ياكى قېلىش مەسىلىسىدە ئاكىسىنى خاتىرجەم قىلىدىغان بىرەر  
ئەمەلىي ئىپادىدە بولمىغانىدى. شۇڭا ئۇ ئىنسىنىڭ يەنە كېتىپ  
قېلىشىدىن ئەنسىرەيتتى، ئۇنى ئېلىپ قېلىش ئۈچۈن يېلىنەتتى. تەۋىپىق  
كۆڭلىدىكى پاراكەندىچىلىكنى قىلچە چاندۇرماي، يەنىلا ناھايىتى  
خۇشخۇيىدى. ئۇنىڭ رەڭگى - روھىدىنمۇ بىئارمىلىقى بىلىنمەيتتى. ئۇ  
نامازدىن كېيىن نامازخانلار بىلەن مەسچىت ئالدىدا بىردەم - يېرىم دەپ تۇرۇپ،

ئۇلارغا قىزىق - قىزىق پاراڭلارنى قىلىپ بېرەتتى. ئۇنىڭدىن كېيىن بازارغا ياكى تونۇش - بىلىشلەرنىڭ سۆھبىتىدە بولغىلى باراتتى؛ باشقا چاغلاردا ئاكىسىنىڭ ئىشلىرىغا قارىشىپ بېرەتتى، قۇلۇم - قوشنىلارنىڭ ئىشلىرىغىمۇ قارىشىپ بېرەتتى. مەھەللە ئارىلىسا دائىم دورا سومكىسى مۇرىسىدە بولاتتى ۋە تاز داۋالاشقا ئالاھىدە كۆڭۈل بۆلەتتى. كېيىنچە ئۇنى دوختۇر كەن دەپ بىلىشكەنلىرىدە باشقا كېسەللەرنىمۇ كۆرسىتىدىغان بولۇشتى. بىراق ئىچىدىغان دورىلارنى ئىچىشكە تەرسالىق قىلىشاتتى، ئىككى كۈن ئۆتمەيلا پايدا قىلمايدىكەن دەپ تاشلىۋېتەتتى. بۇنداق نادانلىق تەۋپىقنى چەكسىز چۆلدە قالغاندەك بىر تۇيغۇغا غەرق قىلىپ، روھىنى ئېزىپ تاشلايتتى. ھەي، بۇ خەقنى قانداق قىلغاندا چاپسانراق ئادەم قىلغىلى بولار كىن!

— نېمە قىلىشنى ئويلاۋاتسىەن؟ كېتىش خىيالىڭ يوق ھەر ھالدا؟  
— كېتىش خىيالىم يوق، تەبىئى، ئەمما ئىش توغرىسىدا ئويلاۋاتىمەن، يۈسۈپنىڭ مەكتىپىدە ئىشلىسەممىكەن دەيمەن، قۇتلۇق شەۋقى دەيدىغان بىر چوڭمىز گېزىت چىقىرىۋېتىپتۇ، بۇمۇ ياخشى بىر ئىش ئەلۋەتتە. ماڭا ھەممىسى توغرا كېلىدۇ... نېمە قىلىش ھەققىدە ئوبدانراق ئويلىنىۋالاي، بىر ئىشنى باشلىدىمۇ، يېنىش يوق، غەلبە قىلىشلا كېرەك!  
نزامىددىن ھېچنېمە دېمىدى. نېمە دېيىشنىمۇ بىلمەيتتى. ئۇ ئىنسىگە خۇددى تېۋىش چىقارسىلا ئۇچۇپ كېتىدىغان قۇشقا مۇئامىلە قىلغاندەك ئىھتىيات بىلەن مۇئامىلە قىلماقتىدى.  
— ئاكا، ئايمىگۈلنى نېمىشكە ئاخۇن دادامنىڭكىگە ئاپىرىپ بەرمەيسىز؟ مۇشۇ خاتىمىنىڭ تەربىيىسىگە بەرسىڭىز ياخشى بولاتتى، — دېدى تەۋپىق ئاكىسىغا سەممى ئاھاڭدا.  
— ئانىسى يالغۇزچىلىق تاتىپ قالمىمەن دەپ ئۇنىمايدۇ... ئۆكۈملىرى قاراقسىز قالدۇ - دە، — دېدى نزامىددىن، مەمتىلىنىڭ ئەيىپلىشىدىن ئۆزىنى قاچۇرۇپ.  
— غېنىچۇ؟ ئۇنى نېمىشكە سالاھىددىن ئەپەندىگە بەرمىدىڭىز؟

— ئالدىمىزدىكى كۈزدە ئاپىرىپ بېرەي دەۋاتاتتىم، تېخى، ... ئۆزۈم ئۇقۇتسام ياخشىراقمىكىن بولمىسا... — دېدى نىزامىدىن يەنە خىجىللىق بىلەن، — ئارىلىق يىراق، بالا كىچىكلىك قىلارمىكىن دەيدىكەنغۇ، كىشى. — ئوقۇتۇڭ، سىز ئوقۇشقا مۇشۇنداق قارىسىڭىز، باشقىلاردىن نېمە دەپ ئاغرىنغۇلۇق؟

نىزامىدىن ئۈنچىقىمدى.

ۋاقۇقنىڭ زەي تۇپرىقىدىن ئۆزىگە خاس چىرىندە پۇرىقى، ئېچىغان پاتقاق پۇرىقى كېلەتتى. بۇ پۇراق تىنجىق بىلەن قوشۇلۇپ دىماققا ئۇرۇلغاندا كىشىنى تېخىمۇ بۇرۇختۇملۇق ھېس قىلدۇراتتى.

ئۇلار تاشاخۇنۇمنىڭ ھويلىسىغا كىرىپ كەلگەندە ئۇلارنى يېڭىلا قەشقەردىن كەلگەن سەيپىدىن كۈتۈۋالدى ۋە مېھمانخانغا تەكلىپ قىلدى. دالاندا سارىخېنىم، لىۋاھىددىنلار ئۇلار بىلەن كۆرۈشۈپ ئېسەنلەشتى. مەمتىلى ئەپەندى كىشىگە يېقىنلىق تۇيغۇسى بېرىدىغان، قېرىنداشلىق مۇھەببىتى ھېس قىلدۇرىدىغان قۇۋۋاتلىق بىلەن:

— قانداقراق، كىچىك ئاپا؟ تېنىڭىز ساقمۇ؟ — دەپ ئاۋۋال سارىخېنىم بىلەن ئەھۋاللاشتى.

— خۇداغا شۈكرى، بالام، ئۆزىڭىزچۇ؟

— بىزمۇ مانا تىرىك يۈرۈپتۇق، — دېدى مەمتىلى ئەپەندى كۈلۈپ. ئاندىن لىۋاھىددىنگە قاراپ، — سىزچۇ؟ ئوقۇۋاتامسىز؟ سالاھىدىن ئەپەندى، مۇشېقە خانىملار قانداقراق؟ ئوقۇۋاتقانلار كۆيمۇ؟

لىۋاھىددىن بىر نەۋرە ئاكىسىنىڭ سۇئاللىرىغا بىر-بىرلەپ جاۋاب بېرىپ، ئاخىرىدا:

— يىگىرمىچە بالا ئوقۇۋاتىدۇ، كۆپ دېگىلى بولمايدۇ، — دېدى.

— نېمىشكە كۆپ ئادەم جەلپ بولمايدۇ؟ ئارىلىقنى يىراق كۆرۈپ، باشقا يۇرتلاردىن كەلمەيدىغان ئوخشىمامدۇ؟

— يېتىپ ئوقۇيدىغانلارمۇ بار، يىراق دېسە يېتىپ ئوقۇسا بولاتتىغۇ، ئەمما، بۇ ئىشلارنى تەكىتلەپ، تەشۋىق-تەرغىپ قىلىپ تەشكىللەيدىغان

كىشى يوق - تە، — دېدى سەيپىدىن ئىنىسىدىن ئاۋۋال جاۋاب بېرىپ.  
— سالاھىدىن ئەپەندى بىكار بولسا چاقىرساڭلار بىردەم پاراڭلاشساق  
بوپتىكەن، — دېدى تەۋپىق.

— توختاپ تۇر، ئۇكام، كېيىنراق چاقىرايلى، ھازىر باشقا گەپ بار، —  
دېدى نىزامىدىن ۋە سارىخېنىمغا قاراپ، — مەمتىلى كەلگەندىن بېرىلا  
ئارسالدى بولۇپ يۈرۈۋاتىدۇ. كەلدى - دە، بىر ۋەسۋەسىگە چۈشۈپ قالدى. تۇرۇشقا  
قەتئىي نىيىتى يوقتەك مېنى ئەنسىرتىۋاتىدۇ. سىز ئانىمىزنىڭ ئورنىدا  
نەسەھەت قىلىشىڭىز بىر يەرگە كېلىشكە پايدىسى بولۇپ قالسا ئەجەب  
ئەمەس، دەپ ئۇنى بىللە ئەكەلمەكچى بولۇپ تۇراتتىم، ئۆزىڭمۇ كېلىش  
نىيىتى بارىكەن، كېلىۋاتقىچىغۇ كەتمەيدىغانلىقىنى ئېيتتى، شۇنداق  
بولسىمۇ كۆڭلۈم تىنمايدۇ. گەپ قىلىشىڭىزچۇ، ئانام - داداملار ئۆلۈپ - تۈگەپ  
كەتتى، مەمتىلىنىڭ داغدا قان يىغلاپ كەتتى. بىزنىڭمۇ كۆڭلىمىزنىڭ  
ئارامى بولمىدى. ھالا بۈگۈنگە كېلىپ، ئاران جەم بولدۇق، كېتىدىغان بولسا  
يەنە جەم بولىشىمىزغا كۆرۈم يەتمەيدۇ.

— كېتىدىغان نىيىتىڭىز يوقتۇ، بالام؟ — سورىدى سارىخېنىم.  
— ئۇنداق نىيەت ئەمدى بولمايدۇ، — دېدى تەۋپىق ئىللىق  
كۈلۈمسىرەپ.

مەمتىلى ئويچان كۆزلىرىنى ئاكىسىغا تىكىپ بىر دەم تۇردى ۋە كۆز  
نۇرىنى لىۋاھىدىن بىلەن سەيپىدىكىگە يۆتكەپ، ئاخىرىدا سارىخېنىمدا  
توختىدى - دە ئېغىر ئۆھ تاتىپ قويدى. ئۇ ئاساسەن ۋاقۇاغدا بىر تۇغقانلىرى  
يېنىدا چوڭ بولغاچقا ئۇلارنىڭ ئارىسىدا ئادەتتىكى تۇغقانلىق مۇناسىۋىتىدىن  
ھالقىغان بىر خىل چوڭقۇر مېھىر - مۇھەببەت ھاسىل بولغانىدى. ئۇ  
تاغىسىنىڭ ئۆيىدىمۇ بىر مەزگىل تۇرغان، شۇڭا تاغىسىنىڭ كىچىك خوتۇنى  
سارىخېنىمنى بەك ھۆرمەت قىلاتتى. مۇشۇ ۋەجىدىنىمۇ نىزامىدىن  
سارىخېنىمنى ئارىغا سېلىپ ئىنىسىنى تۇرۇپ قېلىشقا ئۈندەشنى كۆڭلىگە  
پۈكۈپ كەلگەنىدى. مەمتىلى ئەپەندى كەتمەكچى ئەمەسىدى، پەقەت  
ھەمراھلىرىنىڭ قەتئىي نىيەتتە بولماسلىقىدىنلا ئەنسىرەيتتى.

— نىزامىدىننىڭ دېگىنىمۇ توغرا، نېمىلا دېگەن بىلەن ئۆز يۇرتقا يەتمەيدۇ، ئۆز يۇرت دېگەندە كۆڭۈل تۇقراق ئۆتكىلى بولىدۇ. نېمىلا دېگەن بىلەن ئاتا-ئانىنىڭ تۇپرىقى بار يەردە، ھېيت - ئايەملەردە ياغ پۇرتىپ، تۇپراق بېشىغا چىقىپ، زىيارەتتە بولۇپ ئۆتكەن ياخشى بولمامدىغان. تۇرىدىغان نىيىتىڭىز بولسا ئۆبىدان بوپتۇ، بالام، ھەممىمىزنى خاتىرىجەم قىلىسىز. دۇنيادا خاتىرجەملىكتىنمۇ ئارتۇق نەرسە بارمۇ؟...

سارىخېنىم ئۇنىڭغا ئۇزاق نەسەھەت قىلدى. ئۇ تەرىپىيە كۆرگەن، ئوقۇمۇشلۇق ئايال بولغاچقا، ئۇنىڭ چىن قەلبىدىن ئېيتىلىۋاتقان سۆزلىرى مەمتىلىگە چوڭقۇر تەسىر قىلدى.

— ھەممىڭلارنى نارازى قىلىش ھەددىم ئەمەس، مېنىڭ بىر قارارغا كېلەلمەيۋاتقىنىم قىلىدىغان ئىشىم ئىدى، ئەتە قەشقەرگە بېرىپ يولداشلىرىم بىلەن كۆرۈشۈپ كېلەي، ھەر ھالدا ئۇلار بىلەن يەنە بىر كېڭەشكىنىمنىڭ پايدىسى بولار، — ئۇ سەيپىدىنىگە قاراپ، — ئەتە كېتىدىغان بولساڭ بىللە ماڭايلى، — دېدى.

— بولىدۇ، مەنمۇ ئەتە قايتماقچىدىم، بىللە ماڭايلى.

مەمتىلى ئەپەندى كۈلۈمسىرەپ باش ئېغىتىپ قويدى.

يېقىدىن بېرى يۈز بەرگەن يېڭىلىقلارمۇ ئۇنى قەشقەرگە بېرىپ كېلىشكە ئۈندىمەكتىدى. خوجانىياز ھاجى مۇئاۋىن ئۆلكە رەئىسى بولۇپ كۇرسىغا ئولتۇرغاندىن كېيىن، ئۇنىڭ ئەسكەرلىرىنى قەشقەر تەۋەسىگە كەلگەن مەھمۇد مۇھەتتى قەشقەر گارنىزونىغا مۇئاۋىن قوماندان (قوماندانى لىيۇ بىڭ ئىدى) بولۇپ تەيىن قىلىنغانىدى. ئۇنىڭ قولىدىكى قوزغۇلاڭچى قوشۇن ھۆكۈمەت ئارمىيىسى شىتاتىغا ھېساپلىنىپ، 6 - دىۋىزىيە دەپ ئاتالغان، دىۋىزىيىنىڭ قوماندانلىق شىتابى قەشقەر “يۇمىلاق شە” (گۈلباغ) دە قارار تاپقانىدى. ئۇ مەھمۇد مۇھەتتىنىڭ قەشقەردە قارار تېپىشىدىن بىر تامادا بولۇۋاتاتتى، بۇ بۈيۈك بىر ئۈمىد، ئاداققى غايىسىگە ئۇيغۇن بىر ئۈمىد ئىدى.

— سالاھىدىن ئەپەندىنى قىشقىرتىپ كىرسەك بولىدۇ، — مەمتىلى پاراڭلاشماقچىكەن، — نىزامىدىننىڭ ئاۋازىدىن خېلى كۆڭلى كۆتۈرۈلۈپ

قالغانلىقىنى بىلگىلى بولاتتى.

لىۋاھىددىن سالاھىدىن ئەپەندىنى چاقىرىپ كىرىش ئۈچۈن چىقىپ كەتتى.

## 2

مەمتىلى ئەپەندى سەيپىددىن بىلەن قەشقەرگە كىرىپ، ئاۋال ”ھىلال ئەھمەر“ گە يولۇقۇپ مەجىددىن ئەپەندى بىلەن كۆرۈشتى ھەم ئۇنى ئېلىپ نوۋېشى مەكتەپكە كېتىشتى. ئۇلار ئەخمەد ئەپەندى بىلەن شۇ يەردە ئۇچراشتى.

مەجىددىن ئەپەندى ئادىتى بويىچە مەمتىلى ئەپەندىگە چاقچاق قىلىپ بىردەم كۈلۈشكەندىن كېيىن، ئۇلارنىڭ چاقچىقىغا مېيىقىدا كۈلۈپ قاراپ تۇرغان يۈسۈپ زىيا تەۋپىققە:

— سىلنىڭ تاپشۇرۇقلىرىغا بىنائەن قۇتلۇق ھاجىم بىلەن كۆرۈشتۈم. شەۋقى ھەزەت سىلى بىلەن تونۇشۇشنى ئارزۇ قىلىدىغانلىقىنى ئېيتىپ، سىلى كەلگەن ھامان خەۋەر قىلىشىمنى تاپىلغانىدى. ئەگەر خالىسىلا بىز بارىلى ياكى ئۇ كىشىنىڭ كېلىشىگە چولپىسى تەگسە باشلاپ كېلەي، — دېدى.

— رەھمەت دوستۇم، بۇ خوشخەۋىرىڭىز ئۈچۈن كۆپ رەھمەت. ئەگەر ئۇ كىشى مۇشۇ يەرگە كېلەلسىغۇ تېخىمۇ ياخشى بولاتتى، — دېدى. مەمتىلى ئەپەندى چىن كۆڭلىدىن خۇشال بولۇپ، يۈسۈپ ئەپەندىنىڭ مۇرىسىدىن سىلىكىپ، — بۇ يەردە تازىمۇ تېپىشقانلار جەم بولاتتۇق، ئەمما مېنىڭچە بىرىنچى قېتىمدىلا چوڭ ئادەمنى ئالدىمىزغا چاقىرتىش ئەدەپتىن بولمىسا كېرەك، ئاستانىسىغا ئۆزىمىز بارايلى، ۋاقتى بولسا بىللە كېلىپ، مەجلىسىمىزگە قاتايلى، قانداق؟

— توغرا ئويلاپلا، — دېدى يۈسۈپ ئەپەندى ۋە دەرھال، — مەن ھازىر، — دەپ قوشۇپ قويدى، ئارقىدىن جىددىي بىر ئىش يادىغا يەتكەندەك، — ئارال



يېزىلىق بىر يىگىت سىلىنى سوراپ كەپتىكەن، يىگىسار ئەتراپىدا تونۇشقانكەنسىلەر، ئۇنىڭ يېشى ئىپتىدائىي مەكتەپتە ئوقۇش ئۈچۈن سەل چوڭراق بولغاچقا دارىلمۇئەللىمىندە ئوقۇسۇن دەپ ئەخمەد ئەپەندىگە ئەۋەتىپ بەردىم، قالغىنىنى مۇرىمەس دوستلىرىدىن ئاڭلايلا. — دېدى يولغا جابدۇنۇپتىپ.

ئەخمەد ئەپەندى دارىلمۇئەللىمىندە ئىش باشلىۋەتكەندى. يۈسۈپ ھازىرلانغىچە ئارىلىقتا ئەخمەد ئەپەندىدىن رېھىم ھەققىدە سورىدى ۋە ئۇنى ئوبدان تەربىيەلەشنى تاپىلدى.

— دېمىسىلمۇ گەپ كەتمەيدىغۇ، — دېدى ئەخمەد ئەپەندى جاۋابەن. تەۋپىق دوستىنىڭ سۆزى بىلەن قانائەت ھاسىل قىلىپ، ئاندىن بىللە كەلگەن سەيپىدىنىگە بۇرالدى. ئۇ سەيپىدىنىگە شۇ يەردە ئىجازەت بەردى ۋە ئەتە شۇ يەردە كۆرۈشۈشنى تاپىلدى. سەيپىدىدىن دوتەي يامۇلغا (ۋالىسى مەھكىمىسىگە) كەتكەندىن كېيىن مەكتەپتە جەم بولغان دوستلىرىغا ئۆز ئېيتىپ، شەۋقى ھەزرىت بىلەن كۆرۈشۈپ، بىر بولسا ئۇنى باشلاپ كېلىدىغانلىقىنى ئېيتىپ، يۈرۈپ كەتتى.

ئۇلار پاراڭلاشقاچ قوتلۇق ھاجىم شەۋقىنىڭ ئۆيىگە يېتىپ كەلدى. مەمتىلى ئەپەندى سۆرەلمىلىكىنى ياققۇرمىغاچقا ۋاقتىنى چىڭ تۇتۇپ، ئىشلىرىنى پۈتتۈرۈشكە ئالدىرىماقتىدى. يۈسۈپ زىيا ئۇنى شەۋقىنىڭ ئۆيىگە باشلاپ كىردى.

ئۇلار ھويلىدا ئۇچراشتى، شەۋقى 50 نەچچە ياشلاردىكى كىشى بولۇپ، ياشىنىپ قالغىنىغا قارىماي تۇرقىدىن جاسارەت، قىزغىنلىق ئۇرغۇپ تۇراتتى، ئۇنىڭ ئۈستى — بېشىدىكى تون، سەللە، پۈتتىدىكى مەيسە - كالاچ ئۇنىڭ لاتاپىتىگە مۇلايملىق، مەھرئۈنلىق تۈسى بەرگەندى.

تەۋپىق ئىككىسى خۇددى ئىلگىرى قەيەردىدۇ بىللە ياشاپ كېيىن ئايرىلىپ كەتكەن قەدىناس دوستلاردەك ئاۋال ئۈچ قېتىم قۇچاقلاشتى، ئاندىن قىزغىن قول ئېلىشىپ كۆرۈشتى. تەۋپىق بۇ پىشقىدەم شائىرنىڭ قولىنى قويۇۋەتمەي سىقىپ تۇرۇپ، ئۇنىڭغا ئۇزاق سەپ سېلىپ قارىدى ۋە:

— تونۇشقىنىم ئۈچۈن ناھايىتى خوشالمەن، — دېدى ۋە قوشۇپ قويدى، — سىز مۇھەررىرلىك قىلغان گېزىتنى كۆرۈپ، ئەسەرلىرىڭىزنى ئوقۇپ سىزنى مەندىنمۇ ياشراق يىگىت بولسا كېرەك دەپتىكەنمەن، — تەۋپىق ھەر قانداق ئادەمنى بىر دەمدىلا قەدىناسلارغا ئايلاندۇرۇۋالدىغان بىر خىل يېقىملىق، دوستانە پوزىتسىيە بىلەن كۈلۈمسىردى، ئۇنىڭ سۆھبەت ئۈسلۇبىمۇ توختاچى تەرىپلىگەندەك، كىمگە قانداق سۆزلەشنى بىلىدىغان؛ قايسى سورۇندا قانداق سۆزلەشنى بىلىدىغان بولغاچقا، يېقىنلىشىشنى كېچىكتۈرىدىغان ئۇزۇندىن ئۇزاق ياسالما تەكەللۇپلارنى بىر تاقلاشتا ئاتلاپ ئۆتۈپ، مۇساپىنىڭ قاق بېلىدىنلا چىقاتتى، — مانا ئەمدى كۆردۈمكى، سىز ئەسلىدە ياشىنىپ قالغان كىشىكەنسز. بىراق شۇنچە قىزغىنلىق، شۇنچە جاسارەت ۋۇجۇدڭىزغا قانداق پاتتىكىن؟ مۇشۇنداق بىر ئوت يۈرەك كىشى ياش ۋاقتلىرىدا قانداق بولغىدى، بۇ تار جاھانغا قانداق پاتقان بولغىدى دەپ ئويلىغۇسى كېلىدۇ، كىشىنىڭ.

شەۋقى تەۋپىقنىڭ مەجەزى تەسىرىدە ھەقىقەتەنمۇ ئۆزلىرىنى قاچاندۇر ئىلگىرى تونۇشقان، كونا بۇرادەرلەردەك تۇتۇشقا باشلىدى ھەم بۇ ئىختىيارسىز ئىللىق سېزىمدىن سۆيىنىپ يىنىك كۈلۈمسىردى:

— مەنمۇ سىلى بىلەن دىدارلاشقىنمىغان خوشالمەن، — دېدى ئۇ، — مېنىڭ ياش ۋاقتىمدا قەيەرگە پاتقانلىقىمنى سوراپ قالالا، ”جاھانغا پاتىمىغان“ سەركىمۇ قازانغا پېتىپتىكەنغۇ؟ مەنمۇ بىر بۇلۇڭغا ئۇن- تىنسىز پېتىپ كەلدىم، گاھىدا مەرىدىم، گاھىدا جىم ... — شەۋقى بۇ سۆزلەرنى مەمتىلى ئەپەندىنىڭ چاقچىقىغا جاۋابەن چاخچاق تەلەپپۇزىدا دېگەن بولسىمۇ ئۇنىڭ سۆزىدە مىللەتنىڭ مۇنەۋۋەر ئوغلانلىرىغا بەخشەندە بولۇپ كەلگەن كۈلپەتلىك تەقدىرنىڭ ئىخچام تەسۋىرىگە ئوخشاپ كېتىدىغان قايغۇلۇق ئاھاڭ يوشۇرۇنغانىدى. شۇڭا بۇنداق تېمىلاردىكى سۆزلەرنىڭ تېگى- تەھتىنى چۈشىنىشكە زىل بولغان تەۋپىق قاتتىق تەسىرلىنىپ، غەمكىنلىشىپ قالدى.

— نام شەرىپىلىرى مەمتىلى، تەخەللۇسلىرى تەۋپىق ئىكەنلىكىنى يۈسۈپ ئەپەندىدىن ئاڭلىدىم. مېنىڭ گېپىمنى قېتىكەنلا، ئۇنداق

قىلمىسىلىمۇ مەن ئۆزلىرىنى ئىزلەپ بارايتتىم، — دېدى شەۋقى كۈلۈپ، —  
ئېسىم قۇرسۇن، سىلنى ئۆيگە باشلىماي ئاياقتا تۇرغۇزۇپ سۆزلەۋەرگىنىمنى  
قارمامدىغان. قېنى مەرھەمەت!

— بۇنىسى بىزگە تېخىمۇ ياقىدۇ، چىن دوستلار ئارىسىدا ئوشۇقچە  
تەكەللىۋىپلار بولمىغىنى تېخىمۇ ياخشى، — دېدى تەۋپىق ۋە شەۋقىنىڭ  
ئىۋالىقى تەكەللىۋىغا قارىتىپ، — سىز بىزنى ئىزلەپ كەلگىچە قاراپ  
ئولتۇراتتۇقمۇ، بالىنىڭ ئاتىنى، ئىنىسىنىڭ ئاكىسىنى، شاگىرتىنىڭ  
ئۇستازىنى ئىزدىگىنى خوپراق ئەمەسمۇ.

ئۇلار ئەنە شۇ تەقلىتتە پاراڭلاشقانچە، ھەتتا قوللىرىنىمۇ چىڭ  
تۇتۇپلىشقان ھالدا مېھمانخانغا كىرىپ، سالا- سۈلەسىزلا ئۇتتۇر كەلگەن  
يەرگە ئولتۇرۇپ، پارىڭنى شۇ بويىچە داۋام قىلدى.

— يۈسۈپ ئەپەندى توغرا ئېيتىپتىكەن، مەن سىلى بىلەن كۆرۈشمەي  
تۇرۇپلا سىلنىڭ مەجەز- خاراكىتىلىرىنى، قانداق تېمىلاردا پاراڭلاشسام  
ياخشىراق بولىدىغانلىقىنى سوراپ كېتىپتىمەن. يۈسۈپ ئەپەندى: تەۋپىق  
دېگەن بىر پارچە ئوت، كۆرىشىپلا قالسا بىزدەك كونا تونۇشىلىرىنى ئۇنتۇپ  
شۇنىڭ بىلەنلا بولۇپ كېتىلا دېگەندى. مانا ئەمدى ئىشەندىم، ئىنىمىزدىن  
تېچلىق سورايىمۇ دېمەپتىمەن، — دېدى شەۋقى چىن كۆڭلىدىن خوشال  
بولۇپ.

— مانا شۇنداق، بۇ تەۋپىق دېگەن ئادەم كىشىنىڭ ھەسەتلىرىنىمۇ  
قوزغىۋېتىدۇ، بەنە بۇ ھەسەتلەرنى چەيلەپ يوقمۇ قىلىۋېتىدۇ، — دېدى يۈسۈپ  
ئەپەندى كۈلۈپ.

— ھاي، قايسىڭلار بار؟ — دېدى شەۋقى سىرتقا قاراپ توۋلاپ، — بىزگە  
بىر پىيالىدىن چاي ھازىرلاپ بېرىڭلا.

— ھەزرىتىم، چايىنى بولدى قىلىسلا، نوۋبىتىدا ئەپەندىلەر ساقلاپ قالدى،  
بىرمۇنچە ئادەمنى ئۇ يەردە ساقلىتىپ قويۇپ، بىز بۇ يەردە چاي ئىچىپ  
ئولتۇرۇپ كەتسەكمۇ سەت، ۋاقىتلىرى بولسا بىز بىلەن يۈرسە، — دېدى  
يۈسۈپ زىيا.

— توغرا دەيدۇ، بىز سىزنىڭ ئاستانىڭىزگە باش قويۇپلا يېنىشقا ۋەدە قىلىپ كەلگەندۇق، بىز بىلەن بىللە بېرىڭ، ئۇستاز.

— ئەمما ئۆيۈمدىن قۇپ- قۇرۇق چىقىپ كەتسەڭلار سەت ئەمەسمۇ؟  
بىرىنچى قېتىمدىلا؟

— نېمە كېرىكى شۇ قۇرۇق تەكەللۇپلارنىڭ؟ بىز بىلىشمىگەن ئادەملەر بولمىساق، قويايلى شۇنداق رەڭۋازلىقنى، ئادىمىگەرچىلىكنىڭ بۇنداق ئىپادە شەكلى بىزىلا قالدى، تەكرار- تەكرار تەكەللۇپ قىلىشماي، بىرلا ئېغىز سۆز بىلەن ئىشقا كىرىشىدىغان بولساق، شۇنداق ئۆلگە ياراتساق دەيمەن، ئۇستاز. قانداق دەيسىز؟ — تەۋپىق ئاللىقاچان ئورنىدىن نۇرۇپ كەتكەندى ۋە ئىشىك تەرەپكە سىلجىغاچ سۆزىنى داۋام قىلاتتى.

— مەيلى ئەمەسمۇ، ئېسىمنى يوقاتتىم، گەپ بىلەن. بولمىسا ئىككى قېتىم چاي قاينىغۇدەك ۋاقىت كەتتى، — دېدى شەۋقى، — سۆزلىرىگە يەنە تىرەجەش ئىمكانى قالمدى، بۇيرۇقۇڭلارغا ھازىر بولماقتىن باشقا چارەم يوق. شۇنداق دەپ شەۋقىمۇ ئۇلارغا ئەگەشتى. ئۇلار يەنە شۇ تەقلىتتىكى قىزغىن پارىڭى بىلەن ئۆيىدىن چىقىپ، تۇيماستىنلا نوۋپۇشقا كېلىپ قالدى. شەۋقى مەكتەپتە ئەپەندىلەر بىلەن كۆرۈشۈپ تېنچلىق سورىشىپ بولغاندىن كېيىن، مەجىددىن ئەپەندى شەۋقىدىن سورىدى:

— تەۋپىق ئەپەندى بىلەن توشۇپ قالغانسىز ھەرھالدا؟ بۇ كىشىگە گەپ كەتمەيدۇ، شۇنداق ئەمەسمۇ؟

— شۇنداق، ھېچ ھايالىسىزلا ئۆزلىشىپ كەتتۇق، — دېدى شەۋقى كۈلۈپ.  
— بۇ ئەپەندىنىڭ بېرى ئەنە شۇ، — دېدى مەجىددىن ئەپەندى  
ئىپتىخارلىنىش ئاھاڭىدا، ئەمما ساختا ئاغرىنىش بىلەن، — ھەممە دوستىمىزنى تارتىۋالغان. ھەتتا بالىلارمۇ بۇ كىشىنى ياخشى كۆرۈپ قېلىپ، ئاتىسىنى ئېسىدىن چىقىرىپ قويدۇ.

— راستىنلا، مانا ئەمەسمۇ، شۇنداق بولدى، — دېدى شەۋقى ئېچىلىپ كېتىپ. — مەجىددىن ئەپەندى بىلەنمۇ تۈزۈكرەك ئەھۋاللاشمايلا سىلى بىلەن بولۇپ كېتىپتەن.

يۈسۈپ ئەپەندى ساھىباخانلىق قىلىپ، ئۇلارغا چاي قۇيىدى. يېڭى تونۇشلار چاي ئىچكەچ پاراڭلىشىپ بىردەمدىلا ئىچكەشپ كەتتى. ئەخمەد ئەپەندى تەۋپىقنىڭ چەتئەلدىن كەلگىچە سەپەر ئۈستىدىكى قونالغۇلاردا قانداق قارشى ئېلىنغانلىقىنى يادىغا ئېلىپ، بۇ سۆزلەرنى توغرا تاپقاندەك باش لىڭشىتىپ قويدى. ئۇنىڭ كەم سۆزلىكى بۇ ۋاقىتلەرنى زوق-شوق بىلەن ھىكايە قىلىپ كېتىشكە ھالاقىت بېرەتتى. ئۇ پەقەت:

— رېھىم دېگەن قاچاق ئەسكەر بىلەن كۆرۈشۈپ كېتەملا قانداق؟ — ئۇ بىچارە شۇنداق يالۋىرىپ، تاپىلاپ كەتكەن... مانا، شۇنىڭدىنمۇ قارىساق بولىدۇ: ئۇنىڭغا شۇنچە ياخشى مۇئامىلە قىلىۋاتىمىز، مەكتەپكە جايلاشتۇردۇق، ئەمما يەنە مەتمىلى ئەپەندىلا دەيدۇ...

— چاخچاقنى قويايلى، ئۇ بالا ھەققىدە باشقا تەپسىلاتىنى ئايرىم سۆزلىشەرمىز. گېزى كەپ قالسا كۆرەشتۈرەرسىز، — دېدى تەۋپىق خوشال بولۇپ، ئاندىن شەۋقى بىلەن سۆھبىتىنى داۋام قىلىپ، — «ئەركىن ھايات»<sup>①</sup> بۇغۇلۇپ قالدۇمۇ، نېمە بالا؟ قانداق قەيەزگە مۇپتىلا بولۇپ قالدى؟ — دەپ سورىدى تەۋپىق شەۋقىدىن.

— بۇنىڭدا ھەرخىل سەۋەبلەر بار، ئەپەندىم. ئەمما ھازىر يەنە قايتا نەشىر قىلىشقا تەييارلىق كېتىۋاتىدۇ. ئۇنىڭ ئۈستىگە- بەختىمىزگە يارىشا مەھمۇد سىجاڭ بۇنداق ئىشلارغا بەك كۆڭۈل بۆلىدىغان ئادەمكەن. ئەمدى «يېڭى ھايات» نامىدا نەشىر قىلماقچىمىز. بەلكىم بىر- ئىككى ئايدىن كېيىن يۈز كۆرۈشۈپ قېلىشالا.

— شۇنداق بولسىغۇ، — دېدى مەتمىلى ئەپەندى خوشال كۈلۈمسىرەپ، — مېنىڭ ياردىمىم كېرەك ئەمەسمۇ؟ گېزىت چىقىدىغانلا ئىش بولسا مېنى نىمكار ئىشلەتسىڭىزمۇ رازىدىم.

— ياق، سىلىنى ئۇ ئىشقا ئاۋارە قىلمايمىز، لېكىن سىلىنىڭ ياردەملىرىگە قاراغلىق بىر مۇھىم ئىش بار، ئەگەر مالال كۆرمىسىلە...

---

<sup>①</sup> «ئەركىن ھايات» شۇ يىللاردا شەۋقى تەرىپىدىن چىقىرىلغان گېزىت، — ئا.

— سز ئىش بۇيرۇيدىغان بولسىڭىز يەنە مالال - پالال دېگەنمۇ گەپمۇ؟  
— مەندە مەھمۇد قەشقەرنىڭ «دىۋانۇ لۇغەتت تۈرك» ئەسىرى بارىدى،  
تۈركىيىدە نەشر قىلىنغان نۇسخىسى. شۇنى ئالىمنىڭ ئانا تىلىغا تەرجىمە  
قىلىشنى ئۇزۇندىن بېرى كۆڭلۈمگە پۈكۈپ كېلىۋاتاتتىم، لېكىن  
ئىجتىمائىي مۇھىت، تۇرمۇش ۋە باشقا شەرت - شارائىتلارنىڭ يار بەرمەسلىكى  
بىلەن بۇ ئىش كەينىگە كېتىۋاتىدۇ. مەن بولسام ئۆمرۈمنىڭ قىران  
مەزگىلىنى ياشاپ بولدۇم، ئەمدىلىكتە بۇ ئېغىر يۈكنى ئۈستۈمگە ئېلىشقا  
ئاجىزلىق قىلىمەن، ئۇنى تۈگىتىشكە ئۆمرۈم يار بەرمەسلىكىمۇ مۇمكىن.  
ئەگەر سىلى بۇ ئىشتا شۇنات ئات بولۇپ بەرسىلە، مەن يانداق بولسام، ئەۋلادلار،  
ئەجدادلارنىڭ ئىزىنى كۆرسە ئۆلسەممۇ خاتىرجەم كېتەتتىم.

— بارىكاللا، سىزگە. ئىنتايىن ياخشى ئويلايسىز، كەمىنە گەرچە ئىقتىدار  
ئىگىسى بولمىساممۇ، ئۇستازىمنىڭ يېتەكلىشى بىلەن مۇشۇنداق شان -  
شۆھرەتلىك ئىشقا قول تىقىش بەختىگە مۇيەسسەر بولاللىسام، يەنە نېمىنى  
ئاپايىتىم؟ قېنى، يول باشلاڭ، ئىشىمىزدا ئاللاھ يار بولغاي.

— يۇقسۇ، يۇقسۇ، مەندە ئۇنچىۋالا دەسمى نېمە قىلسۇن، بۇ ئىشتا مەن  
سىلىگە تايانماقچى ئىدىم.

— بۇنىڭ تالىشىدىغان نېمىسى بار ئۇستاز؟ بىز بۇ ئىشنى چوقۇم  
تۇتىدىغانغا كېلىشتۇقمۇ؟ ھە، بولدى، قالغان ئىش پۈتۈشەلمىگۈدەك ئەمەس.  
— ئەمىسە، بۈگۈن بىزنىڭ ئۆيىگە كېتىپ قونسىلا، كىتابىنى كۆرسىلە،  
قانداق قىلىشنىڭ يولىنى شۇ يەردە سۆزلىشەيلى.

— رەھمەت، ئۇستاز. ”بىسىمىللا دىمەيلا“ سىزنى مالال قىلىشقا جۈرئەت  
قىلالمايمەن. ھەم كەچكىچە قىلىدىغان ئىشلىرىممۇ بار، ئەپۇ قىلىڭ. ئەگەر  
مالال كۆرمىسىڭىز ئەتە يەنە مۇشۇ يەردە كۆرۈشسەك بولماسمۇ؟ كىتابىنىمۇ  
بىللە ئېلىپ كېلىشكە بولسا...

قۇتلۇقھاجىم تەۋپىقىنى كۆپ تۇتمىدى. چۈنكى ئۇنىڭ جاۋابى ئۇنى  
قانائەتلەندۈرگەنىدى. ئۇ خېلى ئۇزاق پاراڭلىشىپ ئولتۇرۇپ، خوشلىشىپ  
قايتىپ كەتتى.

شەۋقى چىقىپ كەتكەندىن كېيىن، مەجىدىن ئەپەندى مەمتىلى ئەپەندى، ئەخمەد ئەپەندىلەر ئۇياقتىن - بۇياقتىن پاراڭلىشىپ، ئارقىدىن يەنە "نۇرمىزۇ، كېتىمىزۇ" دېگەن مەسىلىگە كۆچتى.

— ئەپەندىم، — دېدى تەۋپىق سالماقلىق تۇس بېرىدىغان تەبەسسۇمى بىلەن مەجىدىن دوختۇرغا قاراپ، — ئاخىرقى قارارغا ئاللىقاچان كەلدۇققۇ، يەنە نېمە پۈتمىگەن مۇزاكىرە؟ مەسىلەن، مەن ۋەتىنىم ئۈچۈن خىزمەت قىلماي نەگە بارىمەن؟ سىزمۇ قىلىڭ. ئاتاىن ياخشى نىيەتلەر بىلەن كەپتۇق، ئەمدى بىردىنلا ھېچگەپتىن - ھېچگەپ يوق كەتكىنىمىز قانداق؟ سىز تېخى بەينەلمنەلچىسىز!

— يۈسۈپ ئەپەندى نېمە دەيدۇ؟

— ئۇ كىشى نېمە دەيتتى، ئۇ بۇ يەردە ئۆيلۈك - ئوچاقلىق بولۇپ بولغاندا، ئائىلىسىنى تاشلاپ كېتىشكە تېخىمۇ چىدىمايدۇ، دېگەن. ئەگەر سىزنىمۇ پاتراق ئۆيلەپ قويغان بولساق، سىزمۇ يىپىسىز باغلىنىپ قالاتتىڭىز.

— ئەگەر سىزنىڭ قارارىڭىز بويىچە بولغاندا ئەمدى بۇ يەردە ئۇۋا تىزمايمۇ بولمىغىدەك، — دەپ چاقچاق بىلەن جاۋاب بەردى دوختۇر. ئاندىن يەنە جىددىيلىك بىلەن، — بۇ ئىشتا ياشلىق قىلمايۋاتقىنىڭىزغا ئىشەنچ قىلالامسىز؟ — دەپ سورىدى.

— ئۆزۈمنىڭ ھاياتىنى دېگەندە بەلكى ياشلىق قىلىۋاتقاندىمەن، لېكىن تاللىغان يولۇم جەھەتتىن ياشلىق قىلمايۋاتقىنىم ئېنىق، سالماقلىق بىلەن يول تاللىغىنىمغا ئىشەنچ قىلالايمەن.

— دېمەك، سىز ھەممە ئىبھتىماللىقنى نەزەردە تۇتۇپسىز - دە؟

— شۇنداق؟

— ھەتتا ئۆلۈمنىمۇ؟

— "ھەممە" دېگەندىكىن ھەممىنى ئۆز ئىچىگە ئالىدۇ - دە.

— يېقىندا مەھمۇد مۇھىتى بىلەن كۆرىشىۋىدىم ئۇ كىشىمۇ بىزنى كەتمەسلىككە دەۋەت قىلىپ چىڭ تۇرۇۋالدى. تېخى سىزنى تەكرار - تەكرار سۇرۇشتە قىلغانىدى، سۆزلەشكۈسى باردەك، — دېدى دوختۇر غەمكىن

قىياپەتتە، — مەھمۇد ئەپەندى بىزنىڭ قايتىشىمىزغا ئۇنايدىغاندەك ئەمەس.  
— شۇنداقمۇ؟ مەن بۇ قېتىم ئۇ كىشى بىلەن كۆرۈشۈپ كېتىمەن. ئەمدى  
سىز قانداق قارارغا كەلگەنلىكىڭىز ھەققىدە بىر نېمە دېسىڭىزچۇ!  
— سىز نېمىنى ئۇمۇد قىلىسىز؟  
— ئەگەر ماڭا تاللاش ھوقۇقى بېرىلگەندە سىزدىن ئايرىلماسلىقىنى  
خاھلايمەن.

— ئەمدى ماڭمۇ شۇنى خالماستىن باشقا ئامال بولمىدى - دە، —  
دېدى، مەجىدىن ئەپەندى مەيۇس كۈلۈمسىرەپ، ئارقىدىنلا جىددىي، ئەمما ئۆز-  
ئۆزىگە دەۋاتقاندەك قىلىپ، — لېكىن، زۇلمەتكە يەم بولۇشىمىزدا گەپ  
يوق،... دەپ قوشۇپ قويدى.

— مەن قارارىمنى ئۆزگەرتەيمەن، — دېدى تەۋپىق تېخىمۇ  
جىددىيلىشىپ، — مەن يات ئەللەرنى كەزدىم، بىلىم ئالدىم. بۇلارنىڭ  
ھەممىسى نېمە ئۈچۈن؟ ۋەتەن ئۈچۈن ئەمەسمۇ؟ مۇشۇ بەختسىز مىللەت  
ئۈچۈن ئەمەسمۇ؟ مۇشۇ مىللەتكە خىزمەت قىلىشنىڭ پۇرسىتى كەلگەندە  
ئەلۋەتتە خىزمەت ئۈستىدە ئۇلۇش تازا مېنىڭ غايەمدىكى ئىش، — ئۇ سەل  
تۇرۇپلىپ كېيىن شائىرانە ئاھاڭدا قوشۇپ قويدى، — ”لەھەڭنىڭ ئاغزىدىن  
قورقسا گەر غەۋۋاس، دېڭىزنىڭ تەكتىدىن گۆھەر ئالالماس!“<sup>①</sup>

ئاخىرقى ھېساپتا مەجىددىن ئەپەندىنىڭ قېلىش ۋەدىسى ئېلىنغاندىن  
كېيىن مەجىددىن ئەپەندى، يۈسۈپ زىيالار ۋاقت چىقىرىپ ناخشا- ساز،  
ئۇسۇل - تاماشا قىلىپ ئولتۇرۇشقا تەكلىپ قىلدى. ئۇلار مەمتىلى ئەپەندىنىڭ  
تەمبۇرنى سېغىنغانىدى.

— ئەپەندىلەرنىڭ كۆڭلىنى يەردە قويۇش ھەددىم ئەمەس، — دېدى  
تەۋپىق، — لېكىن، قەشقەرنىڭ ئۇستا سازەندىلىرىدىن بىر قانچىنى تەكلىپ  
قىلساق، ئۆز- ئارا ئۈگىنىشكە ياخشى پۇرسەت بولاتتى. ئاندىن بىرلىكتە

---

<sup>①</sup> شەيخ سەئىدى: «گۈلىستان» — ئا.



قىزىتمامدۇق، — ئۇنىڭ كۆڭلىدە ئۇيغۇر سەنەملىرىنى نوتىغا ئېلىش خىيالى بارىدى. بۇنىڭ ئۈچۈن يەرلىك سازەندىلەر بىلەن كۆپرەك ئۇچرىشىش زۆرۈرىدى. ئۇنىڭ قارىشىچە ئالدى بىلەن سەنەملەرنى خەلق سەنئەتكارلىرىدىن ئۆگىنىۋالسا ئاندىن ئۇنى نوتىغا ئالغىلى بولاتتى. شۇ دوستلارنىڭ بەزمە قىلىش تەلپۈندىن پايدىلىنىپ، خەلق سەنئەتكارلىرى بىلەن ئۇچراشماقچى بولدى.

— سازەندە تۇنۇشلار باردۇر؟

— تۇنۇشلارغۇ بار، — دېدى يۈسۈپ زىيا.

— مېنىڭ ئىلتىماسىم سىلەرگە مالاللىق كەلتۈرمىسە شۇنداق بولسۇن.

ئەكسىچە بولسا ناھايىتى ئۆزلىكىمەن.

— ئەمەس ئەتە بىزنىڭ ئۆيدە ئولتۇرايلى، دېدى يۈسۈپ زىيا.

— مالال كۆرمىسىڭىزلا.

— مالال بولغۇدەك نېمىسى بار.

— ئۇنداق بولسا سىز مۇشۇ ئىش بىلەن بەنت بولسىڭىز، دوختۇر مېنى

سىجاڭ ئالدىغا باشلاپ بارسا بولارمىكىن. قانداق دەيسىز بوۋا؟

— مەن تەييار. بۈگۈن ماڭا قوناق بولۇڭ، ئەتە ئەتتىگەندە سىجاڭ بىلەن

كۆرۈشۈپ قايتقاندىن كېيىن زىيانىڭكىگە بارايلى.

— مانا قاراڭ، شەۋقى ئۇستاز بىلەن كېتىپ قالغان بولسام بۇنچە ئىش

پۈتمەيتتى، — دېدى تەۋپىق ئورنىدىن تۇرپۇتتىپ.

— بۈگۈن كۆرۈشكەن ئادەم بىلەن بۈگۈنلا مېھمان بولغىلى كېتىپ

قالسىڭىز سەت تۇرارىدى، ئەپەندى، — دېدى دوختۇر چىقىشىپ.

— بەزىدە ئادەم يىگىرمە يىلدىمۇ سىنىشىپ، چۈشىنىشىپ بولالمايدۇ،

بەزىدە بولسا ئاشۇنداق، كۆرۈشۈپلا چۈشىنىشىكىلى بولىدۇ. شۇنداق ئەمەسمۇ

زىيا؟ ئەخمەد ئەپەندى بىز بىلەن بارامسىز؟ ياق؟ مەيلى.

— سىلى ئۈچۈن قىيىن ئىشىمۇ ئازغۇ، دوستۇم، — دېدى يۈسۈپ.

— شۇنى دەيمەن.

— ناتايىن، — دەپ كۈلدى تەۋپىق تالاغا قاراپ مېڭىۋېتىپ، — بەزىدە

گەپنى ئاشۇرۇپ تېشىڭىز بولمىغىنىدا سىزمۇ ياخشى كۆرۈشكە ئەرزىيدىغان كىشىسىز. بىراق مۇشۇ ئىشىڭىز ماڭا ياقمايدۇ. ئۇلار شۇ گەپلەردىن كېيىن نوۋپىشى مەكتەپتىن چىقىپ “ھىلال ئەھمەر” گە قاراپ كېتىشتى. يولدا كېتىۋېتىپ تەۋپىق مەجىدىدىن ئەپەندىدىن سورىدى: — توختاجى چەتئەلدە كۆپ تۇرۇپ قالماستىن؟ — كۆپ تۇرمايدۇ، بۇنداق دېيىشىمدىكى سەۋەب، ئۇ كىشىمۇ ئەمدى يېڭى دەۋر ئۈچۈن ئاز-تولا خىزمەت قىلماقچى بولسا كېرەك، چالا قالغان بەزىبىر مۇئامىلىلىرىنى ئۇزۇۋېتىپ كەلمەكچىكەن. چامامدا كېلىدىغانغا ئاز قالدى. — ئەمدى بىز تۇرىدىغان بولغاندىكىن دەرىسلىك كىتابلار كېرەك بولىدۇ. توختاجى كەلسە يەنە بىر قېتىم چەتكە چىقىشىدا بىز ئۈچۈن تاشكەنتتە دەرىسلىك بۇيرۇتۇپ بەرسە ئوبدان بولاتتى. — ئۆلگۈرىسىز، ئەپەندىم، ماڭا ئۆزىڭىز ھەققىدە سۆزلەپ بەرسىڭىزچۇ، پىلانلىرىڭىز، ئارزۇلىرىڭىز ھەققىدە، دېدى مەجىدىدىن. ئۇلار مەجىدىدىن ئەپەندىنىڭ تۇرالغۇسىغا يېتىپ كېلىپ، ئازادە پاراخغا چۈشتى.

### 3

ئەتىسى تەۋپىق سەھەردە ئورنىدىن تۇرۇپ گىمناستىكا ئويناپ، يۈز يۇيۇپ بولغاندىن كېيىن بىر بۇردا نان شوكۇم قىلغىچ تۇنۇگۈن كەچ يازالمىي قالغان كۈندىلىك خاتىرىسىنى يېزىپ تولۇقلىۋەتتى. بۇ ئىشلارنى ئۇ مەجىدىدىن ئەپەندى ئورنىدىن تۇرۇپ يۇيۇنۇپ بولغىچىلا تۈگەتتى، ئاندىن تەييار بولغان مەجىدىدىن بىلەن بىللە ناماز ئوقۇپ بولۇپ، چايۋاقتىغىچە ھويلىدا ئايلىنىپ پاراخلاشتى.

چايدىن كېيىن ئىككىسى يۇمۇلاق شەگە بېرىش ئۈچۈن تۇرۇشتى. — سىجاڭنىڭ سەھەردە سېپىل ئۈستىدە ئايلىنىپ يۈرىدىغان ئادىتى بار. بەلكىم بۇ چاغقىچە ئىشانسىغا قايتقاندۇر، — دېدى مەجىدىدىن ئەپەندى.

ئۇنىڭ يول باشلىشى بىلەن ئۇلار ئاۋۋال مۇھاپىزەتچىلەر باشلىقى ئېلىياسقا يولۇقۇشتى. ئىلىياس ئۇلارنى ئىشخانغا باشلاپ باردى. سىجاڭنىڭ كۈتۈش بۆلۈمىدە ئىشتاپ باشلىقى ئىدىرىس ئۇلارنى كۈتۈۋالدى.

— سىجاڭ سەلدىن كېيىن ھازىر بولدۇ، كۈتۈپ تۇرۇڭلار، — دېدى ئىدىرىس دىپلوماتلارچە مۇلايىملىق بىلەن. ئۇنىڭ مۇئامىلىسىدىن تەربىيە كۆرگەن ئادەملىكى بىلىنىپ تۇراتتى.

سەلدىن كېيىن ئىشخانغا تولۇق ھەربى فورما كىيگەن، ئورتا بويلۇق، گەۋرە كەلگەن، بۇغداي ئۇڭلۇك، 45 ياشلار چامىسىدىكى بىر كىشى كىرىپ كەلدى. ئۇنىڭ مەزمۇت قەدەم ئېلىشلىرىدا پىشقان ھەربىينىڭ بەردەملىكى، جەسۇرلىقى بىلىنىپ، ئۆزىگە خاس سۈر بېغىشلاپ تۇراتتى.

تەۋپىق رەسمىي ھەربى كىيىمىدىكى بۇ كىشىنىڭ سىجاڭ ئىكەنلىكىنى روھى سېزىملىرى ۋە مەجىددىنىڭ سالىمى ئارقىلىق تونىدى دېيىشكە بولاتتى. چۈنكى ئۇ سىجاڭنى يېڭىساردا كۆرگەندە بۇنداق ھەربىيچە فورمىسى يوق ئىدى.

— ياخشىمۇ سىز، سىجاڭ، مەن سىزگە كونا تۇنۇشىڭىزنى باشلاپ كەلدىم.

شۇنچە قىسقا ۋاقىتتىلا بولغان ئۆزگىرىشلەرگە قىزىقىپ تۇرۇپ قالغان تەۋپىق ئېغىز ئاچقۇچىلا، سىجاڭ ئۇنىڭغا بىر قەدەم يېقىنلاپ كەلدى:

— ۋۇي، تەۋپىق، ئۆزلەمۇ؟ — دېدى سىجاڭ قول ئۇزىتىپ ھەم ھەربىيلەرگە خاس تېز ۋە چۇس ھەرىكەتلەر بىلەن ئۇلارنى ئولتۇرۇشقا تەكلىپ قىلغاچ چاپىنىنى يېشىۋىتىپ، — سىز تازىمۇ تۇتۇق بەرمەس ئادەمسىزغۇ؟ نەلەردە يۈردىڭىز؟ — دېدى ئۇ مەمتىلى ئەپەندىگە.

— ئاتۇشتا يۈردۈم، مەنمۇ تېخى يېڭىلىقلارنى — ھاجىمنىڭ رەئىس بولۇپ ئۈرۈمچىگە ماڭغانلىقىنى، سىزنىڭ بۇياققا كېلىپ قارار تاپقىنىڭىزنى يېقىندىلا ئۇقتۇم. سىز بىلەن كۆرۈشۈشكە نېمە ئۈچۈن ئالدىرىماي، بىراق مانا ئەمدى نىسىپ بوپتۇ.

مەھمۇد مۇھىتى سەممىيلىك بىلەن باش ئېغىتىپ قويدى. ئاندىن

ئۇنىڭدىن تەپسىلى ئەھۋال سوراپ كەتتى. ئۇنىڭ سالماق، ئېغىر ئاۋازىدا ئاجايىپ مېھرىبانلىق، جەلىپ قىلغۇچى كۈچ يوشۇرۇنغانىدى. مەمتىلى ئەپەندى گاھ سىجاڭنىڭ يوغان، جىددىي كۆزلىرىگە تىكىلىپ جاۋاب بەرسە، گاھ ئاددىي سەرەمجانلاشقان ئىشخانغا كۆز يۈگۈرتكەچ جاۋاب بېرەتتى.

— كونا دوستىمىزنىڭ يۈز خاتېرىسى ئۈچۈن بولسىمۇ ھەمكارلىشىپ ئىشلەشكە ماقۇل دەرسىلەر؟ — دەپ سورىدى سىجاڭ يېقىملىق بىلەن. — مۇنداق دېگىنىم، سىلەرنى كەتمەكچى بولىۋاتىدۇ دەپ ئاڭلىغىنىم، راست ئەمەستۇ؟

— ئۇنداق خىياللارمۇ بولمىدى ئەمەس، — دېدى تەۋپىق سەممىيلىك بىلەن، — بىراق ئاخىرى يەنە كەتمەس بولىدۇق.

— بەربىر مەن رۇخسەت قىلمايتتىم، ئەمدى ئوبدان بوپتۇ، ئىشلەڭلار. زىبىلداپ<sup>①</sup> يۈرگەننىڭ پايدىسى يوق، — دېدى.

— شۇنداق، نېمىلا بولمىسۇن ئاخىرى شۇ قارارغا كەلدۇق. ئەمدى سىزنىڭ پېشىڭىزغا ئېسىلىپ بىرنېمىلەر قىلارمىز، بىلگىنىمىزنى چېلارمىز، — دېدى مەمتىلى ئەپەندى ئوچۇق-يۇرۇقلۇق بىلەن كۈلۈمسىرەپ(ئۇنىڭ بۇنداق يېرىم چاقچاق، يېرىم جىددىي سۆزلىرى كۆپ چاغلاردا يېڭى تۇنۇشلىرى بىلەن بولغان ئارلىقنى يېقىنلاشتۇرۇش رولىنى ئويناتتى)، ئۇنىڭ مۇددىئالىرىنى ئوچۇقراق ئۇقۇپ بېقىشقا ئالدىرىغان سىجاڭ ئىتتىك ئۇنىڭغا بۇرۇلۇپ سورىدى:

— نېمە ئۈچۈن قالدىڭىز؟

— ئاڭلىغىنىڭىزنىڭ قەلىمىگە ۋارىس بولۇش ئۈچۈن، يەنى بىز مىللىتىمىزنىڭ قالاق قىياپىتىنى ئۆزگەرتىشتىن ئىبارەت بۈيۈك مەخسەتنى دەپ قالدۇق.

— مېنىڭ ئاكام... — سىجاڭ مەرھۇم ئاكىسى تىلغا ئېلىنىشى بىلەنلا

---

<sup>①</sup> زىبىلداپ — بىر جايدا تۇرالماسلىق (تۇرپان شۆىسى)، — ئا.

غەزەپ ھەم قايغۇ ئارىلاشقان روھى ھالەت بىلەن تەۋپىققا تىكىلىپ قالدى.  
— مەخسۇت مۇھىتىنىڭ قېنى بىكارغا ئاقتى دەمسىز؟ ئۇ قان بىزنىڭ  
كۆزىمىزنىڭ ئېچىلىشى ئۈچۈن ئاقتىدۇمۇ؟ ...  
مەھمۇد مۇھىتى تەۋپىقنىڭ دوستانىلىقى ئالدىدا ئېرىپلا كەتتى. ئۇنىڭ  
تېخىمۇ مېھرى ئېشىپ:

— خوش، پىلانلىرىڭىز قانداق؟ — دەپ سورىدى ئۇ.  
— مەن ئاتۇشقا قارارلىشىپ، مەكتەپ ئېچىش ئىشىغا كىرىشمەكچىمەن.  
— يالغۇزمۇ؟  
— شۇنداق، سىجاڭ، بىراق، ئىشقا كىرىشكەن ھامان بىر مۇنچە دوست  
تېپىۋالالايدىغانلىقىمغا ئىشىنىمەن.

— ياخشى. شۇنداق قىلىڭلار، مەرھۇم ئاكىمۇ خەلقىنى ئاقارتىشنىڭ  
ئىنتايىن زۆرۈرلىكىنى ئاغزىدىن چۈشۈرمەيتتى... — دېدى سىجاڭ  
قوشۇمىسىنى تۇرۇپ، — بىز ئىنقىلاب قىلىش داۋامىدا نادان ئادەملەر بىلەن  
ھېچنەرسە قىلىپ بولمايدىغانلىقىنى ئۇدانلا تونۇپ يەتتۇق...  
شۇ چاغدا بۆلۈمگە سېرىق چاچ، كۆك كۆز، ئېگىز بوي، سېرىق ساقال بىر  
چەتئەللىك كىرىپ كەلدى. ئۇنىڭ يېنىدا ھېلىقى تاشقىرى بۆلۈمدە  
ئۇچراشقان شتاپ باشلىقى ئىدىرسىمۇ باردى. ئۇلارنىڭ بىللە كىرىشىدىن  
ئىدىرسىنىڭ تەرجىمانلىق ۋەزىپىسىنى قوشۇمچە ئۆتەيدىغانلىقىنى پەرەز  
قىلغىلى بولاتتى.

ئۇلارنى كۆرۈپلا مەھمۇت مۇھىتىنىڭ چىرايىدا كەيپى ئۇچقاندەك ئالامەت  
پەيدا بولدى. ئۇنى مېھمانلاردىن تەۋپىق بايقاپ قالدى.  
— Доброе утро<sup>①</sup> Здравствуйте?<sup>②</sup> — دېدى چەتئەللىك ئوچۇق -  
يورۇق كۈلۈمسىرەپ.

— مەن سىلەرنى تونۇشتۇرۇپ قوياي، — دېدى مەھمۇد مۇھىتى ھېلىقى

---

① دو برويې ئۇترو — (رۇسچە) — خەيرلىك سەھەر، — ئا.

② زىدراستۋويىتې — (رۇسچە) — ياخشىمۇسىلەر، — ئا.

ئىككىلەننى تەۋپىققا كۆرسىتىپ، — بۇياق مېنىڭ ھەربىي مۇشاۋىرىم رىبالكىن بولىدۇ،... — ئاندىن تەۋپىقنى قارشى تەرەپكە “مۇئەللىم” دەپ ئادىيلا تۇنۇشتۇردى.

ئىدىس بىرمۇگەپنى قويماستىن تەرجىمە قىلىپ تۇردى.

— Хорошо, Хорошо! Я очень рад с вами познакомиться!<sup>①</sup>

— دەپ كۈلۈپ تۇرۇپ باش لىگىشتى رىبالكىن.

مەھمۇد مۇھىتى ئۇھ تاتىپ كىرسىلۇدىن تۇردى.

— ھازىرچە سىلەرگە ئۇزاق ئۆلپەت بولالمايمەن، ۋاقتىڭىز يار بەرسىلا مېنى ياد ئېتىپ يوقلاپ كېلىشنى ئۇنتۇپ قالمىغايىسىلەر، خەير، — دېدى خوشلىشىپ، — ئالدىرىمىساڭلار باشقىلار سىلەرگە ھەمراھ بولىدۇ، بىر دەم ئولتۇرۇپ كېتىڭلار.

— رەھمەت، يەنە بىر قېتىم كۆپرەك ئولتۇرۇمىز، ھازىر بىزمۇ ئالدىرايمىز،

— دېدى، تەۋپىقمۇ ئورنىدىن تۇرۇپ.

رىبالكىن ئۇلارنى مېھماندوستلۇق بىلەن چىڭ تۇتقانىدى، تەۋپىق سەممىيلىك بىلەن رەت قىلىپ، بىر دوستىمىزنىڭ ئۆيىدە ئولتۇرۇشقا كېلىشىپ قويغاندۇق، ئۇلارنى ساقلىتىپ قويمايلى، دەپ سەۋەب كۆرسەتتى. شۇندىلا مۇشاۋۇر ئۇلارنى ئارتۇق زورلىمىدى ھەم مەمنۇنىيەت بىلەن كۈلۈمسىرەپ، شتاب باشلىقىغا قاراپ مۇرىسىنى قىستى.

ئىلىياس ئۇلارنى دەرۋازىغىچە ئۇزۇتۇپ قويدى. يولدا كېتىۋېتىپ مەجىددىن

ئەپەندى:

— قارىغاندا سىجاڭ بىلەن ئۇنىڭ ئورۇس مۇشاۋۇرى بىر- بىرىگە

ئىشەنمەيدىكەن، خېلىدىن بېرى بۇنى بايقاپ كېلىۋاتمەن. ئورۇس ھەرقاچان پەيدا بولۇپ سۆھبەتكە داخىل بولىدۇ. بۈگۈنمۇ شۇنداق بولدى، سىجاڭنىڭ بىز

---

<sup>①</sup> خاراشو، خاراشو! يا ئوچىن راد سۋامى پازىنكومىتسا — (رۇسچە) — ياخشى، ياخشى! سىز

بىلەن تونۇشقانلىقىم ئۈچۈن ئىنتايىن خوشالمەن، — ئا.

بىلەن كۆپرەك پاراڭلاشقۇسى باردەك قىلىپ تۇراتتى، كېيىن بىردىنلا كەيپىسىزلىنىپ كەتتى.

— شۇنداقمۇ؟ — دېدى تەۋپىق خىيالچانلىق بىلەن ھەمدە ئۆزىنىڭ ساددىلىق بىلەن ئۇ يەردە دوستلىرىنىڭكىدە ئولتۇرماقچى ئىكەنلىكىنى دەپ يۈرگىنىگە ئۆكۈنۈپ قالدى.

— زىيانىڭكىگە كېتىمىزمۇ؟ — سورىدى دوختۇر.

— ھوي، تېخى ئەتىگەن. ئۇ بەلكىم مەكتەپتىدۇر. بىز شەۋقىنىمۇ نوۋېشقا كېلىشكە تەكلىپ قىلىپ قويمايمىدۇق؟ يەنە تېخى مېنىڭ ھېلىقى ئىنىمۇ شۇ يەرگە بارماقچىدى. ئاۋۋال مەكتەپكە بارايلى، ئاندىن ھەممىز بىللە كېتىمىز. زىيانىڭ دەرسى تۈگىسۇن، كۈتەيلى.

ئۇلار نوۋېشى مەكتەپكە قايتىپ كەلگەندە سەيپىدىن ئىشاندا بىر نەۋرە ئاكىسىنى كۈتۈپ ئولتۇرغانىدى. ساۋۇت ئەپەندى، تۇرغۇن ئەپەندىلەر ئۇنىڭغا ھەمرا بولۇپ پاراڭلىشىپ ئولتۇراتتى. يۈسۈپ ئەپەندى دەرسكە كىرىپ كەتكەن، سەۋقى تېخى كەلمىگەنىدى.

— ھازىر يۈسۈپ زىيانىڭكىگە بېرىپ بەزمە قىلىمىز. ئاندىن ئاتۇشقا كېتىمىز. سەنمۇ ۋالى مەھكىمىسىدىكى ئىشنى تاشلا، كېتىپ مەكتەپ ئاچمىز. — دېدى ئۇ سەيپىدىنكىگە.

يۈسۈپ زىيا دەرىستىن چىقىپ سازەندىلەرنى ئۇقۇشۇپ، تەييارلىقنى تەق قىلىپ قويغانلىقىنى ئېيتىپ تەۋپىقنى خوشال قىلدى. ئۇلار بىردەم خوشال-خورام پاراڭلىشىپ ئولتۇرغاننىڭ ئۈستىگە شەۋقى سالام بېرىپ كىرىپ كەلدى.

شائىر ھەمىشە مەكىدەك ئۇزۇن تون، مەيسە-كالاچ كىيىۋالغان، ساقلىنى چىرايلىق تاراپ، كىيىملىرىگە خۇشبۇي ئەتر چىچىۋالغانىدى. تەۋپىق ئۇنىڭ ياشانغانلارغا خاس يوشاق ۋە قۇرۇق چۈشكەن قوللىرىنى قوش قوللاپ سىقىپ قويىۋەتمەي تۇرۇپ:

— خىجىلمەن، ئۇستاز، دىدارىڭنى كۆرۈپ، سۆھبىتىڭىزدە بولۇشنى دېمىسەم ئاستانىڭىزگە بالا ئەۋەتىپ كىتابنى ئەكەلدۈرۈسەممۇ بولاتتى. سىزنى

ئەتتىگەندىلا بۇ يەرگە كېلىشكە ئالدىرىتىپ قويغىنىم سەل قاملاشمىغان ئىش بولدىمۇ نېمە؟ — دېدى ھۆرمەت بىلەن.

— بۇ نېمە دېگەنلىرى، ئىنىم؟ — دېدى شەۋقىمۇ بىر خىل چوڭلارنىڭ كىچىكلەرگە قارىتىدىغان مېھرىۋانلىقى بىلەن، — مەن سىلگە ھاجەتمەن بولسام - يۇ، يەنە سىلى خىجىل بولىدىغان نىمىسى بار؟

— لېكىن، ئۇستاز، سىزنىڭ ماڭا ھاجەتمەن بولغىنىڭىز قانداق؟ بۇ يە مېنىڭ، يە سىزنىڭ شەخسىي ئىشىمىز ئەمەس، مىللەتنىڭ ئىشىغۇ؟ بۇنىڭغا سېنىڭ - مېنىڭ كېتەمدۇ، قانداق ئورۇنلاشتۇرۇشىڭىز بولسا بىمالال ئېتىۋېرىڭ، مېنى ساداقەتمەن شاگىرتىم دەپ بىلىشىڭىز بولىدۇ.

— تەۋپىق راست دەيدۇ، بۇ كىشىنىڭ ئالدىدا ھەرگىز تۈزۈت كەتمەيدۇ، — دېدى يۈسۈپ ئەپەندى گەپ قىستۇرۇپ، — بۇ ئەپەندىنى چۈشەنگەنسېرى ئۇنىڭ مىللى مەنپەئەتكە مۇناسىۋەتلىك ئىشلاردىكى مەيداننى كۆرۈپ يېتىلا، بۇ كىشى تارتىنىپ ئولتۇرىدىغانلاردىن ئەمەس.

مەجىددىنىمۇ ئۆز نۆۋەتدە تەۋپىقنى چېقىشىپ تۇرۇپ ماختىدى.

شەۋقى بۇ تەرىپىلەرنى ئاڭلاپ ئولتۇرۇپ مەمتىلى ئەپەندىگە زوقلىنىپ باقاتتى. ئۇنىڭ كىچىك بۇرۇتى ياراشقان، قىزىللىق تەپكەن ئاق يۈزىنى، بولۇپمۇ ئەقىل - پاراسەتنىڭ چىرىغىدەك يېنىپ تۇرغان كۆزلىرىنى سۈرەتكە ئېلىۋالماقچى بولغاندەك ئۇنىڭغا قارايتتى. كۆڭلىدە تېخىمۇ ئىسيانكار، تېخىمۇ قىزغىن ئىككىنچى ئەۋلادتىن سۆيۈنمەكتە، خاتىرجەم بولماقتىدى.

— دوستۇم، — دېدى مەمتىلى ئەپەندى يۈسۈپ زىياغا قاراپ، ئۆزى ھەققىدىكى گەپلەرگە خاتىمە بېرىش ئۈچۈن، — ھاجىمكامنىڭ شۇنچە سەھەردە كېلىشىگە قاراپ ئېيتىپ بېقىڭ، ئۇ تازا قىزغىن، ئوت يۈرەك كىشى ئەمەسمكەن.

— ئەلۋەتتە، ئۇ بىر پارچە چوغ، ئۇ يېنىپ بولغىلى تۇرغان چوغ، سىلى تازا يېنىۋاتقان چوغ. ئەمدى ئىككى چوغ بىر بولدۇڭلار.

— بۇ كىشى نېمە دەيدۇ، ئەپەندى؟ — دېدى شەۋقى تەۋپىقنى ھوجۇمغا ئاتلاندىرۇش ئۈچۈن دەي - دەيگە سېلىش ئاھاڭىدا، كۈلۈپ تۇرۇپ.



— نېمە دەيتى، ئىنتايىن توغرا گەپ قىلدى، بىزدە “يالغۇز ئوتۇن يالۋۇرسا كۆيمەس” دېگەن گەپ بارغۇ، دېمەك، ئەمدى كۆيگۈچى ئىككى بولسا ئوت ئولغۇيدۇ، شۇ، — دېدى تەۋپىق كۈلۈپ، — بىزنىڭ شولا چېچىپ تۇرغان سىرتقى قەۋتىمىزنى كۈل بېسىشقا باشلىغاندا يېڭى ئوتۇن سېلىنىپ تۇتاشتۇرۇلسا بۇ ئوت ئۆچمەيدۇ، دېگەن سۆز. شۇنداق ئەمەسمۇ، ھاجىكا؟

— بولدى قېلىڭ، يۈسۈپ ئەپەندى، — دېدى مەجىددىن ئەپەندى چاخچاققا ئارىلىشىپ، — بىزنىڭ تەرىپىمىز ئاجىز، بۇلار كۈچلۈك كېلىپ قالدى. ئىككى شائىر بىر بولمۇالسا بىزدەكلەرنى پوملايدۇ. دە.

— بولدى، بولدى، بوۋا، بىز ھاجىكام بىلەن ئۆز ئىشىمىز ئۈستىدە سۆزلىشىۋالايلى، ھېلى زىيانىڭ ئۆيىگە كېتىمىز، ئۇ چاغدا بۇ ئىشلارنى سۆزلىشىشكە پۇرسەت بولمايدۇ. قېنى، ھاجىكا، ”دېۋان“ ھەققىدە قانداق ئوي-پىلانلىرىڭىز بولسا ئېيتىپ بېقىڭ. دوستلىرىمىزنىڭ بارىدا ئۇلارنىڭمۇ مەسلىھەتنى ئالايلى.

— پاتراق پۈتتۈرۈش ئۈچۈن ئىككىمىز بۆلىشىۋالسا بولماسمۇ؟  
— بۇنىڭدا ئىككىمىزنىڭ ئىشلەتكەن سۆزلىرىمىزدە ئىككى خىللىق بولۇپ قېلىشى مۇمكىن. ئاتالغۇلارنى بىرلىككە كەلتۈرۈش ئۈچۈن چوقۇم باشتىن-ئاخىر بىر قولىدىن ئۆتمەي بولمايدۇ، دېمەك، بىر ئادەم مۇھەررىرلىك قىلمىسا بولمايدۇ.

— سىلنىڭچە بولغاندا...؟

— مېنىڭچە بولغاندا كىتابنى ماڭلا بېرىڭ، مەن تەرجىمە قىلاي. ئۇتتۇرلۇق ئېلىپ كېلىپ سىزگە بېرەي، سىز تەھرىرلەڭ. شۇنداق قىلساق ھەم تەرتىپلىك، ھەم تېز بولىدۇ؟ دەپ ئويلايمەن.

— بۇنداق بولغاندا ھەممە ئېغىرچىلىق سىلنىڭ ئۈستىلىرىڭىزغا چۈشۈپ قالغۇدەكقۇ؟

— ئۇنداقمۇ ئەمەس، ئەگەر شۇنداق بولغان تەقدىردىمۇ مەن ياش بولغاندىكىن ئېغىر تەرىپى ماڭا بولسىمۇ ھېچقىسى يوق. سىز پىشقىدەم بولغاندىكىن نازۇك تەرىپىنى ئۈستىڭىزگە ئېلىڭ. شۇنداق بولغاندا مەندە يۈك

ئېغىرلىقى، سىزدە مەسئۇلىيەت ئېغىرلىقى بولىدۇ. يەنىلا سىزنىڭ ئەجرىڭىز كۆپرەك سىڭگەن بولىدۇ.

— سىلەر، راستىنلا ھېچكىمگە گەپ بەرمەيدىكەنلا، جۇمۇ، — دېدى شەۋقى كۈلۈپ.

— شۇنداق پۈتۈشتۈقمۇ، ھاجىكا؟

— شۇنداق بولدى - دە، ئەمدى.

ئەمدى ئۇلار كونكرېت مەسىلىلەر ھەققىدە پىكىرلەشتى، بۇ زور ئىشنىڭ پىششىقراق بولۇشى ئۈچۈن ئارىدا ئەخمەت ئەپەندىنىڭمۇ بىر قېتىم كۆرۈپ ئاققا كۆچۈرۈپ بېرىشى مۇۋاپىق تېپىلدى. شۇنداق قىلىپ بۇ ئىلمىي گورۇپپا ئۆز ئۆزىدىن شەكىللەندى. بۇ ھەقتىكى گەپلەر بىر يەرگە بارغاندىن كېيىن:

— ئۇنداق بولسا، ئالدىراش بولمىسىڭىز بىز بىلەن بىللە يۈسۈپ ئەپەندىنىڭ ئۆيىدىكى بەزمىگە بېرىپ كۆڭۈل ئېچىپ كېلىڭ. بىز ئۇيەردە ئېچىلىپ - يېيىلماقچى، — دېدى تەۋىپىق شەۋقىنىڭ قولىغا يېقىن كېلىپ قىزىقچىلىق بىلەن.

— نېمە بەزمە؟ ئۆيلەنمەكچى بولىۋاتاملىيا؟

— بۇ بەزمە سىلەردەك يېڭى دوستلار بىلەن تونۇشقانلىقىمىز شەرىپىگە بېغىشلىنىدۇ. شۇنداقلا يەنە بىزنىڭ نۆۋەتتە تۇتۇش قىلىدىغان زور ئىلمىي ئەمگىكىمىزنىڭمۇ باشلىنىش مۇراسىمى بولۇپ قالىدۇ. تۇرۇڭ ئەمسە، كەتتۇق.

تەۋىپىق، سەيپىددىن، يۈسۈپ زىيالار ئالدىدا مېڭىشتى ئىككى بوۋاي ئارقىدىراق قالغىنىدا شەۋقى دوختۇرغا:

— تەۋىپىق ھەقىقەتەنمۇ ئۆلپەتچىلىككە يارايدىغان يىگىتكەن، — دېدى.

## ئون بىرىنچى باب

ئائىلە ئۈچۈنلا ياشاش ھايۋانلار ئارزۇسىدۇر،  
بىر كىشى ئۈچۈنلا ياشاش پەسكە شىلىكتۇر،  
ئۆزى ئۈچۈنلا ياشاش نومۇسىزلىقتۇر.  
— ن. ئوستورنۇسكى

بۈسۈپ زىيا تەكلىپ قىلغان سازەندىلەرنىڭ ھەممىسى قەشقەردىكى زىيالىلار بىلەن تونۇشلۇق بولغان، سانايى نەپسە قارمىقىدىكى ياش ۋە ئوتتۇرا ياشلىق يىگىتلەردى. ئۇلارنى تەكلىپ قىلىنمىغان بولسىمۇ سانايى نەپسە مۇدىرى ئوبۇلقاسىم باشلاپ كەلگەندى.

تەۋبىق ئوبۇلقاسىم بىلەن تېزلا تونۇشماۋالدى ۋە ئۇنىڭ سانايى نەپسەدەك مەدەنىيەت مۇئەسسەسىدە يېتەكچى بولۇشنىڭ موھىم ئەھمىيىتىنى تىلغا ئېلىپ، ئۇنىڭ خىزمىتىنى ماختاپ قويدى.

ئۇ ھاۋانىڭ ئىسسىقلىقى، يول يۈرمەك قىيىنچىلىقىنى نەزەردە تۇتۇپ، ئولتۇرۇشنى چۈشتىن كېيىن ھاۋا يانغانغا قەدەر داۋاملاشتۇرۇشنى ئىلتىماس قىلغانىدى. ئولتۇرۇش ھەقىقەتەنمۇ كۆڭۈللۈك بولدى. ئويۇن - كۈلكە، ناخشا - ساز بىلەن بىرگە يەنە ئىلمىي سۆھبەت، كەلگۈسىدىكى ئىشلار ھەققىدە قىزغىن تالاش - تارتىشلارمۇ بولدى. بۇ كۆڭۈللۈك ئولتۇرۇشتىن كېيىن مەمتىلى ئەپەندى يېڭى - كونا تونۇشلار بىلەن خوشلىشىپ، كەتمەك بولۇپ ئورنىدىن تۇردى. ئوزىتىپ چىققانلار بىلەن بىر - بىرلەپ قول ئېلىشىپ ئاخىرىدا شەۋقىگە:

— كۆرۈشكىچە ئامان بولۇڭ، ئۇستاز. مەن «دىۋان»نى تەرجىمە قىلىشنى باشلىغاندىن كېيىن، تەرجىمە قىلىنغىنىنى ھەر قېتىم كەلگىنىمدە

ئوتتۇرلۇق ئالغاچ كېلىمەن. قانداق؟ — دېدى ئۇ قولدىكى خىرۇم سومكىسىنى سەل يوقىرى كۆتۈرۈپ.

— خەير، ئىنىم، خۇدا مەدەتكار بولسۇن، كۆرۈشكىچە ئامان بولسىلا، — دېدى شەۋقى ھاياجانلىنىپ. ئۇلارنىڭ مۇئامىلىسى تېخى تۈنۈگۈنلا تونۇشقانداك ئەمەسدى.

تەۋپىق سەيپىدىنى باشلاپ چاپان بازىرىدىن ھېتگاھ ئالدىغا چىقتى. شۇ يەردىن پوچتا ياللاپ ئاتۇشقا يۈرۈپ كەتتى. ئۇ پىئاننومۇ ئېلىپ كېتىشى كېرەككىدى. پوچتىدا كېتىۋېتىپ سەيپىددىن: — قەشقەر سەنمى، قاغىلىق سەنمىنى گاچچىدىلا ئۈگىنىۋالدىڭىز- ھە؟ — دېدى گەپ باشلاپ.

— ئىلگىرىمۇ چالاتتىم، سەل باشقىچىراق بىر خىل (ۋارىيانتى) ئىدى، بۈگۈنكىسى يەنە سەل باشقىچىراقكەن، ئوبۇلقاسىم سانايى نەپىسەنى ياخشى باشقۇرۇۋاتقانداك قىلىدۇ، ئۇ ئۆزى قانداقراق ئادەمكىن، ئۇقۇشۇپ كۆرەلمىدۇق، — دېدى تەۋپىق. ئۇنىڭ كەيپى ئىنتايىن چاغ ئىدى. شۇڭا ئۇ بىر نەۋرە ئىنىسىگە چۈشەندۈرۈپ، — سەنەملەردە مىللىتىمىزنىڭ خاراكتېرى باردەك قىلىدۇ، شۇڭلاشقىمۇ نوتغا ئېلىپ قويماي دېگەندىم، ھەر ھالدا نوتغا ئېلىنىپ ساقلىنىپ قالغىنى ئىشەنچلىكراق، — دېدى.

ئۇلار گۈزەردىن چىقىپ ھەزرەت يولىدا كېتىۋاتقاندا ئېڭىزلىقتا ئوتلاۋاتقان پادىغا، يېشىل تامدەك تۇتاش كەتكەن قوناقلارغا توپماي بېقىپ، بىردىنلا سەيپىددىنگە بۇرۇلۇپ:

— مۇنداق ماڭساق زېرىكىپ قالمىز، مەن ساڭا كەچمىشلىرىمنى ھىكايە قىلىپ بېرەي، ئاڭلامسەن؟ — دەپ سورىدى خۇشخۇيلۇق بىلەن.

— جان دەپ ئاڭلايتتىم، — دېدى سەيپىددىن.

— مەن ساڭا ئاتۇشتىن ئايرىلىشىم ۋە شۇندىن كېيىنكى ئىشلار ھەققىدە سۆزلەپ بېرەي، بولامدۇ؟ — دېدى تەۋپىق يەنە.

— مەيلى، ئەمەسە باشلاڭ.

تەۋپىق ئەتراپىدىكى يېزىلارغا-يىراققا سوزۇلغان ئېتىزلارغا باققىنىچە

قوشۇمىسىنى تۇرۇپ سەل ئويلىنىپ تۇرۇپلىپ، يەنە شۇ مەزىلەردىن كۆزنى ئۈزۈمەستىن سۆز باشلىدى:

— مەن تېجەندە — ئاق مەھەللىسىدە قۇناجىم ئاچقان مەكتەپتە ئوقۇشتىن ئىلگىرى ئىكساققا ئوقۇغانىدىم، ئىكساققا ئوقۇۋاتقان ۋاقتىمدىن باشلاپ سۆزلەپ بېرەي. بولمىسا ھىكايەم بەك چولتا بولۇپ قالغۇدەك، ئۇنىڭ ئۈستىگە يولمۇ ئۇزۇن، — مەمتىلى ئەپەندى بىر نەۋرە ئىنىسىگە لەپىدە بىر قاراپ قويغاندىن كېيىن، يەنە كۆزىنى يىراققا تىكتى، ئىسسىقتا ئۇنىڭ مەڭزى تېخىمۇ قىزىرىپ كەتكەنىدى، — بۇ 1915- يىللىرىدىكى ئىش. تۈركىيەلىك ئەھمەد كامال<sup>①</sup> ئىكساق مەكتەپتە ئوقۇتقۇچىلىق قىلىۋاتقان چاغلار ئىدى. مەن ساڭا ئۇستازىم ئەھمەد كامالنى نېمە دەپ تەسۋىرلەپ بەرسەم بولىدىكىن، ئۇ مەندە ئەڭ چوڭقۇر تەسىرات قالدۇرغان بىر كىشى. ئۇ ماڭا ھاياتقا قانداق قاراشنى، ئادەمدە غايە ۋە ئەقىدە بولۇشى كېرەكلىكىنى، ھەمدە بۇ غايە قۇرۇق سۆز بولۇپلا قالماي كىشى ئۆز غايىسىنى ئىشقا ئاشۇرۇش يولىدا قانداق قىلىش كېرەكلىكىنى ئۆگەتكەنىدى. مەن ئەنە شۇ كىشىدىن دەسلەپ ۋەتەن ئوقۇمىنى، مىللەت ئوقۇمىنى،

---

<sup>①</sup> ئەھمەد كامال (ئىلكۇل) — 1889- يىلى (بۈگۈنكى گېرېتسىيىگە قاراشلىق) رودوس ئارىلىدىكى رودوس شەھرىدە تۇغۇلغان (تۇغۇلغان ۋاقتى ھەققىدىكى مەلۇمات ئەھمەد كامالنىڭ «بىر يېتىمنىڭ ھاياتى» ناملىق ئەسىرىدىن ئېلىنغان). 1914- يىلى 16- فېۋرالدا ئىستانبۇلدىن ئايرىلىپ ئاتۇشقا قاراپ يولغا چىققان. ئۇنى بۇ خىزمەتكە ئەۋەتكۈچىلەر زىيا گۈكالىپ ۋە تەلىئەت پاشا بولۇپ، تەلىئەت پاشا ھەج مۇناسىۋىتى بىلەن ئىستانبۇلغا كەلگەن مۇسابايىلار جەمئىتىدىن بولغان ئوبۇلھەسەن ھاجىغا ھاۋالە قىلىپ، ئەھمەت كامالنى ھىمايە قىلىشنى ئۆتۈنگەن. ئەھمەت كامال بۇ سەپەرنى 27 كۈندە تاماملاپ 1914- يىلى 14- مارتتا ئاتۇشقا يېتىپ كەلگەن. 1914- يىلى 19- ئايرىلدا دارىلمۇئەللىمىن مەكتىپى ئېچىلغان. قەشقەردە ۋە ئۈرۈمچىدە تۈرمىلەردە ياتقان. 1920- يىلى 18- ئىيۇندا ياپون پاراخودى بىلەن شاڭخەيدىن ھامبۇرگقا، ئۇ يەردىن رېشىت پاشا پاراخودى بىلەن تۈركىيەگە قايتقان. 1966- يىلى 22- مايدا ۋاپات بولغان (بۇ مەلۇماتلار ئەھمەت كامالنىڭ «چىن — تۈركىستان خاتىرىلىرى» ناملىق ئەسلىمىسىدىن ئېلىندى. بۇ ئەسەرنىڭ ئاخىرقى نەشرى دوستۇم دوكتور يۈسۈپ گېدىكىلى تەرىپىدىن نەشىرگە تەييارلانغان ۋە شەرھىلەنگەن). — ئا.

نادانلىقنىڭ ھالاكەتكە ئېلىپ بارىدىغانلىقىنى چۈشىنىۋالغانىدىم. مېنىڭ شوخ مېجەزىم، سوئالغا تولغان قەلبىم، تىنىم تاپماسلىقىم، خاتىرەمنىڭ كۈچلۈكلىكى ئۇستازىمغىمۇ بەك ياقاتتى. ئۇ دەرىستىن سىرتقى ۋاقىتلاردىمۇ پۇرسەت تېپىپ مەن بىلەن چوڭ كىشىلەر بىلەن پاراڭلىشىۋاتقاندا پاراڭلىشاتتى. ماڭا ياۋرۇپادىكى چوڭ شەھەرلەر، باغچىلار، دېڭىزلار، ئالى مەكتەپلەر، زاۋۇتلار ھەققىدە سۆزلەپ بېرەتتى. ئۇنىڭ ھىكايىلىرىدىكى ھەممە يىغىلىك قەلبىمدە تۈگمەس سوئاللارنى قوزغايتتى ۋە مەن ئۇنى سوئاللار يامغۇرىغا كۆمۈۋېتەتتىم.

— ئەھمەد كامالنىڭ تەربىيىسى ۋە پەرۋىشىدە كەلگۈسىگە تەلپۈنۈش، تىرىشىپ ئىستىقبال تېپىش، تىرىشىپ ۋەتەنگە خىزمەت قىلىش ئىستىكى تۇغۇلغانىدى. بىراق رۇس كونسۇلى ۋە قەشقەر بايلىرىدىن ئۆمەر باي قاتارلىقلارنىڭ ھۆكۈمەتكە چېقىشى بىلەن ئۇ ھەپسىگە ئېلىندى، شۇنىڭ بىلەن ئۇستازىمدىن ئايرىلىشقا توغرا كەلدى. كېيىن ئۇنى ئۈرۈمچىگە يوللىۋېتىشتى، ئۇ يەردىن ۋەتەنگە قايتىپ كەتكەنمىش. ئۇنىڭدىن ئايرىلغان ۋاقىتىدا مەن ئەمدىلا يىگىتلىك يېشىغا قەدەم قويىۋاتقان ئۆسمۈر ئىدىم.

— ئاكام ئىككىمىزنىڭ ئاشۇنداق بىر ئادەمدىن تەربىيە ئېلىشىمىزغا داداڭ سەۋەبچى بولغان. ئەگەر ئاخۇن دادام بىزنى يېڭى مەكتەپتە ئوقۇتۇشقا ئۈندىمىگەن بولسا بۈگۈنكى تەۋپىقنىڭ بولىشىنى تەسەۋۋۇر قىلىشمۇ تەس ئىدى. شۇنىڭ ئۈچۈنمۇ ئاخۇن دادامغا مەن تەدارلىقىم چەكسىز.

— كېيىن ئاكام ئىككىمىز تېجەندە بىر مەزگىل ئوقۇغان بولساقمۇ لېكىن كۆپ ئۆتمەي مەكتەپتىن ئايرىلىپ ئۆيگە قايتتۇق. ئۆيگە قايتقاندىن كېيىن بۇيامەتتە پەننى مەكتەپ ئېچىپ بالىلارنى ئوقۇتماقچى بولۇپ، تەشۋىق قىلىدىم. قىرىقچە بالا يىغىلدى. بالىلار مېنى “مەمتىلى ئەپەندى” دەپ ئاتاشتى، چوڭلارمۇ شۇنداق ئاتاشقا باشلىدى. بىراق مېنىڭ ئىشىم كونا دۇنيانىڭ بۇرۇختۇرم مۇھىتىدا كۆپ ھايات كەچۈرەلمىدى. كونا كۈچلەرنىڭ بېسىمى ئاستىدا بالىلارنىڭ ئاتا-ئانىلىرى بالىلىرىنى ئېلىپ كېتىشتى. مەن تولىمۇ مەيۈسلەنگەن بولساممۇ، بىراق، ئاچچىق ئەمەلىيەت ئالدىدا

ھېچنمە قىلالىدىم. بۇ چاغدا يېشىمۇ خېلى زورىيىپ قالغان، ئەقىلىمۇ خېلى ئاشقانىدى.

— ئامالسىز دادامغا ياردەملىشىپ تىۋىپچىلىك قىلىشقا مەجبۇر بولدۇم. كۆڭلۈمدە تىۋىپچىلىكنى قېتىرقىنىپ ئۈگىنىپ، مۇشۇ جەھەتتىن بولسىمۇ خەلققە خىزمەت قىلىمەن دېگەن نىيەتكە كەلدىم. دورا ئۆسۈملۈكلىرى يىغدىم. ئۆسۈملۈكلەرنى قۇرۇتتۇم، سوقۇپ، ئايرىم-ئايرىم قاچىلىدىم ۋە دادامنىڭ تەجرىبىلىرى ئاساسىدا ئاستىرتتىن يەنە قايتا سىناق ئېلىپ باردىم... دادام مەندىن چەكسىز رازى ئىدى. ئاكام ئىككىمىز بىر مۇنچە ئۆسۈملۈكلەرنىڭ شىپالىق رولىنى بايقىدۇق، يەنى يېڭىچە تەڭشەش نىسبىتىنى تاپتۇق. بۇندىن باشقا دادام جوۋىچىلىقمۇ قىلاتتى، شۇڭا تېرە-تەسەك سېتىۋېلىش ۋە دورا ئۆسۈملۈكى يىغىش ئۈچۈن پات-پات يايلاققا چىقىپ تۇراتتۇق.

— دېمەك، ئائىلىمىزنىڭ كىرىمى ياخشى، تۇرمۇشىمىز خېلى ئوبدان ئۆتەتتى. بىراق، ماڭا ھامان نىمىدۇر يېتىشمەيۋاتقاندەك بولاتتى. يۈرىكىمنىڭ چوڭقۇر قاتلاملىرىدا ئەھمەد كامال ياققان ئوتلار ئۆچمىگەن، يۈرىكىم ھامان كەڭلىكلەرگە تەلپۈنەتتى. ئىستىكىم تېخىمۇ چوڭراق خىزمەت قىلىشىدى، ئەلۋەتتە. لېكىن، مەن بولسام تېخى بالا، بىلىمىمۇ، يۈز-ئابرويمۇ يوق. بۇنداق تۇرۇپ نېمە قىلالايمەن؟ مۇشۇلارنى ئويلىغىنىمدا بەكمۇ بىئارام بولاتتىم...

— بىر كۈنى سىلەرنىڭكىگە ئاخۇن دادام بىلەن كۆرۈشكىلى بېرىپ ياناشىمدا، — تەۋپىق شۇبەرگە كەلگەندە سەل توختاپ ئىلاۋە قىلدى، — بۇ كۈندىكى ئىشلار مېنىڭ كېيىنكى ھاياتىمدىكى ئۆزگىرىشلەرنىڭ باشلىنىشى بولۇپ قالغانىدى، شۇڭا بۇنى سۆزلەۋاتىمەن، — شۇنداق دەپ ئىزاھلىغاندىن كېيىن ئاۋالقى سۆزىنى داۋام قىلدى، — ۋاقىۋاقىدىن ياناشىمدا بۇيامەتنىڭ يۈز بېشى ئابدۇلباقى چوڭنىڭ ئىشىك ئالدىدىن رومىلىنى ئالدىغىراق چېگىپ، يۈزىگە سايۋەن قىلىۋالغان ئون ئالتە ياشلاردىكى بىر قىز ئىتتىك يۈگرەپ چىقىپ قالدى. ھاۋا تازا قىزىغان چۈش مەزگىلى بولغاچقا

غېرىپچىلىق باسقان ئەگرى - بۇگىرى يېزا يولىدا ئادەم يوقىدى، شۇنچا ئىتتىك باسقان ئاياق تۇشى دەرهال دېققىتىمنى تارتىپ دەۋرۇزا تەرەپكە قارىدىم. شۇنداقلا ھېلىقى قىزنى كۆرۈپ قالىدىم. ئۇ ناھايىتى لىۋىن ئىدى. بىراق ئۇنىڭ ھەربىر گۈزەل ئالاھىدىلىكىنى تەسۋىرلەپ بېرىشكە ئاجىزلىق قىلىمەن. چۈنكى مەن ئۇنىڭغا بىر قاراپ قالىدىم. مەن ئۇنىڭغا بىر قاراپ قالىدىم - يۇ، دەرهال كۆزلىرىمىز ئۇچرىشىپ قالغان ۋە ئاللىقانداق سېھرى كۈچ بىزنى شۇ يەرگە مىخلاپ قويغاندەك ھەر ئىككىمىز تۇرۇپ قالغاندۇق. مەن ئۇنىڭغا شۇنچە قىسقا مۇددەت قارىغىنىمغا قارىماي، ئۇنىڭ ھەرىكەتلىرىدىكى چاققان - تېتىكلىكىنى، مېجەزىدىكى ئوچۇق - يورۇقلۇقنى بايقاپ، "كىيىك بالىسىدەك" شوخ نېمىكەن، دېگەن خىيالىنى كۆڭلۈمدىن كەچۈرۈم ھەم ئۇنىڭ ئاشۇنداق مېجەز - خولقىغا يارىشا ئاۋازىمۇ كۈمۈش قوڭغىراقتەك بولسا كېرەك دەپ ئويلاپ، ئاۋازىنى ئاڭلاپ بېقىش خىيالىدا ئالدىن گەپ ئېتىشقا ئۆز - ئۆزۈمگە ئىلھام بەردىم. نېمە دەيدىغانلىقىمنى قانچە قىلسامۇ ئويلاپ تاپالمىدىم. نېمە بولسا بولسۇن دەپ ئاخىرى:

— نېمانداق ھۈركۈپ كەتكەن كىيىك بالىسىدەك يۈگرەپ يۈرسىز؟... دېدىم ئاڭسىز بىر ھالەتتە، ئىشەنچسىز ئاھاڭدا. شۇنداق دېدىم - يۇ، پۈتۈن بەدىنىمگە ئوت كەتتى. گەپلىرىم بەك قوپال كەتتىمكىن دەپ دەككە - دۈككە بولۇپ قالىدىم.

— سىزچۇ؟ سىزمۇ نېمانداق بۆرە بالىسىدەك ھۈركۈتۈپ يۈرسىز؟ ھۈركۈتكەن ئۆزى تۇرۇپ،... نەدىن كەلگەن ئادىمكام بۇ؟ ... — دېدى ئۇ. پاھ ئۇنىڭ ئاۋازى سىزلا نىغان تارنىڭ ساداسىغا ئوخشايدىكەن! سەل جۈرئەتلەنگەندەك بولۇپ:

— ۋاقۇققا - ئاخۇن دادامنىڭكىگە بېرىپ كېلىۋاتىمەن،... — دېدىم كۈلكىلىك ھالدا. ئەمەلىيەتتەمۇ ئۇ مېنى مەسخىرە قىلغاندەك قىلىپ:

— ۋىيەي، ئاخۇن دادىڭىزنىڭ كىملىكىنى ئۆزىڭىز بىلمىسىڭىز، مەن نەدىن بىلەي، سىزنىمۇ كۆرۈپ باققىنىم يوق، — قىز تازىمۇ ئەركە ئۆسكەن قىز بولغاچقا مەندىن جۈرئەتلىكرات بولۇپ چىقتى.



— تاشاخۇنۇمچۇ، مېنىڭ ئاخۇن دادام... — بالىلارغا ئوخشاش سۆزلەرنى قىلىپ يۈرگىنىمدىن ئۈزۈمگە بەكمۇ ئاچچىقىم كەلدى. ھودۇققان ھالدا ئىزا تارتىشىمنى يوشۇرۇشقا ئالدىراپ، — مەن غانجۇغاندىن كەپ قاپمىدىم، مەنمۇ بويامەتلىكقۇ، سىز مېنى بىلمىسىڭىز مەن سىزنى بىلىمەن، سىز يۈز بېشىنىڭ قىزى.

— ھە، مەنمۇ سىزنى بىلىدىم، سىز تىۋىپنىڭ ئوغلى. ھېلىقى ئەپەندىچىلىك قىلىپ يۈرگەن بالا، ئاڭلىغانتىم... شۇ چاغدا ھويلىدىن بىرسىنىڭ گال قىرىشى ۋە سۆرەپ باسقان قەدەم ئاۋازى ئاڭلاندى.

— ۋىيەي، دادام! چاپسان يۇقۇلۇڭ!— دېدى قىز ۋە دەرھال رومىلىنى پىشانىسىگىرەك قىلىپ، ئېرىق بويىغان ئېڭىشتى.

مەن ھەم ھودۇققان، ھەم كېتىشكە قىيمىغان ھالدا ئارقامغا قاراپ- قاراپ قويۇپ كېتىپ قالدىم. ئارقامدىن يۈز بېشىنىڭ قىزىغا كايىغىنى ئاڭلاندى... شۇندىن كېيىن ماڭا شېرىن خىياللار ھەمرا بولىدىغان بولدى. يىراق يېقىنغا دورا ئۆسۈملۈكلىرى يىغىش، ئوقەت قىلىش ئۈچۈن بېرىشقا توغرا كەلسىمۇ دادام بىلەن ئاكام ئىككىسى باراتتى. مەن بىرەر باھانە تېپىپ، ئاكامنى بېرىشقا سايە قىلاتتىم- دە، ئۆزۈم ئۆيدە قالاتتىم. ئىشتىن بىكار بولساملا يۈز بېشىنىڭ ئۆيى ئەتراپىدا ئەگىپ يۈرەتتىم.

كەچلىرى دوستلىرىم بىلەن بىللە ناخشا توۋلاپ كوچىنى چاڭ كەلتۈرۈپ ئۆتەتتىم. ئۇنىڭغا بېغىشلاپ بېيتلارنى يېزىشقا باشلىدىم. ھەتتا بەزىلىرىنى خەلق ناخشىلىرىنىڭ ئاھاڭىغا سېلىپ ئوقۇپ كېچىلىرى شۇ ئەتراپى ئەگىيتتىم. قايتىپ كەلگەندىن كېيىنمۇ تۇنىنىڭ كۆپرەكىنى خىيال بىلەن ياكى تەمبۈر چېلىپ مۇڭ تۆكۈش بىلەن ئۆتكۈزۈپ، تۈزۈك ئۇخلىيالمىتتىم. ھەي، قارىغاندا ياش يىگىت دېگەن بەئەينى تۈسۈن تايىنىڭ ئۆزى بولىدىكەن - دە، كۈن بويى سۈكۈلداپ يۈرگەن، ئىشلەپ ھارغاننىڭ ئۈستىگە يەنە يېرىم كېچىگىچە ناخشا توۋلاپ يۈرگەنلىرىمىز... — گەپ بۇ يەرگە كەلگەندە ھارۋىكەشمۇ گەۋدىسىنى بۇراپ پاراڭغا قۇلاق سېلىشقا باشلىدى، ئات بولسا

ئاستا مېڭىشقا چۈشۈۋالدى. تەۋپىق ھىكايىسىنى داۋام قىلدى.

— ئانام مېنىڭ مېجەزىمدىكى ئۆزگىرىشلەرنى سېزىپ قاپتۇ، دادام ئىككىسى مەسلەھەت قىلىشىپ مېنى ئۆيلۈشۈمگە كىچى بولۇشقان ئوخشايدۇ. بىزدە بالىلارنىڭ مۇھەبەتلىشىشى بىلەن ئائىلە قۇرۇلىدىغان ئىش يوق، ئاتا-ئانىلار ئۆزلىرى تاللاپ بىرسىنى ئېلىپ بېرىدىغان گەپ بولغاچقا ئۇلارنىڭ كىمنى دىتىغا كەلتۈرۈۋاتقىنىنى بىلمەك ماڭما مۇھىم ئىدى. ئۇلار بولسا مېنىڭ كۆڭلۈمگە كىمنى پۈككەنلىكىمنى سوراپمۇ ئولتۇرمايتتى، ئۆزلىرىچە ئالدىرىشاتتى. مەن ئۇلارنىڭ بىرەر چاتاقنى تېرىپ مېنى تازا قىيىن ئەھۋالغا چۈشۈرۈپ قويىشىدىن ئەنسىرەپ ئۇلارنى توسۇشنى ئويلىدۇم. لېكىن بىزدە ئاتا-ئانىغا توغرىدىن- توغرا بۇ توغرىلۇق گەپ قىلىدىغان ئادەت بولمىغاچقا پەدىشەپ پەردىسى يول قويمايتتى.

ئاخىرى مەن دوستۇمنى ئارىغا قويۇپ، ئاۋۋال ئۇلارنىڭ كۆڭلىگە پۈكۈۋاتقىنىنى ئۇقۇشۇپ كۆردۈم، ئۇلارنىڭ كېلىنلىككە دىتلاۋاتقان قىز يۈز بېشىنىڭ قىزى ئەمەسلىكى مەلۇم بولدى. لېكىن مەن ئۆز كۆڭلۈمدىكىنى ئېيتىشتىن خىجىل بولۇپ، ئۇلارنى توي قىلىشتىن توسۇپ قويۇش بىلەنلا چەكلەندىم.

بىرىنچى قېتىملىق ئۇچرىشىشتىن كېيىن كۆپ ئۇرۇنغان بولساممۇ قىزنى چالا- پۇچۇقلا قارىسىنى كۆردۈم - يۇ، سۆزلەشكۈدەك پۇرسەت تاپالماي يۈردۈم. مۇشۇ مەزگىل ئىچىدە بەكمۇ ئازابلىنىدىم. ھېلىقى چاغدا ئۇنىڭ ئىسمىنى بولسىمۇ سورىۋالمىغىنىمنى قارىمامدىغان! ئەمدى باشقىلاردىن سوراي دېسەم خۇددى باشقىلار مېنىڭ سىرىمنى بىلىۋالدىغاندەكلا تۇيۇلۇپ ئاغزىمدىن چىقىرالمىتتىم.

ئاخىرى بىر كۈنى خۇددى بىرىنچى قېتىمقى ئۇچرىشىشىمىزدەك كوچىدا قىسقىلا ئۇچرىشىپ قالدۇق. ئۇ كۈنىمۇ چۈش ۋاقتى بولۇپ، ھاۋا ئىسسىق بولغاچقا تالا- تۈزدە ئىنسى - جىن كۆرۈنمەيتتى. مەن يەنە ۋاقىۋاغدىن يانغانىدىم. ئابدۇلباقى چوڭنىڭ ئۆيىگە يېقىنلاشقانىسى قەدىمىنى ئاستىلاتتىم. دەۋرۋازىنىڭ ئۇدۇلىغا ئاز قالغاندا ئاسمادىن چۈشكەندەكلا

مەشۇقۇم ئالدىمدا پەيدا بولدى. يۈرىكىم ئاغزىمغا تىقىلىپ قالغاندەك گەپ قىلالماي قالدىم. خۇددى بىردىنلا سوغۇق سۇغا چۈشۈپ كەتكەندەك ئەندىكىپ كەتتىم.

— ئەجەپمۇ ئۇچرىشىپ قالدىڭىز، كىچە- كۈندۈز خۇدادىن تېلىكىنىم شۇ ئىدى، — دېدىم سەل دېمىمنى راستىن ئېلىپ، دەككە- دۈككە ئىچىدە ئالدى- كەينىمگە قاراپ.

— سىزنىڭ ئەتەۋالىقىڭىزنى نەگە بېرىپ ئېيتاي،...

“بۇ نېمە دېگەندۇ؟...” دەپ ئويلىدىم ئىچىمدە.

— ئۇچرىشىپ قالامىن دەپ تامادىلا يۈرگەندىم...

— سىز ئاياققا ئۆتۈپ كېتىۋاتقاندا ئۆگزىدىن،... قاچان ياناركىن دەپ ئۆگزىگە نەچچە چىقىپتىمەن. توۋا!!... بىر چاغدا قارىسام ئەپەندىگە ئوخشاش مېڭىپ كېلىۋېتىپسىز... — دېدى قىزمۇ ئالاق- جالاق ئەتراپقا قاراپ.

دېمەك، بىزنىڭ ئارىمىزدا بىر ئېغىز رەسمى گەپ بولماي تۇرۇپلا ئويللىرىمىز بىر- بىرىمىزگە مەلۇم بولۇپ بويتۇ.

— سىزگە جىق گەپلىرىم بارىدى، بىراق...

— مېنىڭمۇ... بىرسى كېلىپ قالسا گەپ تاپمىسۇن،... ئاخشاملىققا

بىزنىڭ باغقا كېلەمسىز؟ قاراڭغۇ چۈشكەن ھامان يان ئىشكىنى ئىچىدىن ئېچىپ قويىمەن، ئىشك بىلەنلا چىرىسىز...

— ماقۇل....

— ئەمىسە ئىتتىكرەك يوقۇلۇڭ.

ئۇ قانداق تېز پەيدا بولغان بولسا شۇنداق تېز غايىپ بولدى.

ئۇ كۈنى كۈنىڭ كەچ بولمىغىنىنى نېمە دەيسەن. ئۇزۇنراق بادرا بولسا كۈننى ئىتتىرىپلا تاغ كەينىگە ھەيدىۋەتكۈم كېلىپ كەتتى. مەن قانچىلىك سەۋرىسىزلىكىمنى بىلەن قوياشنىڭ نېمە پەرۋايى؟ كەچلىك تاماق گېلىمدىن ئۆتكىنىمۇ يوق. يۈز بېشىنىڭ ئۆيى تەرەپكە قاراپ چاپتىم. قوناقلىقلارنىڭ قىرلىرىدا مۇدۇرۇپ- چوقۇرۇپ، ئۇلارنىڭ يان ئىشكىنى تاپتىم.

ئىشك تاقاقلىقىمىدىكىن، ھەر ھالدا ھىم ئېتىكىلىك تۇراتتى. بىراق بۇ

كەمدىن-كەم ئېچىلىدىغان ئىشك بولغاچقا يامغۇر سۈيى ئۈلگۈجىكىگە لاي ئېقىتىپ كىرىپ چىڭقاپ قويغاچقا ئىشكىنى ئىتتىرىشىم بىلەنلا شۇنچىلىك سەت غىچىرلىدىكى، يۈرىكىمنىڭ ئۇرۇشى توختاپ قالغۇدەك بولدى. بۇ غىچىرلاش ھازىرغىچە قۇلاق تۈۋىمىدىن كەتمەيدۇ. ھېلىمۇ ئەنە شۇنداق غىچىرلاشنى ئاڭلىسام شۈركىنىپ كېتىمەن.

باغقا كىرىپ تال باراڭنىڭ ئاستىغا بېرىپ ئولتۇرۇپ ئېھتىيات بىلەن سوزۇپ- سوزۇپ نەپەس ئېلىپ ئۇنى كۈتۈپ تۇردۇم. بىر كەمدە باغنىڭ ھويلا تەرەپتىكى ئىشكى ئېچىلدى. ئۇنى مېنىڭ تىۋىشىمنى تونۇيدۇ دەپ ئىشىنىپ ئاللىقانداق چەررەندىگە ئوخشىتىپ ئىسقىرتىپ قويدۇم. ئۇ ھولۇققان ھالدا پاراڭ ئاستىغا كەلدى ۋە ماڭا تاشلىنىدىغاندەك يېقىنلا كەلدى. مەن گويىا ئوتتىن قاچقاندەك بىر يانغا داچىپ ئارىمىزدا مۇئەييەن بوشلۇق قالدۇرۇپ توختۇدۇم.

— كەلدىڭىزمۇ؟ بىرسى كۆرمىگەندۇ؟

— ياق، كۆرمىدى.

— ھە، گېپىڭىزنى قىلمامسىز؟ چاپسان بولۇڭ، مېنى ئىزلەپ قالىدۇ.

— نېمە دېسەم بولا، جىق گەپلىرىم باردەك قىلاتتى. ئەمدى بىرسىمۇ

يوققۇ، ھە، ھېلىقى، نېمە، بىزنىڭ ئۆيدىكىلەر...

— دەيدىغان گېپىڭىزنى كۆڭلىڭىزگە تىزىۋېلىپ ئاندىن كەلسىڭىز

بولمامدۇ؟

— قانداق قىلىمەن، تىزىۋالساممۇ قېچىپ كەتسە؟ بۇنىڭغا ئۆزىڭىز

ئەيىپلىك، سىز تىزىۋالغان سۆزلىرىڭىزنى دەۋەرمەمسىز...

— مەن؟... مەنمۇ شۇ... ئىلدام بولساق بولاتتى...

— ھە، راست، ھازىرغىچە ئېتىڭىزنىمۇ سورىماپتىمەن، بىرسىدىن سوراي

دېسەم گۇمانلانمىسۇن دەپ قورقتۇم...

— مەنسا...

— ھە، مېنىڭ ئېتىم...

— سىزنىڭ ئېتىڭىز مەمتىلى، شۇ.

— مېنىڭ ئېتىمىنى قانداق بىلىسىز؟  
 — تىۋىپنىڭ بالىسىنى بىلمەيدىغان ئىش بولامدۇ؟ سىز بالا ئوقۇتۇپمۇ  
 يۈرگەن، خەق سىزنى ئەپەندى دەيدىغۇ؟  
 — ھېلىقى گېپىمنى تاپتىم... بىزنىڭ ئۆيىدىكىلەر كېلىن ئىزدىگىلى  
 تۇرۇپتىكەن، توختۇتۇپ قويدۇم.  
 — نېمە؟!...  
 — ئۇلارنىڭ تاپقىنى سىز ئەمەسكەنسىز، شۇڭا...  
 — كىم؟ قەيەرلىك؟  
 — تۇققانلاردىن بىرىنىڭ قىزىمىش...  
 — مېنىڭ توغرامدىمۇ شۇنداقراق بىر ئىشلار بولسا كېرەك،  
 ئۆيىدىكىلەر...  
 — نېمە؟! كىمىمىش ئۇ؟! نەلىككەن؟  
 — بازارۋېشىلىق دېيىشىۋاتىدۇ، مەن كۆرۈپ باقمىغان. ئەمما دوستلىرىم  
 ھەركۈنى ئۇ توغرىلۇق ئاڭلىغانلىرىنى ماڭا دېيىشىدۇ. ئۇلارنىڭ ئېيتىشىغا  
 قارىغاندا ئۇ تازىمۇ بۇرۇق، نەشكەش بىرنېمىكەن، قىمارمۇ ئوينىدايىكەن...  
 — ئېتى نېمىكەن؟  
 — ئېتى؟!...  
 — ئۆيىڭىزدىكىلەر نېمىشقا ئاشۇنداق بىر ئادەمگە چاپسانلا ماقۇل  
 كېلىپ قويغاندۇ؟  
 — ئۇنىڭ قولىدا ھۆنىرى بارمىش. ھۆنىرى بار ئادەم خار بولمايدۇ، دەپلا  
 قىلىۋاتقان ئىش...  
 — ھۆنىرى بولۇپ نېمە ھۆنىرى بولار ئۇنىڭ؟ يا دوغچىدۇ، يا ناۋايدۇ، شۇ...  
 ئەمدى قانداق قىلىمىز؟  
 — مەن قىز بالا تۇرسام مېنىڭ قولۇمدىن نېمە كېلىدۇ؟ شۇڭا سىزنى  
 كۆرۈشكە ئالدىرىغانىم. ھەممىشە ناخشا ئېتىپ ئۇيان - بۇيان ئۆتىسىز، ئادەمنى  
 قىياپ... تېنىچقىنا ئۇخلىغىلىمۇ قويمايدىغان بولىدىڭىز.  
 — سىزگە تېتىمىغان بولسا بۈگۈندىن باشلاپ بۇ ئەتراپتا ئۈنۈمنى

ئۆچۈرەي.

— ياق، ياق، — دېدى قىز ھولۇقۇپ، — ئەسلا! مېنى ئۇنىڭدىنمۇ مەھرۇم قىلماڭ...

— ئۇنىڭغىمۇ ماقۇل. ھېلىقى ئىشنى ئۆزەم بىر ئامال قىلمەن. بولمىسا مەشھەدكە بېرىپ ھېلىقى بىر نېمە بىلەن كۆرىشمەن...

— ھەرگىز ئۇنىڭ بىلەن كۆرۈشكۈچى بولماڭ! ئۇ تۇرغانلا بىر ئىت ئىمىش. ھە دېسە پىچاق كۆتۈرۈپ چىقىدىغان قانچىق دەيدۇ. بىر ئۇنىڭ بىلەنلا كەتمەيدۇ دەڭا، تېخى، بازۇبىشلىقنى بىلەمسىز، خوشۇلغاي دەڭ. ئۇ خەققە گەپ قىلىپ ئايىقىغا چىققىلى بولامدۇ. باشقا ئامال بولسا قىلىڭ. ماڭمۇ گەپ كەلتۈرۈپ قويماڭ... ئەمدى كېتىڭ، چاققان بولۇڭ. ئانام مېنى ئىزدەپ قالىدۇ، ھويلىدا بىرسى مېڭىپ يۈرىدۇ...

شۇنچە ئۇزاق كۈتۈپ ئاران قولغا كەلتۈرگەن قىممەتلىك مېنۇتلار ئەنە شۇنداق تېزلا ئاخىرلاشتى. ئۇنىڭ ئالدىغا پېرىشتا ۋىسال شاتلىقى بىلەن دىلىم يايىراپ، دەممۇ- دەم خۇشاللىق ئاتىشى ۋۇجۇدۇمنى كۆيدۈرۈپ تۇرغان بولسا، ئەمدى قىيالماسلىق ئىلكىدە يۈرىكىم ئېچىشىپ ياندىم.

ئىككى ئېتىزدىن ئۆتكەندىن كېيىن ئۆزەمنى روھلاندۇرۇش ئۈچۈن ئىشەنچسىز ئاۋازدا ناخشا باشلىدىم. ئەمما بۇ ناخشام ئۆزەمگىمۇ يىغلاۋاتقاندەك ئاڭلاندى.

قانداق ئامال قىلىپ بولغۇسى تويىنى بۇرۇشنى ۋە مەنسانىڭ ۋىسالغا يېتىشىنى ئويلاپ، كېچىسى ئۇيقۇ، كۈندۈزى ئارامچىلىق بولمىدى.

دادام كۈزدىن قالماي توي قىلىشقا ئالدىراپ ماڭا ئادەم قوياتتى. ئاخىرى مەن دوستلىرىم ئارقىلىق كۆڭلۈمدىكىنى ئېيتتىم. مېنىڭ كۆڭلۈم سىرىم تۇققانلار ئارىسىدا بىر مەزگىل غۇلغۇلغا سەۋەب بولدى. ئۇلاردىن بەزىلىرى “خەق ئېغىز ئېچىپ قويغان ئىشنى بۇزساق گۇناھكار بولىمىز” دېسە، بەزىلىرى “تارتىۋېلىش” نى تەشەببۇس قىلاتتى. ئاخىرى، يۈز بېشىنىڭ باشقا بىرى بىلەن قۇدەلىشىپ قويغانلىقىنى بىلمەسكە سېلىپ، گەپنىڭ ئۈچىنى چىقىرىپ سىناپ بېقىش قارارىغا كېلىشتى. ئۇلار دادامنىڭ يۈزى بېسىپ

كېتىدىغانلىقىغا ئىشەنەتتى.

ئويلىغىنىمىزدەك ئابدۇلباقى چوڭ دەرھاللا بولىدىغان توي ئىشىدىن ياندى. بىزنىڭ ئۆيىدىكىلەر دەرھال داستىخان كىرگۈزۈپ مەنسانىڭ بېشىنى باغلاپ قويدى.

مېنىڭ رەقىبىمنىڭ دادىسى قازىغا ئەرز قىلىپ، ئابدۇلباقى چوڭنى جازاغا تارتقۇزماقچى بولۇپ كۆپ ئاۋازە بوپتىمىش. كېيىن مەن بىر قېتىم بازارغا بارغىنىمدا رەقىبىم بىر توپ ”ئوچىلار“ بىلەن ئالدىمنى توستى.  
— ئاكاڭ قارىغايىنىڭ كىملىكىنى بىلىپ قالسىن! — دەپ پوپۇزا قىلدى ئۇ.

— مەن سېنى بالدۇرمۇ بىلەتتىم، — دېدىم مەنمۇ. گەرچە يالغۇز بولساممۇ بازارچىلار ئاجرىتىپ قويدىغۇ دېگەن ئىشەنچىم بارىدى.  
— ئاكاڭنىڭ ئالدىدا ھۆرت-پۆرت دەيدىغان نېمە ھەددىڭ؟! مەن دېگەن مەشھەدلىك جۇما!

— مەن ساڭا ھېچنەمە دېگىنىم يوق، ئەكسىچە ئۆزەڭ دەۋاتسىن، بازارلىق بولغىنىڭ يوغۇن ئىش ئەمەس! ئاداۋىتىڭ بولسا ئۇچۇق ئېيىت.  
— خەقىنىڭ بولغىلى تۇرغان تويىنى نېمىشقا بۇزىسەن.  
— مەن بۇزىمىدىم.

— ئەمەس، ئۆيۈڭدىكىلەر بۇزغاندۇ؟

— ياق ئۇلارمۇ بۇزىمىدى. قىز سېنى خالىمايدۇ، سېنى ياراتمايدۇ. بۇ ئىش شۇنىڭ رايى بويىچە بولغان ئىش!...

— سېنى يارىتامدۇ؟ ھە! بۈگۈن سېنىڭ بۇرۇنۇڭنى تۈزلىۋىتىپ باقاي، قېنى شۇ چاغدا يەنە سېنى يارىتامدىكىن!

— بۇ تالىشىپ ئولتۇرىدىغان ئىش ئەمەس! ئوغول بالا بولساڭ قىزنىڭ مەيلىنى ئۆزەڭگە قارىتىۋال، شۇنداق قىلالساڭلا مېنىڭ باشقا گېپىم يوق.  
ساڭا ئوخشاش يول توسۇپ ئۇششۇقلۇق قىلىپ يۈرمەيمەن.

شۇ چاغدا بىزنىڭ پارىگىمىزنى ئاڭلاپ تۇرغان بىر مويىسىپىت كىشى گەپكە ئارلىشىپ:

— بۇ مانا توغرا گەپ ئەمەسمۇ؟ ”مەرتنى مەيداندا سىناڭ“ دېگەندەك سەنمۇ يىگىت بولساڭ خەقىنىڭ مەيلىنى ئۈزۈڭگە تاتىۋالساڭ بولمىدىمۇ. كۆڭۈل دېگەن مۇشت بىلەن مايىل قىلغىلى بولىدىغان نەرسە ئەمەس. — دېدى.

— ماڭەۋە، پوقساقال، يولۇڭغا ماڭ! ساڭا گەپ قىلغان ئادەم يوق، — ئۇنىڭ شۇ گېپى بىلەنلا ئولاشقان ئادەملەرنىڭ ھەممىسى ئۇلارنى ئەيىپلىدى، ھەم مېنى كەتكۈزۈۋەتتى. رەقىبىم ئىچىدە خەپلىگەن بولسىمۇ مەخسەدى ئىشقا ئاشمىدى.

بىز ئۇ يىلى قىش قىستاپ كېلىپ قالغاچقا توينى يەنە بىر يىلى كۈزگە قالدۇرۇق. بىراق، خۇدا نېسىپ قىلمىسا قولۇڭغا ئالغان ئاشنىمۇ يىيەلمەيدىغان گەپكەن. مەنسا باشتىنلا ماڭا نېسىپ بولمىغان بولسا كېرەك، تەييار بولغان ئىش قېرىشقاندا كىلا يەنە بىر يىلى قىز تەرەپتىن سۇغا چىلاشتى.

شۇ چاغلاردا ئاخۇن دادام ماتىتەي بىلەن شېرىكلىشىپ قەشقەردە ”زەرب كاشىغەر“ ناملىق تەڭگە قۇيدۇرغانىكەن. قەشقەر بايلىرىدىن ئۆمەر باي كۆرەلمەسلىك، ئىچى قارىلىق تۈپەيلىدىن قۇيمىچىلارغا پارا بېرىپ تەڭگىنى ساختىلاشتۇرۇشنى تەلەپ قىلغان. قۇيمىچىلا كۈمۈشكە رو، ئالتۇنغا مىس قوشۇپ ساختا تەڭگە ئىشلەپچىقارغان. ئۆمەر باي دەرھال ھەرىكەتكە كېلىپ ماتىتەيگە چىقىشتۇرغان. ماتىتەي تەكشۈرۈپ كۆرسە ئەھۋال ھەقىقەتەنمۇ شۇنداق. پارا ئالغان قۇيمىچىلار ئاخۇن دادامنىڭ كۆرسەتمىسى بويىچە شۇنداق قىلغانلىقىنى ”ئىقرار“ قىلىشقان. ماتىتەي كۈمۈشلىرىمگە خىيانەت قىلدى دەپ ئاخۇن دادامنى قاتتىق تەپتىش قىلىشقا باشلىغانىدى. شۇڭا بۇ بىزنىڭ ئۇرۇقتىكى جىمى ئائىلە پاراكەندە بولۇپ تۇرغان، ھەسەتخورلار ھەدەپ تۈگمىنى تۈگە قىلىپ كۆرسىتىپ، ”جىنايەت“ نى چوڭايتىپ كۆرسىتىش ئۈچۈن ئالدىراۋاتقان، ئاخۇن دادام ئۆزىنى دالدىغا ئېلىشقا مەجبۇر بولغان مەزگىل ئىدى. بۇ ئەھۋالنى كۆرگەن يۈز بېشى توينى ئارقىغا سۈرۈشنى تەلەپ قىلىپ تۇرۇۋالدى. ئۇ پۈتۈنلەي ئادا- جۇدا بولۇپ كېتەي دېسە ئاخۇن



دادامنىڭ قايتا باش كۆتۈرۈپ قىلىشىدىن ئېھتىيات قىلىپ، ئەنە شۇنداق كۈزىتىپ بېقىش يولىنى تۇتقانىدى.

بىراق، ئاخۇن دادامنىڭ ئىشى ئايدىڭلىشىشنىڭ ئەكسىچە تېخىمۇ يامان تەرەپكە تەرەققىي قىلىپ، ھۆكۈمەت ئۇنى تۇتۇشقا بۇيرۇق چىقاردى. بۇنىڭ بىلەن ئابدۇلباقى چوڭ قۇدىلىقتىن يېنىشىپ كېتىدىغانلىقىنى بىلدۈردى ھەم مەنسانىڭ مەن بىلەن قېچىپ كېتىشىدىن ئەنسىرەپ ئۇنى قاتتىق نەزەرىدە قىلىپ قويدى. ئەنە شۇ چاغدا مەن ئاشۇ شارائىتتىن ئۈزۈل-كېسىل بىزار بولغانىدىم. كۆڭلۈمدە ئىنسانلار خالىغىنىنى قىلالايدىغان ئەركىن جەمئىيەت بەرپا قىلىش ئىستىكىمنىڭ ئىپتىدائىي ھالىتى بىخلىغانىدى.

**1922-** يىلى كۈز بولسا كېرەك، ئابدۇلباقى چوڭلار يېڭىدىن قۇدىلاشقان تەرەپ بىلەن توي قىلىش ھارپىسىدا مەنسانىڭ ئوغا ئىچىۋالغانلىقى ھەققىدىكى خەۋەر يۇرتقا پۇر كەتتى. مەن بۇنداق بولۇشنى زادىلا تەسەۋۋۇر قىلمىغانىدىم. يۈز بېشىنىڭ ئەركە چوڭ بولغان قىزىدا بۇنچىلىك جاسارەتنىڭ بولغانلىقى مېنى قاتتىق تەسىرلەندۈردى. مەن ئاشۇ قەيسەر قىزنى تىرىك يۇتقان مۇشۇ كونا دۇنيانى قانداق قىلغاندا ئاغدۇرغىلى بولىدىغانلىقى توغرىسىدا كۆپ ئويلىنىدىغان بولدۇم. يۈرۈگۈمنىڭ چوڭقۇر قاتلىمىدا ئۆسمۈر ۋاقتىمدىكى ئۇستازىم ئەھمەد كامال تەرگەن ئىسيانكارلىق ئۇرۇقلىرى بىردىنلا بىخلىغاندەك بولدى. مەن بۇ كۆڭۈل خاھىشلىرىمغا يېتىش ئۈچۈن كۆپرەك ئوقۇش، ئىلىمگە تولۇش لازىملىقىنى ئۇستازىمنىڭ سۆزلىرىدىن بىلىۋالغانىدىم.

ئاشۇ پاجىئە يۈز بەرگەن زېمىندىن كېتىش، مۇھىتنى يېڭىلاپ، نەزەر دائىرىسىنى كېڭەيتىشتەك ئىچكى سەۋەپ، ھەمدە دادامنىڭ تىۋىپچىلىك ئىشلىرى ئۈچۈن دورا ئۆسۈملۈكلىرى تەييارلاش (بۇنداق ئىشلاردىن ئۆزۈمنى قاقچۇرۇپ يۈرەتتىم، ئەمدى ئۆزۈم ئىختىيار قىلدىم)، ئاخۇن دادامنىڭ بۇ يەردىن باش ئېلىپ كېتىش سەپىرىگە ھەمرا بولۇش قاتارلىق تاشقى باھانىلەرگە كۆرە

**1923-** يىلىنىڭ باھارىدا تەڭرى تاغنىڭ شىمالىغا قاراپ كەتتىم.

مېنىڭ شۇ چاغدىكى روھى ھالىتىم تولىمۇ مۇرەككەپىدى. تەلكىدىن

ئۆتۈشمىز بىلەنلا گۈزەل سايرام كۆلى كۆك زۈمرەتتەك ئالدىمىزدا جۇلالىنىپ پەيدا بولدى. ئۇنىڭ شىمالىي قىرغىقىدا خۇددى شۇرەڭدىكى تاغلار تۇمانغا پۈرۈكۈپ ياتاتتى. سايرام سۈيىنىڭ گويا كەڭساي تەرەپكە تېشىپ چىقماقچى بولۇۋاتقاندا كىچىقلىپ تۇرىشى مېنىڭ قەلبىمدە مەۋج ئۇرۇۋاتقان ئاللىنىمىگە ئوخشاپ كېتەتتى، شۇڭا مەن كۆڭلۈمدە تاشقىنلاپ تۇرغان، ئەمما چىقىش يولى تاپالمايۋاتقان ھېسسىياتىمنى شۇنىڭغا تەققاس قىلدىم. بۇنى شۇ چاغدا يازغان مۇنۇ مىسرالىرىمدىن كۆرۈۋالغىلى بولىدۇ:

سايرام كۆلى ئۈزۈك كىچىك، دەردىڭ تولا،  
داۋالغۇيسەن، ساھىللاردىن تاشالمايسەن.  
ئەتراپىڭنى قورشىۋالغان ئېگىز تاغلار،  
ئۆمۈنۈلسەن، داۋانلاردىن ئاشالمايسەن...

مەمتىلى ئەپەندى يىراقلارغا تىكىلگىنىچە گويا ھارۋىدا كېتىۋاتقىنىنى ئۇنتۇپ قالغاندەك جىم- جىت بولۇپ كەتتى. ئۇ بەلكىم ھازىر كۆز ئالدىدا قاغىجىراپ ياتقان قۇمالتاغنى ئەمەس، سايرام بويىنى، تەلكىنى، كەڭسايىنى كۆرۈۋاتقاندۇ. رەڭگا- رەڭ گۈل- چېچەكلەرگە پۈركەنگەن قايتالار ئۇنى شائىرانە ئىلھامغا چۆمدۈرۈۋاتقاندۇ...

سەيپىددىن بىلەن ھارۋىكەش ئۇنىڭ ھىكايىسىنى داۋاملاشتۇرۇشنى كۈتۈپ جىم- جىت قۇلاق سالاتتى. بىراق، مەمتىلى ئەپەندىدىن سادا چىقىمىدى. پەقەت بەشكېرەم يېزىلىرىنى ئارىلاپ كېتىۋاتقان ھارۋىنىڭ تاراقلىشى بىر خىلدا ئاڭلىنىپ تۇراتتى. ئەتراپتىن سۇچى دېھقاننىڭ ناخشىسى كېلەتتى. كۈتۈۋېرىپ ئۈمىدى ئۈزۈلگەن سەيپىددىن ۋىلىلداپ تۇرغان جەزىرمە قۇمالتاغدىن كۆزىنى ئېلىپ سورىدى:

— كېيىنچۇ؟ كېيىن قانداق بولدى؟

مەمتىلى ئەپەندى چوڭقۇر خىيال ئىچىدىن چۆچۈپ باش كۆتۈرۈپ، بىر نەۋرە ئىنسىگە كۈلۈمسىرەپ قارىدى ئۇنىڭ كۈلكىسىدە يۈرەكتە داغ بولۇپ

قالغان كونا جاراھەتنىڭ — پاجىئەنىڭ ئازابى بىلىنىپ تۇراتتى.

— كېيىنمۇ؟ كېيىن شىمالنىڭ ھەر قايسى شەھەر- يېزىلىرىنى كېزىپ ئاخىرى چۆچەككە يېتىپ بېرىپ تىرىكچىلىك قىلدۇق. مەن شۇ يەردە ئولتۇراقلىشىپ قالغان ئاتۇشلۇق مامۇتھاجىم دېگەن كىشىنىڭ ساتىراچخانسىدا ئىشلىدىم...

— چەتئەلگە چىقىپ كېتىشىڭىزدىكى سەۋەب نېمە؟ ئۇ يەردىمۇ تۇرۇشقا ئىمكانىيەت بولماي قالغانمۇ ياكى ئوقۇش نىيىتىدە كەتكەنمىدەنمۇ؟

— ھەر ئىككىسى بار... — تەۋپىق بىر دەم خىيال سۈرۈپ جىم بولۇپ كەتتى ۋە ئارقىدىن شارەتتە بېشىنى كۆتۈرۈپ، ئۆزىنىڭ دائىمى خۇشخۇيلىقى ئەسلىگە كەلدى، ھىكايەمنى داۋام قىلىشقا قىتئەتسىن- ھە، ماقۇل، ساڭا ھەممىنى سۆزلەپ بېرى، — دېدى ئۇ ھەم بۇرۇلۇپ سەيپىددىنگە روبرو بولۇپ ئولتۇرۇۋېلىپ ھىكايىسىنى داۋام قىلدى.

— مېنىڭ قېنىم قىزىغانىدى. جاھالەتنىڭ زىيانلىرىنى ئۆز كۆزۈم بىلەن كۆرۈپ تۇرغىنىم، ئۇنىڭ ئازاۋىدا ئىگراۋاتقانلارنىڭ ئاھۇ- زارى قۇلىقىم تۇۋىدە جاراڭلاپ تۇرغانلىقى ئۈچۈن مەندە قارشىلىق قىلىش تۇيغۇسى، بۇرۇپ تاشلاش ئىستىكى ئويغانغانىدى. شۇڭا ئىمكانىيەتم يار بەرگەن دائىرىدە جاھالەتلىك جەمئىيەتنىڭ جىنايەتلىرىنى ئېچىپ تاشلايدىغان بولدۇم. بىزنىڭ ساتىراچخانمىزغا ئادەم كۆپ كېلەتتى. كۆپچىلىكى چاچ ئالدىمىسىمۇ مېنىڭ تەمبۇرۇمنى ئاڭلىغىلى كېلەتتى. شۇڭا بۇ يەر كىشىلەرنىڭ، بولۇپمۇ ياشلارنىڭ يىغىلىپ ئولتۇرۇپ، قوساق كۆيۈكىنى بوشىتىدىغان يېرىگە ئايلاندى.

كېيىن مۇرات ئەپەندى دېگەن بىر كىشى بىلەن تونۇشۇپ قالدۇم. ئۇ قازان دارىلمۇئەللىمىندە ئوقۇغان تاتار زىيالىسى بولۇپ، بۇ يەردە مەكتەپ ئاچاتتى. ۋاقىت تاپسىلا ساتىراچخانغا كېلىپ بۇ يەرگە يىغىلغان ياشلار بىلەن پاراڭلىشىپ كېتەتتى. ئۇنىڭ چوڭقۇر پىكىرلىرى، يىراقنى كۆرەلەنمى مېنىڭ زېھنىمنى ئاچاتتى. ماڭا ئۇستازىم ئەھمەد كامالى ئەسلىتەتتى. ئۇنىڭدا خېلى كۆپ كىتاب بارىدى. يەنە كېلىپ بۇ كىتابلارنىڭ ھەممىسى قازاندا

كېيىنكى ۋاقىتلاردا نەشر قىلىنغان ئىلغار كىتابلار بولۇپ، بىز بىر توپ ياشلار يېرىم كېچىلەرگىچە دۇكان ئىچىدە ئوقۇپ ئولتۇراتتۇق.

مۇراد ئەپەندى بىزگە سوۋېت ئىتتىپاقىدا بولۇپ ئۆتكەن ئىنقىلابلار، ئاخىرىدا ئۆكتەبىر ئىنقىلابىنىڭ غەلبىسى، ئاق پادىشانىڭ ئاغدۇرۇلۇشى قاتارلىقلار ھەققىدە سۆزلەپ بېرەتتى. ئۇ مەۋجۇت تۈزۈم ۋە ھۆكۈمران پادىشا ھەرگىزمۇ مۇتئەسسەپلەر ئېيتقاندەك مۇقەددەس، تەۋرەنمەس نەرسە بولماي، بەلكى ئاغدۇرۇۋەتكىلى بولىدىغان نەرسە ئىكەنلىكىنى سۆزلەيتتى. بۇنىڭغا سوۋېت ئىتتىپاقىدىكى ئۆزگىرىش بىلەن شۇ مەزگىللەردە يېڭىدىن دۇنياغا كەلگەن تۈركىيە جۇمھۇرىيىتىنى مىسال قىلاتتى.

بۇنداق سۆزلەر قۇرۇق ئوتۇندەك بولۇپ قالغان يۈرەكلەرگە ئوت تۇتاشتۇرۇدىغان سەرەڭگە بولاتتى. بىز كۆپ ئۆتمەي توپلىشىپ ئولتۇرۇپ زۇلۇم-جاھالەت ئۈستىدىن دەرت تۈكۈپ، ھۆكۈمەتنى سۆكۈپ، قوساق كۆپىكىمىزنى چىقىرۇپتېلىشتەك پاسسىپ ئىنكاسنى، ئاڭلىق ھالدا ئاقارتىش تەشۋىقاتى ئېلىپ بېرىشقا ئۆزگەرتتۇق. مەلۇم مەقسەد، روشەن مۇددىئا ئاساسىدا خېرىدارلارغا سۆزلەشتىن تاشقىرى، كىتاب كۆچۈرۈپ كۆپەيتىپ ساۋاتلىقلارغا تارقىتىدىغان بولدۇق. بىرمۇنچە ياشلار مۇراد ئەپەندىنىڭ مەكتەپ ئىشلىرىغا ھەمكارلىشىدىغان بولدى. ئارىمىزدا قىزلارمۇ بارىدى. بۇلار ئارىسىدا تەربىيە ئالغان سەرۋەر ئىسىملىك بىرسى ئالاھىدە كۆزگە كۆرۈنەتتى. سەرۋەر مېنىڭ تۇنجى مۇھەببەت پاجىئەم تۈپەيلى مۇزلاپ كەتكەن يۈرىكىمدە ھارارەت پەيدا قىلىشقا، بارغانسېرى مەيلىمنى تارتىشقا باشلىدى...

بۇ چاغدا بىزنىڭ ھەركىتىمىز ھۆكۈمەت پايلاقچىلىرىنىڭ دېققىتىنى قوزغاشقا باشلىغانىدى. بەزى گۇمانلىق ئادەملەر ساتراپچاندا پات-پات پەيدا بولۇپ قالسىدىغان بولۇپ قالدى. بىز ھەممىمىز مۇرات ئەپەندىنىڭ بېخەتەرلىكىنى نەزەردە تۇتۇپ ئۇنى مەكتەپتىن سىرتقا كۆپ چىقماسلىققا تەۋسىيە قىلدۇق. ھەمدە ئۇنىڭدىن ۋاقىتلىق يىراقلاشتۇق. پايلاقچىلارمۇ كۆپرەك ساتراپچاندىن گۇمانلانغاچقا، مۇرات ئەپەندىگە كۆپ دېققەت قىلىپ كەتمىگەندى. بىزمۇ بىر مەزگىل جاسۇسلار ھەرىكىتىنى سۇلاشتۇرسۇن

ئۈچۈن جىم بولسۇنلۇق. بىراق شۇ مەزگىللەردە مەن قىزىقلىق بىلەن ھۆكۈمەتنىڭ دېققىتىنى تارتىدىغان بىر ئىش قىلىپ قويدۇم:

— 1924 - يىلىنىڭ ئاخىرلىرىدا ساتراپخانمىزغا قەشقەر تەرەپتىن كەلگەن بىرەيلەن كىرىپ قالدى. ئۇ باشقىلارنىڭ قەشقەر ئەھۋالى توغرىسىدا سورىغان سوئاللىرىغا قەشقەردە شۇ يىلى روي بەرگەن ئەڭ زور ۋەقەدىن بىرنى — ئابدۇقادىر دامۇللامنىڭ قەتىل قىلىنغانلىقىنى چوڭقۇر قايغۇ، ئېچىنىش ئىچىدە سۆزلەپ بەردى. ئۇ داموللامنىڭ چەتئەل مىسسىئونېرلىرىغا، مەدەنىيەت تاجاۋۇزچىلىقىغا قارشى قانداق كۈرەشلىكەنلىكى، ئۆزىنىلا ئويلايدىغان ھارام تاماق بايلار چەتئەللىككە تايىنىپ (يالاچىلىق بىلەن) بېيىۋاتقاچقا بۇ ئىشقا ئۆچمەنلىك قىلغانلىقى، شۇنداق مىسسىئونېرلىرى قەشقەر بايلىرىنى ئۆمەر باي قاتارلىقلارنى ئىشقا سېلىپ، ئۇ بولسا 300 تەڭگە پۇلغا بىر قارا قوساق ئىمانسىزنى سېتىۋېلىپ بۇرۇن قىلمىشنى سادىر قىلغانلىقىنى، ھەمدە قەشقەردە داموللام ھەققىدە تۇقۇلغان قوشاقلار، خەلقنىڭ داموللامغا قانداق قارىلىق تۇتقانلىقى... قاتارلىقلارنى سۆزلەپ بەردى.

— بۇ ئىشلارنى ئويلاپ كېچىچە ئۇيقۇم كەلمىدى. تېخىمۇ دېققىتىمنى تارتقىنى بۇ پاجىئەنىڭ سەۋەبكارلىرى ئىچىدە يەنىلا ئۆمەر باينىڭ بولىشىدى. ئويلاپ كۆرسەم ئۇستازىم ئەھمەد كامال ئاشۇ ئۆمەر باينىڭ پىنىسى سەۋەبىدىن ئىكساق مەكتەپتىن قوغلانغانىدى. ئاخۇن دادامنىڭ ئېشىغا توپا سالغانمۇ يەنە شۇ. ئۆمەر باينىڭ دامۇللامنىڭ ئىشلىرىغا شۇنچە ئۆچمەنلىك قىلىشى بولسا ئادەتتىكى كۈرەلمەسلىكتىن ھالقىپ كەتكەن ئىدى. بۇ ئۇنىڭ “ئالداشقا كىچىك بالا ياخشى” دېگەندەك خەلقنىڭ نادان ھالەتتە تۇرىشىنى ئۆزىنىڭ بايلىق توپلىشى ئۈچۈن پايدىلىق دەپ ئويلىغانلىقىدىن باشقا نەرسە ئەمەس، بۇ ئۇنىڭ نەقەدەر شەخسىيەتچى، قىتغۇر ئىكەنلىكىنى كۆرسىتىدۇ، ئەلۋەتتە. ئۇنىڭ بۇ قېتىمقى جىنايىتى ئاددى ھالدىكى قاتىللىق بولماستىن مىللەتكە قىلىنغان خىيانەت، چەتئەلگە سېتىلىشتەك خائىنلىق ئىدى.

بۇلارنى ئويلاپ ئۇيقۇم كەلسۇنمۇ، يۇرگىمدىكى ئەلەملىرىمنى زادىلا باسالماي قالدىم. شۇنىڭ بىلەن ئورۇنۇمدىن تۇرۇپ، ھېلىقى كىشى يېرىم-

ياتا ئېيتىپ بەرگەن مەرسىيە مەزمۇنىنى ئاساس قىلىپ بىر پارچە مەرسىيە يازدىم<sup>①</sup> بۇ مەرسىيەمنى يوغان بىر پارچە قەغەزگە كۆچۈرۈپ ساتراچخاننىڭ ئالدى تېمىغا چاپلاپ قويدۇم. ئەنە شۇندىلا سەل ئارام تاپقاندا بولۇپ ئۇخلاپ قاپتىمەن. تاڭغا يېقىن ئۇخلىغانلىقىمدىنمۇ، ئادەتتىكىدەك سەھەر ئويغىنالمىدىم. پەقەت بىر مۇنچە ئادەمنىڭ ساتراچخانا ئالدىدا قېلىشىۋاتقان غۇلغۇلىسىدىن ئۇيغىنىپ كەتتىم. نېمە بولغىنىنى ئاڭقىرالماي، ئىتتىك يېرىپ ئىشكىنى ئېچىۋىدىم، بىر توپ ئادەم ھېلىقى مەرسىيەنى ئوقۇۋېتىپتۇ. ئۇلارنىڭ مۇلاھىزىسىگە قۇلاق سېلىپ بۇسۇغىدا تۇردۇم.

بارغانسېرى ئادەم كۆپەيدى. بىلىمگەنلەر نېمە ئىش ئىكەنلىكىنى ئۆز ئارا سۈرۈشتۈرەتتى. داموللامنىڭ ئۆلۈمىنى ئۆزلىرىچە ھەر خىل چۈشەندۈرەتتى. بۇ گەپلەرنى ئاڭلاپ تۇرۇپ، يەنە بىر قېتىم قېنىم قايناپ كېتىپ، ياڭراق ئاۋازدا نوتۇق سۆزلەشكە، خالايققا داموللامنىڭ ئۆلۈمىنى قانداقتۇر ”خۇدا بەرگەن ئاماننى ھەرخىل يوللار بىلەن ئالىدۇ“ غانلىقى يۆنىدە چۈشەندۈرۈشكە ئۇرۇنۇش، زىددىيەتنىڭ ماھىيىتىنى يېيىش، زوراۋانلارغا يالاقچىلىق قىلىش بولىدىغانلىقى، شەخسىي زىددىيەت سەۋەبىدىن بولغان - ئاددىي ھالدىلا بىر شەخسنىڭ يەنە بىر شەخسكە قەست قىلىشىمۇ ئەمەسلىكى، بەلكى جاھالەت بىلەن ھۆرىيەتنىڭ، مۇتئەسپلىك بىلەن يېڭىلىقنىڭ مۇرەسسەسىز زىددىيەتتىن بولغان پاجىئە ئىكەنلىكىنى چۈشەندۈرۈشكە باشلىدىم. (شۇ چاغدا ئۆزۈمدە ناتىنلىق ئىقتىدارى بارلىقىنى تۇنجى قېتىم ھېس قىلغانىدىم).

جاسۇسلارنىڭ ھەرىكىتى جىددىيلىشىپ قالدى. بىرسى ئارىغا قىستىلىپ كىرىپ تامغا چاپلانغان مەرسىيەنى سويىۋېلىپ ئېلىپ كەتتى. خالايق تەۋرەشكە، تارقىلىشقا باشلىدى. شۇ كۈنى كەچكىچە دۇكان ئەتراپىدا بىر خىل كۆڭۈلسىز جىمجىتلىق ھۆكۈم سۈردى.

---

① «ئوقىدى — ئاشتى» ناملىق مەرسىيە كۆزدە تۇتىلىدۇ، — ئا.

كەچقۇرۇن مۇراد ئەپەندى ماڭا سەرۋەرنى ئەۋەتتى. سەرۋەر:  
— ئەپەندىم سىزنى كېچىسى ئەل ئايىقى جىمىققاندا يېنىمغا كەلسۇن دەيدۇ، — دېدى.

كېچىسى مۇرات ئەپەندىنى ئىزدەپ باردىم. ئۇ مېنى كۈتۈپ ئولتۇرغانىكەن. — ئىنىم، ئۆزۈڭزىنىڭ قانچىلىك خەتەرلىك ئەھۋالدا تۇرۇۋاتقانلىقىڭنى بىلمەمسىز؟ — دېدى ئۇ ئېغىر ئۇھ تارتىپ تۇرۇپ، — ياشلىقتىكى قىزغىنلىق كۆپ ھاللاردا خەتەرگە پىسەنت قىلماسلىقتەك قاراملىقنى تۇغدۇرىدۇ. كىشىدە خەتەرگە ئۆزىنى ئۇرۇش، تەۋەككۈل قىلىش خاھىشى ئۇيغۇتىدۇ. بەلكىم سىزمۇ ھازىر ھاياجانلىنىش تۈپەيلى مۇھىتى نەزەردىن ساقىت قىلىۋەتكەنسىز. بەلكىم سىزنى قولغا ئېلىشى مۇمكىن، بەلكىم مېنىمۇ ۋە يەنە بىر قانچە يەنە قولىغا ئالار. بۇ قولغا ئېلىش ئۆمۈرلۈك زىندانغۇ بولماس، لېكىن قانداقلا بولمىسۇن سىزنىڭ زايى بولۇپ كېتىشىڭىزگە چىداپ تۇرالمايمەن.

ئەگەر بۇ تاسادىپىي چاتاق تۇغۇلمىغان تەقدىردىمۇ مەن سىزگە بۇ يەردىن كېتىش، ئوقۇيدىغان جاينى تېپىش مەسلىھەتنى بەرگەن بولاتتىم. لېكىن ئۇ چاغدا يا ئۇستازىڭىز ئۇنىمايتى ياكى تۇغقانلىرىڭىز توسايتى. ئەمدى بۇ بىر باھانە- سەۋەب بولسۇن، دەرھال كېتىپ قېلىڭ. بولسا بۈگۈن كېچىدىن قالماڭ. قىردا سىزگە ياردەملىشىدىغان قازاق يىگىتلەر بار، مېنىڭ ياخشى تونۇشلىرىم. ئۇلارنىڭ ھەممىسىگە خەت يېزىپ قويدۇم. مېنىڭ ئېتىمىنى مېنىڭ، بۇ يەردىن كېتىڭ، — دېدى.

مەن ئۇشتۇمتۇت قارارغا نېمە دەرمىنى بىلمەي تۇرۇپلا قالدىم. كاشكى سەرۋەر بولسىمۇ ئۇنىڭدىن مەسلىھەت ئالاتتىم. ھېچ بولمىسا ئۇنىڭ بىلەن خوشلىشۇۋالساممۇ بولاتتى. ئەگەر موشۇ كېچە كېتىشكە توغرا كەلسە ئۇ سۆيۈملۈك قىز بىلەن خوشلىشىشىمۇ پۇرسەت يوق!

مۇرات ئەپەندى مېنىڭ قاراملىق قىلىپ ئۇنىمىسىلىقىمدىن ئەنسىرەپ سۆزىنى داۋام قىلدى:

— ئەتتىگەن سۆزلىگەن سۆزلىرىڭىزنىمۇ ئاڭلىدىم. پەرۋىش تاپسا

كېرەكلىك ئادەم بولۇشىڭىزدا گەپ يوق. ئۇقۇڭ، بىلىم قانات پۇتتۇ. كەڭرى پەرۋاز قىلىشقا ئىمكانىيەت بېرىدۇ. ئۆزىڭىزمۇ چۈشىنىسىز، جاھالەت، نادانلىق، خۇراپات بىزنىڭ بىر - ئىككى قېتىملىق نۇتقىمىز ياكى بىر توپ ئادەمنىڭ يوشۇرۇن كىتاب ئوقۇشى بىلەن ئۆزگىرىپ كەتمەيدۇ. مەن كۆپ سۆزلىمەي، قالغىنىنى يېتەرلىك ئوقۇيالىسىڭىز چۈشىنىپ قالسىز. ئەمدى دەرھال ئۈستىڭىز بىلەن خوشلىشىپ كېلىڭ، تاغىڭىزغا تاپىلايدىغانلىرىڭىز بولسا ئۈستىڭىزغا ئامانەت قىلىڭ، چاپسان بولۇڭ.

مۇرات ئەپەندىنىڭ سۆزلىرىنى يىرالمايتىم. دېمىسىمۇ ئەھۋال ھەقىقەتەن خەتەرلىك ئىدى. شۇڭا دەرھال كېتىپ ئۈستامنى ئويغاتتىم ۋە ئۇنىڭغا ئەھۋالنى قىسقىچىلا چۈشەندۈردۈم. ئۇمۇ بۈگۈنكى ئىش ھەققىدە باش قاتۇرۇپ تۇرغانىكەن، تارتىشىپ تۇرماي رازىلىق بەردى. بۇ چاغدا غۇلجا جېلىلىيۇزىگە كەتكەن ئاخۇن دادامغا بىر پارچە خەت يېزىپ قالدۇردۇم. ئۇنىڭغا ئۆيدىكىلەرگە يېزىلغان خەتنىمۇ قوشۇپ قويدۇم.

مۇرات ئەپەندى ئاتنى توقۇپ راستلاپ قويغانىكەن. ئۇ قولۇمنى ئۇزاق قىسىپ، ئاندىن مېنى ئاتنى مىنىشكە ئالدىراتتى. ئاندىن قىردىكى قازاق دوستلىرىغا يېزىپ قويغان خەتلەرنى قولۇمغا تۇتقازدى. مەن ئۇنىڭ كۆزلىرىدىكى شەبنەملەرنى كۆرەلمىسەممۇ، ئاۋازنىڭ تىتىرىشىدىن قەلبىنى ئېنىق كۆرۈپ تۇراتتىم. ئۇ مېنى مېڭىشقا ئالدىرتىپ ئاتنىڭ ساغرىسىغا شاپىلاقلىدى...

مەمتىلى ئەپەندى شۇ يەرگە كەلگەندە گويىا ھىكايىسىنىڭ ئاخىرىنى ئويلىنىۋاتقاندەك توختاپ قالدى. بىردەمدىن كېيىن داۋام قىلىپ: — مەن مۇرات ئەپەندى دېگەندەك چەتكە چىقىپ كەتتىم، — دېدى بېشىنى چايقاپ، — قازاق دالىلىرىدا يېرىم يىلدىن ئارتۇقراق سەييارە تۇرمۇش كەچۈرۈپ، چەتئەلگە چىقىشتىن ئىككىلىنىپ ئاخىرى سەرۋەرگە تاتىشىپ قازاق دوستلىرىمنىڭ ئىلتىماسىغا قارىماي يەنە چۆچەككە قايتىپ كەلدىم.

1925 - يىلىنىڭ كۈزىدە مۇرات ئەپەندى، ئۈستام ۋە ئاخۇن داداملار ئورتاق



مەسلەھەتلىشىپ مېنى ئۆيلەپ قويدى. مەن سەرۋەرنىڭ ۋىسالىغا يەتتىم. ئاخۇن دادامغا قەشقەردىكى خەۋپ تۈگمىگەندى، بۇ چاغدا مائىتەي ئاغدۇرۇلغانىدى. بىزنىڭ تويىمىز ئۇنىڭ قايتىش ئالدىدا بويىنىدىن ساقىت قىلىۋەتكەن قەرزى ئىدى.

سەرۋەر بىلەن ناھايىتى ياخشى ياشىدۇق. مەن دۇكان ئاچتىم. ئۇ مەھەللىدە بالىلارنى تەربىيلىدى. كېيىن ئۇنىڭ سوۋېت ئىتتىپاقىدىكى تۇغقانلىرىنىڭ تەكلىپلىرى بىلەن مەسۇم تاران دېگەن كىراكەشنىڭ ھارۋىسىغا ئولتۇرۇپ شەمەيگە قاراپ كەتتۇق. بۇ 1926 - يىلى ياز ئايلىرى ئىدى.

شەمەيدە مەن بىر تەرەپتىن ئىشلەپ، بىر تەرەپتىن ئوقۇپ يۈردۈم. بۇ مەزگىل سوۋېت ئىتتىپاقىدا قۇرۇلۇش يىللىرى بولغاچقا ئانچە مەمۇرىيلىك دېگىلى بولمايتى. ئۇنىڭ ئۈستىگە ئۇرۇش جاراھەتلىرى تېخى تامامەن ساقىيىپ كەتمىگەن، تۈركىستان جۇمھۇرىيەتلىرىدە بولسا باسمىچىلارنى تازىلاش كېتىۋاتاتتى. بۇنداق شارائىتتا مېنىڭ بىر تەرەپتىن ئىشلەپ، بىر تەرەپتىن ئوقۇشۇم كۆڭۈلدىكىدەك بولمىدى.

سەرۋەر مېنى ئۆيدىن ئايرىلىپ تاشكەنتكە، قازانغا ياكى موسكىۋاغا بېرىپ ئوقۇشقا دالالەت قىلاتتى. بىراق مەن ئۇنىڭدىن ئەنسىرەيتتىم. بۇ چاغدا ئۇ ئېغىر ئۇسقان بولۇپ قالغانىدى...

1927 - يىلى سەرۋەر ئوغۇل تۇغدى. ئىسمىنى ئابدۇسەمەد قويدۇق. بۇ چاغدا مەن كىچىككىنە ئائىلىنىڭ غېمىنى قىلىمەن دەپ ئوقۇشنى داۋاملاشتۇرالمىيالا قالدىم. بۇ ھالنى كۆرگەن سەرۋەر قەتئىي ھالدا مېنى ئوقۇپ كېلىشكە دەۋەت قىلىپ نۇرۇۋالدى. ئىككىمىز ئۇزاق دەتلاش قىلىشقاندىن كېيىن ئاخىرى بىر قارارغا كېلىشىپ، سەرۋەرنى شەمەيگە تاشلاپ، ئوقۇش ئىزلىپ چىقىپ كەتتىم.

ئاۋۋال تاشكەنتكە باردىم. كېيىن ئىچكى روسىيەگە كەتتىم. دەسلەپ موسكىۋاغا بېرىپ بىر مەزگىل سەرگەردان تۇرمۇش كەچۈرۈپ، ئوقۇشنىڭ يولىنى قىلالماي يۈردۈم. كېيىن بۇ يەردە ئوقۇش ئۈچۈن ئۆرپ-

ئادەت، تىل ھەم ئىقتىسادىي جەھەتلەردىن بىراقلا قىيىنچىلىققا دۇچ كېلىدىغانلىقىمنى تونۇپ يېتىپ، تۈركىيىگە بېرىپ ئوقۇش نىيىتىگە كەلدىم. سودا پاراخۇدلىرىغا ئولتۇرۇپ تۈركىيىگە كېتىش ئۈمىدىدە سۋاستىپول شەھىرىگە بېرىپ پورتتىكى بىر ئاشخانىدىن ئىش تاپتىم. پورتتا چەتئەل پاراخۇدلىرى توختايتتى. بۇلارنىڭ ئىچىدە تۈركىيە پاراخۇدلىرىمۇ باردى. ماتروسىلار بىزنىڭ ئاشخانىدا تاماق يەيتتى. پورتتىكى باشلىقلار مۇسۇلمان دۆلەتلىرىنىڭ پاراخۇد خادىملىرىغا قولايلىق يارىتىپ بېرىش ئۈچۈن ئېچىلغان بۇ مۇسۇلمانلار ئاشخانىسىدا مەندىن باشقا ئازەربەيجان ۋە تاتارلار ئىشلەيتتى.

تۈرك ماتروسىلىرى تاماق ۋاقتىدا مېنى تەمبۇر چېلىپ بېرىشكە تەكلىپ قىلاتتى. مەن خەلق ئاھاڭلىرىغا ئۈزۈمنىڭ شېئىرلىرىنى سېلىپ ئېيتىپ بېرەتتىم. ناخشىلىرىمدا ئۈزۈمنىڭ تېنىچسىز ئۆمرۈم ھىكايە قىلىناتتى. بۇنىڭدىن باشقا ۋەتەندىكى نادانلىق، جاھالەت ئۈستىدىن قىلىنغان شىكايەتلەرمۇ بولاتتى. شۇنداق قىلىپ ماتروسىلار بىلەن چاپسانلا تونۇشۇپ، چىقىشىپ كەتتۇق. ئۇلار ھەمىشە تۈركىيەدە يۈز بەرگەن يېڭىلىقلار - مۇستاپا كامال ئېلىپ بارغان ئىسلاھاتلارنىڭ مەزمۇنلىرىنى سۆزلەپ بېرەتتى. بۇنداق ئىسلاھاتلار بىزنىڭ جاھالەت ۋە نادانلىق ئىسكەنجىدە قالغان ۋەتەننىمىز ئۈچۈنمۇ ئىنتايىن زۆرۈر ئىدى. شۇڭا تۈركىيەگە بېرىپ ئوقۇش ئارزۇيۇم كۈچىيىپ كەتتى.

بۇ ئارزۇيۇمنى تۈرك مائارىپلىرىغا ئېيتتىم، ئۇلار مېنى تۈركىيىگە ئاپىرىپ قويۇشقا ماقۇل بولدى. شۇنداق قىلىپ 1928 - يىلى تۈركىيەگە قاراپ يولغا چىقتىم قىرىم بېرىم ئارىلى تەدرىجىي ئارقىمىزدا قالدى...

...

بىرمۇ تونۇشۇم بولمىغان يات ئەلدە بىردىنلا ئوقۇش ئىمكانىيىتىگە ئىگە بولاللىشىم مۇمكىن ئەمەسمىدى. ئۇنىڭ ئۈستىگە مېنىڭ ئىقتىسادىي ئەھۋالىم ئىنتايىن خەتەرلىكىدى. مەندە سۋاستىپول يۇرتىدا ئىقتىساد قىلغان ئازغىنا پۇلدىن باشقا ھېچنەرسە يوقىدى. كۆتىرىۋالغان تەمبۇرۇمنى

بولسا بۇ يەردە پۇلغا ئالمايتى.

مەن بىرەر پانا جاي تاپقۇچە بار دەسمايەمنى تۈگىتۈۋەتمەسلىك ئۈچۈن ئىش ئىزلىدىم. بىراق ئىش ئورنى تېپىش ئاسان ئەمەسدى. شۇڭا كۈنلۈك ئىشلىدىم. پورت ۋە پىرىستانلاردا، ۋوگزالدا ھاماللىق قىلدىم. يېتىشتا بولسا جامەلەردە، مۇساپىرخانىلاردا ۋە بەزىدە بوردوملار (پودۇل)، بىنا پەللەمپىينىڭ ئاستى) دا تۇنى ئۆتكۈزەتتىم. كېيىن بىر مەسچىتنىڭ ئىمامى ماڭا خەيرخاھلىق قىلىپ، تاقىۋېتىلگەن خانىقانىڭ بىر ھوجرىسىنى ئېچىپ بەردى. شۇ يەردە يېتىپ - قوپىدىغان بولدۇم. كەچلىك تاماقنى ئاساسەن شۇ يەرگە ئەڭ يېقىن بىر ئاشخانىدا، ئەتتىگەن ۋە چۈشلۈكنى ئوتتۇر كەلگەن يەردە يەيتتىم.

شۇنداق قىلىپ، ئاخىرقى ھېسابتا بىر ئاز ئىشەنچلىك تۇرار جايغا ئىگە بولدۇم. شۇندىن كېيىن تېرىكچىلىك ھەرىكىتىدىن ئېشىنغان ھامان ئوقۇشقا كىرىش يولىنى ئىزلەپ ھەرىكەت قىلىدىغان بولدۇم...

كەچقۇرۇنلىرى ئۆزۈم تاماق يەيدىغان ئاشخانىدا شۇ ئەتراپتىكى ياشلار بىلەن بىللە كۆڭۈل ئاچىدىغان بولدۇم. ئاشپەزمۇ مەندەك بىر چوپىقتى بولغانلىقىدىن خۇشال ئىدى. ئۇ ۋە شۇ ئەتراپتىكى يېڭى دوستلىرىم مېنىڭ غايە - ئىستەكلىرىمنى چۈشەنگەندىن كېيىن مېنىڭ ئىشىمغا تەڭ باش قاتۇرۇپ كېتىدىغان بولدى. ئاشخانا خوجايىنى بولسا ماڭا بىر قەشقەرلىك باي كىشى ھەققىدە سۆزلەپ بەردى. ئۇ نۇرغۇن پۇل ئاجرىتىپ يېتىم - يىسىرلارغا بېرىدىكەن، مەكتەپتە ئوقۇتىدىكەن. ئاشپەز گەز كېلىپ قالسىلا، ئۇ كىشىگە مەن توغرىلىق سۆزلەپ بەرمەكچى بولدى. ئۇلارنىڭ ۋەدىلىرى ئانچە ئىشەنچلىك بولمىسىمۇ ھەر ھالدا ئۇلار ياخشى كۆڭلى بىلەن ماڭا ياردەم قىلىشنى ئىستەيتتى.

كېيىن ياش دوستلىرىم مېنى دىۋان يولىدىكى «تۈرك ئوچىقى»<sup>①</sup> غا

---

<sup>①</sup> «تۈرك ئوچىقى» — 1912 - يىلى قۇرۇلغان مىللىي ئاڭنى ئۆستۈرۈش، بۈيۈك تۈركچىلىك ئىدىيىسىنى تەرەققىي قىلدۇرۇش مەخسەتدە قۇرۇلغان بولۇپ، تۈرك ئوچىقىنىڭ دائىمىي

باشلاپ باردى. بۇ يەردىكىلەرنىڭ ھەممىسى يېنىپ تۇرغان چوغغا ئوخشايدىغان قىزغىن كىشىلەر بولغاچقا، بەك تېز چىقىشىپ كەتتۇق. بۇ يەردە كەچقۇرۇنلىرى قەرەللىك لىكسىيە بولۇپ تۇراتتى. بىلىملىك ئادەملەر لىكسىيەگە ئورۇنلاشتۇرۇلغان بولاتتى. ھەممە تېمىدا سۆزلىنەتتى. ئۇ مەندەك ھېچنېمە كۆرمىگەن ئىگىسىز غېرىپقا نىسبەتەن گويا بىر ئالىي مەكتەپ ئىدى.

بىر كۈنى كەچتە ھېرىپ- ئېچىپ ئەمدىلا ”ياتقىم“ غا قايتىپ كېلىپ تۇراتتىم، 50 ياشلار چامىسىدىكى بىر سالاپەتلىك ئەپەندى بۇسۇغىدا پەيدا بولدى. ئۇ مېنىڭ تېڭىرقاپ قارىشىمغا جاۋابەن:

— كىرىشكە بۇلامدۇ؟ — دەپ سورىدى، تولۇق قەشقەر شۆبىسىدە سورالغان بۇ ئىجازەت ئاۋال بەك دىققىتىمدا بولمىغان ئىكەن، ئەمما بىرنەچچە سېكونتتىن كېيىن ئىسسىق بىر ئېقىم بەدىنىمگە تاراپ كەتكەندەك بولدۇم. گويا دادام ماڭا گەپ قىلماقتىدى...

— بولىدۇ، كېرىڭ، — دەپ جاۋابەن بەردىم مەنمۇ ئۇيغۇرچىلاپ. ئۇ ھوجرامغا كىرگەندىن كېيىن ئولتۇرۇشقا تەكلىپ قىلغۇدەك بىساتىم يوقلىقىدىن خىجىل بولۇپ مەڭدەپ كېتىۋاتقىنىمغا پەرۋا قىلماي، ھە دەپ تامدا ئېسىقلىق تۇرغان تەمبۇرغا قارايتتى.

— سىلى قەشقەردىن كەلدىلىمۇ؟ — دېدى بىر ھازادىن كېيىن. مەن گىرىمىسەن ئۆي ئىچىدە ئۇنىڭ رەڭگى - روھىدىكى ئۆزگىرىشلەرنى ئېنىق كۆرەلمىسەممۇ، ئاۋازىدىن ھاياجانلىنىۋاتقانلىقىنى سەزدىم. — شۇنداق، قەشقەر ئاتۇشتىن، ئىسمىم مەمتېلى، — دېدىم ئۆزۈمنى تونۇشتۇرۇپ.

— مەنمۇ قەشقەردىن، ئاق ئوردا مەھەللىسىدىن. ئىسمىم ئابدۇللا... — دېدى ئۇ ۋە بىر ئۇلۇغ - كىچىك تىنىۋالغاندىن كېيىن، — پەممىچە سىلى يېقىندا كەلدىلىغۇ دەيمەن؟

---

قائىناشقۇچىلىرى مۇستەقىللىق ئۇرۇشىنىڭ ئېغىر يۈكىنى ئۈستىگە ئېلىشتا ئاۋانگارت رول ئوينىغان، ئۇ تۈركلەرنى تاۋلايدىغان ئوچاق، مەنىسىدە قوللىنىلىدۇ، — ئا.

— شۇنداق.

— مەن سىلى يېڭى كەلگەن چاغلار بولسا كېرەك، سىلنى بىر قېتىم كۆرگەندىم. تەمبۇر كۆتۈرۈلگەن ئىكەنلا. ئاشۇ چاغدا قەشقەر كۆز ئالدىغا كېلىپ يۈرىكىم يېرىلىپ كەتكۈدەك بولغانىدى. ئۇ كۈنى مەن ئارابا<sup>①</sup> بىلەن كېتۈراتتىم، دەرھال توختاپ ئەھۋاللىشىشقا بولمىدى. بۈگۈن مۇشۇ يەرلىك ئاشپەز ئېيتىپ بەرمىگەن بولسا تاپالمايتتىم...

مەن ئۇنىڭ زادى نېمىشكە مېنى ئىزدىگەنلىكىنى، ھازىر نېمە قىلماقچى ئىكەنلىكىنى بىلمەي ئۇنچىقماستىن قاراپ تۇراتتىم.

— سىلى كەلگەندىن كېيىن نېمە كەچمىشلەرنى كەچتىلە؟ مۇشۇ يەردىلا تۇردىلىمۇ؟

— ياق، دەسلەپ بىنا پەلەمپەيلىرىنىڭ ئاستىدا، كېيىنچە مەسچىتلەردە قونغاندىم. كېيىن مۇشۇ مەسچىتنىڭ ئىمامى بۇ ھوجرىنى ئېچىپ بەردى.

— بولدى قويسىلا، باشقىسىنى كېيىن سۆزلىشەيلى، بەلكىم سىلى تېخى كەچلىك تاماق يېمىگەن بولسىلا كېرەك؟ مەن سىلنى ئۆيۈمگە تەكلىپ قىلىپ كەلدىم. تەمبۇرلىرىنىڭ مۇڭىدىن بەھرىمەند قىلىشنى خاھلارلىمىكىن؟

مەن ھېچقانداق قارشىلىق ئىپادىسىدە بولمىدىم. بىر ئېغىز تەكەللۇپمۇ قىلمىدىم. بۇ يەردە بىر ۋەتەندىشىم بىلەن ئۇچرىشىپ قېلىش مېنىمۇ چەكسىز ھايانغا سالغانىدى.

— ئەلۋەتتە خاھلايمەن، — دېدىم شۇڭا.

— ئەمسە يۈرسىلە، كەتتۇق. ئەپكەلسىلە، تەمبۇر مېنىڭ قولۇمدا تۇرسۇن، مەن ئېلىۋالاي. سىلىگە ھەقىقەتەنمۇ ھەۋىسىم كېلىۋاتىدۇ، قەشقەردىن تەمبۇرنى تاشلىماي كەلگەنلىرىنى قارىمامدىغان، ماختاشقا ئەرزىيدۇ. ئۆيدە سۆزلىشەيلى، ئۆيدە چارچىغانلا...

---

① ئارابا — ھارۋا سۆزىدىن، تۈركچىدە كىچىك ماشىنا ئارابا دېيىلىدۇ، — ئا.

ئۇ ماشىنا بىلەن كەلگەنكەن، بىز چاپسانلا ئىستانبۇل بوغۇزىغا يېقىن ھەشەمەتلىك قۇرا- جايغا يېتىپ كەلدۇق. مويىسىپىت كىشى مېنى ئازادە مېھمانخانغا باشلىدى. مېھمانخاننى ئېلىكتىر چىراقلىرى يوپ- يورۇق يۇرۇتۇپ تۇراتتى.

شۇ چاغدىلا بۇ ۋەتەندىشىمنىڭ بەستلىك، قاغشارلىق، تىپىك ئۇيغۇر ئەزىزلىرىدىن ئىكەنلىكىنى كۆردۈم. ئۇ شىلەپىسىنى ئالغاندا چاچلىرىنىڭ ئاقارغانلىقىنىمۇ بايقىدىم. ئۇ يېشىنىپ بەھۇزۇر ئولتۇرۇشقا تەكلىپ قىلدى. خىزمەتكار دەرھال چاي كەلتۈردى. بىز بىر ئىستىكاندىن چاي ئىچىپ بولغاندىن كېيىن ئۇ سۆز باشلىدى:

— ئۇنداق بولسا بىز تاماق ئۈستىدە قىسقىچە تەرجىمە ھالىمىز بىلەن تونۇشۇۋالايلى، ئاندىن تەمبۇرغا نۆۋەتنى بېرىمىز، قانداق؟

— بولىدۇ، دېگىنىڭىزچە بولىسۇن. ئەمەس مەن ئۆزۈمنىڭ كەچمىشلىرىمنى سۆزلەپ بېرەي، — دېدىم مەن ۋە كەچمىشلىرىمنى قىسقىچە ئاڭلاتتىم ئەمما ئەڭ موھىم يەرلىرىنى تەپسىلىراق ئاڭلاتتىم. مۇلازىم داستىخاننى نازۇ- نىمەتلەرگە تولدۇرۇۋەتكەندى.

— ئەمدى پاراڭنى مەندىن ئاڭلىسالا، — دېدى ئابدۇللا ئەپەندى، — مەن ئەمدىلا بۇرۇنمۇ خەت تاتىۋاتقان چاغدا دادامغا ھەمراھ بولۇپ يۇرتتىن چىقىپ كەتكەندىم. دادام ئەسلىدە ئۆزى بىلىدىغان زەردىچىلىك ئىچىدە يۇرتنى تاشلاپ چىقىپ كېتىشكە مەجبۇر بولغان. بۇ يەرگە كەلگەندىن كېيىن دادام كىچىك كارخانىلارنى ئېچىپ، بەزى كارخانىلارغا پاي قوشۇپ تىرىجىلىك باشلىغان. ئاخىرى ئۇنى مۇشۇ ئەلنىڭ تۇپرىقىغا كۆمۈپ قويۇشقا توغرا كەلدى. ئۇنىڭدىن قالغان دەسمايە بىرىنچى دۇنيا ئۇرۇشى ۋە ئۇرۇشتىن كېيىنكى جاھانگىرلارنىڭ بۆلۈشۈپلىش ھەرىكىتىدە ۋەيرانچىلىققا ئۇچرىغانىدى. جۇمھۇرىيەت قۇرۇلغاندىن كېيىن ھۆكۈمەتنىڭ ياردىمىگە ئېرىشىپ دادامنىڭ كارخانىلىرىنىڭ بەزىلىرىنى تاقاپ، بەزىلىرىنى بىرلەشتۈرۈپ دېگەندەك، مەنمۇ ئىسلاھات يۈرگۈزۈپ، ئازراق قەدەمنى تىكلەدىم. لېكىن، روھى جەھەتتىن ھامان كەمبەغەللىك ھېس قىلمەن...

ئابدۇللا ئەپەندى چوڭقۇر ھەسرەتلىك تىنىپ شۈكلەپ كەتتى. مەن ئۇنىڭ ئارزۇسىنى ئورۇنلاش ئۈچۈن تەمبۇرنى قولۇمغا ئالدىم. تارلاردىن زىل ئاۋاز ئاڭلىنىشى بىلەنلا ئۇ خىيالدىن باش كۆتۈرۈپ، مەنئۇنىيەت بىلەن كۈلۈمسىرەپ مېنىڭ تەمبۇر سازلشىمغا قاراپ تۇردى. مەن دەرھال “قەشقەرسەنمى” نى باشلىۋەتتىم....

ئابدۇللا ئەپەندى يوغان - يوغان تىنغاندا كۆكرىكى بىر كۆتۈرۈلۈپ، بىر چۈشۈپ، بۇرۇن - چاناقلىرى كېڭىيىپ - كېڭىيىپ كېتەتتى. ئۇنىڭ شۇ تۇرقى ھېسلا يىغلىۋېتىدىغاندەك كۆرۈنەتتى. مەن تىنماي چالاتتىم. ئارقا - ئارقىدىن پەدە يۆتكەپ، ئۇلاپ كېتىۋېرەتتىم.

ئاناسى ئۆلمىگەن كىم بار؟

ئاناسى ئۆلمىگەن كىم بار؟

كىشىنىڭ يۇرتىغا بېرىپ،

مۇساپىر بولمىغان كىم بار؟

مېنىڭمۇ پىغانىم ئۆرلەپ، ئىچىم سىقىلىپ تۇرغاندا مۇشۇنداق مېھماندوست ۋە تەندىشىمنىڭ ھوزورىدا ئولتۇرۇشۇم خۇددى ئۇزاق يىغلىغان بوۋاق پەپلىنىشكە ئېرىشىپ ئارام تاپقانداك بىر خىل تۇيغۇ بەخش ئەتتى بولغاي، كۆزلىرىم ئىختىيارسىز نەمدەلدى. بۇ چاغدا تېخىمۇ قىزغىن، ھېسسىياتلىق ئوقۇدۇم. مەن چېلىشتىن توختاپ تەمبۇرنى كىرسىلوغا قويغىنىمدا ئابدۇللا ئەپەندى ئورنىدىن تۇرۇپ ماڭا يېقىن كەلدى. مەنمۇ ئىختىيارسىز ئورنىدىن تۇردۇم. ئۇ مېنى چىڭ قۇچاقلاپ تۇرۇپ، ئۇيغۇر ئادىتى بويىچە:

— قوللىرىغا دەرت بەرمىسۇن، رەھمەت ئۇغلۇم، — دېدى،

ئۇنىڭ بىلەن خوشلىشىپ، تۇرالغۇمغا كەتمەكچى بولۇپ، تەمبۇرنى قولۇمغا ئېلىۋېتىدىم، ئۇ ئىتتىكىلا تەمبۇرنى قولۇمدىن تاتىۋالدى.

— نەگە بارىلا؟ بۇنداق كىچىدە كىم سىلنى يولغا سېلىپ قويىدىكەن؟

قونۇپ قالسا. بۇندىن كېيىن قانداق قىلىشلىرىنى ئەتە سۆزلىشىلى. قېنى بۇياققا مەرھەممەت. بۇ ياتاق سىلىگە تەۋە، ئارام ئالسىلا. تەمبۇرنى مەن

ئۆزۈمنىڭ ھوجرىسىغا ئېسىپ قويماي، قەشقەردىكى ئۆيۈمدە ياتقاندا تۇيۇلسۇن...

شۇنداق قىلىپ ساھىپخاننىڭ ئىلتىماسىنى قوبۇل قىلىشقا توغرا كەلدى.

ئەتىسى يايماقنى ئېچىشقا ئالدىراپ ئورنۇمدىن تۇردۇم ۋە كېتىشكە تەمشەلدىم، بىراق خىزمەتچى تاماقخانغا تەكلىپ قىلدى. ئابدۇللا ئەپەندى كۆرۈنمەيتتى. خىزمەتچى ماڭا:

— خۇجايىن زاۋۇتقا كەتتى. پاتلا قايتىمەن، كۈتۈپ تۇرسۇن، دېگەندى، — دېدى چالراق تەلەپپۇز بىلەن تۈرك تىلىدا. ئۇ سەرگەردان ئەرەپىدى.

تاماقتىن كېيىنمۇ خېلى ئۇزاق كۈتتۈم. زېرىكتىم، تىت-تىت بولدۇم. ئابدۇللا ئەپەندىنىڭ قورا-جايىنى (ئۇلار بۇنداق مەنزىرىلىك جايلارغا سېلىنغان ئۆيلىرىنى يازلىق دەپ ئاتايدىكەن) كۆزدىن كەچۈرۈشكە باشلىدىم...

ئابدۇللا ئەپەندى چۈشكە يېقىن قايتىپ كەلدى.

— ئالدىلىرىدا چەكسىز ئۆزلىكمەن، تولىمۇ بەھۆرمەتلىك قىلدىم. ئەسلىدە مەن بۇنچىلىك ھايال بولۇشۇمنى ئويلاپ باقمىغانىدىم، — دېدى ئۇ سەمىمىلىك بىلەن خىجىل ئىكەنلىكىنى بىلدۈرۈپ.

— مەن خوشلىشىش ئۈچۈن سىزنى كۈتۈپ تۇرغانىدىم، — دېدىم مەن مېڭىشقا ئالدىراپ. ئۇنداق بولمىغاندا بىر كۈنلۈك تاپاۋەتتىن قۇرۇق قالاتتىم. بۇ ھال بولسا تۇرمۇشۇمغا قىيىنچىلىق ئېلىپ كېلەتتى.

— سىز خۇشلىشىپ نەگە بارماقچى؟ خانىقاغىمۇ؟ يايىمچىلىك قىلىشقىمۇ؟ ياكى يۈك توشۇشقىمۇ؟ بولدى قويسىلا. ئېغىر كېلەمدىمكىن دەپ دېمىگەندىم، ئەگەر بىكار نان يەمدىم دەپ خىجىل بولسىلا سىلگە خىزمەت بېرەي، قانداق؟ نەرسە-كېرەكلىرىدىن ۋايىم يەۋاتاملا؟ قىيمۇغىدەك نېمىلىرى بارىدى؟

— بىر نەچچە كىتاب.

— كىتاب؟ ھاھا... بۇ ياققا كەلسە، ئارقامدىن ماڭسىلا، مانا سىلگە



كىتاب، بۇ قىزىمنىڭ كۈتۈپخانىسى. زۆرۈر تىپىلسا بۇلاردىن خالىغانچە پايدىلانسىلا بولىدۇ.

— رەھمەت. بىراق ئۆزەمگە بىر نەچچە ۋاخ ھەمراھ بولغان كىتابلارنى تاشلىۋېتىشكە ھەققىم يوق - تە، — بۇنداق دېيىشىم بۇ كىتابلار ئىچىدە ۋەتەندىن بىللە ئېلىپ كەلگەن، مۇراد ئەپەندى بەرگەن كىتابلار، سەرۋەرمۇ ئوقۇغان، ماڭا نۇرغۇن نەرسىلەرنى ئەسلىتىدىغان كىتابلار بارىدى.

— ئەمىسە مەن بىرسىنى ئەۋەتەي، نەرسە - كېرەكلىرىنى ئېلىپ كەلسۇن. — ئابدۇللا ئاكا، رەھمەت ئېيتىشقا رۇخسەت قىلىڭ. مەن باشقا بىراۋغا — مەيلى ئۇ قانچىلىك رەھىمدىل كىشى بولسىمۇ — بېقىندى بولۇپ ياشاشنى خالىمايمەن. شۇڭا مەن يەنىلا ئۆز يولۇمنى ئۆزەم تاپاي.

— ھەي، تەرسا يىگىت، سىلنىڭ بۇ سۆزلىرى ئۈچۈن ئەيىپكە بۇيرۇشقا ھەقلىق ئەمەسمەن. چۈنكى مېنىڭ قارىشىمچە يىگىت دېگەندە ئاشۇنداق روھ بولۇشى كېرەك. لېكىن، مېنىڭ سىلگە تەۋسىيە قىلىۋاتقىنىم بېقىندى بولۇپ ياشاش ئەمەس، خىزمەت، مېنىڭ ئىگىلىكىمدە خىزمەت قىل دېمەكچىمەن. قىلغان ئەمگەكلىرىگە تايىنىپ ياشىسىلا يەنە بېقىندىلىق بولماس؟ بۇ ئۆيدە تۇرۇشنى نەزەردە تۇتۇۋاتاملا - يا؟ بۇنى توغرا كۆرمىگەن بولسىلا، ئۆيۈمدە تۇرغانلىرى ئۈچۈن سىلگە قوشۇمچە ۋەزىپە بېرەي ياكى ئىجارە تۆلەپ ئولتۇرسىلا، قانداق؟

مەن ئۇنىڭ ھېلىلا يىغلىۋېتىدىغاندەك ھالەتتە ئىلتىجا قىلىۋاتقىنىغا قاراپ، قاتتىقلىق قىلىشنى راۋا كۆرمىدىم.

— ئۇنداق بولسا نەرسە - كېرەكلىرىمنى ئېلىپ كېلىشكە ئۆزەم باراي. ھېلىقى ئىمام ۋە ئاشپەز بىلەن خوشلاشمىسام بولماس. ئۇلارمۇ يامان چاغدا بېشىمنى سىلىغان ئادەملەر، ئەمدىلىكتە ئۇلارنى بىردىنلا ئۇنتۇپ قالسام تۈزكۈرلۈك بولار، — دېدىم ئاخىرى.

— ئېھ، ئاڭقۇڭۇل يىگىت، بۇنداق توغرا سۆزنى رەت قىلىپ بولاتتىممۇ، بارسىلا، ماشىنا بىلەن بېرىپ كەلسىلە. سىلنىڭلا گەپلىرى ھېساب بولۇۋەرمىسۇن، مېنىڭ بىرەر ئىلتىماسىمنىمۇ قوبۇل قىلىپ قويسىلا، —

دېدى ئۇ سەممىي رەنجىپ.

شۇنداق قىلىپ بۇرۇنقى تۇرالغۇغا بېرىپ ئۇ جايدىكى بۇرادەرلەر بىلەن خوشلاشقاچ نەرسە - كېرەكلىرىمنى يۆتكەپ كەلدىم ھەم شۇ كۈنلا خىزمەت تەلەپ قىلدىم.

— ئەمىسە ۋەدىڭىز بويىچە ماڭا دەرھال خىزمەت بېرىڭ. بۈگۈنلا ئىشقا كىرىشىپ كېتەي.

— ھازىرچە سىلگە دەم ئېلىش ۋەزىپىسى بېرىلدى. سىلى ئىستامبولنىڭ جىمى كوچىلىرى، زاۋۇت - فابرىكىلار ۋە ھۆكۈمەت مەھكىمىلىرىنىڭ جايلاشقان ئورنى بىلەن تونۇشىڭىز، بۇ سىلنىڭ كېيىنكى خىزمەتلىرى ئۈچۈن كېرەك بولىدۇ.

ئۇنىڭ سەممىي سۆزلىرىنى ئاڭلىماي ئىلاج بولسۇنمۇ؟

— كۈتۈپخانىدا كىتاپ كۆرسىلە، قىزىم ئىستامبول ئۈنۋېرسىتىتىدا ئوقۇيدۇ، شەنبە كۈنى كېلىپ ئۆيدە ئىككى قوندى. ئۇنىڭ ئىسمى ئەدىبە. ئۇ مېنىڭ بىر تاللا قىزىم، ئانىسى رەھمەتلىكنىڭ تەۋەرۈكى...

كېيىن ئايال خوجايىنىڭ مۇستەقىللىق ئۇرۇش مەزگىلىدە بىر قېتىملىق قىرغىنچىلىقتا جاھانگىرلارنىڭ قانلىق قىلچىدا ئۆلگەنلىكىنى بىلدىم. بۇندىن باشقا يەنە ئابدۇللا ئەپەندىنىڭ ھەمىشە يالغۇزلۇق، غېرىپلىق ھېس قىلىپ تۇرغىنى ئۈچۈنمىكەن، ۋەتەنداش مۇساپىرلارنى ئۆيدە تۇرۇشقا، ئۆزى بىلەن بىللە ئىشلەشكە تەكلىپ قىلىدىغانلىقىنى، بەزىدە بىر ياكى ئىككى مۇساپىر، بەزىدە بىر نەچچىسى ئۇنىڭ قورا - جايىدا پەيدا بولۇپ، كېيىنچە كېتىپ قالىدىغانلىقىنى ئۇقتۇم. ھەج سەپىرىدە ئىستانبۇل ئارقىلىق ماڭىدىغانلاردىن ئۇنىڭ بىرەر ياخشىلىقىغا قەرزدار بولمايدىغىنى يوق دېسىمۇ بولىدىكەن.

مانا شۇنداق قىلىپ، ئابدۇللا ئەپەندى مېنى ھەممە گېپىگە ماقۇل دەيدىغان ھالەتكە كەلتۈرۈپ قويدى. مەن ئۇنىڭ ئېزىز مېھمىنى بولۇپ، تۆردىن چۈشمەي تۇرىۋاتساممۇ كۆڭلۈم تازا جايىدا ئەمەسدى. قانداقلا بولمىسۇن مەن ئىشلىشىم ۋە ئوقۇش پۇرسىتى ئىزدىشىم كېرەككىدى.

كۈتۈپخانىدا كۈن بويى كىتاب ئوقۇپ، ۋاقتنىڭ قانداق ئۆتۈپ كېتىۋاتقانلىقىنى تۇپماي قالدىم. ھايت- ھايت دېگۈچىلا شەمبە كۈنىمۇ كېلىپ قالدى. ئابدۇللا ئەپەندى زاۋۇتتىن بالدۇرلا قايتىپ كېلىپ:

— بۈگۈن ئەدبىنى ئېلىپ كەلگىلى بارىمەن، مالال كۆرمىسىلە بىللە

بارايلى، — دېدى

ماشىنا بىلەن كېتىۋېتىپ مەن ئابدۇللا ئەپەندىگە كۆڭلۈمدىكىنى ئېيتتىم، چۈنكى ھازىرغىچە بۇنچىلىك پۇرسەت بولمىغانىدى.

— مەن بەك تىت- تىت بولۇپ كېتىۋاتىمەن، ئابدۇللا ئاكا، — دېدىم

دېرىزىدىن كوچىغا قاراپ ئولتۇرۇپ.

— نېمىشقا؟ قانداق ئىش سىلنى مالال قىلدى؟

— مەن ئاخىر بۇ يەرگە سىزنىڭ مېھمىنىڭىز بولۇش ئۈچۈن كەلمىگەن-

دە! جان بېقىش كويىدا كەلگەنمۇ ئەمەس. ئوقۇش پۇرسىتى ئىزلەپ كەلگەنمەن. ئەگەر سىزنىڭ ماڭا بەك ياخشىلىق قىلغۇڭىز بولسا مېنى بىرەر مەكتەپكە تونۇشتۇرۇپ قويۇڭ. بۇندىن باشقا دەرسىتىن سىرت ئىشلەيدىغان ئورۇنمۇ كېرەك.

— ئوقۇش؟ ياخشى گەپ. ئوقۇماي بولمايدۇ! — دېدى ئۇ كۈلۈپ. سەلدىن

كېيىن سالماق ئاۋازدا، ئوغلۇم، نىيەتلىرىنى چۈشىنىمەن، بۇ يىل ئوقۇش باشلاش ۋاقتى ئۆتۈپ كەتتى. مەن سىلگە مەكتەپ ئوقۇشۇپ بېرىشكە ۋەدە قىلاي، بىراق سىلى تەخىر قىلسىلا. شۇڭغىچە بىمالال تۇرۇۋەرمەملا، مەن سىلنى يەكلەۋاتمىغاندىكىن.

— مەسىلىمۇ دەل شۇنىڭدا. ئويلاپ كۆرۈڭ، ھەر قاچان ياخشىلىق

قىلغۇچى ئۆزىنى يېنىك ۋە ئازادە ھېس قىلىدۇ؛ ياخشىلىقنى قوبۇل قىلغۇچى بولسا ئۆزىنى كۆرۈنمەس يۈك بىلەن بېسىلىۋاتقان دەك ھېس قىلىدۇ. مەن باشقىلارغا شەپقەت قىلىشنى ئويلايمەن، باشقىلارنىڭ شەپقىتىگە قەرزدار بولۇپ قېلىش مەن ئۈچۈن بەك ئېغىر. مەن دېگەن باقاندەك ئەركىشى تۇرسام...

— مەن سىلگە شەپقىتىمنى مىننەت قىلمايۋاتقاندىمەن؟

— مەن دېگەن قەرزنىڭ سالىمىمۇ دەل شۇ يەردە. ئەگەر مىننەت

قىلىسىڭىز ئىدى، ياخشىلىقىڭىزنىڭ قىممىتىنى ئۆزىڭىزلا تۈگىتىپ قوياتتىڭىز.

— ئۇنداق بولسا دۈشمەنبە كۈندىن باشلاپ مەن بىلەن زاۋۇتقا بارسىلا، ئۇنىسىڭىز سىلىدىن قۇتۇلالمايدىغان ئوخشاي مەن، — دېدى ئۇ كۈلۈپ.

بىز ئۇ ئۆپىرىستىت ئالدىغا — بايازىت مەيدانىغا بېرىپ كۆپ كۈتمەيلا بىر قىز قول پۇلاڭلىتىپ ماشىنىغا قاراپ كەلدى.

— ئەنە شۇ مېنىڭ بىر تاللا قىزىم، ئەدىبە، — دېدى ئابدۇللا ئەپەندى ماشىنىدىن چۈشكەچ.

مەنمۇ ئۇنىڭغا ئەگىشىپ ماشىنىدىن چۈشتۈم. ئۇ چاقىچە قىزمۇ يېتىپ كەلدى ۋە دادىسى بىلەن سۆيۈشۈپ كۆرۈشتى. دادىسى بىلەن بىللە كەلگىنىمنى پەملىگەچكە ماڭمۇ ئىللىق كۈلۈمسىرەش بىلەن:

— Merhaba! — دەپ سالام قىلدى.

— تونۇشۇپ قويۇڭلار، قىزىم، بۇ ياق مەمتىلى ئەپەندى، قەشقەردىن يېقىندىلا كەلگەن ۋە تەندىشىمىز. بۇ مېنىڭ قىزىم ئەدىبە.

— Hoş geldiniz? — دېدى قىز چوڭ سۈپەت مۇلايىملىق بىلەن. ئۇنىڭ خيالچان، ئېغىر مەجەزلىكى بېلىنىپ تۇراتتى.

— ياخشىمۇسىز خېنىم؟ — دېدىم مەنمۇ جاۋابەن.

— قېنى ماشىنىغا چىقىڭلار، پاراڭنى ئۆيدە قىلىمىز، — دېدى ئابدۇللا ئەپەندى.

ئەدىبە تۈركچىلا سۆزلەيتتى. ئۇ ئۇيغۇرچىنى بىلمەسلىكىدىن ئۇپسۇسلانغاندەك قىلاتتى.

— مەن قەشقەرگە بارسام گېپىمنى ئۇقتۇرالمىدىم قانداق، — دېدى ئۇ.

— سىز خۇددى ئىنگىلىز تىلى ياكى روس تىلى توغرىسىدا گەپ قىلغاندەكلا. ئۇيغۇر دېگەنمۇ تۈرك ئەمەسمۇ؟ ئەگەر سىز ئۇيغۇر تىلى مۇھىتىدا قىسقا بىر مەزگىل تۇرسىڭىزلا كۇپايە. مەنمۇ تۈركچىنى ئاتايىن ئۆگەنگىنىم يوق، مۇشۇ مۇھىتتا ئۆزەمچىلا مۇشۇنچىلىك سۆزلەيدىغان بولۇپ قالدىم.

— داداممۇ ھەمىشە شۇنداق دەيدۇ. بىراق... مەن ۋە تىنىم ھەققىدە، قەشقەر ھەققىدە بەكمۇ كۆپ ئويلايمەن...

— قىزىم، بۈگۈن بۇ ئاكاڭ بىزگە تەمبۇر چېلىپ ئۇيغۇرچە ناخشىلارنى ئوقۇپ بېرىدۇ. ئۇيغۇر ناخشىسى بىلەن تەمبۇرنىڭ قانداق ھىملىشىپ كېتىدىغانلىقىنى بىلگىنىڭدە ھەيران قالسىەن، — ئابدۇللا ئەپەندى ئىپتىخار بىلەن شۇنداق دېۋىدى، مېنىڭمۇ ۋۇجۇدۇم ئوتتەك يېنىپ كەتتى. كەچلىكى ھەقىقەتەنمۇ بەزمە قىلدۇق. مەن ئۇلارغا ئۇيغۇر ناخشىلىرىنى ئوقۇپ بەردىم. كەچكى مۇراسىمىمىز ئاياقلاشقاندىن كېيىن ئەسلىدىمۇ خىيالجان بولغان ئەدبىيە قاتتىق ھايانلاندى:

— بەرىبەر مەن پات ئۇخلىيالايمەن. بىردەم كۆكنى تاماشا قىلالايمەن دەيمەن. كەچ كۈزنىڭ تولۇن ئايلىق ئاخشىمى بەك گۈزەل بولىدۇ... سىز ماڭا ھەمراھ بولۇشنى خالامسىز؟ — دەپ سورىدى.

— بۇ گەپتىن ھەيران قېلىۋاتامسەن؟ ئۇ يەرنىڭ قىزلىرى بۇ يەردىكىدەك ئەركەكلەردىن ھۆركۈپ كەتمەيدۇ، — دەپ ئىزاھات بەردى تەۋپىق سەيپىددىنگە، ئاندىن يەنە داۋام قىلدى، — ئۇنىڭ دادىسىغا تاتقان يوغان بۇلاق كۆزلىرىدە ئانا يۇرتىغا بولغان سېغىنىش تولۇپ ياتاتتى. كۆز قارچۇقىنىڭ نۇرلۇق چاقناپ تۇرۇشى ئۇنى كۆزىدە ياش دۇاردانلىرى پارقراۋاتقان دەك كۆرسىتەتتى. بىرىنچى ئۇچرىشىشتىلا ماڭا ئېغىر، غەمكىن ۋە نىمىشكىدۇر ئاللىقانداق ھەسرەت بار ئادەمدەك كۆرۈنگەن قىز ھازىر تېخىمۇ شۈكەلەپ، بىچارە كۆرۈنمەكتىدى. ئۇ خۇسۇسەن غەمكىن ھالەتتە تېخىمۇ گۈزەل كۆرۈنەتتى.

— مەيلى، ھەمراھ بولۇشۇمنى خالىغان بوسىڭىز ھەمراھ بولاي، — دېدىم مەن.

— ئەمەسە پەلتۇ كېيىۋېلىڭ، قېلىنراق كىيىنىۋالمايسىڭىز كېچىسى دېڭىز تەرەپتىن غۇر - غۇر شامال سوقۇپ تۇرىدۇ، ئاڭلىغانسىز، "ئىستانبۇلنىڭ

ھاۋاسغا، پاراسغا...<sup>①</sup> ئىشەنمە دېيىشىدۇ، — دېدى ئۇ سەبىلىك بىلەن گویا مەن بۇ شەھەرگە بۈگۈنلا كەلگەندەك چۈشەندۈرۈپ ۋە تەمسىلنىڭ ئاخىرقى بۆلىكىدىن ئۇيالغاندەك دۇدۇقلاپ قالدى.

مېنىڭ كىيىۋالغۇدەك پەلتۇيممۇ يۇقىدى. ئەمما مەن يوقسۇز سەرگەردانلىقتا “غۇر-غۇر شامال” غىلا ئەمەس، بورانغىمۇ كۆنۈپ قالغاچقا شۇ پېتىلا كېتۋەردىم.

— مەن ئۇنچىۋالا تاۋى نازۇكلاردىن ئەمەس، قورقماڭ، ئاغرىپ قالمايمەن، — دەپ ئىزاھلاپ قويدۇم مەن.

ئىككىمىز قورا ئىچىنى، گۈلزالىقنى، كىچىك باغچىنى ئايلىنىپ يۈردۈق. خېلى ئۇزاققىچە ھەر ئىككىمىز جىم ماڭدۇق. مېنىڭ گەپ-سۆزىمىز ماڭغۇم بولمىسىمۇ قىزنىڭ كەيپىنى بۇزماسلىق ئۈچۈنلا جىملىقنى ساقلاپ ماڭاتتىم.

— زەپ ياخشى ئايدىڭ! ناخشىنى ئەسلىدە مۇشۇنداق جايدا ئېيتسا تېخىمۇ ساز بولىدۇ، گۈزەللىك ئۈستىگە گۈزەللىك! سىزنىڭچە قانداق؟

— ئەلۋەتتە. بىز يۇرتىمىزدا ئايدىڭ ئاخشاملىرى خامان ساقلاپ ياتقان يېرىمىزدە شۇنداق ناخشا ئېيتىپ چىقىمىز. ئۇ كېچىلەرگە نېمە يەتسۇن، ناخشىلار تەبىئەت قوينىغا سىڭىپلا كېتىدۇ، دېسىڭىزچۇ، — دېدىم مەن بىردىنلا خىيالىمغا مەنسا ئۈچۈن ناخشا ئوقۇپ يۈرگەن ئۇيقۇسىز ئاخشاملار كېچىپ.

— سىزنىڭ تۈركچىنى كوچىدا يۈرۈپلا مۇشۇنداق ئۈگەنگىنىڭىزگە ئىشىنەلمەي قالدىم، — دېدى قىز مېنىڭ سۆزۈمنى ئاڭلاپ بولۇپ، — ئاغزىڭىزدىن چىقىۋاتقىنى شېئىرغۇ؟ مەخسۇس تەربىيە ئالماي مۇشۇنداق ئۈگەنگىنىڭىز...؟

— مەنمۇ كۇچا تىلى بىلەنلا قانائەتلەنمەيمەن - دە، چۈنكى مېنىڭ

---

<sup>①</sup> بۇ سۆز ئىستانبۇلۇقلارنىڭ: «İstanbul'u havasına, parasına, karısına (inanma)» دېگەن تەمسىل سۆز بولۇپ، مەنىسى: ئىستانبۇلنىڭ ھاۋاسىغا، پۇلىغا، خوتۇنلىرىغا ئىشەنمە، — ئا.

قوغلىشىدىغىمۇ شېئىرى تىل، — دېدىم كۈلۈپ.  
بىز بىر تۈپ قارىغاي تۈۋىدىكى مەر- مەر ئۇرۇندۇقتا يانمۇ- يان ئولتۇرغاندا  
قىز تولۇن ئايغا قاراپ تۇرۇپ:  
— قەشقەرنى كۆرۈشكە نېسىپ بولارمىكەن؟... — دېدى پىچىرلاپ.  
— ئىنشا ئاللا، تىلىكىڭىزگە يېتەرسىز، — دېدىم مەن روماننىڭ تۈسنى  
بۇزماستىن.

... بىز كېچىلىك سەيلىدىن ئۇخلاش ئۈچۈن قايتقان ۋاقتىمىزدا ئابدۇللا  
ئەپەندى كېچىلىك كىيىمى بىلەن كارىدور ئىشىكىدە خۇددى نەچچە كۈنلۈك  
سەپەردىن كېلىۋاتقانلارنى كۈتىۋاتقاندەك كۈتۈپ تۇرغانىكەن ئۇ بىزنى  
كۆرگەندىن كېيىن راستىنلا شۇنداق ئۇزۇندا كۆرۈشۈپ تۇرغاندەك ئەھۋال  
سوراپ، قىزىنى ھوجرىسىغا ئۈزىتىپ قويۇپ، ئاندىن ماڭا خەيرلىك كەچ  
تىلەپ، خانىسىغا كىرىپ كەتتى. مەن ئۇنىڭ يالغۇز قىزىنى ئادەتتىن  
تاشقىرى ياخشى كۆرىدىغانلىقىنى ھېس قىلىدىم. ئۇ قىزىنى دىلى سۇنۇق  
دەپ ئويلاپ، ئۇنىڭ كۆڭلىنى ئېچىش، ئۇنى خوشال قىلىش كويىدىلا  
يۈرىدىكەن.

مەمتىلى ئەپەندى ئەمدى قىزغىنلىق بىلەن ھىكايىسىنى ئۈزمەي  
سۆزلەشكە باشلىدى. ئاڭلىغۇچىلارمۇ گەپ ئارىلىمىدى. ئات بىر خىلدا قەدەم  
ئېلىپ كېتىۋاتاتتى.

— ئەتىسى ناشتەدىن كېيىنلا ئەدبە مېنى دېڭىز ساھىلىغا بېرىپ  
تاماشا قىلىپ كېلىشكە تەكلىپ قىلدى. گەرچە مەن ئۇ ئۇقۇمۇشلۇق قىز  
بىلەن بىللە بولۇشتىن قاچمىساممۇ كۈنلەرنىڭ مۇشۇنداقلا ئۆتۈپ  
كېتىشىگە رازى ئەمەسسىم. شۇڭا ئىككىلەنگەندەك، ئابدۇللا ئەپەندىگە قاراپ  
قويدۇم.

— بارسىلا، ئوغلۇم. نەچچە كۈندىن بېرى يالغۇز زېرىكىپ قالدىلا  
كۆڭۈللىرىنى ئېچىپ كەلسىلە. مەن بىرنەچچە ئاغىنىلىرىمنى يوقلىغىچ  
سىلىنىڭ مەكتەپكە كىرىش ئارزۇلىرىنى قاندۇرۇشقا ھەرىكەت قىلىپ  
كۆرەي، — دېدى ئابدۇللا ئەپەندى مېھرىۋانلىق بىلەن.

بىز مەرمەرە داڭغىز بويىغا كەتتۇق. پۈتۈن سەيلە داۋامىدا روھى كەيپىياتىم ياخشى بولدى. بىراق، "ئەدبەگە كۆڭلۈم چۈشۈپ قېلىۋاتامدۇ - قانداق؟" دېگەن سوئال بىلەن ئۆز - ئۆزۈمنى كۆپ قىيىندىم. سەرۋەرنىڭ مېھرىۋان چىرايى، ئوغلۇمنىڭ سەبى چىرايى پات - پات كۆز ئالدىمدا پەيدا بولاتتى. مەن ئەدبەدىن ئىمكان قەدەر ئۆزۈمنى تارتىشقا، ئۇنىڭغا بېرىلمەسلىككە كۆڭلۈمنىڭ قېتىدا ۋەدە قىلدىم. ئۇنداق قىلماسام بۇ يەرگە شەكلىسىز باغلىنىپ قېلىپ، جىمكى غايىلىرىم كۆپۈككە ئايلىنغاندىن باشقا مېنى ئوقۇشقا ئۇزىتىش ئۈچۈن جىمى جاپانى ئۈستىگە ئالغان قەيسەر ئايالىم سەرۋەرنىڭمۇ يۈزىگە پاتقاق چاچقان بولاتتىم.

ئابدۇللا ئەپەندىنىڭ مەكتەپ ھەققىدە بىرەر ئۇچۇر ئېلىپ كېلىدىغانلىقىغا ئىشەنچ باغلاپ، ئۆيگە قايتىپ شۇ ھەقتە خەۋەر ئاڭلاشقا ئۆتمۈلۈپلا تۇردۇم.

دېڭىز بويىدىن كەچ قايتتۇق، ئابدۇللا ئەپەندى ئاللىقاچان قايتىپ كېلىپ گۈلزارلىقىدا چىنار ئاستىدىكى تاش ئورۇندۇقتا بىزنى كۈتۈپ تۇرغانىكەن.

سالامدىن كېيىنلا ئالدىراپ سورىدىم:

— مەكتەپنىڭ ئىشى قانداق بولدى؟

— مەن سىلنى مۇشۇ خەۋەرگىلا ئىنتىزار بولۇپ كۆڭۈللۈكرەك تاماشا قىلمايدىغۇ دەپ ئويلىۋىدىم، ئويلىغىنىمدەك، بىسىمىلا دېسەستىن شۇنى سورىدىلا.

— پۈتۈنلەي ئۇنداقمۇ ئەمەس، مۇشۇ خەۋەرگە ئىنتىزار بولغىنىم راست، لېكىن سەيلىمىزمۇ كۆڭۈللۈك بولدى. ئىشەنمىسىڭىز ئەدبەدىن سوراڭ.

— شۇنداقمۇ، قىزىم؟ — دېدى ئابدۇللا ئەپەندى ساددا دىللىك بىلەن.

— شۇنداق، دادا، مەمتىلى ئەپەندى بەك چىقىشقاق كىشىكەن، كۆڭلىدە ئاشۇ خەۋەرنىلا ئويلاپ يۈرگىنىنى زادىلا چاندۇرمىدى، بۇنى مەن ئەمدىلا بىلدىم. ئۇ ماڭا بىزنىڭ ۋەتىنىمىز ھەققىدە سۆزلەپ بەردى. بەك ئېچىنشىلىق...



— شۇنداقمۇ؟ يۈرۈڭلار، ئۆيگە كىرەيلى، مەن مەمتىلى ئەپەندىنىڭ كۆڭلىنى تىندۇراي.

بىز مېھمانخانغا كىرىپ قەھۋە ئىچكەچ ئولتۇرۇپ پاراڭغا چۈشۈۋاتقۇمۇ. ئاۋۋال ئابدۇللا ئەپەندى مەكتەپ ھەققىدىكى ئۇچۇرنى ئېيتتى:

— بىر ئوتتۇرا دەرىجىلىك دارىلمۇئەللىمىنىڭ مۇدىرى بىلەن كۆرۈشتۈم، ئۇ مېنىڭ خېلى يامان ئەمەس ئۆلپەتلىرىمدىندى. ئىلتىماسلىرىنى ئاڭلاپ قوبۇل قىلىشقا قوشۇلدى. بىراق ئوقۇش باشلىنىپ ئىككى ئېيى ئۆتۈپ كەتكەچكە دەرسكە يېتىشەلمەي قالارمىكىن، ئوقۇۋېرىپ كېلەر يىلى قايتىلاپ ئوقۇيمەن دېسە مەيلى دەيدۇ، قانداق قىلىسىز؟ سىلى باشقا مەكتەپتە ئوقۇماقچىمىدىڭىز يا؟

— ياق، يەنە مەكتەپ ئوقۇشىمىز دەپ پۇرسەتنى ئۆتكۈزۈۋەتمەيلى شۇ مەكتەپ قوبۇل قىلىسلا ئوقۇغاچ تۇراي، يېتىشىپ كەتسەم تېخى ياخشى، يېتىشەلمەسەم بۇ يىلقىمى تەكرار بولار، ئوقۇش راسخودى قانداق...؟

— ئۇ مېنىڭ يۈز-خاتىرەم ئۈچۈن سىزدىن ئوقۇش پۇلى ئالمايدىغان بولدى...

مەن بۇ گەپكە ئەلۋەتتە ئىشەنمىدىم. ئۇ مېنىڭ تەرسالىق قىلىشىمدىن ئەنسىرەپ شۇنداق دەۋاتتتى ئەمەلىيەتتە راسخودىنى ئۆزى ئۈستىگە ئالغانىدى. — قېنى كۆرەمىز. ئەمەسە ۋاقتىڭىز يەتسە ئەتىلا مېنى باشلاپ بارسىڭىز ئىكەن.

— سىلىنىڭ بۇ تەقلىدىكى قىزغىنلىقىرىغا مېنىڭ باشقا ئامالىم يوق. بىراق، سىلى ئىشلەيمەن دېگەننى قويسىلا، ئوقۇش پۇلى ئالمىغاندىكىن...

— بۇ بولماسمىكىن... يەنىلا پارچە - پۇرات خىراجەتلەر ئۈچۈن پۇل كېرەك بولار...

— ئوغلۇم، مەن زاكات ئۈچۈن ھەر يىلى بىر مۇنچە پۇل ئاجىرتىمەن، مۇساپىرلارنىڭ ھالىدىن خەۋەر ئالىمەن، مەكتەپلەردە بالا ئوقۇتىمەن. سىلى نىمانچىلا تەرسالىق قىلىلا؟ سىلىگە ئوخشاش ۋەتەنداش مۇساپىردىن قىرىق-

ئەللىكى ئوقۇيمەن دەپ كەلسە ئوقۇتسام شۇ غېرىۋانە قەشقىرىمگە كىچىككىنە بولسىمۇ پايدىسى بولۇپ قالسا دەپلا ئويلايمەن. مېنىڭ كۆڭلۈمنى نېمىشكە چۈشەنمەيلا؟... مەن دۇنيا يىغىپ ئاخىرەتكە ئېلىپ كېتەمدىمەن؟ بىر ئاتا، بىر بالا تۇرساق ئىككىمىزگە يېتىشمەي قالامتى؟

ئابدۇللا ئەپەندى بىر مۇنچە قايناپ كەتتى. ئەدىبەمۇ دادىسىغا بولۇشۇپ بوتنىدى. مەن ئۇلارنىڭ ياخشى كۆڭلىگە ئازار يەتكۈزۈشنى توغرا تاپمىدىم.

— مۇشۇنداق قىلىش ئارقىلىق سىلنى سېتىۋالماقچى ئەمەسمەن. ھەر قاچان ئەركىڭىز قولىڭىزدا، مېنىڭ دەۋاتقىنىم يۇرتداشلىرىمغا ياخشىلىق قىلىش ئارقىلىق ئۆز كۆڭلۈمنى تەسكىن تاپتۇرۇش، خالاس.

— رەخمەت، ئاكا. مەن ھازىر پەقەت مۇشۇنداق بىر ئېغىز رەخمەت بىلەنلا چەكلىنىمەن.

— سىلىگىمۇ رەخمەت ئوغلۇم ئەدىبەنىڭ كۈتۈپخانىسىدا سىلىگە كېرەكلىك كىتاپلارنىڭ كۆپى تېپىلىدۇ، خاھىلىغانچە پايدىلانسا، قىزىمۇ بۇنىڭغا قارشى ئەمەس، شۇنداققۇ قىزىم؟

— نېمىلەرنى دەپ يۈرىسىز دادا، خوشاللىق بىلىمەن رازىمەن.

— بولىدۇ، رەخمەت مېنىڭ يەنە باشقىچە خىيالدا بولۇپ يۈرۈشكە نېمە ھەددىم؟ ئادەم دېگەن ياخشىلىقنىڭ قولى دېگەن گەپ بار.

— ئەمەس بۇ ھەقتىكى ئىش پۈتكەن بولسۇن ئەمدى ئۈچۈمىز بىر يەرگە بېرىپ كەچلىك ئولتۇرۇشقا قاتنىشىپ كۆڭۈل ئېچىپ كېلەيلى قانداق، سىلىگە يۇرتداشلاردىن بىر قانچىنى تونۇشتۇرۇپ قويماي. بۇ يەردە مۇسابايلىرىڭىزنىڭ ئۇلادلىرىدىن بار.

بىز شۇ كۈنى كۆڭۈل ئېچىش كېچىلىكىگە بېرىپ بىر مۇنچە ۋەتەنداشلار بىلەن تۇنۇشتۇق. ئىلگىرى مەن ئىكساق مەكتەپتە كۆرگەن يۈسۈپ ئەپەندىمۇ شۇ يەردە ئىكەن (ئۇ چاغلاردا مەن كىچىك، يۈسۈپ زىيا بولسا يۇقىرى سىنىپتا ئوقۇيدىغان بولغاچقا ئارىمىزدا تونۇشلۇق يوقىدى. بۇ ئولتۇرۇشتا رەسمىي دوستلىشىپ قالدۇق). ئەخمەد ئەپەندى، مەجىدىن دوختۇرلار بىلەنمۇ شۇ كۈنى تونۇشقاندىق.

شۇنداق قىلىپ ئەتسى مەكتەپ قوينغا كىرىپ ئارزۇيۇمغا يەتتىم. ساۋاقداشلىرىم بىلەن چاپسانلا چىقىشىپ كەتتىم. مەكتەپنىڭ سەنئەت پائالىيەتلىرىگە، كېيىن ئەخمەد، يۈسۈپ ئەپەندىلەرنىڭ تونۇشتۇرۇشى بىلەن ”تۈرك گەنچلەر بىرلىكى“ گە قاتناشتىم. دەرىستىن سىرتقى ئىجتىمائىي پائالىيەتلەرگە قاتناشقاندىن باشقا ئىستامبول موزىيى، ئىستامبول ئۈنۈپىرىستىتنىڭ كۈتۈپخانىسىغا قاتناپ، كۆپرەك بىر نەرسە ئۈگىنىشكە ئورۇندۇم. ناخشا-ساز جەھەتتىكى ئالاھىدىلىكىم مېنى مەكتىپىمىزگە يېقىن بولغان بىر سەنئەت مەكتىپىگە قاتنىشىشقا ئۈندىدى. مەن ئوتتا ئۈگىنىۋېلىشقا تىرىشتىم. ئومۇمەن ۋەتەنگە قايتىدىن كېيىن نېمىلەرنى ئىسلاھ قىلىش كېرەك؟ نېمىلەرنى تەشەببۇس قىلىش كېرەك؟ دېگەنلەرنى ئويلاپ شۇنىڭغا كېرەكلىكنىڭ ھەممىسىنى ئۆزەملا ئېلىپ كېتىشكە تىرىشتىم. (بۇنىڭغا بىر مىسال قىلسام: كېيىم-كېچەك ئەندىزىلىرىنىمۇ توپلىغانىدىم. بۇلارنى كېيىن كۆرۈپ قالسىن).

ئەدىبە ماڭا كۆپ ياردەم قىلدى، ئۇنىڭ دادىسى ئابرويۇق شەخس بولغاچقا ئۇنىڭ ئىمكانىيىتى كەڭراقىدى. ئەمما مەن ئۇنىڭدىن ئۆزۈمنى قاچۇرۇشقا تىرىشىدىغان بولغاچقا بارا-بارا گاھى شەمبە، يەكشەمبە كۈنلىرىلا بىللە بولۇپ قالاتتۇق. كۆپ ئۆتمەي قۇمۇلدا پارتلىغان دېھقانلار قوزغىلىڭىنىڭ ساداسى يېتىپ كېلىپ، مۇھاجىرلارنىڭ ھەممىسىنى ھاياجانلاندىرۇۋېتتى. نۇرغۇن يولداشلار دەرھال قايتىپ كېتىپ ئىنقىلاپقا قاتناشماقچى بولدى. مەنمۇ ئۇزۇندىن بېرى ئارزۇ قىلىپ كېلىۋاتقان بۇ گۈلدۈرۈملىق ئاسمان ئاستىدىكى ھەيۋەتلىك دولقۇندا ئۇزۇشنى خالايتتىم. بىراق مەن تېخى ئوقۇش پۈتتۈرمىگەندىم.

يۈسۈپ زىيا قايتىدىغانلارنىڭ بىرىدى، مەجىددىن دوختۇرمۇ پىدائىلىق بىلەن ئۇنىڭغا ھەمرا بولىدىغانلىقىنى ئېلان قىلدى. ئۇلار قالاقلق بىلەن كۈرەش قىلىپ زولمەت ئىچىدە مەشئەل يېقىش غايىسىنى كۆڭۈللىرىگە پۈكۈپ يولغا چىقتى. ئەخمەد ئەپەندىمۇ ماڭماقچى بولغانىدى. بىراق ئۇ يېڭىلا بىر قىزغا ئۆيلەنگەنىدى. شۇڭا ئۇنىڭدا بىر ئاز ئارسالدىلىق بولۇپ، كىچىككەنە

ئائىلىسىگە قىيالىمدى. بۇ ھال ماڭا بىر ئاگاھلاندىرۇش سىگىنالى بولۇپ قالدى.

بىراق، ئەدىبەنىڭ ماڭا تۇتقان مۇئامىلىسى كۆرۈنەرلىك ئۆزگىرىپ ۋە ئاشكارىلىنىپ بارماقتىدى.

بىر كۈنى ئۇ مېنى ئۇنۋېرسىتېتقا كۆڭۈل ئېچىش كېچىلىكىگە تەكلىپ قىلدى. بىز سورۇنغا كىرىپ كەلگەندە ئۇنىڭ قىز دوستلىرى، ساۋاقداشلىرى كىشىنى ئوڭايىسىز لاندۇرىدىغان پىچىرلاشلار، ئىما- ئىشارەتلەر بىلەن كۈتۈۋالدى. بەزى پىچىرلاشلارنىمۇ ئاڭلاپ قالدىم. ئۇلار مېنى ئەدىبەنىڭ سۆيگۈنى دېيىشمەكتىدى!

ئەدىبە بولسا بۇلارنى سەزمىگەندەك مېنىڭ ئۇيغۇرچە ناخشىلارنى ئوقۇپ بېرىشىمنى ئىلتىماس قىلاتتى... قىسقىسى مەن بىلەن ماختىنىۋاتقاندەك ئىدى. ئەمما مەن بۇ گەپلەر ئۇنىڭغا كۆڭۈلسىزلىك كەلتۈرۈپ قويالمىدى دەپ ئەنسىرەپ تۇراتتىم.

قايتىش يولىدا كۆڭلۈمدىكى تۈگۈننى يېشىۋېتىش ئۈچۈن ئەدىبەگە دېدىم:

— مېنى بۇنداق سورۇنلارغا باشلاپ كەلمەسلىكىڭىزنى سورايمەن...

— نېمىشكە؟

— ساۋاقداشلىرىڭىزنىڭ كەيپىياتىدىن ئۇلارنىڭ ئىككىمىزنىڭ ئارىسىدىكى مۇناسىۋەتنى خاتا چۈشۈنۈپ قالغانلىقىنى سەزمىدىڭىزمۇ؟ بۇ سىزگە كۆڭۈلسىزلىك كەلتۈرمەسمۇ؟

— بىرىنچىدىن بۇ ئىستانبۇل، ياۋروپا، ئاياللار ھوقۇقى ئەمەلىيلەشتۈرۈلۈۋاتقان جۇمھۇرىيەت. ئىككىنچىدىن، ئەگەر بۇ ئىش راست بولسىدى، ھەرقانداق كۆڭۈلسىزلىكىمۇ چىداشقا بولاتتى... — دېدى ئۇ كۈتكىنىمدەك، شۇنداقلا ئويلىمىغان يەردىن.

— بۇ نېمە دېگىنىڭىز، ئەدىبە؟

— ... بۇنى ئويلىسام يۈرىكىمگە نېمىدۇر پاتمايۋاتقاندەك بولدى... دادامنىڭ ئۈمىدىمۇ ئۆز مەراسىمىنىڭ ۋەتەنداشلاردىن بولمىدى...

ئاڭلىغانسىز، ئۇ ئىلگىرىدىن تارتىپلا مۇساپىرلارنىڭ بېشىنى سىيلايتى، كېيىنكى چاغلاردا بولسا باشقا بىر خىل ئىنتىلىش، ئېھتىياج (نېمىلا دېسلا بولىدۇ ھەم تازا مۇۋاپىق كەلمەيدۇ) بىلەن ۋەتەنداش مۇساپىرلارغا ھامىيلىق قىلىدىغان بەزىلىرىنى ئۆيدە تۇرغۇزىدىغان بولدى ئەمما ئۇلارنىڭ ھېچقايسى مەندە ياخشى تەسىر قوزغىيالمىدى، قوزغىيالمىتى ھەم. ئەكسىچە ئۆزلىرى مەن توغرىلىق ئازىقا قالاتتى. بۇندىن باشقا دادام بىچارە ھەمىشە يۇرۇتداشلارنى ئۆيگە تەكلىپ قىلىپ زىياپەت كۆڭۈل ئېچىش سورۇنلىرى ئويۇشتۇرۇپ تۇراتتى. مەن ئۇنىڭ كۆڭلىدىكىنى تۇيۇپ تۇراتتىم. ئۇ مېنىڭ بىرەرسىنى ياقىتۇرۇپ قېلىشىمنى ئۈمىد قىلاتتى بىراق مەن ھەممىگە پەرۋاسىز مۇئامىلىدە بولۇپ كەلگەندىم ئاخىرىدا...

— ئەدبە، ماڭا كۆڭۈل بەرمەڭ بىز ئاكا-سىڭىل بولايلى...

— سىز مېنى ئەتەي قىيىنماقچى ئوخشايسىز... نېمىشكىدۇر قەستەن ئۆزىڭىزنى قاچۇرىسىز... ھەر كەتلىرىڭىز زورۇقۇشتەك...

— ئۇنداق ئەمەس. مەن بىرىنچىدىن سىزگە ھەمرا بولۇپ قالالمايمەن... ئىككىنچىدىن، مەن ئۆيەلەنگەن، بالىلىق بولغان ئادەممەن، ۋەتەنگە قايتىشىم كېرەك.

— ئايالىڭىزنىڭ سىزنى كۈتۈپ تۇرىدىغانلىقىغا ئىشىنەمسىز؟ ئۇ ھازىر نەدە؟

— ئۇ ھازىر سوۋېتتە، قازاقىستاندا.

— ئەنە، بۇ بىر قاملاشمىغان خىيال ئەپەندىم سىز سوۋېتكە كەتمەيدىغان بولغاندىكىن، ئايالىڭىز بىلەن قوشۇلۇش ئېھتىمالى يوق. لېكىن...

— گەپ ئۇنىڭدا ئەمەس...

— بولدى قويۇڭ خالىمىسىڭىز... سىز بۇ يەردىن كەتكىچە سىزگە بىر دىدەك كېرەك ئەمەسمۇ؟ خىزمىتىڭىزنى قىلىشنى خالايدىغان بىر دېدەك بولغان تەقدىردە...؟

— سىز بەك رومانىك ئىكەنسىز... ئەمەلىيەتتە بولغان بولسىڭىز...

— ئاھ دەردىما....

— ھەسرەت چەكمەڭ، تەقدىر ھەسرەت چەككۈچلەرنى بوزەك ئېتىدۇ. سىز بىردەملىك ھاياجان، بىردەملىك قىزغىنلىقنىڭ ئەسرى بولماسلىقىڭىز كېرەك. ھايات يولى ئەگرى - توقاي سىز جۆرە تاللاشتا ئۆمۈر مۇساپىسىنى ئۆزىڭىز بىلەن بىرگە باسالايدىغان كىشىنى تاللىشىڭىز كېرەك... — كېرىكى يوق. ئاتىدارچىلىق قىلغىنىڭىز ئۈچۈن رەھمەت... خۇدا كۆڭلىڭىزگە ئىنساپ بېرە....

ئەينى ۋاقىتتا مەن ئۇنى ياشلىقتىكى بىردەملىك قىزغىنلىقنىڭ تەسىرىدىن شۇنداق قىلىۋاتىدۇ، دەپ ئويلىغانىدىم. شۇڭا ئۇنىڭ سۆزلىرىگە ئارتۇق پەرۋا قىلىپ كەتمىدىم.

مەن ئوقۇش پۈتتۈرگەندىن كېيىن شەھەر ئەتراپىدىكى بىر مەكتەپكە خىزمەتكە ئورۇنلاشتىم. مېنىڭ بۇ يەردە بىلىم ئېلىش پىلانىم تېخى ئورۇندىلىپ بولمىغانىدى. ئۇنىڭ ئۈستىگە ۋەتەنگە قايتىش ئۈچۈن ئازراق پۇل توپلىۋېلىشىمۇ زۆرۈردى. شۇڭا بىر مەزگىل خىزمەت قىلغۇچ كەچلىك كۇرۇسلارغا قاتنىشىپ يۈردۈم.

بىز ئەخمەد ئەپەندى بىلەن بىر بىنادىن ئۆي ئىجارە ئېلىپ ئولتۇردۇق ئۇنىڭ ئايالى تىپىك تۈرك گۈزىلىدى. ئۇ جىمغۇر ئەخمەد ئەپەندىنىڭ نېمىسىنى ياخشى كۆرۈپ قالغىنى نامەلۇم. ئەخمەد ئەپەندىنى مەبۇد بىلىپ چوقۇناتتى. ئۇنىڭ مۇھەببەتتىكى ساداقىتىنى تىپىك ئۆلگە دېيىشكە بولاتتى. شۇنىڭ ئۈچۈنمۇ ئۇ ئايالنى چەكسىز ھۆرمەتلەيتتى. مېنىڭ بىر مەزگىللىك ھاياتىم ئۇلارنىڭ ئائىلىسى بىلەن باغلانغاچقا ئۇلارنى ئالاھىدە تىلغا ئېلىۋاتىمەن.

شەپقەتچىم ئابدۇللا ئەپەندىنىمۇ شەمبە، يەكشەمبە كۈنلىرى يوقلاپ تۇراتتىم بىراق ئەدبىيە بىلەن ئۇچراشماسلىققا تىرشاتتىم. ئابدۇللا ئەپەندى مېنى ئۆز ئۆيىدە تۇرمىغىنىم ئۈچۈن كايىپ قارشى ئالاتتى. لېكىن مەن ئۇنىڭ كۆڭلىنى دەي دېسەم ئەدبىيەنىڭ كۆز يېشىنى كۆرۈپ تۇرۇش ئېغىر ئىدى. شۇڭا ئارىلىقنىڭ يىراقلىقىنى باھانە قىلاتتىم.

بىر كۈنى ئەدبىيە بىلەن دېڭىز ساھىلىدا ئۇچرىشىپ قالدۇق. مەن ئەخمەد

ئەپەندى ۋە ئۇنىڭ رەپىقىسىگە ھەمراھ ئىدىم. ئەدبە بىلەن كۆزلىرىم ئۇچراشقان ھامانلا ئۇنىڭ ئۇزۇن كىرىپكىلىرى ئارىسىدا لىغىلداپ تۇرغان ياشقا كۆزۈم چۈشۈپ يۈرىكىم ئېچىشىپ كەتتى.

— بۈگۈن سەيلىگە چىقىپ مەن بىلەن ئۇچرىشىپ قالغانلىقىڭىزغا ئۆكۈنمەيدىغانسىز؟ — دېدى ئۇ چېقىۋېلىش تەلەپپۇزىدا.  
— ئەكسىچە خۇشالمەن.

ئەخمەد ئەپەندى رەپىقىسىنى ئىشارەت قىلىپ بىزنى تەنھا قالدۇرۇپ يۈرۈپ كەتتى. ئۇلار كەتكەندىن كېيىن ئەدبە بوتناپ:

— بۇنداق سۆزلىرىڭىز بىلەن كىچىك بالىنى ئالداڭ. لېكىن مېنىڭ سىزنى ئەيىپلەيدىغان ھەقىقىم يوق چۈنكى سىز ماڭا ھېچقانداق ۋەدە بەرگەن ئەمەس،... نېمىشكە مەندىن قاچىسىز؟ خىجالەت كۈلكىڭىزنى قويۇڭ، مەن بىلىمەن سىز ئۇنتۇلدۇرۇش، مېنى ئازاپتىن “قۇتۇلدۇرۇش” ئۈچۈن شۇنداق قىلىۋاتىسىز، ياخشى نېيىتىڭىزگە رەھمەت! بىراق “كۆزىنى يار جامالىنى كۆرۈشتىن تارتىۋېلىشقا قارىغاندا كۆڭۈلنى جاپاغا سېلىش ئوڭايراق چۈشىدۇ” دېگەندەك، سىزنىڭ مەن بىلەن بىرگە بولغىنىڭىزدا تارتىدىغان ئازابىم يېنىكرەك بولاتتى ئەلۋەتتە.

— مەنغۇ قاچماقچى ئەمەس...

— بىراق، “بارلىق كېچىلەر قەدىر كېچىسى، بولسا قەدىر كېچىسىنىڭ قەدىرى بولماس ئىدى”<sup>①</sup> دېمەكچىمۇ يا؟ خاتىرجەم بولۇڭ، مېنىڭ كۆڭلۈمدە ھەممە كېچە “قەدىر كېچىسى” بولسىمۇ قىممىتىنى يوقۇتۇۋەتمەيدۇ.

— مەن سىزنى پىكىرنى ئۆزگەرتىدىغۇ دەپ كۈتكەندىم....

— مېنى شاللاق دەپ ئويلىغىنىڭىزمۇ بۇ ياكى گۆدەك بالا دەپمۇ؟ ياق، ئەپەندىم ئەكسىچە مەن سىزنىڭ پىكىرىڭىزنى ئۆزگەرتىشىڭىزنى كۈتكەندىم، ئەمدى بىلىدىمكى سىز جاھىل ئىكەنسىز... بىراق مەن يەنە كۈتمەن... خەير بىللە چىققان يولداشلىرىڭىزغا يېتىشىۋېلىڭ، باشقا بىر

---

<sup>①</sup> شەيخ سەئىدى، «گۈلىستان» دىن، — ئا.

كۈنى كۆرۈشۈشكە ئىلتىپات قىلارسىز.

ئەدەبىنىڭ ئاۋازى ھېلىلا يىغلىۋېتىدىغاندەك تىترەشكۈ ئىدى. ئۇ ماڭا كۆز يېشىنى كۆرسەتمەسلىك ئۈچۈن كېتىپ قالدى.

ئەدەبىنىڭ بۇنداق قىلىشى مېنى تازىمۇ ئازاپلىدى. مەن ئۇنى قىيالىمايتتىم، بىراق بىر بالام بىلەن سەرۋەرىم بار. تېخىمۇ مۇھىمى بۇ يەردە ئۇنىڭغا باغلىنىپ قېلىپ غايىلىرىمدىن ۋاز كېچىش تېخىمۇ مۇمكىن ئەمەس ئىدى. ئۇنىڭغا ئۆيلىنىدىغان بولسام ئابدۇللا ئەپەندىنىڭ مال-مۈلكىگە ۋارىس بولۇپ قالاتتىم؛ بىراق مەن دۇنياغا مال-مۈلۈك توپلاش ئۈچۈن كەلمىگەن - دە!

قۇمۇل دېھقانلار قوزغىلىڭى، بۇ قوزغىلاڭنىڭ پۈتۈن تارىم ۋادىسىغا يېيىلىپ غايەت زور ئېقىمغا ئايلانغانلىقى قاتارلىق كىشىنى ئۈمۈدلەندۈرىدىغان خەۋەرلەر كېلىپ ئاشۇ كۆرۈش قاينىمغا شۇڭغۇشقا ئۈلگۈرگەن يۈسۈپ زىيا، مەجىددىن ئەپەندىلەرگە ھەۋسىمىز كېلەتتى. بۇ قېتىمقى ئېنىقلاپ ئارقىلىق جاھالەتنى يىمىرۋەتكىلى، ھۆرلۈككە ئېرىشكىلى بولىدۇ دەپ ئىشىنەتتۇق. شۇ چاغدىلا مېنىڭ كۆڭلۈم ۋەتەنگە قاراپ ئۇچۇپ كەتكەندى، بىراق ئۇ چاغلاردا مەن تېخى ئوقۇۋاتقىنىم ئۈچۈن كېتەلمىگەندىم. ئەمدى ئىلاج بار پاتراق كېتىش كويىدا بولۇپ ۋەتەنگە كېرەكلىك نەرسىلەرنى كۆپرەك ئېلىپ كېتىش ئۈچۈن ئالدىرايتتىم. بىلىم دېگەن بىر دىڭىز. ئۇنىڭ چېكىگە يەتكىلى بولمايدۇ. مەن بۇ يەردە تۇرۇپ ئۆمۈر بويى ئۈگەنسەممۇ ئاخىرىغا يېتەلەشمەيمەن مۇمكىن ئەمەس ئىدى. ئۈگەنگەنلىرىمنى ۋەتەن ئۈچۈن ئىشلىتىش كېرەك، دېگەن يەرگە كەلدىم.

تەييارلىقىم پۈتكەندىن كېيىن ئابدۇللا ئەپەندى بىلەن خوشلاشقىلى ئۇنىڭ يازلىقىغا باردىم. گەرچە كۈز كىرىپ قالغان بولسىمۇ، ئۇلارنىڭ ئادەتتە يازلىقتا تۇرۇشنى ياقتۇرىدىغانلىقىنى بىلەتتىم. باردىم كۆڭلۈمدە ئەدەبى بىلەن ئۇچرىشىپ قالمىسامكەن دېگەن ئوي بارىدى ئۇنىڭ ئاجايىپ سېھىرىلىك كۆزلىرىنى ۋە بۇ كۆزلىرىدىكى ئېغىر ھەسرەتنى كۆرۈش ھەقىقەتەنمۇ ئېغىر شۇنداقلا ئىرادەم ئۈچۈن ئەجەل ئوقى ئىدى. ئابدۇللا



ئەپەندى سۆز تاپالمىغاندەك:

— راستىنلا كېتەملا؟ — دەپ سورىدى.

— ئەلۋەتتە راست. يالغان ئەمەسلىكى ھەممىدىنمۇ سىزگە ئايان، ئاكا، مەن دەسلەپتەلا بۇ يەرگە ئوقۇش ئۈچۈن كەلگەنلىكىمنى ۋەتەنگە قايتىپ

خىزمەت قىلىش نىيىتىم بارلىقىمنى ئېيتقاندىمغۇ؟

— ئېيتقاندىلا، بىراق... بىز يەنە مۇشۇ يەردە قالدىكەنمىز - دە؟ ئوغلۇم

قايتىمىسىلا زادى بولماسمۇ؟

— ياق ئاكا، ھازىر ئىنىقلاپ دولقۇنى قەشقەرگە يېتىپ كەلدى.

خوتەندىمۇ ئوت تۇتاشتى بۇ جاھالەتنى قوغلىۋېتىشنىڭ ياخشى پۇرسىتى.

— كۆڭۈللىرىنىغۇ چۈشىنىمەن، سىلى غايە ئۈچۈن كۆرەش

قىلىدىغانلاردىن. مېنىڭچە ئەمەلىيىراق ئويلاپ ئۆز غەملىرىنىمۇ ئانچە - مۇنچە

قىلغانلىرى ياخشى بولماسمىدى؟ سىلى مېنى ياشلىمىلىيا؟ ھەممە جاپانى

سىلىگە كۆتۈرە قىلغاندەك نىمانچىلا ئۆزلىرىنى قىينايدىلا؟ مېنىڭ بىردىن -

بىر مىراسخورىم ئەدبە ئىكەنلىكىنى بىلىدىغانلار؟ سىلىغۇ مال - دۇنياغا

پىسەنت قىلمايدىغان دەرۋىشانە پىكىر ئۈچۈن ياشايدىغانلاردىن. شۇنداق

بولسىمۇ يەنىلا ھەممە ئىشقا پۇل بولمىسا بولمايدۇ...

— ئاتا، بولدى سۆزلىمەڭ، دېگەنلىرىڭىز راست، بۇنى ئىنكار قىلماقچى

ئەمەسمەن، ئەمما ھەممىمىز چەتكە چىقىۋېلىپ، باي بولساق ساخاۋەت

قىلىپلا ئۆتسەك، بۇنىڭ ۋەتەنگە بىر ئەمەلىي پايدىسى بولمىسا، يەنىلا ئادەمنى

قانائەتلىنەندۈرەلمەيدۇ، — دېدىم ئۆزۈمنى باسالماي كۆڭلۈم يۇمشاپ

كەتكىنىدىن ئۇنى ”ئاتا“ دەپ ئاتاپ، — مەن باشتا سىزگە ئۆزۈمنى

تونۇشتۇرغاندا دادامنىڭ تېشىپ ۋە جۇۋىچى ئىكەنلىكىنى ئاكام

ئىككىمىزنىڭمۇ شۇ ھۈنەرنى قىلالايدىغانلىقىمىزنى؛ بۇنىڭدىن باشقا مەن

سەرسانلىق ھايات مۇساپەمنى بېسىپ ئۆتۈش يولىدا يەنە ساتىراچلىق،

ئاشپەزلىكنى ئۈگىنىۋالغانلىقىمنى ئېيتقاندىم. ئويلاپ كۆرۈڭ مەن شۇ

ھۈنەرلىرىم بىلەن ئۆز ۋەتىنىمدىمۇ باياشاد ياشىيالايتىم. مەن بەش ئالتە مەڭ

كىلومېتىر مۇساپىنى بېسىپ سەرسان - سەرگەردان بولۇپ كېلىپ سىزنىڭ

مال - مۈلكىڭىزگە ۋارسلىق قىلماقچىمىدىم؟ شۇنىڭ ئۈچۈن كەلگەنمىدىم؟  
بۇنى قويۇپ تۇرايلى سىزنىڭ شۇنچە كۆپ ۋەتەنداش مۇساپىرلارنى ئوقۇش  
راسخودى بىلەن تەمىنلىشىڭىز نېمە ئۈچۈن؟ چوڭ دائىرنى ئويلىغاندا سىزمۇ  
ۋەتەن ئۈچۈن خىزمەت قىلىسىز ئەمەسمۇ؟ ...

— ماڭغۇ بەربىر، قىزىم ئەگەر بىر ئوغرىنى يارىتىپ قالغان بولسىمۇ  
خاھىشى ئۈچۈن ھەممىسىگە رازى بولغان بولاتتىم...

— دادا، بولدى قىلىڭ، — دېدى ئەدىبە ئىشىكتىن كىرىپ كېلىپ.  
قارىغاندا ئۇ ئىشىك تۈۋىدە ھەممە گەپنى ئاڭلاپ تۇرغانىكەن، — سىز ئۇنى  
تولۇق چۈشەنمەيسىز مەن مەتىلىنىڭ ۋەتەنگە قايتىشىنى قوللايمەن. پەقەت  
مېنىڭمۇ بىللە قايتىشىمغا قوشۇلسىڭىز... سىزدىن ئىلتىماسم ... روخسەت  
قىلىسىڭىز...

ئەدىبە شۇ تاپ ئىستامبول مۇزىيىدىكى ياخشى خىزمەت ئورنىدىن ۋاز  
كەچمەكچى بولىۋاتتى.

— نېمە؟ نېمە دەۋاتىسىز قىزىم؟! ئابدۇللا ئەپەندى گېپىنى تاپالماي  
كېكەچلەپ كەتتى، — مەن يالغۇزچىلىقتىن ئۆلەيمۇ ئەمدى؟... ئۇ  
كۆكرىكىنى تۇتۇپ كىرسىلغا ئولتۇرۇپ قالدى.

دادىسىنىڭ ئۆزىگە چىدىمايدىغانلىقى بىچارە قىزنى ئىككىلەندۈرۈپ  
قويدى. شۇڭا ئۇ ئىلاجسىزلىقتىن كۆزلىرىگە ياش ئېلىپ مېنى خوشلۇشۇش  
ئالدىدا بىر نەچچە سائەت پاراڭلىشىشقا تەكلىپ قىلىش بىلەن كۇپايىلەندى.  
ئىككىمىز دەسلەپ تۇنۇشقان كۈنى ئايلانغان باغچا ئىچىنى ئايلاندۇق  
بىر- بىرىمىزگە ئېيتىدىغان شۇنچە كۆپ سۆزلىرىمىز باردەك قىلىسىمۇ،  
لېكىن ھېچقايسىمىز ئەسلى دېمەكچى بولغان سۆزلەرنى دىيەلمدۇق، مەن  
بەزەن زوروقۇپ چاخچاق پاراڭلارنى قىلىپ ئۇنىڭ كۆڭلىنى ئېچىشقا  
ئۇرۇنساممۇ لېكىن ئۇنىڭ غەمكىن ھالىتىگە خاتىمە بېرەلمىدىم...

بىز ماڭىدىغان كۈنى ئاتا- بالا ئىككىسى پورتقا چىقىپ ئۆزىتىپ قويدى  
مەن تەمبۈرۈمنى ئۇلارغا ئەستىلىك قىلىپ قالدۇردۇم.

ئەخمەت ئەپەندى ئەمدىلا بوشانغان ئايالنى ئېلىپ مېڭىش ئەپسىز

بولغاچقا ئۆزىلا يولغا چىقتى. بىز بىلەن يەنە يېڭى تونۇشلاردىن توختاجى ئەپەندىمۇ بارىدى. توختاجى سودىگەرچىلىك بىلەن ھەممە يەرنى كېزىپ يۈرگەن ئادەمكەن، بىز ئۇنىڭ بىلەن تېخى يېقىندىلا ئەخمەت ئەپەندىنىڭ ۋاستىسى بىلەن تونۇشقاندىق. ئۇمۇ قايتىدىغان بولغاچقا بىزگە ھەمرا بولماقچى بولدى. ئۇنىڭ ئۈستىگە ئۇ كۆپ شەھەر كۆرگەن بولغاچقا يوللاردا ياردىمى تېگىدۇ، دەپ خوش بولدۇق. ئۇ ئىككىمىز ئەخمەت ئەپەندىنىڭ ئائىلە ئەھۋالىنى نەزەردە تۇتۇپ ئۇنى كېيىنچىرەك قايتىشقا سايە قىلغان بولساقمۇ، ئۇ دەسلەپكى ئەھدىمىزگە خىلاپلىق قىلىشنى راۋا كۆرمىدى، ئايالىغا بالا ماڭالايدىغان بولغان ھامان ئارقىسىدىن يولغا چىقىشنى تاپىلاپ بىز بىلەن بىللە كېتىشتىن يالتايمىدى. بىز قىرغاقتىن ئايرىلغاندا ئەدىبە ئەخمەت ئەپەندىنىڭ ئايالىنى قوچاقلىمىۋالدى. ئىككىسى جۇدالىق ياشلىرىنى قوشۇپتېتىشى.

تەۋپىق شۇ يەرگە كەلگەندە ھىكايىسىنى توختاتتى. سەيپىدىن ئېغىر ئۆھ تارتىپ قويدى، پەقەت ھارۋىكەش ئۇلارغا بۇرىلىپ:

— تازا ئەخمەتكەنلا، ئاشۇنداق بەلەن قىزنى ئېلىپ شۇ يەردە قالمامدىغان. ئۇنى ئالغان بولسىلا تازا باي بولار كەنل - دە خەپ! مەندەك ئادەم ھەرگىز بۇ خۇدا ئۇرغان يەرگە قايتىپ كەلمەيتتىم، — دېدى.

— شۇنداقمۇ؟ — دېدى مەمتىلى ئەپەندى غەمكىن كۈلۈمسىرەپ.

ئۇلار قومالتاغ يولىنى ئايلىنىپ ئوڭۇرۇققا كەلگەندە بۆگەن تەرەپكە كەتكەن يول بويىدا سەيپىدىن چۈشۈپ قالماقچى بولدى.

— مەن مۇشۇ يەردە چۈشۈپ قالاي، — دېدى ئۇ بۇ يەردىن ۋاقۇققا پىيادە كېتەتتى.

— ئەمىسە، سەن بىر ھەپتە ئىچىدە خەت - ساۋادى بار، جىگەرلىك، شۇدى بار ئاغىنىلىرىڭدىن تۇنۇش - بېلىشلىرىڭدىن ئىشقىلىپ ئىختىيار قىلغۇچىلاردىن 40 - 50 نى تاپقىن. ئۇلارنىڭ تىزىمىنى تەييارلاپ ماڭا بەرگىن ئىسمى - ئاتىسى، جىنىسى، يېشى، يۇرتى، بوي تۇرىقى، رەڭگى - رۇخسارى، كۆز رەڭگى، ھەۋەس - قىزىقىشى، ھۇنىرى قاتارلىق مەزمۇنلار بويىچە

تىزىملايسەن بۇ يەردە رەسىم تارتىدىغان بولمىغاندىكىن رەڭگى - روھىنى يازماي ئىلاجى يوق بۇلار ئارخىپ بولۇپ قالىدۇ، بۇ ئىشقا ئەتىلا كىرىش. مەنمۇ ئەتىلا مەكتەپ ئورنى، راسخودى، دېگەندەكلەرنى ھەل قىلىش كويىدا بولمەن خەير، — دېدى مەمتىلى ئەپەندى، — ھېلىقى ئانكىت مەزمۇنلىرىنى ئېسىڭگە ئېلىۋالدىڭمۇ؟ ھە بوپتۇ ماقۇل ئەمسە.

مەمتىلى ئەپەندى ئۆيىگە قايتىپ كېلىپلا ئاكىسىنىڭ ياردىمى بىلەن پىيانىننى ياتاقخانىسىغا جايلاشتۇرۇپ، جىيەنلىرىگە قەشقەردىن ئالغىچ كەلگەن سوۋغاتلىرىنى ئۈلەشتۈرۈپ بېرىپ، دەرھال ”دېۋان“ نى كۆرۈشكە باشلىدى. ئۇ كېلەر قېتىم قەشقەرگە كىرگىچە كىرىش سۆز قىسمىنى تەرجىمە قىلىپ بولۇش ئۈچۈن ئۆز - ئۆزىگە سۆز بەردى. ئۇ ئادەتتە ئۆز - ئۆزىگە ۋەزىپە بەلگىلەش، ئۇنى ئورۇنلاش ياكى چالا قالدۇرىشى ئارقىلىق ئۆزىنى باھالاپ تۇرۇشنى ئادەت قىلغانىدى. ئەگەر سەلبىي باھا ئالغان ئەھۋالدا ئۆزىگە قويايلىدىغان تەلەپنى كۈچەيتەتتى.

# ئون ئىككىنچى باب

## 1

◆◆  
ئالغۇ قوياشى سەھەردە ئەلۋەك نۇرلىرىنى ئاچپار تەرەپكە قاراپ تۇرغان نىزامىدىننىڭ ئۆيىگە قىيپاش سېپىپ تۇراتتى. پىشايۋان سۇپىسىدا پاتىمەم بىلەن ئوينىشىپ ئولتۇرغان مەمتىلى ئەپەندى ئۇنى ئەركىلىتىپ:

— ئانام، ئانام! دەپ كۈلدۈرەتتى ئۇ ئانىسى بىلەن ئىسىمداش جىيەن قىزىنى ھەمىشەم شۇنداق ئەركىلىتەتتى.

سەھەردىلا مال- ۋارانغا ئوت ئېلىش ئۈچۈن چىقىپ كەتكەن زورخان قايتىپ كىردى. ھويلا ئىچى يېڭى چىقىرىلغان قىغنىڭ پۇرىقىغا تولغانىدى. ئۇ ئاللىقانداق يېقىملىق پۇراش بىلەن كەڭ دالانى ئەسكە سالاتتى. زورخان قولىدىكى قېپىنى ئوقۇر ئالدىغا تاشلاپ پىشايۋان تەرەپكە يېقىنلاپ:

— ئۇبدان قويۇپسىزمۇ، ئۇكام؟ — دېدى قېپىنى ئىنسىگە، — كېچىچە خەتكە سىنچىلىغاندىكىن ما ۋاقىچە ئۇخلىماي ئەتتىگەندىلا تۇرىۋاپسىزغۇ؟ — دېدى ئۇ كۆيۈمچانلىق بىلەن ھەمدە تاغىسىنىڭ قۇچقىدىكى پاتىمەنى جىملەپ، — موللىكاڭنى خاپا قىلدىڭمۇ، ھە؟ — دېدى.

— موللىكام نىۋاق قويغان. پاتىمەم يىغلاپ ئۇخلاتمىسا قويمايتى ئەمسە؟ ئۇنى پەس قىلىپ ئۇخلىتىپ قويۇپ، قوتاننىڭ قىغىنى چىقاردى تېخى، — دەپ مەلۇم قىلدى غېنى.

— ئەڭ باشتا ھويلىدا تۇرىۋېلىپ ئۇسۇل ئوينىغاندەك قىلدى، ئاندىن قىغ چىقاردى، دېگىنە، — دەپ ئۇن قاتتى نەبى.

— ئۇسۇل ئەمەس ئۇ كالىۋا! تەنھەرىكەت دېگەن شۇ، ماللىكام نەچچە قېتىم دەپ بەرسىمۇ بىلمىگىنىڭنى.

— ۋايىيەي، مەن زەڭ قويماپتىمەن سىز راستىنلا قىغىنى چىقىرىپ

قويۇپسىز ئەمەسم، — دېدى زورخان، — سىزنى مۇشۇنداق ئىشقا سېلىپ، يەنە تېخى بالا باققىلى سېلىپ تازىمۇ مېھمان قىلىدىكەنمىز - دە  
— يەڭگە، نېمە دېگەن گەپ بۇ؟ مېنى تۆردىن چۈشمەي چوڭ بولغان دەپ ئويلامسىز، نېمە؟ ئۆزىمىزنىڭ ئويىغۇ، قاچانچە مېھمان بولۇپ تەتمى؟  
ھېلىمۇ ئۆيگە قارىشىپ بېرەلمەيۋاتىمەن، — دېدى تەۋىپىق كۈلۈپ.  
— بۈگۈن بىر ياقتا ئىشىڭىز يوقمىدى؟  
— بار، ئاكام بىلەن مەسلىھەتلىشىدىغان بىر ئىش بارىدى ئۇنى كۈتۈۋاتىمەن.

— سىز تالادا يۈرۈپ دائىم كەچ كېلىسىز ئاڭىڭىز ئەنسىرەپ قالىدىكەن،  
— دېدى زورخان بالىلارنى جايلاشتۇرۇپ، چاي راسلىغاچ، — خەقنىڭ ئاغزىدا بىر مۇنچە سۆز - چۆچەك ئېقىپ يۈرىدۇ، خەققۇ ھەنمە دېسە دەيدۇ...  
— قانداق گەپ ئۇ؟ ئوغۇرلۇق قىلدى دەمدىكەن؟ ياكى قىمارۋاز دەمدۇ؟ — دەپ كۈلدى مەمتىلى ئەپەندى.

— بىردەم ۋاي ماللا توختاجىنىڭ ئوغلى چەتتە ئوقۇپ ناسارا بولۇپ كېتىپتۇ، دەۋاتقان بىر دەم كەمىنۇس (كوممۇنىست) مىش دەۋاتقان بىردەم ئاللىقانداق يامان خوتۇنلار بىلەن يۈرىدىكەن دەۋاتقان... ئىشقىلىپ گەپ تولا، بىزنىڭ بۇ خەقلەرنى بىلمەمسىز، ياخشىلىق قىلغان ئادەمنىڭ تۇمشۇقىنى قاننىدىغان خۇبى بار، سىز خەقنى داۋالايمەن دەپ ئۆيمۇ - ئۆي يۈرگىنىڭىز بىلەن، خەق سىزنى نېمە دەپتۇ، دەڭ؟ داۋالاشنى باھانە قىلىپ خوتۇن - قىزىلانى كۆزلەپ ماراپ يۈرىدۇ، دېيىشىپتۇ...

— ئاكام شۇڭا ئەنسىرەپتۇ - دە؟ ئاكاممۇ - زە، كىچىك بالىلىق قىپتۇ. يوقۇرىدا دېگەنلىرىڭىزنىڭ بىرسىمۇ مېنىڭ خىلىمدىكى ئىشلار ئەمەس... ئەنە، ئەنسىرىگەك ئاكام ئۆزىمۇ كەلدى.

نىزامىدىن داستىخانغا يېقىن جايلاشقاندىن كېيىن زورخان ئۇنىڭ ئالدىغا بىر چىنە ئەپكىلىپ قويدى. ئۇ جۈۋەندە ناننى چىنىگە چىلاشقا باشلىغاندا مەمتىلى ئەپەندى ئۇنىڭغا قاراپ:

— ئاكا، ئاخشام ھېلىقى كىتاب بىلەن بولۇپ ئېسىمدىن كۆتۈرۈلۈپ

كېتىپتۇ، مەن مەكتەپ ئاچماقچى بولغىنىمنى ئېيتقاندىغۇ، ئەمدى بەزى قىيىنچىلىقلار باردەك تۇرىدۇ. ھازىرنىڭ ئۆزىدىلا تەييار سىنىپ بولسا ئون كۈن بولمىسا يېرىم ئاي ئىچىدە ئىش باشلاپ كەتسەم دەيمەن. بىراق بازار ئىچىدە سىنىپ قىلغۇدەك بىكار ئۆي تېپىلمىغاچقا بېشىم قېتىپ قالدى.

— ئۇكام، كەتمەيدىغان بولغىنىڭ ئۇبدان ئىش بولدى، بونىڭغا مەن بەك خۇرسەند. لېكىن سىڭگەن ناننى يەپ ھۈنرىمىزنى قىلساق جېنىمىزنى گۈلدەك باقمادۇق؟ سەن دەۋاتقان ئىشنىڭ چاتقى تولا...

— ئاكا، سىز ئۇنداق دېسىڭىز باشقىلاردىن نېمىنى كۈتمىز؟ نان يېيىش ئۈچۈنمۇ قوۋرىڭىزنى تالدۇرمىسىڭىز بولمايدۇ. ئۈنچىلىك زىيان تاتماي تەييار ناننى يىمەكمۇ مۇمكىن ئەمەس، بۇنى سىز چۈشەنمەيدىغان يەردە ئەمەس.

— سەن بىلەن زۆكۈنلىشىش نىيىتىم يوق، لېكىن ئۇزۇن يىل ئايرىلىپ ئاران جەم بولغاندا يەنە سەندىن ئايرىلىپ قالارمەنمىكىن دەپ ئەنسىرەپلا تۇرىمەن.

— سىزنىڭ ئەنسىرەشلىرىڭىزنىڭ بىر قىسىم مەزمۇنلىرىدىن خەۋەر تاپتىم. بايلا يەڭگەم دېگەندى. بالا بولمىسىڭىزلا بۇنداق گەپلەرگە ئىشىنىپ يۈرمەسىز. ھازىر ئاقشۈتنى كۆزدە تۇتۇۋاتقان ئەنسىرىشىڭىزگە كەلسەك بۇرۇن مۇنداق بىر ئىش بوپتىكەن: ”بىر بوۋاي قورامغا يەتكەن ئوغلىنى ئاتقا مىندۈرۈپ ئۆزى ئاتنىڭ چۆلۈرىدىن يېتىلەپ بىر مەستىچىنىڭ ئالدىدىن ئۆتۈپتۇ. مەسچىت قەۋمى: قاراڭلا ماۋۇلارنىڭ ساراڭلىقىنى ياش يىگىت ئاتقا مىنىۋېلىپ قېرىسى پىيادە مېڭىپتۇ، يېشى باغرى تاش ئوغۇل ئىكەن دادىسىغا ئىچ ئاغرىتماي دېمەپتۇ؛ قېرىسى ئالجمپ قالغان ئوخشايدۇ“ دەپتۇ. بوۋاي بۇ گەپكە كۈلۈپ قويۇپتۇ. يىگىتكە بولسا بۇ گەپ توغرىدا بىلىنىپتۇ. كۆپ ئۆتمەيلا ئۇلار ئارقىسىغا يېنىپتۇ بۇ قېتىم بوۋاي ئاتقا مېنىپ مەسچىد ئالدىدىن ئۆتكەندە تازىمۇ رەھىمى يوق دادىكەن ئاتقا ئۆزى مىنىۋېلىپ ياش يىگىتنى قىيناپتۇ، دەپتۇ ئۇلار ئۈچىنچى قېتىم بۇ يەردىن ئۆتكەندە ئاتنى يېتىلەپ ھەر ئىككىسى پىيادە ماڭغانىكەن خالايق يەنە

قاراڭلار، بۇ خەقنىڭ تەلۋىلىكىنى! ئاتنى يېتىلەپ ھەر ئىككىسى پىيادە ماڭغانمۇ ئىشمۇ؟ ھايۋان دېگەننىڭ كۈچى ھالال نەرسىغۇ، ئۇنى ئايپ نېمە قىلىدۇ؟ بۇنىڭدىنمۇ ئارتۇق ئەخمەقلىك بارمۇ؟ دەپ كۈلۈشۈپتۇ. ئاتا-بالا تاتىنچى قېتىم بۇ يەردىن ئۆتكەندە ھەر ئىككىسى ئاتقا مىنىپ ئۆتكەن ئىكەن، خالايق يەنە گەپ تېپىپتۇ؛ ھايۋان بولغان گۇناھىغا شۇنچە قىيىنغان بارمۇ؟ ئۇمۇ خۇدا ياراتقان جانىۋارغۇ؟... خالاقتىن يىراقلاپ كەتكەندىن كېيىن بوۋاي ئوغلغا: ”ئوغلۇم ئۇلارنىڭ سۆزلىرىنى ئاڭلىدىڭمۇ؟ ئەھۋال شۇنداق، ھەر قانداق قىلساڭمۇ ئۇلارنىڭ گېپىدىن خالى بولالمايسەن شۇڭا ئۈزۈڭنىڭ بىر مىزانى بولسۇن، توغرا دەپ قارىغان ئىشىڭنى بېشىڭ كەتسىمۇ قىلىۋەر“ دەپتەن. شۇنىڭدەك خەقنىڭ ئاغزىنى تىكىپ قويغىلى بولمايدۇ. ئۇلار ھەنمە دېسە دەۋىرىدۇ بىز ئۆزىمىز توغرا دەپ قارىغان ئىشىمىزنى قىلىۋېرىمىز.

— ئۇغۇ شۇنداق، بىراق ھازىر ھۆكۈمەتنىڭ چېكى توختىماس بولدى. جاھانغا ئىشەنچ قىلغىلى بولمايدۇ.

— ”قۇچقاشتىن قورققان ئىكەن ئەكمەپتۇ“ دېگەندەك ئىش قىلساق بولماس، قېنى مەكتەپكە نېمە مەسلىھەتلىگىز بار؟ بازاردىن ھېچ بولمىسا بىر ئېغىز ئۆي تېپىلماسمۇ؟

— بازاردىن ئۆيمۇ تېپىلمايدۇ، ھەم مەكتەپ دېگەننى خەقنىڭ ھويلىسىدا ئاچقىلى بولمايدۇ دېگەن، ئۇندىن كۆرە مەيلى دېسەڭ ئوڭرۇقتىكى مۇللا تۇداجى، ئىمىنھاجىلا سالدۇرغان مەدرىسىنى ئوقۇشۇپ باقساق بولارمىكەن. ئۇ يەردە خېلىدىن بېرى ساۋاغ ئېلىۋاتقان تالىپلارمۇ ئاز. تېجەنلىك موللا ئەزىز داموللام بىلەن مەمتىمىن سوپىزادە دەيدىغان بىر ئۆزبېك ئانىدا- ساندا مۇددەرسلىك قىلىپ يۈرىشىدۇ. ئۇلارغا بىر ئېغىز ئۆي يېتىشىدۇ قالغانلىرى بىكار.

— مەنمۇ شۇنى ئويلاپ تۇراتتىم. ئۆتكەندە مەن كۆرۈپ كەلدىم ئەمەسمۇ، ئۇ يەر بولسۇن، بازاردا ئاشۇنداق بىر يەر بولسۇن، بازاردا بولغىنى ياخشىدى، قارىغاندا شۇنىڭغا بارماي ئىلاج يوقتەك تۇرىدۇ. مەن ئاكا- ئۇكا بايلار بىلەنمۇ



كۆرۈشكەن، شۇ چاغدا مانا مۇشۇنداق بىر قارارغا كەپ قالسام لازىم بولار دەپ، نىيەتتىم ھەققىدە ئازراق پۇرتىپىمۇ قويۇۋىدىم. ئۇنىڭدىن كۆڭلۈم توق. شۇنداق بولسىمۇ ئەمدى رەسمىي ئۇقتۇرۇپ قويۇپ كېلەي. ئاندىن ھەر بىر يۇرتقا بېرىپ باي مۆتىۋەر يۇرت ئاقساقاللىرى بىلەن كۆرۈشۈپ مەكتەپنىڭ مالىيە مەنبەسىنى ھەل قىلىشنىڭ چارىسىنى قىلىپ كۆرىمەن.

— مەيلى، بارغىن ھەر ھالدا سۆزدە ئەھتىياتچان بول قىزىشىپ كەتمە. ھەر ھالدا ھازىرچە چەكمەن توننى تاشلىمايراق تۇرغىنىڭ ياخشى. خەلق ئەجنەبىيلەرگە قىزىقىدۇ، ئەمما ئىشەنمەيدۇ.

— ھا ھا ... ”بالىنىڭ چېچى ئاقارسىمۇ ئاتىنىڭ ئالدىدا يەنىلا بالا“ دېگەندەك مېنىڭمۇ ساقىلىم تېزىمغا چۈشكەن چاغدا كىچىك بالىغا نەسەھەت قىلغاندەك گەپ قىلىۋاتقىنىڭىزنى قاراڭ. ماقۇل، ئاكا، ياخشى كۆڭلىڭىزنى يەردە قويماي، مەن كەتتىم.

نزامىدىن ئىنىسىنى غەمكىن ئۇزىتىپ قالدى. داستىخاننى يېغىشتۇرۇش ئۈچۈن چىققان زوررخان:

— مەمتىلى ئاجايىپلا ئادەم بولدى - دە، كىچىكىدە قانداق شوخ بولسا ھېلىمۇ شۇ. ئاسمان ئۇرۇلۇپ چۈشىمۇ كۈلۈپ تۇرغان ئۇنىڭ ئاشۇ كېلىشكەن تۇرىقىغا قارايمۇ بىكارچى خوتۇنلار ھەر قىسىم گەپلەرنى تاپماي قالمۇ؟ — شۇ، بۇ ئۆزۈم بىر كۆرگەن ئادەمگە يېقىپلا قالدىغان نېمە.

— بېشىنى ئىككى قىلىپ قويساق سەل... گەپ سۆزلەر سەل بېسىق مەمتىلىمۇ تالاغا كۆپ قاتراشتىن قالارمىكىن...

— تالاغا قاتراش دەمسەن؟ — دېدى نزامىدىن ھوشيارلىشىپ. ئۇ ئايالنىڭ تەلەپپۇزىدا ”ئەرنىڭ تۇقىنى كەلسە كۈندە ئورۇش...“ قا ئوخشاپ كېتىدىغان قاتتىق ئېلىش ئالامەتلىرى بارمىكىن دەپ گۇمانلاندى. — بۇ نېمە دېگىنىڭ؟

— ياق، مېنىڭ دېگىنىم، ئۆزىگە پايدىسى يوق بايقىدەك يامان ئاتىقى بار گەپلەردىن يىراقراق بولۇپ، بىر ئۆينىڭ كويىدا بولاتمىكىن، دەيمەن.

— ئۇ ئۇنىمايدۇ، ئۆي غېمى بىلەن بۇلۇپ كېتىپ ئىشلىرىمدىن قالمىمەن

دەپ ئۇنىمايدۇ. ئۇنىڭ ئۈستىگە، ئۇنىڭ خىيالىدا ھېلىقى چۆچەكتە ئالغان تاتار خوتۇن تۇسا، ئۇ نېمە دەيدىكەن...

— سىز ئۇنىڭغا گەپ قىلىپ باقتىڭىزمۇ؟ ئۇنىڭ خوتۇنى سايىز<sup>①</sup> تەرەپتە تۇسا، ئۇنى ساقلاپ ئۆمرىنى ئۆتكۈزەمدۇ؟ ئەر كىشى دېگەنگە تۆت خوتۇن راۋا تۇسا...

— مەنغۇ گەپ ئاچقاندىم، مېنىڭ خىيالىمۇ خەقنىڭ ئاغزى بېسىقارمىكەن دېگەن گەپىدى، لېكىن خوتۇن ئۈستىگە خوتۇن ئالامدىم دەپ ئۇنىمىدى.

— خۇدا يامان كۆزدىن ساقلىسۇن... — زورخان ئۆيگە كىرىپ كېتىۋېتىپ شۇنداق دېدى.

— نىزامىدىن بۇياقخانغا كېتىپ بېرىپ ئېغىل ئالدىدىكى يېڭىلا چىقىرىلغان قىغنى كۆرۈپ، بۇنى مەمتىلىنىڭ قىلغانلىقىنى پەملىدى ۋە مەمنۇنلۇق بىلەن كۈلۈمسىردى. ئۇ ئىنىسىنىڭ شۇنچە كۆپ ئىشقا قانداق يېتىشىپ يۈرگىنىگە ھەيران قالاتتى. ئۇنىڭ ھەممە ئىشنى بىر- بىرىگە پۇتلاشتۇرماستىن يېتىشىپ كېتىشى ئاكاننىڭ قەلبىدە سۆيۈنۈش، پەخىرلىنىش تۇيغۇسى ئويغاتتى. بۇ تۇيغۇ خۇددى خۇشبۇي شاراپ ئىچكەندەك ئۇنىڭ ۋۇجۇدىنى قىزىتتۈرۋەتتى. ئۇنىڭدا چاققان ئىنىسىگە نىسبەتەن ئاكىلىق مۇھەببىتى پەيدا بولغاندىن تاشقىرى ئۇنىڭ ئىشلىرىغا قولىدىن كېلىشىچە ياردەملىشىش ئىرادىسىمۇ پەيدا بولدى.

## 2

— بالدۇرلا قايتىپ كەپسەنغۇ؟ — دەپ سورىدى نىزامىدىن ئاپتاپ

---

<sup>①</sup> سايىز — سويۇز(COIO3) 'ئىتتىپاق' سۆزىنىڭ بۇزۇپ ئېيتىلىشى. سوۋېت ئىتتىپاقىنى دېمەكچى، — ئا.

تەپتىدە يۈزلىرى تېخىمۇ قىزىرىپ، ئېسىلىپ كەتكەن ئىنسىگە قاراپ، —  
كەچ قالارمەنمىكىن دەۋاتمامتىڭ؟

— ھە، بالدۇرلا قايتىشقا توغرا كەلدى. قارىمامسىز، موللا تۇداجى  
ئىمىنھاجىلار ئويلىغىنىمىزدىنمۇ ئارتۇق كىشىلەر ئىكەن، ئىشىم  
كۆڭۈلدىكىدەك بولدى. ئۇنىڭ ئۈستىگە كەم سىرا<sup>①</sup>لارنى ياستىپ بېرىدىغان  
بولدى دەڭغا تېخى. راسخودنىڭ بىر قىسمىنىمۇ ئۈستىگە ئالماقچى بولمىۋاتىدۇ.  
ئەگەر مۇشۇنداق ياخشى مەكتەپ ئورنى بازاردىن تېپىلىپ قالغان بولسا  
تېخىمۇ ياخشىراق بولاتتى، خەير، ھېلىمۇ كېرەك يوق.

باياتىن بېرى ئىنسىنىڭ چاققانلىقىدىن دىلى سۆيىنىپ شۇ توغرىلىق  
ئويلاۋاتقان نىزامىدىن ئىنسىنىڭ ئاپتاپتا پىشىپ كەتكەن ئەپتىگە قاراپ  
سەل ئىچى ئاغرىغاندەك بولۇپ، كۈپىنىڭ مۇزدەك سۈيىدە دوغ ئېتىپ كەلدى.  
— ئۇسىغانسەن ئىچىۋال، — دېدى ئۇ مېھرىۋانلىق بىلەن ئاندىن جىم-  
جىتلىق باسقان ھويلىغا قاراپ قويۇپ، — بۈگۈن ھويلا ماڭا ئوڭچە قاپتۇ  
بوياقخانىدىمۇ ئىش قىلمىدۇق. ئىگەمبەردى تاشمەتلەر كەلمىدى، يەڭگەڭ  
بالىلارنى ئېلىپ ئانىسىنىڭكىگە كەتتى. ۋاراڭ-چۇرۇڭسىز ئازادە بولغاندىكىن  
راسا ئۇخلىۋالغىن بولمىسا.

— رەخمەت ئاكا سىزنى خىزمەتكە سېلىپ قويۇپتىمەن، — دېدى تەۋپىق  
كۈلۈمسىرەپ ئاكىسى سۇنغان قاچىنى ئېلىپ، — ئۇخلاشنى ئۇخلاۋىرىمىز،  
ئاكا، — دېدى ئۇ گەپنى ئىش ئۈستىگە بۇراپ، — ئۇ ئىش ئەنە شۇنداق  
ھەل بولدى. ئەمدى مەكتەپنى ھەرىكەتكە كەلتۈرۈش ئۈچۈن پۇل كېرەك.  
شۇڭا بىز بايلاردىن ياردەم سورايىمىز، مەن بەزى جايلارغا سىزنىڭ بىللە  
بارغىنىڭىز تۈزۈكمىكىن دەپ ئويلايمەن. قانداقلا بولمىسۇن سىزنىڭمۇ  
ئۆزىڭىزگە چۈشلۈك مۇناسىۋىتىڭىز بار.

— سېنىڭچە ئۇلارنىڭ بىر قىسمى پۇل بېرىشكە ئۇنارمۇ؟  
— ئۇ تەرىپى ئۆزىگە باغلىق، ئۇلارنىڭ ۋىجدانىغا باغلىق. كونسىلار

---

① سىرا — (تۈركچە — sira) پارتا، — ئا.

“قالاشنى بىلسەڭ قارمۇ كۆيىدۇ” دەپتىكەن قېنى بىز ئۆزىمىزنىڭ ئېيىنى، قابىلىيىتىمىزنى سىناپ كۆرەيلى، ئۇلارنى ئىرىتەلەمدۇقكىن. — مەن تەييار، — دېدى نىزامىدىن قىسقىلا قىلىپ. — يەنە بىر گەپ بىزنىڭ مۇشۇنداق قىلىشىمىز ھۆكۈمەت تەرەپكە قانداق تەسىر قىلىدۇ. بۇنى ئويلاپ كۆرمەيمۇ بولمايدۇ. سىز ئاتۇشنىڭ بېگىنى تونۇمسىز؟ چۈشەنمىسىز؟

— ھەر ھالدا تونۇشمەن. ئۇ ئادەم ئىلگىرى ناھىيىدە<sup>①</sup> تۇغچى بولغانىكەن. ئۆزى ئىككى تىللىق، قورسىقىدا ئۇمىچى بار ئادەم. ئەمما مەن سىردىشىپ باقمىغانلىقىم ئۈچۈن ئۇنىڭ باشقا تەرەپلىرىنى تازا بىلمەيمەن.

— مىنىڭچە ئاۋال شۇ ئادەمنىڭ تومۇرىنى تۇتۇپ كۆرەيلى ھىچ بولمىسا ئۇنى خەۋەردار قىلغىنىمىز، ئىشىنى ئوغۇرلۇقچە قىلمىغانلىقىمىزنىڭ ئىسپاتى بولۇپ قالار.

— مەيلى، زۆرۈر دىسەڭ بېرىپ كۆرۈشۈپ قويايلى.

— ھازىرلا ماڭساقچۇ؟

— نىمانچە ئالدىراش؟ پىژ- پىژ ئاپتاپتا يول مېڭىپ بولامدۇ، قىيىلىنىپ قالارسەنمىكىن؟

— ئۆزىڭىزگىلا ئېغىر كەلمىسە، مەن نېمىنى كۆرمىدىم دەيسىز؟

نىزامىدىن راستىنلا ئىنىسىنىڭ كەچمىشلىرىنى ئويلاپ كۆرمەيلا سۆزلەپ سالغان ئىدى. بىراق ئۇنى ئەيىپلىگىلى بولمايتى. چۈنكى، ئۇ ھازىر ئائىلىنىڭ چوڭى، مەمتىلىگە ھەم ئاكا ھەم ئاتا ئىدى.

— بوپتۇ، ماڭايلى، — دېدى ئۇ خىجىل كۈلۈمسىرەپ، — ئېشەككە مىنىۋالامدۇق؟

— بولدى، ئاكا گۇڭخۇر- مۇڭخۇر پاراڭ بىلەن ماڭمايلىمۇ. رۇمغا بارمىغاندىكىن.

---

<sup>①</sup> ناھىيە — بۇ يەردە پەيزاۋات ناھىيىسى كۆزدە تۇتىلىدۇ. ئاتۇشتا ناھىيە تەسىس قىلىنىشتىن ئىلگىرى پەيزاۋات ناھىيىسىنىڭ بىر بەگلىكى ئىدى، — ئا.

ئىككەيلەن بىللە ھويلىدىن چىقىشتى.

ئۈچ تەرىپىنى تاغ قورشاپ تۇرغان ئاتۇش تۈزلەڭلىكى — قىران دەرياسىنىڭ لاتقا تۈزلەڭلىكى — ئىيۇل قۇياشنىڭ نۇرىدا تونۇر تەپتى بېرىپ يېنىپ كەتكەندى. يۈزلەرگە گۈبۈلدەپ ئىسسىق ئۇرۇلاتتى.

يەنە كېلىپ ۋاقت چۈشكە يېقىنلاپ قالغاچقا تىمپۇراتۇرا ئەڭ يۇقىرى پەللىگە كۆتۈرۈلگەن؛ ھاۋادىنمۇ، تۇپراقتىنمۇ، ھەتتا ئاندا-ساندا دەريا بوغۇزى تەرەپتىن ”غۇر“ قىلىپلا پەيدا بولۇپ قالىدىغان شامالدىنمۇ ئوتنىڭ تەپتى كىلەتتى.

نىزامىدىن خۇددى كۆيۈمچان ئاتا ئارزۇلۇق ئوغلى ئۈچۈن جان كۆيدۈرۈپ شۇ ھەقتىلا باش قاتۇرۇپ تۇرغاندەك پات-پات ئىنىسىگە قاراپ قوياتتى ۋە ”ئۇ تۇنجۇقۇپ قالاي دېگەنمىدۇ“ دەپ ئويلايتتى.

لېكىن مەمتىلى ئىنتايىن خۇشخۇي ھالىتىنى ساقلاپ يەڭگىل قەدەم ئېلىپ ئەتراپقا بۈگۈنلا كۆرۈپ تۇرغاندەك قىزىقىش بىلەن قاراپ چېڭىپ تۇرىدىغان قۇرغاق توپىنى كېچىپ كەلمەكتىدى.

نىزامىدىن ئىنىسىنىڭ ئاشۇ خاتىرجەملىك چىقىپ تۇرغان ھەمىشە خۇشخۇيلۇق ۋە قىزغىنلىق يىغىپ تۇرىدىغان قىزىل مەڭزىگە قاراپ ئۆزىنىڭ ئەنسىرەشلىرىنى بېھۇدە بوپتۇ دەپ قارىدى. ھەم ئىنىسىنى كىچىك بالا ھېساپلىغىنىدىن ئىچىدە كۈلگۈسى كەلدى.

— بېگىمىزنىڭ ئىسمى نېمىدى، ئاكا؟

— سىدىق بەگ.

— ھە، سىدىق بەگ. بىز سىدىق بەگنىڭ ئىقتىسادىي ياردىمىنى تاما قىلمايمىز. ئۇ كىشى بىزگە پەقەت ياخشى قاراشتا بولسا پىنتخورلارغا ھامى بولمىسىلا يېتەرلىك شۇنداققۇ؟

— مېنىڭچە بۇنچىلىك تەلەپ ئۇنىڭغا ئېغىر كەلمەس.

— ھەي، ئاكا، قىزىقكەنسىز، دۇنيادا شۇنداق ئەمەلدارلار بولىدۇكى،

ئەسلىدە ئۆزى ئانچىكى بىر كىشى بولسىمۇ، بىراۋ ئۇنىڭ ئالدىغا ياردەم سوراپ بارسا بويى شۇن ئىككى گەز كۆتۈرىلىدۇ، ئەرزىمۈگىدەك بىر ئىشقىمۇ نېزىقاپ

ئۆزىنى كۆرسىتىدۇ، بۇنداق پۇرسەتلەرنى ھەرگىز قولدىن بەرمەيدۇ.  
— ئەگەر سېنىمۇ تولغۇق بىلەن سىلكىۋېتىپ ئىشىم ئالدىراش دەپ  
بويۇن تولغىسا قانداق قىلسەن؟

— ئاكا، مەن ئۆز ئىززىتىمنى ھاياتىمدىنمۇ ئارتۇق كۆرمىەن، چۈنكى  
ئىنسانغا ئەڭ زۆرۈر بولغىنى ئۆزىنىڭ قىممىتىنى بىلىش. لېكىن  
مىللەتنىڭ مۇھىم بىر ئىشىنى يولغا سېلىۋېلىش ئېھتىياجىنى نەزەردە  
تۇتۇپ پېتىمدىن چۈشۈشكە، بىزگە كېرەكلىك ئادەملەر ئەسلىدە ئېشەكتىنمۇ  
پەس نېمىلەر بولغان تەقدىردىمۇ ئۇنىڭغا يېلىنىشكە رازىمەن. ئەگەر شەخسى  
مۇناسىۋەتتە بولىدىغان بولسا مەندىن بۇنىڭغا ئېرىشىش مۇمكىن ئەمەس.  
نېمە ئامال، قاتتىق بويۇنلۇق قىلىش بىلەن ئىشىڭ ئاقمايدۇ. سەئىدى  
ئېيتقان “پىتنە قوزغايدىغان راست گەپتىن ياخشىلىق يەتكۈزىدىغان يالغان  
گەپ ئەۋزەل” شۇنىڭدەك خاسىيەتلىك ئىش ئۈچۈن ئىززىتىمدىن چۈشسەممۇ  
مەيلى - دە.

”ۋاي جېنىم ئۇكامەي!“ دېدى نىزامىددىن ئىچىدە ئىنىسىنىڭ كالتە  
بۇرۇتى ئۆزىگە ياراشقان شۇخۇلۇق يېغىپ تۇرغان چىرايىغا قاراپ.  
— ئاكا بىز ھەر قايسى يۇرتلاردىكى بايلارنىڭ ئۆيىگە بېرىشتا ئاۋۋال سىز  
تۇنۇشىدىغانلارنىڭكىگە كىرەيلى. ”بىسىمىلا“ دېمەيلا تۇمشۇقۇمغا يەيدىغان  
ئىش بولۇپ ”ئەتتىگەندە نېمە يېسەڭ كەچكىچە شۇ“ بولمىسۇن.

— ماقۇل، — دېدى خىيال بىلەن كېتىۋاتقان نىزامىددىن ئىنىسىنىڭ  
گېپىنىڭ مەزمۇنى كالىسىغا كىرمىگەن بولسىمۇ ئۇ تەۋپىقنىڭ ھەم  
سەممىيلىك ھەم شوخۇلۇق يېغىپ تۇرغان ئىلتىماسىغا جاۋاب بېرىشىنىلا  
مەخسەت قىلغانىدى، — مەن ساڭا قىلىشىپ بېرەلگۈدەك ئىش بولسىلا  
ھەممىسىنى تاپىلا، جىمى ئىشقا ئۆزەڭ يۈگرەپ يۈرسەڭمۇ ئۇزۇلۇپ قالسىەن.  
— كۆيۈنگىنىڭىز ئۈچۈن رەھمەت. لېكىن مېنى خىجىل قىلىپ، مەندىن  
ئانىلارچە ئەنسىرەۋېرىشىڭىزنى قويۇڭ، جاپا چەكسەم نېمە بولاتتى؟ مەن مۇشۇ  
جاپانى چېكىش ئۈچۈن قالدىمغۇ؟ قانچىلىك جاپا چەككەن بولسام ھەممىسى  
مۇشۇ ئىش ئۈچۈنمۇ؟ ئانا ئاچچىق تولغاق يىگىنى ئۈچۈن بالىدىن

ئاغرىنمايدىغۇ؟

— ئانام بىلەن دادام رەھىمىتى سېنى ماڭا تاپلىغان...

— ھېلىمۇ سىز ماڭا ئانا ھەم دادا بولۇپ كۆيىنىۋاتسىز.

— ھېلىقى قەشقەردىن ئېلىپ كەلگەن كىتابىنى تەرجىمە قىلىدىغان گەپنى قىلىۋاتامتىڭ؟ شۇنداق قىلىدىغان بولساڭ مەن ساڭا ئاققا كۆچۈرۈشۈپ بېرەي. قانداق؟

تەۋبىق ئاكسىغا چوڭقۇر ھۆرمەت بىلەن قاراپ قويۇپ، ئۇنچىقىمدى.

ئۇلار گەپ بىلەن بولۇپ بىلىنمەيلا ئىككى ساي بىلەن تېجەن يېزىسىدىن ئۆتۈپ قىران دەرياسىنىڭ قورۇق ئېقىنى بويىغا جايلاشقان بازارغا<sup>①</sup> بەگنىڭ ئۆيىگە يېتىپ كەلگەندە چۈشتىن سەل ئۆتكەندى. سىدىقەگنىڭ ھويلىسىدا يوغان بىر تۈپ رېدە كەڭ يېيىلىپ، پۈتۈن ھويلىغا دېگۈدەك سايە تاشلاپ تۇراتتى. رېدە تۈۋىدە يوغان بىر چاسا تاش قويۇلغان بولۇپ ئۇنىڭدا سالقىنلاپ ئولتۇرۇشقا بولاتتى.

بۇ چاغدا سىدىقەگ ئائىلىسىدىكىلەر يېڭىلا چۈشلۈك تاماق يەپ بولۇشقاندى.

— ئېتىڭلار ھېرىپ قاپتۇ، — دېدى ئېگىز ۋە بەستلىك كەلگەن بەگ چاقىرىلمىغان مېھمانلارغا دەرىپەردىلەر بىلەن خىرلەشتۈرۈلگەن سۆرۈن مېھمانخانىنىڭ تۆرىدىن جاي كۆرسىتىپ.

ئۆيدە سىدىقەگنىڭ ئايالى ۋە بىر ياش چوكان بارىدى. سىقىبەگ كىچىكىدىنلا شۇتاك<sup>②</sup> دا ئوقۇغان بولغاچقا ئۇنىڭ ئائىلىسىدە كونا

---

① ئۆتمۈشتە ئانۇش بازىرى ھازىرقى مەشھەد يېزىسىدا ئىدى، — ئا.

② شۇتاك — 学堂 — ياقۇپبەگ ھاكىمىيىتى ئاياقلاشقاندىن كېيىن چىڭ ھۆكۈمىتى ھاكىمىيەت ئىشلىرىدا ئىشلىتىش ئىھتىياجى ئۈچۈن يەرلىك خەلق بالىلىرىدىن بىر قىسمىنى خەنزۇچە ئوقۇتۇش ئۈچۈن ئاچقان مەكتەپ. بۇ مەكتەپكە بالا بېرىشنى خەلق خاھلىمايدىغان بولغاچقا ئالۋان تەرىقىسىدە مەجبۇرىي ئېلىناتتى، شۇڭا كۆپىنچە كەمبەغەللەرنىڭ بالىلىرى ۋە چىڭ ھۆكۈمىتىگە ئىشلەيدىغان كىچىك ئەمەلدارلارنىڭ بالىلىرى ئېلىناتتى، — ئا.

قائىدىلەرگە ئانچە ئەمەل قىلىپ كەتمەيتى، شۇڭا ئاياللارمۇ يات ئەر كەكلەردىن ئۆزىنى قاچۇرۇپ ئولتۇرمايدىغاندەك قىلاتتى. ياش چوكان مېھمانلارغا بىر ئاز ئېگىلىپ، ئونسىز سالام قىلغاندىن كېيىن باشقا ئۆيگە چىقىپ كەتتى، ئەمما چوڭراق ئايال (بەگنىڭ ئايالى بولسا كېرەك) قېلىۋەردى. بۇ ھال ئۆي ئىگىلىرىنى مالال قىلىپ قويىمىزمىكەن دەپ ئەندىشىدە تۇرغان مېھمانلارنى خېلى يېنىكلەشتۈردى.

— ئاكا، — دېدى مەمتىلى ئەپەندى سورۇننىڭ قاتماللىشىپ قېلىشىنىڭ ئالدىنى ئېلىش، سۆھبەتكە يېنىكلىك بېرىش ئۈچۈن، ئادىتى بويىچە، دادىلىق بىلەن، — بىزنى تۇنۇشتۇرۇپ قويمايسىزغۇ؟  
نېزامىدىن دەسلەپ ئىنىسىنىڭ بۇ سۆزلىرىدىن بەگنىڭ ئالدىدا ئەدەپتىن چىقىپ كەتكەنلىك بولۇپ قالارمىكەن دەپ سەل ئارسالىدى بولغانىدى، ئويلىمىغان يەردىن سىدىقىبەگ مەمتىلىنى قوللاپ چۈشتى.  
— مەدەنىيەتلىك ئەلەردە ئەڭ ئەۋەل ئۆز-ئارا تونۇشتۇرۇش ياكى ئۆز-ئۆزىنى تونۇشتۇرۇش بولىدىكەن. بۇ قورۇنۇشنى ئازايتىپ، چۈشىنىشىنى ئىلگىرى سۈرىدىغان ياخشى ئادەت.

نېزامىدىن بەگنىڭ بۇ گېپىدىن روھلىنىپ:

— مانا مۇشۇ كىشى سەن تۇنۇشماقچى بولغان سىدىقىبەگ، بۇ مەزلۇم بەگنىڭ ئايالى قۇرەيش خېنىم،... — نېزامىدىن ھېلىقى چىقىپ كەتكەن چىرايلىق نەۋ جوۋاننى تونمايتى، شۇڭا تۇرۇپ قالدى.

— ئۇ مېنىڭ ئاكام مامۇتھاجىنىڭ قىزى، ئىسمى مەلىكىزادە، — دېدى قۇرەيش خېنىم. بەگنىڭ خانىمى ئۇچىسىغا خەنزۇ تەتەيلەرنىڭ كىيىملىرىگە ئوخشىشىپ كېتىدىغان، ئادەتتە ئانچە ئومۇملاشمىغان بىر خىل كىيىملەرنى كىيىۋالغان بولۇپ ئاقسۆڭەكلىك خاراكتېرى روشەن بىلىنىپ تۇراتتى. ئۇنىڭدا ئەمەلدارنىڭ خېنىملىرىدا بولىدىغان تەكەببۇرلۇق بار بولسىمۇ، مەدەنى مۇئامىلىسى ئىچىدە بىلىنىمگۈدەك دەرىجىدە سىلىق ئىپادىلىنىپ تۇراتتى، — ئۇ سىڭلىم ئۆيدە زېرىكىپ ماڭا بىر زامان ھەمراھ بولۇشقا كەپتىكەن، — دەپ قوشۇپ قويدى قۇرەيش خېنىم.



بايا مەلىكىزادىنىڭ قەشقەر قىزلىرىغا خاس سۈزۈك يۈزلىرىدە چاقناپ تۇرغان بولاق كۆزى بىلەن بىردەققە ئۇچرىشىش نەتىجىسىدە قىزىرىپ كەتكەن مەمتىلى ئەپەندى، قۇرەيش خېنىمنىڭ سۆزىدىن كېيىن سەل يۈرىكى ئارامغا چۈشكەنلىكىنى ھېس قىلدى.

— بۇ مېنىڭ ئىنىم، مەمتىلى، تۈركىيىدە ئوقۇپ يېقىندا قايتىپ كەلدى، — دېدى نىزامىدىن تونۇشتۇرۇشنىڭ ئاخىرىنى ئۇزۇپ.

ساھىپخان بىلەن مېھمانلار ئۆز-ئارا تۇنۇشقاندىن كېيىن ھەر ئىككى تەرەپ ئۆزلىرىنى يېنىكلەشكەندەك ئازادە ھېس قىلدى. مېھمانلار شۇ زاماننىڭ شەھەر مودىسىدا ھەم مەلۇم جەھەتلەردىن خەنزۇلارنىڭ ئادەتلىرىگە ئوخشىتىپراق ياسالغان ئۆيگە يەنە بىر قېتىم ئوبدانراق نەزەر سېلىپ چىقىشتى. مەمتىلى ئەپەندى سۆھبەتدەشكىغا تۇيدۇرماي قاراپ، ئۇنىڭ مىجەزىنى مۆلچەرلەپ چىقىشقىمۇ ئۈلگۈردى. ئومۇمەن بەگنىڭ ۋۇجۇدىدا ئەمەلدارلىق قېنى يوقتەك، ئەمەلىگە نىسبەتەن كىبىرسىز كۆرۈنەتتى. ئۇ زامانلاردا ئىككى خىل يول بىلەن خەنزۇچە ئوقۇپ قالغىنى: بىرى، ھۆكۈمەتتە ئىشلەيدىغانلارنىڭ بالىلىرى، يەنە بىرى “شۇتائغا بالا بېرىش” ئالۋىتى يۈز بېشىلارغا چۈشكەندە بايلار ئۆز بالىلىرىنىڭ ئورنىغا كەمبەغەلنىڭ بالىلىرىنى سېتىۋېلىپ ئەۋەتىپ بېرەتتى. مەمتىلى ئەپەندى بەگنى كېيىنكى خىلغا مەنسۇپمىكەن دەپ پەرەز قىلدى. بىراق يېڭىشەنلىك بۇ ئادەمنىڭ ئۆتمۈشى كۆپ ئادەملەر ئۈچۈن قاراڭغۇ ئىدى.

رەسمىيەت سۆزلىرى ئاخىرلىشىپ ئەسلى مەخسەت ھەققىدە سۆز باشلاشتىن ئاۋالقى ئاشۇ بىر نەچچە مىنۇت ئىچىدە يۇقارقى كۈزىتىش ۋە خىياللارنى قىلىپ ئۈلگۈرگەن تەۋپىق ئىختىيارسىز ھالدا ئۇ ياقىتىكى ئۆيىنىڭ ئىشىكى ئۇدۇلىدىن لىپ قىلىپ ئۆتكەن مەلىكىزادىنىڭ كۆزلىرى بىلەن يەنە بىر قېتىم ئۇچرىشىپ قالدى ھەم شۇ ئان ئۇنتۇلۇشقا باشلىغان ئاللىقانداق بىر نەرسە پۈتۈن تېنى بويلاپ باش كۆتەردى ۋە يۈرىكى شىددەت بىلەن سېلىپ كەتتى. پىسخولوگىيىدە سۆزلىنىدىغان ۋاسىتىلىك تەپەككۈرگە ئوخشاش تەۋپىقنىڭ يۈرىكىدە كونا بىر جاراھەتنىڭ قەچچىنى تاتلىمۇتەكەندەك ئۆتۈپ

كەتتى. ئۇ مەلىكىزادىنىڭ كۆزلىرىدىكى نۇرنىڭ بىردە سەرۋەرگە، بىردە ئەدىبەگە ئوخشاپ كېتىۋاتقانلىقىنى ھېس قىلدى ھەم تەخىرىسىز سېغىنىش ئۇنى قىستاپ كېلىۋەردى ئۇ قىزنىڭ تونۇشتەكلا ئۇزاق قارىشىدىن قاچاندۇر بىر چاغدا ئۇزاق بىللە بولۇپ كېيىن ئايرىلىپ كەتكەندەك تۇيغۇغا كەلدى. بۇ راست شۇنداقمۇ؟ ياكى خىيالىمۇ؟ ئۇ ئۆزىمۇ گاڭگىراپ كەتتى. قىزمۇ مېھمانغا ئەتەي كۆرۈنمەكچى بولغاندەك ئۇدۇلدىن ئۆتۈپ قالغىنى ئۈچۈن خىجىل بولغان بولمىشى كېرەك، شەلپەردەك قىزىرىپ كەتكەنىدى. ئۇنىڭ مەڭزىگە قىزىللىق تەپكەن ئاشۇ مىنۇتنىڭ ئۆزىدە مەمتىلى سەرۋەرنى كۆرگەندەك بولدى...

كۆز يۇمۇپ ئۆچقۇچىلىك ئارىلىقتا بولۇپ ئۆتكەن بۇ خىيالىي كەچمىش ئۇنىڭغا بىر ئومۇر ھىكايىسىدەك ئۇزاق بىلىنىپ كەتكەچكە، كىشىلەر ئالدىدا تازىمۇ سەت ئىش قىلغاندەك بىلىنەر - بىلىنمەس سىلىكىنىپ كەتتى. ئۇ بۇنداق جان قىيىنغۇچى خىياللاردىن ئۆزىنى ئازاد قىلىش ئۈچۈن سۆھبەتنى باشلاشقا ئالدىراپ بەگ تەرەپكە يۈزلەندى.

— سىزنى ئىزدەشكە مەجبۇر قىلغان ئازراق ھاجەت بىلەن ئىلتىماسىمىز بار، بۇ ئىش ئۈچۈن چۈشلۈك ئارامىڭىزنى بۇزغىنىمىز ئۈچۈن ئۆزۈڭىمىز، — دەپ باشلىدى ئۇ مۇلايىم، شۇنداقلا كىشىلەرگە تەسىر قىلغۇچى ئاھاڭدا، — مەن تۈركىيىدە ئوقۇدۇم مەخسەدىم: خۇراپات، جاھالەتنىڭ پاتقىقىغا پاتقان مىللىتىم ئۈچۈن خىزمەت قىلىش ئىدى. ئەمدى ئاشۇ مۇددىئايىمنى ئىشقا ئاشۇرۇش ۋاقتى كەلدى، — ئۇ قورەيش خېنىم راستلاپ چىققان داستىخاندىن پىيالىنى قولغا ئېلىپ چايدىن بىر ئوتلىدى. مۇشۇ پۇرسەتتە سىدىق بەگ سوئال قويدى:

— قانداق قىلماقچى بولىۋاتالا؟ — بۇ سوئاللار سۆھبەتنىڭ مەخسەتكە يېقىنلىشىشىنى تېزلەتتى.

— مەكتەپ ئاچماقچىمەن، — مەمتىلى ئەپەندى قىسقا پائۇزا ئارىلىقىدا بەگنىڭ چىرايىغا سەپ سېلىپ ئۇنىڭ بەستىلىك گەۋدىسىگە مۇناسىپ يوغان يۈزىدىن كۆز قارىشىنى بىلىۋېلىشقا تىرىشتى. بىراق بۇ قىرىق ياشلاردىن

ھالقىغان بەگ ئۇزۇن يىللىق خىزمەت جەريانىدا ئىچكى كەچۈرمىشلىرىنى بىلىندۈرمەسلىككە ئادەتلەنگەچكە، ئۇ مەلۇم پەرزەگە كېلەلمىدى. شۇڭا ئۇ بەگنىڭ قوللىشىنى قولغا كەلتۈرۈش مەخسەتتە ئورۇنۇپ گەپ باشلىدى، — بەلكىم نېمە ئۈچۈن بۇ يولنى تاللىغانلىقىمنى سورارسىز. مېنىڭچە ئاقارتىش — بىزنىڭ بەختىسىز مىللىتىمىز ئۈچۈن ئەڭ زۆرۈر. خىزمەتلەرنىڭمۇ ئۇلۇغى! يەنە شۇنىڭ ئۈچۈنمۇ بۇنداق قارارغا كەلدىمكى، — دېدى تەۋپىق ئاۋازىنى پەسەيتىپ مۇڭلىنىش ئاھاڭىدا، — مەن نۇرغۇن ئەللەرنى كەزدىم كەمسىتىش ۋە پەس كۆرۈشلەرگە ئۇچرىدىم. ھازىر ئوتتۇرا ئەسىر قالاڭلىقىغا پاتىقىنىچە قېلىۋاتقان، قالاڭلىق جەھەتتە جانلىق ئاسارە-ئەتىقە بولۇپ قېلىۋاتقان، ئىللەتكە تولغان بەختسىز مىللەتنىڭ بىرى-بىزنىڭ ئۇيغۇر كەن. ئەگەر بىر مېھرىبان ئاتا يۈز-كۆزنى يارا باسقان بالىسىنى باشقىلارنىڭ چىرايلىق بالىلىرى بىلەن سېلىشتۇرۇپ ئۆز بالىسىنىڭ لاتاپىتى، ساقلىقى ۋە تەقدىرى ھەققىدە ئويلاپ يۈرىكى ئېچىشمىسا ئۇنى قانداقمۇ ئاتا دېگىلى بولىدۇ؟ ئەگەر بىر ئوغۇل كېسەل قوچقىدا ئىڭراپ ياتقان ئانىسىنى كۆرۈپ تۇرۇپ، قولىدىن كېلىدىغان خىزمىتىنى قىلمىسا ئۇنى قانداقمۇ ساداقەتمەن ئوغۇل دېگىلى بولىسۇن؟ چىن ئىنسان بىلەن مەخلۇق باشقا-باشقا نەرسە - دە ... دېمەك، مەن بۇ كېسەلچان ئانىنى داۋالاشقا ھېچ بولمىسا ئۇنىڭ ئازابىنى ئىلگىرىكىدىن يېنىكلەشتۈرۈشكە ئۈزۈمنى بېغىشلىدىم، — تەۋپىق سۆزلىگەنسىرى ئۆزىنىڭ بىر ئەمەلداردىن ياردەم سوراپ كەلگەنلىكىنى ئۇنتۇپ قالغاندەك، بەلكى نەچچە مىڭ كىشىلىك يىغىن زالىدا ئوتۇق سۆزلەۋاتقان دەك بولۇپ قالدى. ئۇنىڭ ”نۇتقى“ ئالدىن تەييارلىۋالغان سۇنئىي گەپلەر ئەمەس ئىدى. بۇلار شۇ دەمنىڭ ئۆزىدە ئۇنىڭ يۈرەك قېتىدىن ئېتىلىپ چىقىۋاتقان چىن قەلبىنىڭ مۇنەزىرى ئىدى. ئۇ ھېسسىيات توپلىرىنى يۈگەنلەپ مەخسەتكە قايتىپ كەلدى، — مەن بۇ مەخسەتنى سىزگە ئالدىن ئېيتىشىنى توغرا تاپتىم. ئۈمىدىم سىزنىڭ قوللىشىڭىزغا ئېرىشىش، ھېچ بولمىسا مۇنتەسسىپ كۈچلەر تەرەپتە تۇرماسلىقىڭىزنى قولغا كەلتۈرۈش. چۈنكى پەرز قىلىشقا بولىدۇكى، بۇنداق قالاڭ بىر مۇھىتتا مەن قىلماقچى بولغان ئىش

جىددىي قارشىلىققا ئۇچرىماي قالمايدۇ. ھەرقانداق يېڭىلىق تەشەببۇسچىسىنى كىشىلەرنىڭ ساراڭ دەيدىغانلىقى رەسۇلۇللاھنىڭ ھەدىسلىرىدىمۇ بايان قىلىنغان. شۇنداقلا پەيغەمبەرلەرمۇ ھەقىنى يەتكۈزگىنى ئۈچۈن ئەزىبەت تارتقان، خورلانغان، يۇرتلىرىدىن ھەيدەپ چىقىرىلغان، ھەتتا ئۆلتۈرۈۋېتىلگەن. دېمەك، ھەقىنى سۆزلەش ھامان دۈشمەنلىككە ئۇچراش مۇشۇ دۇنيانىڭ بىر مەنتىقىسى.

— ياخشى گەپكەن، — دېدى سىدىقىگە ئىپادىسىز چىرايى بىلەن ھەم مېھمانلارنىڭ ئالدىدىكى پىيالىلارغا چاي قۇيغۇچ ئۆز پىكىرلىرىنى تەرتىپكە سېلىۋېلىشقا پۇرسەت تېپىپ، — بەلكىم بۇ ئىشنىڭ ئەمەلىي پىلاننى پىشۇرۇپ قويغانلا؟

— پىششىق دېيىشكە بولمىسىمۇ ھەر ھالدا پىلان بار، — دېدى مەمتىلى ئەپەندى بۇ ئۆيگە كىرگەن چاغدىكىگە قارىغاندا تېخىمۇ ئىشەنچكە تولغان، دادىلاشقان ھالدا.

— ماڭا ئېيتىشقا بولامدۇ؟

— بولمايدىغان نېمىسى بار؟ بەربىر كېچىسى قىلىدىغان يوشۇرۇن ئىش ئەمەسقۇ. مەن يالغۇز بولغانلىقىم ئۈچۈن بىردىنلا ھەممە كەنتلەردە مەكتەپ تەسىس قىلىپ كېتەلمەيمەن، لېكىن ئەڭ ئەۋەل بىر دارىلمۇ ئەللىمىن ئېچىپ مۇئەللىملەر قوشۇنىنى بارلىققا كەلتۈرۈش تامامەن مۇمكىن. بۇلار ئوقۇش پۈتتۈرگەندىن كېيىن ھەر بىر كەنتتە مەكتەپ ئېچىپ كېتەلەيمىز. ئەمما بۇ مۇئەللىملەرنى تەربىيەلەش بىلەن بىرلا ۋاقىتتا كەنتلەردە مەكتەپ قورۇلۇشىنى سېلىشنى ئېلىپ بېرىشقا توغرا كېلىدۇ. بولمىسا مۇئەللىملەر ئوقۇش پۈتتۈرۈپ چىققاندا خىزمەت قىلىدىغان مەكتەپ يوق ۋاقىت بىھۇدە ئۆتىدۇ. ئۇلارنىڭ كۈتۈپ تۇرىشىغا توغرا كېلىپ ۋاقىت زايلا كېتىدۇ. ۋاقىتنى زايلا قىلماسلىق ئۈچۈن مەكتەپ قورۇلۇشىنى جەزمەن ئوقۇش پۈتتۈرۈشكە ئۆلگۈرتىش كېرەك.

بۇ ناھايىتى مۇشكۈل ئىش ئىدى. بىر تەرەپتە ئاشۇلار ئوقۇش پۈتتۈرگەن ھامانلا بېرىپ خىزمەت قىلىدىغان مەكتەپلەرنى بەرپا قىلىش ھەتتا بۇلارنى

بىر- بىرىگە پۇتلاشتۇرماي ئورۇنداش تولىمۇ قىيىن، ھەتتا بىر ئادەم ئۈچۈن زادىلا مۇمكىن بولمايدىغان ئىشىدى. شۇڭا سىدىقەگ بۇلارنىڭ ئېغىزدا دېگەندەكلا ئاسان بولۇپ كېتىشىگە ئىشەنچ قىلالماي، مەسخىرىگىمۇ ئوخشاپ كېتىدىغان بىر خىل تەلەپپۇزدا :

— ھەر ھالدا ياخشى خىيال ئىكەن، — دېدى مېيىقىدا كۈلۈپ ھەم مەمتىلى ئەپەندىنىڭ ئاۋازى ۋە چىرايىدا ئىپادىلىنىپ تۇرغان يوشۇرۇن كۈچ ئۇنى مەسخىرىدىن چەكلىگەچكە، دەرھال كۆڭۈل ياساش تەلەپپۇزىدا قوشۇپ قويدى، — سىلىدە مۇشۇنداق قىلىپ كېتىشىگە ئىشەنچ بارمۇ؟

— مېنىڭ ئۈزۈم قىلىشقا تېگىشلىك ئىشلار جەھەتتىن ئېيىقانا، مەندە ئەلۋەتتە بۇنداق ئىشەنچ بار، لېكىن بۇ نىيەتنىڭ ئىشقا ئېشىش ئاشماسلىقى قوللىغۇچىلارغىمۇ باغلىق.

— ئىقتىسادى مەنبە بارمۇ؟

— كۆزدە تۇتۇۋاتقىنىمنىڭ بىرسى شۇ، بۇنى ئىئانە توپلاش ئارقىلىق ھەل قىلماقچى بولۇۋاتمەن. ھازىرغىچە ئېلىپ بارغان پائالىيەتلىرىمنىڭ نەتىجىسىدىن قارىغاندا ئىقتىسادى تايانچلارنى تېپىش تامامەن مۇمكىن.

— دارىلمۇ ئەللىمىنى قەيەردە ئاچماقچى بولۇۋاتالا؟

— بازاردا ئورۇن بولمىغانلىقى ئۈچۈن ئۇڭرۇقتىكى مەدرىسنى سورىۋالدۇق.

— بازاردا بولسا تەسىرى ياخشىراق بولاتتى.

— مەنمۇ شۇنداق ئويلىغان، بىراق بولمىدى.

— يۇقىرىقى پىلانلىرى راستىنلا ئىشقا ئاشىدىغان بولسا

دارىلمۇ ئەللىمىن ئوقۇش پۈتتۈرگىچە بازاردا بىر مەكتەپ سېلىش مۇمكىن. مەن سىلەرگە قومباغلىق ئابدۇراخمانھاجى بىلەن سۆزلىشىپ تەلەپ سىناپ بېقىشنى مەسلىھەت بېرىمەن. قانداقلا بولمىسۇن شە كۆرگەن ئادەم، ئۆزىمۇ توشقان باي. مەكتەپ تەييار بولۇپ ئوقۇ - ئوقۇتۇش يېرىم يولدا توختاپ قالمىسلا...

مەمتىلى ئەپەندى ئۇنىڭ ئىشەنمەسلىك تەلەپپۇزىدىكى ئاخىرقى سۆزلىرىگە ئېتىۋار قىلماي ئابدۇراخمانھاجى ھەققىدىكى ئۇچۇرنى كۈچىلىدى:

— مەسلەھەتلىرىڭىز ئۈچۈن رەھمەت. سىز مۇنداق دېيىشتە بېرەر نەرسىگە ئاساسلىنىۋاتامسىز ياكى شۇ كىشى باي بولغاچقىلا كۆرۈشۈش كېرەكمۇ؟

— مەن ئۇ ئادەمنى يېڭىلىققا ئىنتىلىدىغان كۆرمىەن، ھەم ئۆزى تەقۋادار، خەير ئىشلىرىغا قولى ئوچۇق، شۇڭا.

— سىز ئۆزىڭىزنىڭ مەيدانى ھەققىدە بىر نېمە دېمىدىڭىزغۇ؟ — مەمتىلى ئەپەندى خۇشخۇي كۈلۈمسىرەپ تۇرسىمۇ پىسخىكا جەھەتتىن بېسىم ئىشلىتىش كەيپىياتىدا سورىدى (ئۇنىڭدا مۇشۇنداق تۇغما ئىقتىدار بارىدى)

بۇ ھال نىزامدىننى بىر ئاز سەراسىمگە سېلىپ قويدى مەمتىلى بولسا ئىنتايىن خاتىرجەم كۆرىنەتتى.

— مەن سىلگە نېمە دەيمەن؟ مېنىڭ بۇ ھەقتىكى تەسىراتىم سىلنىڭكى بىلەن ئوخشاش. مېنى بايلار سېتىۋېلىشىپ شۇ تاڭغا بەرگەن، كىچىكىمدىن تاتىپلا باشقا مىللەتلەر ئارىسىدا ئۈستۈم، مىللىي خورلۇققا ئەڭ كۆپ ۋە ئەڭ ئۇزۇل- كېسىل ئۇچرىغانلارنىڭ بېرىمەن. مىللەتنىڭ قالاق ۋە مەدەنىيەتسىز بولۇشى بىر خىل لەنەت تامغىسى. خۇددى بىر يېرىدە ئەيىۋى بار ئادەملەردە بىر خىل تىل قىسىنچىلىق، جۈرئەتسىزلىك، قورۇنۇش ھېسسىياتى بولغاندەك، قالاق مىللەت ئەزالىرى ھامان ئۆزىنى باشقىلار ئالدىدا ئاجىز ۋە مەھكۇم ھېس قىلىدىغان گەپ. كىممۇ ئۆز مىللىتىنىڭ خورلۇق ئىچىدە ئۆتۈشنى خالىسۇن؟ — سىقىگە بىردەم سۈكۈتتىن كېيىن خىجىللىق بىلەن كۈلۈمسىرەپ، — كېيىن ھۆكۈمەت نېمە دەپ قارايدۇ، يوقۇرىنىڭ رايىنى بىلمەي تۇرۇپلا ئاشكارە ئۆتتۈرۈش چىقالمايمەن. ئەمما مۇتئەسسىپلەر سېپىگە قوشۇلماسلىق ئۇلارنىڭ پىتىلىرىگە قۇلاق سالماسلىققا ۋەدە بېرەلەيمەن، — قاچانكى يوقۇرىنىڭ رايىدا ياخشى تەرەپكە سەللا مايىللىق كۆرۈلسە مەن سىلى تەرەپتە ھازىر بولىمەن.

تەۋپىق خوشاللىقىدىن سەكرىۋەتكىلى تاس قالدى. ھاياجانلانغان ھالدا: — رەھمەت سىزگە! ھازىرچە ماڭا كېرىكمۇ پەقەت شۇلا، مەن ئۆزۈمنىڭ

قانداق ئىجتىمائىي شارائىتتا پائالىيەت ئېلىپ بېرىۋاتقانلىقىمنى چۈشىنىمەن. خەلق قالاق، دىنىي كۈچلەر تولىمۇ مۇتئەسسەپ. ئەگەر قارشى كۈچلەر ھۆكۈمەت تەرەپىنىڭ ئازراقلا مايىللىقىنى قولغا كەلتۈرۈۋالسا ئىككى ھەسسە ئەدەپ كېتىشى تۇرغان گەپىدى. ئەمدى ئۇلار سىزنى ئارامىڭىزدا قويماسلىقى مۇمكىن؛ جەزمەن تومۇرىڭىزنى تۇتۇپ باقىدۇ، قوللىشىڭىزنى تەلەپ قىلىدۇ، قىسقىسى سىزنى تىنچىتىمايدۇ.

— بۇ تەرەپلىرىدىن خاتىرجەم بولسىلا مەن سىلگە ۋەدە بەرگەن ئىكەنمەن ھۆددەسىدىن چىقىشقا مەجبۇرمەن. — سىدىقەگەمۇ يېنىكلەشكەندەك كۈلدى. بىراق ئۇنىڭدا شۇنچە زور ئىشنى بىرلا ئادەمنىڭ قىلىپ كېتەلىشىگە ئىشەنچ ئاز ئىدى، شۇڭا، — خاسىيەتلىك ئىشقا قەدەم قويۇپلا بىراق يالغۇز ئىكەنلا... ھېچ بولمىسا بەش كىشى بولغان بولساڭلار.... — دەپ قوشۇپ قويدى تۇتۇقراق ئاۋازدا.

مەمتىلى ئەپەندى ئاكىسىغا ئىشارەت قىلىپ ئورنىدىن تۇردى. سىدىقەگەنىڭ تەكەللىۋېلىرىغا جاۋابەن ئۆزى ئېيتىپ خوشلاشتى.

ئۇلار ھويلىغا چىققاندا ئۆزىنى چىققان سىدىقەگە شۇ يەردە تۇرۇپ قېلىشنى ئېيتماق ئۈچۈن ئارقىسىغا بۇرالغان مەمتىلى ھويلا تەرەپكە قارىغان دەرىزىدە كۆرۈنگەن كۆلەڭگۈگە قاراپ، دېمەكچى بولغان گېپىنى دەرمەھەل دېيەلمەي بىر سېكىنۇتچە ھايال بولدى. بىراق قۇشۇمىسىنى تۇرۇپ:

— بولدى ئۇزاتماڭ مۇشۇ يەردە قالسىڭىزمۇ بولىدۇ، بىز تېخى سىزنى كۆپ ئاۋازە قىلىمىز، — دېدى ۋە يەنە بىر قېتىم دەرىزىگە كۆزى چۈشتى، تومۇرلىرىغا بىر خىل ئىسسىق ئېقىم يۈگرەپ كېتىپ دەرھال ئاكىسىغا ياندىشىپ دەرۋازىدىن چىقىپ كەتتى.

— خۇداغا شۈكرى، ئوڭۇشلۇق بېرىۋاتامدۇ، نېمە؟ — دېدى نىزامىددىن خوشال ھالدا، ئىككەيلەن بازار كوچىسىغا چىققاندا، — ئىشنىڭ باشلىنىشى خېلى جايىدىغۇ.

— بۇ ئىشنىڭ ساۋابلىق ئىش ئىكەنلىكىنى خۇدا ئۆزى بىلىدۇ - دە، — دېدى ئىنىسى چاقچاققا ئايلىندۇرۇپ:

— خوش ئەمدى قاياققا؟

— بايا بەگ سايە قىلغان ئابدراخمانھاجى بىلەن كۆرۈشەيمىكەن، سىز ئۇ كىشىنى تۇنۇمسىز؟

— سىرتىدىن تونۇيمەن، سالام- سائىتىمىز يوق. ئۇ ئاتىمىش ياشلار چاممىسىدىكى ئادەم. شىمالدا كۆپ تۇرغان بۇ يەرگە كېلىشتە ئالتايدىن كەلگەن. ئىككى خوتۇنى بار. بىرسى قازاق گۈلجامال دېگەن ئايال؛ يەنە بىرى ئۇيغۇر، ئىسمى بۇۋىسارە. ھەر ئىككى خوتۇنى ھاجىمغا قارىغاندا بىر ھەسسە ياش مېنىڭ بىلىدىغىنىم شۇلا.

— ئۇنداق بولسا سىز ئۆيگە قايتىپ كېتىۋېرىڭ تۇنۇشمايدىغان خەقنىڭ ئۆيلىرىگە گېزىرىپ كىرىش ئازابىنى مەنلا تارتاي. ئەتە ئەتتىگەندە يەنە سىزنى باشلاپ ماڭمەن.

— ھېچقىسى يوق، بىللە كىرىپ بىللە قايتايلى، — دېدى نىزامىددىن ئىنىسىگە ئىچ ئاغرىتقان ھالدا.

— ياق، ئاكا، مەن بەك كەچ قايتىشىم مۇمكىن بىر بىكار ئونى بىكار قىپتۇ دېگەندەك سىزگە قارىشىپ بېرەلمىگىنىم يەتمىگەندەك سىزنىمۇ ئىش قىلدۇرماي ئاۋارە قىلسام بولماس ئۇلارنىڭ ئىچ قالمىسۇن كېتىڭ. كەتمىسىڭىز خاتىرجەم بولالمايمەن.

نىزامىددىن ئۇنىڭ سۆزلىرىنى رەت قىلىشقا ئامالسىز قېلىپ كېتىشكە ماقۇل بولدى.

مەمتىلى ئەپەندى ئاكىسىنى ماڭدۇرۇپ ئۆزى قۇمباغ تەرەپكە بۇردى.

### 3

نىزامىددىن خۇپتەن نامىزىدىن كىرىپلا يەنە سورىدى:

— مەمتىلى قايتىپ كەلمىدىمۇ؟

— كەلمىدى، نەلەردە يۈرىدىغاندۇ دەڭا، — دېدى زورىخان ئەندىشە ئارىلاش.

— ھېلىغىچە كېلىپ قالار، ئورۇن سېلىپ قويۇپ ئۆزەڭ ئىشقا بىلەن



بول، ئۇخلاۋە مەن بىردەم ئولتۇرمىەن. — دېدى نىزامىددىن ئايالىغا. نىزامىددىن چىراقپايىنى شىرە چاقنىڭ تۈۋىگە يېقىن ئەپكىلىپ يېقىندىن بېرى مەمتىلى ئەپەندى قەشقەردىن ئالغاچ كەلگەن كىتابلارنى ئوقۇغاچ ئىنىسىنى كۈتۈپ ئولتۇردى ئۇ ئەنسىرمەي تۇرالمىيىتى، يىللار ئەنسىز، بولۇپمۇ بازارنىڭ لۈكچەكلىرى شۈك تۇرغان ئادەمنىمۇ يولسىز ئۇرىدىغان غەلىتە بېشەم خۇيلۇق ئىدى... ئالاھەزەل بىرەر سائەتتەك ۋاقىت ئۆتكەندە ئاخىر مەمتىلى ئەپەندى كېرىپ كەلدى. باياتىن بېرى ئىنىسىنىڭ ئاز ئۇخلاپ كۆپ پائالىيەت قىلىپ ئۆزىنى ئالدۇرۇپ قويىشىدىن ئەنسىرەپ ئولتۇرغان نىزامىددىن ئىنىسىنىڭ ھارغىن قىياپىتىگە ئۇنداق زەڭ سېلىپ قارىۋىدى، مەمتىلىنىڭ كۈلۈپ تۇرغان لېكىن ئىلگىرىكىگە قارىغاندا بىر ئاز قىزىللىقىنى يوقاتقان چىرايى بىلەن ئۇچراشتى.

— نەلەردە بولدۇڭ؟ بەك كەچ قالدىڭغۇ؟

— ئابدۇراخمانھاجىنىڭ ھوزورىدا بولدۇم... ئۇ ئادەم دارىلمۇ ئەللىمىنىگە ئىقتىسادىي ياردەم بېرىشكە رازى بولدى ھەم ئۆزى پۇل چىقىرىپ بازارغا بىر مەكتەپ سېلىشقا ۋەدە بەردى. ئەمدى 24 كەننىتتە 24 مەكتەپ ئاچساق ئۇ يەردە ئوقۇش پۈتتۈرگەنلەرنى بازاردا- رۇشتىيې<sup>①</sup> مەكتەپتە تەربىيەلەيمىز. شارائىتى يار بېرىدىغانلارنى چەتكە چىقىرىمىز. ئۇلار ئوقۇپ قايتىپ كەلگەندىن كېيىن تېخىمۇ چوڭراق مەكتەپ قۇرىمىز. ئىشقىلىپ، ئاكا، بىزگە قىلىدىغان ئىش ئاز ئەمەس، — دېدى تەۋپىق قىن- قېنىغا پاتىمغان ھالدا گويا چوڭ بىر خۇشاللىق ئۆزىنى كۈتۈپ تۇرغان بالدەك خۇشال بولۇپ. ئەمما ھارغىنلىقى بىلىنىپ تۇراتتى.

— ئابدۇراخمانھاجىنىڭ ئۆيىدىلا شۇنچە ئۇزاق ئولتۇردىڭمۇ؟

— يىاق، يەنە بىر نەچچە يەلەننىڭ ئۆيىگە كىردىم قۇتلۇقھاجىم، ئابدىكىرماخۇن خەلىپىتىم، مۇپتاخۇنۇم، مىرەخمەت غۇجاملارنىڭ ئۆيىدە

---

<sup>①</sup> رۇشتىيې — تولۇقسىز ئوتتۇرا مەكتەپ دەرىجىسىگە تەڭ مەكتەپ (ئەسلى ئەرەبچىدىن، تۈركچە — rüştüye)، ئۇيغۇرچىدا “رۇشتى” شەكلىدە قوللىنىلغان، — ئا.

سۆھبەتتە بولدۇق. ئەسلىدە قازاخۇنۇم ھابۇلھاجىمنىڭكىگە ھەم كىرەي دىۋىدىم، ئابدۇراخمانھاجىم ئۇنىمىدى، كىرگەننىڭ پايدىسى يوق، ئۇ ئادەمدىن باشقا نەرسىنى كۈتۈڭ دەيدۇ. قارىغاندا رەقىبىمىزمۇ ئانچە بوش ئادەملەردىن ئەمەس ئوخشايدۇ، ئەمما مەن ئۇنىمۇ قايىل قىلىشقا ئۇرىنمەن. ئىشقىلىپ، ئاكا، بىزگە ئىقتىسادىي جەھەتتىن غەم قىلىشنىڭ ھاجىتى قالمىدى، مەكتەپمۇ تەييار، ئەمدى دارىلمۇ ئەللىمىنى ئاچساقلا بولىدۇ. بۇندىن كېيىنكى يولىمىز 24 كەنتتە مەكتەپ بىنا قىلىش ئۈچۈن بولىدۇ.

— ھەر ھالدا ئالدىڭ ئوچۇق ئوخشايدۇ، ئۇكام، ئەتە يەنە ئۇيەر - بۇيەرگە بارىمەن دەۋاتىسەن ئەمدى ئارام ئال.

— سىز ئۇخلاۋېرىڭ ئاكا، بۈگۈن كەيىم ئىنتايىن ياخشى «تۈركىي يىللار دىۋانى» دىن بىر نەچچە بەت تەرجىمە قىلاي، شەۋقىگە كېلەر قېتىم كىرىشىمدە كىرىش سۆز قىسىمىنى ئالغىچ كېلىمەن دەپ ۋەدە بېرىپ قويۇپتىكەنمەن.

— ئۇكام، يازنىڭ قىسقا تۈنىدە قانچىلىك ئۇخلايسەن؟ ئىش سېلىككەندە كۈندۈزى قىلساڭمۇ بولىدىغۇ.

— ھايات دېگەن شۇ ئاكا. قىزغىن، جىددى ياشىساڭ جىددى ئۆتىدۇ؛ بوش - بىكار، ئويناپ ياشىساڭ ئۇنداق ئۆتىدۇ. ئىشقىلىپ ياشىغۇچىنىڭ ئىختىيارىغا باغلىق. مېنىڭ ھاياتىم مانا شۇ. جىددىلىك بىلەن تولغان. ئۆزەمنىڭ تاللىغىنى شۇ نۇرسا نېمە ئامال؟ بۈگۈن چوقۇم بىر ئاز ئىشلەيمەن.

— بوپتۇ، ئەمەس مەن ساڭا كۈچۈرۈشۈپ بېرەي.

— نىزامىدىن ئۇنىڭ جاپاسىغا شېرىك بولماقچى بولدى.

— رەھمەت ئاكا، بىراق، بۈگۈن تېخى بەك بالدۇر. مەن تەرجىمە قىلغانلىرىمنى قايتا سېلىشتۇرۇشۇم، تۈزىتىپ چىقىشىم كېرەك. مۇنداق قىلايلى، مەن كىرىش سۆز قىسىمىنى پۈتتۈرۈپ بولغاندا جەزمەن سىزنى خىزمەتكە سالاي، ئۇنىڭدىن كېيىن مەن يېڭى بىر بۆلۈكنى تەرجىمە قىلغۇچە سىز كۆچۈرۈپ ماڭسىڭىز، شۇنداق قىلىپ سىزنىڭ ئىشلىرىڭىزنىڭمۇ ئايىقى ئۈزۈلۈپ قالمايدۇ.

نزامىدىن ئىنىسىدىن سەل نارازى بولغان بولسىمۇ، لېكىن يەنە تاللىشىپ ئولتۇرماي، ئۆزى ئۇخلاۋېرىشكە مەجبۇر بولدى. بىراق ئۇنىڭمۇ ئۇيقۇسى قاچتى. ئۇ ئىنىسىنىڭ چېكىسىنى تۇتۇپ دەممۇ- دەم ئولتۇرۇپ كېتىشلىرىگە يەنە تېز- تېز يېزىپ كېتىشىگە ۋە يەنە بىر كەمدە ئورنىدىن تۇرۇپ كېرىلىشىگە قاراپ جىم- جىت ياتتى.

ئۇخلىماي ياتقان ئادەمگە تۇن بەك ئۇزاق بىلىنىدىغان بولسىمۇ نزامىدىنغا ۋاقىت بەك تېز كېتىۋاتقانداك ھېلىلا تال ئېتىپ كېتىپ، تىنىمىسى ئىنىسى ئۇخلىيالماي قالدىغانداك تويۇلۇپ، ۋاقىتنىڭ توختاپ قېلىشىنى ئۈمىد قىلاتتى، تالدىكى شەپىلەرگە قۇلاق سالاتتى.

... نىھايەت، يىراق بىر جايدا توخۇننىڭ سوزۇپ چىلىنغان ئاۋازى ئاڭلانغاندا نزامىدىن ئۆزىچە پۇچۇلۇنۇپ ئازاپلىنىپ كېتىۋاتاتتى. مەمتىلى ئۇنىڭ مېھرىبان كۆڭلىنى چۈشەنگەندەك قەلەمنى قويۇپ، ئۇخلاشقا ياتتى، شۇنداقلا نزامىدىن يېنىك بىر تىندى. ئۇ ئىنىسىنىڭ چاپسانراق ئۇخلاپ قېلىشى ئۈچۈن ئۆزىنىڭ ئويغاقلىقىنى چاندۇرمىدى.

# ئون ئۈچىنچى باب

## 1

◆◆  
نەۋىي كەنتلەر ئارىلاپ، بايلار، ئۇقۇمۇشلۇقلار، يۇرت ئاقساقاللىرى بىلەن ئۇچرىشىپ ئاتلار ھەيئىتى تەشكىللەشنىڭ تەييارلىقى (جامائەت پىكىرى توپلاش، ئىدىيە تەييارلىق) نى يۇتتۇردى ھەمدە كەنتلەردىكى مەكتەپ قۇرۇلۇشىنى باشلاش ھەققىدە سۆھبەتلەشتى. ئۇ بۆگەندىن نۇرۇللا خەلىپىتىم؛ تۈكۈلدىن ئىسلىماخۇن خەلىپىتىم؛ ئوڭرۇقتىن ئاكا- ئۇكا بايلاردىن باشقا مۇھەممەد ئىبراھىم ھاجىم، زاكىر ھاجىم، سەلەيھاجىم؛ تېجەندىن ئەمەتھاجىم، قۇناجىم؛ سۇنتاغدىن ئەمەتقۇلھاجىم، يۈسۈپھاجى؛ ۋاقۇاغدىن ئاخۇن، قوۋان شەيخ (قۇربان ئەزىزى — بۇ كىشى ئۇلارغا تۇققان كېلەتتى)، ھەسەنچوڭ قاتارلىقلار بىلەن بىر- بىرلەپ كۆرۈشۈپ تونۇشۇپ سۆھبەتلىشىپ چىقتى.

بىر ھەپتە ئۆتكەندىن كېيىنكى بىر كۈنى ئۇ شورۇققا كەلدى. بۇ سەپىرىدە نىزامىدىن ئۇنىڭغا ھەمراھ ئىدى. تاھىر خەلىپە نىزامىدىننىڭ دوستى ھەم تەۋپىققىمۇ تونۇش بولغاچقا ئالدى بىلەن ئۇنىڭ ئۆيىگە كىرىشىنى توغرا تېپىشتى.

ئۇلار ئانچە چوڭ بولمىغان بىر مەسچىتنىڭ ئالدىدىن ئۆتۈپ خەلىپەتنىڭ دەرۋازىسى كۆرۈنۈپ تۇرىدىغان تارچۇق بىلەن مەسچىتنىڭ شىمالىي بېقىنىدىكى خانىقانىڭمۇ ئالدىدىن ئۆتۈشتى. خانىقانىڭ يېنى ۋە كەينى بولسا چوڭ بىر باغ بولۇپ، ئۇنىڭ بۇ بېغى مېۋە تۈرلىرىنىڭ كۆپلىكى، مېۋىسىنىڭ موللىقى بىلەن يىراق- يېقىنغا مەشھۇرىدى. مېۋىلىك دەرەخلەرنىڭ شاخلىرى تامدىن ئارتىلىپ تارچۇق تەرەپكە ساڭگىلاپ تۇراتتى. مەتىلى ئەپەندى بەھى ۋە كۈزلۈك ئالمىلارنىڭ باش ئۈستىدىكى شاخلىرىغا زوق بىلەن قاراپ كۆڭلىدە جوجايىن باغۋەنچىلىك تەجىربىسىگە باي، تىنىم تاپماس كىشى ئوخشايدۇ دەپ ئويلىدى. بۇ تەرەپكە ئىگىلىپ

تۇرغان شاخلار تارچۇقنى قاپلاپ تۇرغاچقا سالقىن ھاۋالىق بۇ جاي ئۇزۇن بولدىن كەلگەن يولۇچىلارغا خېلى ئارام بېرەتتى.

دەرۋازا ئوچۇقىدى. بۇ دەرۋازىدىن كىرگەندە بىر كىچىك سەينا، ئۇنىڭ ئوڭ ۋە سول تەرىپىدە ئىككى دەرۋازا بارىدى. نىزامىدىن ئىنسىنى غەرىپ تەرەپتىكى ھويلىغا باشلىدى. ئۇلار ھويلىغا كىرىشىگلا تال بارىڭى بىلەن قاراڭغۇلاشقان پىشايۋان سۇپىسىدا زىلچىلار ئۈستىدە بەدەشقان قۇرۇپ ئولتۇرۇپ چىلگە پىچىپ يەۋاتقان تاھىر خەلىپەت ئورنىدىن تۇرۇپ كەتتى.

— ئەسسالا مۇ ئەلەيكۇم! — دېدى تەۋىپىق ئاكىسىدىن بۇرۇنراق گويىا ساھىپخاننىڭ كونا قەدىناسى ئاكىسى ئەمەس ئۆزىدەك بىر خىل ئىشەنچكە تولغان دوستانە ئاۋازدا، تاھىر خەلىپەتنىڭ ئالدىراپ سۇپىدىن چۈشۈشكە باشلىشىغىنىنى كۆرۈپ.

ئىككى ئۇچلۇقراق ۋە ساقىلى ئىككىگە يارىشا تېخىمۇ ئۇچلىنىپ تۇرغان، ۋىجىرەك كەلگەن خەلىپەت پىشايۋان سۇپىسىدىن چۈشۈپ ئۇلارنىڭ ئالدىغا قاراپ ماڭغاچ:

— ۋەئەلكۇم ئەسسالا مۇئەلەيكۇم رەھمۇتۇللاھى ۋەبەركاتھۇ، — دېدى قىزغىنلىق بىلەن ۋە ئۇلارنى تۈرگە تەكىلىپ قىلدى، — مۇشۇ يەردىلا ئولتۇرايلى، سالقىنراق. يۇقىرى ئۆتۈڭلار قانداق شامال ئۇچۇرۇپ كەلدى، سىلەرنى؟ خۇدا يەتكۈزدىمۇ نېمە، — دېدى ئۇ بەكمۇ خۇشال ئىكەنلىكىنى ئىپادە قىلىپ.

تاھىر خەلىپەت بىر قاراشتىلا ئىنتايىن ئوچۇق، چىقىشقاق، مۇلايىم كىشى ئىكەنلىكىنى نامايەن قىلىپ تۇراتتى. ئۇ بىردەم مەمتىلى ئەپەندىنىڭ كەلگەندىن كېيىنكى ئىشلىرىنى، زېرىكىپ قالغان - قالمىغانلىقىنى سورىسا، بىردەم نىزامىدىندىن ئاخىرقى قېتىم كۆرۈشكەنلىرىدىن كېيىنكى كۆرگەن - كەچمىشلىرىنى سوراپ ۋە ئۆزىمۇ ھىكايە قىلىپ كەتتى.

— مەمتىلى قايتىپ كەلگەندىن كېيىن بۇنى تاشلاپ تالا - تۈزگە چىقالىدىم. يەنە كېلىپ ئۆيدە شاگىتلارغا ئىش كۆرسىتىپ بەرمىسەم بولمايدىكەن، — دېدى نىزامىدىن ئۆز كەچمىشلىرىنى سۆزلەپ.

— ئىنىمىزنى نېمىشكە تاشلاپ چىقاتتىڭىز؟ باشلاپ كېلىۋەرسىڭىز بولاتتىغۇ، — دېدى تاھىر خەلىپەت.  
شۇ چاغدا تالادىن ئىككى يىگىت كىرىپ كەلدى. ئۇلار ئابلىمىت قارى ھەم سابىت ئىككىسىدى.

— بۇلارنى تونۇيسىز، ئىنىم بىلەن دوستى سابىت، — دېدى تاھىر خەلىپەت ۋە ئاۋازىنى پەسلىتىپ، — يوشۇرۇن شائىر، — دەپ قوشۇپ قويدى.  
— تونۇشقۇ بىز، — دېدى بىر كۆرگەن ئادەمنى نەچچە يىل ئۆتسىمۇ تونۇۋالدىغان تەۋپىق سابىتنىڭ قولىنى قاتتىق سىقىپ، — بۇ بىزنىڭ ئۈچىنچى قېتىم كۆرۈشۈشمىزغۇ يېڭىلىشىمىغان بولسام؟  
— ئېسىم قۇرسۇن، سىلەر تونۇشلاردىن بولۇپ بولغانكەنسىلەرغۇ؟ بىرە ئىككى قېتىم چالا كۆرگەننى... دەپ قاپتىمەن، — دېدى تاھىر خەلىپەت تەۋپىقنىڭ خاتىرىسىگە زوقلىنىپ.

سابىت بىرىنچى قېتىم كۆرۈشكەندىلا كۆڭلىدە ھۆرمەت پەيدا بولغان بۇ كىشى بىلەن سالاملاشقاندا ئۆزىنىڭ تولىمۇ تارتىنچاق ئىكەنلىكىنى بىلدۈردى. مەمتىلى ئەپەندى بولسا ئۇنىڭ نوپى ئەركەكلەرگە خاس بەستىگە ۋە بۇنىڭغا مۇناسىپ بولمىغان نارۇك تەبىئىتىگە يەنە بىر قېتىم ئالاھىدە دىققەت قىلدى.

تاھىر خەلىپەت ئابلىمىت قارىنى داستىخان راسلاشقا بۇيرىدى. سابىت مېھمانلارنىڭ قاتارىدا قورۇنۇپقىنا ئولتۇردى. مەمتىلى ئەپەندى ئۇنى قورۇنۇشتىن ئازاد قىلىش ئۈچۈن بىر نەچچە ئېغىز چاقچاق قىلىۋىدى، ئۇ قۇلاقلىرىغىچە قىزىرىپ كەتتى. ئۇ چەتئەلدە ئوقۇغان، ئەجنەبىي سىياقلىق (گەرچە مەمتىلى ئەپەندى ئاكىسىنىڭ زورى بىلەن بەك كۆزگە پاتماسلىق ئۈچۈن ئۈستىگە شۇ مۇھىتقا ماس تون يايەكتەكتەك بىر نېمىلەرنى كېيىۋالسىمۇ، كىشىلەرنىڭ كۆزىگە ھامان ئۇنىڭ تۇرقى ئەجنەبىي تۇيۇلاتتى)، ئىككى مەڭزىدىن بىلىنەر - بىلىنمەس قىزىللىق چىقىپ تۇرغان، كىچىك بۇرۇننى ئۆزىگە ھەم لاتاپەت، ھەم سالاپەت بېغىشلىغان كىشىگە قىزىقىپ قارايتتى. ئۇ بۇ ئەپەندىنىڭ دەسلەپكى چاقچاقلىرى بىلەنلا ئۆزىدە ئۇنىڭغا

نەسبەتەن يېقىنلىق، بەلكى بالىلىق مېھرى ئويغاتقانلىقىنى ھېس قىلدى. مەمتىلى ئەپەندى ئاۋالقى سۆھبەتلەرنىڭ داۋامىغا قارىتىپ تەھرىر خەلپەتكە: — ئاكام مېنى يا باشلاپ چىقمايدۇ، يا تاشلاپ چىقمايدۇ، شۇنىڭ بىلەن ئۆزەملا ئۇنى ئالدىمغا سېلىپ چىقتىم، — دېدى كۈلۈپ. ئارقىدىن جىددىلىك بىلەن قوشۇپ قويدى، — سىزنى بىر ئىش بىلەن ئىزدەپ كەلدۇق. — ياخشى ئەمەسمۇ، ئادەم ئىتتىپ ئىزدەپ كەلگىنىڭلار ئۈچۈن قولۇم كۆكسۈمدە.

— ئالدىراپ خۇشال بولۇپ كەتمەڭ، بۇ سىزگە پايدا كەلتۈرىدىغان ئىش ئەمەس، ماقۇل دېدىڭىزمۇ، بولدى، زىيان تارتقىنىڭىز شۇ. — ياخشى ئادەملەر ئۈچۈن نېمە كەتسىمۇ زىيان دېگىلى بولمايدۇ، — تەھرىر خەلپەت تەۋپىقىنىڭ چاقچىقىغا دوستانە جاۋاب قايتۇرۇپ، ئاندىن، — ئابلىمىت، سەن ئۆيىدىكىلەرگە يۈگرە، — دەپ ئىشارەت قىلدى. ئۇ نېمە قىلماقچى بولسا ئاتقانلىقىنى بىلگەن نىزامىدىن ئالدىراپ ئۇنى توستى.

— ئاۋارە بولۇپ يۈرمىسۇن، بىزنىڭ يەنە كۆپ ئىشلىرىمىز بار، يەنە بىر نەچچە يىلەننىڭ ئۆيلىرىگە كىرىدىغان ئىش بار. كەچ قالمايلى.

— يەنە كىمنىڭ ئۆيىگە كىرمەكچىدىڭلار؟

— موللا قادىرنى ئىزدەيتتۇق.

— ھا... يەنە ئىزدەيدىغان ئادىمىڭلار بولسا ھەممىنى دەڭلار، مۇشۇ

ئۆيىڭلارغا قىچقىرىپ كېرەيلى. موللا قادىر بىلەن بىزنىڭ يېقىن تۇققانلىقىمىزنى بىلمەتتىڭىز؟ مۇشۇ يەردە كۆرۈشسەڭلارمۇ ئوخشاش، سابىت، يۈگۈ، موللا قادىر كاڭىنى باشلاپ كىر، — دېدى خەلپەت كۈلۈپ تۇرۇپ.

سابىت چىقىپ كەتكەندىن كېيىن، تەھرىر خەلپەت مەمتىلى ئەپەندىگە بۇرۇلۇپ:

— خوش، قېنى ماڭا چۈشكەن خىزمەت نېمىكىن، ئاڭلىغاچ تۇراي، —

دېدى ئۇچلۇق ساقلىنى تىترىتىپ كۈلۈپ.

مەمتىلى ئەپەندىمۇ ساھىپخاننى چۈشىنىپ بولغاچقا نەچچە يىللىق

ئۆلپىتىدەك ھېچىر قورۇنۇپ تۇرمايلا:

— دېسەك دەيلى، قېنى سىزنىڭ قىزىغىن مېھماندوستلىقىڭىزنىڭ داۋامى قانداق بولىدىكەن، بىزنى مېھمان قىلىپ يۈرگىنىڭىز ئۈچۈن ئۆكۈنۈپ قالامسىز تېخى، — ئۇ گەپنى چاقچاق بىلەن باشلىۋىدى، بۇ ھال مەجەزى ئوچۇق ساھىپخانغا يېقىپ چۈشتى. ئۇمۇ ئۆزىنى بۇ مېھمان بىلەن كونا تۇنۇشلاردەك ھېسباتقا كېلىپ قالغانىدى.

— دەپ باقماسىز، مېنى پۇشايمان قىلدۇرۇپ، ئۆلپەتچىلىكتىن كەچتۈرۈۋەتكىدەك قانداق گەپكىن، ئاڭلاپ باقاي.

— گەپنىڭ پوسكاللىسىنى دېسەم، — دېدى تەۋپىق چاقچاق قىلىۋاتقان چاغدىكى خۇشخۇي كۈلكىسىنى جىددى كۈلۈمسىرەشكە ئۆزگەرتىپ، — مەن چەتئەلدىن مەكتەپ ئېچىش نىيىتى بىلەن كەلگەندىم. شەيخ سەئىدىنىڭ مۇنۇ سۆزى ئېسىڭىزدە بولسا كېرەك، ”ئىككى كىشى ھەسرەت بىلەن ئۆلۈپ كېتىدۇ، بىرى بار تۇرۇپ يەپ ئىچمىگەن؛ يەنە بىرى بىلىمى تۇرۇپ، ھېچ ئىش قىلمىغان“. بۇ گەپ ھەر ئىككىمىزگە باب كېلىدىكەن. شۇڭا ھەسرەتتە كەتمەسلىك ئۈچۈن ئىش قىلماقچىمەن. مانا شۇنىڭغا مەبلەغ كېرەك. بۇ گەپنى تەپسىلىيەك سۆزلىسەم، ئالدى بىلەن دارىلمۇئەللىمىن ئېچىپ مۇئەللىم تەربىيەلىمەن. ئاندىن بۇ مۇئەللىملەرنى 24 كەنتكە تەقسىم قىلىمەن. ھازىر دارىلمۇئەللىمىننىڭ ئىشى ئاساسەن تەييار بولۇپ قالدى. مەكتەپ ۋە مالىيىسىمۇ ھەل. ئەمدى 24 كەنتكە مەكتەپ بىنا قىلىپ، مۇئەللىملەرنىڭ ئوقۇش پۈتتۈرۈشىگە ئۈلگۈرتىدىغان گەپ. سىزنى دارىلمۇئەللىمىنگە مەبلەغ بېرىڭ دېمەيمەن، ماقۇل كەلسىڭىز باشقا بايلار بىلەن بىرلىشىپ شورۇققا بىر مەكتەپ سېلىپ بەرسىڭىز بۇنىڭ پايدىسى، ساۋابلىق تەربىيە ھەققىدە سىزگە تولا سۆزلەشنىڭ ھاجىتى يوق، ئەلۋەتتە. سىزنىڭمۇ چەتئەللەردە ئىلىم تەھسىل قىلغان، يېڭىلىقپەرۋەر كىشى ئىكەنلىكىڭىزنى ئاكامدىن ئاڭلىغان، بۇ ئىشنىڭ ئەھمىيىتىنى ئۆزىڭىز چۈشىنىسىز. ئەمدى بىزگە بىر ئېغىز جاۋابىڭىز كېرەك.

— شۇ ئىشىمدى؟ شۇنىڭغا مېنى پۇشايمان قىلىدۇ، دەپ



ئويلىغانمىدىڭىز؟ سىز بۇ گەپنى ئېچىشتىن بۇرۇن باغلىشىپ قويساق بوپتىكەن، گەپ يوق ئۇتتۇرۇپ قويدىكەنسىز، — تاھىر خەلپەت شۇنداق دەپ خۇشخۇي كۆلدى. ئاندىن جىددىلىك بىلەن، — ئىنىم، بۇ ئىش دەل مېنىڭ كۆڭلۈمدىكى ئىش ئەمەسمۇ. مەنمۇ شۇنداق بىر ئىشلارغا ئۇرۇنۇپ كۆرگەن، ئەنە ئاۋۇ مەسچىدنىڭ يېنىدىكى خانىقادا بالىلارنى ئوقۇتۇپ يۈردۈم. بىراق مېنىڭ ئوقۇغىنىم مەدرىس بولغاچقا قولۇمدىن كەلگىنى ئازراق يېڭىلىقنى قوشۇپ سۆزلەش بولدى. ئابدىقادىر داموللامنىڭ يولىنى تۇتتىم دەپ تىرىشتىم، ئەمما مېنىڭمۇ باشقا موللىلاردىن ئانچە پەرقىم بولمىدى. ئەمدى بۇ ئىشنى قىلىدىغان ئادەم تۇرغان يەردە مەن نېمىشقا تىل چاينايدىكەنمەن؟ موللا قادىر بىلەن ئىككىمىزدە چاتاق يوق، ئەگەر مەن ئۇنىڭ ئۈچۈن ئالدىراپ ۋەدە بېرىپ قويغان بولسام ئۇنىڭ بىر ئۆلۈش يۈكىنىمۇ ئۈستۈمگە ئالاي قانداق؟

بۇ چاغدا سابىت موللا قادىرنى باشلاپ كىردى. موللا قادىر ئېگىز ھەم بەستىلىك كىشىدى. تاھىر خەلپەت ئۇنىڭغا مېھمانلارنى تۇنۇشتۇردى كېلىش مۇددىئاسىنىمۇ سۆزلەپ بەردى. ئاخىرىدا ئۆزىنىڭ قانداق ئىپادە بىلدۈرگەنلىكىنىمۇ ئېلىپ قالمىدى.

— سىزنىڭ دېگىنىڭىز ھېساب. سىز نېمە دېسىڭىز مەن شۇ، — دېدى موللا قادىر قىسقىلا.

— بىر نەچچە كۈندىن بېرى يۇرۇتلارنى بىر قاتار ئارىلاپ چىقتۇق، يۇرت مۆتىۋەرلىرى بايلار يۈز بېشىلار بىلەن كۆرۈشۈپ كېلىۋاتىمىز، خۇداغا شۈكۈرى ھازىرچە ئىشىمىز خېلى جايىدا. ئەمدى ۋەدىلەر ھەرىكەتكە ئايلانسا بولىدىغان بولدى، — دېدى تەۋىپىق. ئۇ ياقىتىكى ھويلىدىن ئايال خۇجايىنلارنى چاقىرىپ كىرگەن ئابلىمىت قارىنى تاھىر خەلپەت يەنە چەتكە تارتىپ:

— سەن چىقىپ قوشنىلاردىن بىرنى قىچقىرىپ كىر، قوزنى سويۇپ مېھمانلارنى ئۆزىتىشىپ بېرىدىغان ئىشكەن دېگىن، دېدى. ئۇ جايغا قايتىپ كېلىپ ئولتۇرغاندا ئۇنىڭ ھەرىكىتىنى سىزىپ تۇرغان تەۋىپىق چاقچاق قىلدى:

— سىزنىڭ ھەرىكىتىڭىز گۇمانلىق تۇرىدىغۇ؟ نېمە قىلاي دەيسىز؟

— ھېچ گەپ يوق كۆڭلىڭىزگە باشقا ئىش كەلمىسۇن.  
— ياق، — دېدى مەمتىلى ئەپەندى يەنە جىددى تۈسكە كۆچۈپ، — بىز  
ئۈچۈن كۆپ ئاۋارە بولماڭ، ئالدىرايمىز.

— خىيالىڭىزنى خام چاغلىماڭ، سىز ئۈچۈن كىم ئاۋارە بولۇپتېتىۋ؟  
ئۆزىمىزنىڭ ئىشى، — دېدى تاھىر خەلىپەت چاقچاققا ئايلاندۇرۇپ. ئۇ تەۋپىقنى  
بارلىق كونا-يېڭى تۇنۇشلىرى ئىچىدىكى ئەڭ يېقىن سىردىشىدە كىلا كۆرۈپ  
قالغانىدى. ئۇلارنىڭ سۆزىدىنمۇ ئون يىل بىللە ئوقۇغاندەك چىقىشقا قىلىق  
يېقىنچىلىق ئىپادىلىنىپ تۇراتتى.

ئابلىمىت قارى باشلاپ كىرگەن كىشى ئېغىلىدىن قوزنى يېتىلەپ  
چىقىپ مېھمانلارنىڭ دىققىتىنى ئۆزىگە تاتتى:

— ھۆرمەتلىك مېھمانلىرىمىز كېچىكرەك بىر قوزىمىز بارىكەن دۇئا  
قىلىپ بەرسەڭلار.

— بېرىپ ئىشىڭنى قىلىۋەر، سەت قىلىقنى قىلما، — دېدى تاھىر  
خەلىپەت قوشنىغا قوزنى ئاپىرىپ سويۇۋېرىشكە ئىشارە قىلىپ، — دۇئا  
قىلدۇرۇش دېگەن نېمە قىلىق ئۇ؟ — ئۇ بۇنىڭدەك ئادەتكە ئايلانغان بىدئەت  
قىلىقلارنى ياقىتۇرمايتى.

— ۋۇي، بۇ قانداق گەپ؟ — دېدى نىزامىددىن دوستىغا قاراپ، —  
ئالدىرايمىز دەۋاتساق...

— ھېلى سىز ھېچگەپ بولمايدىغانلىققا ۋەدە بەرمىدىڭىزمۇ؟ بىر قوينى  
سويۇپ نېمە قىلىسىز؟ كۆڭلىڭىزگە رەھمەت، تومۇزدا پۈتۈن بىر قوينى ئىككى  
مېھمان ئۈچۈن سويىمەن دېسىڭىز مېھماننى خۇشال قىلىشنىڭ تەتۈرسىچە  
خىجىل قىلىپ قويمايسىز؟

— ھېلەم خاتىرجەم بولۇڭ بۇنىڭ ھەممىسىنى يەپ كېتىشكە  
زورلىمايمەن، — دېدى تاھىر خەلىپەت خاتىرجەملىك بىلەن.

ئىلاجىسىز قالغان مېھمانلار ساھىپخانغا بويسۇنۇشتىن باشقا چارىسى  
يوقلىقىنى بىلدى. شۇ چاغدا تەۋپىق سۆھبەتنى داۋام قىلىپ يېڭى دوستىغا:  
— مەكتەپ ھەققىدىكى گېپىمىزنى قىلايلى سىز قانچە يېپىققا ھۆددە

قىلىسىز؟ — دېدى.

— مەن ئۈزۈم ئۈچ يېپىق پۈتتۈرۈپ بېرەي باشقا بايلا ئۈنماي قالسا يەنە قاراپ تۇرمامەن.

— شورۇق ئاتۇشتىكى ئەڭ چوڭ يۇرۇتنىڭ بىرى، ئۆز ئىچىدىن يەنە ئۈچ يۇرتقا بۆلىنىدۇ. شۇڭا بۇ يەردىن ئوقۇيدىغانلارمۇ كۆپ چىقىشى مۇمكىن 7-8 ئېغىزلىق سىنىپ، ئۇندىن باشقا ھوجرا ئاشخانا، ئىشخانا بولمىسا بولمايدۇ.

— خاتىرجەم بولۇڭ، ئاۋال سىز باشقا بايلار بىلەن كۆرۈشۈپ بېقىڭ، ئاندىن ئۇلارنىڭ ئەھۋالىغا قاراپ بىرلىكتە ئىشقا كىرىشسەكمۇ بولىدۇ.

— بولىدۇ، مەن يەنە كېلىمەن، مەكتەپنىڭ ھۆلىنى قويغاندىمۇ ئۈزۈم بېشىدا بولمەن. مەندە مەكتەپنى قانداق سېلىشنىڭ لايىھىسى بار، شۇ چاغدا يەنە سۆزلىشىمىز شورۇقتا ئىلگىرى ئاز-تولا ئوقۇغان خەت ساۋادى بار ياشلار باردۇر؟

— بولمامدىغان، بار. مانا بىزنىڭ مۇشۇ سۆھبىتىمىزدىمۇ ئىككى يىگىت ئولتۇرمامدۇ، — خەلپەت ئابلىمىت بىلەن ساپىتنى كۆرسەتتى، — بۇلار ئىلگىرى مېنىڭ قولىمدا ئوقۇغان. يېغىلىق ۋاقتىدا مەكتەپنى تاقىغان پېتى قايتا ئاچالمىدۇق شۇندىن بېرى ئىككىسى مانا مۇشۇنداق لەيلەپ يۈرىدۇ، بەزى بەزى ئوڭۇرۇققا بېرىپ كېلىپ دېگەندەك...

— بۇلار دارلىمۇئەللىمىندە ئوقۇسۇن. قانداق يىگىتلەر ئوقۇمىسىلەر؟

— مەنغۇ ئوقۇيمەن، يەنە مۇھەممەد قارى دېگەن بىر ئاغىنىمىزمۇ بار، ئۇمۇ ئوقۇيدۇ، ... ساپىتنىڭمۇ تازا ئوقۇغۇسى بار. ئەمما ئۆيى... ئادەم يوق.... — دېدى ئابلىمىت.

— نېمە گەپ؟ — قىزىقىپ سورىدى تەۋپىق، — مەن بۇ يىگىتنىڭ خىيالچانلىقىغا باشتلا دىققەت قىلغانىدىم.

ئابلىمىت قارى دوستىنىڭ ئائىلە ئەھۋالى، يېقىندا دادىسى قازا قىلىپ تىغىدەك يالغۇز قالغانلىقىنى، ئۆگەي ئانىسى ئۆيىدىن ھەيدەپ چىقىرىپ ئۆيگە پۈتۈنلەي مىراسخور بولۇش كويىدا ساپىتنى يات ئادەم، رەھمەتلىكنىڭ ھېچنىمىسى ئەمەس، دەپ داۋراڭ سېلىپ يۈرگەنلىكىنى سۆزلەپ بەردى.

— ئۆگەي ئانىسىنىڭ پەيلى يامان خوتۇن، سابىت مەكتەپكە كېتىپ قالسا ئۆيىنى سېتىۋېتىشتىن يانمايدۇ، مەشھەدلىك ئەمەسمۇ، — دېدى ئۇ.  
— ھازىرچە ۋەھىمە يېيىشنىڭ ھاجىتى يوق ئۇنىڭ نېمە قىلىدىغانلىقىنى كۆرۈپ باقايلى. سىز خاتىرجەم مەكتەپكە بېرىۋېرىڭىز ئۆيىگە تاھىركاملار قاراپ قويدۇ، ئۇ ھەر قانچە ھازازۇل بولسىمۇ ئۇنىڭغا بوزەك بولماڭ قورقماڭ، — دېدى ۋە خىروم سومكىسىدىن دەپتەرنى ئېلىپ، — ئەمەسە ئىككىڭلارنى تىزىملاپ قويماي، — دېدى.

ياشلار ئەمدى مەمتىلى ئەپەندىنى ئۆزلىرىنىڭ ئەڭ يېقىن ئادىمىدەك كۆرۈپ قالغاچقا، ئۇنىڭ بېقىنىغا قىسىلىپ سوتالغا جاۋاب بەرگەچ چىرايلىق پۇچۇركىسىغا قاراپ تۇردى

ئۇ ئەڭ ئەۋەل سابىتنى تىزىملىدى. ئالدى بىلەن ئىسمى ئاتىسىنى، جىنىسىنى، رەڭگى - روھىدىكى بەلگىلەرنى يېزىشقا باشلىۋىدى، ياشلار بۇنىڭغا ھەيران بولۇپ، بىر - بىرىگە قاراشتى. تەۋپىق ئۇلارغا چۈشەندۈرۈپ:

— ئەسلىدە بۇنداق تىزىملىككە سىلەرنىڭ رەسىمىڭلار بولغان بولسا شۇنى چاپلايتۇق، چەتئەلدە شۇنداق. بىزدە تېخى سۈرەت تارتىش ئۈسكىنىلىرى يوق بولغاندىكىن، رەسىمنىڭ ئورنىغا مۇشۇنداق يازمىز دە، — مەن بۇنى سەپپىدىنىگە بېرىپ قويماي، ئۇ تىزىملاشقا مەسئۇل بولغان.

— مۇھەممەد قارىنىمۇ تىزىملاپ قويساق بولاتتى، — دېدى ئابلىمىت.  
— ئۇنىڭ جىمى ئەھۋالىنى ئېيتىپ بېرەلسەڭلار تىزىملاپ قويماي، بولمىسا ئۆزى سەپپىدىدىن بىلەن كۆرۈشسۇن، — دېدى مەمتىلى ئەپەندى. ئاندىن سابىتقا بۇرۇلۇپ — مەن بۇ يىگىتكە باشتىلا دىققەت قىلغان. ئەسلىدە ئۇڭ قانىتىدىن ئايرىلغان قۇشتەك ئۆسكەنكىن. ئەمما، خىيالچان كەم سۆز ئادەملەردە شۇنداق ئالاھىدىلىك بولىدۇ، ئۇلارنىڭ ئىچى كۈچلۈك قەيسەر تەبىئەتلىك كېلىدۇ. باشقىلار ئاغزىدا ئالغان شەنى ئۇلار ئۈن - تىنىسىز، ھەركەتتە ئېلىشقا ئىرادە باغلىيالايدۇ. مەن شۇڭا بۇ يىگىتكە قىزىقىپ قالدىم خەلىپىتىم، بۇ يىگىت سىزنىڭ قولىڭىزدا ئوقۇغاندا قانداقراقىدى؟

— نىمىسىنى ئېيتاي، زېھنى غۇبارسىز بالا. ناۋايى، ئابدۇراخمان جامى،

خوجاھاپىزلارنىڭ غەزەللىرىنى ئىچىۋالىدۇ. قانداق خاتىرىكىن تاش، بىرلا ئوقۇدىمۇ بولدى ھازىرلا يادلاپ بېرەلەيدۇ.  
— ئۆزۈم ئانچە- مۇنچە شېئىر يازىدۇ، — دەپ قوشۇمچە قىلدى ئابلىمىت قارى.

— ئەنە، مېنىڭ ئويلىغىمىدەك بولۇپ چىقتى. ئىنىم، سىز چوقۇم ئوقۇشىڭىز كېرەك.

سابىت ھامان بىر قولىنى يانچۇقىدىن چىقارماستىن غاڭزىنى سىقىمداپ، بۇرنىنىڭ ئۇچىدا ئۇنچىدەك تەر، خىجالەت بولغان قىزدەك تارتىنىپ تۇراتتى.

— يەنە باشقا ئوقۇيدىغانلار بولسا بىزنىڭ مۇرادىمىز شۇنچە چاپسان ھاسىل بولىدۇ، قانداق موللىكا؟ — ئۇ موللا قادىرغا قاراپ كۈلۈمسىردى.  
— شۇنداق، تەقىسىر، شۇنداق بولمامدىغان، ئىلىم دېگەن قانات ئەمەسمۇ، پىيادە ماڭغاندىن قانات بولسا ئۇچقان ئىتتىكرەك بولىدۇ - دە.

— خەلىپىتىم، ۋۇجۇدۇمدا قانداق نەرسىكى، بىر نەرسە پاتماستىن سىرتقا تېپىدۇ، شۇك تۇرغۇم كەلمەيدۇ. يۈرۈكۈمدە ئىسىيانكارلىق باش كۆتۈرۈۋاتامدىكىن دېسەم توققۇزۇم تەل بولۇپ كەتكىنى تايىنلىق<sup>①</sup> — دېدى مەمتىلى ئەپەندى ئۆزىگە خاس ۋەزىمىن كۈلۈمسىرىشى بىلەن، — لېكىن ئىچىم قايناپلا تۇرىدۇ.

— مانا شۇ ھەقىقىي ھايات! — دېدى تاھىر خەلىپەت ئۇنى قوللاپ، — ئۇنىڭسىز ھاياتنىڭ نېمە قىزىقى؟ بىز داموللامنىڭ سۆزلىرىنى ئۇنتۇپ قېلىۋاتىمىز. مەرھۇم: ”بۇ زامان غەپلەت ۋە بېپەرۋالىق زامانىسى ئەمەس ئويغۇنۇش ۋە سەرگۈرلۈك زامانىسىدۇر؛ جاھىللىق ۋە نادانلىق دەۋرى ئەمەس، ئىلىم مەرىپەت دەۋرىدۇر؛ سۇسلۇق ۋە بىكارلىق ۋاقتى ئەمەس تىرىشىش، غەيرەت ۋاقتىدۇر. باشقا مىللەتلەر ئىلىم ۋە مەرىپەت سايىسىدا ھاۋادا ئۇچۇپ پەرۋاز قىلماقتا. سۇ ئاستىدا بولسا خۇددى قورۇقلۇقتا يۈرگەندەك ئەركىن

---

<sup>①</sup> «قۇرئان» دا «ئىنسانلار ھەممە نەرسىدىن ھاجەتسىز بولغاندا ئۇنىڭ ۋۇجۇدىدا ئىسىيانكارلىق باش كۆتۈرىدۇ» دېيىلگەن، بۇ يەردە شۇ ئايەتكە ئىشارە قىلىنىدۇ، — ئا.

ئۈزۈشمەكتە. بىز تېخى غەپلەت ئۇيقۇسىدا ياتماقتىمىز. ئۇيقۇ بولسا ئۆلۈمنىڭ بۇرادىرى ۋە مۇقەددىمىسىدۇر. بۇ ھالەتتە دائىم ئۇخلىماق يوقۇلۇش ۋە ئۆلۈم يولىدۇر!...»<sup>①</sup> دېگەن ئەمەسمۇ؟ بۇ سۆزلەر ئېيتىلغىلى نىكەم؟ داموللام شەھت بولغىلىمۇ ئون يىل بولۇپ قالدى، بىزدىن ئۇنىڭ سۆزلىرىنىڭ قىممىتىنى بىلگەنلەردىن قانچىسى باردۇر؟ ئۇنى توغرا تونغانلارنىڭمۇ ئۇ دېگەندەك ھەرىكەت قىلىشقا جۈرئىتى بولمىدى. مانا بىزلەر شۇ جۈملىدىنمىز.

مەمتىلى ئەپەندى تاھىر خەلىپەتنىڭ ئىلىم-مەرىپەتكە خېلى كۆزى ئېچىلغان زات ئىكەنلىكىنى چۈشەندى. ھەمدە ئۇنىڭ ھەر قانداق ئەھۋال ئاستىدا ياردەم بېرىشتىن باش تاتمايدىغانلىقىغا ئىشەنچ قىلدى.

— خۇدا تىلىكىڭىزگە يەتكۈزەر، ئىنىم، — دېدى موللا قادىر، — قۇرئاندىمۇ ”بەندىنىڭ تىرىشچانلىقىغا يارشا نەسىۋە باردۇر“ دېگەن گەپ بارغۇ. — ئويلىغانلىرىمنى يولغا سالماق ھەر بىرىڭلاردەك مۆتىۋەرلەرنىڭ قوللىشى ۋە ياردىمىگە باغلىق. سىلەر ماڭا بۇنچىلىك مەدەت بېرىۋاتقان يەردە مەندە غەيرەت ئۈستىگە غەيرەت ھاسىل بولماي قالامدۇ؟ مەن ۋەتەن ۋە خەلقنىڭ شۇنداقلا سىلەردەك ساداقەتمەن دوستلارنىڭ ئىشەنچ ھەم ئۈمىدىنى ئۈستۈمگە ئېلىپ ماڭغانلىقىمدىن بەكمۇ بەختىيارلىق ھېس قىلىمەن، گەرچە بۇ ئىش ئاسان ۋە ھوزۇرلۇق بولمىسىمۇ.

مېھمانلار چىلگە بىلەن يۇمشاق قاتلىما نانلاردىن يىگەچ پاراڭلىشىپ پاراڭ تېمىسىنىمۇ يېڭىلاپ تۇرۇشتى، تاھىر خەلىپەت شورپا تارتىلىشتىن ئىلگىرى مېھمانلارنىڭ پۈت-قولىنى سوزىۋېلىشى ئۈچۈن ئۇلارنى باغقا تەكلىپ قىلدى.

— مېنىڭ بېغىمنى كۆرۈپ بېقىڭلار، پېقىر مېۋە ئولاشقا خېلى ھەۋەس قىلىمەن. مېنىغۇ باغۋەن دېگىلى بولمايدۇ، شۇنداق بولسىمۇ بىر ئەمەك، — دېدى ئۇ ھەم باغنىڭ ئىشكىنى ئېچىپ ئالدىدا ئۆزى يول باشلىدى.

---

<sup>①</sup> ئابدۇلقادىر داموللا «نەسەبىتى ئاممە» دىن، — ئا

باغدىكى مەۋە تۈرلىرىنىڭ كۆپلىكى تەۋىپىقنى ھەيران قالدۇردى. ئۇ ئىسمىنى ئاڭلىغان، ئەمما ھېچ كۆرۈپ باقمىغان مېۋىلەرنى بۇ باغدا كۆرۈۋاتاتتى. شۇندىلا تاھىر خەلىپەنىڭ بوش ئادەم ئەمەسلىكىنى، ئۇنىڭ ئاددىيلا بىر موللا ئەمەس، بىر پەن ئادىمى، تەتقىقاتچى ئىكەنلىكىنى بىلدى. بۇنداق مېۋىلەرنىڭ يېقىن ئەتراپتا پەقەت بەشكېرەم باغلىرىدا ئاندا- ساندا تېپىلىدىغانلىقىنى ئاڭلىغان بولسىمۇ كۆرۈپ باقمىغان بولغاچقا، باغنىڭ قانچىلىك زور ئەجىر بىلەن مۇشۇ ھالغا كەلتۈرۈلگەنلىكىگە كۆزى يەتتى...  
... ئۇلار باغدا خېلى ئۇزاق سەيلى قىلىپ قايتىپ چىققاندا قوزنىڭ گۆشى پىشىپ قالغانىدى. ئۇلار باراڭ ئاستىغا قايتىدىن ئولتۇرۇشقاندىن كېيىن ياغاچ تاۋاقتا گۆش بىلەن ياغاچلاپ پىشۇرۇلغان چامغۇر، جانان چىنلەردە شورپا تارتىلدى.

تاماقتىن كېيىن ئاچچىق دەملەنگەن چاي ئىچىپ بىر ھازا پاراڭلىشىپ ئولتۇرۇشتى ئاندىن نىزامىدىن بىلەن تەۋىپىق ئىككىسى ئورۇنلىرىدىن تۇرۇشۇپ ساھىپخانلار بىلەن خوشلاشتى. موللا قادىرنىڭ ئۆيىگە تەكلىپ قىلىپ قاتتىق تۇتقىنىغا ئۇنىماي ئۆزى ئېيتىشتى.

— مەن ئەمدى ئىككىلىرىنى ئاراملىرىدا قويمايمەن. ۋەدە قىلىش بىلەنلا قوتۇلىدىغان ئىش يوق. يەنە كېلىپ سۈيلەيمەن، — دېدى مەمتىلى ئەپەندى ئارقىدىن ئۆزىنى چىقىۋاتقان ساھىپخانلارغا يېقىنلىقىنى ئىپادىلىگۈچى ئالاھىدە تەلەپپۇز بىلەن.

— شۇنداق قىلىشلىرىغا نېسىپ قىلسۇن ئىلاھىم، — دېدى خەلىپە،  
— يەنە بىردەم ئولتۇرماي ئالدىراپلا ماڭدىڭلار، خەير، ئەمدى نەگە بارماقچىسىلەر؟

— ئابدۇرىيىماخۇن، ياقۇپھاجى ۋە يۈز بېشى گادايجوڭلار بىلەن كۆرۈشمىز. ھەممىسىنىڭ مەدەت بېرىشىگە ئېرىشسەك مەبلەغنى جوغلاپ ئىشقا كىرىشىمىز. مەن كېلەر قېتىم قۇرۇلۇشنىڭ لايىھىسىنى ئېلىپ كېلىمەن.

— خوش ئەمەسەزى كېتىڭلار، — دېدى ساھىپخانلار مېھمانلارنى

خانقا ئالدىغىچە ئۇزىتىپ چىقىپ.

سابىتمۇ مېھمانلار بىلەن بىللە ماڭغاندى دوستى ئۇنىڭدىن سورىدى:

— سەنمۇ ماڭدىڭغۇ؟ بىردەم ئولتۇرساڭ بولمامدۇ؟

— ئەپەندىنى ئۆيگە باشلاي دەيمەن، يەتە قىلىپ ماڭسۇن.

— ئەمسە مەنمۇ بىللە بولاي.

— يىگىتلەر، بىزنى ئۇزىتىپ قويماقچىمۇ ياكى بىر ياققا بارامتىڭلا؟ —

دەپ سورىدى تەۋپىق ئۇلار بىلەن سىراداشقاچ ماڭغۇسى كېلىپ.

— ھە، ئۇزىتىپ چىقىۋاتىمىز، — دېدى ئابلىمىت بىر ئاز خېجىل بولۇپ.

— سابىت، ئۆيىڭىز قەيەدرەك؟

— مۇشۇ يولدىلا، مەسچىتتىن ئۆتسەك يېقىن... — دەپ دۇدۇقلىدى

سابىت.

تومۇز تەپتىدىن يەر قاغىراپ، يولدىن توپا ئۆرلەپ كەتكەندى. دەرەخلەرمۇ

سولىشىپ قالغاندەك بىچارە كۆرىنەتتى. ئەنە شۇ توپا- چاڭ كۆتۈرۈلۈپ

تۇرىدىغان ئەگرى- بۇگرى يېزا كوچىسىدا بىر مۇنچە ئۇششاق بالا "ئات"

چېپىپ توپا- چاڭ باسقان چىرايىنى تېخىمۇ سېرىق كۆرسىتەتتى. ئۇلار بىر

بالىنىڭ ئارقىسىغا كىرىۋالغان بولۇپ بالىلارچە زىل ئاۋازلىرى بىلەن چوقان

سالاتتى:

تاز! تاز، قوماق تاز،

قازان بېشىغا كەلمەڭ تاز!

قازان بېشىغا كەلسەڭ تاز.

چۆمۈچ بىلەن يەيسەن تاز!

ئېچىنىش بىلەن بالىلاردىن كۆزىنى ئۈزمەي يېنىدا كېتىۋاتقان مەمتىلى

ئەپەندىگە سابىت پەس ئاۋاز بىلەن:

— ئەپەندىم، مانا مۇشۇ مېنىڭ ئۆيۈم، بوسۇغىدىن ئۆتۈپ كەتمەي يەتە

قىلىپ... — دېدى ئۇياتچان قىزدەك تارتىنىپ تۇرۇپ. بۇ خىل ئىپادە ئۇنىڭ



گۈسمەستەك ئىگىز ۋە كەڭ گەۋدەسىگە قوپالراق كەلگەن چىرايىغا زادىلا ماس كەلمەيتتى.

مەمتىلى ئەپەندى ئاكىسىدىن مەسلىھەت سورىغاندەك ئۇنىڭغا قارىغاندى نىزامىدىن ئىككىلىنىپ غەربكە قىسايغان كۈنگە قاراپ قويدى. شۇ چاغدا ”ئات“ چېپىشىۋاتقان بالىلار چېپىشتىن توختاپ سابىتقا ئەركىلەپ تۇرۇپ، يات مېھمانلارغا دېققەت قىلماقتىدى.

— سابىتكا، بىز ئوغلاق تاتىشىپ ئويناۋاتىمىز، — دەپ چوقىرىدى ئۇلارنىڭ بېرى، قارىغاندا ئۇلار ھېلىقى بىچارە ”تاز“ نى ”ئوغلاق“ قىلىپ سۈرۈپ يۈرگەن بولسا كېرەك ئۇ يىراقراق تۇرۇپ قورۇنغان ھالدا مېھمانلارغا قاراۋاتاتتى.

تەۋپىق بالىلارغا بىرمۇ- بىر كۆز يۈگۈرتىپ چىقىپ:

— نېمە، سىلەر مۇشۇ ئىككى ئاكاڭلار بىلەنلا بولۇپ كېتىپ بىزگە سالاممۇ قىلمايسىلەرغۇ؟ بىزنى يات كۆرۈۋاتامسىلەر؟ ئۇنداق بولسا تۇنۇشۇپ قويايلى، مېنىڭ ئىسمىم مەمتىلى، ئەمدى ھەممىڭلار ئىسمىڭلارنى ئېيتىپ بېرىڭلار، دوست بولۇپ قالساق بۇنىڭدىن كېيىن ئىزدىشىپ تۇرمىز، قانداق؟

— بولىدۇ!

— ئەمەسە سابىتكاڭلارنىڭ ئۆيىگە كىرەيلى شۇ يەردە سۆزلىشىمىز، — بۇ گەپتىن ھودۇقۇپ كەتكەن سابىت ئالدىراپ- تېنەپ دەرۋازىنى ئېچىشقا كىرىشتى.

— ئاۋارە بولماڭ ئوغلۇم پىشايۋاندىلا ئولتۇرايلى مەن مۇنۇ دوستلىرىمنى ئوبدانراق كۆرىۋالاي.

سابىت كۆرپە ئېلىپ چىقىش ئۈچۈن ئالدىرىدى. بىراق ئۇ ئېلىپ چىققان كۆرپىنى سالىدىغان جاي تاپالماي تۇرۇپ قالدى مېھمانلار ئولتۇرۇپ بولغاندى. — ھازىرلا داستىخاندىن بىللە چىققاندىكىن ئەھۋال ئۆزىڭىزگە مەلۇم، ھەرگىز ئاۋارە بولۇپ يۈرمەيسىز، — دېدى تەۋپىق. دېمىسىمۇ سابىت تەكەللۇپ قىلىپ مېھماننى زورلاشنى بىلمەيتتى ياكى قاملاشتۇرالمىيتتى.

بۇنداق چاغدا بۇرنىنىڭ ئۇچىدا دەرھال ئۇنچىلار پەيدا بولاتتى، قولى ئىختىيارسىزلا يانچۇقىغا كېتەتتى. يەنە كېلىپ ئۇ بۇ ھۆرمەتلىك كىشىنىڭ ئىخلاسمەن مۇرىدىغا ئايلىنىپ بولغان بولۇپ، ئۆزى ئۈچۈن قانۇنغا ئايلىنىپ قالغان سۆزلىرىنى نېمە دەپ رەت قىلىۋېتىشنى بىلمەي، ئۆزىمۇ سۇيىغا كېلىپ ئولتۇردى. بۇ چاغدا تەۋپىق بالىلارنى ئالدىغا چاقىرىپ ئۇلار بىلەن بولۇپ كەتتى. ئۇ سومكىسىدىن ھەر قاچان ئۆكسۈتمەيدىغان تاتلىق-تۇرۇملەردىن بالىلارغا بەردى.

— شۇنداق قىلىپ بىز دوست بولۇپ قالدۇققۇ؟ بىراق دوستلار مەن سىلەردىن قاتتىق رەنجىپ قالىدىم،— دېدى ئۇ ئۆز تەڭتۇشلىرى بىلەن سۆزلىشىۋاتقاندا ئەستايىدىل تەلەپپۇزدا،— بىرىنچىدىن سىلەر چوڭلارنى كۆرگەندە سالام قىلىشنى بىلمەيدىكەنسىلەر؛ ئىككىنچىدىن توپا-چاڭدا ئويناپ ئۈستى-بېشىڭلارنى بولغۇۋالدىكەنسىلەر. بۇنداق قىلساڭلار ھەم كىيىمىڭلار ئەسكىپ كېتىدۇ، ئاتا-ئاناڭلارغا بېغىرچىلىق سالىسىلەر، ھەم ئاسانلا ئاغرىپ قالسىلەر. تېخىمۇ كۆڭلۈم ئاغرىغىنى سىلەرنىڭ ئاغزىڭلار بەك بەزەپ ئىكەن. ئەدەپسىزكەنسىلەر، ئۆزەڭلارنىڭ دوستىنى بوزەك ئېتىپ ھاقارەتلەيدىكەنسىلەر،— ئۇ راستىن رەنجىگەن كىشىدەك بالىلاردىن كۆزىنى ئېلىپ كەتتى.

— سەن بۇياققا كەلگىنە ئوغلۇم،— دېدى ئۇ ئارقىدا بويىنى قىسىپ تۇرغان بالىنى ئالدىغا چاقىرىپ،— سەن ماڭا ئىسمىڭنى ئېيتىپ بەردىڭمۇ قانداق؟

بالا گەپ قىلماستىن بېشىنى ئېغىتىپ قويدى ئابلىمىت قارى ئۇنىڭ ئۈچۈن جاۋاب بېرىپ:

— ھە، ئابلىق،— دېدى.

تەۋپىق ئۇنىڭ بېشىدىكى ياغلىشىپ كەتكەن گۈللۈك دوپپىسىنى ئېلىپ ئېچىنغان ھالدا قارىدى.

— ئاپاڭ بارمۇ ئوغلۇم؟

— بۇ بىزنىڭ قوشنىمىز،— دەپ چۈشەندۈردى سابىت،— يېتىم بالا،

ئۆگەي ئانىسى بار.

— دادىسى ئۇنىڭ ئانىسىنى تالاق قىلىۋېتىپتىكەن.

تەۋپىقنىڭ قىزىللىق كەتمەيدىغان، تەبەسسۇم يىغىپ تۇرىدىغان چىرايى بىردىنلا ئەجەللىك جازاھتىگە تېگىپ كەتكەندەك پۇرۇشتى.

— ئېھ، ئۇيغۇر، ئۇيغۇر! تۇرمۇشقا نەقەدەر يېنىكلىك بىلەن مۇئامىلە قىلىدۇ - ھە! ئاياللار بىز ئۈچۈن مال، بەلكى مالدىنمۇ تۆۋەنراق. ئالىمىز، قويۇۋېتىمىز، يەنە ئالىمىز! نېمە دېگەن ئاسان ئىش! نېمە دېگەن يېنىكلىك بۇ! بۇ بىر ئىللەت ئەمەسمۇ؟ بىز خەقنىڭ ئىچىمىزدە بىر نىكاھلىق بولغانلار قانچە پىرسەنتنى ئىگىلەر؟ مېنىڭچە بەش پىرسەنت چىقار قالغىنىچۇ؟ ئادەم بىدىكى! بىز نىمىشكە "ھاڭگا ئېشەك بالىسىغا ئىگە بولمىغاندەك" تېپىپ قويۇپلا بالىلارنىڭ بەختىنى ئويلىمايمىز؟ — ئۇ بىردەم سۈكۈتتىن كېيىن، — بۇ بالا تۇغما مۇشۇنداق ئەمەستۇر؟" — دېدى ئىستىھزا بىلەن.

— كېيىن بولغان ئىش. بۇنىڭ چېچىنى ئالدۇرۇپ قويىدىغان ئادەم چىقماي ئۆتكەن - كەچكەن قەلەندەر - ئابداللار ساۋابلىق ئۈچۈن بېشىنى چۈشۈرۈپ قويۇپ، شۇنىڭ بىلەن يۇققان گەپ - تە! — دېدى ئابلىمىت.

— ئاكا، — دېدى تەۋپىق نىزامىدىنغا بۇرۇلۇپ، — مەن ئابىلەقنى كۆرگەندىن كېيىن ئۆزەمگە ئاچچىقىم كېلىپ قالدى. ئىش ئالدىراش دەپ بالىلار ھەققىدە ئويلىمىغىنىم ئۈچۈن ئۆزۈمنى كەچۈرەلمەيمەن! بالىلارنى كېسەلدىن قۇتقۇزۇپ مىللەتنىڭ جىسمانى سۈپىتىنى ئۆستۈرۈشمۇ ئوخشاشلا مۇھىم ئىش تۇرسا، بۇ ئىشنى تاشلىۋېتىشكە قانداق ھەققىمىز بار؟ ئۇ سابىتقا قاراپ، — ئىنىم ئازراق سۇ ئېلىپ چىقىڭ، — دېدى ئۇ سابىت ئېلىپ چىققان سۇغا قول ياغلىقىنى چىلاپ ئابىلەقنىڭ يۈز - كۆزىنى سۈرتتى بېشىنى يۇدى.

— مانا، بىر چىرايلىق بالا ئەمەسمۇ؟ نىمىشكە ئۇلارنى "رىسقىنى ئاللا بېرىدۇ، ئېغىرىنى يەر كۆتۈرىدۇ" دەپلا تاشلىۋېتىمىز؟ ئاخىر بىز يىرتقۇچ ھايۋانچىلىكمۇ ئەمەسمۇ؟! ئوغلۇم توپا - چاڭدا ئويناپ مەينەت يۈرسەڭ بېشىڭ يامان بولۇپ كېتىدۇ، بۈگۈندىن تارتىپ پاكىزە يۈرگىن توپا - چاڭدا ئوينىماي،

پات - پات بېشىڭنى يۇيۇپ تۇرغىن. ئۆگەي ئاپاڭ سۇ بەرمىسە ساپىت ئاڭاڭنىڭ يېنىغا كىر بولامدۇ؟ مەن بۇدو كەلگىنىمدە دورا ئالغاچ كېلىمەن، سېنى چوقۇم ساقايتىمەن، — ئۇ يەنە ئاكىسى تەرەپكە بۇرۇلۇپ، — ”ھەر بىر پەرزەنت تۇغۇلۇشتا ئەيىپسىز، لېكىن ئۇنىڭ ياخشى - يامان بولۇشى ئاتا-ئانىسىنىڭ تەربىيىسىگە باغلىق“<sup>①</sup> بىز ئەۋلادلارغا مەسئۇل بولىشىمىز كېرەك.

بالىلار بۇ ناتۇنۇش ئەمما بالىلارنى شۇنچە ياخشى كۆرىدىغان ھەتتا ئاتا-ئانىلىرىمۇ يۇزىنى يۇيۇپ قويمايدىغان، ھېچكىم ئېرىغ ئېتىنى ئاتماي ”تاز“ دەيدىغان ئابلەقنى شۇنچە ياساپ - جابدۇپ كېتىۋاتقان سالاپەتلىك ئادەمگە ھەيران بولغان ھالدا قوڭغۇزدەك قارا كۆزلىرىنى — توپا - چاڭ باسقان يۈزلىرىنىڭ بىردىن بىر زېنىنىتى بولغان بۇلاق كۆزلىرىنى — ئاجايىپ چاقنىتىپ جىم - جىت قاراپ تۇرىشانتى.

— بالىلىرىم، — دېدى ئۇ ھەممە بالىلارغا، — ئىناق ئويناڭلار سوقۇشماڭلار، كىم يەنە ئابلەقنى بوزەك قىلسا مېنىڭ دوستۇم ئەمەس. پەقەت ئابلەقلا مېنىڭ دوستۇم بولۇپ قالىدۇ. ئۈستى - بېشىڭلارنى پاكىزە تۇتۇڭلار بولامدۇ؟ مەن كېلەر قېتىم كەلگەندە مۇشۇ يەردە كۆرۈشىمىز ماقۇلمۇ؟  
— ماقۇل!!

— ئاكا، بۇنىڭدىن كېيىن ئېغىر كەلسىمۇ دورا سومكىسىنى يېنىمدىن ئايرىماي يۈرەي. بۈگۈن بىر نەچچە يېزىنى ئارىلاپ ئوخشاشلا مۇشۇنداق بالىلارنى ئۇچراتتىم. ئىچىم سېرىلدى، ئۇيغۇرمۇ دۇنياغا ئادەم بولۇپ تۇغۇلغاندىكىن ئادەمدەك ياشىسۇن - دە!

— شۇنداق قىلساڭمۇ قىل، لېكىن پۈتۈن ئاتۇشنى ھۆشەڭدە يۈك بىلەن پىيادە ئايلىنىپ جان توشمايدۇ، مەن كالىنى ھەم قويدىن بىر نەچچىنى سېتىپ بولسىمۇ ساڭا بىر ئات، ھېچ بولمىسا بىر خېچىر ئېلىپ بېرەي، —

---

<sup>①</sup> ھەدىس، — ئا.

دېدى نىزامىدىن.

سابىت بىلەن ئابلىمىت قارى ئۇلارغا قاراپ بىلىندۈرمەي بىرىنى بېقىنلىدى.

— مەن بۇ ئىشنى بۈگۈنلا ئاكامغا ئېيتىمەن، — دېدى ئابلىمىت قارى دوستىغا پىچىرلاپ.

مەمتىلى ئەپەندى ئاۋۋال بالىلارنى ئويناشقا چىقىرىۋېتىپ ئاندىن ئۆزىمۇ ئورنىدىن تۇردى. سابىت بىر نەچچە ئېغىز تەكەللۈپ سۆز قىلىش كېرەكلىكىنى ھېس قىلىپ تۇرسىمۇ بىراق تىلى زادىلا گەپكە كەلمىدى، پەقەت گەپ سۆزسىزلا مېھمانلارغا ئەگىشىپ كىچىغا چىقتى.

— ماقۇل يىگىتلەر، ئەمدى سىلەر بىلەن ئوڭۇرۇقتا كۆرىشىمىز، مەن بۈگۈن شورۇقتىن قايتىپ ۋاقۇققا بارىمەن، سەيپىدىن تىزىملىغان ئوقۇغۇچىلار بىر سىنىپلىق بولغان بولسىلا ئوقۇش باشلايمىز سىلەرگە سەيپىدىن خەۋەر قىلىدۇ.

— خەير، خۇداغا ئامانەت.

ئۇلار ئەپەندىنى ئۇزىتىپ ئارقىسىدىن ئۇزۇنغىچە قاراپ تۇرۇشتى. بايامقى بالىلارمۇ يۈگرەشتىن توختاپ ئۇلارنىڭ ئارقىسىدىن يەڭگىل قەدەم ئېلىشلىرىغا ئۇزاققىچە قاراشتى. ئۇلار ئەگرى - بۈگرى كىچىلارنىڭ ئەگمىسىدە غايىپ بولغاندىلا شوخلۇقلىرىنى باشلاشتى.

## 2

نىزامىدىن بىلەن مەمتىلى ئەپەندى ئىككىسى شورۇقنىڭ چىغىرىقتارا مەھەللىسىدىكى بىر ئۆزىملىك مەسچىد ئالدىدا ئىككى تەرەپكە ئايرىلدى. نىزامىدىن ئۆيگە قايتاتتى. ئىنىسى ئۇنى ناھايىتى تەسلىكتە قايتىپ كېتىشكە ماقۇل كەلتۈرگەندى. تەۋپىق ئاكىسىنىڭ ئارقىسىدىن كۆيۈنۈش تۇيغۇسى بىلەن بىردەم قاراپ تۇرۇپ ئاندىن ئۆز يولىغا قاراپ ماڭدى.

ئۇ ئاۋۋال يۈز بېشى گاداچچوڭ بىلەن كۆرۈشتى. ئۇنىڭ بىلەن

كۆرۈشۈشتىكى مەخسدى ئىئانە توپلاش ئۈچۈن ئەمەس، ھوقۇقىي ھىمايە ئۈچۈن ئىدى. ئۇ گادايچوڭنىڭ بويۇن تولغىماسلىقى ئۈچۈن سىدىقەگ بىلەن كۆرۈشكەنلىكىنى پۇرۇتۇپ ئۆتتى. شۇنىڭ بىلەن گادايچوڭ مەكتەپ قۇرغۇچىلارنى قوللاشقا ۋەدە بەردى.

تەۋىپىق ئۇ يەردىن چىقىپ ئابدېرېھىماخۇن، ياقۇپھاجىملارنىڭ ئۆيىگە كىردى. ئۇلار بىلەن سۆزلەشكەندە بايلارنىڭ ئۆز-ئارا بەسلىشىدىغان، بىرسى بىر تەڭگە خەجلىگەن ئىشقا يەنە بىرسى ئىككى تەڭگە خەجلىپ ھەشەمەت نام-ئابروي قوغلىشىدىغان خۇسۇسىيەتتىن پايدىلاندى. ئۇ بۇ ئىككى بايغا قىلغان سۆزلىرىدە تاھىر خەلىپەت بىلەن موللا قادىرنىڭ مەكتەپ سېلىشقا ئىنتايىن قىزغىنلىقىنى يوپۇرۇپ سۆزلىدى. بۇ يەردىمۇ ئۇنىڭ ئىشى كۆزلىگەن ئۈنۈمگە ئېرىشتى.

ئۇ ياقۇپھاجىمنىڭ كەچلىك تاماققا تۇتقىنىغا ئۇنىماي، ۋاقۇتقا يۈرۈپ كەتتى. بۇ چاغدا كۈن پېتىشقا ئاز قالغانىدى. ئۇ كەچلىك تاماققا تاشاخۇنۇمنىڭ ئۆيىگە يېتىپ بېرىشقا ئالدىراپ، قەدىمنى تېز-تېز ئېلىپ ماڭدى.

قوياش پېتىشقا باشلىغان ئاشۇ مەزگىلدەمۇ تۇمۇزنىڭ دىمىق ھاۋاسى يۈزگە ئۇرۇلۇپ، كىشىنى بىئارام قىلاتتى. ئىسسىقتا سارلىقتىكى زەيكەشلەردىن قارالاي ۋە ئاللىقانداق سېسىق نەرسىلەرنىڭ پۇرىقى ئارىلىشىپ، تىنجىق ھاۋانى ھاسىل قىلاتتى. ئۇ باغلا يېزىسىنى ئارىلاپ كېتىۋاتقىچە ھامان ئەتە-ئۆگۈن ئىچىدە ئوقۇش باشلايدىغانلىقى توغرىسىدا ئويلاپ ھايانلىناتتى. ئۇ سەيپىددىننىڭ زادى قانچىلىك بالا تىزىملىغانلىقىنى بىلىشكە ئالدىرايتتى. ئۇ ئويلىغىنىدەك تاغىسىنىڭ ئۆيىگە دەل كەچلىك تاماق ۋاقىتىغا ئۆلگۈرۈپ كەلگەنىدى. ئۆيىدىكىلەرنىڭ ھەممىسى داستىخاندا جەمىدى. ئۆيىدىكىلەردىن باشقا يەنە سالاھىددىن ئەپەندى بىلەن مۇشپىقە خانىمىمۇ بارىدى.

—“ياخشى مېھمان تاماق ئۈستىگە كېلەر” دېگەن گەپ بارىكەن، مەن بۈگۈن دەل ياخشى مېھماننىڭ ئۆزى بولىدۇممۇ دەيمەن، — چاخچاق قىلدى

تەۋپىق داستىخانغا كېلىپلا. ئاندىن ھەممەيلەن بىلەن بىرمۇ- بىر ئامانلىشىپ ئورۇن ئېلىپ ئولتۇرغاندىن كېيىن، — مەن تېخى سالاھىدىدىن ئەپەندى بىلەنمۇ كۆرۈشمە كىچىدىم، ياخشى مېھماننىڭ بۇ ئارزۇسىغا ئۇيغۇن، ئەپەندى ئۆزىمۇ مۇشۇ يەردىلا ئىكەن، — دېدى.

— قېنى تاماققا بېقىڭ “ئاۋۋال تامام ئاندىن كالام” — دېدى سارىخېنىم.

سالاھىدىدىن ئەپەندى پاشا قورىغاچ سورىدى:

— قانداق زۆرۈر ئىش بارىدى؟

— بەك ئالدىراشمۇ ئەمەس. ئاڭلىسام سىزنى قەشقەرگە كەتمەكچىمىش دېيىشتى، بۇ قانداق گەپ؟

— ھە، شۇنداق دېيىشىۋاتىمىز، بۇ يەردە قىلغان ئىشىمىزنىڭ تازا تايىنى بولمايۋاتىدۇ، بىكار يۈرگىچە قەشقەرگە كىتەيلىمىكىن دېۋىدۇق.

— شۇنداقمۇ؟ بۇ ئويىڭىز تازا توغرا بولماپتۇ. سىزنىڭ تەكلىپ قىلىپ ئەكەلگەن، بۇ يەر يۇرتىڭىز بولمىغاندىكىن كەتسىڭىز توسۇپ قالغىلى بولمايدۇ. بىراق بىز تۇرۇپ قېلىشىڭىزنى ئىلتىماس قىلىمىز. بالىلاردىن غەم قىلماڭ مەن سىزگە تەلەپ يىغىپ بېرىمەن لىۋاھىدىدىن يەنە سىز بىلەن قالىدۇ. سىز ھېچ بولمىسا بىر قارارلىق مۇئەللىم تەربىيەلەپ بېرىپ كېتىڭ. مۇشېقە خانىمنىڭ بارىدا بىر تۈركۈم ئايال مۇئەللىملەرنى تەربىيەلەۋالماق، قىزلارنى ئوقۇتۇشتا ئامالسىز قالىمىز. ئاۋۋال بىز تەييارلىق قىلىۋاتقان ئىشنى قىلىپ باقايلى. شۇنىڭ نەتىجىسىگە قاراپ ئاندىن سىلەرنىڭ ئىشىڭلارنى ئويلىشىيلى. ھازىرچە بار بالىلارنى ئاز بولسۇن، كۆپ بولسۇن ئوقۇتۇپ تۇرۇڭلار قانداق؟

مەتىلى ئەپەندىنىڭ سۆزلىرى شۇنچە سىلىق چىرايىنىڭ شۇنچە ئىللىقلىقىغا قارىماي، ئاللىقانداق كۈچ بارىدى. ئاھاڭدا ياكى پوزىتسىيىسىدە نېمىدۇر بىر نەرسە كۈچلۈك جاراڭلاپ تۇراتتى. ئۇنىڭ سۆزىنى ئىلىك ئالماسلىق تولىمۇ تەس گەپىدى. سالاھىدىن ئەپەندىمۇ ئۇنىڭ ئىلتىماسىنى رەت قىلىشقا ئامالسىز قالدى.

— بىز مىللىتىمىزنىڭ مەدەنىي ئاقارتىش تارىخىدا تاتار خەلقىنىڭ زور تۆھپىسى بارلىقىنى ئۇنتۇپ قالمايمىز. سىلەر بىزگە ئۇستاز، ئۇنداق بولغاندىكىن شاگىرتىڭىزلارنى چالا تاشلاپ كېتىشكە يۈرىكىڭلار چىدىماس، ئەلۋەتتە؟

— شۇنداق، ئەپەندى... — سالاھىدىن ئەپەندى ئاخىرى كۆڭلى بىر تۈرلۈك ئىسسىق ئېقىم تەرىپىدىن ئېرىپ كەتكەندەك بولۇپ شۇنداق دېدى- دە، شۇك بولۇپ قالدى.

— شۇنداق قىلايلى، ئەپەندى، مېنىڭ سىزنى ئىزدەمەكچى بولۇشۇم شۇ ئىش ئۈچۈن ئىدى. خانىم ئىككىڭلار ئىككى سىنىپ ئوقۇتقۇچى يېتىشتۈرۈپ بەرگەندىن كېيىن، سىلەر قايتا ئېغىز ئېچىپ يۈرمىسەڭلارمۇ ئۆزىمىز كۆچۈرۈپ ئاپىرىپ قويۇشقا ۋەدە بېرىمەن. ئەمدى شۇ گەپ ھېساب بولسۇن، — دېدى ئۇ ئاندىن سالاھىدىن ئەپەندى بىلەن بولىدىغان سۆھبەتنى تاماملىغانلىقىنى بىلدۈرۈپ، پاشا قوربۇتقان سەيپىدىننىڭ بۇرادى، — خوش، بىز سۆھبەتنى تاماق بىلەن بىرلا ۋاقىتتا تۈگەتسەك ۋاقتىمىز تېجىلىدىغۇ؟ قېنى، سۆزلىگەن، قانچە بالا تىزىملىدىڭ؟

سەيپىدىن قوشۇقنى قويۇپ تۇرۇپ:

— ھازىرچە ئەللىكتىن ئاشتى، — دېدى.

— شۇنداقمۇ؟ ياخشى! مېنىڭ سومكامدا ئىككى يەلەننىڭ تېزىمى بار، يەنە بىرسى يېقىن ئارىدا تىزىملىماقچى، — مەمتىلى ئەپەندى ھاياجانلىنىپ كەتتى. — ئۇنداق بولسا، — دېدى ئۇ بىردەم قوشۇمىسىنى تۇرۇپ تۇرۇپ ئويلىنىۋالغاندىن كېيىن، — شەمبىدىن باشلاپ ئوڭرۇققا بېرىشقا ئۇختۇرۇش قىلساڭلار قانداق؟ لىۋاھىدىن ئىككىڭلار ئەتە بىر كۈن ھەممە تەلەبىگە ئۇختۇرۇپ بولۇڭلار، ئۈگۈنلۈككە جۈمە، بازارنى ئۆتكۈزۋالسىڭلار، شەمبە كۈنى مەكتەپكە بارسۇن قانداق؟

— ماقۇل.

— سالاھىدىن ئەپەندى، لىۋاھىدىن بىر كۈن ئاكسىغا ياردەملەشسە رۇخسەت بېرەرسىز؟



— بولىدۇ، بارسۇن.

— ھە، مانا، ئىش پۈتتى. شۇنداقمۇ؟

دۇئا قىلغاندىن كېيىن مەمتىلى ئەپەندى كېتىشكە ئالدىرىدى.

— ئەمدى كېچە بولدى، قاراڭغۇدا قالسىز، قونۇپ قېلىڭ بالام، كېچە دېگەندە نەدە بولسا ئۇخلايدىغان گەپ، خام توقۇمىغاندىكىن، — دېدى سارىخېنىم ئۇنى تۇسۇپ.

— ياق، خانئانا، قايتاي، — دېدى تەۋپىق ئۆزرە سوراڭ تەلەپپۇزىدا.

ئارقىدىن چاقچاق ئارىلاشتۇرۇپ قويدى، — توقۇيدىغان خاملىرىمۇ بار. سەپىددىن، لىۋاھىددىنلارنىڭ ئۆتۈشلىرى، سالاھىددىن ئەپەندىنىڭ سالا قىلغىغا قارىماي، تەۋپىق كېتىش پىكىرىدىن يانمىدى.

— مېنىڭ بۇ يەرگە كېلىش مۇددىئايىم مۇما تۇۋىگە چۈشتى، ئەمدى قايتماي نېمە قىلمەن؟ كېچىدە بەربىر ئۇخلايدىغان گەپ، دەپ خانئانامۇ توغرا ئېيتتۇ، — دېدى ئۇ كۈلۈپ. ئۇنىڭ كۈلكىسىدىن ھارغىنلىق چىقىپ تۇراتتى.

ئۇ ئىنتايىن ئىتتىك ماڭدى. مېڭىپ كېتىۋېتىپ ئەتە قەشقەرگە بېرىپ كېلىشىنى، قەشقەردە قايسى ئىشلارنى بېجىرىپ، قايسى ئىشلارنى ئوقشىدىغانلىقىنى ئويلاپ ماڭدى: توختاجى كەلگەن بولسا ئەنجان تەرەپلەردىن بىر يۈرۈش دەرسلىك كىتاپ، دەپتەر- قەلەم قاتارلىق نەرسىلەرنى ئەكەلدۈرۈشنى ئەڭ مۇھىم ئىش دەپ قارىدى. «تۈركى تىللا دىۋانى» نىڭ كىرىش سۆز قىسمىنىڭ تەرجىمىسىنى ئالغاچ بېرىپ شەۋقىنىڭ پىكىرىنى ئۇقۇپ بېقىشمۇ زۆرۈرىدى. نوۋبىشى مەكتەپنىڭ دەرسلىك قوللانمىلىرىدىن ئالغاچ كېلىپ ھازىرچە پايدىلىنىپ تۇرىقىمۇ بولاتتى. بولۇپمۇ مەجىددىن ئەپەندى ھىغزى سېھھەت<sup>①</sup> دەرسى ئۈچۈن بىر نەرسە تۈزۈپ بەرمىسە بولمايدۇ. ”دەرس باشلايدىغان ۋاقىت قىستاپلا كېلىپ قالدى، ئەتە بارمىسام خېلى ئۇزۇنغىچە چولام تەگمەيدۇ...”

---

① ھىغزى سېھھەت — ساقلىقنى ساقلاش ساۋادى، سەھىيە، — ئا.

ئۇ تۆركۈل يېزىسىدىن چىققاندىلا ئەتراپ قاپ- قاراڭغۇ بولۇپ كەتتى. ئۇ كېچىنىڭ سالقىنىدا خېلى روھلىنىپ قالغاندەك بولدى. يېقىن كەلگۈسىدە ۋەتنى ئۈچۈن ئىختىساس ئىگىلىرىنى تەربىيەلەشنى باشلاشتەك غايىنىڭ تۇنجى قەدىمى ئۇنى قاتتىق ھاياجانلاندىراتتى. بۇ بەختسىز مىللەتنىڭ بەختى ئۈچۈن بېسىۋاتقان بىر قەدەم ئىدى. ئۇ ئۆزىنى بىر ئاددىي بىناكار دەپ ھېسابلىدى. ئۇنىڭدەك بىناكارلار تارىختىن بېرى بىر بۈيۈك قەسىر ئۈچۈن ئىشلەيتتى. ئۇلارنىڭ ھېچقايسىسى بۇ قەسىرنى پۈتتۈرۈپ، ئۇنىڭ تۈرىدە ھوزۇرلىنىشىنى ئويلىمايتتى. پەقەت ئۆزىنى ئۇنۇتقان ھالدا خىش قويىشاتتى. قەسىر ئىش مەيدانىدا گاھى ئىش توختاپ قالاتتى. گاھ بوران- يامغۇر تامىنى ئۇپرىتىپ چۈشۈرەتتى، يامان نىيەتلىكلەرمۇ بۇزغۇنچىلىق قىلاتتى. گۈل- نەقىشلەرنى بۇزۇپ ئىپلاس نەرسىلەرنى سۇۋاپ قويىتتى. يەنە خالىس بىناكارلار يېتىشىپ چىقىپ قۇرۇلۇشنى داۋام قىلاتتى.

مەتىلى ئەپەندى تېخى يېقىندىلا ئابدۇقادىر داموللا، ئابدۇخالىق ئۇيغۇر، مەخسۇت مۇھىتىلار خىش قويغان بۈيۈك قۇرۇلۇشقا ئۆزىنىڭ ئىزباسار بولغىنىدىن چەكسىز ئىپتىخار ھېس قىلاتتى، شۇنىڭ بىلەن ئۇ ھەرغىنلىقنى ئۇنتۇپلا قالدى.

ئۇ ئۆيگە يېتىپ كەلگەندە نىزامىددىن بىلەن زورخان تېخى ئۇخلىمىغانىدى. بالىلار ئاللىقاچان ئۇيغۇغا كېتىشكەندى.

— تېخى ئۇخلىماپسىلەرغۇ، ئاكا، — دېدى يانچۇق سائىتىنى چىقىرىپ قاراپ قويۇپ شۇندىلا ۋاقىتنىڭ بالدۇر ئەمەسلىكىنى كۆرۈپ تېنى بوشىشىپ كەتكەندەك بولدى.

— ئەمدى كەلدىڭمۇ؟ — دېدى نىزامىددىن ئۇھ تاتىپ.

— ھەئە، ھەر ھالدا ئىشلار ئىنتايىن جايىدا مەن بەكمۇ خوشال.

— ئەمما بۈگۈن ماڭغان يولۇڭنىلا ھېسابلاپ باقە، — دېدى نىزامىددىن ئىچ ئاغرىشقان ھالدا، — نەچچە يۇتنى ئارىلاپ كەم دېگەندە ئەللىك چاقىرىم يول ماڭدىڭ دېگەن سۆز، ئۇكام، جان كۈنىدە چېچەكلەمدۇ، ئۆزەڭنىمۇ ئاسرىغىن.

— ئاكا، مەن شۇ جاپانى ئىختىيار قىلغان ئىكەنمەن، مېنىڭ بەختىم ئەنە شۇ. ھەر كىمنىڭ بەخت راھەت دەپ قارايدىغىنى ئوخشاش ئەمەس بەزىلەر نەشە چېكىپ ”ئەرش“ تە كەزگەننى راھەت دەيدۇ؛ يەنە بەزىلەر بەختنى قىمار تاۋكاسىدىن ئىزلەيدۇ. نىمىشكە بەخت ئوخشاش بىر نەرسە ئەمەس؟ چۈنكى كىشىلەرنىڭ بەخت دەپ بىلىدىغىنى ئوخشاش ئەمەس. شۇنداق، بەخت — كۆڭۈل ئىنتىلگەن بەرسە دېمەكتۇر.

— بولدى، سەن بىلەن تالىشىپ بولاتتىمۇ.

— ئۆزىڭىزچۇ؟ ئۆزىڭىز نىمىشكە ئۇخلىمىدىڭىز؟ يەڭگە، ئاكام قايتىپ كەلگەندىن كېيىن نېمە ئىش قىلدى؟

— تاشمەتلەرگە يول كۆرسىتىپ بىردەم بوياقخانىدا ئىشلىدى. ئۇندىن تاختىلاپ قويغان جۇۋىلىرىنى تىكتى. ئۇنىڭىزى خەت يېزىپ ئولتۇرغانىدى. — شۇنداقمۇ؟ دېمەك سىزمۇ ئانچە راھەتلىنىپ كەتمەيسىز. خوش. كۆچۈرۈپ قەيەرگە كەلدىڭىز؟

— كىرىش قىسمىنى كۆچۈرۈپ بولدۇم. مېتىندىن ① ئازراق يازاي دەپ تۇراتتىم.

— رەھمەت، ئاكا، تېكىستنى تېخى پىششىقلىمىدىم. ئاۋۋال ئۇنى بىر سېلىشتۇرۇپ چىقاي، ئالدىرماڭ كىرىش سۆز قىسمىنى كۆچۈرۈپ بولغان بولسىڭىز بەك كاتتا ئىش قىپسىز، رەھمەت. ئەتە قەشقەرگە بېرىپ كېلەي دېگەندىم، ئالغاچ بارسام بوۋاي تازا خوشال بولىدىغان بولدى، — بىراق ئۇ ئاكىسىنىڭ چىرايى تۇتۇلۇپ تۇرغىنىنى كۆرۈپ باشقا ياققا بۇراپ، — ئاكا، سىلەرنىڭ ياخشى كۆڭلۈڭلارنىمۇ يەردە قويغىلى بولمايدۇ. خۇدا بويىرسا قەشقەردىن بالدۇرراق قايتىپ چىقسام، جۈمەنىڭ قالغىنىنى سىلەر بىلەن بىللە ئۆتكۈزۈمەن. سىلەرگە تەمبۇر چېلىپ بېرىمەن، پىئاننو چېلىپ بېرىمەن. ئۆزەممۇ بالىلارنى بەك سېغىندىم ئۇلارنىڭ ۋاراڭ- چۇرىڭىنى ئاڭلىمىغىنى نىكەم، بىر ئۆيدە ياشاپ تۇرۇپمۇ... — دېدى. شۇئان ئۇنىڭ

---

① تېكىست — ئا.

كۆڭلىدە ئوغلى ھەققىدىكى خاتىرە ئۇنىڭغا ئەگىشىپ ئايالى سەرۋەرنىڭ خاتىرىسى كەچتى. سېغىنىچ ئۇنىڭ يۈرىكىگە ھوجۇم قىلىشقا باشلىۋېدى، ئۇ كالىسىنى قاتتىق سىلكىپ ئاكىسىنىڭ سۆزىگە قۇلاق سالىدى.

بۇ چاغدا سەل چىرايى ئېچىلغان نىزامىددىن:

— بىر ئايال بالىسىنى ئېلىپ كېسەل كۆرسەتكىلى كەپتىكەن. ئۇنىڭ بالىسىنىڭمۇ بېشى بۇزۇلغانىكەن، ئىلگىرى ئۇنى كۆرۈپ دورا بەرگەنكىنەنەن، دورا خېلى پايدا قىلغان بولسا كېرەك، يەنە ئازراق بەرسە دەپ كەپتىكەن.

— ھە، بىلىمەن، ئەسلىدە ئۆزۈم ئۇنىڭ ئەھۋالىنى سۈرۈشتە قىلىپ تۇرۇشۇم كېرەككىدى، كېيىنكى كۈنلەردە ئۆزۈممۇ بۇ ئىشنى ئۇنىۋېلا كەتتىم. بىر ئىشنى قىلىدىم دەپ يەنە بىرىنى ئۇنتۇپ كېتىش ياخشى ئىش ئەمەسكىدى. ئاكا، مەسجىدنىڭ ئۇ تەرىپىدىكى قانچىنچى دەرۋازا شۇنىڭكىدى؟ ھە، مەن دەرھال باراي؟

— ۋۇي، ئۇكام، خەقنىڭ ئىشىكىدە تەمتىلەپ يۈرىدىغان ۋاقتىمۇ مۇشۇ؟ خەق نېمە دەپ قالدۇ؟ ئۇنىڭسىزمۇ ياخشىلىققا يامانلىق دەپ، ئۈستۈڭدە گەپ...

— ئۇ دېگىنىڭىزغۇ توغرا بىراق، ئەتە قەشقەرگە كەتسەم بۇ ئىش كەينىگە سۆرۈلۈپ كەتمەسۇن، دەيمەن - دە.

— دورىنى ئېلىپ قوي، مەن ئەتە بېرىپ قويماي. ئەمدى ئۇخلىغىن.  
— ئۇنداق بولسا ماقۇل، دورىنى ئايرىپ قويماي، ئەتە مېنىڭ ئورنۇمدا بۇ ئىشنى ئۇنتۇلماي بېجىرىپ قويۇڭ، ئەمما ھازىر سىلەر ئۇخلاۋېرىڭلار، ئاكا، مەن ئازراق بىر نەرسە يازاي، — دېدى ئۇ ھارغىن ئەسنەپ تۇرۇپ، — ھازىرلا ياتىمەن، ماۋۇلارنى ئازراق سېلىشتۇرۇپ چىقاي كۆزىڭىزنى ئالايتقىنىڭىز بىلەن، ئەتە ئۆزىڭىز ئىشىسىز قالسىز، يەنە بىر تەرەپتىن بىر كۈنلۈك ئىش كەم ئورۇنلانسا قەشقەرگە كىرگىنىمۇ تازا...

— ھەي، ھەي...

— مانا، بىر بەتلا...

نىزامىددىن چىقىپ كەتكەندىن كېيىن تەۋپىق تەرجىمە قىلغان

ئارگىنلارنى سېلىشتۇرۇپ چىقتى ئاندىن تۇنجى ئارگىنل پېتىچە قولغا ئالمىغان بىر نەچچە شېرىنى قايتا ئىشلىدى. ئۇ ئورنىدىن تۇرغاندا قەدەملىرىنىڭمۇ تاش ئېسىپ قويغاندەك ئېغىرلىشىپ كەتكەنلىكىنى ھېس قىلدى.

# ئون تورتىنچى باب

## 1

مەمتىلى ئەپەندى جۈمە كۈنى چۈش قايرىلغاندا قەشقەردىن قايتىپ چىقتى. دەرۋازا ئالدىغا كېلىشى بىلەنلا ئۇنى سېغىنغان بالىلار — جىيەن ئوغۇل - قىزلىرى ئۇنىڭ ئالدىغا يۈگرەشتى. بىر ئۆيدە ياشاۋېتىپمۇ بارغانسېرى ئاز كۆرىشىۋاتقىنى ئۈچۈن سېغىنىشقاندى. مەمتىلى ئەپەندىمۇ بالىلارنىڭ ئۈستىبېشىنى قاققاچ، ھەممىسىنى بىر باشتىن قوچاغلاپ سۆيۈپ چىقتى ۋە ھەر بىرىگە قەن - گېزەكلەردىن تۇتقۇزدى. ئۇ دەرۋازا تۈۋىدىلا پاتىمەمنى بىر قولىدا، روشەنگۈلنى بىر قولىدا كۆتۈرۈۋېلىپ ھويلىغا كىرىپ كەلدى.

— خوش كەپسىز، مەمتىلى، — دېدى زورخان ئىللىق كۈلۈمسىرەپ، — ماللىكاڭنىڭ ئۈستىبېشىنى بولغاپ بولۇشۇپسەن، كەپسىزلەر، — دەپ بالىلارنى ئەيىپلىدى ئۇ.

— ھېچقىسى يوق، — دېدى مەمتىلى خۇشال ھالدا. شۇ چاغدا بوياقخانىدىن چىققان نىزامىددىن ھارۋىكەش ئېلىپ كىرۋاتقان يۈك - تاقىلارغا قاراپ قويۇپ: — تېچلىق كەلدىڭمۇ؟ يۈكۈڭ خېلى بارغۇ؟ نېمىلەر ئۇ؟ — دېدى كۆرۈشۈپ.

— بىر توپى دەپتەر - قەلەم، ئوقۇغۇچىلارغا، بىر توپى چەكمەن. بۇلار ھەققىدە كېيىن سۆزلەپ بېرىمەن. ۋەدەمگە بىنائەن بۈگۈن سىلەر بىلەن كۆڭۈللۈك يېرىم كۈن ياشايەن، باشقا گەپلەرنى قىلىشماي تۇرايلى، ھېلى بىكار بىرەر موھىم ئىش يادىمغا چۈشۈپ قالسا كەيپىڭلار ئۈچىدىغان ئىش بولمىسۇن، — دېدى مەمتىلى ئەپەندى.

ئۇ ھارۋىكەشنى ئۇزۇن ئۆپ پىشايۋانغا كېلىپ ئولتۇرغاندىن كېيىن: — غېنى، ئەمەس تەمبۇرنى ئېلىپ چىق. قەشقەر سەنمىگە بىر

چالاي، — دېدى روھلۇق ھالدا.

— ھەببەللى، مۇنداق ئىش قىلمامسىز، ”بەزىدە خۇدا بىلەن روسۇل، بەزىدە دۇتار بىلەن ئۇسۇل“ دەپتىكەن، — دېدى زورخان، — شۇغىنىسى كېلىپلا ئۇسۇلۇقمۇ ئىچمەي قىلىۋاتقىنىڭىز تازا بولماي قالدى.

مەمتىلى ئەپەندى يەڭگىسىگە رەھمەت ئېيتىپ، غېنى ئېلىپ چىققان تەمبۇرنى قولغا ئېلىپ سازلانغا باشلىدى. بالىلار ئۇنى چۆرىدەشتى نىزامىدىنمۇ يېقىنراق سۈرۈلدى. تەمبۇرنىڭ تىرىگىشىغان ئاۋازىنى ئاڭلاپ ئىشىك ئالدىدا ئويناۋاتقان بالىلارمۇ كىرىپ كەلدى. خوسۇسەن بالىلار ئەپەندىدىن زادىلا قورۇنمايتى. ھەممىسى ”ئەپەندى دادام“ دېيىشىپ ئەڭ يېقىن ئادىمىگە ئوخشاش ئەركىلىشەتتى. خېلىدىن بېرى ئۇلار ئەپەندى دادىسىنى بۇ ئەتراپتا كۆرەلمىگەچكە بۈگۈن ئۇلار ئۇنىڭ ئەتراپىغا ئولاشماي تۇرالمىتتى.

نىزامىدىن بىلەن زورخان ئىنىسىنىڭ ناخشىسىنى ئاڭلاپ ئولتۇرۇپ كۆڭلىدە ”بىرسى بىرەر ئىش بىلەن مەمتىلىنى ئىزلەپ كېلىپ ئۇنى مالال قىلمىسىدى، كەيپىمىزنى بۇزمىسىدى“ دەپ ئويلىشاتتى. مەمتىلى ئەپەندى ئىنتايىن كەيپى چاغ ھالدا قەشقەر سەنمىنى باشلىدى ۋە چوڭراق بالىلارغا:

— ھە، نىمىشكە ئولتۇرىسىلەر؟ ئۇسۇل ئويناڭلار، بولمىسا سىلەر چېلىپ بېرىڭلار، مەن ئويناپ بېرەي، قانداق؟ — دېدى. ئارقىدىن، — ئۇيغۇر بالىسى ناخشا ئېيتالمىسا، ئۇسۇل ئوينايمىسا ئۇيغۇر بولۇشنىڭ ئىككى شەرتى كەم بولۇپ قالمىدۇ. غېنى سەن باشلاپ بەر، دوستلىرىڭنى تات، — دېدى.

غېنى ئورنىدىن تۇرۇپ ھويلا سەيناسىدا ئۇسۇلغا چۈشۈپ كەتتى. ئارقىدىن ئىككى بالىنى ئۇسۇلغا تارتتى. بۇ يەر بىردەمدىلا ئۇسۇل سورۇنىغا ئايلاندى. مەمتىلى ئەپەندىنىڭ بىر نەچچە كۈندىن بېرىكى ھارغىنلىق ۋە ئۇيقۇسىزلىق نەتىجىسىدە قېنى قاچقان چېبرىسىگە بۈگۈن قان يۈگرەپ، نۇرلىنىپ كەتكەندى، ئۇنىڭ پۈتۈن تۇرىقىدىن ئىچ - ئىچىگە

ياتمايۋاتقان بىر خوشاللىق سېزىلىپ تۇراتتى.

نېزامىدىننىڭ ھويلىسىدا تاسادىپىي شەكىللەنگەن بۇ بەزمە سورۇنىغا قوشنا- خۇلۇملارمۇ كىرىشكە باشلىدى. بىردىنبىلا ھويلىغا ئادەم تولۇپ كەتتى.

بۇ خوشال سورۇننىڭ ئۈستىگە قىلغان ئىشلىرىنىڭ نەتىجىسىدىن مەمتىلى ئەپەندىنى خەۋەردار قىلىش ئۈچۈن سەيپىدىن، لىۋاھىدىنلار بازاردىن يېنىپ كېلىپ قالدى. ئۇلار بىلەن بىللە سۇنتاغلىق ئىككى مۇھەممەد قارى بارىدى.

مەمتىلى ئەپەندى تەمبۇر چېلىۋاتقاچقا مېھمانلارغا كۈلۈمسىرەپ باشلىشىپ قويدى. خېلىدىن كېيىن ئۇ تەمبۇر چېلىشنى توختىتىپ، سەيپىدىن ۋە ئۇنىڭ يولداشلىرى بىلەن كۆرۈشتى. ئۇلارنىڭ پارىڭىنى بۆلۈپ قوشنىلاردىن بېرى:

— تەمبۇرنى باشقا بىرسى چالسا، مەمتىلى ئەپەندى بىر ئويىناپ بەرسە بوپتىكەن، — دېۋىدى، مەمتىلى تەكەللۇپ قىلىپ ئولتۇرماي:

— قايسىڭلار تەمبۇر چېلىپ بېرىسىلەر؟ چالدىغان ئادەم بولسا مەن ئويىناپ بېرەي، — دېدى.

كۆپچىلىكنىڭ ئىچىدە چالالايدىغانلار كۆپ بولسىمۇ ئۇلار تارتىنىپ، گەپ قىلىشىمىدى. ھېچكىمدىن سادا چىقمىغاندىن كېيىن مۇھەممەد قارى (ھۈسەين) تەۋپىق بىلەن خېلى چۈشىنىشىپ قالغاچقا جۈرئەتلىك قارى چىقتى:

— مەن چېلىپ باقاي، ئۆزۈم چالماق، شۇنداق بولسىمۇ... — دېدى ئۇ. مەمتىلى ئەپەندى ئۇنىڭ دېدىلىكىنى ياقىتۇرۇپ قېلىپ ئاۋۋال ئۇنىڭ قولىنى تۇتۇپ:

— ھە، مۇھەممەد قارى، چېلىڭ، — دېدى تەۋپىق. مەھەممەد قارى تەمبۇرنى ئېلىپ، ئاۋۋال ناخۇلنى تالارنىڭ ھەممىسىگە نۆۋەت بىلەن ئىككى- ئۈچ قېتىم چېكىپ قويۇپ، ئاتۇش پەدىسىنى باشلىۋەتتى:



ئاتۇشۇڭغا بارغۇنچە ،  
پۇرايدۇ بەشكېرەم باغى.  
ئەجەبمۇ يامان ئىكەن،  
كۆيەك ئوتنىڭ داغى.

مەمتىلى ئەپەندى مەھەممەد قارىنىڭ ئاۋازىمۇ خېلى سازىكەن دەپ  
ئويلىدى. ئۇنىڭغا ھەۋەس بىلەن قاراپ قويغاندىن كېيىن سۇپىدىن چۈشتى.

ئۈرۈكۈممۇ - ئۈرۈكۈم،  
باغدا پىشقا ئۈرۈكۈم.  
سېنى بىردەم كۆرمىسەم،  
چىدىمايدۇ يۈرۈكۈم.

.....

بۇ چاغدا تەۋپىق ھويلا سەيناسىدا لەرزىلەر ئايلىنىشقا باشلىغانىدى. ئۇنىڭ  
ئۇسسۇلى تاماشىبىنلارنى سۆيۈندۈرۈۋىتەتتى. ئۇلار بۇنداق سىلىق، چىرايلىق  
ئوينىغانى ئىنتايىن كەم كۆرگەنىدى.

— قاراڭلار، ئەپەندى بەئەينى سۇدا ئۈزگەن بىلىقتە كىلا ئوينىمايدىكەن - نا!  
— قارا، پۇتغا قارا، نېمە دېگەن سىلىق مىدىرلايدۇ. سەن - بىزدەكلەر  
بولساق بۇ چاققىچە چاڭ چىقىرىپ، ھويلىدا ئادەم تۇرغۇسىز قىلىۋېتەتتۇق.  
— دولىسىنى قارىمامسەن، سۆڭىكى يوقتە كىلا لىغىلدايدۇ - يا،  
پەرۋەردىگار!

— ...

تەۋپىق خۇددى يەردىن بىر ئىلىك ئېگىزلىكتە ئۇچىۋاتقاندا،  
ئايغىنىڭ يەرگە تېگىۋاتقاننى بىلىندۈرمەستىن سەينانىڭ چېتى بىلەن  
سېلىق چۆڭىلەتتى. ئۇنىڭ پۇتى ۋە قولىلا ئەمەس، بېلى، مۇرىسى، بوينى،  
بېشىمۇ ناخشىغا ماس ھالدا تەۋرىنەتتى. ئۇ بەزى ئۇسسۇلچىلاردەك پۇتىنى  
يەرگە ئۇرۇپ، قوللىرىنى كۈچەپ پۇلاڭشىتمايتتى. شۇڭا پات ھېرىپ قالمايتتى.

ئۇ ئاخىرى مەھەممەد قارىنى ھارغۇزۇپ قويدى.

شۇ چاغدىلا خۇلۇم-قوشنىلار مەمتىلى ئەپەندىمنىڭ مېھمانلىرى بارلىقىنى نەزەردە تۇتۇپ ھەم ئۇنىڭ دەم ئېلىشىغا ھالاقىت بەرمەسلىك ئۈچۈن بىر-بىرلەپ خوشلاشتى.

ھويلىدا ساھىپخانلار بىلەن سەيپىدىن باشلاپ كەلگەن مېھمانلار قالغاندا مەمتىلى ئەپەندى مەھەممەد قارىنىڭ مۇرىسىگە قېقىپ:

— يارايسىز، ئاۋازىڭىزمۇ سازىكەن، — دېدى ۋە چىقىشقا قىلىق بىلەن، — ئاۋۇ كۈنى مۇھەممەد قارىلارنى ئايرىش ئۈچۈن مۇۋاپىق ناملارنى تاپىمىز دېگەندىمغۇ؟ مانا بۈگۈن مۇھەممەد ھۈسسىيىن ئۆزىنى بۇ بەزمىمىزدە نامايەن قىلدى، دېمەك ئۇنى “مەشرەپ” دېسەك نېمە دەيسىلەر؟

ھەممەيلەن كۈلۈشۈپ “مۇھەممەد قارى مەشرەپ” دەپ چاقىرىشتى.

— بىز سىزگە ھېلىقى ئىشنىڭ ئورۇنلىنىش ئەھۋالىدىن ئۇچۇر بېرىۋاتىمىز دەپ كەلگەندۇق، — دېدى سەيپىدىن چاقچاقلاردىن كېيىن ئەسلى مەخسەتكە كېلىپ، — جەمئىي 61 نەپەر بالا تىزىملىنىدى.

— شۇنداقمۇ؟ ئوبدان، ئەسلىدە بۈگۈن مەن ئاكام بىلەن يەڭگەمگە خىزمەت ھەققىدە سۆز قىلماسلىققا ۋەدە بەرگەن، شۇنداق بولسىمۇ بىر ئېغىزلا سۆزلەشكە توغرا كەپ قالدى. خوش قانداق بولدى، ئاخىرى؟

— ھەممەيلەنگە خەۋەر قىلىۋەتتۇق.

— شۇنداقمۇ؟ رەھمەت، يىگىتلەر، ئەمدى مەن سىلەرگە بىردەم پىئانىنو چېلىپ بېرەي، بولامدۇ؟ ئالدىرىمايدىغانسىلەر؟

— كەچ قالارمىزمىكەن، بىز كېتەيلى،... مەنزىلىمىز خېلى يىراق، — دېدى سەيپىدىن دوستلىرىغا ۋاكالىتەن.

— يېڭى تۇنۇشلار بىلەن بىردەم ئولتۇرغىلى قويمايدىغان ئوخشىماسەن؟

— بىزمۇ ئالدىرايتتۇق... دېدى ئىككى مەھەممەد قارى بىر-بىرىگە قارىشىپ.

— ئەمەسە بىر پىيالىدىن چاي ئىچىپ مېڭىڭلار. ئۇنىڭسىزمۇ

نيزامىدىكى ئاڭلاردىن قۇتۇلالمايسىلەر.

زورىخان داستىخان سالىدى. ئۇلار چاي ئۈستىدە بىردەم پاراڭلاشتى. ئاندىن سەيپىدىنىڭ:

— ئەتە كېچىڭىزدىكى ئابدۇراخمان ئۈستىنى تەكلىپ قىلىپ باشلىغاچ كەل. شاگىرتلىرىنى، ماشىنىلىرىنىمۇ ئېلىپ كەلسۇن. ئاتىشىم نەچچە كىشىلىك كېيىم تىكتۈرىدىغان گەپكەن دېگىن، — دېدى.  
ئۇ مېھمانلارنى دارۋازا ئالدىغىچە ئۈزىتىپ قايتىپ كىرگەندىن كېيىن نىزامىدىكى بالىلىرىغا:

— مەن تېخى سىلەرنىڭ ئىختىيارىڭلاردا، كەچلىك تاماقتىن كېيىن مېنى ئازاد قىلساڭلار بولىدۇ. ئەمدى سىلەرگە نېمە قىلىپ بېرى؟ دېدى.  
ئارقىدىن ئۆزى جاۋاب بېرىپ، — سىلەرگە پىئانىنو چېلىپ بېرى، بۇلامدۇ، — دېدى.

ئۇ بالىلارنى ئۆزىنىڭ ھوجرىسىغا باشلاپ كىرىپ پىئانىنو ئالدىدا ئولتۇردى. بالىلارنىڭ ھەممىسى ئەتراپقا ئولاشتى تەۋپىق يوغان بىر ۋاراق قەغەزنى پىئانىنو ئۈستىگە قۇيۇپ پىئانىنونىڭ تۈگمىلىرىنى بېسىشقا باشلىدى.

شۇن ئان ھەيۋەتلىك، كۈچلۈك سادالار بىر خىل رېتىم بىلەن تىترەپ چىقىشقا باشلىدى. ئۇنىڭ ئالدىدىكى قەغەز دە بەش - بەشتىن قىلىپ سىزىق سىزىلغان بولۇپ سىزىققا ئىگىز - پەس قىلىپ، چۆمۈچكە ئوخشاش بەلگىلەر قويۇلغانىدى. ھەر بەش سىزىق ئاستىدا ئۈزۈك - ئۈزۈك خەتلەر بارىدى. ئۇنىڭدا:

ۋەتەن ئۈچۈن تەرەققىيات ئىستەرمىز،

ئارزۇيىمىز: راۋاجلانسا مائارىپ.

جاننى پىدا قىلىدۇق ئەزىز بۇ ئەلگە،

بىزنىڭ يۈرەك زالىملارغا مۇخالىپ.

دېگەن شېئىرلار يېزىلغانىدى، ئۇ بىر تەرەپتىن چېلىپ، بىر تەرەپتىن

بەش سىزىق ئۈستىدىكى بەلگىلەرنى سىزىپ جىجاتتى. بالىلارنىڭ چوڭلىرى بەلگىنىڭ ئاستىدىكى خەتلەرنى بىر ئاز تونۇسىمۇ، بەلگىلەرنىڭ نېمىلىكىنى چۈشىنىشەلمىدى كىچىكلىرى بولسا تېخىمۇ بىلمەيتتى. مەمتىلى ئەپەندى مۇزىكا ئىشلەشنى تاكى كەچلىك تاماق ۋاقتىغىچە داۋام قىلدى. كەچلىك تاماق ئۈستىدە نىزامىدىنغا:

— ئاكا، ئەمدى سىزگە ئىشلىرىم ھەققىدە سۆزلەپ بېرىمۇ؟ — دېدى يېقىنلىقنى ئىپادىلىگۈچى ئۆزىگە خاس ئاھاڭ بىلەن، — قەشقەرگە بېرىپ ئاۋۋال قۇتلۇق ھاجىم بىلەن كۆرۈشتۈم. ئۇ زات «دۇن» نىڭ كىرىش سۆزىنى كۆرۈپ بەك خوشال بولدى. سىزنىڭ پۇچۇر كىڭىزنى كۆپ ماختىدى. دارىلمۇ ئەللىمىنى ئېقىشقا سېلىۋالغىچە تەرجىمە قىلىشنى توختىتىپ تۇرۇشقا مەجبۇر بولغانلىقىمنى ئېيتىپ قويدۇم. توختاچى سوۋىت تەرەپكە ئۆتمەكچى ئىكەن، ئۇنىڭغا دەرسلىك كىتاب، دەپتەر - قەلەم يەنە باشقا تەنتەربىيە سايمانلىرى ئالغاچ كېلىشنى بۇيرۇپ قويدۇم. مەجىدىن ئەپەندى ئىككىمىز دورا زاكاز قىلدۇق. ھازىرچە ئىشلىتىپ تۇرغۇدەك دەپتەر ئۇل - بو لنى ئالغاچ كەلدىم. ئىئانە پۇللار يىغىلغىچە ئۆزۈمدە بار پۇلنى خەجلىپ تۇرمىسام ئىش كېچىكىپ كېتىپ قالسا بولمايدۇ، - دە. يەنە بىر ئاز چەكمەن ئالدىم. تەلەپلەرگە بىرخىل كېيىم تىككۈزۈپ بېرىمەن. ئەتە ئابدۇراخمان ئۇستا كەلسە بالىلارنىڭ بويىنى ئۆلچەپ ئىشنى باشلاپ كېتىدۇ. يېڭىچە كىيىم. ئۆزەمدە ئەندىزىسى بار. چاپىنى ئۈچ يانچۇق، گىرمانچە ياقا، شىمى ھەم ئۈچ يانچۇق بولىدۇ.

— ئابدۇراخمان ئۇستا يېڭى پوسۇندىكى كىيىملەرنى تىكلەرمۇ؟  
— ئۇقۇشۇپ باقتىم، ئۇ چۆچەكتە بىر تاتار ئۈستىدىن ئۈگەنگەنكەن.

— قەشقەردىكى بۇرادەرلىرىڭ تېنىچلىق تۇرۇپتىمۇ؟

— ھەئە، ھەممىسى سالام ئېيتتى. بىز ئاخشام ئەخمەد ئەپەندىنىڭ ئۆيىدە تۇرغۇن ئەپەندى، نامان ئەپەندى، يۈسۈپ زىيا ۋە باشقا ئوقۇتقۇچىلار سانائى نەپىسەنىڭ سازچىلىرى بولۇپ سەنئەت كېچىلىكى ئۆتكۈزدۇق.

بىلەمسىز ئاكا، مەن ئۇيغۇر سەنەملىرىنى رەتلەپ ئوتلاشتۇرۇپ قويساممىكىن دەيمەن. قەشقەر سانايى نەپەسەنىڭ مۇدىرى ئوبۇلقاسىم دېگەن بۇرادەر ئىكەن، ئۇ قول ئاستىدىكى سازچىلار بىلەن مېنىڭ ئىشىمغا ياردەم بېرىدىغانلىقىنى بىلدۈردى.

— سەنغۇ يېتىشەلسەڭ ھەممىنى قىلساڭ بولاتتى...

— راستلا، ئەگەر قولۇمدىن كەلسە، مەنمۇ ئۆمەر ھەييام دېگەندەك بۇ پەلەكنى يەر بىلەن يەكسان قىلىۋېتىپ، باشقىدىن بىر پەلەك ياساسامغۇ تېخىمۇ ياخشى بولاتتى، — دېدى مەمتىلى ئەپەندى ئۆزىگە خاس كۈلۈمسىرەش بىلەن. ئۇنىڭ بۇ سۆزلىرىدە چاقچاق ئىلمىنىتىلىرىدىن باشقا غايىۋىلاشقان مۇبالغەشتۈرۈلگەن بىر بۈيۈك ئارزۇنىڭ ئۇچقۇنىمۇ چاقناپ تۇراتتى.

تاماقتىن كېيىن ئۇ ئاكىسىغا:

— ھازىرچە يۈسۈپ ئەپەندىدىن نوۋبىشى مەكتەپتە ئىشلىتىۋاتقان دەرسلىك قوللانمىسىنى ئېلىپ چىقتىم، سىز مۇشۇنى كۆچۈرۈپ بېرىڭ. بۇلارنى ئوقۇغۇچىلارغا تارقىتىپ بېرىمىز ئۇلارنىڭ ئىچىدىكى خېتى چىرايلىقلارغا كۆچۈرگۈزۈپ، كۆپەيتىمىز ھېپىزى سەھەت دەرسى ئۈچۈن بىر نەرسە تۈزۈپ بېرىشكە مەجىددىن دوختۇر ۋەدە بەردى.

— بىر ياققا بارمايدىغانسەن؟ — نىزامىددىن دورا سومكىسىنى ئېلىۋاتقان ئىنىسىگە قاراپ سورىدى.

— بارمەن، ئاكا، شورۇققا بارمەن. بىرىسىگە ۋەدە بېرىپ قويغاندىم شۇ يەرگە بېرىپ كېلەي.

— سەن بارغىچە خەقمۇ ئۇخلاپ بولار؟!

— شۇنداق بولسىمۇ بارمىسام بولماس. ۋەدە قىلغانمەن - دە.

— نېمە توغرىلۇق ۋەدە بەرگىنىڭنى شەيتان بىلەمدۇ... نىزامىددىن نىرازىلىق بىلەن غودراپ باش چايقىدى، — ئەتە ئوقۇش باشلايدىغان بولغاندىكىن پاتراق بىر دەم ئۇخلىساڭ بولمامدۇ، كىم ئىدى ئۇ ۋەدە بەرگىنىڭ؟

— سايىتىنىڭ ئۆيىدە كۆرۈشكەن بالىلاردىن... سىزمۇ بارغۇ، ھېلىقى يېتىم بالا ئابلەق.

— ۋاي ئۇكام،... سەن،... ئېسىڭ جايىدىمۇ؟... — نىزامىدىن ئىنىسىنىڭ كۆزىگە ھەيرانلىق بىلەن قارىدى. ئىنىسىنىڭ كۆزلىرى چىرايىدىكى ئۆزىگە خاس تەبەسسۇمدىن سەممىلىك، ئەستايىدىللىق بىلىنىپ تۇراتتى. ئۇ ئاكىسىنىڭ نېمىگە ھەيران بولۇۋاتقىنىنى دەرھال پەمىلەپ:

— مېنى سىز بالىلارنى گوللاپ مۇنداق دەپ قويغان دەپ ئويلاپ قالغانىدىڭىز؟ ياكى كىچىك بالىغا دېگەن گەپمۇ ۋەدىمۇ دەپ ئويلايمىسىز؟ ئۇلارغا سەممى بولمىساقمۇ بولاتتىمۇ يە؟ — دېدى ئۇ سەممىلىك بىلەن، — تېزلا قايتىمەن ئەتە ئوقۇش باشلىساق بۈگۈنكى ئىش ئۇزۇنغا كېتىپ قالمىسۇن دەيمەن، — دەپ قوشۇپ قويدى.

— ۋاي ئۇكامەي، سەن قانداق ئادەمسەن - ھە!...

## 2

بىر تال سەرەڭگە بىلەن پولات ئېرىتىش  
مۇمكىن ئەمەس، بىراق پۇلات  
ئېرىتەلەيدىغان ئۆتمۈ دەسلەپتە بىر تال  
سەرەڭگە بىلەن تۇتاشتۇرۇلغان.  
— غ. زۇلپىقار «مەرىپەت مەشئىلىگە  
مەدھىيە»

ياشلارغا خاس جۇشقۇن روھ بىلەن تولۇپ- تاشقان ئوقۇغۇچىلار نەچچە ۋاقىتتىن بېرى جىمجىتلىق، غېرىپىلىق بېسىپ قالغان مەدرىس ھويلىسىنى ئۆز تەسىرى - شاۋقۇنى، كۈلكىسى، نەپىسى بىلەن تولدۇردى. لەش بېسىپ ياتقان كۆلگە يېڭىدىن زۇمرەتتەك سۈزۈك سۇ قاچىلاندى. توپا- چاڭ ئۆرلەپ تۇرىدىغان مەدرىس مەيدانى پاكىزە سۇپۇرۇلۇپ سۇ چېچىلىش بىلەن راھەت بەخش تۈسكە كىردى. ئىشىك - دەرزىلەر پاكىزە سۇرتۇلۇپ ياللىتىلدى...

ئوقۇغۇچىلار مەكتەپنىڭ قانداق تۈزۈملىرىنى چۈشىنىۋېلىشقىمۇ ئۈلگۈردى. ئابدۇراخمان ئۇستا ھەممە ئوقۇغۇچىنىڭ بويىنى ئۆلچەپ، بىر توپ شاگىرتى بىلەن كۈنى - تۈنگە ئۇلاپ ئىشلەپ كىيىملەرنى تەييار قىلماقتىدى. ھەر كىمنىڭ ئىسمى ئورنىدا بېرىلگەن نومۇرى يېزىلغان پۇرۇچنى كىيىم قېتىمغا قىستۇرۇپ قوياتتى...

نەھايەت كىيىملەرمۇ يۈتتى. كىيىم پۈتكەن كۈنى مەمتىلى ئەپەندى تەنتەربىيە دەرسى ۋاقتىدا ئوقۇغۇچىلارنى سەپكە تىزدى ۋە كىيىملەردىن بىرسىنىمۇ ئالماشتۇرۇپ قويماستىن نومۇرى بويىچە تارقىتىپ بەردى. كىيىم تارقىتىلىپ بولغاندىن كېيىن ئوقۇغۇچىلارنى دەرھال ھوجرىلىرىغا قايتىپ كىيىم ئالماشتۇرۇپ چىقىشقا بويرىدى.

كىيىملىرىنى ئالماشتۇرۇپ چىققاندىن كېيىن ئوقۇغۇچىلار يەنە سەپكە تىزىلدى. مەمتىلى ئەپەندى گويما مېھرىۋان ئاتىدەك ھەربىر ئوقۇغۇچىنىڭ ئالدىغا بېرىپ تۈگمىلىرىنى ئوڭلاپ ئېتىپ ياقا-پەشلىرىنى تۈزەشتۈرۈپ يېڭى كىيىمنى مۇبارەكلەپ چىقتى. بەزى كىچىكرەك ئوقۇغۇچىلارنىڭ پىشانىسىغا سۆيۈپمۇ قويدى. بىر خىل فورمىدا كېيىنگەن، چاچ قويغان ئوقۇغۇچىلار سېپىگە قاراپ دىلى سۆيۈنۈپ كۈلۈمسىرىدى ۋە ئېچ - ئىچىدىن بىر خىل سېغىنچ، تەشنىلىققا ئوخشاش تۇيغۇ ئېتىلىپ چىقىپ كۆز چاناقلىرى بۇرۇن تۆشۈكلىرى ئېچىشقانداك بولدى. ئۇ ئارقىسىچە چاپسان - چاپسان مېڭىپ سەپنىڭ ئالدىغا چىقتى. ئۇنىڭ ئوقۇغۇچىلارنىڭ مەسۇم چىرايىدىن كۆزىنى ئۈزۈمەي ئارقىسىچە مېڭىشى گويما بىر دەقىقىلىك ھىجرانغىمۇ چىدالمايدىغان مېھرىۋان ئاتىنىڭ ھەرىكىتىگە ئوخشايتتى.

— ئەي، تەلەبىلەر، سىلەر ئىلگىرىكى مەدرىس تالىپلىرىغا ئوخشىمايسىلەر. كۆزلەيدىغىنىڭلارمۇ، ئېرىشىدىغىنىڭلارمۇ ئوخشىمايدۇ. ئۇلار پەقەت ئۆزلىرى ئۇچۇنلا شىرىن تاما بىلەن ئوقۇسا، سىلەر خەلقىڭلار ئۈچۈن گۈزەل ئىتىسقبال يارىتىش نىيىتى بىلەن ئوقۇيسىلەر، — تەۋپىقنىڭ يانگراق ئاۋازى مەدرىس ھويلىسىدا يانگراق تۇراتتى شۇ ئەتراپتىكى مەھەللىلەردىن بىكارچىلار، ئۇششاق بالىلار مەسچىدنىڭ ھويلىسىغا

كىرىۋېلىپ رىشاتكا تۈۋىدە تۇرۇپ بۇ ئاجايىپ مۇراسىمنى كۆرەتتى بەزىلەر كۆل بويىدىكى سۆڭەتلەر تىۋۇڭگىچە كېلىشكىمۇ ئۇلگۈرگەنىدى. ئۇلارغا چاچ قويۇۋالغان، كالتە چاپان كىيگەن بۇ بىر تۈپ يىگىت ئاجايىپلا كۆرىنەتتى. ئۇلارنىڭ كۆزلىرىگە دەرمەھەل سىغىمىغاچقا كالتە چاپان خۇددى قوپرىقىنى كېسىۋەتكەندەك غەلىتە تويۇلاتتى، — تەلەبىلەر، — تەۋپىق سۆزىنى داۋام قىلماقچىدى، — بىزنى جاپا- مۇشەققەت كۈتۈۋاتقانلىقى ئېنىقلا گەپ. دېمەك بىزگە بۇ ئىشتىن شەخسى ”خوشاللىق“ يوق! بىراق بىز ئەلنى كۈلدۈرۈش ئۈچۈن مىللەتنىڭ ئىستىقبالى ئۈچۈن جاپا چېكىشى ئۆزىمىز ئۈچۈن شەرەپ ھېس قىلغۇچىلارمىز. ئەلنىڭ خوشاللىقى ئۈچۈن ياشاشلا ئەڭ ھەقىقىي خوشاللىقتۇر! ئەي، تەلەبىلەر بىزنى مىللەتنىڭ خوشاللىقى كۈتۈپ تۇرۇپتۇ. مانا شۇ خوشاللىق، ئاشۇ راھەت كۆڭلۈڭلارنى ئاۋۇندۇرۇسۇن، روھىڭلارنى ئۇرغۇتسۇن! — تەۋپىق ئەتراپقا ئولاشقان دېھقانلارغىمۇ بىر قۇر كۆز يۈگۈرۈتۈپ چىقتى. ئۇ باشقا خەقىنىڭمۇ بۇ يەرگە توپلانغىنىنى ياخشى ئىش دەپ قارىدى. ئۇنىڭچە بۇ تازا ئوبدان تەرغىبات سورۇنىدى، — ئىلگىرى تالىپلار شەخسى تاما بىلەن ئوقۇيتى مۇددەرسلەرمۇ ئىلمىنى سىرلىق تۇتۇپ ئۇنى قىيىن، بىلگىلى بولمايدىغان قىلىپ كۆرسىتىشكە ئۇرۇنۇپ تالىپلارنى ئۆي ئىشلىرىغا سېلىپ ئۇزاق ئاۋارە قىلاتتى. بىلگەنلىرىنى ئەلدىن يوشۇرۇش بىلەن شەخسى مەنپەئەتنى قوغدايتى ھەم بىلگەنلىرىنى يوشۇرۇش ئارقىلىق جان بېقىشنىڭ ئىشەنچلىك مەنبەسى قىلاتتى. بىزچۇ؟ بىز- نېمىنى بىلسەك ئەلگە ھەممىسىنى ئۈگەتكۈچىلەرمىز. شۇڭا ئەلنىڭ خوشاللىقى بىزنىڭ خوشاللىقىمىز! بىلگۈچىلەر كۆپ بولۇپ كەتسە بىزگە نان ئاز قالىدۇ، ئېتىۋارىمىز بولمايدۇ دەپ ئويلىمايمىز. ئەلنىڭ كۆزى ئېچىلغانسىرى نېمىنىڭ قىممىتى بار، نېمىنىڭ يوقلىقىنى تېخىمۇ چۈشىنىدىغان بولىدۇ. ”خەلق- ئالتۇن، گۆھەرنى ۋە يالغان تاشلارنى تونىغۇچى سەرراپتۇر، ئۆزىڭنى قانچىكى تۆۋەن تۇتساڭ ياكى يۇقىرى تۇتساڭ خەلق سېنىڭ مىقدارىڭنى



بىلىدۇ»<sup>①</sup>...

بىر خىل فورما كىيگەن ئوقۇغۇچىلار سېپىلا ئەمەس مەسچىد ھويلىسىدىكى ۋە كۆل بويىدىكى خەلقىمۇ جىم- جىت بولۇشۇپ كەتكەندى. ئوقۇغۇچىلار ئۆزلىرىنى گويىا ھەقىقىي جەڭچىلەر دەك ھېس قىلىشىپ ئىپتىخارلىق تۇيغۇسىنىڭ تەسىرىدىن يۈرەكلىرى شىددەت بىلەن تىپەتتى. — ئەي، تەلەبىلەر، بىز مىللىتىمىزنىڭ قالاچلىق ھالىتىنى ئۆزگەرتىدىغان ئاقارتقۇچىلارمىز. بىز ئۆزىمىزنى بوز يەر ئاچقۇچىغا مىسال قىلالىمىز، مىللىتىمىز ئاق تاشلىنىپ ياتقان بوزغا ئوخشايدۇ. ئۇنىڭ چېھرىسىنى بىچارىلىك سولغۇنلۇق قاپلىغان. ئەمدى بىز بۇ يەرنى ئاغدۇرمىز، ئوغۇتلايمىز، ئۇنىڭغا دۇنيادىكى ئەڭ گۈزەل گۈللەرنى تېرىيمىز، ئەڭ سەرخىل مېۋىلەرنى تىكىمىز. ئىلگىرى يامان ئەمگەك قىلىدىغان بولۇمىسىز، ئۇنىڭغا يانتاق - تىكەنلەرنى تېرىۋەتكەن بولسا ئەمدى بىز ئۇنى ئوغۇت قىلىپ پايدىلىنىمىز. بۇ بوز يەر — يانتاق ئازغاندىن باشقا نەرسە ئۈنەلمەي تۇرىۋاتقان بۇ يەر ئەمدى گۈلزارلىققا ئايلانغۇسى، ھېچ بولمىسا بىز يەرنى ئاغدۇرۇپ ئوسا قىلىپ ياراملىق يەرگە ئايلاندۇرۇپ قويىمىز كېيىنكىلەر تېرىدۇ، ئۇندىن كېيىنكىلەر بولسا ئۇنىڭ پەيزىنى سۈرىدۇ. ھەرگىز ئۆزىمىزنىڭ ئەمگەك مېۋىسىنى ئۆزىمىز كۆرۈشنى شەرت قىلمايمىز. كېيىنكىلەرگە — ئەۋلادلارغا ئاتايمىز. قايسى مىللەتتىن ئۆزىمىزنىڭ مەۋجۇت بىخەت-سائادىتىنى خوشاللىقىنى قوربان قىلىشتىن ئايانمايدىغان جەڭگىۋارلار چىقمايدىكەن، شۇ مىللەتنى نەس باسدۇ. نەپسانىيەتچىلىك - ئىنساننى قارا يۈز قىلىۋېتىدىغان يامان كېسەلدۇر. بۇ كېسەلگە گىرىپتار بولغان مىللەت قەبىلىلەرگە، يۇرتلارغا، مەھەللىلەرگە ھەتتا ھەربىر شەخسىگىچە پارچىلىنىپ كېتىدۇ. ئادەملەر تەلۋىلىشىپ، كىچىك-كىچىك گۇرۇھلار بىر- بىرىنى تالاپ چىشلەيدۇكى، ئورتاق دۈشمىنى بىلەن كارى بولمايدۇ. — ئۇ دېھقانلار تەرەپكە قاراپ قويۇپ داۋام قىلدى، — ئەي، ۋەتەنداشلار بۇلارنىڭ ھەممىسى نادانلىق

<sup>①</sup> شەيخ سەئىدى: «گۈلستان» — ئا.

زىمىنىدا كۆكلەيدىغان يامان ئويلاردۇر. بىز بوز يەر ئاچقۇچىلار بۇ سۈپەتسىز زىمىننى تېزراق ئۆزگەرتىپ مېڭىدۇنلارنىڭ<sup>①</sup> يىلتىزىنى قۇرۇتۇش ئۈچۈن تېرىشايلى. ئىنسانىيەتنى قۇتقازغۇچى بىردىن- بىر قۇدرەتلىك كۈچ ئىلىم- مەرىپەتتۇر!

تەۋىپىق بۇغۇلۇپ ۋارقىرمايتى، خىرقىراپ، كۆپۈپمۇ كەتمەيتتى. ئۇنىڭ ئاۋازى شۇنچە ياڭراق، شۇنچە جاراڭلىق ۋە تەكشى بولۇپ، كۈچىمەي سالماق سۆزلەيتتى:

— خەلىقئارادا مۇنقەرز بولۇشقا يۈزلەنگەن بىر مۇنچە مىللەتلەر قەد كۆتەردى. ئۇلارنىڭ ئىچىدە خەلقى ئۈچۈن بارلىقىدىن كېچىدىغان بىر تۈركۈم جەڭگىۋارلار بولغاچقا ئۇلار مۇنقەرزلىك بوسۇغىسىدىن يېنىپ كېلىپ قۇدرەت تېپىشقا باشلىدى. ئۇلار كۈچنى قەيەردىن ئالدى؟ ئىلىم- پەندىن! ئەي، تەلەبىلەر، نادان ئادەملەر بىلەن تۇرمۇشنىڭ گۈزەل كەلگۈسىگە يېتىش مۇمكىن ئەمەس! بىز ۋەتىنىمىزنى، خۇراپاتلىق تۇرغا چىرمىلىپ قالغان بەختسىز مىللىتىمىزنى قۇتۇلدۇرۇش ئۈچۈن پىدائى بولايلى! ھەممە ئادەمنىڭ كۆزى مەرىپەت چىرىقى بىلەن يۇرىسۇن! ھەممە كىشى گۈزەل ئىستىقبالىنى كۆرەلەيدىغان بولسۇن!

مەمتىلى ئەپەندى ئۇزاق سۆزلىدى. ئوقۇغۇچىلار ئۆزلىرىنى تېخىمۇ سىرلىقلىشىپ ئۇلۇغلىشىپ كەتكەندەك، ئۆزلىرى ئىلگىرى ھېچكىم قىلىپ كۆرمىگەن ئىشلارنى قىلىشقا تەييارلانغان باشقىچە ئادەملەرگە ئايلىنىپ قالغاندەك ئىچ- ئىچىدىن خوشاللىنىپ، ئىپتىخارلىنىپ كېتىشتى. تەۋىپىق سۆزىنى تۈگىتىپ تەنتەربىيە دەرسىنى باشلىدى.

مانا شۇنداق قىلىپ ئۇيغۇر يېڭى مەدەنىيەت ھەرىكىتى تارىخىدىكى شانلىق بىر سەھىپە ئېچىلدى. تەبىئىكى، ئۇ زامان سەھىپە ئاچقۇچىلار ئۆزلىرىنىڭ قانچىلىك ئۇلۇغ مەنزىلىنىڭ تۇنجى قەدىمىنى باسقىنىنى تەسەۋۋۇر قىلمىسىمۇ، ئۇلار ئۆزلىرىنى ئەلنىڭ بەختىگە ئاتىغانلىقلىرىنى

---

<sup>①</sup> مېڭىدۇنە — قوڭغۇزاق گۈللۈكلەر ئائىلىسىگە كىرىدىغان بىر خىل تىكەنلىك، زەھەرلىك، سامان غوللۇق ئۆسۈملۈك، — ئا.

بىلىشەتتى.

تەنتەربىيە دەرسى ئوقۇغۇچىلارغىمۇ، ئەتراپتىكى دېھقانلارغىمۇ ئويۇندەك تۇيۇلاتتى. شۇڭا دېھقانلار مەمتىلى ئەپەندى بالىلارنى مەيدانغا ئەپچىقىپتۇ دېگەننى ئاڭلىسىلا كېلىپ كۆرىشەتتى. ھەرقاچان بۇ دەرس ۋاقتىدا مەدرىس ھويلىسىدا بىر توپ دېھقان تاماشا كۆرۈپ تۇرغان بولاتتى.

بۇ دەرسنىڭ مەزمۇنلىرى: مەش دەسسەش، شېئىر ئوقۇپ مەيداننى ئايلىنىپ مېڭىش، يۈگرەش، ئېگىز سەكرەش، توسالغۇلارنى بۆسۈپ ئۆتۈش، كالتەك ئويۇنى، چاقپىلەكتىن ئاتلاش قاتارلىقلار ئىدى. بەزى تۈرلەردە ئوقۇغۇچىلارنىڭ تەبىئىي ئىقتىدارى، ھەۋەس قىزىقىشىغا ئاساسەن ئايرىم تەربىيەلەيتتى. مەسىلەن: تەبىئىي تېز يۈگرەلەيدىغانلارنى يۈگرەش تۈرىدە مەخسۇس تەربىيەلەيتتى. بۇنىڭدىن باشقا ئوقۇغۇچىلار سېپى بىلەن خەت ھاسىل قىلىش ئويۇنىمۇ ئالاھىدە قىزىق بولاتتى. بۇنىڭدا ئوقۇغۇچىلارنىڭ نومۇرلىرى بولاتتى. كوماندا بويىچە بىرىنچى نومۇر مۇنچە قەدەم ئالدىغا، ئۈچىنچى نومۇر مۇنچە قەدەم سولغا،... ماڭاتتى. شۇنىڭ بىلەن ئىگىزدىن قارىغاندا ئوقۇغۇچىلار قاتارىدىن ”مىللەت“، ”ۋەتەن“، ”مەكتەپ“، ”كۈرەش“، ”ھۆرلۈك“... دېگەندەك سۆزلەر ھاسىل بولاتتى بۇ ئۇسسۇل بىلەن ئادەم سانى يېتەرلىك بولغاندا جۈملىلەرنىمۇ ھاسىل قىلىشقا بولاتتى. دەرىستىن چۈشكەندىن كېيىن تاماق ۋاقتىغىچە ئىختىيارى پائالىيەت بولاتتى. بۇ چاغدا سىنىپتا ياكى ھوجرىلاردا مەمتىلى ئەپەندى ئوقۇغۇچىلار ئارىسىدا بولاتتى. ئۇلارغا تەمبۇر چېلىپ بېرىپ ئۇسسۇل تاماشا قىلاتتى. چۆچەك سۆزلىشەتتى ياكى تەنۇپىق چەتئەللەردە كۆرگەنلىرىنى سۆزلەپ بېرەتتى. ئۇ ياشلار ئارىسىدا ھارغىنلىقنى ئۇنتۇپ قالسا، ياشلار ئۇنىڭ بىلەن بىللە بولغاندا تولمۇ كۆڭۈللۈك بولغاچقا ھەممىنى ئۇنتۇپ كېتەتتى.

كىيىم بىر خىللاشقاندىن كېيىن ئۇلار تېخىمۇ ئۆملىشىپ كېتىشتى. ئۆز-ئۆزىگە ھەۋىسى كېلىپ يۈرگىدە ئاللىقانداق بىر نەرسە يېنىۋاتقاندا دېھقان بولاتتى. ئۇلار كەچقۇرۇن ئادەتتىكىدەك سىنىپقا يىغىلىپ بىردەم ئۇسسۇل تاماشا قىلىشاتتى.

— مەھەممەد قارى مەشرەپ، بىردەم چالغىنا ئىنىم، مەن بىردەم ئۇسسۇل  
ئويناپ بېرىي، ئاندىن كېتىمەن، — دەيتى ئۇ.  
ھازىر ئۈچ مەھەممەد قارىنى پەرىقلەندۈرۈش ئۈچۈن يەنە بىرىنى مەھەممەد  
قارى زەكى دەپ ئاتاشقا ھەممەيلەن ئادەتلىنىپ كېتىشكەندى. مەھەممەد قارى  
زەكى قۇرئاننى تولمۇ ئاھاڭدار ئوقۇيتى. ناخشىنىمۇ ياخشى ئېيتاتتى. ھېساپ  
كېتاپ ئىشلىرىغا بەك چېچەن ئىدى. شۇنىڭغا قاراپ ئۇنىڭغا “زەكى” لەقىمى  
بېرىلگەندى.

مەھەممەد قارى مەشرەپ توپ ئىچىدىن چىقىپ تەمبۇرنى قولغا ئالدى.  
مەھەممەد قارى زەكى داپنىنى قولغا ئېلىپ ئۇنىڭغا ياندىشاتتى. مەمتىلى  
ئەپەندى ئۇسسۇلغا چۈشەتتى. ئۇمۇ ئوقۇغۇچىلار بىلەن بىر خىلدا چەكمەندىن  
شىم - پەشمەت كېيگەن بولۇپ، بۇ كىيىمدە ئۇ تېخىمۇ چاققان،  
تېتىكىلىشىپ كەتكەندەك كۆرىنەتتى.

بىر ھازا تاماشادىن كېيىن ئۇ تەرەققىيپەرۋەر بايلار تاھىر خەلىپەنىڭ  
تەشەببۇسى بىلەن ئېلىپ بەرگەن بوز ئاتنى مېنىپ ئۆيىگە كېتەتتى. ئۆيدە  
تاماقنى يەپ بولۇپلا يەنە ئالدىراپ ئورنىدىن تۇراتتى ۋە دورا سومكىسىنى  
ئېلىپ:

— ئاكا، مەن تېجەنگەن بېرىپ موللا ئېزىز داموللام بىلەن كۆرۈشۈپ  
كېلەي. مەكتەپ سېلىش ئىشىنى سۈيىلەپ تۇرۇشنى قوناجىم، ئەمەتھاجىم  
ئۈچىگە ھاۋالە قىلغاندىم، — دەيتى.

ئۇ ھازىر ھەر كۈنى بىر يېزىغا چىقىپ، مەكتەپ قۇرۇلۇشنى سۈيىلەپ  
تۇراتتى. سىرتقا چىقسا دورا سومكىسىنى ئۈنۈتمايتى.

— ماقۇل بېرىپ كەل، — نىزامىدىن ئىنىسىنىڭ ھەممە ئىشىنى  
پەقەت ماقۇللاشقا كۆنۈككەندى. ئۇ پەقەت ئىنىسى چىقىپ كەتكەندىن  
كېيىن زورىخان بىلەن بۇ ھەقتە ئىندىشلىرىنى ئورتاقلىشىپ، ئۇھ تارتىپ  
قوياتتى.

بۇ جەمئىيەت ئۆزىنىڭ قانۇنىغا  
ئاسسىيلىق قىلغان بارچە ئادەمگە  
زىيانكەشلىك قىلىدۇ، ئەمما ئۇلارنىڭ  
ئىسىيان كۆتۈرۈشتىكى سەۋەبىنى  
تەكشۈرۈمەيدۇ.

— خ. جىبران «ياش ۋە كۈلكە».

قوياش ئاللىقاچان ئولتۇرغان بولۇپ، قىران دەريا بوغىزىنىڭ ئوڭ  
تەرىپىدىكى تاغ ئۈستىدە شەپەق قان رەڭگىدە يېپىلىپ ياتاتتى. بوغۇز  
تەرەپتىن بىلىنەر-بىلىنمەس سالىقن ئۇرۇپ تۇراتتى. ئاغۇ يېزىسىغا ئاتلار  
ھەيئىتى قۇرۇش ئىشى بىلەن ماڭغان مەمتىلى ئەپەندى ئات ئۈستىدە  
چاققانغىنا ئولتۇرۇپ، ئاتنىڭ يورغىسىغا قويۇپ، بېشىنى بۇراپ كەچكى  
شەپەققە قاراپ كۆڭلىدە شېئىر ئۈچۈن گۈزەل سۆزلەرنى ئاڭتۇرۇپ باراتتى. ئۇ  
بۈگۈن ئۆيگە قايتماي مەكتەپتىنلا يولغا چىققاچقا، ئاكىسىنىڭ ئەنسىرەپ  
قالدىغانلىقىنى ئويلىسىلا كۆڭلى ئۆيەپ كېتەتتى.

ئۇنىڭ ئارقىسىدىن يەنە بىر يولۇچى ئاتلىق كېلىۋاتاتتى. مەمتىلى  
ئەپەندى بويامەت بىلەن تېجەن ئارىلىقىدىكى سايدىن ئۆتكۈچە ئۇ يولۇچىنى  
مەشھەدكە بارامدىكىن دەپ كېتىۋەرگەندى. ئۇ ئاتلىقنىڭمۇ تېجەننىڭ ئىچى  
بىلەن بوغۇز تەرەپكە كەتكەن يولغا بۇرۇلغىنىنى كۆرۈپ، ئۇنىڭ بىلەن ھەمرا  
بولۇپ پاراڭلىشىپ ماڭغىسى كەلدى - دە، ئېتىنىڭ تىزگىنىنى تارتتى.  
بىراق، ھېلىقى يولۇچىمۇ ئېتىنى ئاستىلاتتى. مەمتىلى ئەپەندى يەنە ئېتىنى  
يورتۇپ مېڭىپ كەتتى. ئۇ ئازغان تەرەپكە ئۆتۈش ئۈچۈن بىر تار كوچىغا  
بۇرىلىۋىدى، ئارقىسىدىكى يولۇچىمۇ شۇ تەرەپكە بۇرالىدى. مەمتىلى ئەپەندى  
شۇندىلا ئۇنىڭ كىملىكىنى بىلدى ۋە يولنى ئۆزگەرتىپ، باشقا تەرەپ بىلەن  
ساي بويىغا چىقتى. گۈگۈم پەردىسى ياپقان يېزىلارغا قارىغىنىچە شۇ يەردە  
بىردەم تۇردى. ئۇ ھېلىقى يولۇچىنىڭ نېمە قىلدىغانلىقىنى كۆرۈپ

باقماقچىدى.

بۇ ئىككىيلەننىڭ “بۆك - بۆك ئويۇنى” بىلەن ۋاقتىمۇ خېلى ئۆتكەن، يىراقتىكى يېزىلار ئاستا - ئاستا قاراڭغۇلۇق ئىلكىگە چۆمۈشكە باشلىغانىدى. ساي بويىدىكى قەۋرىستانلىق بولسا ئاللىقاچان بىلىنمەي قالغانىدى.

ئۆزىنىڭ چاندۇرۇپ قويغانلىقىنى ھېس قىلغان يولۇچى ئىلاجىسىز يولنى داۋام قىلىپ، كېتىشكە مەجبۇر بولدى. ئۇ مەمتىلى ئەپەندىنىڭ يېنىدىن ئۆتۈۋاتقاندا مەمتىلى ئەپەندى ئۇنىڭغا بۇرۇلۇپ:

— ئەسسالامۇ ئەلەيكۇم، يولۇچى، — دېدى مەسخىرە قىلىۋاتقانلىقىنى بىلىندۈرمەي.

يولۇچى ھودۇقۇپ كېتىپ خېلىگىچە جاۋاپ بېرەلمەي قالدى.

— ئۆزلىرى ئېزىپ قالمىغانلا؟ ھېچ بولمىسا بارىدىغان يەرلىرىنىڭ ئىسمىنى بولسىمۇ بىلىدىغانلا؟

— بارىدىغان يەرنىڭ ئىسمىنىغۇ بىلەتتىم،... دېگەندەك، ئۆزەممۇ ئازغىشىپلا كەتتىم، قاراڭغۇ چۈشۈپ كېتىپ...

— شۇنداق، يورۇقتا ئېزىپ يۈرگەن ئادەم قاراڭغۇدا ئازماي قالاتتى، نەگە بارماقچىدىلە؟

— مەن شۇ ھېلىقى، نېمە... قارىنىڭ ئۆيىنى ئىزدەيتتىم...

— شۇنداقمۇ؟ مەنمۇ سىلنى ھەقىچان شۇ يەرنى ئىزلەيدۇ دەپ بىلىپ مۇشۇ يەردە كۈتۈپ تۇرغانىدىم. ئۇ يەر ئەنە ئاۋۇ قارىيىپ كۆرۈنگەن دۆڭلۈكتە! — مەمتىلى ئەپەندى قامچىسىنىڭ دەستىسى بىلەن قاراڭغۇلۇققا چۆكۈپ يوقالغان ھېلىقى قەرۋىستانلىقىنى كۆرسەتتى.

ھودۇققان ۋە كالۋالىشىپ كەتكەن يۈچۈن كىشى تەۋپىقنىڭ نېمە دەۋاتقانلىقىنى، قەيەرنى كۆرسىتىۋاتقانلىقىنى، ئىلغا قىلىشقىمۇ، ئويلىۋېلىشقىمۇ ئەقلى ئىشلىمەي:

— رەخمەت، رەخمەت، مەن ماڭاي،... دەپ دۇدۇقلىغىچە قاراڭغۇلۇققا قاراپ كەتتى.

مەمتىلى ئەپەندى ئۇنىڭ رەڭگى - روھىنى كۆرەلمىگەن بولسىمۇ، ئۇنىڭ

ئاۋازىدىن قەيەرلىك ئىكەنلىكىنى پەرەز قىلدى. ئۇ ”يولۇچى“ نىڭ ئارقىسىدىن بىر ھازا قاراپ تۇردى. مەھەللە تەرەپتىن ئىتلارنىڭ قاۋىغىنى گاھ ئېنىق، گاھ تۇتۇق ئاڭلىناتتى. بۇ ئىشتىن كۆڭلىدە ”دۈشمەن“ دېگەن خىيالنى كەچۈرۈپ، سۇغۇق كۈلۈپ قويدى - دە، ئېتىنىڭ بېشىنى بوغۇز تەرەپكە بورىدى. كېتىۋېتىپ بۇ ئىشنى قايتا ئويلىغىنىدا كۆڭلىنى ئەندىشە، بىئاراملىق چولغىۋالدى. ئەمدى توسالغۇلارمۇ پەيدا بولماقتا!

## ئون بەشىنچى باب

سلاۋيانلارنى ئاۋۇتۇش ھاجەتسىز. ئۇلار تۇغۇتنىڭ ئالدىنى ئالسا ياكى بالىنى سۈنئىي ئۇسسۇلدا چۈشۈرۈۋەتسە بولىدۇ. بۇ ئۇسسۇل قانچە كۆپ قوللىنىلسا شۇنچە ياخشى. ئۇلارنى تەربىيىگە ئىگە قىلىش خەتەرلىك. ئۇلار 100 گىچە ساناق سانىيالىسىلا بولىدى... تەربىيە ئالغۇچىدىن بىرى كۆپەيسە، كەلگۈسىدە دۈشمەندىن بىرى كۆپىيدۇ....

— مارتىن بورمان (كىتەپنىڭ پارتىيە ئىشلىرى كاتىپى) «3-ئىمپىرىيىنىڭ گۈللىنىشى ۋە ھالاكىتى» دا كەلتۈرۈلگەن نەقىل.

### 1

د ارلىمۇئەللىمىندە ئوقۇش باشلىنىپ كۆپ ئۆتمەيلا ئاشكارە دۈشمەنلىك ھەركەتلەر، ئەشەددىي پىتنە - ئىغۋالار ئاتۇش ئاتموسفىراسىنى بىر ئالغىلى تۇردى. ئوقۇغۇچىلارنىڭ كىيگەن كىيىمىدىن تارتىپ، ئوقۇپ يۈرگەن ناخشىسىغىچە بۇ كونا دۇنيانىڭ ھاۋاسىغا ماس كەلمەيتى. كىملىرىدۇر قىتغۇرلۇق بىلەن پىتنە توقۇيتى ۋە بۇ ئىغۋالار شۇنداق ئۈستىلىق بىلەن ئوتتۇرىغا چىقاتتىكى، ئۇنىڭ مەنبەسىنى تەسبىت ئەتمەك ئىمكانسىز ئىدى.

بويامەتتە ياۋاش - يۇمشاق بىلىنىدىغان مۇھەممەد ئىمام مەسجىدە گەپ بومزاپ، ئۈستىلىق بىلەن پىتنە تېرىۋاتقانلىقى بىلىنىشكە باشلىدى؛ شورۇقتا كەنجى قازاخۇنۇم ئۆزىنىڭ نوپۇزىدىن پايدىلىنىپ، كىشىلەرگە يامانلىقتىن



ئاگاھ بەرگەن سىياقتا ئىغۇ تارقىتىپ، نۇرغۇن كىشىلەرنىڭ قەلبىدە يېڭى تەلەپلەرگە، يېڭىچە مەكتەپكە قارىتا گۇمان ۋە ئۆچمەنلىك تۇغدۇرۇۋاتقىنى بىلىنمەكتىدى. تېخىمۇ يامان بولغىنى ئاتۇشنىڭ چوڭ قازىسى ھابۇلھاجىمنىڭ مەيدانى تېخىمۇ ئەشەددىي، ئۆچمەنلىكى تېخىمۇ تەخىرىسىز ئىدى. «ھابۇل شەيتان»، «ھابۇل قىزىلباش»، «ھابۇل خىتاي»، «ھابۇل پىتىنخور»، «ھابۇل زىناخور» قاتارلىق لەقەملەرنىڭ ساھىبى بولغان بۇ ئادەم «شەمشېك خىتاي» دېگەننىڭ ئەۋلادىدى. خۇددى لەقەملىرىدە مەلۇم بولۇپ تۇرغىنىدەك، ئەشەددىي پىتىنخور بولۇش بىلەن، يەنە جىمىكى بۇزۇقچىلىق ئۆزىدىن تېپىلىدىغان ئادەم ئىدى. ئۇلارنىڭ جەمەتى (شەمشېك خىتاي جەمەتى) بىلەن ياقۇپھاجىم لوسى<sup>①</sup> جەمەتى ئارىسىدىكى زىددىيەتمۇ چوڭقۇر يىلتىزلىق بولۇپ، پىتىنخور ئۈچۈن يېڭى مەكتەپلەر مەيدانغا كېلىشتىن ئىلگىرى ھابۇلھاجىملارنىڭ ئاساسىي دىققەت نەزىرىدە ياقۇپھاجىم لوسىلار جەمەتى بىلەن بولغان زىددىيەت تۇراتتى.

ھابۇلھاجىمنىڭ گەپلىرى بەكمۇ زەھەر خەندە، چىدىغۇسىز ھاقارەتلەر ئىدى. ئۇ ئوقۇغۇچىلار چاچ قويغىنى ئۈچۈنلا خوتۇن كىشىگە ئوخشۇتۇپ، “موللا غوجىلاقنىڭ ئەپەندىسىنىڭ قىزلىرى” دەيتتى. بۇ گەپ تېز ئارىدا تارقىلىپ، ئەركەك ئۈچۈن چىدىغۇسىز ھىكايىلەرگە ئايلىنىپ كېتەتتى. ھابۇل شەيتان بولسا يېڭى - يېڭى ھاقارەتلەرنى كەشىپ قىلاتتى. ئۇلارنىڭ ناخشىسىنى ئېشەكنىڭ ھاڭرىشىغا ئوخشىتاتتى؛ گىمناستىكا ۋە شۇنىڭدەك تەنھەركەتلەرنى بولسا “تەخەيلەرنىڭ چىچاڭ ئېتىشى” دەپ مەسخىرە قىلاتتى. تۈركۈللۈك قازى رەئىسىمۇ بىدئەتچى، مۇتئەسسەپ ئادەم بولغاچقا ئۇنىڭ پوزىتسىيىسىمۇ ئىجابىي ئەمەس ئىدى. قازى رەئىس ئۆز ۋاقتىدا ئابدىقادىر داموللا بىلەن كېلىشەلمىگەنلەردىن بىرى بولغاچقا تەبىئىكى، بۇ يېڭىلىقلارغا تاقەت قىلالمايتتى. مانا شۇنداق يۇرت چوڭلىرىنىڭ قارشى مەيدانى ئىشقا ئېغىر توسالغۇ پەيدا قىلماقتىدى.

---

<sup>①</sup> لوسى — لاۋسى (老四) بولۇشى مۇمكىن، — ئا.

بۇنىڭ بىلەن بەزى ئاران تۇرغان ئادەملەر بالىلىرىنى مەكتەپتىن چىقىرىۋېلىش كويىغا چۈشتى.

بۇ ھاقارەتلەر يەتمىگەندەك ئارقىدىن دۈشمەنلىك ھەركەتلەرمۇ پەيدا بولدى: كېچىلىرى ئەپەندىنىڭ تەلەپلىرى يول توسۇپ ئادەم ئۇرىۋاتارمىش، يالغۇز ئايال ئۇچراپ قالسا ئېسىلىۋالارمىش،... ھەممىسى ھاراق ئىچىپ مەست بولۇپ كىچىلارغا چىقىدىكەن،... دېگەندەك تۆھمەتلەرنى ئىسپات بىلەن تەمىن ئېتىدىغان ۋاقەلەرمۇ تۇغۇلۇشقا باشلىدى. ئەمەلىيەتتە كېچىسى ھېلىقىدەك ناخشىلارنى توۋلاپ كەلگەن بىر توپ مەست تەرىپىدىن دۇمبالىنىپ بېشى يېرىلغان ئادەملەر تىرىك شاھىت بولۇپ ئوتتۇرىغا چىقتى! ئەمما بۇ يامانلىقنىڭ بىردىن بىر مەنبەسى دەپ ئويلاش نادانلىق بولاتتى. بۇ پەقەت كۆرۈنۈش ئىدى. پەردە ئارقىسىدا كىملىرى بولىشى مۇمكىن؟ بۇ سوئالغا جاۋاب تېپىش ھازىرچە مۇمكىن ئەمەس، چاياننىڭ تۆشۈكتىن چىقىشىنى كۈتمەكتىن باشقا ئامال يوق ئىدى.

شۇنىسى ئاددىي ساۋات ئىدىكى، پىتنە - ئىغۋالار بىلەن چەكلەنگەن بولسىدى، بۇنى ئاشۇ ئىسمى بىلىنگەن مۇتئەسىپلەردىن، ئۇلار مەنسۇپ بولغان گورۇھتىن كۆرۈشكە بولاتتى. ئەمما كېيىنكى تەرەققىياتلار: كېچىسى يول توسىدىغان قاراقچىلىق ھەركەتلىرى بۇنىڭ ئارقىسىدا تېخىمۇ كۈچلۈك بىر تەشكىللىگۈچىنىڭ بارلىقىدىن بىشارەت بېرىپ تۇراتتى.

## 2

(كىمكى) مىللەتنى ئالداپ زىددىيەت

سالسا ئۇنىڭغا خۇدانىڭ لەنتى ياغىدۇ.

— يەزى ”ئەمىر تۆمۈر كوراگان ھەققىدە

قىسسە“

جۈمە نامىزىدىن كېيىن ھابولھاجىم نامازخانلارنى دېققەتكە چاقىرىپ،

ئۆزى ئالدىراپ - تېنەپ ئىمامنىڭ ئورنىغا ئۆتتى. ئۇ كۆپچىلىككە بىر قور كۆز يۈگۈرۈتۈپ چىقىپ، بىر قېشىنى لىككىدە كۆتۈرۈپ قويۇپ، ساقلىنى تىتىرىتىپ گەپ باشلىرى:

— ھازىر يۇرتىمىزدا تەرتىپ بۇزىلىۋاتىدۇ. ئەھلى مۇسۇلمانلار بۇ توغرىدا نېمە ئويىدا بولۇۋاتىدۇ، بۇنى پېقىر بىلمەيمەن. ئۆزۈمنىڭ قارىشىمدا بۇ ئىش ئەلدىن دىيانتنىڭ كۆتۈرۈلۈپ، دەھرىلىكنىڭ باش كۆتەرگەنلىكىدىن بېشارەت! - ھابۇلھاجىمنىڭ توساتتىنلا مۇشۇنداق گەپنى باشلىشىدىن قارىغاندا نامازدىن ئىلگىرى مەسچىد قەۋمى ئىچىدە مۇشۇ ھەقتە غۇلغۇلا بولغانلىقىنى قىياس قىلغىلى بولاتتى. ھابۇلھاجىم جامائەتنىڭ ئەڭ كەينىدىكى قاتاردا تۇرغانلارنى كۆرمەكچى بولغاندەك بويىنى سوزۇپ، ئۆكچىسىنى كۆتۈرۈپ-كۆتۈرۈپ قاراپ قوياتتى، — ئالدى بىلەن بىزدە ناسارالاردىن تەلىم ئالغان، ئاندىن قالسا يەنە باشقا مۇسۇلمان كاپىرلىرىدىن تەسىر ئالغان ئەپەندىچىلەر پەيدا بولدى. ھە، ئۆزى ئۇلار بىزنىڭ ئىچىمىزدىكى بىر قىسىم ئېتىقادى ئاجىز بەندىلەرنى يۇل قىشقا دەستىپ، ئۇلۇغ ئىسلام دىنى بىلەن ئەۋلادلىرىمىزنىڭ دىلىغا چىراق ياقىدىغان مەدرىسىنى بىكار قىلىپ، ئورنىغا جەدىتچە مەكتەپ قۇردى. شۇنىڭ بىلەن ئاۋام بېشىغا بالايى - ئاپەت يېغىشقا باشلىدى. مەھكىمە شەرىئى دەۋاگەرلەر بىلەن تولۇپ كەتتى. ھە، ئۆزى، بۇلاردىن بىزنىڭ بېشىمىز ساق ئەمەس. دەۋا ئۈستىگە دەۋا، مۇسۇلمانلارنىڭ خوتۇن - قىزلىرى بولغىنىپ، نۇمۇسى تۆكۈلمەكتە، بۇنىڭ ئۆزى تەڭدىشى يوق بالا - قازا!

كىشىلەر چۈشىنىكسىز غاۋۇر - غاۋۇر قىلىشقا باشلىۋىدى، ھابۇلھاجىمنىڭ بوغۇق ئەمما كۈچلۈك ئاۋازى ئاڭلىنىشى بىلەن يەنە جىم بولۇشتى.

— ھە، ئۇ نىمىلەرنىڭ توۋلاپ يۈرگەن ناخشىسىغۇ نەق چارشەنبە ناخشىمىدىكى ”جىن كۆچ-كۆچ“ نىڭ ئۆزى. لېكىن خەقنى تېنىچ كۈن كۆرگىلى قويۇشسا بولاتتى. ھېلى ئۇنىڭ بېشىنى يېرىۋاتقان، ھېلى بۇنىڭ خوتۇنىنى سۆرەپ يۈرگەن، ... ئۆزىنى تالايدىغان ئىشتىلارنى بېقىۋاتقان، تاپتىن

چىققان ئادەملەرگە خەيرخالىق قىلىۋاتقانلارمۇ ئاشۇلارغا ئوخشاشلا گۇناغا لايىق. خۇددى ھاجىلار شەيتانغا تاش ئېتىپ ئۇنى لەنەتلىگەندەك، ئىمانى ياكىز ھەربىر مۇسۇلمان كۆرگەن يەردە لەنەتلىسە ساۋاب تاپىدۇ.

ئۇنىڭ غەزەپلىك سۆزلىرى بىردەمگە توختىشى ھامان يەنە گۇدۇڭ-گۇدۇڭ ئاۋازلار ھەزرەت سۇلتاننى بىر ئالدى. بەزىلەر ھابۇلھاجىمنىڭ سۆزلىرىگە ئاۋاز قوشۇپ، تەڭ غەزەپ بىلدۈرۈپ سۆزلىشەتتى، بۇلارنىڭ ئاۋازى كۈچلۈك، پوزىتسىيىسى ئوچۇق - ئاشكارە ئىدى؛ بەزىلەر قازىكانلارنىڭ سۆزلىرىدىن گومانلانغاندەك پەس ئاۋازدا غۇدرىشاتتى.

— بىز بۇ ئەر بولۇپ تۇغۇلۇپ، خۇتۇن كىشى بولۇپ كەتكەن كالتە قويۇقلارنىڭ پاراكەندىچىلىكىدىن ئۆزىمىزنى قۇتۇلدۇرۇۋالماستاق ئاللامۇ بىزگە لەنەتلەر ئوقۇيدۇ.

ھابۇلھاجىم بازارغا كەلگەن ھەر قايسى يۇرتلۇق بازارچىلارغا سۆز قىلماقنى ئۆزىنىڭ قەرزى دەپ ھېساپلاپلىغانىدى. ئۇ سۆزنى تۈگىتىپ بولۇپ، بىر نەچچە يوغان سەللىلىك “مۆتۈەر” بىلەن ئاۋۋال مەسجىددىن چىقىشتى. نامازخانلار دۈررىدە ئىككى تەرەپكە يېرىلىپ، ئۇلارغا يول بېرىشتى. بۇ توپ ئىچىدىكىلەرنىڭ ھەممىسىلا بىر تائىپى ئەدەملىرىدەك قىلىسمۇ، يەنە بەزى قاتاردىن قالماسلىق ئۈچۈن قوشۇلۇپ قالغانلار، ھېچنېمىنى ئاڭقارمايدىغان سۇخەنچىلەرمۇ بارىدى. توختى زۇنۇننىڭ ئادىمى دەپ قارىلىدىغان مەخسۇممۇ ئۇلارنىڭ ئىچىدە غىل - پال كۆرۈنگەندەك بولۇپ، يەنە توپ ئىچىدە غايىپ بولىدى. ھابۇلھاجىم يۇرت مۆتۈەرلىرى، بەزى قۇيرىقىدىن قالمايدىغان سۇخەنچىلىرى بىلەن كېتىۋېتىپ ئۇلارغا بايقى تەلەپپۇزغا ئوخشايدىغان بىر خىل تەلەپپۇزدا:

— قايماقتىن كەلگەن بىر ئەپەندىچاق — موللاغوجىلاقنىڭ ئەۋلادى — كېلىپلا ئۆزى بىلگەن ئىشقا چۈشۈپ كەتسە، بۇ يۇرتنىڭ ئۇلۇغى كىم، قازىسى قايسى، موللىسىچۇ، پەرۋايىغا ئالمىسا، بۇنى ئاز دەپ بۇ قاپاقباش خەق، ھە دېسە “ئەپەندى” دەپ ئۇنى بېشىدا كۆتىرىۋالسا، ھە، ئۆزى، سىلى - بىز نەدە قالدۇق؟

بۇ كاتتا توپ — ئىككى قازى ۋە ھەمتاۋاقلاردىن شەكىللەنگەن جامائە — بىرىنىڭ يېقىنىدىكى ئۆيىدە سۆھبەتلىرىنى داۋام قىلىش ئۈچۈن تەكلىپكە بىنائەت ئىلتىپات كۆرسىتىپ قەدەم تەشرىپ قىلىشتى ۋە تال بارىڭى ئاستىدىكى سۇيىغا جايلىشىپ ئولتۇرۇشقاندىن كېيىن سۆھبەتلىرى ئەسلى چىغرىدىن داۋام قىلدى.

— شۇنداق بولمىدىغان، تەخسىر، — دىيىشتى باشقا ”مۆتۈەر“ لەر ئۇنىڭغا جاۋابەن. — ئاڭلىساق تېخى ئۇلار كېچىچە ھاراق ئىچىپ چىقىدىكەن. بايىقى تۇرسۇنتازنىڭ مەزلۇمى زۆھرەگۈل شۇ خەقنىڭ ئاغزى ھاراق پۇراۋاتقىنىنى بىلىپ قاپتۇ ئەمەسمۇ، ئۇنى راسا تانقۇشلاپ، ئاغزىنىڭ ئەپ-چۆرىسىگە ساقاللىرىنى سۈركىگىلى تۇرۇپتىكەن. ”گۈپپىدە“ پۇراپ كېتىپتۇمىش.

— ئۇلارنىڭ ئاياللاردەك چېچى بار. ساقىلى يوق، تەخسىر، — دەپ خىرىلىدى بىرى شاڭخو ئارىلاشتۇرۇشقا پۇرسەت كەلدى دەپ.

— ئىشقىلىپ، شۇ ھېلىقى... دەپ گەپ ياسىدى ئاۋالقىسى، — بۇ ئايال ئەيھەنناس قىچقىرىپ، جامائەتكە ھەممە گەپنى ئېيتىپ بەرمىدىمۇ. بەختىگە يارشا ئۇياقتىن بىر نەچچە يولۇچى كېلىپ قېلىپ، لۈكچەكلەر قېچىپ كېتىپ، ئۇ بىچارە ئايال قۇتۇلۇپ قاپتۇمىش بولمىسا...

— ھەي، بىكار نان كىمنى دەندەتمەيدۇ؟ قىلغىلى ئىش يوق. بىكار يەپ، تەخەيدەك چىچاڭشىپ يۈرۈشتىن باشقا كارى بولمىسا بۇقسۇپ كېتىدۇ - دە.

تازا ھاشار بولسىدى، يىراققا ئايرىپ ئىشلەتسە، ئۇ كىسىپۇرۇچىلارنى!

— موللا غوجىلاقنىڭ ئەۋلادىدىن ياخشىلىق كېلەتتىمۇ؟ — دېدى ھابۇلھاجىم قىتىغۇرلۇق بىلەن.

ئۇ زەھرەخەندىلىك بىلەن تىلغا ئېلىۋاتقان موللاغۇجىلاق مەمتىلى ئەپەندى ۋە نىزامىددىننىڭ ئۇلۇغ بوۋىسى بولۇپ، ئۇ قەشقەر ھاكىمى زوھۇردىن تەرىپىدىن سۇلتان سۇتۇق مازىرىغا شەيخ قىلىپ تەيىنلەنگەن. بۇنى كۆرەلمىگەن مەشھەدتىكى خۇجا ئەۋلاتلىرى (دىۋانە - زاھىدلار) بىركۈنى ئۇنىڭ يېنىدىكى ئاچقۇچنى ئېلىۋېلىپ، قەۋرلەر ئۈستىگە يېپىلغان ئىپەك گەز

ماللارنى ئوغۇرلىۋالىدۇ. ھەم ئەتىسى جامائەت ئالدىدا چوقان سېلىپ موللاغۇجىلاققا، تۆھمەت چاپلايدۇ. بۇنىڭ بىلەنلا قالماي، جامائەتنى گۇۋاھلىققا تارتىپ، زوھۇردىنغا ئەرزە سۇنىدۇ. زوھۇردىن ئۇنى قولغا ئېلىشقا بۇيرۇق بېرىدۇ. شۇنىڭ بىلەن مۇللاغۇجىلىق زىندانغا تاشلىنىدۇ. ئۇنىڭ مەجرى خۇشخۇي، چىقىشقاق، يېقىملىق كىشى بولغاچقا ناھايىتى تېز ئارىدىلا گۇندىپايىلارنىڭ ھېسداشلىقى ۋە ھۆرمىتىگە ئېرىشىدۇ. شۇنىڭ بىلەن گۇندىپايىلارغا قەلەم - قەغەز ئالدۇرۇپ، ھەقىقى ئەھۋال ھەققىدە ئەرزە - بايان يازماقچى بولىدۇ. لېكىن بويىندا تاقاق بولغاننىڭ ئۈستىگە قولى ئارقىغا قىلىپ كويىزا سېلىنغاچقا (ئاقچۇق زىندان بېگىدە بولاتتى) جاپاغا چىداپ قۇمۇش قەلەمنى پۇت بارمىقىغا قىسىپ خەت يېزىشنى ئۇزاق مەشىق قىلىپ، ئاخىرىدا بۇ ئەرزىنى يېزىپ چىقىدۇ. بۇ پەقەت ئەرزلا بولۇپ قالماي، ئۇنىڭ بارلىق ئازاپلىق كەچمىشلىرىنىڭمۇ خاتىرىسى بولۇپ، ئاخىرىدا مەزكۇر نامىنى يېزىپ چىقىش ئۈچۈن قانچىلىك رىيازەت چەككەنلىكىمۇ قەيىت قىلىنغانىدى. زوھۇردىن ئەرزىنى كۆرگەندىن كېيىن ئۇنىڭ دېلوسىنى قايتا تەكشۈرۈشكە ئەمىر قىلىدۇ. مۇللاغۇجىلانىڭ قەيسەرلىكىدىن قاتتىق تەسىرلەنگەن ھاكىم ئۇنى زىنداندىن بوشاتقاندىن كېيىن ئالاھىدە ئىلتىپات كۆرسىتىپ، ئۆز ھوزۇرىدا قوبۇل قىلىدۇ.

لېكىن ئۇ كۆپ ياشىيالماي ئۆلۈپ كېتىدۇ. ئۇنىڭ ئوغلى مەمتىلى موللا دادىسىدىن كىچىك قالىدۇ. مەمتىلى موللىمۇ ياش كەتكەن بولۇپ، ئوغلى توختى ھاجى كىچىك قالغانىدى. موللاتوختى ھاجى دادىسىنى خاتىرىلەش ئۈچۈن تەۋپىققە ئۇنىڭ ئىسمىنى قويغانىدى. موللاتوختى ھاجىمۇ كۆپ ياشىمىغان. بۇھال كىشىلەردە ئۇلارنىڭ ئەۋلادى ياش كېتىدۇ دېگەن قاراشنىمۇ پەيدا قىلغانىدى.

موللاغۇجىلاق پاجىئەسى ئەسلىدە ناھەق ئىش بولسىمۇ بەزى زۇغۇپلار ئېسىلىدىغان جاي تاپالمىغاندا ئەنە شۇ ئىشقا ئېسىلىشتى. ھابۇلھاجىمنىڭ كۆزدە تۇتقىنى ئەنە شۇ ئىدى.

— يەر يۈزىدە ئەزان ئاۋازى ئاڭلانمايدىغان بولغاندا دەجىال تاغدىن قوپىدۇ،

ئاخىر زامان بولىدۇ، دەيدىغان، مانا ھازىر ئەزان ئاۋازى سۇسلاپ ئورنىغا جەدىتلەرنىڭ ھاڭرىشى ئاڭلىنىدىغان بولدى. مۇسۇلمان ئادەمگە ئاخىرەتنى ئەستىن چىقىرىش چوڭ گۇناھتۇر، — دېدى ئۇلاردىن بىرى ئېڭىكى ئاستىنى تاتىلاپ.

— خەلقىتىن ئىنساپ كۆتۈرۈلۈپ كەتتى. دىيانەت قاچتى. تۈرك خەق نېمىنىڭ ساۋاب، نېمىنىڭ گۇناھ بولىدىغانلىقىنى بىلمەيدۇ. ئۇلارنى يېتەكلىمەك، توغرا يولغا باشلىماق ھەربىرىمىزنىڭ بۇرچى. — دېدى ئۆچكە ساقال.

— ھەق راست.

— خۇدانىڭ بەرگىنىگە شۈكرى قىلماي، زادى نېمە قىلاي دەيدۇ بۇ خەق؟ ھېلىقى ئەپەندى دېگىنى زادى نېمە مۇددىئە بىلەن شۇنداق قىلىدۇ؟  
— نېمە دەيتتى. ئۇمۇ ئەپەلەپ سەپەلەپ بىر- ئىككى پۇل ئۇندۇرۇپ جان ساقلاشنىڭ كويىدا. ھەممە ئادەمدە بىر گال بارغۇ، — دېدى ھابۇلھاجىم دانالارچە تەلەپپۇزدا ئىشەنچ بىلەن سۆزلەپ.

— شۇ، شۇنداق بولماي، ئەمىسە، — دەپ قوشۇلدى كەنجى قازاخۇنۇم. ئۇ داستىخانغا دەممۇ - دەم قول ئۇزىتىپ تۇراتتى.

— ئۇنداقمۇ ئەمەستۇر، — دېدى كەمسۆز كۆرىنىدىغان بىر داموللام تۇنجى قېتىم سۆھبەتكە سۆز قېتىلىپ، ئۇ ئۆزىنىڭ بۇ يەرگە ئازغاندەك كىرىپ قالغانلىقىنى سەزگەن، ئۆزىنىڭ يالغۇزلىقىغا كۆزى يەتكەن بولسىمۇ، يەنىلا گەپ قىستۇرماي چىدالماي، — مۇددىئەسى خەلقنىڭ كۆزىنى ئېچىش ئىكەن، جان بېقىشنى ئويلايدىغان بولسا قولدا نەچچە تۈرلۈك ھۈنەرى بار تۇرسا... ئۇنىڭ گېپى ئاغزىدا قالدى، تۇشمۇ - تۇشتىن ھوجۇم باشلاندى.

— ئانچىكىم بولسا "خەلق - خەلق" دېگىنى بىلەن كىم ئۆزىنىڭ نەپسىدىن كېچىدۇ؟ ئۇنچىلىك گەپنى كىم دېمەيدۇ؟ بىزمۇ خەلق دەيمىز، ئەمما بىكارغا پەتىۋا بەرمەيمىز، قۇرئاننى بىكارغا ئوقۇمايمىزغۇ، — دېدى كەنجى قازاخۇنۇم كۆپچىلىككە ۋەكىللىك قىلىپ، — مىللەت دېگىنى نېمىسى؟ مۇسۇلمان ئادەم ئىسلام دىنىنى بىلىسلا بولدى، يەنە مىللەت -

پىلەت دەپ ئايرىپ ئولتۇرامدىكىن؟ مۇسۇلماننىڭ ھەممىسى ئىبراھىم خېلىلۇللاھنىڭ مىللىتى، بەس!  
— بىزگە مۇسۇلمان، كاپىر دېگەن ئىككىلا تائىپە بار، — دېدى ھابۇلھاجىم.

داموللامنىڭ غەزىپىنى قايناپ، ئومۇ ھوجۇمغا قارشى بىر نېمە دەي دېسە نۆۋەت تەگمەي ئولتۇراتتى، ئۆزىگە سىنجىلاپ زەن سېلىۋاتقان مەخسۇمغا كۆزى چۈشۈپ قالدى. ”خۇدا پاناھىڭدا ساقلا، بۇ خەققە نەدىن قېتىلىپ قالدىمەن؟ قېتىلمايدىغان ئىشكەنتۇق، بىر پۇرسەت تېپىپ يىرىلىپ چىقىۋالاي! ماۋۇ ئادەم ماڭىلا قارايدىغۇ؟...“ دەپ ئويلىدى ئۇ. چۈنكى ئۇ مەخسۇم دېگەننى ”قۇلاق“ مىش دەپ ئاڭلىغانىدى. ئۇنى، مۇسا قېچىنى ۋە مەتتىمىن بىلەن خېلىل راخماننى توختى زۇنۇننىڭ سالىكىلىرى دېگەن مىش - مىشلار بارىدى. شۇڭا كىشىلەر ئۇلاردىن بىرەسى بولغان سورۇنلاردا ئىھتىيات قىلىشاتتى. مەخسۇم: ”ئېغىز ئاچماي تۇرغىنىم ياخشى بوپتىكەن، بۇلارنىڭ ئىچىدىمۇ تىكەن بارىكەن، بۇ ئادەمنىمۇ بىلىپ قويغۇلۇق...“ دېگەنلەرنى ئويلاۋاتقاندا كۈلۈمسىرىدى.

مەخسۇم گەپ ئارىلىماي سۆھبەتكە قۇلاق سالاتتى. بۇلارنىڭ ئىچىدىن يەنە دۈشمەن چىقامدۇ يوق دەپ كۈزەتمەكتە ئىدى. ئۇلار مەمتىلى ئەپەندىنىڭ ئېتىقادى ھەققىدىكى گۇمانلىرىنى تۈگەل سۆزلىشىپ، ئارقىدىن ئۇنى قوللىغان بايلارنىڭ، موللارنىڭ ئىمانى كامىل ئەمەسلىكى ھەققىدە ئۆز دەلىللىرىنى قويۇشقا باشلىدى.

گەپ بۇ دەرىجىگە يەتكەندە ھېلىقى داموللامنىڭ داۋاملىق بۇ توپ بىلەن بىللە بولۇشقا رەغدى قالماي، ناھايىتى تەسلىكتە بىر باھانە تېپىپ ھەمسۆھبەتلەرگە ئۆزرە ئېيتىپ، ئاستىلا ئۆزىنى چەتكە ئالدى.  
— يەنە بىرى ئارىمزدىلىكەن، — دېدى ھابۇلھاجىم شەيتانلىق بىلەن ھىھىلداپ كۈلۈپ.

شۇنىڭ بىلەن ئولتۇرغانلارنىڭ ھەممىسى داموللام ھەققىدە بىر - ئىككى ئېغىزدىن گەپ قىلىشتى. شۇندىن كېيىن سۆھبەت تېمىسىنىڭ ئۆزىگە—



غەيۋەتكە كېلىشتى.

— بۇ دىنسىز ئەپەندى بىر بولسا ئىلگىرىكىن خوتۇنباز نېمە، چۆچە خورازدەك ئۇچرىغان مېكىياننى بېسىپ، شۇنىڭ بىلەن ئۆيلىنىش يادىغا كەلمەي يۈرەمدۇ...

— ھە، ھە، — دېدى مەخسۇم ئەمدىلا دىتغىغا ياقىدىغان گەپنى ئاڭلىغاندەك. ئۇ ئەمدىلا بۇ سورۇندىكى ئادەملەردىن خاتىرجەم بولغان بولۇپ، گەپ قىلىشقا بولىدۇ دېگەن ئويغا كەلگەندى، — ماۋۇسى راستەك تۇرىدۇ. — ھە، خوش؟ مەخسۇم، نېمە گەپ، ئۆزى؟ — ھابولھاجىم ئۇنىڭغا ئالاھىدە قىزىقىپ قالدى.

مەخسۇم دەرھال سىر بەرمەس ھالەتكە كۆچۈۋېلىپ، ھىجىيىپ، گەپ قىلماي تۇرۇۋالدى. بىراق يېڭى پىتىنىگە دەسمايە تاپالماي تۇرغان ھەمسۆھبەتلەر ئۇنى ئارامدا قويمىدى.

— مەنمۇ خەققە ئارىلاشمايمەن، نېمىنى بىلەي؟ ئاڭلىغىنىمنى دەيمەن - دە، ئەپەندىنى بەگنىڭ ئۆيىگە بورغىلايدۇ دېگەن گەپ بار، يەنە كېلىپ كەچتە - پاتتا...

— ھەببەللى، مانا ماۋۇ گەپ ئۆزى جايدا، ئويلاپ يەتمىگەنلا گەپكەن. ئەمما - زە، ئون ئالتە سەر گەپ! - كەنجى قازاخۇنۇم ئالقىشلاپ چۈشتى، ئارقىدىن ئەيمەنگەندەك قىلىپ پەس ئاۋازدا قوشۇپ قويدى، — ئۇنىڭ ئۆيىدىكى ئىككىلا مەزلۇم بازارغا يارايدىغان مېكىيانلار - دە!

— ھەھە... دۇرۇس گەپ، — ئۇنىڭ يېنىدىكى سوپى ئالدىغا ئېڭىشىپ تۇرۇپ پىچىرلىدى، — ئۇمۇ تازا ئۆزىگە خىل كېلىدىغاننى تېپىپتۇ. ئۇلارنىڭ سۆزلىرىنى ئاڭلاپ، مەخسۇمغا گۇمان بىلەن پات - پات ئوغۇرلۇقچە قاراپ قويۇۋاتقان ھابولھاجىم ئىچىدە: "بۇ قاقباش پايلاقچى بىزنى كولدۇرلىتىپ ھىكايە توقىدىمۇ، ياكى راستىنلا شۇنداق ئىش بارمۇ؟..." دەپ ئويلاپ، بىردەم تۇرۇۋالغاندىن كېيىن:

— بەگ - زە شۇڭا ئۇنىنى چىقىرالماي يۈرىدىكەن - دە! نەچچە رەت ئۇنى نوقۇپ باقساممۇ گەپ چىقمىدى. بايزە، ھېلىقى كاپىر ئۇنىڭ پاختەكلىرىنى

ئىندەككە كەلتۈرۈپ، پاختەكلەر بەگنى قورقۇتۇپ بولۇۋاتقان ئىشكەن - دە... دېدى زەردە بىلەن.

بۇنى ئاڭلىغان مەخسۇم مەمنۇنىيەت بىلەن كۈلۈمسىرەپ، يەنە جىم بولۇۋالدى. ئۇ ئىككى گەپ بىلەنلا بۇلارنىڭ ھەممىسىنى كۆلدۈرلىتىۋەتكىنىگە ھەم كەلگۈسىدە بولىدىغان ئىجتىمائىي كەيپىياتنىڭ مەزمۇنىنى بەلگىلەپ قويغىنىغا مەمنۇن ئىدى.

”تەقۋادار“لارنىڭ سۆھبىتى ئۇزاقچە مۇشۇ نۇقتىغا مەركەزلەشتى. بەزىلەر پايلاپ تۇرۇپ تۇتۇپلىپ ئوسال قىلماقچىمۇ بولدى. يەنە بەزىلەر بەگنى ئوسال قىلايلى، قاغىغا ئۈلپەت بولۇپ يوق يەپ يۈرگىنىنى بىلسۇن، دەپ ئاچچىقلاشتى. سۆھبەت تازا قىزىغاننىڭ ئۈستىگە مەخسۇم بىر گەپ قىستۇرۇپ قويۇشنى زۆرۈر تاپتى.

— ئەپەندىنى يەنە ھېلىقى تۇرسۇنتازنىڭ خوتۇنى زۆھرەگۈل سەتەڭنى بازلاپ يۈردۇ، دېگەن گەپ بار. ئەمما مەنغۇ تازا ئىشەنمەيمەن، ئىشقىلىپ، ئادەم دېگەن خام سۈت ئەمگەن نېمە...

— ھوي، ئۇ دېگەن مەتتىمىن ئاق كىرىپكىنىڭ ئاشنىسى ئەمەسمۇ، بۇنى مەتتىمىن ئۇقسا بالا تاشدىغۇ... — دېدى سۇخەنچىلەردىن بىرى.

بۇ گەپنى ئاڭلاپ مەخسۇم ئۇڭۇپ كەتتى. ”ئاپلا، بۇنى دېمەيدىغان گەپكەن، خەق ئىشەنمەيدىغان ئوخشايدۇ. يەنە كېلىپ ھېلىقى تايغاننىڭ قىلىپ يۈرگەن ئىشلىرىنى بىلمەيدىغان ئادەم يوق ئوخشايدۇ...”

بىراق، بۇ گەپلەر ھابۇلھاجىمنىڭ ئاللىقانداق ئوي-پىلانلىرىغا تۈرتكە بولدى. ”بەگنىڭ ئۆيىنى پايلاپ تۇرۇپ...“، ”مەتتىمىن ئۇقسا بالا تاشىدۇ...“ دېگەن ئىككى باشقا گەپنى بىر-بىرىگە باغلاپ كۆڭلىگە بىر نېمىنى پۈكتى. ئۇ ئۆزىچە رەقىبىنى خەلقى ئالەم ئالدىدا رەسۋايى جاھان قىلىپ يوق قىلىشنىڭ ئاسان يولىنى تاپقان دەك يېنىكلىشىپ كەتتى.

ئۇلارنىڭ پىتىنە - پاساتنى قايسى نۇقتىلارغا قارىتا ئېلىپ بېرىشنىڭ يۈنۈلۈشىنى بەلگىلەپ قويغاندىن كېيىن، مەخسۇم ئاستىلا سۇغۇرۇلۇپ چىقىپ، ئۆز يولىغا كېتىپ قالدى.

— مۇشۇنداق يامان نىيەتلىك بىر دۈشمەن ئارىمىزدا ھەرىكەت قىلىۋاتسا قاراپ تۇرۇپ مۇسۇلمانلارنىڭ گۇناھىغا پېتىپ كېتىشىگە يول قويىساق بولماس؟ قازىكلان ئاغىمىزنىڭ بىرە دانا پىكىرلىرى باردۇ، ئەلۋەتتە؟ — دېدى كەنجى قازاخۇنۇم موللىلارنىڭ چېچىلىپ كىتىۋاتقان پىكىرلىرىنى مەقسەت ئۈستىگە بۇراپ.

— مېنىڭغۇ دانىراق مەسلىھەتتمۇ يوق، شۇنداق بولسىمۇ كۆپچىلىكنىڭ خۇدا يولىدا بايلارنى پۇل - مېلىغا ئاگاھ بولۇش ئۈچۈن ئوقۇپ قويۇشنى تەۋسىيە قىلىمەن. قارا تۈرك ئادەملەر ئاق - قارىنى پەرق ئەتمەيدۇ، شەيتاننىڭ كەينىگە كىرىپ كېتىۋېرىدۇ.

— بەرھەق، بەرھەق ھاجىمنىڭ پىكىرى ھەقىقەتەن دانا؟

— ھەر قاچان ئىمانى كامىلراق مۇسۇلمانلار قۇرۇپ كەتمىگەندۇر، شۇنداق بولسىمۇ بالىلىرىنى گۇناھنىڭ پاتقىقىدىن نېرى تۇتسۇن. گۆدەكلەر ئاق - قارىنى پەرق ئېتەلمەيدۇ. شۇڭا ئۇلارنىڭ گۇناھى ياخشى يولغا باشلىمىغىنى ئۈچۈن ئاتا-ئانىسىغا بولىدۇ. قارا تۈرۈكلەرمۇ ياخشى - ياماننى ئىلغا قىلالمايدۇ، ئۇلارنى ھىدايەت قىلماق ھەربىرىمىزنىڭ ئىشى.

— بەرھەق! مېنىڭچە يەنىلا خەلقنىڭ مەمتىلى ئەپەندىگە بولغان ئىخلاسىنى سۇندۇرۇش كېرەك! ئۇنىڭ خوتۇنبازلقى، ناسارالارنىڭ مۇرىدى ئىكەنلىكىنى ئەھلى مۇسۇلمانلارغا ئۇختۇرۇپ، ئاگاھ بېرىش ھەربىرىمىزنىڭ بۇرچى ئەمەسمۇ، — دېدى كەنجى قازاخۇنۇم.

— تېگى، مۇسۇلمانلار، بىز خۇدانىڭ ئالدىدا ئۆزىمىزنىڭ ساداقىتىمىزنى نامايەن قىلىمىساق بولمايدۇ.

— شۇنى دەيمەن، ئۇ خەق ئۆزىنىڭ قارا قوساقللىقىدىن، پەس، نادانلىقىدىن مېڭىۋاتقان يولنىڭ نېمىلىكىنى بىلمىگەن بىلەن بىز يەنە ئۇلارغا چىدىمايمىز، يەنە شۇلارنىڭ گۇناھكار بولماسلىقى ئۈچۈن ياقا يىرتىپ چىقماي تۇرالمىمىز، — دېدى كەنجى قازاخۇنۇم.

ئاخىرى ئۇلار دىننىڭ ساپلىقىنى، يۇرتنىڭ تېنچلىقىنى، خەلقنىڭ ئىمانىنى قوغداش ئۈچۈن يوشۇرۇن كۈرەش قىلىش قارارىغا كەلدى.

ئۇلار بۇ نۆۋەتتىن تاشقىرى داستىخاندىن تۇرۇپ، كوچىغا چىقىشتى.  
كوچىنىڭ بىر دوقمۇشىدا ئىجتىمائىي مۇناسىۋەتلەر ۋە بەختسىزلىكلەر  
پەققىدە باش قاتۇرۇپمۇ، غەم قىلىپمۇ ئولتۇرمايدىغان، ئەڭ خاتىرجەم، ئەڭ  
بەختلىك كىشى — راخمان ساراڭ ئۆزىنىڭ ئالا جوقى نۇتقى بىلەن كوچىنى  
بىر ئېلىپ ئۆرە تۇراتتى. ئۇنىڭ چوقانى ”مۆتىۋەر“ لەرنىڭ داۋام قىلىپ  
چىقىۋاتقان پارىڭنى ئۈزۈپ قويدى. بىراق ئۇلار دوقمۇشتىن قايرىلىپلا  
پارىڭنى داۋام قىلدى...  
موللىلارنىڭ ھەر بىرى ئۆز يوللىرىغا تاراپ كېتىشتى.

### 3

جەمىيەت ئۈچۈن بىردىنبىر خەۋپ — جاھالەتتۇر.  
— ئىكتور ھىيوگو «خارلانغانلار»

يۇرت مۆتىۋەرلىرىنىڭ ئارقىسىدىنلا ھەزرەت سۇلتان جامەسىدىن  
چۇۋالشىپ چىقىۋاتقان نامازخانلار كوچىنى بىر ئالدى. ناراقتا قانداقتۇر بىر  
خوتۇن ۋايساپ ۋارقىرايتتى:

— ئاگاھ بولۇڭلار، خالايق، خوتۇن قىزلىرىڭلار كېچىسى تالاغا  
چىقىمىسۇن، ساۋاق ئېلىڭلار، مەن ئۇلۇشكۇن كېچە ئانامنىڭ ئۆيىدىن  
كېلىۋېتىپ...

— قويغىنا، ئۇنى ئاڭلىمىساڭمۇ شۇ بايقى گەپ، — نامازخانلار ئارىسىدىن  
بىرى قېشىدىكى ھەمراھىنى تۇرتۇپ شۇنداق دېدى، — بىلمەمسەن، بۇ  
ھېلىقى تازىنىڭ جالىپى، كېچىسى خەق ئۇنىڭ يولىنى توسسا خوش بولۇپ  
كەتمەي، كۆڭلىگە كېلىپ كېتەرمۇ ئۇنىڭ!

ئۇنىڭ سۆزى بىلەن ئۇنىڭ ئىككى ھەمراھى سۆزلەۋاتقان ئايال تەرەپكە  
قىستىلىپ ئۆتۈش نىيىتىدىن ياندى ۋە باشقا تەرەپكە مېڭىشتى. ئۇ دوستىغا  
ئۆزىنى ئاقلاپ:

— ئاڭلاپ باقاتتۇق. خالاس، يەنە كېلىپ مەن مەمتىلى ئەپەندىنىڭ قانداقلىقىنى ئۇبدان بىلمىسەمتى، ... — دېدى.

— نېمە كارامەتلەر بولۇۋاتىدۇ، مۇسۇلمانلار، نېمە بالا بۇ؟ بۇ قانداق گەپ زادى؟ — دېدى ھېلىقى ئىككىيلەندىن بېرى سادىلىق بىلەن ۋايىساپ.

— شۇ گەپلەرگە ئىشىنىپ قالدىڭمۇ نېمە، سەمەت ئەخمەق؟ مەن زادىلا ئىشەنمەيمەن. ئوڭۇرۇقتا ئوقۇۋاتقان يىگىتلەرنىڭ ھەممىسى ئۇبدان، سەرخىل بالىلار تۇرسا، ئۇلارنىڭ قولىدىن ھېلىقى ئەسكىلىك كېلەرمۇ؟ لۈكچەكىلىك دېگەن لۈكچەكنىڭ قولىدىن كېلىدۇ.

— سەنغۇ ئىشەنمەيدىكەنسىن، مەن بىر ئىشنى ئۆز كۆزۈم بىلەن كۆرۈپ قالدىم، دېگەنە، — دېدى ئاۋۋال ئۇلارنى ھېلىقى ئايالنىڭ چوقانلىرىنى ئاڭلاشتىن توسقىنى.

— نېمە ئىشنى؟ ئاشۇلارنىڭ ئىشىمۇ؟

— ياق، بۇ ئىشنى ھېچكىمگە تىنمىدىم. ھېلىقى كېچىسى يول توسۇپ ئەسكىلىك قىلىۋاتىدۇ دېگەنلەرنى تونۇپ قالدىم. خۇدايا، ياقامنى تونۇپ قاپتىمەن.

— كىملىرىكەن ئۇ؟

— ياق، دىيەلمەيمەن، خۇدا ساقلىسۇن، بالاغا قالماي.

— مەمتىلى ئەپەندىنىڭ بالىلىرىمۇ؟

— ياق، ھەرگىز ئۇلار ئەمەس!

— ئەمەس كىم؟

— بولدى، سورىمايلا قويۇڭلار.

— خۇدايا خۇداۋەندە كېرىم، توۋا قىلدىم! ھابۇلھاجىم سۈرۈشتۈرۈپ كۆرمەيلا نىمىشكە خەققە بۆھتان چاپلايدىغاندۇ؟ — دېدى ساددا ھەم ياۋاش دېھقان سەمەد. ئۇنىڭ چىرايدىنمۇ تىپىك ساددا ئۇيغۇر دېھقنىڭ خاراكتېرى بىلىنىپ تۇراتتى.

— ھەئە، دېسەڭ بولمىدىمۇ، ئۇيلاپ باقماسىلەر، ئۇلارنىڭ ئىچىدە تاشخۇنۇمنىڭ سەيپىدىن با، موللا ئېزىداموللىنىڭ ئوغلى با، ئاشۇلار، —

بىزنىڭ سۇنتاغلىق مەھەممەد قارىلارنىڭ قولىدىن شۇنداق ئىش كېلەمدۇ؟  
— توۋا قىلدىم، خۇدا! ئادەمنىڭ ئىچى قارا بولسا ئەجەپ بولىدىكەن - ھە!  
— بايا ئاڭلىمىدىڭمۇ، بىزنىڭ ئىناۋىتىمىز بولماي قالدى دەۋانامدۇ،  
خەقنىڭ كۆزى ئېچىلىپ كەتسە ھۆكۈمەتكە تەس ئوخشىمامدۇ؟ موللا-  
ئۆلىمالارغىمۇ ياخشى بولمايدىكەن... مەن مەمتىلى ئەپەندىنى ئوبدان  
بىلىمەن. ئىككىمىز ئېكساققا ئەھمەد كامالنىڭ قولىدا بىللە ئوقىغان، ھەر  
ھالدا ئۇنىڭ ئىجتىھادى بارىكەن، ئاشۇنچىلىك ئىش تەۋرىتىپ يۈرىدۇ.  
بالىلىرىمىزنى داۋالاۋاتىدۇ. ئەلگە ياخشىلىقنى ئايىمدى. بىز بولساق مانا،  
ھەممىنى ئۇنتۇپ، كېرەككە كەلمەي يۈرىمىز.

— ھېلىقى كۆرگەن ئىشىڭنى مەمتىلى ئەپەندىگە دەپ قويساڭ  
بوپتىكەن، — دېدى سەمەد بالىلارچە ئەنسىزلىك بىلەن دەككە - دۈككە بولۇپ.  
— ناۋادا ھېلىقى خەق مېنىڭ دەپ قويغىنىمنى بىلىپ قالسا نېمە  
كۆرگۈلۈككە قالارمەن؟

— سەن دېمىسەڭ مەن دەيمەن، ئۇ دېگەن مېنىڭ ساۋاقدىشىم، بالامنىڭ  
بېشىنىمۇ داۋالاۋاتىدۇ، ساقايغىدەك بولدى. ياخشىلىققا - ياخشىلىق. سەن  
قورقساڭ ماڭا دەپ بەرمەسەن.  
— بولدى، ئۇ گەپنى قىلمىساڭ...

— ئىشقىلىپ ئاگاھلاندىرۇپ قويغان ساۋاپلىق ئىش، — دېدى سەمەت  
ئاۋۇنىڭغا بولۇشۇپ غۇدۇڭشىغان ھالدا. كۆڭلىدە بولسا مەمتىلى ئەپەندى  
سۇنتاغقا كېلىپ كېسەللەرنى ۋە ئوقۇش يېشىدىكى بالىلارنى تىزىملاپ  
يۈرگەندە بالىسىنى يوشۇرۇپ قويغانلىرىنى ئويلاپ بىر قىسىم بولۇپ قالدى.  
كۆپ ئۆتمەي ئۇلار ساي بويىدىكى بازارغا چىقىپ، مەغلىدىشىۋاتقان  
ئادەملەر ئارىسىدا غايىپ بولدى.

#### 4

يامان خەۋەرلەرمۇ كۆپىيىشكە باشلىدى. يامان ئىشلارنىڭمۇ يېڭى -

يېڭىلىرى چىققىلى تۇردى. يېڭى مەكتەپ ئوقۇغۇچىلىرىنىڭ ”يول توسۇپ ئادەم ئۇرشى“، ”خوتۇنلارنى تاتقۇشلىغانلىقى“ ھەققىدىكى داۋراڭ بىلەن بىللە ئاللىكىمىلەر تەرىپىدىن ئۆزلىرىنىڭمۇ تاياق يىگەنلىكلىرى ھەققىدىكى داۋراڭمۇ ئەل كېزىپ يۈرەتتى. بۇنى ئاڭلىغان ئادەملەرنىڭ بەزىلىرى:

— ئىلگىرى بۇنداق يامان قىلىقنى كۆزىمىز كۆرمەي كەلگەندۇق، ئەپەندى دېگىنى بىلەن يېڭى مەكتەپ قاچان ئاپىرىدە بولدى، ئىشنىڭ يامىنىمۇ چىققىلى تۇردى. بۇ ئىشلار شۇلار بىلەن تەڭلا پەيدا بولغان تۇرسا، شۇلاردىن باشقا كىم قىلىتى؟

— ئۆزلىرىمۇ تاياق يىگىلى نۇرغان بولسا خوپ بوپتۇ، قىلمىشىغا لايىق جازاسى شۇ، — دېيىشسە، باشقىلىرى ئاڭسىز ھالدا قوشۇلۇپ: — ھە راست، — دېيىشەتتى.

پەيشەنبە كۈنى كەچتە سابىت، ئابلىمىت قارى (ئۇلار ھەر پەيشەنبە كۈنى كەچتە ئۆيلىرىگە قايتىپ جۈمە كۈنىدىكى دەم ئېلىشنى ئۆتكۈزۈپ، مەكتەپكە قايتاتتى). ئۇلار پاراڭ بىلەن ئالدىرىماي مېڭىپ كېلىشىۋاتاتتى. سۇنتاغ يېزىسىنىڭ تار كوچىلىرىدا كېتىۋاتقىنىدا بىردىنلا پاكىر پەخىش تاملار ئارقىسىدىن چالما - كېسەكلەر يېغىشقا باشلىدى. ئۇلار نېمە بولغىنىنى ئاڭقىرىۋالغاچقىلا بىر پارچە قاق چالما سابىتنىڭ چېكىسىنى يېرىشقا ئۈلگۈردى. شۇندىلا ئۇلار نېمە ئەھۋال ئىكەنلىكىنى پەملەپ، ئالغا قاراپ يۈگرەشتى.

بىراق، ئانچە ئۇزۇن بارمايلا ئالدىدىن تۆرت كىشى چىقىپ ئۇلارنى توسۋالدى. قاش قارايدىغان چاغ بولغاچقا يول توسقۇچىلارنى تونىغىلى بولمايتتى. ئۇنىڭ ئۈستىگە ئۇلار باش - كۆزىنى ئوربۇلغانىدى.

— ھە، كالتە قويۇرۇق، قىزىل پاچاقلار، نەگە قېچىشسەن؟ — دەپ ھۆكىرىدى ئۇلاردىن بىرى.

— سىلەر نىمە ئادەم؟ بىز سىلەرگە نېمە قىلدۇق؟ نىمىشكە بۇنداق قىلىسىلەر؟ — مۇھەممەد قارى ئاۋۋال ئېغىز ئېچىپ يول توسقۇچىلارغا ۋارقىردى.

— ھوي، چېچى بار ھېجىقىزلار، ئاكاڭ قارىغايىدىن ھېساب ئالماقچىمۇ؟  
چىشلىرىنى تۈكۈڭلار، بۇ چوكانلارنىڭ!  
ئۇلار ئېتىلىپ كېلىشتى. تۆرت لۈكچەكنىڭ ئارىغا ئېلىۋېلىشى بىلەن  
سابىتلارمۇ بىر- بىرىگە ئارقىسىنى قىلىپ، ئۆزىنى مۇھاپىزەت قىلىشقا  
تەييارلاندى.

لۈكچەكلەرنىڭ ئېگىزرەك بىرى ئاۋۋال ئېتىلىپ كېلىپ سابىتقا مۇشت  
ئېتىۋىدى، سابىت ئۇنىڭ بىلىكىگە تېپىۋەتتى. ئۇ تەمبەل، بەستىلىك  
بولغاننىڭ ئۈستىگە ھازىر مەكتەپتە ھەر كۈنى سەھەر تۇرۇپ تەنتەربىيە ئويناپ  
پۇت- قوللىرى چاققانلىشىپ قالغانىدى. لۈكچەكلەر ئوقۇغۇچىلارنىڭ بوش  
ئەمەسلىكىنى بىلگەندىن كېيىن قولغا چۈشۈپ رەسۋا بولۇشتىن قورقۇپ  
قېچىپ كېتىشتى.

— ئۇلار كېلەر قېتىم جەزمەن ئۆچ ئالىدۇ. ئۇ چاغدا ئالتە ياكى سەككىز  
بولۇپ يول توسىدۇ، بىز يەنە بىر بازار كۈنى باشقا يول بىلەن كەتسەك بولىدۇ،  
— دېدى ئابلىمىت قارى.

— نېمىدىن قورقسەن، ئۆزەملا ئىككىسىگە تېتىيمەن، — دېدى  
مۇھەممەد قارى قىزىقچىلىق ئارىلاش ماختىنىپ.

— ياخشىمۇ يۈرىكىڭ يوغان، خۇددى قوشقاچنىڭكىچىلىك بولغىنى،  
دېدى ئابلىمىت قارى ئۇنىڭ سۆزلىرىگە سەل ئاچچىقى كەلگەندەك بولۇپ، ئۇ  
بىردىنلا سابىتنىڭ چالما تەككەن يېرىگە قارىتىپ، — ھوي، سابىت، چىكەڭ  
قانداق بولدى؟ قان چىقىۋاتامدۇ، نېمە؟ — دەپ سورىدى.

— چىقىۋاتسا كېرەك، بەكلا ئېچىشىۋاتىدۇ.

— كەل، ياغلىق بىلەن تېڭىپ قوياي، ۋاي- ۋۇي، كېيىملىرىڭنىڭ ئالدى  
چۆپ بولۇپ كېتىپتىغۇ؟ ھەجەپ جېنىڭ پىششىق نېمە- دە سەن. شۇنداق  
بولۇپ كەتكۈچە غىڭ قىلماپسەن!؟

— ئاللا- كاللا دەپ ئۆزەمنى ئۇرۇپ كەتسەم ساقىيىپ قالاتى.

— غەلىتە سەن- دە، ئاشىق! مۇھەممەد قارىنىڭ شۇنچىلىك يېرىلىپ  
كەتكەن بولسا جەزمەن ئىككىمىزگە كۆتەرتىپ مېڭىشتىن يانمايتى.



— نېمە؟ سەن مېنى شۇنچىلا چىدىماس دەمسەن؟ ئۆزەڭ شۇنداق بولساڭ كېرەك!

— بولدى قىلساڭچۇ، بىر ئادەمنىڭ بېشى يېرىلىۋاتقاننىڭ ئۈستىگە سېنىڭ غەلۋەڭ تېتىمدۇ.

— سابىت ئەمدى چېكىسى ساقايغىچە مەشۇقى بىلەن كۆرۈشمەسە بولغىدەك.

— چېكىسى نېمىگە پۇلىشاتتى؟ بۈگۈنلا كۆرىشىۋېرىدۇ. شۇنداقمۇ سابىت.

ئۇلار قەدىمىنى تېزلەتتى. ئۇلار سابىتنىڭ ئۆيى ئالدىغا كەلگەندە ئىككى دوستى ئۇنى ئۆيلىرىگە ئېلىپ كەتمەكچى بولۇشتى.

— يالغۇز ئۆيدە نېمە قىلسەن، بىزنىڭ ئۆيىگەلا كېتەيلى، دېيىشتى ئۇلار.

سابىت ئۆزرە ئېيتتى. ئاخىرى ئۆيىنى يوقلىۋېتىپلا ئابلەمىت قارىنىڭكىگە كىرىشكە رازى بولۇپ، خوشلاشتى. دوستلىرى يۈرۈپ كەتكەندىن كېيىن ئۇ دەرۋازىسى ئالدىغا كەلدى ۋە چۆچۈپ كەتتى. دەرۋازا ھالقىسىغا باشقا بىر شەددە قۇلۇپ سېلىنغان بولۇپ، يۇقۇراقىغا پىچەت چاپلانغانىدى. ئۇنىڭ بېشى پىرىدە قايدى.

قاراڭغۇ چۈشۈپ كەتكەچكە پىچەتكە نېمەدەپ يېزىلغانلىقىنى ئۇقىغىلى بولمايتتى. ئۇ بۇ يەردە قانچە ئۇزۇن تۇرغىنىنى بىلمىدى. بىر كەمدە ئەمدى قاياققا بېرىش كېرەك. دېگەن سوئال تۇغۇلدى. بايىغۇ دوستىنىڭ ئۆيىگە كىرمەكچى بولغان، بىراق ئەمدى نىمىشكە ئىككىلىنىپ قالدىكىن؟ توغرا، ئۇ چاغدا ئۇ ئۆي- ماكانسىز كەلگىنىدى ئەمەس، ئۆي- جايى بار مۇستەقىل ئادەم ئىدى. شۇڭا كۆڭلى توق ئىدى. ئەمدىچۇ؟ ئۇنىڭدەك بىر كىشىنى خەق بوسۇغىسىغا يېقىن كەلتۈرەرمۇ؟ سابىتنى ئۇنىسىز يىغا قىناشقا باشلىدى، قولى يانچۇقىدىكى غاڭزىنى سۇندۇرۇۋېتىدىغاندەك چىڭ سىقىملاپ، بارماقلىرى بىلەن بىر ئۆچىنى قايرىشقا ئۇرىناتتى...

ئەمما بۇ ئىشنىڭ ئۇچۇر- بۇجۇرىنى ئوقۇپ بېقىش ئۈچۈن بولسىمۇ تاھىر

خەلپەتنىڭ ئۆيىگە كىرىپ بېقىشقا توغرا كېلەتتى. ئۇ ئىنتايىن ئېغىرلىشىپ كەتكەن قەدەملىرىنى شۇ تەرەپكە يۆتكىدى. ئۇ ئىشىك تۈۋىگە بارغاندا ئۆيىدىن تاھىر خەلپەتنىڭ ئاۋازى ئاڭلىنىۋاتاتتى:

— ... ئۆتكەن بازار كۈنى سىلەر كېلىپ كەتكەندىن كېيىن كەنجى قازاخۇنۇم بىلەن دوقۇرۇشۇپ قالدىم. ئۇ كىشى ماڭا دارىتمىتلاپ بىر مۇنچە گەپلەرنى قىلدى.

— نېمە دېمەكچىكەن؟ — ئابلىمىت قارىنىڭ ئاۋازى غەزەپلىك ئاڭلاندى.  
— نېمە دەيتى، مەمتىلى ئەپەندى بالىلارنى دىندىن چىقىرىدۇ. ھەممىسى قىزىل پاچاقلار. كالتە چاپان كېيىپ، چاچ قويۇشنىلا ئالدىغان بولساق، ئۇنىڭ قانداق ئادەملىكىنى بىلگىلى بولىدۇ، سەن ئابلىمىت قارىنى ئەۋەتمىگىن، دېمەكچى - دە.

— توۋا خۇدايىم، كالتە چاپان نىمىگە دەخلى قىلىدۇ؟ ئېتىقاد دېگەن چاپاندا بولامدۇ، دېمىدىڭمۇ؟ چاچ قويۇشنىڭ گۇناھلىقى قايسى كىتابتا ئېيتىلىپتۇ؟ بىزگە ئەپەندى پەيغەمبەرنىڭ ھەدىسلىرىنى كۆرسىتىپ قويدى، رەسۇلىلانىڭمۇ چىچى بارىكەنغۇ؟ ئەجەپ ئۆزلىرىنىڭ پۇشتى - پاناھلىرىنى «شۇتال»غا بەرسە دۇرۇس بولىدىكەن - ھە!

— يول توسۇپ ئادەم ئۇرىدۇ، ھاراق ئىچىدۇ، قىمار ئوينىيدۇ، ھەممە يامان ئىشلارنى قىلىۋاتىدۇ دەپ، دېمىگەن - ئېيتىمىغىنى قالمىدى. يەنە ھەربىر مەھەللە مەسچىدلىرىدە بالىلارنى يامان يولدىن قايتۇرۇش ھەققىدە ۋەز ئېيتىشنى ئىماملارغا تاپىلاپتۇ. ھازىر ھەممە يەردە شۇ گەپ.

— ھو، قارا يۈزلەر! دارىلمۇ ئەللىمىننىڭ بالىلىرى مەست بولۇۋېلىپ يول توسامدىكەن؟ نائەھلىلەرنىڭ گېپىنى قاراڭلار! - ئابلىمىت قارى دەرغەزە بولۇپ، قىزىشىپ كەتكەچكە ھويلىغا كىرىپ كەلگەن دوستىنى بايقىماي سۆزلەۋەردى، - بىز يول توسۇپ خەقنىڭ پىشانىسىنى يېرىۋاتقان بولساق، سابىت قانداق قىلىپ پىشانىسىنى - يېرىۋاپتۇ؟ تۈۋرۈككە ئۈسۈۋاپتىمۇ - يا؟

— ھوي، سابىت، كىردىڭمۇ؟ كېلە، يوقۇرى ئۆت.  
— قانداق ئىنىم، تېچلىقمۇ؟ يۇقىرى چىق، - تاھىر خەلپەت ئۇنى

يۇقىرىغا تەكلىپ قىلىپ، ئۇ ئولتۇرۇپ بولغاندىن كېيىن، — راست، بېشىڭنى تېڭىۋاپسەنغۇ؟ نېمە بولدى؟ — دېدى.

— يېرىلىپ كەتتى، چېكەم... — سابىت قىسقىلا جاۋاب بەردى. ئۇ شۇ تاپتا يارسى ھەققىدە ئەمەس، ئۆيى ھەققىدە ئويلاپ يۈرىكى ئېچىشماقتىدى.

— نېمە بولدى، كۆرەلمەس دۈشمەنلەرنىڭ سېتىۋالغان ئىشتىلىرى يول توسۇپ تالۋالدى، — دېدى ئابلىمىت قارى غەزەپ بىلەن.

— بۇ قانداق گەپ؟ بۇنداق بولدىغان بولسا سىلەرنى مەكتەپكە ئەۋەتىپ قويۇپ خاتىرجەم بولغىلى بولمايدىغۇ؟

— نېمىشكە؟ قولىدىن كەلگىنىنى قىلىپ باقسۇن، بىز ئوقۇۋېرىمىز قانداق دېدىم، سابىت؟ — دېدى ئابلىمىت قارى مەردانىلىك بىلەن ۋە تاماقنى

ئەكېلىشكە ئىشارەت قىلغاندىن كېيىن قوشۇپ قويدى، — قېنى نېمە قىلالايدىكىن! — ئۇ شۇ گەپتىن كېيىن دوستىغا قارىغاندى، سابىتنىڭ

تېخىمۇ شۈكەپ، بىچارە بولۇپ قالغىنىغا قاراپ، — بەك ئېچىشىپ كېتىۋاتامدۇ؟ — دەپ سورىدى.

تاھىر خەلىپەت شۇ ئان سابىتنىڭ نېمىگە بۇنچىلا بولۇپ كەتكىنىنى چۈشىنىپ، بۇ گەپنى ھازىرچە كوچىلىماي تۇرۇش ئۈچۈن، چاندۇرمايلا ئۇلارنى

تاماققا تەكلىپ قىلدى. ئۇلار تاماق يېگۈچە ئۇ ئۆزىنىڭ تەشۋىشلىرىنى سۆزلەشتىن تىلىنى تىيالىمدى:

— جەدىتلەرنىڭ يامراپ كېتىشىنى چەكلەش ئۈچۈن مەسچىتلەردە مەكتەپكە پۇل بەرمەسلىك، قۇرۇلۇش باشلىغان مەكتەپلەرنى توختىتىشنى

تەرغىپ قىلىشىۋاتىدۇ. خۇداغا شۈكرى، بىزنىڭ قەدەم جاي مەكتەپتە ئىش توختىغان بولسىمۇ ھازىرچە ئۇنى چاقىدىغانلار چىقىمىدى. لېكىن، نادانلار

ئارىسىدا پايدا ئېلىپ ئۈگەنگەن موللا- ئۆلىمالار بولدى قىلمايدىغاندەك تۇرىدۇ...

— جاھالەتنىڭ ھامىلىرى ئەلۋەتتە ئۆزلىرىنىڭ بۇرچىنى ئورۇندايدۇ- دە، ئۇلاردا مىللەت، ۋەتەن تۇيغۇسى بولمىغاندىكىن، پەقەت ئۆزىنىڭ ھايۋانىي

نەپسى ئۈچۈن ھۆكۈمەتنىڭ يالاقچىلىقىنى قىلىدۇ- دە. قۇلچىلىقنى بازارغا

سالدۇ، كىشىلەرنى ئويغىنىپ كېتىشىدىن ھەزەر ئەيلەپ، ئۇلارنى ئەللەيدۇ... — بۇنداق گەپلەرنى تالا- تۈزدە قىلغۇچى بولما، خۇدانىڭ ئۆزىگە ئامانەت! پەرۋەردىگارا، ئۆزەڭ ساقلىغايىسەن، بۇنىڭ ئۆزى نەقلا ئىسيان بولماي نېمە؟ بۇنداقلا ماڭساڭ بېشىڭ ئامان قالمىدىغان... تاھىر خەلىپەت ئىنىسىنى جىملەپ شۇنداق دېدى.

— بەربىر ئۆلىدىغان بولغاندىكىن شۇنداق ياشاپ ئۆلگەن ياخشى - دە.  
— پەرۋەردىگارا! مەمتىلى ئەپەندى بىر يېرىم ئايدىلا سىلەرنى بىر پارچە چوغقا ئايلاندۇرغان ئوخشىمامدۇ؟ كېيىنچە قانداق بولارسىلەر؟  
— چوغ دېگەننىڭ كېيىنى قانداق بولاتتى، كۆيۈپ تۈگەيدۇ.  
— نېمە!؟ توۋا دە، ئۇكام، ئاغزىڭنى ئۇشلىما!  
— شۇنداق. چوغ كۆيۈپ تۈگەيدۇ، لېكىن ئەلگە ئىسسىق بېرىدۇ. بۇ ھەر ھالدا ئىس چىقىرىپ، تۆتەپ كەتكەندىن ياخشى.

سابىت ئاكا- ئۇكىلارنىڭ تالاش- تاتىشىنى ئاڭلاپ ئولتۇرۇپ تاماق يەۋەردى. بىر ئېغىز مۇگەپ قوشمىدى. لېكىن، تاھىر خەلىپەت ياردەم سورىغاندەك ئۇنىڭغا:

— ئۇكام، سابىت ماۋۇ دوستۇڭ نىمىلەرنى دەۋاتىدۇ؟ مۇشۇنداق خەتەرلىك ئادەم بولامسىلەر، بىزنى ئەنسىرتىپ؟ نېمىنى ئوقۇۋاتىسىلەر؟  
— ھەممە گەپ ئابلىمىت قارى دېگەندەك، تاغا، سىز بىزنى مەمتىلى ئەپەندىگە تاپشۇرغاندا ئابدۇقادىر داموللامنىڭ سۆزلىرىنى نەقىل كەلتۈرگىنىڭىز ئېسىڭىزدە باردۇر؟ — سابىتنىڭ قەلبىدە يالقۇنلۇق نوتۇق ئېقىمى جۇش ئۇرۇپ تۇراتتى. ئۇ گەپنى ئاز قىلغىنى بىلەن بۇنداق قىزىشىپ كەتكەندە، تەسىرلىك، چۈشىنىشلىك ھەم چوڭقۇر، مەنىلىك سۆزلەيتتى. ئۇنىڭ سۆزلىرىدە سۆرەلمىلىك، زېرىكىشلىك تەكرارلىق بولمايتتى. ئۇ ئۆزىمۇ پات- پاتلا ”مەندە ناتىقلىق تالانتى بار ئوخشايدۇ، بىراق، مەن قۇرغۇرنىڭ تاتىنچاقلىقى - زە...“ دەپ ئويلاپ قالاتتى، — مەمتىلى ئەپەندى ئۆز ئۆمرىدە ئەڭ ئىخلاس قىلىدىغان كىشىمۇ شۇ ئابدۇقادىر داموللا ئىكەن. ئۇ زاتنىڭ غايىسىگە يېتىش ئۈچۈن نېمە قىلىش كېرەكلىكىنى ئۆزىڭىز ئوبدان

بىلىسىزغۇ؟ ئىسسىقلىق ئالمەن دەيدىكەنمىز، ئوتۇندىن كېچىش كېرەك...  
— سابىت سالماق ئاۋازدا ئالدىرىماي شۇنداق دېدى. ئاندىن ئۆزىگە بەك كۆپ  
سۆزلەشكەندەك تۇيۇلۇپ، توختىۋالدى.  
— ئۇغۇ شۇنداق، بىراق، ...

سابىت مېيىقىدا كۈلدى. ئۇ ئاستىلا داستىخاندىن نېرى سۈرۈلۈپ ئۆزىنى  
يەلپۈگەچ يۈرىكىدە تېخىمۇ كۈچلۈكرەك ھاياجان قوزغاۋاتقان جۇشقۇن  
ھىسياتىنى سەل بېسىۋالدى. ئەمدى قاينۇسىنىمۇ ۋاقتىنچە ئۇنۇتقاندى.

— تاغا، كۆڭلىڭىز ماڭا ئايان، سىزدە ئارزۇ بار، لېكىن ئۇنىڭغا يېتىشنى  
ئويلىغاندا يوقىتىش بولىدىغانلىقىنى نىمىشقا ئويلىمايسىز؟ شەھەرگە  
كىرىشنى خالايسىزغۇ، ھاردۇق يەتمىسكەن، دەيسىز. قۇربان بېرىش نۆۋىتى  
ئۆز بېشىڭىزغا كەلگەندە ئارزۇدىن كېچىشكە تەييارلىنامسىز تاغا، بۇ پەقەت  
سىزنىڭلا سەۋەنلىكىڭىز ئەمەس، مىللەتنىڭ ئەجەللىك ئاجىزلىقى. بىز  
ئۇيغۇرلار ”ئارمانى بار، دەرمانى يوق“ دېگەندەك، ئارزۇ قىلىپ كەلدۇق.  
خاتىرجەمەرەك مۇھىتتا تۇرغىنىمىزدا كۆڭلىمىزدە ئىستەكلەر بورانى  
كۆتۈرۈلدى. بىراق ھەركىم قۇربان بېرىشتىن قاچتى. ھەركىم ئۆزى زىيان  
تارتماي، باشقىلارنىڭ ئەمگىكى ئارقىلىق ئاداققى غايگە يېتىشنى ئويلىدى.  
يەنى، ئالتە تال ياغاچ بىلەن كۆۋرۈك ياساپ يول ئېچىشقا چىدماي، چەكسىز  
ئورماننىڭ ياغىچىنى توشۇپ كېلىشتىن مەرھۇم بولدى، — سابىت شۇ تاپ  
ئۇستازى ئۆزىگە سىڭدۈرگەن نۇقتىئەزەلەرنى قايتا بايان قىلىۋاتاتتى، — سىز  
ئۇكا سۈپىتىدە ئۆز قېرىنداشلىرىڭىزغا چىدمايۋاتقىنىڭىز راست، لېكىن  
ھەربىر ئاكا ئۆز ئىنىسىنى، ھەربىر ئاتا ئۆز ئوغلىنى قاچۇرۇپ تۇرۇۋالسا كىم  
بىزنىڭ ھۆرلىكىمىز ئۈچۈن ئىشلەيدۇ؟ ئىسانىڭ ئاسماندىن چۈشۈپ بىز  
ئۈچۈن جەڭ قىلىپ بېرىشنى كۈتمىزمۇ-يا؟

سابىت بۇ ئۇزۇنغا سۈزۈلگەن نۇتقىدىن خىجىل بولۇپ، بۇرۇنلىرىنىڭ  
ئۆچى تەرلەپ كەتتى. ئۇ قاتتىق قىزىشىپ كەتكەچكە ئۇستازى بىلەن بولغان  
سۆھبەتلەردە كالىسىغا ئورنىشىپ قالغان مىسال، ئوخشىتىشلارنىمۇ شۇ  
بويىچە سۆزلەپ كەتكەندى.

— ئەمدى بۇنىڭغا نېمە دەيسىز، ئاكا؟ سابىتنىڭ سۆزلىرى جايىدىمۇ؟  
— ئۇغۇ راست، ئەمما قاراپ تۇرۇپ ئوتقا تىقىلىشنى كىم خالايدۇ؟ بۇ تەرىپنى ئويلىسىلا ئادەمنىڭ رايبى يېنىپ، مىڭ يىل ياشاتمىم، قويغىنا، كەتكەن كۈنۈم كېتەر دېگۈسى كىلىدىكەن.

— مانا بۇ بىزدە شەخسىيەتچىلىكنىڭ ئېغىرلىقىنى چۈشەندۈرىدۇ. بىز پەقەت مىڭ يىل ياشساق، قۇربان بەرگەن ئىشمىزنىڭ پايدىسىنى ئۆزىمىز كۆرەلسەك ۋە زېرىكىكچە پەيزىنى سۈرەلەيدىغان بولساق ئاندىن جاپا چېكىشكە، قۇربان بېرىشكە رازى ئىكەنمىز دە! بىزدىن كېيىنكىلەرنى ئويلىغىمىز كەلمەيدىكەن. ھەر بىر ئادەم كۆز ئالدىدىكى بوغۇنلىرىنىڭ غېمىنى قىلىپ، ئۇنى ئاسرىماقچى بولىدىكەنۇ، ئۇنىڭدىن كېيىنكى ئەۋلادلار كارۋىنىنىڭ بەختى ھەققىدە ئويلىمايدىكەن. ئەجەبا. ئۇلارنى ئويلاش كۆيۈنۈش بولمىسا؟

— بولدى، ئۇكام مېنى ئىككى تەرەپتىن چوقۇپلا كەتتىڭلار. بىراق، سىلەرمۇ بالىلىق بولۇپ بىر نەچچە ئادەمنىڭ ھاياتىغا كېپىل بولغاندا مېنىڭ نېمىشقا بۇنداق دېگىنىمنى چۈشىنىسىلەر. سىلەرنىڭ دېگىنىڭلارنىمۇ خاتا دىمەيمەن، بىراق، مەن دادا ئورنىدا ئاكا بولۇپ تۇرۇقلۇق، ئۆز ھىمايەمدىكى كىشىنىڭ بېشىدا خەتەرنىڭ كۆلەڭگۈسى لەيلەپ يۈرگەندە خاتىرجەم بولالامدۇم؟ سىلەر دەۋاتقان ئىشلارنىڭ خاسىيەتلىك ئىكەنلىكىنى بىلىمەن. لېكىن شەيخ سەئىدىنىڭ ”شەرىئەت بىلەن پەنجىمۇ- پەنجە ئېلىشىش ۋە قىلچىقا مۇش ئېتىش ئاقىللارنىڭ ئىشى ئەمەس“ دېگەن سۆزىنى ئەستىن چىقارماڭلار. ھەر قانداق ئاتا ئۆز ئوغلىنىڭ بېھۋەدە ئۆلۈشىنى خالىمىغاندەك، يەنە ھەر بىر ئاتا ئۆز ئوغلىنىڭ ئەل ئاغزىدا شەرەپلىك نام قالدۇرۇشىنى ئۈمىد قىلىدۇ. ئاكاڭلارنىڭ ئەنسىرەيدىغىنى ”يىمىگەن مانتىغا پۇل تۆلەپ“ قېلىشتەك چاتاق ئىشلار. قىزىشىپ كەتكەندە سىلەرنىڭ كۆزۈڭلارغا ھېچنەمە كۆرۈنمەي قالىدۇ. گويا ھەممە ئادەم سىلەردەكلا جەڭگىۋار ھالەتكە كېلىپ قالغاندەك تويۇلۇپ، ئەلدە تېخى نادان ئادەملەرنىڭ كۆپلىكىنى ئېسىڭلاردىن چىقىرىپ قويۇپ، ھېزى بولماي سۆزلەۋېرىدىغان بولساڭلار ئىشىڭلار بېھۋەدە بولمامدۇ،—

تاھىر خەلىپەت گويىا يېقىن شاگىرتلىرىغا نەسىھەت قىلىۋاتقاندا داۋام قىلدى، — سىلەر ئازاپتىن قۇتۇلدۇرماقچى بولۇۋاتقان بىچارىلارنىڭ ئۆزى سىلەرنى تۇتۇپ بېرىشى مۇمكىن! نادان ئادەملەرنىڭ كۆرىدىغىنى پەقەت كۆز ئالدىدىكى پايدا.

— ئۇغۇ شۇنداق بىز بۈگۈن خاپىلىققا ئۇچرىغاننىڭ ئۈستىگە يەنە تۆھمەتكە قىلىۋاتقىنىمىزنى ئاڭلاپ قىزىشىپ سۆزلەپ سالدۇق. سىزنىڭ ئالدىڭىزدا مۇشۇنداق سۆزلىگەن بىلەن باشقا يەردە سۆزلەپ يۈرەمتۇق.

— شۇنداق بولسۇن، يىگىتلەر، شىر ھايۋاناتلار دۇنياسىدا ئەڭ كۈچلۈك بولسىمۇ، ئەگەر ئېھتىياتتىن يىراق بولسا تۈلكىمۇ ئۇنىڭغا زەرەر يەتكۈزۈشى مۇمكىن. دېمەك، ئېھتىيات ھەركىم ئۈچۈن ئارتۇقلىق قىلمايدۇ.

ئۇلارنىڭ بۇ ھەقتىكى سۆزى تۈگەپ، قايتىدىن سابىتقا دېققىتى مەركەزلەشتى. سابىت يەنە غەمكىنلىشىپ، پات-پات ئۇھ تارتىپ ئولتۇراتتى.

— ئۆيىنى پىچەتلىگىنىدىن خەۋىرىم بار، ئۇكام، ھازىرچە دوستۇڭ بىلەن مۇشۇ ئۆيىدە ئۆز ئۆيۈڭدىكىدەك تۇرىۋەر، كىيىنچە خۇدا خالىسا بىر ئامالىنى قىلارمىز. — دېدى تاھىر خەلىپەت كۆيۈنگەن ھالدا.

سابىت جاۋابەن بېشىنى يەرگە سېلىپ، ئۇنچىقىمدى.

\*

\*\*

سابىت ئەتىسى گۈلزادە بىلەن ئۇچرىشىشتىن ئىلگىرىكى ئۇزاققا سوزۇلىدىغان جان قىيىنغۇچى ۋاقتلارنى ئۆتكۈزۈش ئۈچۈن ئابلىمىت قارىغا ھەمراھ بولۇپ بازارغا باردى. ئەمما بۇ يەردە كەچ قېلىپ پۇرسەتنى كەتكۈزۈپ قويدىغاندەكلا تويۇلۇپ تەخىرىسىز كېتىشكە ئالدىردى. ئابلىمىت قارى ئۇنىڭ ئالدىرىتىشلىرىنىڭ تېگىگە يېتىپ، ئىشىنى چاپسانلا تۈگەتتى - دە، قايتىشقا ھازىر بولدى.

سابىت زەگەرنىڭ ئالدىدىن ئۆتۈپتىن رەڭمۇ-رەڭ ھالقى، ئۈزۈك، بىلەيزۈكلەرنى كۆرۈپ گۈلزادىگە بىرەر سوغات ئالغىچ كەتكۈسى كېلىپ قالدى. ئۇنىڭ ئالتۇندىن ئىشلەنگەن بويۇملارنى سېتىۋېلىشقا چامىسى يەتمەيتتى.

تۇپتىن ياسالغان ئۈزۈك بولسىمۇ ئېلىۋېلىپ مەھبۇسىگە كۆڭلىنى ئىپادىلىمەكچى بولدى. ئۇ تۇچ ئۈزۈكنى سېتىۋالغاندىن كېيىن يول بويى گۈلزادە بىلەن ئۇچرىشىش ھەققىدە، ئىككىسىنىڭ ئۆمۈرلۈك ئىشلىرىنى قانداق قىلىش ھەققىدە باش ئۇچى يوق شۇنداقلا ئېنىق ئېيتىپ بەرگۈدەك مەزمۇنى بولمىغان گادىرماچ ئويلار بىلەن بېشىنى يەرگە سېلىپ جىم - جىت ماڭدى. ئابلىمىت قارى ئۇنىڭ بۇ خىل مەجەزىگە كۆنۈك بولغاچقا، ئۇنىڭ خىياللىرىغا ھالاقىت بەرمەي جىم - جىت كېتىۋەردى. شۇنداق بولسىمۇ ئۇنى ئۆي ھەققىدىكى خاپىلىق ئىچىدە پۇچۇلۇنۇپ كېتىۋاتامدىكىن دېگەن ئوي بىلەن، خىيالىدىن ئازاد قىلىش ئۈچۈن بىر نەچچە قېتىم چاقچاق باشلاپ كۆرگەن بولسىمۇ، سابىت بىرە تېرىم گەپ بىلەن جاۋاب بېرىپ تۈگەتتى.

ئۇلار ئۆيگە كېلىپ سەل ھاردۇقلىرىنى ئېلىشقاندىن كېيىن، سابىت ئاستىلا سۇغۇرۇلۇپ چىقىپ سۆيگۈنى بىلەن ئۇچرىشىش ئۈچۈن ماڭدى. بازار كۈنى مۇشۇ ۋاقىتلاردا گۈلزادىنىڭ ئۆيى خاس قالىدىغان ياخشى پەيت ئىدى. سابىت باغنىڭ يان ئىشىكىگە بېرىۋىدى، ئىشىك تاقالمىغانىكەن. بۇ دېمەك ئۆيدە ئادەم يوق دېگەنلىك بولاتتى. ئۇنىڭ يۈرەكلىرى دۈپۈلدىگەن ھالدا باغقا كىرىپ، باغنى ئارىلاپ ھويلىغا قاراپ ماڭدى. باغدا شاپتوللار پىشقان، ئالمىلارمۇ مەڭزىنى قىزارتىپ، ئىچىدىكى شېرىن سۈيىنى كۆرسىتىپ سۈزۈلۈپ قالغانىدى. سابىت شۇتاپ ھېچنەرسىگە دېققەت قىلمايتتى، ئۇنىڭ خىيالى پۈتۈنلەي ۋىسالغا تەلپۈنۈش، ئىنتىزارلىق بىلەن تولغان بولۇپ، ھېلىلا بىر تۈپ مېۋە دەرىخىنىڭ ئارقىسىدىن ياكى زىچ ئۆسكەن سۈپۈرگە ئارقىسىدىن گۈلزادە چىقىپ قالارمىكىن دەپ قۇلىقىنى دىڭ تۇتۇپ ماڭاتتى.

خۇددى شۇنىڭدەكلا جىددى روھى ھالەتتە كىيىك بالىسىدەك شىڭتىيىپ، ھەر بىر تىۋىشقا قۇلاق سېلىپ كۈتۈپ تۇرغان گۈلزادە باغدىكى مېۋىلەرنىڭ شاخلىرى شارقالىغان ھامانلا ئورنىدىن تۇردى ۋە تېخىمۇ زور دېققەت بىلەن يەنە بىر دەم تىڭشىدى. شاراقشىغان ئاۋاز گەرچە سابىتنىڭ ئاۋازى ئەمەس، دەرەخ شېخىنىڭ بولسىمۇ ئۇنىڭدا ئاللىقانداق تونۇش بىر ئاھاڭ



باردەك قىلاتتى. ئۇ ئىختىيارسىز كۆكسىنى تۇتۇپ چوڭقۇر بىر تىندى. بۇ چاغدا باغنىڭ ئىشىكىدىن ئېگىشكىنىچە بىر ئادەم - ئۇنىڭ تەلپۈنگەن كىشىسى ھويلىغا چىقىپ كەلدى.

— نىمانداق يوقىلىپلا كېتىسىز؟ بېشىڭىزنى تېڭىۋاپسىزغۇ؟

— بېشىم ئاغرىپ قالدى... ئۆزەڭ ئۇبدان تۇرغانسەن؟

— مەنغۇ خۇداغا شۈكرى، لېكىن، - زە، سىلىنىڭ مەكتىپىڭلار توغرىلىق ھەرقىسما گەپلەر... كېچىسى يول توسۇپ ئادەم ئۇرىدۇ، ئاياللارنى سۆرەپ يۈرىدۇ، دېگەندەك گەپلەر تارقىلىپ كېتىپتۇ...

— قۇرۇق گەپ. ئىشەنمە، — سابىت قىزغا قارماسلىققا تىرشىپ شۇنداق دېدى، ئۇنىڭ يانچۇقىغا سېلىۋالغان قولى غاڭزىنى سىقىمدا ئۇياق، بۇياققا ئۇرۇپ ئويناشتىن توختىمايتى. بۇرنىنىڭ ئۇچى قىچىشقاندەك تۇيۇلۇپ، ئوڭ قولى بىلەن پات - پات بۇرنىنىڭ ئۇچىنى سۈرتۈپ قوياتتى.

— ئىمام نامازدا خالايققا شۇنداق دەپتۇ. دادام شۇنداق دەيدۇ.

— ھەممە ئەسكىلىكنى قىلىۋاتقانلار ئاشۇ گەپلەرنى تارقاتقانلار.

— نېمە؟ ئىماملارمۇ؟ موللىلارمۇ؟ توۋا دەڭە، مەن نەچچە ئادەمنىڭ تاياق يىدىم دەۋاتقىنىنى ئۆز قۇلىقىم بىلەن ئاڭلىغان تۇرسام... ساقىلى بىلەن شۇلار چىقىپ خەقنى ئۇرامدۇ...

— ئۇرغۇچىلار ئۆزلىرى بولمىغان بىلەن كۈشكۈرتكۈچىلەر شۇلار - دە. يول توسۇۋاتقانلار بازارۋېشىلىق قانچۇقلار بولمامدۇ، بىزنىڭ بالىلار ھەرگىز ئۇنداق قىلمايدۇ، بىزگە ئىشەن.

— ئەمەسە ئۇ لۈكچەكلەر بالدۇر نېمىشقا يول توسمىغان؟ ئۇ خەققۇ جىدەل قىلىپ تۇرمىسا كۆنەلگىسى ئۇيمايدىغان ئاجايىپ بىر خەقكەن، ئەمما، يول توسقانى، ھېلىقىدەك... گەپلەرنى ئاڭلىماپتىكەنەن.

سابىت بۇ ئوقۇمىغان ساددا ۋە نادان قىزغا بۇ ئىشلارنى چۈشەندۈرۈشكە ئاجىز كەلگىنىدىن ئىچى تىتىلداپ كەتتى. "قېنى مېنىڭ ناتىقلىقىم؟ ئەجەپ تېپىلمايدىغۇ ھېلىقىدەك گەپلەر، ھەسسەنە!" دەپ ئويلايتتى ئۇ.

— ۋىيەي، ماڭا قارىڭا، ئاۋۋ ياغلىق قان يۇقى تۇرسا، بېشىم ئاغرىتۇۋاتىدۇ

دەيسىز؟! بېشىڭىز يېرىلغانمۇ نېمە؟

— ھېچقىسى يوق، — سابىت ئەيىكارلاردەك كۈلۈمسىرەپ تۇراتتى. ئۇلارنىڭ ئارىسىدا يەنىلا بىر مېتىر بوشلۇق بولۇپ، ئۇلار چاقچاقلاشمايتتى، نە ئامراقلىقنى ئىپادىلەشنى ئەسلىرىگە كەلتۈرۈشمەيتتى. پەقەت تارتىنغان ھالدا ئۇياق - بۇياققا قارىشىپ، باشقا ئىشلار ھەققىدە پاراڭلىشاتتى. بۇ ھەقىقەتەنمۇ پاك ۋە سەبى، ئۇماق ۋە بالىلارچە مۇھەببەت ئىدى.

— ھېچنەمە بولمىدى دەيسىز، خېلى خوپ يېرىلغان ئوخشايدىغۇ؟ خەق دېگەندەك ئەسكىلىكلەرنى قىلىپ يۈرگەن بولسىڭىز، شۇ چاغدا يېرىلمىغاندۇ؟ — گۈلزادە شۇنداق دەپ بولۇپلا گۇمانخورلۇقىدىن خىجىل بولۇپ كەتتى. ئاق سېرىق يۈزىدە، كىچىكىنە لەۋلىرىدە دەرھال قىزىللىق پەيدا بولدى.

— مەن شۇنداق ئەسكىلىكنى قىلامدىم؟ شۇ ئىش مېنىڭ قولۇمدىن كېلەرمۇ؟ مۇشۇنداق گەپلەرنى تارقاتقانلا ئۆزلىرى خەقنى ئۇرۇپ، ئاندىن قىلغۇلۇقنى بىزگە ئارتىپ قويىۋاتىدۇ.

— ئەمىسە چېكىڭىز نېمە بولدى؟ قىزنىڭ كۆڭلىگە گۇمان سايە تاشلىغاندەك قىلاتتى.

— تۈنۈگۈن ئاشۇ دۈشمەنلەر سېتىۋالغان ئىتلا ئالدىمىزنى توسۇپ، چالما ئېيتىپ يېرىۋەتتى. ئىشەنمىسەڭ مۇھەممەد قارى بىلەن ئابلىمىت قارىدىن سوراپ باق، — سابىتنىڭ بۇ گەپكە دوستلىرىنى گۇۋاھلىققا تارتىپ ئېيتقان سۆزى تولىمۇ گۆدەكلەرچە ئاھاڭدا چىقتى، ھەم ھېچ ئۇنداقمۇ سورالمايتتى.

— مەنغۇ ئىشىنىپمۇ كەتمەسمەن، خەق سىلەرنىڭ يامان گېپىڭلارنىلا قىلۋەرسە ئادەم بىر قىسىملا بولۇپ قالىدىكەن... — قىز بالىلىق چىرايى بىلەن سابىتقا يالىت ئېيتىپ قاراپ قويغاندىن كېيىن، — ئۇنداق بولغان بولسا يامان چاتاق بولدىغۇ؟ مەكتەپكە بارمىسىڭىزمۇ بوپتىكەن؟..

— مەيلى چىدايمىز، — سابىت قىسقىلا جاۋاب بەردى. ھازىر بۇ ئىشلارنىڭ ئەھمىيىتى ھەققىدە سۆزلەپ ئولتۇرۇشنىڭ ئورنى يوقىدى. ئوقۇمىغان ساددا قىز بىردىنلا بۇ ئىشلارنى چۈشەنمەيتتى.

— ئۆتكەندە مەمتىلى ئەپەندى شورۇققا كېلىپ قەدەم جايدىكى مەكتەپ پۈتكەندە ئوقۇيدىغانلارنى خەتلەپ يۈرگەنمەن، مېنى كۆرۈپ قېلىپ ئىسمىمنى سورىغانىدى، مەن دېگىلى ئۇنىماي قاچسام، مەلىدىكىلەر ئېيتىپ بېرىپتۇ. بۇ گەپنى ئۈگەي ئانام ئاڭلاپ ھارغىچە تىللىدى. دادامغا چېقىپ ئازار بەردى. ۋېيەي، بۇ مەكتەپتە ئوقۇماق ھەجەپ تەسكەن، مەن يېرىدىن بالاسى چىقىپ...

— ھېچكەپ يوق. سەن مەمتىلى ئەپەندىنى كۆرۈپلا قىچىپ كېتىسەن، بىردەم تۇرۇپ ئۇنىڭ سۆزلىرىنى ئاڭلاپ باققان بولساڭ ئۇنىڭ قانداق ئادەملىكىنى بىلىۋالاتتىڭ. ئۇ دېگەن خۇدانىڭ ئىنايىتى بىلەن بۆلەكچە تۈرىلىپ قالغان بىر ئىنسان دېگەن. ئۇنىڭ مېھرىبانلىقىنى دېمەمسەن. شۇنداق بىر ئادەم يامان ئىشلارنى ئۈگتەمدىكەن؟ خەق بىزنى ھېچنەمە قىلالمايدۇ. مەمتىلى ئەپەندىنىڭ ئاماللىرى تولا، — سابىتنىڭ ئەڭ ئۇزۇن سۆزلىگەن سۆزى ئۇستازى ھەققىدە بولدى.

— ماۋۇنىڭكىدەك كالتە چاپاننىمۇ بىر مۇنچە گەپ- چۆچەك قىلىشۇۋاتىدۇ. تېخى چاچ قويۇپسىلەر، بۇنداق تۇرسا ئاجايىپ كۆرىنەمدىكەن نېمە؟ — قىز ئېھتىيات بىلەن ئۆز قارشىنى ئېلان قىلدى.

— يېڭىلىقتا كۆزگە سىغشماي شۇنداق، كېيىنچە ئۇزۇن چاپان كىيگەن ئادەم غەلىتە كۆرىنىدىغان بولىدۇ.

ئۇغۇ شۇنداقمۇ ئوخشايدۇ. باشتا ماڭا سىزمۇ ئاجايىپ بىر قىسما كۆرۈنگەنىدىڭىز، ئەمدى خېلى سىغشقاندىكە بولۇپ قالدى. ئەمما - زە چاچ... چېچىڭلارنى شۇ پېتى ئۈرۈمگە كەلگىچە قويۇپتەمدىكەنسىلەر؟ ئۇنداق قىلسا قىز بالىدەك بولۇپ قالار- ھە؟

— ئۇنداق ئەمەس، ئەخمەق قىز، مۇشۇنىڭدىن ئۇزۇن ئۆستۈرمەي ياستىپ تۇرىمىز. مەمتىلى ئەپەندى ئۆزى ياساپ قويدۇ.

— ھە... مەن تېخى... بىرسى شۇنداق دېگەندەك قىلدى، شۇڭا...

سابىت مەھبۇسنىڭ سادىلىقىدىن كۈلۈپ، ئۇچسىدىكى كالتە چاپانغا بىر قارۋېتىپ، كۆڭلىنىڭ مەنۇنلۇق بىلەن تولغانلىقىنى ھېس قىلدى.

ئۇ بۇ چاپاننى تارقاتقان كۈنى مەمتىلى ئەپەندىنىڭ ئاتلارچە مېھرىبانلىق بىلەن تۈگمىلىرىنى ئېيتىپ، ياقا-پەشلىرىنى تۈزەشتۈرۈپ قويغانلىقىنى ھاياجان بىلەن ئەسكە ئالدى. ئارقىدىن ئۇ گۈلزادىگە ئېلىپ كەلگەن سوغىتىنى ئېسىگە ئېلىپ:

— ماۋۇ ئۇۋۇكنى قولۇڭغا سېلىپ باقە، — دېدى.

— ۋىيەي، بۇنى سېلىۋالسام ھېلىقى ھازارۇل خېنىم بىلەن بالاغا قالارمەن، — دېدى گۈلزادە تالچىۋىقتەك زىلۋا بويىنى بىر تەرەپكە تولغاپ، ئەركىلەش ئاھاڭدا.

— كۆرسەتمىسەڭ بولىدىغۇ؟

— ئۇنىڭ كۆزىدىن قۇتۇلغىلى بولامدىغان.

— بىر يەرگە تىقىپ قوي، ئۇ يوق چاغدا سېلىۋال، يا بولمىسا تېپىۋالدىم دېمەمسەن.

— ئۇنداق دېسەم ئۇ ئېلىۋالىدۇ.

— مەيلى ئەمسە، بىر يەرگە تىقىپ تىقىپ قوي، تويمىزدىن كېيىن سېلىۋالسىن.

— ئو... ش، ساراڭنىڭ گەپلىرىنى!... نېمىشقىمۇ ئېپ يۈرىدىغانسىز، بۇنداق نېمىنى...

— توي قىلماقتۇق ئەمسە؟ — دېدى سابىت بۈگۈن سۆھبىتىنىڭ خېلى قاملىشىۋاتقىنىدىن سۆيىنىپ، قىزنىڭ كېيىنكى سۆزىگە پەرۋا قىلماستىن.

— ئۇنداق گەپلەرنى قىلمىسىڭىزچۇ... مەن دەيمەن بۇ ئۇزۇكنى... بۇنىڭ ئۈستىگە پىچىقىڭىز بىلەن بىر بەلگە قىلىپ قويۇڭ.

— نېمىشقا؟

— ئىشقىلىپ شۇنداق قىلىپ قويسىڭىز...

— ھە، خاتىرە ئۇچۇنۇمۇ؟ ماقۇل، مەن بىر بەلگە قىلىپ قوياي، ياخشى مەنىسى بار بەلگە.

سابىت پىچاق بىلەن ئۇزۇنىڭ تۇچ بېغىغا قوشۇش بەلگىسى چىقاردى.

ئاندىن ئۈزۈكنى گۈلزدىگە بېرىپ:

— بۇ قوشۇش بەلگىسى خۇدا ئىككىمىزنى قوشقان دېگەن مەنىنى بېرىدۇ، — دېدى ناھايىتى كۈچىنىپ.

— ئو... ش، ھېلى بىكا تاشلىۋېتىمەن، — دېدى گۈلزادە ئۈزۈكنى تاشلىۋېتىدىغاندەك ھەرىكەت بىلەن.

— بولدى، ماقۇل گەپ قىلىدىم.

— ۋىيەي، ... — دېدى گۈلزادە دەرۋازا تەرەپكە قاراپ چۆچۈپ كېتىپ، — جادىگەر كېلىپ قالغان ئوخشىمامدۇ؟...

ئۇلار دەرۋازىنىڭ يوپىقىدىن سىرتتا بىرسىنىڭ تۇرغانلىقىنى كۆرۈپ قورقۇپ كېتىشتى. سابىت باغ تەرەپكە قاراپ مېڭىشىغىلا سىرتتىن بىر خوتۇن كىشىنىڭ چوقانى ئاڭلاندى.

— داۋزىنى ئاچ، ھەي شەرمەدە!

گۈلزادە دەرۋازىنى ئېچىشقا ئالدىرىدى. باغنىڭ يان ئىشىكىدىن چىقىپ بولغان سابىت بىچارە قىزنىڭ يەنە ئازاپ تارتىنىدىغانلىقىغا كۆزى يېتىپ يۈرىكى ئېچىشقان ھالدا شۇ يەردە تۇرۇپ قالدى.

— ھو، شەرمەندە زاڭكالىق! — دەرۋازىنىڭ ئېچىلغان ئاۋازى بىلەن تەڭلا گۈلزدىنىڭ ئۆگەي ئانىسى ۋاتىلداشقا باشلىدى: — ئەرگە تەڭكىڭ كېلىپ كەتتىمۇ؟ ئۇ يول توسۇپ يۈرىدىغان بۇزۇق لۈكچەكلەر مېنىڭ ھويلامدا نېمە قىلىدۇ؟ ئۇ خەقنىڭ يالغۇز ئايال كۆرسە تاتقۇشلاپ يۈرىدىغىنى راستكەن ئەمەسمۇ، ۋاي شورۇم!...

سابىت ئىنتايىن كۆڭلى يېرىم ھالدا جايىدىن قوزغالدى. ئۇنىڭ ئاۋۋال ئويلىغىنى ۋە ھەممىدىن بەك ئازاپ بولغىنى ئۇستازى ھەققىدىكى كىشىلەر تارقىتىپ يۈرگەن يامان سۆزلەر ئۈچۈن ”ئىسپات“ بولغىنى، ئۇستازىنىڭ ئوبرازىغا تەسىر يەتكۈزگەندى. ئۇ شۇ ئازاپ ئىچىدە ئۆيىگە قايتىپ كەلدى.

ئۇ پىچەتلەنگەن ئۆيىنىڭ ئالدىدا ئابىلەقنى ئۇچراتتى.

— سابىتكا، مەن ھېلى قېشىڭغا كىرەي جۇمۇ، گېپىم بار، — دېدى ئۇ. سابىت ئۇنىڭغا قاراپ باش لىڭشىتىپ قويدى ۋە ”ئابلىمىت قارىنىڭ

ئۆيىدە بولمەن“ دەپ قويدى. ئۇنىڭ سۆزلەشكە زادىلا ھەپسىلى قالمىغاندى.  
ئۇنىڭ دىلىنى ئېزىۋەتكىنى ئۆيىگە كىرەلمەيدىغانلىقى ئىدى. ئۆي  
ھەققىدىكى قاراڭغۇ ئىستىقبال يادىغا يېتىش بىلەن ئۇنى چەكسىز ئەلەم  
ھېسىسى ئوراپ ئالدى.

ئابلېمىت قارى ئۇنىڭ كەيپىياتىغا قاراپلا بۈگۈن چاقچاق قىلىشقا  
بولمايدىغانلىقىنى بىلدى. ئادەتتە سابىت گۈلزادە بىلەن كۆرۈشۈپ كەلگەن  
كۈنلىرى دوستلىرى ئۇنى چاقچاق بىلەن كۆمۈۋەتتى. ئابلېمىت قارى دوستى  
ئۈچۈن بىر ئاسانلىق ياراتماق بولۇپ، تاكچىدىن بىر نەچچە پارچە كىتاپ  
ئېلىپ ۋارقلاشقا باشلىدى. سابىتمۇ ئىختىيارسىزلا ئۇنىڭ قېشىدىكى  
كىتاپتىن بىرنى ئېلىپ ۋارقلاپ ئولتۇردى. شۇ چاغدا ئابلەق كىرىپ كەلدى.  
— سابىتكا، ساڭا بىر نېمە دەيمەن، ماقۇل دەمسەن؟ — دەپ سورىدى بالا  
سابىتنىڭ پەرىشانلىقىنى چۈشەنمەستىن .

— ماقۇل دەيمەن، دەۋەرگەن.

— ئاۋۋ كۈنى ئۆزەمنىڭ ئانىسى بۇ يەردىن ئۆتۈپ كېتىۋېتىپتەن، ماڭا  
ئۇزۇن بىر بوي تىزىق<sup>①</sup> بەردى. بىر تال مېغىزنى ئاغزىمغا سېلىپ بولۇپ بىر  
ئىش يادىمغا يەتتى. سەن تېپىپ باقە، يادىمغا كىم كەلدى؟  
— داداڭمۇ؟

— ياق، دادام ئەمەس، تاپالمىدىڭ. سەنمۇ تېپىپ باق ئابلېمىت قارىكا.  
— ئۆز ئاناڭ بەرگەن تىزىقنى يىمەي كىمگە تۈگۈندۈڭ؟ داداڭغا بولمىسا  
كىمگە؟

— تاپالمىدىڭلارمۇ؟ شەرىڭلارنى بەردىڭلارمۇ؟

— ھە، بەردۇق، ئۆزەڭ ئېيتىپ باقە، — دېدى ئابلېمىت قارى. ئۇ  
جىملىقنىڭ بۇزۇلغىنىدىن خۇشالدى.

— ئەپەندى دادام يادىمغا يېتىپ، مېغىز گېلىمدىن ئۆتمىدى.

— قانداق قىلاي دەۋاتىسەن؟

---

<sup>①</sup> بۇرۇنلاردا ئۈرۈك مېغىزى يېقىن ئۆتكۈزۈلۈپ قىسقىسى 30 سانتىمېتىر، ئۇزۇن بولغاندا  
بىرەر مېتىر چامىسىدا تىزىق قىلىناتتى ۋە بۇ يېقىن ئادەملەرگە سوغا قىلىناتتى، — ئا.

— مانا تىزىق، مەن بۇنى بىر يەرگە تىقىپ قويۇپ ساقلىدىم. ئەپەندى دادامنى كېلەرمىكىن دېسەم كەلمەيۋاتىدۇ. خەقلەر ئەسكى گەپلەرنى قىلىۋاتىدۇ. بىرسى بىلەن ئۇرۇشۇپ قالمىغاندۇ؟ پاتراق كەلمىسە مېغىزنى يەپ سالارمەنمىكىن دەپ قورقمەن. شۇڭا سەن ئالغاچ بارساڭمىكىن دەيمەن. ئالغاچ بېرىپ ئۆزىگە بەرگىنە، ئۇ بۇ يەرگە كەلمىسۇن، بۇ يەردىكىلەر ھازىر ئۇنى تىللاۋاتىدۇ، ئۇرۇۋەتمىسۇن...

— ئۆزەڭ يەۋەرگىن، ھېچقىسى يوق. ئەپەندى بالىلارنىڭ نەرسىسىنى يىمەيدۇ، ئۆزەڭ يىسەڭ ئۇ تېخىمۇ خوش بولىدۇ.

— ياق، سابىتكا، سەن ئۇنىمىساڭ ئابلىمىت قارىكام ئالغاچ بارسۇن. ئەپەندى دادام بېشىمنى ساقايتىۋاتىسا،... ھازىر مەن دېگەن توپىدا ئوينىمايمەن... قاراپ باقە، مانا، بېشىمۇ ساقايغىلى ئاز قالدى.

سابىت بالىنىڭ بېشىنى سىلاپ، ئۇنى باغرىغا باسقۇسى كەلدى. ئۇنىڭ كۆز جىيەكلىرى ئېچىشقاندەك بولۇپ، تەتۈر قارۋالدى. ئۇنىڭسىزمۇ كۆڭلى ئىزىلىپ تۇرغان سابىتقا بالىنىڭ ساددا ئەمما ئاقكۆڭلى ئايان بولۇپ، بالىدىكى ياخشىلىققا قايتۇرىدىغان ئىنكاستىن قاتتىق تەسىرلىنىپ كەتتى. — ماقۇل، ئابىلەق، تىزىقنى ماڭا بەر، مەن ئەپەندى داداڭنىڭ قولىغا يەتكۈزەي، — دېدى. ئۇ يىغلىۋېتىدىغاندەك تاۋۇش بىلەن.

— توپا بولۇپ كەتمىسۇن، ئەپەندى دادام مەينەت بولغاننى يامان كۆرىدۇ ئەمەسمە.

سابىت ئەمدى سۆزلىيەلمەيلا قالدى. بۇرۇن تۆشۈكلىرى ئىتتىك-ئىتتىك كېڭىيەتتى. ئەمما سەبى بالا تاپىلاشلىرىنى تېخى تۈگەتمىگەندى. ئابلىمىت قارى سابىتنىڭ ئورنىدا بالغا ۋەدىلەر قىلىپ ئۇنى يولغا سېلىپ قويدى. ئاندىن سابىت بىلەن يالغۇز قالغاندىن كېيىن ئۆز-ئۆزىگە دەۋاتقاندەك:

— مۇھەممەد قارى كەلسە مەكتەپكە ماڭساق بولاتتى، — دەپ قويدى.

# ئون ئالتىنچى باب

يەنە يۈز يىلدىن كېيىن، بەش يۈز يىلدىن كېيىن، مىڭ يىلدىن كېيىن ياكى ئۇزۇن، ياكى قىسقا ۋاقتتىن كېيىن ھامان بىر كۈنى ھىندىيانلارنىڭ نەسلى قۇرۇپ كېتىدۇ. چۈنكى ئۇلار ھازىرقى زامان مەدەنىيىتىنى قوبۇل قىلىشقا ئۇنىمايدۇ.

— بەي ياكى ”رەزىل جۇڭگولۇقلار“ (دەۋر ئەدەبىيات - سەنئەت نەشرىياتى [جىلىن] 1987-يىل خەنزۇ نەشرى)

## 1

سەلبىي كۈچلەر پەيدا قىلغان توسقۇنلۇق تۈپەيلى مەكتەپتىكى ئوقۇش تازا يۈرۈشمىدى. بالىلار بىر - ئىككىدىن ئازىيىپ، قىرىق نەچچىگە چۈشتى. كېيىن بىراقلا ئوتتۇزغا چۈشۈپ قالدى. مەمتىلى ئەپەندى كەلمىگەن بالىلارنىڭ ئائىلىسىگە سۆھبەتكە بېرىپ بىر نەچچىنى تېپىپ كەلسە ئەتىسى باشقا بىر نەچچىسى دەرس ۋاقتىدىلا دەرىزىلەردىن سەكرەپ قېچىپ كېتەتتى. دېرىزە تۈۋىدە ھەر قاچان ئوقۇغۇچىلارنى چاقىرغۇچىلار، قېچىپ چىقىشقا كۈشكۈرتكۈچىلەر بولاتتى.

بالىلارنىڭ يېرىمىدىن كۆپرەكى كەلمىگەندىن كېيىن مەمتىلى ئەپەندى تولىمۇ ئازابلاندى. گەرچە ئۇ باشقا بالىلارغا يامان تەسىر بېرىپ قويماستىن ئۈچۈن خۇشخۇي كۈلكىسىنى كۈلۈپ، جاراڭلىق سۆزلەپ يۈرۈۋاتسىمۇ يۈرىكى ئەڭ ئېغىر ئازاپقا دۇچ كېلىۋاتقاندەك زىدە بولۇپ كېتىۋاتاتتى. ئۇ مەكتەپتىكى مەشغۇلات تۈگىگەندە ئائىلە سۆھبىتىگە باراتتى. ئۇ يەردىن قاراڭغۇلۇقنىڭ قارا



پەردىسى ئالەمنى قاپلىغاندا ھارغىن ۋە روھسىز ھالدا قايتىپ كېلەتتى. مانا شۇ چاغدىلا ئۇنىڭ قانچىلىك ئازابلىنىۋاتقانلىقىنى كۆرۈۋالغىلى بولاتتى. بۇ چاغدا ئۇ ئىچكى ئازابلىرىنى يوشۇرۇپ ئولتۇرمايتتى. نىزامىدىن ئۇنىڭ ئېغىر- ئېغىر تىنىشلىرىغا قاراپ زادىلا چىداپ تۇرالمىتتى. ئۇ بۇنىڭ سەۋەبلىرىنى بىلگەچكە نېمە دەپ تەسەللى ئېيتىشىنى بىلمەي ئىلاجىسىز ئادەتتىكىدە كىلا تېنىچلىق سوراپ قوياتتى - دە، ئىنىسىنى مەيلىگە قوياتتى. بالىلارمۇ بۇ ئۆيىدە ئاللىقانداق مۇسەبەت بولغاندەك ئارتۇق غەلۋە، ئەركىلەشلەرنى قويۇشقان، ھەممە جىم- جىت ۋە سۈكۈتتە ئىدى. ھەممە ئادەم قەلبىنىڭ چوڭقۇر قاتلىمىغا يوشۇرۇپ، ساداسىنى ئاڭلاتمايۋاتقان ئازاپ مانا شۇ مەھەلدە پىيانىنىڭ تىلىرىدىن ئەتراپقا ئاستا تارىلاتتى.

ئاھ پىيانىنو، قايغۇنى نەقەدەر ئەينەن ۋە ئېچىنىشلىق سۆزلەيسەن - ھە! كېچە جىمجىتلىقىدا ئەنە شۇ يىغلامسىرىغاندەك ئاۋاز، ئەنە شۇ بېچارىلەرچە ئىلتىجا ئەتراپىنى ئۆزىنىڭ شەكىلسىز جىسمى بىلەن تولدۇراتتى. ئۇنىڭغا چۈر بولۇپ، گويا مۇزىكىغا سەپلەنگەن تېكىستتەك، بۇ سادالارنىڭ مەنىسى بولغان يۈرەكتىن خىيالىنىڭ كارۋىنى يولغا چىقاتتى. بۇ كارۋان ئىگىسىز باياۋاندا مۇڭلۇق كولدۇرمىلارنىڭ ئەللىيىدە سىلىق تەۋرىنىپ كېلەتتى...

... گۈزەل ۋە ساب ھاۋالىق ئىستانبۇل بوغۇزى، يۇلتۇزلۇق ئاسماندەك چىراقلارغا تولغان گۈزەل ئىستامبۇل ۋە ئۇنىڭ مەرمەرە دېڭىزىدا كۆرۈنۈپ تۇرغان شولىسى... ئابدۇللا ئەپەندىنىڭ ئۈمۈدىسىز قىياپەتتىكى ئىلتىجاسى، زاۋۇت خوجايىنى بولۇش، كەلگۈسىدىكى مىليونېر... ئادەمنى قايغۇ باسقاندا نېمىلەرنى ئويلىمايدۇ؟ نېمىلەر كۆڭۈلدىن كەچمەيدۇ؟

خىياللارنىڭ مۇئەللىپى بېشىنى جىددى سىلىكىدى. پىيانىنودىن نارازى سادالار كۈچلۈك- كۈچلۈك ئاڭلاندى. ئارقىدىن ئۇنىڭ ساداسى يەنە پەس ئاڭلىنىشقا باشلىدى، ئەمما ئۇنىڭدا ھەسرەتلىك تىنىشقا ئوخشاپ كېتىدىغان ئالامەتلەر يوق، گۈزەل ۋە بەختىيار كەچمىشلەر، خاتىرجەم تۇرمۇشنى سېغىنىشقا ئوخشىمىغان سادالار قىسمەن شوخ ۋە رومانىك تۈس ئالغان ھالدا ئەتراپقا يېيىلىشقا باشلىدى. شەمەيدە قالغان مۇلايىم ۋە

كۆيۈمچان خوتۇنى سەرۋەر، بىرىدىن - بىر ۋارىسى ئابدۇسەمەد، كەمبەغەل بولسىمۇ ئىناق، ئىجىل، بەختىيار ئۆتكەن ئائىلىۋېي تۇرمۇش بىر - بىرلەپ كۆز ئالدىدىن ئۆتتى. "ئاھ سەرۋەر، مەن سىزگە يۈز كېلەلمەيمەن... سىز مېنى قانچىلىك چوڭ ئۈمىدلەر بىلەن سەپەرگە ئۇزاتقان... ئاھ ئوغلۇم ئابدۇسەمەد! سېنىڭ داداڭ نەقەدەر يارىماس ئادەم!..." ئۇنىڭ كۆز چاناقلىرى ئېچىشقاندەك بولۇپ كەتتى...

بۇ كۈنلەر ئەنە شۇنداق ئۆتمەكتىدى. بەزىدە نىزامىدىن ئۆزىنى تۇتالماستىن:

— جېنىڭنى قىيىنغىچە سەنمۇ خەقتەك بولساڭ، خەق قىلغاننى قىلىپ ياشىساڭمۇ بولىدۇ، شۇ... — دەيتتى.  
— ياق... — دەپ باش چايقايتتى ئىنىسى.

...

ئۇ ھارغىن ھالدا ئۆيىگە كىرىپ كەلگەندە مەجىددىن دوختۇر ئۇنى كۈتۈپ ئولتۇرغىلى ئالتە سائەت چامىسىدا بولغانىدى.

نىزامىدىن بىلەن پاراڭلىشىپ ئولتۇرغان بوۋاي، ئىشكىتىن كىرىپ كەلگەن تەۋپىقنىڭ بېشىدىن ئايغىغىچە سەپ سېلىپ قاراپ چىقتى: تەۋپىقنىڭ كۆزلىرى ئولتۇرۇشقان، ئۈستى - بېشىنى چالڭ - توزاڭ باسقان، بىر مۇزىسىدە ھىلال ئەھمەر سىزىلغان دورا سومكىسى، بىر قولىدا قارا خۇرۇم سومكا... بوۋاينىڭ قوللىرى ھاسسىنى پىرقىرتىشتىن توختاپ، ياش دوستىنىڭ بۇ ھالىتىگە چىداپ تۇرالماي، يىغلىۋېتىدىغاندەك قىلىۋاتسىمۇ، يەنىلا بۇنداق قىلىشنى لايىق كۆرمەي:

— بەلى، مېھماننى ساقلىتىپ قويۇپ ئۆزىڭىز نەلەردە يۈرىسىز، دوستۇم؟ — دېدى ئۇ تەۋپىقنىڭ كەيپىنى سىناپ بېقىشقا باشقا لايىقىدا گەپ تاپالماي — تېنچلىق تۇردىڭىزمۇ، دوختۇر؟ مۇشۇنداق نەس باسقان ۋاقىتتا كەپ قالغاندىكىن ئەيىپ ئۆزىڭىزدە. بىر ئاي ئىلگىرى كەلگەن بولسىڭىز مەكتىپىدىن، تەلەبلىرىمدىن سۆيۈنۈپ كېتەتتىڭىز،... ئۇ نەرسە - كېرەكلىرىنى قويۇپ دوختۇر بىلەن قۇچاقلاشتى، جىم - جىت قۇچاقلىشىش

نورمالدىكىدىن سەل ئۇزاق سوزۇلۇشىدى، تەندىن - تەنگە ھەسرەتنىڭ ئېغىرلىقى كۆرۈنمەس دولقۇن بولۇپ ئۆتكەندەك، مەجىددىنىمۇ ئازاپلىۋەتتى. ئۇ دەرتكە پاتقان ئوغلىنى قۇچاقلاۋاتقان ئاتىدەك ئۇنى سىلكىپ ئېغىتىپ، مېھرىنى ئىپادە قىلاتتى.

— بولدى، سۆزلىمەڭ، بايىدىن بېرى نىزامىدىن ئىككىمىز ئۇزاق پاراڭلاشتۇق. بىلەمسىز، مەن بۇ ئۆيگە كەلگىلى ئالتە سائەت بولدى. بىز ھەممە ئىشلار ئۈستىدە سۆزلىشىپ بولدۇق.

— شۇنداقمۇ؟ — تەۋپىق مىقىدا كۈلۈپ قويۇپ، مەيدە يانچىقىدىن سائىتىنى چىقىرىپ بىر قاراپ قويدى، — ئۇنداق بولسا مەن بېشىمغا كەلگەن سەۋدالەر ھەققىدە سۆزلەش ئازابىدىن قۇتۇلۇپتىمەن - دە؟

— شۇنداق، سۆزلىمىسىڭىزمۇ بولىدۇ. مەن سىزگە مەھمۇد مۇھىتىغا ھال ئېيتىپ بېرىش دېگەن مەسلىھەتنى بېرىمەن. ئۇ كىشىنىڭ سىزنى قوللىشىدا گەپ يوق. شۇنداق قىلسىڭىزلا ئىشىڭىز يۈرۈشۈپ كېتىدىغۇ؟

— شۇنداقمۇ؟ دېمەك باشقا مەسلىھەتلەر ئۈچۈن ئورۇن يوقكەندە؟  
— گەپ يوق، — مەجىددىن ئەپەندى خاتىرجەم ھالدا ھاسسىسىنى پىرقىرتىپ، تەۋپىقنىڭ كۆزىگە قارىدى.

— ئۇنداق بولسا بۇ ھەقتە ئەتە سۆزلىشەيلى. ھازىر سىز قەشقەردىن ئېلىپ كەلگەن يېڭىلىقلىرىڭىز ھەققىدە سۆزلەڭ. يۈسۈپ، شەۋقى، ئەخمەد ئەپەندىلەر قانداق تۇرۇۋاتىدۇ؟ توختاجى سەپەردىن كەلگەندەكمۇ؟

مەجىددىن ئۇنىڭغا قەشقەردىكى ئەھۋاللارنى قويماي سۆزلەپ بەردى ھەم ئۆزى تۈزگەن ھىپىزى سەھەت دەرسلىكىنى سومكىسىدىن ئېلىپ بەردى. نىزامىدىننىڭ ئۈچىنچى ياكى تۆرتىنچى قېتىم ئەسكەرتىشى بىلەن ئاندىن ئۇخلاش ئۈچۈن سۆھبىتىنى توختىتىشتى.

ئەتىسى ئاشتىدىن كېيىنلا تەۋپىق مەجىددىن ئەپەندىگە خوشال ھالدا:  
— سىزنىڭ مەسلىھەتىڭىزگە قوشۇلمەن، دوختۇر، مامۇت سىجائىغا ھال ئېيتىپ بارىمەن. بۇنىڭ ئۈچۈن ئەڭ ياخشىسى تەلەپلىرىمنىڭ ھەممىسىنى قاتار قىلىپ بىللە ئېلىپ بارغىنىم ياخشىدەك تۇرىدۇ. ئۇ

ئادەمنى تەسىرلەندۈرمەك، ئېچىندۇرماق تېخىمۇ ياخشى ئۈنۈم بېرىشىدە گەپ يوق. مۇنداقلا بېرىپ ئۆزەم ھال ئېيتسام ئۇ ماڭا بىر ئادەمگە بېرىلىدىغان ياردەم، بىر كىشىلىك ھىسداشلىق بىلەن چەكلەنمەمدۇ؟ پىسخىك ئۈنۈم يېقىنى ئويلاپ كۆردۈڭىزمۇ؟

— بۇنى - زە كېچىچە ئويلاپ، پايدا زىيىنىنى دەڭسەپ چىقىپسىز - دە؟  
— بۇلا ئەمەس، مەن كىچىككىنە سەھنە ئەسىرىنى ئويلاپ چىقتىم ھەم ئەتتىگەن ئورنۇمدىن تۇرۇپلا ئۇنى يازدىم. سىز ماڭا ياردەم بېرىشكە رازى بولسىڭىز، مەن يۇرت ئارىلاپ بۇ ئويۇننى ئويناپ چىقمەن. تارقىلىپ كەتكەن تەلەبلىرىمنى يىغىش ئۈچۈن مۇشۇنداق تەشۋىقات ئېلىپ بارماقچىمەن. شۇنىسى مېنى خۇشال قىلىدۇكى، تەلەبىلەردە چاتاق يوق، ئۇلار مەكتەپتىن بىزار ئەمەس. شۇڭا ئۇلارنى قىزىقتۇرۇپ، يەنە مەكتەپكە قايتۇرۇپ كېلىش كېرەك. بولۇپمۇ قەشقەرگە ئاپىرىدىغانلىقىمنى ئۇقسا ئۇلار ئاتا- ئانىلىرىنىڭ توسقىنىغا قارماي مەكتەپكە كېلىشى مۇمكىن.

— مەن نېمە قىلىپ بېرىمەن.

— سىز نادان دادىنىڭ رولىغا چىقىسىز. بۇ ئىككى كىشىلىك سەھنە ئەسىرى، ئىككىمىز دادا- بالا بولۇپ چىقىمىز. ياخشى بولغان يېرى شۇكى، سىزگە يالغاندىن ساقال ياساشنىڭ ھاجىتى يوق، ھاسىڭىزمۇ جايىدا.

— ھا ھا ... مەن ئەمدى ئارتىس بولىدىكەنمەن - دە؟ بۇ ئىشىڭىز تازا...  
مەجىددىن ئەپەندى رول ئېلىپ سەھنىگە چىقىشتىن خىجىللىق ھېس قىلىسىمۇ، شۇ تاپ تەۋپىقنىڭ ئىنتايىن يامان ئەھۋالدا قالغانلىقىنى نەزەردە تۇتۇپ، ئۇنىڭ ئىلتىماسىنى رەت قىلىمىدى. ئەكسىچە بۇ ئوت يۈرەك كىشىنىڭ ۋەتەن، مىللىتى ئۈچۈن ئاخىرقى تىرىشچانلىقىنىمۇ ئايىمايدىغان ئاجايىپ روھى ئۇنى غايىۋىي بىر ئالەمگە باشلاپ كەتتىكى، ئۇ ئۆزىنى بەينەلمىنەلچى دوختۇر ھېساپلىسىمۇ، بۇنداق روھ ئالدىدا تولمۇ بىچارە ھالدا قالغاندەك، كۆپ تۆۋەن بىر مەۋقەدە تۇرىدىغاندەك ھىس قىلىپ، ياش دوستىنىڭ ۋۇجۇدىدىكى ئاللىقانداق ئۇلۇغلۇقتىن ئېرىپلا كەتكەندەك بولدى. شۇڭا تەسىرلەنگەن روھى ھالىتىنى يوشۇرۇپمۇ ئولتۇرماي:

— نېمە ئىشقا سالمەن دېسىڭىز مەيلى، ئىختىيارىڭىزغا ئۆزەمنى تاپشۇردۇم، ئوغلۇم، — دېدى تىترەپ چىققان ئاۋازى بىلەن. ھايال بولمايلا تەۋپىق خاتىرىسىنى ئېلىپ چىقىپ سەھنە ئەسىرىنى ئوقۇپ بەردى. ئاندىن سەھنە سۆزىنى تەقسىم قىلدى. بۇ ناھايىتى ئاددى، شۇ زامان، شۇ ماكاندىكى تاماشىبىنلارنىڭ سەۋىيىسىنى نەزەرگە ئېلىپ يېزىلغان ئەسەر بولۇپ، ئاتا-بالا سەھنىگە چىقىپ دە-تالاش قىلاتتى. دادىسى بالىسىنى ئوقۇتمايمەن دەپ تىللايتتى. بالا بولسا ئوقۇيمەن دەپ چىڭ تۇراتتى. شۇ چاغدا بالىسى مۇنداق قوشاق ئوقۇيتتى.

ھەي، ئاتايۇ-ھەي، ئاتا،

سەن ئاتايۇ، مەن بالا.

مېنى ئوقۇشتىن قويمىغىن،

سەن ئۆزەڭ چالا موللا.

دادىسى: چاللا موللا بولسامەن،  
مۇسۇلمان ئەلھەمدۇلىللاھ.  
بەش نامازنى بىلىۋال،  
بىلمىسەڭ يامان بولا.

بالىسى: ئاتا، سەندىن سورايمەن،  
ئوقۇپ ئادەم بولايمەن.  
ئوقۇپ ئادەم بولغاندا،  
خىزمىتىڭنى قىلايمەن.

دادىسى: سەن ئوقۇپ ئادەم بولساڭ،  
ئىدارىدا ئولتۇرساڭ؛  
مېنى بىر پۇقرا بىلىپ،  
كۈندە سالۇرسەن ئالۋاڭ.

بالىسى: ئەلۋەتتە ئالۋاڭ سالىدۇ،  
يالغاندىن خەقنى ئالدىساڭ.  
ئاتا سەندىن سورايمەن  
نادانلىقنى تاشلىساڭ.

دادىسى: ئەستەغپۇرۇللا، يا ئاللا!  
نەم بوپتەكتى ياش باللا.  
ئالۋاڭ سالغان يەرلەردە،  
مەدەت بەرسۇن بىر ئاللا.

بالىسى: (يەنە بىر مۇنچە قوشاق ئېيتىشىدىن كېيىن ئاخىرىدا)  
[ناخشا]:

كۆردىڭىزمۇ جانىم ئاتا مەكتەپ ئېچىلدى،  
تەلەپلەر ئىلىم - ئېرپانسېرى ئۆمتۈلدى.  
ئوقۇش ماڭا نېمە ئۈچۈن مەنئى ئېتىلدى؟  
شۇڭا مېنىڭ كۆزلىرىمدىن ياشلار تۆكۈلدى.

.....

شۇ تەرىقىدە، ئۇلار تەبىئىي ۋە كومىدىيىلىك ھەرىكەت ئارىلاش شېئىر  
ئېيتىشىپ، ئاخىرىدە نەسرىي يول بىلەن بىر - بىرىگە سەۋەب كۆرسىتىپ،  
دادىسى قايىل بولۇپ، بالىنى ئوقۇتۇشقا رازى بولىدىغان قىلىپ  
ئاخىرلاشتۇراتتى. ئاشۇ شارائىتتا بۇنىڭدىن مۇرەككەپ ئەسەرنى دەرھال ئۇرۇنداپ  
چىقىشقا ئىمكانىيەتمۇ يوقىدى شۇنداقلا زوقلانغۇچىلارنىڭ سەنئەت  
سەۋىيىسىمۇ قوبۇل قىلالمايتتى.

تەۋپىق مەجىدىدىن ئەپەندىگە تېگىشلىك بولغان سەھنە سۆزىنى ئايرىم  
كۆچۈرۈپ بەرگەندىن كېيىن ئىككىسى ئوڭۇرۇققا - دارلىمۇئەللىمىنىگە  
كەتتى.

مەكتەپتە مۇھەممەد قارى مەشرەپ قاتارلىق ساز چالالايدىغان بالىلار سەھنە ئەسىرىگە تەشكىكەش قىلىنىدىغان مۇزىكىنى چېلىشىنى، دۇمباق، بارابان، ناغرا قاتارلىقلارنى چالىدىغان ئوقۇغۇچىلارنى بەلگىلەپ، مەشىق قىلدۇرۇشنى باشلىۋەتتى. بۇ ۋاقىت ئىچىدە مەجىدىن دوختۇر سەھنە سۆزىنى يادلاپ كۆل بويىدا ئايلىنىپ يۈردى.

شۇنداق قىلىپ، دەرس توختىتىلىپ، تەشۋىقات قوشۇنى تەربىيەلەش باشلىنىپ كەتتى.

## 2

خۇشچاخچاق كىشىنىڭ بۈگۈنىمۇ،  
ئەتىسىمۇ قۇۋناق ئۆتىدۇ.

— ل. ن. تولستوي

كۈندۈزى سەنئەتتىن پايدىلىنىپ تەشۋىقات ئېلىپ بېرىش، كېچىسى ئائىلەدە سۆھبەتتە بولۇش، نەتىجىسىدە يۇمشاق كۆڭۈل، ساددا دېھقانلار ئۇنىڭغا يۈز كېپەلمەي بالىلارنىڭ مەكتەپكە بېرىشىغا قوشۇلدى. ئوقۇغۇچىلارنىڭ ئۆزلىرى مەكتەپكە بېرىشقا تېخىمۇ قىزغىن، پەقەت ئاتا-ئانىلىرىنىڭ زورىدىنلا ئائىلىدە قامىلىپ ئولتۇرۇشقا مەجبۇر بولغاچقا، ئۇلارنىڭ مەيدانى تېخىمۇ ئېنىقلىدى. شۇنداق قىلىپ ئوقۇغۇچىلار يەنە مەكتەپكە يىغىلدى.

مەجىدىن ئەپەندى شۇندىلا ئۇھ تاتىپ:

— مېھمان بولۇپ چىققىنىمغىمۇ توپغۇزدىڭىز، ئەمدى قايتىشىمغا رۇخسەت قىلارسىز؟ — دېدى چاقچاق قىلىپ.

— كەچۈرسىز، دوختۇر، بەكمۇ زۆرۈر چاغدا ئەسقاتقىنىڭىز ئۈچۈن رەھمەت ئېيتىش بىلەن بىللە، ئاران بىر مېھمان بولۇپ چىققىنىڭىزدا ئىشقا

سالغىنىم ئۈچۈن ئۆز سورايمەن. ئەمدى كېتىمەن دېسىڭىز ئارتۇق تۇتۇپ قالالمايمەن، دوستلارغا سالام ئېيتىڭ. مەنمۇ يېقىن ئارىدا يېتىپ بارمەن، — تەۋپىق دوختۇرنى شۇنداق ئۇزىتىپ قويدى.

ئۇ خېلىدىن بېرى سىدىقەگ بىلەن كۆرۈشمىگەندى. ئۇ كىشىنىڭ ھازىرقى مەيدانى قانداق؟ پىتنە - پاساتلارنىڭ كۆپىيىشىدىن كېيىن ئۇ قانداق ئويلاۋاتىدۇ؟ بۇلارنى بىلىپ باقماقچى بولۇپ مەكتەپتىن بالدۇرراق يېنىپ سىدىقەگ بىلەن كۆرۈشۈش ئۈچۈن ئاتلاندى.

ئۇ سايدىن ئۆتۈپ مەشھەدنىڭ بىر تار كوچىسىدا كېتىۋېتىپ تۇرسۇنئازنىڭ ئۆيىدىن چىقىپ كېتىۋاتقان مەتتىمىن بىلەن دوقۇرۇشۇپ قالدى. مەتتىمىنى ئۇزىتىپ چىققان بولسا كېرەك، بىر ياسانچۇق ئايال دەرۋازىدا غىل - پال كۆرۈنۈپلا ئۆزىنى ئىچكىرىگە دالدىغا ئالدى. تەۋپىقنىڭ كۈچلۈك خاتىرىسىدە بۇ ئايال دەرھال پەيدا بولدى. ئۇ بۇ ئايالنىڭ ئۆزلىرىگە تۆھمەت قىلىپ گەپ تارقىتىپ يۈرگەن ياكى ھەقىقەتەنمۇ ئاللىقانداق بۇزۇق لۈكچەكلەرنىڭ زورلىقىغا ئۇچراپ ئۇۋال قىلىنغان ھەم نەتىجىدە شۇ لۈكچەكلەرنى يېڭى مەكتەپ ئوقۇغۇچىلىرى دەپ ئويلاپ قالغان زۆھرە سەتەڭ ئىكەنلىكى ئېسىگە كەلدى. ئۇ مەتتىمىنىڭ ھاراقكەش، نەشكەش، قىمارۋاز، جىمكى بۇزۇقچىلىق قولىدىن كېلىدىغان ئادەملىكىنى سىرتتىن بىلەتتى. ھەتتا بەزىلەر ئۇنى سوۋېتتە بولشېۋىك بولۇپ كەلگەنمىش دېيىشەتتى، توختى زۇنۇن بىلەن سىرلىق مۇناسىۋىتى بارلىقى توغرىسىدىمۇ مىش - مىشلار بارىدى. شۇڭا ئۇنىڭ كۆڭلىدە دەرھال گۇمان پەيدا بولدى. ”بۇ ئايال بىلەن بۇ لۈكچەكنىڭ مۇناسىۋىتىنى نېمە دەپ چۈشىنىش كېرەك؟ ئۆتكەنكى ئىشلار مۇشۇ لۈكچەكنىڭ قىلىپ يۈرگەن ئىشى بولۇپ، شۇ چاغدا تونۇپ قېلىنغان بولسا، بۇ ئىشنى مەخپىي تۇتۇشقا يالۋۇرۇپ، بۇ ئايالنى قولغا كەلتۈرۈۋالغانىدۇ؟ ياكى بۇ ئايال باشتىلا مۇشۇلارنىڭ بۇيرىقى بويىچە شۇنداق قىلغانىدۇ؟ نېمىشكە بىر لۈكچەكلەر گورۇھى بىزگە ئۆچلۈك قىلىدۇ؟ ئۇلارنىڭ ئارقىسىدا قۇتراتقۇلۇق قىلىۋاتقان بىر سىياسىي كۈچ بارمۇ - يوق؟...” ئۇ كېتىۋېتىپ شۇنداق خىياللارغا كەلدى. ئۇ بۇ خىلدىكى ئوي -



خىياللىرىنى كۈن پېتىش تەرەپكە قايرىلغان يەنە بىر تار كوچىنىڭ ئاخىرىدىكى سىدىق بەگنىڭ قورا- جايى كۆرۈنگەنگە قەدەر داۋام قىلدى. ئۇ بەگنىڭ دەرۋازىسى ئالدىدا ئاتتىن چۈشۈپ، ئېتىنى دەرۋازا ئالدىدىكى سۆڭەتكە باغلاپ قويدى. ئۇ قىيا ئوچۇق تۇرغان دەرۋازىدىن ھويلىغا كىرگەندە ھويلىدىكى رېدە تۈۋىدە تۇرغان مەلكىزاد بىلەن روبىرو كېلىپ قالدى. مەمتىلى ئەپەندى رېدىنىڭ قويۇق غوللىرى ئارىسىغا قاراپ تۇرۇپ سورىدى:

— سىدىق بەگ ئۆيدىمۇ؟

— سىدىق بەگ ئۆيدە،... ياق،... تالاغا چىقىپ كەتكەن، — دەپ دۇدۇقلىدى ياش جۇۋان. ئارقىدىنلا يەنە مەمتىلى ئەپەندىنىڭ چاپسانلا كېتىپ قېلىشىدىن ئەنسىرىگەندەك ئالدىراپ قوشۇپ قويدى، — بىراق، كېلىدىغان ۋاقتى بولۇپ قالدى.

— قۇرەيش خېنىم يوقمىدى؟

— ئۆيدە بار... — دېدى نەۋ جۇۋان شۇنداق دەپلا ئىتتىك ئۆيگە قېچىشقا ئالدىراۋاتقانداك ھەرىكەت بىلەن.

مەمتىلى ئەپەندى قىزىنىڭ ھودۇقۇشلىرىدىن سېھىرلەنگەندەك ئىختىيارسىز ئۇ تەرەپكە بېشىنى بۇرۇۋىدى، مەلكىزادنىڭ دەل ئۆزىگە تىكىلىپ تۇرغانلىقىنى كۆرۈپ قىزىرىپ كەتتى. قىز بولسا تېخىمۇ ئۆزىنى يوقىتىپ، كۆزىنى يوشۇرىدىغان جاي تاپالماي قالدى. مەمتىلى ئەپەندى ئۇنىڭ كۆزى بىلەن ئۇچرىشىپ قېلىشتىن قېچىپ، تۆۋەن قارىۋالدى. ئۇ خۇددى بىرەر ئەيىبلەك ئىش قىلىپ قويغاندەك ئوڭايىسىزلىنىپ كەتتى. بىراق ئۇ قىزنىڭ يارىشىملىق كۆتۈرۈلۈپ تۇرغان كۆكرىكىنى، زىلۋا بېلىنى، ئۆزىگە خوپ ياراشقان خوتەن ئەتلىسىدىن تىكىلگەن كۆيىنىكى، خۇرۇم ئايىقىنى كۆرۈپ تۇراتتى. قولى بولسا مۇۋاپىقراق جاي تاپالمىغاندەك گاھ ئالدىغا چۈشۈپ تۇرغان بىر ئۆرۈم چېچىنى ئوينىسا، گاھ كۆيىنىكىنىڭ بەل يۈرمىسىنى مېجىقلايتتى، بۇ چاغدا ئۇنىڭ بەللىرى لىغىلداپ، تولغۇشۇپ كېتەتتى

چېچى بولسا شۇ ئان ئالدىغا چۈشۈۋالاتتى. ئۇنىڭ ئىككى بارمىقىدىكى ياقۇت كۆزلۈك ئۈزۈك قولىنىڭ تېنىمىسىز ھەرىكىتى بىلەن يالت- يۇلت

چاقناپ كېتەتتى.

مەلىكىزاد تۇنجى قېتىم ئەجنەبچە كېيىملەر بىلەن كۆرگەن بۇ ئەپەندىنىڭ ئەمدى ماشىراڭ چەكمەندىن ئاددىراق شىم- پەشمەت كېيىپ يەنە شۇ رەختتىن شەپكە كېيىۋالغىنىغا دىققەت قىلدى. (ئۇ دارىلمۇ ئەللىمىن ئوقۇغۇچىلىرىنىڭ مۇشۇ پاسوندا كىيىم كىيىپ يۈرگىنىنى كۆرگەندى). بۇ ئۈستباشمۇ تەۋپىقنىڭ ئوتتۇرا بويلىق كېلىشكەن بەستىگە بەك ياراشقانىدى. گەرچە دەسلەپكى چاغلاردىكى مەڭزىنىڭ قىزىللىقى ئۆچكەن بولسىمۇ، ئاق ۋە يۇمىلاق يۈزى تېخىمۇ چىرايلىق بولۇپ كەتكەندەك كۆرۈنەتتى. قويۇق قارا قاشلىرى ئاستىدىكى چوڭ- چوڭ قوي كۆزلىرىدىن ئاللىجانايلىق ۋە ئەقىل- پاراسەت نۇرلىرى چاقناپ تۇرغاندەك، ئۇندىن باشقا كىشىنى ۋە سەۋەسگە سالىدىغان ئاللىقانداق بىر خىل نۇرمۇ نەيزە بولۇپ، قارىغۇچىنىڭ يۈرىكىگە بەتلىنىپ تۇرغاندەك ئىدى. ئوڭ كۆزىنىڭ قۇيرۇقىدىكى كىچىككىنە تاتۇق كۆز ھەرىكىتىدىن ھاسىل بولۇپ ۋە يوقاپ تۇرىدىغان قورۇقلار ئارىسىدا گاھ كۆرۈنۈپ، گاھ كۆرۈنمەي قالاتتى.

”نوۋا قىلىدىم، خۇدا، قۇدرىتىڭگە قايىلمەن، ئەركىشىمۇ شۇنداق چىرايلىق بولغان بارمۇ؟ ئۇنىڭ كۆزىدىكى نېمە ئۇ؟ كىشىگە شاتلىق بېغىشلاۋاتامدىكىن دېسە، يېنىپ قاراشقا جۇرئەت قويمىدىكەن، ۋەھىمە سېلىۋاتامدىكىن دېسە، قارىماي چىداش تەسكەن... ئەگەر ئۇ ئاشۇ ئاجايىپ كۆزلىرىنى زالىم ۋە پىخسىق پادىشاھقا تىكىپ ئۇنىڭ پۈتكۈل غەزىنىسىنى سورىسا جەزمەن ياق دىيەلمەيدۇ... شۇ تاپ ئۇ مەندىن جان سورىسىمۇ ئىككىلىنىپ ئولتۇرمايمەن... بۇ كۆزلەر باھارنىڭ رەڭگا- رەڭ گۈللىرى بىلەن تولغان گۈزەل چىمەنلىك، شۇنداقلا جاللاتنىڭ قىلىچى! خۇدا، ئۆزەممۇ ئاڭقىرالماي قالدىم، ئۇ زادى قانداق ئادەم؟...“ مەلىكىزادنىڭ يۈرىكى شۇلارنى پىچىرلىدى.

ئىككىسىنىڭ تاساددىپى تىكىلىپ قېلىشى ناھايىتى قىسقا ۋاقىتتا بولۇپ ئۆتتى. ئەمما بۇ جىم- جىت قاراپ تۇرۇش بەك ئۇزاققا سوزۇلغاندەك تويۇلۇپ، ھەر ئىككىسى ئاجايىپ خىجىل بولۇپ كەتتى. شۇندىلا مەلىكىزاد

مېھماننى ئۆيگە تەكلىپ قىلمىغانلىقىنى يادىغا ئېلىپ، ئالدىراپ - تېنەپ:  
— ۋايەي، دۆتلىكىمنى، سىلنى ئۆيگە تەكلىپ قىلىشىمۇ يادىمغا  
يەتمەپتۇ، كەچۈرسىلە، — دېدى ۋە دەرھال بىر ياققا ئۆتۈپ، مېھماننى ئىززەت-  
ئىكرام بىلەن ئۆيگە تەكلىپ قىلدى. شۇئان ئۇنىڭ قىزلىق مەغرۇرلىقى،  
ئېسىلزاڭلىرىگە خاس نەزىرى ئۈستۈن خاراكتېرى بىردەمگە ئۈستۈنلۈككە  
چىقىپ ئۆزىنى ئەيىبلەپ كەتتى. چۈنكى ئۇ تەۋپىقنىڭ ئالدىدا جىمى  
مۇستەقىللىقىنى يوقىتىپ، ھەتتا مۇشۇ ئادەمنىڭ خىزمەتكارىغا ئايلىنىپ  
قالغاندەك بىرخىل ئەسىرلىك تۇيغۇسىغا مەھكۇم بولۇپ قالغانىدى. ئۆز-  
ئۆزىنى ئەيىبلەشلىرىمۇ ئۇزاققا بارمىدى، ئۇنىڭ ئۈستۈنلىكىنى ساقلىغۇدەك  
جاسارىتى قالمىغانىدى.

— ھېچقىمى يوق، تەكلىپ قىلىشىڭىزمۇ، قىلمىشىڭىزمۇ ئىشقىلىپ  
مەن سىدىقەگىنى كۈتمەن، — دېدى تەۋپىق خاتىرجەملىك بىلەن ئىللىق  
كۈلۈمسىرەپ. بىراق ئۇ ئۆيگە كىرىشكە ئۈنمىدى، ئەركىشى يوق ئۆيگە  
كىرمەسلىكىنى توغرا تېپىپ، — سىز كىرىپ كېتىۋەرسىڭىز بولىدۇ. مەن شۇ  
يەردە ئولتۇرۇپ كۈتمەن، — دېدى.

قىز ئۇنى قايتا زورلىمىدى. ئۇنىڭدا يەنە گەپ قىلىشقا جاسارەت  
قالمىغانىدى. ئۇ بۇ يەردە تۇرۇۋېرىشنى ئەپسىز بىلىپ ئۆيگە كىرىپ كەتتى. ئۇ  
ھاممىسىغا مەمتىلى ئەپەندىنىڭ كەلگىنىنى ئېيتقاندى، قۇرەپىش  
خېنىمىمۇ مەمتىلى ئەپەندىنى ئۆيگە تەكلىپ قىلىپ تەكەللۇپلار قىلدى.  
تەۋپىق ئۇنىڭغىمۇ ئۆز ئېيتتى.

بۇ چاغدا مەلىكىزاد ئۆي ئىچىدە، ھويلىغا قارىغان دەرىزە تۈۋىگە  
كېلىۋېلىپ ئاللىقانداق بىر ئىشلار بىلەن مەلىكە بولۇپ تۇردى. ھاممىسى  
ئۇنىڭ نېمە ئۈچۈن شۇ يەردە تۇرغىنىنى بىلىپ مىيىقىدا كۈلۈپ قويدى. ئۇ  
مەمتىلى ئەپەندى تۇنجى قېتىم كەلگەندىلا جىيەن قىزىنىڭ كەيپىياتىدا  
غەيرى نورمال ئۆزگىرىشلەر پەيدا بولغانلىقىنى پەمىلىگەندى. بۈگۈن ئۇ  
قىياسىنىڭ توغرا ئىكەنلىكىگە ھۆكۈم قىلدى. ئۇ شۇندىلا ئىككى ئايدىن  
بىرى مۇڭلىنىپ قالغان قىزنىڭ كۆڭلىدىكىنى ھەقىقىي چۈشەندى. مۇشۇ

جەرياندا مەلىكىزاد قەشقەرگە بارسىمۇ ئۆز ئۆيىدە كۆپ تۇرغۇسى كەلمەي  
ھاممىسى يېنىغا قايتىپ چىققاندى.

دېگەندەك، سىدىقبەگ ئانچە ئۆتمەي كىرىپ كەلدى. ئۇ رىبە تۈۋىدىكى  
چاسا تاشتا ئولتۇرۇپ، قويۇن دەپتىرىگە ئاللىنىپمىلەرنى يېزىۋاتقان مەمتىلى  
ئەپەندىنى كۆرۈپ كۈلۈپ كەتتى.

— بەللى، سىلىمۇ تازا مۇتئەسسەپ ئىكەنلىغۇ؟ بۇ يەردە ئولتۇرغانلىرى  
نېمىسى؟ ئۆيدە ئەركىشى يوق، دەپمۇ؟

— ئۇنداقمۇ ئەمەس، — دېدى تەۋپىق ئورنىدىن تۇرۇپ سىدىقبەگ بىلەن  
قول ئېلىشىپ تۇرۇپ، — ھازىر ئۆيدىن تالا يورۇقراق ھەم سالقىنراق، شۇڭا  
مۇشۇ يەردە ئولتۇرۇپ سىلىنى كۈتتۈم.

— يۈرسىلە، ئەمدى كىرسەك شەرىئەتكە دۇرۇس بولىدۇ، — دەپ كۈلدى  
سىدىقبەگ.

ئۇلار مېھمانخانغا كىرىپ ئولتۇرۇغاندىن كېيىن مەمتىلى ئەپەندى  
ئۇنىڭدىن خىزمەت، سالامەتلىك، كۈندىلىك تۇرمۇش قاتارلىق ئىشلار ئۈستىدە  
سورىدى. سىدىقبەگ بولسا ئۇنىڭ سالامەتلىك ئەھۋالىنى سوراپ، مەكتەپتىكى  
ئىشلىرى ھەققىدە سوئال سورىدى. تەۋپىق بەگنىڭ بۇ جەھەتتىكى ئېگىز-  
پەس ئىشلاردىن خەۋەردار ئىكەنلىكىنى ھېس قىلدى.

قۇرەيش خېنىم ئۇلارغا داستىخان سالىدى، ئىككەيلەن داستىخان ئۈستىدە  
يەنىلا يۇرتتىكى ئۇششاق - چۈششەك ئىشلار، ھاۋازايى، پەسىلگە مۇناسىۋەتلىك  
سۆزلەرنىلا قىلىپ ئولتۇرۇشاتتى. تاماقتىن كېيىن تەۋپىق سۆھبەت  
تېمىسىنى مەقسەتكە بۇراشنى ئويلىدى. ئەسلىدە ئۇ ئەمەل ۋە ئورنى ئۈچۈن  
ھەممە نەرسىنى قۇربان قىلىۋېتىدىغان ۋاپاسىزلىقنى نەزەردە تۇتۇپ، ئېغىز  
ئېچىشقا ئالدىرىمىغان، ئۇنىڭ ئۈستىگە ھازىر غالىجىرلىشىۋاتقان رەقىبىلەر  
سىدىقبەگنى ئايلىندۇرۇشقا ئۇرۇنمىسىلىقى مۇمكىن ئەمەس ئىدى. شۇڭا  
باياتىن بېرىقى سۆھبەتلەردە سىدىقبەگنىڭ مەيدانىنى كۈزىتىپ باققاندى.  
ئاخىرى ئۇ بەگنىڭ باشتىكى ۋەدىسىدىن يانمىغانلىقىغا جەزىم قىلىپ،  
ئوچۇق - يورۇق چاقچاق قىلىپ:

— باشتىكى ۋەدىڭىزدىن يېنىۋالمىغانسىز؟ — دەپ سورىدى.  
— ياق، ئۇنداق ئالامەت كۆرۈلمىگەندۇ؟ — دېدى سىدىقەگمۇ  
كۈلۈمسىرەپ.

— ھەممە گەپنى قىلىشتۇق، لېكىن سىز مەكتەپ ھەققىدە سوراي  
دېمەيسىزغۇ؟ كۆڭلۈمگە كېلىدىغانلىقىمنى ئويلىمىدىڭىزمۇ؟  
— نېمىسىنى سوراي، — دېدى سىدىقەگ مەمتىلى ئەپەندىنىڭ  
تەلەپپۇزدىكى دوستانە ئىشەنچىدىن يۈرىكى ئېرىگەندەك بولۇپ، — ھەممىسى  
ماڭا مەلۇمغۇ.

— شۇنداقمۇ؟ سىرتتىن ئاڭلىدىڭىزمۇ ياكى ئەرز ئېيتقۇچىلار بولدىمۇ؟  
— ھەر ئىككىسى بار.  
— شۇنداقمۇ، بۇ ھەقتە ئاڭلىغانلىرىڭىز، ئويلىغانلىرىڭىزنى  
يوشۇرمايدىغانسىز؟

— نېمىسىنى يوشۇراي، نامازدا جامائەت شۇ گەپنىلا قىلىدىغان بولۇشتى.  
ئۇنىڭ تاشايىنىدا ھابۇلھاجىم قېشىمغىمۇ كەلدى. دەسلەپتە ئۇ مېنىڭ  
تۇمۇرۇمنى تۇتۇپ كەتتى بولغاي، كېيىن ئۆيگە تەكلىپمۇ قىلدى. ئۇ مېنىڭ  
ھۆكۈمەت ۋەكىلى سۈپىتىدە ئوتتۇرىغا چىقىپ بۇ ئىشنى توسۇشۇمنى يوپۇتۇپ  
تەكلىپ قىلدى. مەن دەسلەپ ئۇنىڭ يوپۇرتۇشلىرىنى ئاڭقىرالمىغاندەك،  
مەكتەپنىڭ شۇنچە خەۋىپلىك ئىكەنلىكىنى چۈشەنمىگەندەك  
ئۆتكۈزۈشۈمگە كىچى بولغانىدىم، ئۇ ئادەم بولدى قىلمىدى. شۇنىڭ بىلەن مەن  
شۇڭا دۈبەننىڭ خەلقچىل سىياسىتى، ھازىرچە ھۆكۈمەتنىڭ بۇنداق ئىشلارنى  
توسۇش ھەققىدە ئېنىق يولپۇرۇقى يوق ئىكەنلىكى، شۇڭا بۇ ئىشقا بىر نېمە  
دېيەلمەيدىغانلىقىمنى ئېيتتىم. ئەمما بۇ ئادەم مېنى يەنە ئىزدەپ كېلىشى  
مۇمكىن. بەلكىم بىر توپ ئادەم بولۇپ كېلىشىمۇ چوقۇم.

— ئۇلار سىزنىڭ مەن بىلەن ھەمكارلىشىش ئېھتىمالىڭىز بارلىقىنى  
پەرەز قىلالارمۇ؟

— مۇمكىن. ئۇلار ئادەتتە ناھايىتى گۇمانخور، بىر- بىرىگىمۇ  
ئىشەنمەيدىغانلار تۇرسا بۇنداق گۇماندا بولماي قالاردۇ، يەنە كېلىپ سىلنىڭ

بۇ يەرگە كىرىپ كېتىۋاتقانلىرىنى، نەچچە قېتىم كەلگەنلىكلىرىنى ئۇلار بىلمەي قالمايدۇ.

مەمتىلى ئەپەندى خىيالچانلىق بىلەن دەرىزىدىن سىرتقا قاراپ قويدى. دەرىزە ئەينىكى تامام قارايدى. سىرتتا ئاتنىڭ كىشىنى ئاڭلاندى.

— سىلنىڭ ئاتلىرى ئوخشامدۇ؟ ھويلىغا ئەكىرىپ بىر نەرسە بېرىپ قويدىغان گەپكەن، — دېدى سىدىق بەگ سىرتنى تىڭشاپ تۇرۇپ، ئاندىن تاشقىرىغا قاراپ توۋلىدى، — ھوي، قايسىڭلار بار؟

— نېمە گەپ، بېگىم؟ — دېدى قۇرەيش خېنىم بوسۇغىغا كېلىپ.  
— ئەپەندىنىڭ ئېتى ئاچ قالدغۇ، بىرسىنى بۇيرۇپ قاراپ قويساڭلار بوپتىكەن.

— مەلىكىزاد ئاتنى ئېلىپ كىرگىلى چىقىپ كەتتى.  
— ھوي، شۇنىڭدىن باشقا ئادەم يوقمىدى؟ قىز بالا قانداق... —

— ئۆزى چىقىپ كەتتى، مەن بۇيرىمىدىم، — دېدى قۇرەيش خېنىم تەۋپىققە لەپ ئېتىپ قاراپ.

— بوپتۇ ئەمەس، — دېدى سىدىق بەگ قولىنى شىلتىپ، قۇرەيش خېنىم چىقىپ كەتتى.

— توغرا ئېيتىسىز، — دېدى مەمتىلى ئەپەندى خىيالدىن باش كۆتۈرۈپ، ئۇزۇلۇپ قالغان سۆھبەتنى داۋام قىلىپ، — ئۇلار مېنىڭ ئۆيىڭىزگە كىرىپ كەتكىنىمنى كۆرمەي قالمايدۇ. ماڭا سايىدە كىلا ئەگىشىپ يۈرىدىغانلىقى ماڭا ئايان.

— باش يېرىش خېلى ئاۋاتچىلىق دەپ ئاڭلايمەن، مۇشۇنداق كېچىدە سەپەر قىلىپ يۈرۈپ بىرەر پىشكەنلىككە دۇچ كەلمىگەنلا؟

— ھازىرچە مېنىڭ بېشىم ساق، ئەمما قەستتىن يىراق ئەمەس. تەلەبىلەردىن بېشى بېرىلغانلار خېلى بار.

— سىلنىڭ ئويلىرى قانداق؟ قانداق قىلاي دەۋاتىلا؟  
— مەنمۇ شۇ ئىش توغرىلۇق مەسلىھەتلىرىنى ئالاي دەپ كېلىۋىدىم.

— مەكتەپنى تاقاش ئويلىرى يوقتۇ؟

— ئۇنداق بولىدىغان بولسا مەسلەھەت كېتەتتىمۇ. قانداق قىلىپ ئىشنى داۋاملاشتۇرۇش كېرەك، دېگەننىلا ئويلايمەن.

— ناھىيىگە ئەرزە يېزىپ باقمالا؟

— لېكىن... سىلنىڭچە پايدىسى بولارمۇ؟

— ئۇزۇن كۆرمەملا، مەن تەرجىمە قىلىپ بېرى، ئىلگىرى ئۆزۈم ئىشلىگەن يەر بولغاچقا تونۇشلىرىمۇ بار، شۇلار ئارقىلىق سۈرۈشتۈرۈپ تۇرساق بولىدۇ.

— ئۇنداق بولسا تېخى ياخشى. ئۇنداق بولسا... ئەمىسە مەن بۈگۈن كەچتىلا ئەرزىنى يېزىپ ئەتە ئەتتىگەندىلا ئاكامدىن ئەۋەتەي، سىزنى مالال قىلىپ قويىدىغان بولىدۇم.

— ھېچقىسى يوق.

— ئەرزنىڭ جاۋابى كەلگىچە ۋاقىت ئۇزۇراپ كېتەرمۇ؟

— ئۇنداق بولسا تازا ئەپەلەشمىگۈدەك، ئەگەر بىز بىر- ئىككى ئايغىچە قاراپ تۇرىدىغان بولساق تەلەپلەرنىڭ كۆپرەكى مەجرۇھ بۇلۇپ بولىدىغاندەك تۇرىدۇ. ياكى بولمىسا ھەممىسى تارقاپ كېتىپ يالغۇز قېلىشىمۇ مۇمكىن. ئەھۋال ئىنتايىن ئېغىر. ھازىر بالىلارنى ناھايىتى تەستە قايتا يىغدىم. بۇ ۋەزىيەت داۋام قىلسا ئۇلارنى يەنە كۆپ ئۇزاق تۇتۇپ تۇرالمىمەن. — دېدى مەمتىلى ئەپەندى ناھايىتى قىممەتلىك نەرسىسى يوقىلىپ كېتىش خەۋىپىگە دۇچ كېلىۋاتقاندەك تەشۋىش بىلەن. ئۇ ھازىرغىچە مەھمۇد مۇھىتىقا بىۋاسىتە ئەرزگە بېرىش نىيىتىنى ئاشكارىلىماي، دىپلوماتىلاغا خاس سالماقلىق بىلەن بەگنىڭ پىكرىنى ئاڭلاپ باقمىچى ئىدى.

— ئەمىسە ۋىلايەتكىلا ئەرز يازسىلا، ئارىلىق يېقىن بولغاندىكىن سۈرۈشتە قىلىپ تۇرۇشۇمۇ ئاسان. بولمىسا ئۆزلىرى ئېلىپلا بارسىلىمۇ بولىدۇ.

— ئۆزۈم بارساممۇ بولىدۇ...؟ توغرا، بۇنىڭ ئامالنى باشقىچىرەك ئويلاپ كۆرسەم بولىدەك، — دېدى ئۇ گۇيا سۆھبەتدىشىنىڭ مەسلەھەتى بىلەنلا بۇ ئەقىلنى تاپقاندەك، — ئەگەر يېقىن ئارىدا ھابۇلھاجىمنىڭ ھەمتاۋاڭلىرى سىزنى يەنە سۆھبەتكە جەلپ قىلىپ قالسا قانداق قىلىسىز.

— گەپ شۇ يەردە، ئۇلار ماڭا خەلق ئارىسىدىكى تەسىرىدىن پايدىلىنىپ بېسىم ئىشلىتىشى مۇمكىن... —

— مېنىڭچە، — دېدى مەمتىلى ئەپەندى قوشۇمىسىنى تۇرۇپ، — سىز ئۇلار بىلەن ئۇچرىشىشتىن قېچىپ، ئىمكان بار ئارقىغا تارتىڭ. ماڭا بىر ئەقىل كېلىۋاتىدۇ، شۇنى بىر سىناپ كۆرەي، سىزنىڭ ۋىلايەتكە بېرىش مەسلىھەتىڭىز بىلەنلا شۇ ئەقىلگە كەلدىم، شۇنى بىر سىناپ باققىنىمچە سۆھبەتتە بولۇشتىن ئۆزىڭىزنى قاچۇرۇپ تۇرسىڭىزكەن.

— سىلنىڭ ئۇ پىلانلىرى قاچانغىچە بىر ياقلىق بولار؟  
— مەن دەرھال تەييارلىققا كىرىشىمەن. بىر ھەپتەدە نەتىجىسى مەلۇم بولىدۇ.

— ئۇنداق بولسا ئانچە چوڭ ئىش يوق، بولىدۇ.  
— مەن ئاساسەن ئۇلارنىڭ قانداق ھەرىكەت قىلىۋاتقانلىقىنى، بۇ ھەرىكەتلىرىگە سىزنى تارتىشقا ئۇرۇنغان - ئۇرۇنمىغانلىقىنى، ئۇلارنىڭ زادى قانچىلىك ئىشەنچى بارلىقىنى بىلىپ بېقىش مەقسىتىدە كەلگەندىم. ھازىر بۇ ھەقتە ئازراق خەۋەر تاپتىم.

— ئۇلارنىڭ قىلىدىغىنى ئۆز ئارا يىغىلىپ ئولتۇرۇپ پىتنە قىلىش، گەپ تارقىتىش، نادان ئادەملەرنى كۈشكۈرتۈشلا. ئۇلاردا ئىشەنچ ئاز. چوڭراق بىرسى بىرلا ۋارقىراپ قويسا شۇ ھامان ھەيۋىسىدىن چۈشۈپ خۇشامەتكە ئۆتىدۇ.  
— مالال قىلىپ قويدۇم. ئەيىبكە بۇيرىماسسىز، مەن قايتاي.

— تەكەللۇپ قىلىمىسلا، قونۇپ قالسىلىغۇ پاراڭلىشىپ ياتاتتۇق، — دېدى بەگ ئالاھىدە ئىلتىپات قىلىپ. ئۇ ھېچقاچان بىر پۇخرىغا بۇنداق دوستانە پوزىتسىيىدە بولۇپ باقمىغانىدى. شۇڭا ئۆز ئۆزىگىمۇ ھەيران قېلىپ، سېھرىلىنىپ قالدۇمۇ، دەپ ئويلىدى ئۇ.

تەۋبىق خوشلىشىپ، ھويلىنىڭ بىر چېتىگە باغلاپ، قۇرۇق بېدە سېلىپ بېرىلگەن ئېتىنى يېشىپ دەرۋازا تەرەپكە كېلىۋېتىپ رېدىنىڭ ئۇدۇلىدىكى دەرەزىدە بىلىنىپ تۇرغان سايىنى كۆرۈپ قالدى. شۇ قىسقا دەقىقىدە ئۇ بەگنىڭ ئۆزىتىشى بىلەن ھويلىدىن چىقىپ كېتىۋېتىپ كۆڭلىدە



ئىنتىلىش، تەقسىرسىز سېغىنىچ، ئۆز- ئۆزىنى ئەيىبلەش ۋە بەزلەشكە ئوخشىغان بىر تالاي ھېس - تويغۇلارنىڭ ئېلىشىشى بولۇپ ئۆتتى. سىدىقەگە ئۇنىڭغا ئامانلىق تىلەپ قالدى. مەمتىلى ئېتىغا يەڭگىلىگەنە مېنىپ يورغىسىغا قويۇپ بەردى.

ئۇ كېتىۋېتىپ نېمىشىقدۇر بايا كۆڭلىدە پەيدا بولغان ۋە ئۆزى ئۇچۇرۇپ تاشلاشقا ئۇرۇنغان تويغۇلارنى يېڭىباشتىن كويلاپ، خىيالى ۋەقەگە ئوخشاش كەچۈرمىشلەرنى توقۇغىسى كېلىپ، كۆڭلى ئىختىيارغا بوي سۇنماي قويدى. شۇنىڭ بىلەن ئۇ ئۆزىنى ئەگىپ يۈرگەن خەۋپلەرنى ئۇنتۇپلا قالدى. مەشھەد بىلەن تېجەن ئارىلىقىدىكى سايغا چىققاندا ئات نۇيىقىنىڭ ئاستىدىكى شېغىلنىڭ شاراقلىشى بىلەن ئەتراپتىكى ئاۋازلارنىمۇ ئاڭلىيالمىدى. شۇ چاغدا ئۇنىڭ قۇلىقى تۈۋىدىن بىر نەرسە "ۋىڭ" قىلىپ ئۇچۇپ ئۆتۈپ، ئالدى تەرەپكە تارايلاپ چۈشتى. ئۇ نېمە ئىش ئىكەنلىكىنى ئاڭقىرىپ ئۆلگۈرگىچە بىلىگە قاتتىق بىر نەرسە تەگدى. ئۇ شۇندىلا ئاتنىڭ بىقىنىغا نىختاپ، يانپېشىغا بىر قامچا سالدى. ئۇ تېجەنگە كىرىش ئالدىدا يەنە بىر قېتىم ھۇجۇمغا ئۇچرىدى. بۇ قېتىم ئۇنىڭ ئالدى تەرەپتىن تاش ئېتىلدى. ئۇ ئاتنىڭ يايلىغا يېتىۋالدى. بىر تاش ئاتنىڭ قۇلىقى تۈۋىگە تېگىپ، ئات چاپچىپ يانغا بۇرالدى. مەمتىلى ئەپەندى تېزگىنىنى قاتتىق بۇراپ بۇيامەتكە ئېلىپ چىقىدىغان يول بىلەن چېپىپ كەتتى. ئۇنىڭ ئارقىسىدىن ئاللىكىملىرىنىڭ:

— ھۇيت!!

— ھۇيت!!!

دېگەن مەسخىرە قىقاسلىرى كېچە جىمجىتلىقىدا تەرەپ- تەرەپكە تازاپ كەتتى.

ئۇ تېجەندىن چىقىپ يەنە بىر سايغا كەلگەندە ئاتنى ئاستىلىتىپ سىنتەبىرنىڭ ئاخىرلىرىدىكى سوغۇق ۋە ساپ ھاۋادىن كۆكرىكىنى تولدۇرۇپ نەپەس ئالدى. بوغۇز تەرەپتىن غۇر- غۇر سالقىن ئۇرۇپ تۇراتتى. يۇلتۇزلار چاراقلاپ يانغان كۈز كېچىسى، راھەتتە خىش سالقىن، ئىككى قېتىملىق ھۇجۇمدىن قۇتۇلۇپ چىقىش، ... بۇلارنىڭ ھەممىسى ئۇنىڭ يۈرىكىدە شائىرانە

ئىلھام قوزغىدى. يەڭگىل مۇزىكىمۇ ھاسىل بولۇپ، بىر جەڭگىۋار مارش - ئۇ ئوقۇغۇچىلارغا ئۈگىتىشنى خىيال قىلىپ، مەزمۇنى ھەققىدە ئويلاپ يۈرگەن جەڭگىۋار مارش بۈگۈن ۋاقتى - سائىتى كېلىپ ئۇنىڭ يۈرىكىدىن ئۇرغۇپ چىقىشقا باشلىدى:

بىز ئىزچىلارمىز، پۈت - قوللارمىز، —  
كۆز، دىماقلىرىمىز،... ھەر يېرىمىز ساغلام.  
خەلق يولىدا ئالغا باسىمىز،  
دۈشمەنگە قارشى ساقلاپ ئىنتىقام.

ئۈگەن تىرىشىپ ياش ئىزچى بالىلار،  
دىن ۋە مىللەت غېمىدە قاينار ۋىجدانلار.

ئۆسكەن يېرىمىز قانلىق، شېغىل، تاش،  
ۋەتەن يولىدا پىدادۇر بۇ باش.  
يوللىرىمىز ئۇزاق، غايىمىز پارلاق،  
قايتما بۇ يولدىن ئىزچى قېرىنداش.

ئۈگەن تىرىشىپ ياش ئىزچى بالىلار،  
دىن ۋە مىللەت غېمىدە قاينار ۋىجدانلار.

مەمتىلى ئەپەندى ئۆيىگە كەلگىچە يۈرىكىنىڭ رېتىملىرىغا تەڭشەش قىلىپ ئوقۇپ كەلدى. ئۇ ھويلىغا كىرىپلا ئاتنىڭ قۇلقى تۇۋىگە سەرەڭگە يېقىپ قاراپ باقتى. خەيرىيەت، تاش قاتتىق تەگمىكەچكە چوڭ يارا بولماي، ئازراق سۇرۇۋەتكەن ۋە دەسلەپ قان تەپچىرەپ، كېيىن توختاپ قالغانىدى. ئۇ ئېتىنى ئىھتىيات بىلەن سىلاپ - سىپاپ جايلاشتۇرۇپ قويۇپ، ئۆيگە كىرەي دەۋاتقاندا نىزامىدىن ئۆيىدىن چىقىپ قالدى.

— ئامان كەلدىڭمۇ؟

— ئامانچىلىق، ئاكا.

— سەرەڭگە يېقىپ نېمە قىلىۋاتىسەن؟

— ھە، ئاتنى تەرلىتىپ قويدۇممىكىن دەپ قاراپ باقتىم.

سەن كىرىپ كېتىۋەرسەڭمۇ بولاتتى، ئاتنى ئۆزۈم... - نىزامىدىن چۆپخانىدىن بىر قۇچاق ئوتنى ئەپكېلىپ ئۇلقلارنىڭ ئوقۇرلىرىغا سېلىپ بېرىپ، ئاندىن ئاتنى سوۋۇتۇش ئۈچۈن تىزگىنىنى ئالدى.

تەۋپىق ئۆيگە كىرىپلا شىرە ئالدىغا باردى. شىرە ئۈستىدە نىزامىدىن كۆچۈرۋاتقان قولىيازىلار تۇراتتى. ئۇ مەمنۇنىيەت بىلەن كۈلۈمسىرىدى. ئاندىن ئۆزى پىئاننونىڭ ئالدىغا بېرىپ بايلا كۆڭلىگە تىزىۋالغان ناخشا ئۈستىدە ئىشلەش ئۈچۈن ئولتۇردى. ئاۋۋال تېكىستىنى بىر ۋاراق قەغەزگە يېزىۋېلىپ، ئاندىن ئاشۇ شېئىر بىلەن بىللە يۈرىكىدىن چىقىۋاتقان ھېلىقى ئاھاڭنى بىرىكتۈرۈپ پەس ئاۋازدا غىڭشىغاچ پىئاننونىڭ تۈگمىلىرىنى باستى.

قايتىپ كىرگەن نىزامىدىن ئىنىسىنىڭ چاققان قوللىرىغا قاراپ ئۇنىڭ ئارقىسىدا تۇراتتى. مۇزىكىنىڭ تۇنجى ئارگىنالىنى خاتىرلەپ بولغاندىن كېيىنلا تەۋپىق ئورنىدىن تۇرۇپ ئاكىسىغا قارىدى.

— ئاكا، ئەمدى بىر- ئىككى ھەپتە دەرس توختىتىپ قەشقەرگە كىرىش تەييارلىقىنى قىلاي، مەجىدىن ئەپەندى بىلەن دېيىشىكىنىمىز بويىچە ئەرزىگە كىرىش تەييارلىقى.

— مەن ئەتە- ئۆگۈن قەشقەرگە كىرىپ بوياق ئېلىپ چىقاي دەۋاتاتتىم، بۇيرۇشلىرىڭ يوقمۇ؟ ئورۇندىغاچ چىقىمەن، — نىزامىدىن ئىنىسىنىڭ كۆڭۈل دەردىنى ئازايتىش ئۈچۈن ئازراق ياردەم قىلىش خىيالىدا ئىدى.

— دوستلارغا سالام ئېيتىڭ. شەۋقى ھەررەت بىلەن كۆرۈشەلىسىڭىز گېزىتنىڭ قانداق بولغانلىقىنى سۈرۈشتۈرگەچ چىقىڭ، ھازىرچە باشقا زۆرۈر ئىشىمۇ- يوق.

— بولىدۇ، بولمىسا ئەتىلا ماڭايىمىكىن.

— ئاتنى مېنى ئېلىڭ.

— ياق، ئېشەك بىلەنلا بارمەن، ئېشىكىمۇ خېلى ئىتتىك.

— ئەمسە ئۇخلاڭ، ئاكا، ياخشى چۈش كۆرۈڭ. مەن ماۋۇ نەرسىنى يەنە بىر قېتىم پېشىقلىۋېلىپ، ئاندىن ئۇخلايمەن، ھازىرلا پۈتتۈڭ.  
نېزامىدىنمۇ بىر نەرسە كۆچۈرمەكچى بولىدىيۇ، ئىنىسىنىڭ رايىغا بېقىپ گەپ قىلماستىن چىقىپ كەتتى.

### 3

نېزامىدىن قەشقەردىن ئۆگۈنى قايتىپ كەلدى. مەمتىلى ئەپەندى كەچتە قايتىپ كېلىپلا ئاكىسىنىڭ ھال-ئەھۋالىنى، سودا-سېتىق ئىشلىرىنى سوراپ بولۇپ، ئارقىدىن:

— نېمە ئىشلارنى قىلىپ كەلدىڭىز؟ ئاغىنىلەر بىلەن كۆرۈشتۈڭىزمۇ؟ — دەپ سورىدى.

— كۆرۈشتۈم. ھەممىسى سالام ئېيتتى. مەجىدىن ئەپەندى سېنىڭ ئەرزىگە بارماقچى ئىكەنلىكىڭنى سېبۇ<sup>①</sup> دىكىلەرگە ھاۋالە قىلىپ سىجاڭغا ئېيتقانكەن، سىجاڭ سېنىڭ بارماي تۇرۇشۇڭنى ئېيتىپتۇ.

— نېمىشقا ئۇنداق دېگەندۇ؟ بۇ ھەقتە يۈسۈپ زىيا، مەجىدىن ئەپەندىلەرنىڭ قارشى قانداق؟ — تەۋپىق گويا موھىم بىر ھىماتىدىن مەھرۇم بولغاندەك تۇنجۇقۇپلا كەتتى. روھى ھالىتى دەرھال رەڭگىگە تېپىپ چىقتى.

— ئۇلارمۇ بىر نەرسە دېيەلمەيدىكەن. بەلكىم ئۇ كىشى ناھايىتى ئالدىراش بولسا كېرەك، شۇڭا شۇنداق دېدىمكىن...

— مەيلى، مەن تەييارلىقىمنى قىلىۋېلىرمەن، چوقۇم بارمەن. — دېدى مەمتىلى ئەپەندى قوشۇمىسىنى تۇرۇپ، — شەۋقى بىلەن كۆرۈشۈپ كەلدىڭىزمۇ؟

---

① سېبۇ — (خەنزۇچە — 师部) — تۇمەن شىتابى — ئا.

— كۆرۈشتۈم. تۇنۇگۈن گەپ ئېيتىپ بەرگەندىم، بۈگۈن ئەتتىگەن نوۋپىشىغا كېلىپ تۇرۇپتىكەن، شۇ يەردە كۆرۈشتۈق.

— گېزىت قانداق بوپتۇ؟ — مەمتىلى ئەپەندى قىزىقىپ سورىدى.

— گېزىت ئۆتكەن ئاينىڭ 23- كۈنى نەشىردىن چىقىشقا باشلاپتۇ. ساڭا ئەۋەتتى، — نىزامىدىن گېزىتلەرنى ئېلىپ ئىنىسىگە ئۇراتتى.

— پاه «ئەركىن ھايات» قايتا ھاياتلىققا ئېرىشكىنى ئۈچۈن «يېڭى ھايات» بولۇپ چىقىپتۇ- دە، رەھمەت، ئاكا، سىزگىمۇ شەۋقىگىمۇ رەھمەت، — تەۋپىق سۇغا تەشنا بولغان ئۇسسۇزدەك گېزىتنى كۆرۈشكە كىرىشىپ كەتتى. ئۇ ئاساسىي سەرلەۋھىلەرنى بىر قۇر كۆزدىن كەچۈرۈپ بولغاندىن كېيىن، يەنە ئاكىسىدىن سورىدى، — شەۋقى ئۆزى ساقمىكىن؟ يادا قالمىغاندۇ؟

— ئۆزى تېنچلىق، كۆزلىرىدىن ياش يىگىتلەرنىڭكىدەك ئوت يېنىپ تۇرىدۇ. ئۇ سېنى بەك سېغىنىدىم دەيدۇ، تېخى قىزىقچىلىق قىلىپ، يۈز يىل كۆرمىگەندەك تەشنى ئىدىدار بولدۇم دەيدۇ.

— ئۇ ئۆزى ساق بولسىلا بولىدۇ. بىلەمسىز، ئاكا، دەۋرىمىزنىڭ بۇ چولپىنى غۇرۇرىمىز... ئۇنىڭ ساق بولۇشى مىللەتنىڭ بەختى.

— لېكىن ئۇ سېنى ئۆزىنى ئاسرىسۇن، كۆرەش ئۈچۈن ئۆمۈر كېرەك، ئۇ تېخى ھالقىلىق پەيتلەر ئۈچۈن ساق بولۇشى كېرەك دەپ تاپىلدى. تېخى ماڭا ئۇنىڭ ئىشىنىڭ يېرىمىنى سىز قىلىشىپ بېرىپ، يۈكىنى يېنىكىلىتىڭ دەپ ئىلتىماس قىلدى. ھەقىقەتەن قالىتس ئادەم ئىكەن.

— شۇنداق، ئۇ ھەقىقەتەنمۇ قالىتس ئادەم. ئۇنىڭ بىلەن سۆھبەتتە بولۇش بىر ياخشى كىتاب ئوقۇغانغا باراۋەر. ئەگەر مىللەت ئاسايىتىشتا، يۇرت خاتىرجەملىكتە بولىدىغان بولسا مەن ھەممە ئىشىمنى قويۇپ ئۇنىڭ تالىبى بولغان بولاتتىم، — مەمتىلى ئەپەندى شەۋقى ھەققىدە سۆزلىگەندە بەكمۇ ئىخلاسمەنلىك بىلەن سۆزلەيتتى. ئۇ ئاكىسىغا سوئال بېرىشنى داۋام قىلدى، — مەجىدىدىن بوۋاي قانداق؟ ساقمىكەن؟

— ساقكەن، ھاسىسىنى ئېشىپ ئولتۇرىدۇ.

— شۇنداقمۇ؟ قانداق ئاجايىپ ئادەملەر!... ئەمدى سىز دەم ئېلىڭ، ئاكا.

— ئانچە چارچىمىدىم. شەۋقىگە ۋە بېرىپ قويغانىكەنمەن...

— نېمە دەپ؟

— سېنى ئاسراشقا...

— بىردەم جىم بولۇپ كەتكەن تەۋپىق غەمكىنلىك بىلەن:

— شۇنداقمۇ؟ — دېدى ۋە يەنە دەرھال جانلىنىپ، — بولىدۇ، بۈگۈنچە ھەر ئىككىمىز دەم ئالايلى. ھېرىپ كەلدىڭىز، سىزگە بىر ناخشا ئوقۇپ بېرىي، ئاڭلاپ بېقىڭ ناخشا دېگەن ھاردۇقنى چىقىرىدىغۇ.

— ماقۇل، ئەمەس، — نىزامىدىن ئۇنىڭغا يېقىنراق سۈرۈلدى.

مەمتىلى ئەپەندى ئالدىنقى كۈنى ئىشلىگەن «بىز- ئىزچىلارمىز» دېگەن ئىزچىلار مارشنى پىئاننو بىلەن ئورۇنلاشقا كىرىشتى. ئۇ ھەر قاچان ناخشا ئوقۇسا بىر پۇتتىنى ناخشىنىڭ ئودارىغا كەلتۈرۈپ بەرگە رېتىملىك ۋە بوش ئۇراتتى. ئۇ ئۇنىڭ پىئاننونىڭ باسقۇچىغا دەسسەپ ئادەتلىنىپ قالغىنىدىن بولغانلىقىنى نىزامىدىن شۇئاندا پەھىم ئەتتى.

— سىزنىڭچە قانداق؟ بۇنى تەلەبىلەرگە ئۈگىتىپ قەشقەرگە ئوقۇپ

بارماقچىمىز.

— ناخشىنىڭ ئاھاڭىدا ئەجنەبىلەرنىڭ ناخشىلىرىدىكىدەك ئالامەتلەر

بارمۇ نېمە؟

— شۇنداقمۇ؟ راست، بىزنىڭ خەلق ناخشىلىرىمىزنىڭ ئاھاڭىغا

نەسبەتەن ئېيتقاندا سەل باشقىچە. لېكىن كەلگۈسى باشقا ئەللەرنىڭ ئاھاڭلىرىدىكى ئارتۇقچىلىقلارنى قوبۇل قىلغان مۇشۇنداق ئاھاڭلار كۆپىيىدۇ.

تېكىستكە نېمە دەيسىز؟

— مەن نېمە دەيتتىم، بۇ ئىشلارغا كەلگەندە مەن بىر قارا تۈرك، يا سازچى

ئەمەس، يا شائىر ئەمەس. ئىشقىلىپ، ئاڭلاپ ئولتۇرۇپ ئۆزۈمنى جەڭبۇر ھالەتكە كەلگەندەك روھلۇق، تېتىك ھېس قىلىپ قالىدىم، ماڭا بەرگەن تەسىرى شۇ.

— شۇنداقمۇ؟ — تەۋپىق ئېچىلىپ- يېيىلىپ كۈلدى ۋە، — بولدى

ئەمەس، ۋەدىمىز بويىچە ئىككىلىمىز دەم ئالايلى، — دېدى - دە ئورنىدىن

تۇردى.

# ئون يەتتىنچى باب

## 1

بىر ھەپتىسىدىن بېرى دەرس توختۇتۇپ، قەشقەرگە بېرىش تەييارلىقىغا كىرىشكەن دارىلمۇئەللىمىن ئوقۇغۇچىلىرى مەكتەپتىن سىرتقا چىقماي قاتتىق مەشىق قىلىشتى. تەۋبىق ئۇلارنىڭ زىيانكەشلىكىگە ئۇچراپ چوڭ ئىشقا تەسىر يېتىشىدىن ئەنسىرەپ، ئۇلارنى مەكتەپ ھويلىسىدىن چىقماسلىققا ئاگاھلاندۇردى. ئۆزىمۇ شۇ يەردە قوندى. جەڭگىۋار مارشلارنى ئۈگەتتى. ناغرا، بارابان، سۇناي قاتالىقلاردىن تەركىپ تاپقان "ئوركېستېر" ساداسى ئىچىدە رەتلىك چاسا سەپ بولۇپ مېڭىش، قەدەم رېتىمىنى بۇزماستىن پۈتۈن مەيدان بويلاپ يېيىلىش ۋە يەنە شۇ تەرتىپتە يىغىلىش قاتارلىق مەشىقلەرنى قىلدۇردى.

چوڭ ناغرىنى ئىككى بالا كۆتىرەتتى. بىرسى ئۇراتتى. سۇناينى مەھەممەد قارى مەشرەپ چالاتتى. ئاۋۋال باراباننى مەمتىلى ئەپەندى ئۆزى چالدى. ئۇ باراباننى بوينىدىن قورسقى ئۈستىگە ئېسىۋېلىپ، سەپ ئالدىدا تۇرۇپ چالاتتى ھەم كوماندا بېرەتتى. سەپ ئارقىغا بۇرۇلۇپ ماڭغاندا ئۇلارنىڭ ئارقىسىدىن كېلەتتى. سەپ ئالدىغا ماڭغاندا، ئۇ ئوقۇغۇچىلارغا يۈزلىنىپ تۇرۇپ ئارقىسىچە ماڭاتتى. ئۇ ئالدىغا ياكى ئارقىسىغا ماڭسۇن قەدەم رېتىمىنى بۇزمايتتى. مەيداننىڭ بىر چېتىگە يەتكەندە باراباننى توختاتماستىن:

— ئارقىغا بۇرۇلۇپ، — مارش! — دەپ توۋلايتتى — دە سەپنىڭ ئارقىسىدىن كېلەتتى.

ئۇ دەم ئېلىش ئارىلىقلىرىدا، باراباننى ئىككى ئوقۇغۇچىغا ئۈگەتتى. بۇنداق بولغاندا تاسادىپى بىرى قاتنىشالماي قالسىمۇ ئىش ئاقسىمايتتى. — ھازىر ئالدىراش بولغىنىمىز ئۈچۈن ئىككىڭلارغا ئۈگەتتىم، كېيىن



ھەممىڭلار ئۈگىنىسىلەر. بىزنىڭ قولمىزدىن ھېچقانداق ئىش قېچىپ قۇتۇلالمايدىغان بولۇشى كېرەك، — دەيتتى ئۇ.

ئۇ بارلىق ئوقۇغۇچىلارنى ئايرىم-ئايرىم ناخشا ئوقۇتۇپ، ئۇلارنىڭ ئاۋاز ئالاھىدىلىكىگە قاراپ، بوم ئاۋازلىقلار، زىل ئاۋازلىقلار دەپ ئىككى گۇرۇپپىغا ئايرىدى. ئاندىن تۆرتتىن قاتار قىلىنغاندا بىرىنچى تۆرتلىك توغرا قاتارغا بوم ئاۋازلىقلارنى، ئىككىنچى تۆرتلىك توغرا قاتارغا زىل ئاۋازلىقلارنى، ... نۆۋەتلەشتۈرۈپ تىزىپ، بۇنى مۇقىم ئۇرۇن قىلىپ بەلگىلىدى. ئوقۇغۇچىلار قوللىرىغا 40 سانتىمېتىرچە ئۇزۇنلىقتىكى ئاق، قىزىل بويالغان ئالاکالەك — "ئىزچىلار كالتىكى" نى تۇتۇپ ئاشۇ تەرتىپتە ماڭىدىغان بولدى. ئۇلار مەيداندا چاسا سەپ تۈزگەندە كوماندىغا ۋە ئوركىستىر ساداسىغا كەلتۈرۈپ مەش دەسسەگەچ ھەر بىر بوم ۋە زىل ئاۋازلىق گۇرۇپپا يەككە قاتار بولۇپ يېيىلاتتى. شۇنىڭ بىلەن بىرىنچى ئۇرۇن قاتار بوم، ئىككىنچى قاتار زىل، ... تەرتىپدە تىزىلىپ چوڭ بىر چاسا سەپ ھاسىل بولاتتى. ئۇلار ناخشا ئوقۇغاندا بوم ئاۋازلىقلار بىر سىكونتچە (مېڭىپ كېتىۋاتقاندا بىر قەدەم) ئىلگىرى باشلايتتى، زىل ئاۋازلىقلار ئەگىشەتتى. شۇنىڭ بىلەن بوم ۋە زىل ئاۋازلار روشەن بىلىنىپ گويا چىڭ تارتىلغان تارلارنىڭ ساداسىدەك، خۇددى غايەت زور تەمبۇر تەبىئەتتىن تاشقىرى كۈچ تەرىپىدىن چېلىنىۋاتقان دەك يېقىملىق، تەسىرلىك، شۇنداقلا ھەيۋەتلىك ئاڭلىناتتى. كىشىگە سىتېرىئولۇق تۇيغۇ بېرەتتى.

سەپكە تىزىلىش، مەش دەسسەش، يىغىلىش، يېيىلىش قاتارلىق ئاساسىي مەشىقتىن تاشقىرى يەنە ئىككى كىشىلىك ئېيتىشىش تەييارلاپ، سەھنە سۆزىنى ئايرىم-ئايرىم ھالدا سەيپىدىن بىلەن مەشرەپ ئىككىسىگە كۆچۈرۈپ بېرىپ ئۇلارنىڭ مەشىقىگە يېتەكچىلىك قىلدى.

— سەھنە ئەسىرىدىكى كۈچ، سۆزلەردە ئەمەس، بەلكى ھەرىكەتتە، ئارتىستنىڭ ئۇرۇنلاش ماھارىتىدە، — دەيتتى ئۇ ئىككىيلەنگە چۈشەندۈرۈپ، — غەزەپلىك سۆزلەرنى قىلغاندا ئارتىستنىڭ رەڭگى-روھى، بەدەن ھەرىكىتىدىن غەزەپ ئالامىتى ئىپادىلىنىپ تۇرىشى كېرەك. سۆزىنىڭ تەلەپپۇزى،

ئاھاڭدىنمۇ شۇ خىل كەيپىيات ئىپادىلىنىپ تۇرىشى كېرەك. سۆزنىڭ تەلەپپۇزى ھەرىكەت بىلەن ماسلىشىشى لازىم. ئەگەر دۇشمەنگە قارىتا ئېيتىلىدىغان غەزەپلىك سۆزلەرنى رەڭگىمىزنى بۇزماي ئاھەتتىكىچە ئېيتىدىغان بولساق ياكى خاتىرجەملىك بىلەن قول قۇرۇشتۇرۇپ تۇرۇپ ئېيتساق سۆزنىڭ قانچىلىك كۈچلۈك بولىشىدىن قەتئىنەزەر جانسىز، تەمسىز چىقىدۇ. شۇڭا سىلەر سەھنە سۆزىنىڭ ئورنىغا قاراپ، غەزەپلىك سۆزلەرنى چىرايىڭلارغا غەزەپلىك تۇس بېرىپ، قوللىرىڭلارنى كەسكىن شىلتىپ، پۇتلىرىڭلارنى چىڭ- چىڭ ئۇرۇپ، ۋارقىراپراق سۆزلەڭلار. ئەگەر خوشال- خۇراملىقنى ئىپادىلەيدىغان سۆزلەر بولسا پۈتۈن بەدىنىڭلارنى، قاش- كۆزلىرىڭلارنى ئوينىتىپ، زوق- شوخ بىلەن سۆزلەيسىلەر، تەبەسسۇم بىلەن مۇلايىم، سالماق سۆزلەيسىلەر.

ئۆزلىرىنىڭ خالايدىغان رول ئېلىپ چىقىدىغانلىقىدىن ھەم خوشاللانغان ھەم ھاياجانلانغان ئىككىيلەن زېرىكمەستىن قايتا- قايتا يادلاپ چىقاتتى. مەمتىلى ئەپەندى بولسا تېخىمۇ سەۋرچانلىق بىلەن رېژىسسورلۇق قىلاتتى.

— مەشرەپ، سېنىڭ دەيدىغان سۆزلىرىڭنىڭ ھەممىسى ئاساسەن خوشال كەيپىياتتا ئېيتىلىدىغان سۆزلەر، شۇڭا سېنىڭ يۈز-كۆزۈڭدىن شادلىق يېغىپ تۇرسۇن قول- پۇت ھەرىكىتىڭدىن شوخلۇق، كۆز نۇرۇڭدىن خۇشخۇيلىق، جۇشقۇنلۇق ئۇرغۇپ تۇرسۇن قېنى ئەمەس، يەنە بىر قېتىم چىقىپ باققىن، ئوغلۇم.

مۇھەممەد قارى مەشرەپ يەنە باشلايتتى.

— سەيپىددىن، سېنىڭ دەيدىغانلىرىڭ بىر قەدەر مۇرەككەپ چىراي ئىپادىسى بىلەن ئۇرۇنلىنىدۇ. دەسلەپ: ”سېنىڭ ئاۋۋالقى سۆزلىرىڭ توغرا، لېكىن ئاخىرىقى سۆزلىرىڭگە قوشۇلمايمەن!“ دېگەندە چىرىڭدىن جىددىي ئەستايىدىللىق چىقىپ تۇرسۇن، سۆزنىڭ ئاھاڭىنى سالماق، ئېغىر ئالغىن، مانا مەسلەن: مانا قاراپ تۇر، — مەمتىلى ئەپەندى ئۆزى ئورۇنلاپ كۆرسەتتى، — ئارقىدىن چىرايىڭ ئازاپلىق تۇس ئالسۇن، خۇددى يۈرىكىڭ

ئېچىشۋاتقاندا، قىممەتلىك بىر نەرسەنىڭ قاراچى قولىغا چۈشۈپ قالغاندا، ئېچىنىشلىق تۇس ئالسۇن، مەسىلەن: ” راست، بىز ئۇلۇغ قەدەم تاشلىدۇق. ئىلىم - مەرىپەت ئىشلىرى ئۈچۈن باتۇر قەدەم تاشلىدۇق. پۈتۈن خەلق، ئاتا-ئانا، بالىلارنىڭ ھەممىسى بىزنى قوللايدۇ، بىز مۇشۇنداق شانلىق قەدەملەر بىلەن ئىلگىرلەۋاتقاندا، — مەمتىلى ئەپەندى شۇ يەرگە كەلگەندە سەھنە سۆزىدىن توختاپ سەيپىدىنگە:

— مۇشۇ يەرگە كەلگەندە ئاۋازىڭىزدىن غەزەپ يېغىپ تۇرسۇن، مانا مۇنداق، — ئۇ يەنە ئۆزى ئۈلگە كۆرسىتىپ، — ئىلگىرلەۋاتقاندا بىزگە ھوجۇم قىلىشقا باشلىدى...“ قېنى ئەمەسە باشلا.

شۇنداق قىلىپ تەۋپىق بىر ھەپتە ئىچىدە ئوقۇغۇچىلارنى جەڭگىۋار ئەترەتكە ئايلاندۇردى. ھەممە ئەتراپىنى يوشۇرۇن زەربە، ئاشكارە مەسخىرە ۋە ئۈمىدسىزلىكنىڭ ئىس - تۈتەكلىرى كېزىپ يۈرسىمۇ ئۇ چىرايىدىن ھېچبىر ئۈمىدسىزلىك ئىپادىسىنى، يېڭىلىۋاتقاندا ئىپادىنى بىلىندۈرمەي، غەلبە قىلىدىغانلىقىغا چىن دىلىدىن ئىشەنگەن غالىبلاردەك كۈلۈمسىرىشى بىلەن روھلۇق، تېتىك ھالدا ئۆز ئىشىنى داۋام قىلۋەردى.

قەشقەرگە قاراپ ئاتلىنىشقا بېكىتىلگەن كۈننىڭ ھارپىسىدا ئۇ ئۆزى كۆرگەن نادانلىق، جاھىللىقنىڭ مەھسۇلى بولغان قارشىلىقلار ۋە كۆڭلى تويۇپ تۇرغان بولغۇسى خوشاللىقنىڭ ئىلھامى بىلەن ئاجايىپلا بولۇپ قالدى. ياخشى - ياماننىڭ تېگى - تەكتىنى تولۇق ئاڭقىرالماس دەرىجىگە چۈشۈپ قالغان نادان ئەلگە بەكمۇ ئىچى ئاغرىدى. بۇ يەختىسىز مىللەتنىڭ تارىختىن بېرى چەككەن رىيازەتلىرى، ھۆزلۈك ئىستەپ قىلغان كۈرەشلىرى، ھازىرقى ھالىتى بىر - بىرلەپ كۆز ئالدىدىن ئۆتكەندە، بۇ خىياللىرىدىن تۆرەلگەن ئىلھام پەرىسىنىڭ قولىدا يەپىلىگەندەك بولۇپ، قولىغا قەلەم ئالدى:

ئويغىنىڭ ئەھلى ۋەتەن بىزلەرمۇ شادان بولىنىڭ<sup>①</sup>

---

<sup>①</sup> بولىنىڭ — ئاتۇش شىۋىسى بويىچە چاقىرىق مەنىسى بېرىدىغان سۆز «بولايلى» دېگەن مەنىنى بېرىدۇ — ئا.

قۇرتۇلۇش<sup>①</sup> جەڭگاھىدا بىز مەردۇ - مەردان بولىنىڭ،  
ئىلىمۇ- ئىرپان يولى ئۈچۈن ئەمدى قۇربان بولىنىڭ.

نەچچە يىللار ئۇخلىدۇق، كۈندۈز ئىدى قاراڭغۇلۇق،  
ئېچىلىپ ئىرپان يولى قاراڭغۇلۇق بولدى يورۇق،  
تۇنۇشۇپ قوللارغا- قول شادۇ - خەندان بولىنىڭ.

ئەي ئوغۇز ئەۋلادى ئەمدى ئۇيقۇدىن كۆزۈڭنى ئاچ،  
ئىلىمۇ- ئىرپان نۇرىنى ئال، مىللىتىڭ باشىگە ساچ،  
ئۆزگىدەك ئۆز يۇرتىمىزغا بىزمۇ سۇلتان بولىنىڭ.

تەۋپىق پەنەرنىڭ يورۇقىدا مۇكچىيىۋېلىپ، بۇ مۇسەللەسنى بىر قۇر  
ئۆزگەرتىپ چىقتى. ئاندىن ئۇنى ئىلگىرىكى شىئېرلىرى قاتارىغا قوشۇپ  
قويۇپ، نوتا يېزىلغان يەنە بىر ۋاراق "سۈت قەغەز" نى ئالدى.  
ئۇ بارماقلىرىنى شىرەگە يېنىك ئۇرۇپ، تۈنۈگۈن مۇزىكا ئىشلىگەن بۇ  
ناخشىنى بوش ئاۋازدا ئوقۇشقا باشلىدى:

ئەي، تۈرك خەلقى ئويغان غەپلەتتىن،  
قەددىڭنى كۆتەر ئەسىرى كۈلپەتتىن،  
زامانىڭغا باق، ئەتراپىڭغا باق،  
قالما ئارقىدا ئۆزگە مىللەتتىن.

.....

ئۇنىڭ ئاغزى تىنماي ناخشا ئوقۇيتتى، سول قولىنىڭ بارماقلىرى شىرەنى  
چېكەتتى، ئوڭ پۇتى ناخشىنىڭ ئودارىغا ماس ھالدا يەرگە يەڭگىل ئۇرۇلاتتى.  
ئوڭ قولىدىكى قەلەم بولسا نوتا سىزىقلىرى ئۈستىدىكى بەلگىلەرنى گامى -

---

<sup>①</sup> قۇرتۇلۇش — تۈركچە — kurtuluş سۆزىدىن كەلگەن بولۇپ، ئازادلىق مەنىسىدە  
(ئۇيغۇر تىلىدىكى "قۇتۇلۇش" ئەمەس) — ئا.

گاھىدا ئۆزگەرتىپ باراتتى. ئۇ ناخشىنىڭ مۇزىكىسىنى يەنە بىر قېتىم ئۆزگەرتىپ بولۇپ ئۇنى شىرەنىڭ يەنە بىر بۇرجىكىدىكى ئىككىنچى بىر دەستىلەنگەن قەغەزلىرى ئۈستىگە قويۇپ ئورنىدىن تۇردى، ئاستا، تىۋىش چىقارماستىن مېڭىپ ھويلىغا چىقتى.

سەنتەبىرنىڭ يېقىملىق ھاۋاسىدا مەيىن شاماللىرى بىلەن باغلاردىن ئۇچۇپ كەلگەن مېۋىلەرنىڭ ھېدى بار ئىدى. ئۇ مۇشۇ ساپ ھاۋانى قانغۇدەك شۇمۇرۇپ، راھەتلىنىپ كېرىلىپ، ئاسمانغا باقتى. ھاۋا ئاجايىپ ئوچۇق ئىدى. گۇيا چەكسىز كەتكەن دېڭىز - ئوكيانلاردەك تىنىق ۋە كۆك ئىدى. يۇلتۇزلار سانسىز بېلىقچى كېمىلىرىدىكى پەنەر چىراقتەك پىلىلداپ تۇراتتى. بېلىقچى كېمىلىرىدىكى پەنەر سۆزى ئۇنىڭدا ئۇلانما تەسەۋۋۇر قوزغاپ مەرمەرە دېڭىزى بويىغا خىيالىلىرىنى ئېلىپ كەتتى. مانا شۇنداق چارچىغان چاغلاردا، گۈزەل ۋە تېنىق ئاشامالاردا ساھىلىنى بىر كېزىپ كەلسەڭ ھاردۇقۇڭ چىقىپ قالاتتى - دە، دېگەنلەرنى كۆڭلىدىن كەچۈردى. تەۋپىق بىردەم مېڭىسىنى سەگىتكەچ ھويلىدا مېڭىپ يۈردى. ئاندىن ئۇخلاش ئۈچۈن قايتىپ كىردى.

## 2

ئەتىسى — 1934 - يىلى سەنتەبىرنىڭ ئاخىرىقى كۈنلىرىنىڭ بىر ئەتىگىنى مەمتىلى ئەپەندى 61 نەپەر ئوقۇغۇچىسىنى ئېلىپ قەشقەرگە قاراپ يولغا چىقتى.

ئۇ ئاۋۋال دارىلمۇئەللىمىن ھويلىسىدا ئوقۇغۇچىلارنى تۇرتتىن قاتار قىلدى. قاتار ئاۋاز ئايرىمىسى بويىچە تىزىلدى. ئەترەت ئالدىدا مەشەل سۈرىتى چۈشۈرۈلۈپ ”ئىزچىلار“ دېگەن خەت يېزىلغان قىزىل بايراق؛ بايراقنىڭ ئارقىسىدا ناغرا، بارابان، سۇناي ۋە نەيدىن تەركىپ تاپقان ئوركىستىر، ئوقۇغۇچىلارنىڭ ئۈچىسىدا ماشرەڭ چەكمەندىن تىكىلگەن قايرىما ياقىلىق، ئىككى يانچۇقلۇق كۆينەك، تامبال؛ بەللىرىدە كەمەر؛ بېشىدا شۇ خىل رەختتىن تىكىلگەن قۇلالىق، قۇلقى ئۈستىگە قايرىپ قويۇلغان شەپكە، سول

قولغا دەپتەر - قېرىنداش ئالغان، ئوڭ قولىدا ئىزچىلار كالتىكى، بىلەكلىرى تۇرۇلگەن، تۇرقى ھەم ئۆزگىچە ھەم ھەيۋەتلىك ئىدى.  
— ئىزچىلار، مارش! — دەپ ۋارقىرىدى مەمتىلى ئەپەندى گويا جەڭگە مېڭىش ئالدىدا تۇرغان ھەربىي قوماندان دەك جاراڭلىق ئاۋازدا.

ئوقۇغۇچىلار قەددىنى مەغرۇر كېرىپ مەكتەپ ھويلىسىدىن يەرنى تىترەتكۈدەك كۈچلۈك قەدەملەر بىلەن كوچىغا قاراپ مېڭىشتى. قوياشنىڭ ئىللىق نۇرى بۇ پاكىز ئۈستىۋاش كىيگەن، رەتلىك تىزىلغان جەڭگىۋار سەپنى سۆيەتتى. ئۇلار دەۋازىدىن چىقىپ قىشلاق مەھەللىسىگە كېتىدىغان يولغا چۈشۈپ، شەرق - تەرەپكە قاراپ يۈرۈپ كەتتى. بۇ ھەيۋەتلىك سەپ ئوڭرۇقلۇق دېھقانلارنىڭ زوقىنى كەلتۈرۈپ، ئۆي - ئۆيلەردىن ئەر - ئايال، قېرى - ياشنىڭ ھەممىسى دېگۈدەك كوچىغا چىقىپ، ھەۋەس، قىزىقىش، شۇنداقلا ئۆچمەنلىك ھېسىياتىدىن تەركىب تاپقان مۇرەككەپ ھېسىيات ئىلكىدە ئۈزىتىشتى.

شۇ چاغدا بىر ئوقۇغۇچى ناخشا باشلىدى:

— بىز ئىزچىلارمىز... بىر - ئىككى!

پۈتۈن سەپ تەمتىرمەستىن قەدەم ئېلىۋېتىپ، ناخشىغا قوشۇلۇشتى. بوم ئاۋازلىقلاردىن بىر قەدەم كېيىن زىل ئاۋازلىقلار باشلىدى:

بىز ئىزچىلارمىز، پۈت - قوللارمىز، —

كۆز - دىماقمىز،... ھەر يېرىمىز ساغلام.

خەلق يولىدا ئالغا باسىمىز،

دۈشمەنگە قارشى ساقلاپ ئىنتىقام!

نەقرات: ئۈگەن تىرىشىپ ياش ئىزچى بالىلار،

دىن ۋە مىللەت غېمىدە قاينار ۋىجدانلار!...

سەپتە ئوغۇللىرى بار ئاتا - ئانىلار تېخىمۇ زور قىزىقىش، ئىپتىخارلىنىش توپىغۇسى بىلەن بالىلىرىنى ئىزدەيتتى. ئۇلارنىڭ كۆزلىرى يەرنى زىرىلدەتتىپ كېتىۋاتقان بالىلىرىغا چۈشكەندە يۈرەكلىرى ئاللىقانداق ئىسسىق

تۇيغۇلاردىن ئېرىپ كېتىۋاتقاندا كۆزلىرىگە ياش ئالغان ھالدا:  
— ئاق يول بولسۇن، بۇر كۈتلىرىم! — دېيىشەتتى. ئانىلارنىڭ بەزىلىرى  
ئۆز-ئۆزىگە سۆزلەۋاتقاندا كېچىرلاپ:  
— خۇدايا خۇدۇۋەندە كېرىم، يامان تىلدىن ساقلىغايىسەن، — دەپ ئىزگۈ  
تىلەكلەرنى تىلەپ قېلىشاتتى.

كۆپچىلىكنىڭ يەنە بىر توپىدا باشقىچە ئىنكاسلارمۇ بولدى.  
— شەيتان ۋەسۋەسىدىن ساقلىغايىسەن، خۇدا!  
— ئاخىر زاماننىڭ ئالامىتى بۇ، خالايمۇ!...

ئاللىقانداق بىر مۇراسىم ئۈچۈن ئوڭرۇققا كەلگەن ھابۇلھاجىمنىڭ  
گەۋدىسى ھەمتاۋاقلرى ئارىسىدا، ئېگىز ئېشەك ئۈستىدە چوقچىيىپ كۆرۈنۈپ  
قالغانىدى، شۇ ئان قارشى تەسىراتتىكىلەرنىڭ تىللىرى ئۇزاردى. ھەتتا خېلى  
يامان ئەمەس باھا بېرىپ تۇرۇۋاتقان ئارىلىقتىكىلەرمۇ دەرھال شۇ تەرەپكە  
ئېغىپ:

— نېمە ئالامەتلىكنى خۇدا ئۆزى بىلمىسە، نېمە بالا بۇ؟  
— ھەي، بۇ كىسىپۇرۇچلارنىڭزە، خۇدا جاجىسىنى بەرمىسە... دېيىشتى.  
چىن كۆڭلىدىن ئالقىشلاۋاتقانلار ئەتراپتىكى مۇھىتنىڭ كۆزگە  
كۆرۈنمەس بېسىمى ئاستىدا ئۇنى ئىچىگە چۈشۈپ، قاراپ تۇرۇشتى.  
نېمىلا دېگەن بىلەن بۇ يېڭى شەيئى ئۇلارنىڭ ھەممىسىنى ئورتاق  
قىزىقتۇراتتى. يىراقتا- ئېتىزلىقتا ئىشلەۋاتقانلار بارابان، سۇناينىڭ ئاۋازىنى  
ئاڭلاپ ئالدىراپ- تېنەپ يۈگرىشىپ كېلىشەتتى. بالىلار بولسا ئەڭ قىزىق  
ئويۇنلىرىدىنمۇ ۋاز كېچىپ سەپنىڭ ئارقىسىدىن خېلى يىراقلارغىچە  
قېپىشاتتى.

ئۇلار ئوڭۇرۇق يېزىدىن چىققاندىن كېيىن ناخشىنى توختاتتى.  
قۇمىسىغىغا يېقىنلاشقانسېرى شورلۇق تۇپراق تەدرىجىي ياخشىلىنىپ،  
قۇمۇشلار ئورنىغا يانتاق ئۈنگەن دالا باشلىناتتى. بۇ يەردىن ئارقىغا، غەربىي  
شىمال تەرەپلەرگە باققاندا بىر تۇتاش يېشىللىق بولۇپ كۆرىنىدىغان ئاتۇش  
يېزىلىرى ئۈستىدىن ئاتۇش تېغى ھەرە چىشىدەك كۆرىنەتتى.

— ئەمدى قۇمىسېغىغا بارغىچە بىر ئاز ئىختىيارى مېڭىڭلار، — دېدى تەۋپىق.

ئۇلار ئوڭرۇق بىلەن قۇمىسېغى ئارىلىقىدىكى ئوچۇقچىلىقتىن ئۆتكىچە ئىختىيارى مېڭىشتى. قۇمىسېغىغا يېقىنلاشقاندا يەنە جەڭگىۋار سەپ تۈزۈلدى. “ئىزچىلار مارشى” ئوقۇلدى. ئاتۇشنىڭ ئەڭ شەرقىدىكى بۇ خىل ۋەت يېزىسى ئەسەرلەردىن بۇيان تۇنجى قېتىم كۆرۈپ تۇرغان بۇ مۆجىزىگە قىزىقماقتا ئىدى. قېرى تۇپراق بۇ يولدىن ئۆتكەن سۇلتان سۇتۇق بۇغراخان ئارمىيىسىنىڭ ھەيۋەتلىك سېپىنى ئەسلىدى، بەلكىم<sup>①</sup>. خەلق توپى كۈچلارنىڭ ئىككى تەرىپىگە تىزلىشىپ، گۇيا بۇ سەپنى قارشى ئېلىۋاتقان دەك ۋە ئۇزىتىپ قويۇۋاتقان دەك ئالغىش ياڭرىتاتتى.

ئۇلار قۇمىسېغى يېزىسىنىڭ ئوتتۇرا قىسمى بىلەن قۇمالتاغ تەرەپكە قايرىلدى. قۇمۇلتاغ تەدرىجى تۆۋەنلەپ، مۇشۇ يەرگە كەلگەندە كىچىككىنە تۆپىلىككە ئايلىناتتى ۋە شەرققە قاراپ تېخىمۇ تۆۋەنلەپ، گۇيا چاقماق دەرياسى بىلەن قىران دەرياسىنىڭ لاتقا تۈزلەڭلىكىگە چۆكۈپ غايىپ بولاتتى.

تاغنىڭ جەنۇپ تەرىپىگە ئۆتىدىغان يول تۆپىلىكتىن جەنۇبىي يانباغرىغا تۆۋەنلىگەندىن كېيىن يەنە بىر ھازا تۈزلەڭ ساي بىلەن مېڭىشتى. بۇ بىر غايەت زور “پەللەمپەي” ئىدى. تۈزلەڭ ساي يولى بىر نەچچە يۈز مېتىر كېلەتتى، ئاندىن يەنە بىر “پەللەمپەي” دىن چۈشۈشكە توغرا كېلەتتى. بىرى تاغنىڭ جەنۇبىي ئېتىكىنى بويلاپ غەربىي جەنۇب يۆنىلىشىدە بەشكېرەم تەرەپكە، يەنە بىرى جەنۇبقا كەتكەن يولنىڭ يېنىدا (ئاجالدىن بەش يۈز مېتىرچە يىراقلىقتا) قەدىمقى قۇرۇلۇش — بەلگە مۇنارىسى ۋە تۇر ئېگىز-پەس ئىدىر-تۆپىلىكلەر ئارقىسىدىن چوقچىيىپ چىقىپ تۇراتتى.

---

<sup>①</sup> قۇمىسېغى يېزىسىدا قۇمالتاغ ئاخىرلىشىپ، چاقماق دەرياسىنىڭ لاتقا تۈزلەڭلىكى (بەشكېرەم يېزىسىنىڭ شەرقى) بىلەن قىران دەرياسىنىڭ لاتقا تۈزلەڭلىكى بىرلىشىپ، كەڭ تۈزلەڭلىك ھاسىل قىلىدۇ. تارىختىكى ئىككىنچى قېتىملىق قەشقەر مۇشۇ تۈزلەڭلىكتە بولغان. پېقىر دوستلىرىم بىلەن قەدىمقى شەھەر ئىزلىرىنى تۆرت قېتىم ئايلىنىپ چىققاندىم، \_\_ ئا.



ئوقۇغۇچىلار قۇمالتاغنىڭ جەنۇبىي ئېتىكىنى بويلاپ غەربىي-جەنۇبقا قاراپ مېڭىشتى. ئۇلار “تۇر” يېنىغا كەلگەندە مەمتىلى ئەپەندى ئوقۇغۇچىلارنى توختىتىپ، قارا خۇرۇم سومكىسىدىن بىر دەستە لاتا قەغەز ئېلىپ ئوقۇغۇچىلارغا بىر ۋاراقىتىن تارقىتىپ بەردى. ئۇ بۇ قەغەزنى كۆۋدېرات شەكلىدە كېسىپ تەييارلاپ قويغانىدى.

— “تۇر” نى كۆرۈپ باققاچ دەم ئالايلى. ئولتۇرغاندا ئاستىڭلارغا قەغەز سېلىپ ئولتۇرۇڭلار، كىيىمىڭلارنى كىر قىلىپ قويماڭلار كېيىن يەنە قەغەزنى قاتلاپ ئېلىۋىڭلار، دەم ئالغاندا ئىشلىتىلسە، — دېدى.

ئوقۇغۇچىلارنىڭ ھەممىسى ئۇستازغا ئەگىشىپ “تۇر” نىڭ يېنىغا بېرىشتى. مۇنارنىڭ ئاستى چاسا تام بولۇپ پەللەمپەي شەكلىدە كىچىكلەپ مەلۇم ئېگىزلىككە يەتكەندىن كېيىن ئۈستى يۇمىلاق ئېتىلگەن، ئىچى مورىغا ئوخشاش كاۋاك، قاچاندۇر كىشىلەر ئوت قالغاندەك ئىستىن قارىيىپ تۇراتتى. مۇنارنىڭ غەربىي - شىمال تەرىپىدە تەخمىنەن 50 قەدەم نېرىدا “تۇر” بارىدى. بۇ بىر چاسا سۇپا بولۇپ، تەرەپلىرىنىڭ ئۇزۇنلىقى 20 مېتىر كېلەتتى. ئۇزۇن يىللار جەرياندا بوران ۋە يامغۇرنىڭ يالشى بىلەن بۇ ئىككى قۇرۇلۇشنىڭ تام يۈزى سىلىقىلىشىپ كەتكەنىدى.

— ئەپەندى، بۇ نېمە؟ — دەپ سوراشتى ئوقۇغۇچىلار.

— بۇ مىڭ يىلنى باشتىن كەچۈرگەن قۇرۇلۇش بولۇشى مۇمكىن، بەلكىم قاراخانلار سۇلالىسىگە خاس بولسا كېرەك. بۇ يەردىكى يەرلىكلەر بۇنى “مۇرتۇم” دەپ ئاتىشىدىكەن. بۇ كېيىن قويۇلغان ئىسىم بولسا كېرەك، “مورا”، “تام” دېگەن ئىككى سۆزنىڭ قوشۇلمىسىدەك تۇرىدۇ. بۇ قۇرۇلۇش خېلى يىراق جايلاردىن كۆرۈنۈپ تۇرىدۇ، ئۈستىدىن قارىغاندىمۇ خېلى يىراق جايلارنى كۆرگىلى بولىدۇ. بۇ مۇھىم ئۆتكەلگە جايلاشقان بولغاچقا ھەربىي ئىشلاردا خەۋەرلىشىش، بەلگە بېرىش ئىشلىرىغا ئىشلىتىلگەن. تېخىمۇ ئېنىقراق تەپسىلاتىنى ھەر بىرىڭلارنىڭ ئىچىدىن كەلگۈسىدە ياخشى ئوقۇپ ئارخولوگىلار يېتىشىپ چىقسا شۇلار تەكشۈرۈپ ئېنىقلايدۇ، — دېدى تەۋىق مېھرىبان ئاتىلارنىڭ كۆزى بىلەن ھەربىر ئوقۇغۇچىسىنىڭ كۆزىگە ئۈمىدلىك

بېقىپ، — ۋەتىنىمىز خۇددى ئېچىلمىغان بوز يەرگە ئوخشايدۇ چەتئەللىك تەكشۈرگۈچىلەر ئارقا-ئارقىدىن كېلىپ بىزنىڭ مەدەنىي مىراسلىرىمىزنى تەكشۈرۈشكە كىرىشتى. قولغا چىقىدىغىنىنى ئېلىپ كەتتى. بىزنىڭ خەلقىمىز نادان، ساۋاتسىز بولغاچقا بۇ نەرسىلەرنىڭ قانچىلىك قىممەتلىك ئىكەنلىكىنى بىلمەيدۇ. ئۆزىمىزدە تەتقىقاتچىلار بولمىغاچقا چەتئەللىكلەر بىزنىڭ نەرسىلىرىمىزنى بىزدىن ياخشىراق بىلىدۇ. مۇشۇ قۇرۇلۇشنى ئېلىپ ئېيتساق ئەگەر بۇنى تەتقىق قىلىدىغان بولسا قايسى زامانغا تەئەللۇق ئىكەنلىكى ئېنىقلىنىپلا قالماي، شۇ دەۋىرنىڭ بىر مۇنچە ئادەتلىرىنى ئىجتىمائىي ئەھۋاللىرىنى بىلىۋالغىلى بولىدۇ. لېكىن بىزنىڭ خەلقىمىز بولسا بۇنى بىر ئەسكى تامدىن باشقا نەرسە ئەمەس دەپلا ئويلايدۇ. شۇڭا ئەگەر بىرەر چەتئەللىكنىڭ بۇ يەردە قېزىش ئىشلىرى ئېلىپ بېرىۋاتقىنىنى كۆرسىمۇ بۇنى قوغداشنى ئويلىمايدۇ، ئەكسىچە ئازراق پۇلغا ياللىنىپ بۇنى قىزىشىپ بېرىدۇ. بۇنى شۇنداقمۇ چۈشەندۈرۈش مۇمكىنكى بىر يارماققا ياللىنىپ، خەق ئۈچۈن بىر جىڭ ئالتۇن تېپىپ بېرىدۇ. خۇلاسىە كەلگەندە: بىر مىللەتتە زىيالىيلار قوشۇنىنىڭ بولماسلىقى بەختسىزلىك!

ئوقۇغۇچىلار بۇ ئەسكى تامدا مۇنچىلىك خاسىيەتنىڭ بولىدىغانلىقىنى ئاڭلاپ ھەيران قېلىشتى. سابىت بالىلارنىڭ ئارقىسىدىراق تۇرۇپ گەپكە قۇلاق سالاتتى. ئابدۇراخمان، مەھمەد قارىلار، ئەمەت مەخسۇم، ئابلېمىت قارى، ئابدۇغۇپۇر، سەپىددىنلار ئالدىدا تۇرۇشاتتى.

— دادامنىڭ ئېيتىشىچە قۇمالتاغنىڭ تۇمشىقىدىن ئۇدۇل كۈن چىقىش تەرەپكە ماڭغاندا جاڭگال ئىچىدە ”خان سۇپىسى“ دەپ ئاتالغان چاسا سۇپا بارىكەن. سۇپىنىڭ تۆرت بۇرجىكىدە تۆرت دانە يوغان تاش بارىكەن، تاش قارا رەڭلىك بولۇپ، بىر يۈزى قوشۇش بەلگىسى شەكلىدە سىزىلىپ تۆرتكە بۆلۈنگەن ئىكەن. ھەر بۆلىكىدە خەتكە ئوخشايدىغان بەلگىلەر بار ئىكەن<sup>①</sup>، —

---

<sup>①</sup> بىزنىڭ بۇ جەزىرىگە يۈرۈش قىلغان ”ئىختىيارى ئارخئولوگىيە ئۆمىكى“ مىزنىڭ تۆرت قېتىملىق سەپىرى خان سۇپىسىنى تېپىش ۋە تاشنى ئېلىپ كېلىشنى مەقسەت قىلغانىدى. ۋاھالەنكى، يول باشلىغۇچى بولمىغاچقا ئېزىپ قېلىپ سۇپىنى تاپالمىدۇق. كېيىن مەن

دېدى ئابدۇغوپۇر، — قارىغاندا ئۇمۇ خېلى مۇھىم نەرسە بولسا كېرەك؟  
— شۇنداقمۇ؟ — دېدى تەۋپىق قىزىقىسىنىپ، ئۇنىڭدا شۇن ئان بىر  
پۇرسەت چىقىرىپ ئوقۇغۇچىلارنى ئېلىپ شۇ يەرلەرنى چارلاپ كېلىش پىكرى  
تۇغۇلغاندەك قىلاتتى.

— مەن دادامدىن “خان سۇپىسى” ھەققىدە بىر رىۋايەت ئۇڭلغانىدىم، —  
دېدى ئابلىمىت قارى گەپ قوشۇپ، — ھەزرىتى سۇلتان سۇتۇق تاغىسىدىن  
ھوقۇق تاتىۋېلىپ، پادىشاھلىق تەختىگە چىققاندىن كېيىن ئاشۇ جاڭگالدا  
— ئۇ چاغلاردا بۇ يەر سۈيى مول، ناھايىتى گۈزەل، تۇپرىقى ساز، بوستانلىق  
ئىكەنمىش، — شەھەر سالدۇرۇپ، مەخسۇس ئەسكەر تۇرغۇزغانىكەن. ھەمدە  
خىل قوشۇنلىرىنى ماھارەت كۆرسىتىشكە سېلىپ، ئۆزى ۋەزىر- ۋۇزىرلىرى  
بىلەن “خان سۇپىسى” غا چىقىپ تاماشا قىلغانىكەنمىش. بۇ يەردىكى شەھەر  
بىلەن ئاشۇ سۇيا پۈتۈپ تۇنجى مۇراسىم ئېچىلغاندا ئاشۇ سۇپىدا تۇرۇپ مەيدانغا  
توپلانغان خەلققە سۆز قىلغانىكەن ھەم ئۆزىگە “سۇلتان زوھۇرىدىن”<sup>①</sup> دېگەن  
نامنى بەرگەنىكەن.

— بۇ رىۋايەتنى مەنمۇ ئاڭلىغان، — دېدى ئابدۇراخمان.  
— شۇنداقمۇ؟ راست، بۇ گەپلەرنىڭ خېلى ئاساسى بار. ئۇ يەرلەر قاراخانلار  
سۇلالىسىنىڭ پايتەختى بولغان قەشقەرنىڭ ئىككىنچى قېتىم يۆتكەلگەن  
ئورنى دەپ قارىلىۋاتىدۇ<sup>②</sup>. قىران دەرياسىنىڭ سۈيى تارتىلىپ كېتىپ، سۈيى

---

سۇپىنىڭ ئورنىنى قەشقەر رايونىنىڭ 1/1000 ماسسىشتاپلىق (1958- يىللىق) خەرىتىدىن  
كۆرۈم ۋە ئارمىيەدىن بولۇپ رەسمىي ئاتلانغان چېغىمىزدا تاشنى ئاللىكىمەلەرنىڭ ئېلىپ  
كەتكەنلىكى مەلۇم بولدى. بۇ 1984- يىلى 5- ئايلاردا بولغان ئىش. مەرھۇم رىشات مۇسانىڭ  
ئەسلىشىچە 30- يىللاردا روسىيلىكلەر تاشنى ئېلىپ كېتىش ئۈچۈن ماشىنا ئېلىپ بارغان،  
بىراق ئۇ چاغلاردا بۇ يەر سىزلىق بولغاچقا ماشىنىسى يېتىپ قېلىپ يېقىن بارالمىغان  
ئىكەن، — ئا.

① دىنى مەيدانغا چىقارغۇچى، دىنى ئاشكارە قىلغۇچى سۇلتان- ئا.  
② 1984- يىللىرىدىكى كۆپ قېتىملىق خانئۆي كېزىشلىرىمىزدە قۇمىبىغى يېزىسى  
بىلەن پەيزاۋاتنىڭ ئاققاش يېزىسى ئارىلىقىدىكى چۆللۈكتىن شەھەر سېپىلىنىڭ ئىزلىرىنى  
تاپقاندىن، ئۇ ھازىر خۇددى بىر دامبا (توسما قىر) غا ئوخشاپ قالغانىكەن، شۇنداقلا ھالقا  
شەكلىدە تۇتاشقان، نۇرغۇن جايلاردىن ساپال پارچىلىرىنى ئېلىپ كەتكەندۇق — ئا.

مول بولغان چاقماق دەرياسىنىڭ تۆۋەن ئېقىمىدىكى بۇ تۈزلەڭلىككە كۆچكەن. كېيىن چاقماق دەرياسىنىڭ سۈيىمۇ ئازىيىپ، يۇقىرى ئېقىمىدىكى يۇرتلاردىن ئاشمايدىغان بولغاچقا، بۇ يەردىكى شەھەر ۋەيران بولۇشقا يۈز تۇتۇپ، قەشقەر ھازىرقى ئورنىغا كۆچۈرۈلگەن. دېمەك، يىگىتلەر، بىزنىڭ قىلىدىغان ئىشلىرىمىز ناھايىتى كۆپ، ئاۋۋال كۆڭۈل قويۇپ ئوقۇڭلار، ياخشى ئوقۇساڭلار چەتئەلدە ئوقۇپ كېلىسىلەر، ئۇنىڭدىن كېيىن بىزنىڭمۇ ئۆز ئارخىئولوگلىرىمىز، ئالىملىرىمىز بولىدۇ، — ئۇ ئوقۇغۇچىلارغا سەل قاراپ تۇرۇپ، — ئۇنداق بولسا سەپىرىمىزنى داۋاملاشتۇرساق قانداق؟ — دېدى.

ئوقۇغۇچىلار ھارۋا يولىغا چىقىپ، كوماندىنى كۈتۈپ تۇرمايلا ئىلگىرىكى سېپىنى ئەسلىگە كەلتۈردى. گەرچە ئۇلار ئولتۇرۇپ دەم ئالمىغان بولسىمۇ ھاردۇقى چىقىپ يېنىكلىشىپ قالغانىدى. شۇڭا تېتىك، زەبەردەست قەدەملەر بىلەن مېڭىپ، ”تاشخۇمۇمنىڭ جاڭگىلى“ نى بېسىپ ئۆتتى. جاڭگالدا قاچاندۇر بىر چاغلاردا — چاقماق دەرياسى تولۇپ ئاقىدىغان زامانلاردا سۇ ئاققان، ئەمدىلىكتە ئاندا- ساندا كەلكۈن سۈيىنىلا كۆرۈپ قالىدىغان قۇرۇق ئېقىنلار بەشكېرەم يېزىسىنى بىر نەچچە جايدا كېسىپ ئۆتۈپ، مۇشۇ بىپايان جاڭگالغا تارىلىپ كېتەتتى. ئۇ يەر- بۇ يەردە پاخماق يۇلغۇنلار كۆزگە چېلىقاتتى.

ئۇلار بەشكېرەمنىڭ قۇمباغ كەنتىگە يېقىنلاشقاندا يۈز-كۆزىدىكى سەپەر چاڭ- توزانلىرىنى يۇيۇشۇپ، قايتىدىن سەپكە تىزىلدى ۋە جەڭگىۋار ھالەتكە كەلدى. يەنە ئاۋۋالقىدەك جۇشقۇن، كۆتەرەڭگۈ روھ بىلەن پۇتنى چىڭ- چىڭ ئۇرۇپ، قەددىنى كېرىپ مېڭىشقا، ناخشىلارنى ياڭرىتىشقا باشلىدى. ناغرا- بارابان، سۇناي ۋە نەي ئاۋازلىرى بىلەن ناخشا ئاۋازلىرى بەشكېرەم ئاسمىنى چاڭ كەلتۈرۈۋەتتى. بۇ قوشۇننى بۇ يەردىمۇ ئەر- ئايال قېرى- ياشلار كۈتۈۋالدى ۋە ئۇزىتىپ قالدى...

ئۇلار ئاشۇ جەڭگىۋار ھالىتىنى بۇزماي قۇمباغ، بېغىمىرىق، چۈگە، ئىشتلا، ساپىمىرىق، كوكاڭ كەنتلىرىنى كېسىپ ئۆتتى. دىگەر ۋاقتى بىلەن ھەزرەتكە يېتىپ كەلدى.

بۇ يەردە قەشقەردىن چىققان مەجىددىن ئەپەندى ۋە مەھمۇد سىجاڭ قېشىدىن كەلگەن ئىدرىس ۋە ئۇنىڭ ئادىۋىتانتى قاتارلىق كىشىلەر بىلەن ئۇچراشتى. مەمتىلى ئەپەندى ئوقۇغۇچىلارنى دەم ئېلىپ تاماق يېيىشكە قويۇپتېپ، مەجىددىن ۋە مەھمۇد سىجاڭنىڭ ئوفتسىرلىرى بىلەن ئايرىم كۆرۈشتى.

مەجىددىن ئەپەندى تەۋپىق بىلەن سېغىنىش ھىسسىياتىدا بىلەن قۇچاقلىشىپ كۆرۈشكەندىن كېيىن، ھاسسىنى پىرقىرتىپ تۇرۇپ سۆھبەتنى بۇردى.

— بۇ ئىككى ئەپەندى سىجاڭنىڭ ئالدىدىن كەپتۇ. سىجاڭ سىزنى قايتىپ كەتسۇن دەپتۇ.

— نېمىشكە؟ — سوردى تەۋپىق چۆچۈپ.

مەجىددىن ئەپەندى مۇرىسىنى قىستى.

— راستىنلا قايتىپ كەتسۇن دېدىمۇ؟ — ئىدرىستىن سورىدى ئۇ.

— ھە، بىزنى شۇنىڭ ئۈچۈن ئەۋەتتى، — دېدى ئىدرىس ۋە مەمتىلى ئەپەندىنىڭ ئىشەنمىگەندەك قارىشىغا سەل ئاچچىقلىنىپ، — نېمە دەۋاتىسىز؟ مېنى بىلمەمسىز؟ مەن ئىشتاپ باشلىقى بولمەن، سىجاڭنىڭ كۆز ھەم قۇلقى. ئۇ ھەممە بۇيرۇقلىقنى مەن ئارقىلىق يەتكۈزىدۇ، — دېدى ئىدرىس بىر خىل دوستانە بولمىغان پوزىتسىيە بىلەن. ئۇ روسچە بىلىدىغان، ئازاراق ساۋادى بولۇشى تۈپەيلى ئۆزىگە بەكلا تەمەننا قويدىغاندەك كۆرىنەتتى. ئۇ ئاقسۇدا مەھمۇد مۇھىتى 6- تۈمەنگە قوماندان قىلىپ بەلگىلىگەنگەن چاغدا مۇشاۋۋۇر رىبالىكن بىلەن بىللە پەيدا بولغانىدى.

— ياق، بىز سىجاڭنىڭ ئۆزى بىلەن كۆرۈشمەي قويمايمىز. ئۇ بىزنىڭ ھەقىقىي ئەھۋالىمىزنى ئۇقمايدۇ. شۇڭا بەلكىم شۇنداق دېگەندۇ. ھەقىقىي ئەھۋالنى ئۇقسا جەزمەن بىزنىڭ ئۆز بېشىمچىلىقىمىزنى كەچۈرىدۇ.

— نېمە؟ سىز سىجاڭنىڭ بۇيرۇقىنى بىر تىيىنگە ئالماسسىز؟ سىلەردەك ھەربىر ئەپەندىچاق غەلۋە- غوغا بىلەن بېرىپ ئاۋارە قىلىۋېرىدىغان كىچىك ئادەممۇ ئۇ؟! ھەقىقىي ئەھۋالنى بېرىپ بېرىڭ- دە، كېتىۋېرىڭ. بىز

خەتنى يەتكۈزۈپ قويايلى.

مەمتىلى ئەپەندى جىلە بولۇپ ئېلىشىپ قالغۇدەك ھالغا كەلدى. ئۇ ھېچقاچان بۇنچىلىك جىددىيلەشمىگەندى. سىجاڭ بىلەن كۆرۈشۈش ئاخىرقى ئۈمىد بولۇپ، بۇ ئۈمىد يوققا چىقسا ھەممىسى تۈگىشەتتى. ئۇنىڭ ئۇلۇغ پىلانلىرى بەرباد بولاتتى. ئەمدىلا پەيدا بولغان كىچىككىنە چىقىش يولى ئېتىلىپ، بۇ بەختسىز ئەلنىڭ كۆزى ئېچىلىشى يەنە بىر مۇنچە كىچىككەتتى. خەت مەسىلىنى ھەل قىلالمايتتى. ئۇنىڭ ئۈستىگە خەتنىڭ دېگەن جايغا تېگىشىگىمۇ ئىشەنچ قىلغىلى بولمايتتى. ئەگەر ئۆزى كۆرىشەلسىلا ئۇ سىجاڭنى تەسىرلەندۈرۈشكە، ئۇنىڭ ھېسداشلىقىنى قوزغاشقا ئىشەنچ قىلاتتى.

ئۇنىڭ كۆزلىرىدە تىكىلىپ قارىغۇچىلارنى جۈرئەتسىزلەندۈرۈپتىدىغان، بېھۈرمەتلىك قىلىشقا جۈرئەت قىلالمايدىغان قىلىپ قويدىغان ئۆزىگە خاس نۇر پەيدا بولدى. ئۇ ئاشۇ كۆز نۇرىنى ئىدرىسقا تىكىپ:

— ياق، ئەپەندى، خەت دېگەن بەربىر يېرىم دىدار، بىز پۈتۈن دىدار كۆرۈشمىسەك بولمايدۇ! — دېدى.

ئىدرىس روھسىزلانغاندەك بوشىشىپ، ئۇنىڭ كۆزلىرىدىن ئۆزىنى قاچۇردى. شۇنداق بولسىمۇ دەسلەپكى ھەيۋىسىنى بىردىنلا تۆۋەنلەتكۈسى كەلمىگەندەك، سۈنئىي ھەيۋە بىلەن: — مېڭىشىڭلارغا رۇخسەت قىلىنمايدۇ، بۇ دېگەن سىجاڭنىڭ بۇيرۇقى! — دېدى ۋە ئالدىراۋاتقاندا ئاسمانغا قاراپ، ۋاقىتنى مۆلچەرلەپ باقتى، — گەپ شۇ، بىز كەتتۇق، بېرىپ قالغۇچى بولسىڭىز خاپىلىق ئۆزىڭىزگە! — دېدى ۋە ئاتىلىرى تەرەپكە كەتتى.

— بۇ ئىككىسى راستىنلا سىجاڭنىڭ بۇيرۇقىنى ئېلىپ كەلگەنلەرمۇ قانداق؟ — دېدى مەمتىلى ئەپەندى ئۇلارنىڭ ئارقىسىدىن قاراپ.

— بۇنىسى ماڭا قاراڭغۇ، ماۋۇ ئادەم سىجاڭنىڭ كونا ئادەملىرىدىن ئەمەس، ھەر ھالدا ئىككى تىللىق ئادەم... ھەي، بۇ ئادەملەرنى ... - دوختۇر چۈشىنىكسىز ھالدا غۇدۇڭشىدى ۋە قوشۇپ قويدى، — يېقىندا سىجاڭنىڭ كادىرلىرىدىن قۇربان نىياز، قۇربان سەئىدى، ئابدۇراخمانلار سوۋېتتە ئوقۇشقا

چىقماقچىمىش...

— بۇ سىجاڭنىڭ ئويىمۇ ياكى ھۆكۈمەتنىڭمۇ؟  
— ھېلىقى ساقاللىق ئۇرۇس مۇشاۋۇر تەكلىپ بەرگەن ئىش دەيدۇ، شىڭ دۈبەننىڭ ئىشىمۇ، سوۋېتنىڭ ئىشىمۇ بىلىپ بولمايدۇ.  
— شۇنداقمۇ؟... — تەۋپىق مۇلاھىزە قىلىۋاتقانداك جىم بولۇپ كەتتى.  
— سىز قانداق قىلماقچى بولۇۋاتىسىز؟ مېنىڭچە بىرەر خاپىلىق بولۇپ قالماستىن ئۈچۈن...

— ياق، دوختۇر، ئارقامغا قايتىش يوق. مەن ئۇ يەردە جازاغا تارتىلسام، ھەتتا ئۆلۈمگە بۇيرۇلساممۇ مەيلى، ئارقامغا قايتساممۇ بەربىر ئۆلۈم، چۈنكى قىلىۋاتقان ئىشلىرىم ۋەيران بولۇپ، ئۇنى داۋام قىلىشنىڭ ئىمكانىيىتىنى بولمىسا ياشاشنىڭ ھېچ مەزىسى قالمايدۇ، مەنئىي جەھەتتىن ئۆلگەن بولمەن. ئۇنىڭدىن كۆرە ئالدىمغا قاراپ مېڭىپ نېمە كۆرسەم كۆرەي! — تەۋپىق قەتئىيلىك بىلەن شۇنداق دېدى ۋە دوختۇرغا، — بىز يەنە كۆرىشىمىز، پارىژىمىزنى شەھەردە داۋام قىلدۇرايلى، ھازىر تەلەپلەر غىزالىنىپ بولدى، يولغا ئاتلىنىمىز.

— ئەمەس مەن ئالدىنراق ماڭغىچ تۇراي، دوستلىرىڭىزغا خەۋەر قىلىپ قويماي، — دېدى مەجىددىن ئەپەندى ھاسسىنى بىر پىرقىرتىپ قويۇپ، ئورنىدىن تۇرۇپ ئېتى تەرەپكە ماڭدى.

مەتلى ئەپەندى ئوقۇغۇچىلارنى سەپكە تىزىپ ھەزرەتتىن قەشقەرگە قاراپ يولغا چىقتى. ناغرا-سۇناي، بارابانلار يېڭىباشتىن ياڭراشقا باشلىدى. بۇ ئاجايىپ قوشۇن ھېچنېمە كۆرمىگەن ساددا كىشىلەرنى ئۆيلىرىدىن چىلىپ چىقىپ تاكى تۆشۈك دەرۋازىسى ئالدىغىچە بولغان يول بويلىرى تىقما-تىقما ئادەمگە تولدى. خەلق توپى بۇ كەم كۆرىلىدىغان قوشۇننى كۆرۈپ، زادىلا ئاڭلاپ باقمىغان ناخشىلارنى ئاڭلاپ، ياش بالىلارنىڭ رەتلىك، مەزمۇت قەدەملىرى بىلەن مېڭىشىغا زوقلىنىپ:

— ئادەمنىڭ زوقى كەلگۈدەك بالىكەن، بۇ جۇما.  
— خۇدا ئۆزى كۆرۈپ تۇرۇپتۇ، بۇ بىر مۆجىزە، — دېيىشەتتى.

ئەمما خۇددى ئاتۇشتىكىدەك، ماقۇللىمايدىغانلارمۇ ئاز ئەمەسدى:  
—خۇدايا خۇدا ۋەندە كېرىم، شەيتاننىڭ ۋەسۋەسىدىن خالاس قىلغايىسەن.

— مۇپتاخۇنۇم، بۇنىڭ ئۆزى شەيتاننىڭ نەغمىسى. جىنلارمۇ شۇنداق نەغمە- ناۋا بىلەن چارشەنبە ئاخشىمى سەپ تاتىپ ئۆتەرمىش.  
— ناخشا- سازغا بېرىلگەن ئەل ئاپەتكە يېقىن، ئامەتتىن يىراق. شۇڭا كۈنلەر دەيدۇ ئەمەسمۇ ”بۇقىنى كالام دېمەڭ، ئەلنەغمىچىنى بالام“ بولار زە...  
— پەيغەمبەرىمىزنىڭ ھەدىسىمۇ: ”بىرىڭلارنىڭ ئىچى شېئىر بىلەن تولغاندىن كۆرە، يېرىڭ بىلەن تولغىنى تۈزۈكرەك“ دېيىلگەن ئەمەسمۇ... دېيىشەتتى.

ئۇلارنىڭ مۇلاھىزىلىرى ئۈستىگە تېخىمۇ ياڭراق، تېخىمۇ شاۋقۇنلۇق سۈرەن- چوقان ئاڭلاندى. خالايق بويۇنلىرىنى سوزۇپ ئالدى تەرەپكە قارىشىۋىدى ئۇ يەردە بىرەر يۈزچە ئاتلىق ئەسكەر ئوقۇغۇچىلارنىڭ ئالدى تەرەپىدە بولسا ھەربىي ئوركىسترنىڭ ناغرا-كانىيى ياڭرىماقتىدى.  
— مامۇت سىجاڭ قارشى ئالغىلى ئەسكەر چىقىرىپتۇ.  
— ھازىر مامۇت سىجاڭنىڭ ئەسكەرلىرى ئوقۇغۇچىلارنى قوغداپ كېتىۋاتىدۇ...

ئۇلار تەدرىجىي يىراقلاپ تۈمەن دەرياسىدىن ئۆتۈپ تۆشۈك دەۋازىسى بىلەن شەھەرگە كىرىپ كەتتى. شەھەرنىڭ كوچىلىرى تېخىمۇ قىزىپ كەتتى. ئادەملەر توپىنى ئەسكەرلەرنىڭ ھەيۋىسى سەل پەسكارغا چۈشۈرۈپ يول ئېچىپ كېتىۋاتاتتى. ئوقۇغۇچىلارنىڭ يۈرەكلىرىدە بىر خىل ئوت دەرياسى ئېقىۋاتقانداك ھاياجانلانغان، ئۇلار ئۆزلىرىنىڭ شۇنچىلىك دېققەتكە سازاۋەر ئىكەنلىكىنى بىلىشكىندە ئۇلاردىكى ھارغىنلىق تامام يوقالغان، پۇت- قوللىرىغا ماغدۇر كىرىپ قالغاندەك تېخىمۇ چىڭ دەسسەپ ماڭاتتى ۋە تېخىمۇ ئاۋازىنى قويىۋېتىپ ناخشا ئوقۇشاتتى.

ئۇلار مانا شۇ يۇسۇن ئۆستەڭ بويى كوچىسى بىلەن دېۋىزىيە ئىشتابى تۇرۇشلۇق قورغانغا يېتىپ كېلىشتى. ”يۇمۇلاق شەر“ سېپىلىنىڭ



دەرۋازىسىدىن تارتىپلا سانجاق - سانجاق ھەربىي ۋە ھەربىيلەرنىڭ ئائىلە - تاۋاباتلىرى ئىككى تەرەپتە تۇرۇشاتتى. ھەربىيلەرنىڭ ھۆرمەت قارۋۇلى ئالدىدىن ئۆتكىنىدە ئوقۇغۇچىلارنىڭ يۈرىكىدە تېخىمۇ زور خوشاللىق ئۇرغىدى. مەمتىلى ئەپەندى قايتىپ كېتىش ھەققىدىكى تەكلىپكە پىسەنت قىلمىغىنىدىن خوشال بولدى. ھەربىر ئوقۇغۇچىمۇ ئوخشىمىغان دەرىجىدە خوشاللاندى.

ئابدۇراخمان كۆڭلىدە بۇ ھاياتلىق مىنوتلىرىنىڭ ئىلھامى بىلەن شېئىر توقۇشقا تۇرىناتتى. سابىتىمۇ خىيالچان بېشىنى تۆۋەن قىلىپ، مۇشۇ ئاجايىپ سەپەرنى مىسىرالارغا تىزماقچى بولاتتى. ھەمدە ئۇنى سۆيگۈنىگە قانداق قىلىپ چۈشىنىشلىككە سۆزلەپ بېرىشنى ئويلايتتى. ئۇنى تۇرۇپلا يادىغا يېتىپ قالىدىغان ئۆي، مىراس دەۋاسى قاتارلىق ئىچكى ئازاپلىرى ئىزىپ قويمىغاندا ئىدى، بۈگۈن بۇ خاراكىتىرىگە مۇناسىپ بولمىغان ھالدا قىيغىتىپ كەتكەن بولاتتى. مەھەممەد قارى مەشرەپنىڭ يۈرىكىدە توختىماستىن ساز چېلىش ياكى ئۇزاققىچە ئۇسسۇل ئويناپ قىيغىتىپ يۈرۈش ئىستىكى ياناتتى. مەھەممەد قارى زەكى بولسا چېچەن كۆزلىرىنىڭ قۇيرىقىدا ئىككى تەرەپتىكى ئەسكەرلەرنىڭ ھەيۋەتلىك تۇرغىغا قاراپ، بۇ ئىشلارنىڭ قانداق نەتىجە بېرىدىغانلىقىنى خىيال قىلاتتى. سەيپىددىن، ئەمەت مەخسۇم، ئابدۇغۇبۇرلارنىڭ قەلبىدىمۇ تەسۋىرلىگۈسىز ئىللىق تۇيغۇلار جۇش تۇراتتى... ئوقۇغۇچىلار ئىشتاپنىڭ ھويلىسىدا — دېۋىزىيە ئىشتابىنىڭ ئالدىدىكى سۇپىدا تۇرۇشقان ئوفىستلارغا يۈزلىنىپ بىردەم مەش دەسسەپ شېئىر - ناخشا ئوقۇغاندىن كېيىن، مەمتىلى ئەپەندىنىڭ ياڭراق، ھەيۋەتلىك ئاۋازى ھەممە شەۋقۇنىنى بېسىپ چۈشكەن كۈچ بىلەن ياڭرىدى:

— تۇر!...

ناغرا - كاناي، بارابان - سۇنايلار، قەدەم تىۋىشى، ناخشا ساداسى ھەتتا ئەتراپتا تۇرۇشقان ئەسكەر ۋە پۇقرالارنىڭ شىۋىر - شىۋىرلىرى توختاپ، ئەتراپىنى بىردىنبىر سۇرلۇك جىم - جىتلىق باستى. ئوقۇغۇچىلارنىڭ رەتلىك قاتارلىرى ئالدىدىكى سۇپا ئۈستىدە مەھمۇد مۇھىتى، رىبالىكىن، قۇربان سەئىدى، قۇربان

نىياز، سەمتاجى، ئابدۇللا داموللا نەئىمى، سىجاڭنىڭ تىۋىپى باي ئېزىز، ئىشتاب باشلىقى ئىدرىس قاتارلىقلار تۇراتتى. ئۇلارنىڭ ئارقىسىدا ئىيلاس باشچىلىقىدىكى مۇھاپىزەتچىلەر ۋىزژودى تۇراتتى. ئۇلار ئوقۇغۇچىلارنى ئىنتايىن قىزغىن قارشى ئالدى، ئەسكەرلەر قىزغىن ئالقىش ياڭراتتى. مەھمۇد مۇھىتى ئۈستى يېپىق سۇپىنىڭ ئالدىغا چىقىپ تۇرۇپ ھاياجان بىلەن سۆز باشلىدى:

— ئەي، ياش يىگىتلەر، ئەي ئوقۇغۇچىلار، — دېدى ئۇ قاتتىق ھاياجانلانغانلىقىدىن سۆزلىرىنى تاپقا چۈشۈرەلمەيۋاتقاندا ساقاللىرىنى تىرتىپ، — كەلگۈسىنىڭ مۇئەللىملىرى، سىلەر مىللىتىمىزنىڭ ئۈمىدى، ئىسلام دىنىمىزنىڭ ھامىلىرى، مەن سىلەرنى قارشى ئالمەن!  
ئەسكەرلەر ۋە ئوقۇغۇچىلارنىڭ گۈلدۈراس ئالقىشلىرى ئۇنىڭ سۆزىنى ئۈزۈپ قويدى. ئوقۇغۇچىلار سېپىنىڭ ئالدىدا تۇرغان مەمتىلى ئەپەندى ئالقىشنىڭ باشلىغۇچىسى ئىدى.

— بىز ئوقۇماسلىقىڭىز زىيىنى كۆپ تارتتۇق، ئوقۇمىغان ئادەم كۆزى ئوچۇق قارىغۇ بىلەن ئوخشاش! — دەپ داۋام قىلدى مەھمۇد مۇھىتى جاراڭلىق، كۈچلۈك ئاۋازى بىلەن، — مانا، سىلەر مەكتەپ يۈزى كۆرگىنىڭلار ئۈچۈن كەپسىز، بىۋاش بالىلاردىن رەتلىك، تەرتىپلىك ئوقۇغۇچىغا ئايلىنىپسىلەر. بۇ ئوقۇشنىڭ خاسىيىتى بولماي نېمە؟ سىلەر شۇ تۇرقى ياراملىق ئادەم بولۇپسىلەر. سىلەر ئەسكەر بولساڭلارمۇ ناھايىتى ياخشى ئەسكەر بولالايسىلەر، مۇئەللىم بولساڭلار بالا ئوقۇتالايسىلەر، ئەمەل تۇتساڭلار يۇرت سورىيالايسىلەر. ئوقۇمىغان ئادەمچۇ؟ ئىشقا يارمايدۇ. شۇنىڭ ئۈچۈنمۇ مەن سىلەرگە ئېھتىرام بىلدۈرمەن سىلەرگە ئالقىش!

يەنە بىر ھازا تەنتەنە سادالىرى كۆتۈرۈلدى. گۈلدۈراس ئالقىشلار توختىغاندىن كېيىن مەمتىلى ئەپەندى سەھنىگە چىقتى. ئۇنىڭ نۇرلۇق كۆزلىرى بىر تەرەپتە ئۇلىنۇرۇشقان ئوفتسىرلارغا، مەيداندا رەتلىك تۇرۇشقان ئوقۇغۇچىلارغا، ئەتراپتىكى ئەسكەرلەرگە بىرمۇ بىر تىكىلدى. نۇرلۇق يۈزىدە ھەم ھاياجاننىڭ قىزىللىقى ھەم تەمكىنلىك تەبەسسۇمى بىلىنىپ تۇراتتى.

— ھۆرمەتلىك ئەمىرلەر، پۈتكۈل تۈمەندىكى ① سۇبايلار ②، ئەسكەلەر، ھەممىڭلارنىڭ تېنى ئېسەن بولغاي! مەمتىلى ئەپەندى بىردەم سۈكۈتتىن كېيىن ناتىقلارغا خاس تەبئىي، تەمكىنلىك بىلەن، خاتىرجەم ئاھاڭدا داۋام قىلدى، — مەن ئالدى بىلەن گېنرال مەھمۇد مۇھىتىغا ئۆزۈمنىڭ ئاپالىيەتلىرىدىن قىسقىچە دوكلات قىلىشنى زۆرۈر ھېسابلايمەن، — ئۇنىڭ ئانچە چىڭ بولمىسىمۇ كىشىگە كۈچلۈك تۇيۇلىدىغان ئاۋازى دېۋىزىيە ئىشتابىنىڭ ھويلىسىدا ھەربىر بۇلۇڭلارغىچە بىر خىل سالماقتا بېرىپ يەتتى. ھەممە ئۇنىڭ تەسىرىچان ئاۋازىغا جىم قۇلاق سالاتتى، — مەن ئىككى ئاي ئاۋۋال ئاتۇشقا مەكتەپ ھەيئىتى تەشكىللەپ دارىلمۇئەللىمىن ئاچتىم. 61 نەپەر تەلەپ قوبۇل قىلىپ ئوقۇتۇشقا كىرىشكەندىم. ئارقىدىن ئاتۇشتىكى 24 كەنتتە 24 مەكتەپ تەسىس قىلىش ئۈچۈن كەنتلەردە ئاتىلار ھەيئىتى تەشكىللەپ، بىر تەرەپتىن مەكتەپ قۇرۇلۇشى ئېلىپ بارغانىدىم. مىللەتنى ئويلايدىغان يۇرت مۆتىۋەرلىرى، خۇدا يولىدا ساۋابلىق ئۈچۈن مەكتەپ سېلىشنى خالايدىغان بايلارنىڭ قوللىشى بىلەن مەكتەپلەرنىڭ قۇرۇلۇشىمۇ باشلانغانىدى. بىر تەرەپتىن كەلگۈسىدە بۇ مەكتەپلەردە مۇئەللىملىك قىلىدىغانلار تەييارلىنىۋاتقاندى. بىراق، بىر نەپىسى ئۈچۈن ئەلنى سېتىشنى ھار ئالمايدىغان مۇتەئەسسەپ مۇناپىقلار نادان كىشىلەرنى ئالداپ قاقىتى- سوقىتى قىلىپ چۆنتەك توشقۇرۇپ كەلگەن قازى- ئەلەم دېگەنلەرگە ئوخشاش جاھىل سوپىلار مىللەتنىڭ ئويغىنىشىدىن، ئۆزلىرىنىڭ بازارسىز قېلىشىدىن ئەنسىرەپ، بىزگە توسقۇنلۇق قىلىشقا باشلىدى. قاينام- تاشقىنلىققا چۆمگەن ۋەزىيىتىمىزنى سوغۇق سۇ قۇيغاندەك سۇۋۇتۇشقا ئۇرۇنماقتا. تەلەپلەرگە تاش ئېتىپ سۇنقىست ئۇيۇشتۇرسا، ئىش باشلىغان مەكتەپلەردە ئىش توختىدى، بۇ ھال بىزنىڭ يۈرىكىمىزنى ئېچىشتۇرىدۇ. بىز كەلگۈسى ئەۋلادلار ئالدىدا جاۋابكارىمىز، بۇ ھالەتكە قول قوشتۇرۇپ قازاپ تۇرالمايمىز! بىزگە ياردەم كېرەك!

① تۈمەن — دېۋىزىيە، — ئا.  
 ② سۇباي — تۈركچە — subay ئۇفۇتسىيىر، — ئا.

ئېچىنىش تۇيغۇسىدا يانغان بارلىق كىشىلەر ئۇنچىقماستىن ئولتۇرۇشۇپ كەتتى. بۇ جىملىق كۆپچىلىكنىڭ يۈز بەرگەن بەختسىزلىكىنى ناتىق بىلەن ئورتاقلىشىۋاتقانلىقىنى چۈشەندۈرەتتى. مەمتىلى ئەپەندى تېخىمۇ تەبىئىي يېقىملىق ئاۋازدا نۇتۇق ئاخىرىنى شېئىر بىلەن ئاخىرلاشتۇردى:

ئەي ئانا يەر، كۆزلىرىڭدە ئۈمىد پارلار ھەر زامان،  
ئۈستۈڭدەدۇر گاھى تۇتۇق، گاھى روشەن كۆك ئاسمان.  
ئۆتتى يىللار، ئۆتتى تارىخ، قوزغىلاڭلار بولدى كۆپ،  
جەڭ چېلىشلار يالقۇنىدا چىقتى سانسىز قەھرىمان.  
ئەي ئانا جان، پاك، مۇقەددەس سەندە بىزنىڭ جانىمىز،  
سۆيگۈ مېھرىڭ ۋە سۈتۈڭدىن پۈتتى بىزنىڭ قانىمىز.  
ئەل يوقالماي كەلدى سەندە، جاندا كۆكلەپ بەرق ئۇرۇپ،  
بولدى ھەمدەم قاينىغان جەڭلەردە تىخ يارىمىز...  
ئەمدى ئەلنىڭ بەختى كەلدى دەپ خوشال بولغاندۇق،  
شۇم نىيەتلەر چەيلىدى ئاچسا چېچەك ئارمانىمىز.  
كۆپ زامان تارتتۇق نادانلىق دەردىنى ۋەيران بولۇپ،  
ئەمدى ئاچساق يېڭى مەكتەپ توسالدى ئىلىم - ئىريانىمىز.

مەمتىلى ئەپەندى شېئىر دىكلاماتسىيە قىلىۋاتقاندا چوڭراق تىنىشتىن، بۇ يېقىملىق ئاۋازنىڭ ھاۋادىكى دولقۇنلىرىغا پۈتلىشىپ قېلىشتىن ئېھتىيات قىلىپ ئولتۇرۇشقان ئەسكەر ۋە ئوفىتسېرلار ئۇ توختىغان ھامان بىردىنلا توسمىنى بۇزغان كەلكۈندەك چىن كۆڭلىدىن ئۇرغىغان ئالقىش چاۋاكلىرىنى ياڭرىتىۋەتتى. ھەتتا بەزى جەڭچىلەر ۋە بەزى ئوقۇغۇچىلار كۆزلىرىگە ياش ئېلىشتى.

مەمتىلى ئەپەندى ئورنىدىن قوزغىلىشى ھامان ئەڭ ئاۋۋال مەھمۇد مۇھىتى ئورنىدىن تۇرۇپ ئۇنىڭ ئالدىغا ئىككى قەدەم يېقىنلاپ كەلدى. بۇ چاغدا قالغان ئوفىتسېرلارمۇ ئورنىدىن تۇرۇشقانىدى. مەھمۇد مۇھىتى

مەمتىلى ئەپەندىنىڭ قولىنى قوشقوللاپ سىقىپ بىر ھازاغىچە ئۇنىڭ ياراشقان كىچىك بۇرتىغا، ھاياجاندىن قىزارغان، تەبەسسۇم يېغىپ تۇرغان چېھرىگە، نۇرلۇق كۆزلىرىگە بىر ھازا تىكىلدى. ئۇنىڭ لەۋلىرى تارتىشىپ قېلىۋاتقاندەك غەلىتە، مىدىرلاپ كەتتى، لېكىن گەپ قىلماستىن ئۇنىڭ قولىنى تۇتقانچە ئورۇندۇققا ئېلىپ كەلدى. مەمتىلى ئەپەندى باشقا ئەمەلدارلار بىلەنمۇ كۆرۈشتى. ئاندىن مەھمۇد مۇھىتى بىلەن ياندىشىپ ئولتۇرۇشتى. مەھمۇد مۇھىتى ئەنە شۇ چاغدىلا بۇغۇزىغا كەپلىشىۋالغان نەرسە نېرى كەتكەندەك مەمتىلى ئەپەندى تەرەپكە يوغان بەستىنى سىڭايان قىلىپ، سېرىق ساقاللىرىنى ئۇنىڭ يۈزىگە تەككۈدەك يېقىن كېلىپ:

— سىزنى ھەر قېتىم كۆرسەم ئاكامنى كۆرگەندەك بولىمەن. ئۇنىڭ كۆزلىرىدىمۇ مۇشۇنداق نۇر، سۆزلىرىدە ئاشۇنداق كۈچ بارىدى. كۆڭلۈم سىزنى ئىسسىق كۆرۈپ قالدوغۇ... — دېدى ھاياجان بىلەن شۇبىرلاپ.

بۇ چاغدا سەيبىدىن بىلەن مەشرەپنىڭ ئىككى كىشىلىك ئويۇنى باشلىنىپ، مەشرەپ ئوتتۇرغا چىقىپ بولغانىدى. ئۇنىڭ بىر قولىدا دەپتەر-قېرىنداش، بىر قولىدا "ئىزچىلار كالتىكى". ئۇ شوخ كۆزلىرىنى ئەتراپقا تىكىپ سەل ھودۇقۇش ھېس قىلدى. بۇ ئۇنىڭ بۇنچە كۆپ ئادەمنىڭ ئالدىدا تۇنجى قېتىم سەھنىگە چىقىشى بولغاچقا دەرمەھەل گېنى تاپالمىي تەمتىرەپ قالدى. ئۇنىڭ كۆزى ئۇستازىنىڭ تەبەسسۇم يېغىپ تۇرسىمۇ ئۆزىنىڭ بوشاڭلىقىغا نارازىلىقىنى ئىپادىلەپ تۇرغان كۆزلىرى بىلەن ئۇچراشقاندا قوشۇمىسىنى تۇرۇپ دەرھال ئۆزىگە كەلدى. ئۇنىڭ تېڭىرقىشى ئۆزىگە بەك ئۇزاق بىلىنىپ كەتكەن بولسىمۇ، پەقەت بىر نەچچە سېكىنتوتلا ۋاقىت كەتكەندى.

— خەلقىمىز ئەسىرلەردىن بۇيان نادانلىق ئىچىدە قۇللۇقتا تۇتكەندى. قۇللۇق نادانلىقىنى ئىلگىرى سۈرگەن بولسا، نادانلىق قۇللۇقىنىڭ زېمىنى بولغانىدى. ئاخىرى بىز زۇلمەتنى يىمىرىپ، تاڭنى كۈربۇلىدىغان خاسىيەتلىك كۈنلەرگە ئۇلاشتۇق. زۇلمەتنى يۇرتىدىغان چىراق، جاھالەتنى قورقۇتىدىغان ياراق قولىمىزغا كەلدى. مەكتەپ- مانا شۇ چىراق، ئىلىم- مەرپەت- ئەنە شۇ

ياراقدى. بىز ئەسرىي كۈلپەتتىن قۇتۇلۇش ئۈچۈن بۇ ئەنگۈشتەرگە چىڭ ئېسىلدۇق. يۇرتىمىزغا يېڭىلىقنىڭ نۇرلىرى چېچىلىشقا باشلىدى. خەلق بىزنى قوللىدى. ھەر يەردە يېڭىچە ھەرىكەت، ھەر مەھەللىدە يېڭى مەكتەپ قۇرۇلۇشى باشلاندى... بىز ئوقۇپ چىقىپ ئەنە شۇ مەكتەپلەردە ياش ئەۋلادلارغا بىلىم بېرىمىز، ئىريان ئاتلىق تۇتيا بىلەن خۇرپاتتىن كور بولغان كۆزلەرنى ئاچىمىز، يېڭىلىقتىن نۇرلار چاچىمىز... مانا، بىز ئاتلاندىق! بىر قولىمىزدا ئەلەم - (مەشرەپ "ئىزچىلار كالتىكى" نى يۇقىرى كۆتەردى)، — بىر قولىمىزدا دەپتەر - قەلەم، — (يەنە بىر قولىمىزدا دەپتەر - قەلەمنى يۇقىرى كۆتەردى)، — ئىلىم يولىغا قەدەم تاشلىدىق، يېڭى يولدا يۈرۈش باشلىدىق، يولىمىز پارلاق!...

— توختا، ئارقاداش! ①... — دەپ توۋلىدى قاتار ئىچىدىكى سەيپىدىن قولىنى كۆتۈرۈپ ۋە مەيدانغا چىقىپ كېلىۋېتىپ. ئۇنىڭ بۇنداق تۇيۇقسىز چىقىپ كېلىشىنى ھېچكىم ئويلاپ كۆرمىگەنىدى. ئەسكەرلەر بىلەن ئوفىتسىبىرلار قاڭشارلىق بۇ يىگىتكە ھەم ئەجەبلەنگەن ھەم ئويۇننى بۇزىۋاتقىنى ئۈچۈن ئاچچىقى كەلگەن ھالدا قاراشتى. سەيپىدىن بىر قولىدا "ئىزچى كالتىكى" بىر قولىدا دەپتەر - قەلەم تۇتقىنچە مەزمۇت قەدەم بىلەن خۇددى تەربىيلەنگەن ھەربىيلەردەك مېڭىپ سەھنىگە چىقتى. ئۇ مەشرەپكە بىر قاراپ قويۇپ، — سېنىڭ ئاۋالقى سۆزلىرىڭ راست، يۇرتىمىزغا يېڭىلىقنىڭ نۇرلىرى چېچىلىشقا، ياش ئەۋلادلارنىڭ كۆزلىرى ئېچىلىشقا باشلىغان، لېكىن ئاخىرقى سۆزلىرىڭگە قوشۇلمايمەن!

مەشرەپ تېڭىرقاپ نېمە قىلىشىنى بىلمەي قالغاندەك بىر چەتكە ئۆتۈپ، نېمە دەيسەنكىن ئاڭلاپ باقاي قېنى، دېگەندەك ساۋاقدىشىنىڭ ئاغزىغا قاراپ تۇردى. ئۇنىڭ بۇنداق تۇرۇشى تەربىيە كۆرگەن ئارتىسلارنى ئەسلىتەتتى. سەيپىدىن كۆپچىلىككە بۇرۇلۇپ سۆز باشلىدى:

— راست، بىز ئۇلۇغ مۇساپىنى باشلىدىق. ئىلىم - مەرىپەت، مائارىپ

---

① ئارقاداش — تۈركچە — مەكتەپلەردە ساۋاقداش، باشقا ساھەلەردە يولداش، سەبداش قاتارلىق مەنىلەردە، — ئا.

ئىشلىرى ئۈچۈن باتۇر قەدەملەر تاشلىدۇق. پۈتۈن خەلق، ئاتا- ئانىلار ۋە بالىلارنىڭ ھەممىسى بىزنى قوللىدى. بىز مۇشۇنداق شانلىق قەدەملەر بىلەن ئىلگىرلەۋاتقاندا بىر قىسىم مۇتئەسسپلەر قويغا ئېتىلغان ئاچ قاشقىردەك بىزگە ھۇجۇم قىلىشقا باشلىدى. بىزنى تىللاپ ئۇرماقتا. ھاقارەت قىلىپ يوللىرىمىزغا تاشلار ئاتماقتا. ھاياتىمىز خەۋپكە ئۇچرىماقتا. يوللىرىمىز توسۇلۇپ قالغاندەكلا بولدى. ئۇلار بىزنى ئۆلتۈرۈشى، مەكتەپلىرىمىزگە ئوت قويۇپ كۆيدۈرۈشى مۇمكىن. ئۆلسەك رازىمىزكى، يوللىرىمىزدىن ھەرگىز يانمايمىز. شۇڭا بىزگە ياردەم كېرەك!

غەزىۋى قايىناپ تېشىپ ئارانلا ئولتۇرغان مەھمۇد مۇھىتى سەيپىددىننىڭ سۆزى مۇشۇ يەرگە كەلگەندە چاچراپ تۇرۇپ كەتتى ۋە:  
— كىم ئۇ، سىلەرگە قەست قىلىپ يولۇڭلاردا پۈتلىشىۋاتقان؟! — دەپ ۋارقىرىدى.

سەيپىددىن تەمكىنلىك بىلەن، گويا بۇ ئويۇندا ئۈچىنچى بىر رول ئالغۇچى بىلەن سۆزلىشىۋاتقاندا داۋام قىلدى:

— قازى- ئەلەم، باي- بېگىم باشلىق يوغان قورساقلار، يەڭدەك سەللە، ھارام تاماقلار! خەلقنىڭ قېنىنى شورايىدىغان مۇشتۇمۇزورلار! ئۇلار بىزنى ”دەھرى“، ”كالتە قۇيرۇق“، دىنىمىزنىڭ بۇزغۇنچىلىرى دەۋاتىدۇ. بۇ گەپ بۆھتان! بىز دىنىمىزنى بۇزغىنىمىز يوق، بىز مۇقەددەس ئىسلام دىنىمىزنى قوغدايمىز. بىز پەيغەمبىرىمىزنىڭ ”ھەممە ئەر- ئايال مۇسۇلمانلارغا ئىلىم تەلەپ قىلماقلىق پەرزدۇر“ دېگەن ھەدىسىنى ئادا قىلىۋاتىمىز. خەلقىمىز غەپلەتتىن ئويغىنىشى كېرەك. نادانلىقتىن قۇتۇلۇپ ئالغا بېسىشى كېرەك. بۇنىڭ ئۈچۈن مەكتەپ بولۇشى، ئىلىم ئوقۇشى كېرەك! بىز باشلىغان ئۇلۇغ ئىشىمىزدا توسقۇنلۇققا ئۇچراۋاتىمىز. بىزگە ياردەم كېرەك! ئاتىمىز مامۇت سىجاڭنىڭ بىزنى قوللىشىنى، بىزگە ياردەم قىلىشىنى، بىزنىڭ غالىبىيەت بىلەن ئالغا بېسىشىمىزغا مەدەت بېرىشىنى ئىلتىماس قىلىمىز...

كۆپچىلىك تېخىمۇ ھاياجانلىنىشقا باشلىدى. شۇنر- شۇنر ئاۋازلاردا غۇلغۇلا باشلىنىپ كەتتى. ھەممە كىشى بۇنداق ياخشى ئىشنىڭ توسۇلۇپ

قالغانلىقىغا ئاچچىقى كېلىۋاتقاندا ئىپادىدە بولدى. ئۇلارنىڭ گۇدۇڭلىشى سەيپىدىن بىلەن مەشرەپنىڭ ئاۋازى ئاستىدا كۆمۈلۈپ قالغاندا جىمىپ قالدى. ئۇلار تەۋپىق ئۈگەتكەن مۇنۇ شېئىرنى دىكلاماتسىيە قىلدى:

ۋەتەن ئۈچۈن تەرەققىيات ئىستەيمىز،  
ئارزۇيمىز: راۋاجلانسۇن مائارىپ.  
جاننى پىدا قىلدۇق ئەزىز خەلقىمگە،  
بىزنىڭ يۈرەك زالىملارغا مۇخالپ.  
بولسا دەيمىز بىزدە ھوقۇق، ئادالەت،  
بولسا بەربات خۇراپاتلىق، جاھالەت.  
شۇنىڭ ئۈچۈن ياشسۇن بۇ ئىنقىلاپ،  
زاۋال تاپسۇن ئىناقسىزلىق، ئىختىلاپ.  
پورەكلىسۇن گۈزەل باھار گۈللىرى،  
شوخ سايىرسۇن يۇرتىمىز بۇلبۇللىرى.  
ئىقبال ئۈچۈن بولايلى بىز ئىتتىپاق،  
جىلۋىلەنسۇن مەرىپەتنىڭ نۇرلىرى.

سەيپىدىن بىلەن مەشرەپلەر دىكلاماتسىيە قىلىشتىن توختىغان ھامان مەھمۇد مۇھىتى يەنە ئورنىدىن تۇرۇپ كەتتى. ئۇ ئۆرە تۇرغىنىچە مەمتىلى ئەپەندىگە:

— ئۇلىمالارغا ھەرگىز يول بەرمەڭلار! مەن بىر پارچە خەت يېزىپ بېرەي، كېيىن سىزگە ئىككى نەپەر قوراللىق ئەسكەر بېرەي. ئەگەر يەنە قارشىلىق قىلىدىغانلار بولسا باغلاپ ماڭا ئەۋەتىپ بېرىڭلار. مەن بار ئىكەنمەن، سىلەرنىڭ مەكتەپ ئېچىشىڭلارغا ھېچكىم توسقۇنلۇق قىلالمايدۇ! — دېدى. ئۇنىڭ ئاۋازى ناھايىتى جاراڭلىق، غەزەپلىك بولۇپ، بىر ئاز تىترەڭگۈ ئىدى. ئۇنىڭ شۇ سۆزى بىلەنلا پۈتۈن مەيداندا يەنە بىر قېتىم گۈلدۇراس ئالقىش ياڭراپ كەتتى. ئوقۇغۇچىلار قوللىرىدىكى "ئىزچىلار كالتىكى" نى، ئەسكەرلەر



قوللىرىدىكى قورالنى يۇقىرى كۆتۈرۈپ تەنتەنە قىلىشتى.  
شۇ چاغدا ئوقۇغۇچىلار توپىدىن ئابدۇراخمان چىقىپ كەلدى. ئۇنىڭ  
چىچەك ئىزى بار، دانخورەك باسقان يۈزى قىزىرىپ كەتكەن بولسىمۇ گۈگۈمغا  
پىتىۋاتقان مەھەلدە كۆرۈنمىدى، ئىچكى ھاياجاندىن تىترەپ تۇرىۋاتقان  
بولسىمۇ، ھەممە ئادەم ھاياجانلىنىۋاتقان سورۇندا بىلىنمىدى. ئۇ سەھنىدە  
ئاۋۋال ساۋاقداشلىرىغا، ئاندىن ئەسكەرلەرگە قاراپ قويۇپ، باياتىن بىرى  
كۆڭلىدە پىششىقلاپ تۇرغان شېئىرنى شائىرانە دىكلاماتسىيە قىلىشقا  
باشلىدى:

بىھەمدۇللاھ<sup>①</sup> بۇ مەكتەپ ئاچىلىپ گۈللۈزار بولدى،  
زوهۇر<sup>②</sup> ئەيلەپ قوياشتەك نۇرىن، مىللەت ئاشكار بولدى.  
بۇ مىللەت باشىغا چۈشكەن ئىدى شىددەت قارا كۈنلەر،  
تۈپەيلىڭدىن سېنىڭكى، ئەي، زەھى<sup>③</sup> خۇش زوزىگار بولدى.  
بۈگۈن سەن ئۆلكە باغدا ئېچىلغان لالە گۈل مەھمۇد<sup>④</sup>.  
ئۇلۇغ نام - شۆھرىتىڭ بىرلەن كۆڭۈللەر شادى بار بولدى

ئابدۇراخمان سەل - پەل تىنىۋېلىپ ھەمدە شۇ پۇرسەتتە ئەتراپقا بىر كۆز  
يۈگۈرتۈپ، مۇخەممەسنى داۋام قىلدى:

خالىققا ھەمد بولسۇنكى، ئەدەمدىن<sup>⑤</sup> ئەيلىدى مەۋجۇد،  
بەنى ئادەم ياراتىپ ھەم شېپى<sup>⑥</sup> قىلدى ئۇنى ماھمۇد<sup>⑦</sup>.

---

① ئاللاھقا شۈكرى، — ئا.

② ئاشكارە بولماق، مەيدانغا چىقماق، — ئا.

③ زەپ ياخشى، گۈزەل، — ئا.

④ مەھمۇد مۇھىتى كۆزدە تۇتۇلغان، — ئا.

⑤ ئەدەم — يوقلۇق، — ئا.

⑥ شېپى — شاپائەت قىلغۇچى، — ئا.

⑦ ماھمۇد — ھەمد ئېيتىلغۇچى، ماختالغۇچى (ئاللاھ)، — ئا.

تەكەببۇر ئەيلىدى شەيتان خۇدا دەرگاھىدىن مەردۇد<sup>①</sup>.  
بەرسى ئۆزگە ئەردى، مۇھەممەد مۇستاپا مەخسۇد<sup>②</sup>،  
چىقتى تۇرپاندىن، مۇھەممەت ئۈمەتتىن ئوشۇل مەھمۇد<sup>③</sup>.

.....

بۇ قېتىم گۈلدۇراس ئالقىشلار تېخىمۇ قاتتىق، تېخىمۇ ئۇزاق داۋام قىلدى. تەۋپىقنىڭ ئۆزىمۇ بۇ يىگىتتىن كۈڭلى سۆيىنىپ چاۋاك چېلىۋەتتى. — بۇ شائىر كىم؟ ئىسمى نېمە؟ — دەپ سورىدى مەھمۇد مۇھىتى تەۋپىقتىن پەس ئاۋازدا، گۈلدۇراس ئالقىشلار داۋام قىلىۋاتقان ئارىلىقتا. — بۇ ئابدۇراخمان شائىر، — دېدى تەۋپىق دىلى سۆيۈنگەن ھالدا، ئۇ سۆزى دەۋاتقاندا ئابدۇراخماننىڭ ئىسمىغا “شائىر” دېگەن نامنىڭ مەڭگۈلۈك لەقەم بولۇپ، قوشۇلۇپ سېڭىپ قالغاندىغانلىقىنى ئويلىمىغانىدى. ئۇزاققا سوزۇلغان چاۋاك ۋە قىقاسلاردىن كېيىن ئوقۇغۇچىلار يەنە “ئىزچىلار مارشى” نى باشلىۋەتتى ۋە سەيپىدىننىڭ كوماندىسىدا مەيدان بويلاپ مەش دەسسەش ماھارىتىنى كۆرسىتىشكە باشلىدى. ئۇلارنىڭ گاھ تۆتتىن ئۇزۇن سەپ بولۇپ، گاھ چاسا سەپ بولۇپ، مەيدان بويلاپ ئايلىنىشى، يېيىلىپ، يىغىلىپ، شۇنچە رەتلىك، شۇنچە چاققان مېڭىشلىرى ۋە رېتىملىك مەش دەسسەشلىرى ھەممەيلەننىڭ زوقىنى كەلتۈردى. ئۇلارنىڭ ھەرىكەتلىرى مەخسۇس تەربىيەلەنگەن ھۆرمەت قاراۋۇللىرىدىن قېلىشمايتتى. مەھمۇد مۇھىتى تېخىمۇ سۆيۈنگەن بولۇپ، ئۇ ھەربىي قوماندانغا خاس نەزەر بىلەن ئۇلارنىڭ تولىمۇ ياراملىق، ئاڭلىق قوشۇن بولالايدىغانلىقىنى تەسەۋۋۇر

---

① مەردۇد — قوغلاندى قىلىنماق، — ئا.

② مەخسۇد — مەخسەد، ئەگەر ئەي مۇھەممەد، سېنى دېمىگەندە ئىنسانلارنى ياراتمايتىم، (ئەسلى مەخسەت سېنى يارىتىش ئىدى) دېگەن توقۇلما «ھەدىس قۇددۇسى» كۆزدە تۇتۇلسا كېرەك، ئەمما بۇنداق بىر ھەدىسنىڭ بولغىنى يالغان. — ئا.

③ ئابدۇراخمان شائىرنىڭ مەھمۇد مۇھىتىنى مەدھىلەيدىغان ئىككى پارچە شېئىرى (كېيىنكىسىنىڭ پەقەت باش قىسمى) لا تېپىلدى. ئۇنىڭ تولۇق دىۋانلىرى (قولبۇزما) بارلىقى مەلۇم، ئەمما مۇئەللىپ بۇلارنى تاپالمىدى، — ئا.

قىلدى. ھەم ئاللىقانداق ئۈمىد بىلەن كۆڭلى پاللىدە يورۇپ، شادلىنىپ كەتتى. ئۇنىڭ بۇ بالىلارغا مۇھەببىتى ئېشىپ، كاتىۋى ئابلا داموللا ئەمىنى يېنىغا چاقىرىپ:

— سىز مەمتىلى ئەپەندىگە بىر پارچە خەت يېزىپ بېرىڭ، مېنىڭ نامىدا ئاتۇشتىكى جىمى يۇرت كاتتىلىرى ۋە پۇقرالارغا بۇيرۇڭ، بۇ ئىشقا توسقۇنلۇق قىلىدىغان كىشى مەيلى قايسى مازابى - ماشايخ بولسىمۇ كەچۈرمەيمەن. شۇنداق كەسكىن يېزىڭ. دەرھال بېجىرىڭ، — دېدى ئۇ تېخىچە غەزىپى بېسىلمىغاندەك كالتا ساقلىنى تىرتىتىپ، چاڭ - چاڭ سۆزلەپ.

تۇنجى يۇلتۇزلار ئاسمان سەتھىنى بىزەشكە باشلىغاندا مەش ئويۇنى ئاياقلاشتى. مەھمۇد مۇھىتى يەنە ئورنىدىن تۇردى. ئۇ ئەمدى بىر گېنېرالدىن مېھرىبان ئاتىغا ئايلىنىپ قالغاندەك مۇلايىم ئاۋازدا كۈلۈمسىرەپ تۇرۇپ:

— ئەمدى دەم ئېلىڭلار، بالىلىرىم، بىر - ئىككى كۈن مېھمان بولۇپ قايتىڭلار. ئەمدى سىلەرگە ھېچكىم كاشلا قىلالمايدۇ، — دېدى. ئاندىن بالىلار ئارىسىدىن سەيپىدىن، مەشرەپلەرنى ئالاھىدە ئىزدەپ تېپىپ ئەركىلەتتى، ماختىدى، — شائىر ئوغلۇم، — دېدى ئۇ ئابدۇراخماننىڭ مۇرىسىگە قېقىپ، — ياخشى ئوقۇڭلار، بالىلىرىم، ھەممىڭلار تىرىشىڭلار... دوكلات يىغىنى ئاياقلاشتى. ئوقۇغۇچىلار "يۇمىلاق شەر" ئىچىدىكى بىر نەچچە ئېغىز ئۆيگە ئورۇنلاشتۇرۇلدى. بۇ يەردىمۇ كادىرلارنىڭ بالا - چاقىلىرى ئۈچۈن بىر مەكتەپ قۇرۇلماقتا.

ئۇلار ئورۇنلاشقان ياتاق ئوڧتىسىپ ۋە ئەسكەرلەر بىلەن تولۇپ تۇراتتى. ئۇلارنىڭ ھەممىسى ئوقۇغۇچىلارغا تىلەكداشلىق بىلدۈرەتتى. ئوقۇغۇچىلار ئەمدى كۆڭلىدىكى دەككە - دۈككىدىن تامام خالاس بولۇپ، ئوقۇ - ئوقۇتۇش ئىشلىرىنىڭ توسالغۇسىز داۋام قىلىشىغا ئىشەنچ ھاسىل قىلغانىدى. شۇڭا ئۇلار ئەسكەرلەر بىلەن خۇشال چىقىشىپ، ناخشا - ساز، كۈلكە پاراڭلار بىلەن بىرىم كېچىگىچە ئولتۇرۇشتى.

بۇ چاغدا مەمتىلى ئەپەندى مەھمۇد مۇھىتىنىڭ ياتىقىدا ئايرىم

پاراڭلىشىپ ئولتۇرۇشاتتى. مەھمۇد مۇھىتى مەمتىلى ئەپەندىنىڭ ئاقارتىش پائالىيىتىنى قوللاش يۈزىدىن ئۇنىڭغا 40 مىڭ سەر كۇمۇش پۇل ئىئانە قىلدى. ئۇ تەۋپىققە مېھرىبانلىق بىلەن:

— سىزنىڭ ھاياتىڭىز بىز ئۈچۈن تولمۇ قىممەتلىك، بىز ھەمىشە قىممەتلىك ئادەملەر ئۆلۈپ كەتكەندىن كېيىنلا ئارزۇسىنى يەيمىز، تېرىكلىكىدە كارىمىز يوق. مەن سىزنىڭ روھ ۋە جىسمىڭىزدا ئاكامنى كۆرىمەن، ئابدۇخالىقنىڭ جاسۇرەتلىك يۈرىكى سىزگە كۆچكەندەك ھېس قىلىمەن. سىز مېنىڭ ئويلىغىنىمدىنمۇ بۈيۈك ئىشلارنى قىلالايدىغان ئادەم ئىكەنلىكىڭىزگە كۆرۈم يەتتى. سىزنى ئاياش كېرەك. مەن سىزگە ئىككى ئەسكەر بېرەي، ئەتە كۆرۈپ بېقىڭ. ئون ئادەمگە تېتىدىغان يىگىتلەردىن بېرىمەن. ئىشەنچلىك كىرەك بولۇشى ئۈچۈن ئۇزۇن سىنالغان ماڭا ئەگىشىپ تۇرپاندىن كەلگەن يىگىتلەردىن بېرىمەن، — ئۇ شۇنداق دەۋىتىپ تەۋپىقنىڭ قولىنى ئاغرىتىپ تۇرۇپ سىقتى، ئاندىن بىردىنلا ئېسىگە ئېلىپ، — ھوي، راست، بۇ جەڭچىلەر سىزگە يۈزۈن ئەمەس، يېڭىساردا تونۇشقان تونۇشلىرىڭىز ئېسىڭىزدىمۇ؟ نىمىنۇللاھ بىلەن مەڭلىكاخۇن ئىككىسىنى بەرمەكچىمەن، قانداق؟ — دېدى.

بۇ گەپ بىلەن تەۋپىقنىڭ يادىغا ئابدۇنىياز مۇ كەلدى. ئۇ بۇ قابىل ئوفتىسىرنى سۈرۈشتۈرۈپ باقماقچى بولغان بولسىمۇ مەھمۇد مۇھىتى كۆرسىتىۋاتقان مېھرىبانلىق ئۇنى تۇنجۇقتۇرۇپ قويغاندەك گەپ قىلالىدى. ئۇنىڭدا شۇتاپ مۇشۇ بەستىلىك كىشىنى قۇچاقلىۋېلىش ئىستىكى ھۆكۈم سۈرمەكتىدى. شۇ چاغدا ئۇ بىردىنلا ئىدرىسنىڭ ئۇلارنى قايتىپ كېتىشكە دەۋەت قىلغانلىقىنى، بۇنى سىجاڭنىڭ بۇيرۇقى دەپ پويوزا قىلغانلىقىنى، ئەمدىلىكتە سىجاڭنىڭ شۇنچە قىزغىن كۈتۈۋالغانلىقىنى، ئويلاپ بۇ ئارىدا جەزمەن دۈشمەننىڭ ئويۇنى بولۇشى مۇمكىن. دېگەن قاراشقا كەلدى. شۇڭا ئۇ مېھرىبان ئاتىدەك ئۆزىگە غەمخورلۇق قىلىۋاتقان بۇ ئادەمنى بۇ ئىشتىن خەۋەردار قىلىش بىلەن، يوشۇرۇن دۈشمەندىن ئاگاھلاندۇرۇپ قويۇشنى قەرز دەپ بىلىپ، ھەزرەتتە بولغان گەپ- سۆزلەرنى سۆزلەپ بەردى.

— ئىدىرس؟ — دېدى مەھمۇد مۇھىتى تەئەججۇپىنى ئانچە بىلىندۈرمەي، ئەمما قايتا سوئال سورىمدى. ھەم ئۆزىمۇ ئىپادە بىلدۈرمەي جىم جىتلا ئۆتكۈزۈشۋەتتى. بىردەمدىن كېيىن سۆزىنىڭ تېمىسىنى ئۆزگەرتىپ، — بالىلارنى ئوقۇتۇش ئۈچۈن نېمە كەتسە-كەتسۇن. تارىختىن بېرى خەلقىمىز نادانلىق ئارقىسىدىلا قۇل بولدى. ئەڭ ئاخىرقى بىر قىسىم ئىشلارنى ئېلىپ ئېيتساقمۇ جىن شۇرىن ھاكىمىيىنىڭ ھۇلىنى تەۋرىتۈشۋەتكەن خەلق ئىنقىلابىنىڭ ئۆز ئۆزىدىن سۇسىيىپ ئاخىرىدا بۇنداق ۋەزىيەتكە كېلىشىمىز، ئاڭلىق قوشۇنمىزنىڭ يوقلىقى بىلەن ئىقتىدارى بولغان يول باشچىنىڭ كەملىكى. يول باشلىغۇچىلار بىلىمسىز ۋە گۈل بولغانلىقى ئۈچۈن ياخشى چارە - تەدبىر، توغرا يول، توغرا نىشاننى تاپالمىدى. مۇھىت بولسا يامان تەرەپكە قاراپ راۋاجلىنىشقا تۈرتكە بولدى. تۆمۈر ئېلىغا قارىتا ”ھارۋىكەش قەشقەرنى سورامدۇ“ دەپ پىتىنە تېرىسا، خۇتەنلىكلەرنى يەنە بىر نېمە دېيىشتى. باشقا ھۆكۈمرانلار سورىسا بولىدىكەنۇ، نەلىك بولسا بولسۇن ئۆز ئىچىمىزدىن چىققانلار سورىسا ياخشىراق ئەمەسمۇ دېگەننى ئويلاپ كۆرۈشكە ئۇقىللىرى يەتمىدى. بۇلارنىڭ ھەممىسى نادانلىق ئارقىسىدا بولىۋاتقان ئىشلار. شۇڭا مەن ئەپەندىلەرنى تولىمۇ ھۆرمەت قىلىمەن، — دېدى مەھمۇد مۇھىتى ھاياجان بىلەن.

— مەن ئەسلىدە ئاشۇ خەلق ئىنقىلابىنىڭ تازا قاينىغان ۋاقتىغا ئۈلگۈرۈپ كېلىپ پىدائىي بولۇشنى ئويلىغانىدىم. بىراق، كېچىكىپ قالدىم، ئارمىنىمغا يېتەلمىدىم. بۇنى ئويلىسام ئىچ - ئىچىمدىن پۇچلىنىپ كېتىمەن. قولۇمغا قورال ئېلىپ خەلق ئىنقىلابى سېپىدە بىر جەڭگە كىرسەم دەپ ئويلايتتىم.

— ئەلھەمدۇلىللا، بۇمۇ تەقدىر. ياخشىمۇ كېچىكىپ قاپتىكەنسىز، بولمىسا - زە، بىرلا جەڭگە كىرىپ قىزغىنلىقنىڭ قۇربانى بولۇپ كېتىدىكەنسىز. ھېچنىمىدىن يانمايدىكەنسىز. ئۇقۇمۇشلۇق كىشىلىرىمىزدىن ئايرىلدۇق. مەن ئاكىمدىن ئايرىلدىم، سىزدىنمۇ ئايرىلىپ قالسام بولمايتتى. سىزنىڭ يارىقىڭىز قەلەم جەڭگاھىڭىز مەكتەپ.

— دېگىنىڭىزغۇ توغرا، بىراق، دۈشمەنگە بولغان قىساس ئوتى، غەزەپ- نەپرەت ئادەمدە ئۇلارنى بىۋاسىتە ئاتىمىغىچە، ئۇلارنىڭ ئېچىنىشلىق قىقىراشلىرىنى ئاڭلىغاچ ئۆلتۈرمىگىچە ھادىق چىقمايدىغاندەك كەيپىياتنى ھاسىل قىلىپ قويىدىكەن؛ دۈشمەننىڭ بىزگە سالغان جەۋرى- جاپالىرىنى، بىزنى كەلتۈرۈپ قويغان بۇ زۇلمەتلىك مەنزىلىنى ئويلىغاندا ئۆز قولىڭىز بىلەن بويىنىنى يۇلشۇۋەتمىگىچە دەردىڭىز چىقمايدىغاندەك روھى ھالەتكە كېلىپ قالىدىكەنسىز. شۇنچىلىك تىت- تىت بولمەنكى، بىر كۈندىلا خەلقىمنى دۇنيادىكى جىمى مىللەتتىن مەدەنىيەتلىك، جىمى مىللەتتىن پاراۋان قىلىۋەتسەم دەيمەن... ئويلاپ كۆرۈڭ، بىر قەدىمى مەدەنىيەتلىك مىللەت قانداق بولۇپ بۇ ھالغا چۈشۈپ قالدى؟ توغرا، بۇنىڭ بىردىن- بىر سەۋەبى ياكى ئەڭ مۇھىم سەۋەبى نادانلىق ۋە ئىناقسىزلىق. لېكىن، بىز نېمىشكە بىر- بىرىمىزگە يېپىشماي، پالانى يەرلىك، پوكۇنى يەرلىك دەيمىز؟ بۇ ئۇيغۇر قېنىنىڭ مۇرەككەپلىكىدىنمۇ؟ بۇ ھەقتە ھەر مىنۇت ئويلاپ خىيالىنىڭ چېكىگە يېتەلمەيمەن... بۇنداق تەپرىقچىلىقنىڭ ئەڭ چوڭ جىنايەتچىسى ئاپپاق خوجا باشچىلىقىدىكى سوپى ئىشانلار، ئەلۋەتتە... لېكىن، نادان خەلق بۇ مىللى مۇناپىقنى ھازىرغىچە ئۇلۇغلايدۇ تېخى!... خەلقىمىزدە ئىنسانىي ئاڭ، مىللىي روھ ئويغانمىسا، ئۆزىنىڭ كىملىكىنى بىلمىسە ئۇنى قۇتقازغىلى بولمايدىكەن، ئۇنىڭ قۇتۇلۇشى ئۆزىڭلار باغلىقكى، تاشقى كۈچلەردىن تامادا بولۇپ ئولتۇرۇش بىزنى غەپلەتكە ئېلىپ بارىدۇ.

— ئاكاممۇ ھەمىشە شۇنداق دەيتتى. ئابدخالىقمۇ شۇنداق قاينايتتى. ھازىر سىز نىجاتلىق تۇلپارنىڭ تىزگىنىنى تۇتۇپ تۇرۇپ، يەنە قورال تۇتۇپ جەڭ قىلىمىغىنىڭىزغا ئۆكۈنەمسىز؟ تىلىسىمنىڭ ئاچقۇچى قولۇڭلاردا ئىكەن، ئۇنى ئېچىشنى ھەربىر ئادەمگە ئۆگىتىڭ. سىرلاردىن قورقىدىغانلارغا ئەسلى قىياپەتنى كۆرسىتىپ قويۇڭ. كۆزى ئېچىلغان ئادەم يولنى تېپىپ ماڭالايدۇ.

— رەخمەت سىزگە، سىزنىڭ پۈتۈن ئۆمرىڭىزدە قىلغان ۋە قىلىدىغان

ھەممە ساۋاڭلىرىڭىزدىن بۇنىسى كاتتىراق بولغۇسى.

مەھمۇد مۇھىتى بىردەم سۈكۈنەتتىن كېيىن باشقا بىر خىل ئاھاڭدا:  
— ئۆز بولغانلىقىڭىز ئۈچۈن سىزگە بىر گەپنى قىلاي، سىلەرنىڭ بۇ يەرگە كېلىشىڭىزلارنى باشقىچە مەنادا چۈشىنىپ ماڭا پەنت قويدىغانلار ئاز ئەمەس. بۇ كەمگىچە بۇ يەردە بولغان ھەممە گەپ-سۆز، ھەرىكەتلەر يېڭىشەرگە يېتىپ بولدى. سىزنىڭ مەن بىلەن شەخسىي يېقىنلىقىڭىز يوقلىقىنى، كۆپچىلىكنىڭ ئىشى ئۈچۈن ياردەم سوراپ كەلگەنلىكىڭىزنى، سىز ئۈچۈن مەنمۇ، باشقا ئەمەلدارلارمۇ ئوخشاشلا ئىكەنلىكىنى بىلدۈرۈپ قويۇش ئۈچۈن شاگىرتلىرىڭىز بىلەن ئەتە يېڭىشەھەرگە لىيۇبىڭ دېگەن لومۇدىنىڭ ئالدىغا چىقىپ قويۇش زۆرۈر تۇرۇۋاتىدۇ. قانداق دەيسىز؟ — دېدى.  
— شۇنداقمۇ؟ بۇ سىياسىي ئېھتىياج ئۈچۈن زۆرۈر كەن، مەيلى، چىققاق چىقايلى.

— ئۇنداق بولسا ياخشى بولدى، مەنمۇ بىللە چىقىمەن.  
ئۇلار سۆھبەتلىرىنى توختىتىپ، ئارام ئېلىش ئۈچۈن خەيرلەشتى.

### 3

ئەتىسى تەۋپىقنىڭ ئوقۇغۇچىلىرى 200 چە ئەسكەرنىڭ مۇھاپىزىتى بىلەن يېڭىشەھەرگە قاراپ ماڭدى. مەھمۇد مۇھىتى بىلەن ياندېشىپ پىيادە يولغا چىققاندى. ئۇلار شەھەردىن چىققىچە ناغرا-كانايلىرىنى ياڭرىتىپ، ناخشىنى جاراڭلىق توۋلاپ ماڭدى. شەھەردىن چىققاندىن كېيىن بىر ئاز ئىختىيارىراق مېڭىشتى.

قىزىل دەريا كۆۋرۈكىدىن ئۆتۈۋېتىپ تەۋپىق سول تەرەپتىكى — دەريانىڭ شىمالىي قىرغىقىنى بويلاپ شەرىققە سۈزۈلگەن، كەڭ كەتكەن سازلانغان كۆرسىتىپ:

— بۇ سازلانغان نېمە دەپ ئاتىلىدىغاندۇ؟ — دەپ سورىدى.

— بۇ يەرنى ئەسكسا<sup>①</sup> دەيدىكەن، — دېدى مەھمۇد مۇھىتى، — بۇنى سوراپ قالدىڭىزغۇ؟

— بۇ يەردە كۆڭۈلدىكىدەك تەنتەربىيە مەيدانى بەرپا قىلغىلى بولىدىكەن. — شۇنداق، بۇ يەردە ئوغلاق تارتىشىسىمۇ يېتىپ ئاشدۇ.

ئۇلارنىڭ سۆھبىتى شۇنىڭ بىلەنلا مەكتەپ، ئوقۇغۇچىلارنىڭ تەربىيىلىنىشى، مەمتىلى ئەپەندىنىڭ كەلگۈسى پىلانلىرى قاتارلىقلارغا بۇرۇلۇپ، مۇشۇ ھەقتە ناھايىتى قىزغىن پىكىرلىشىپ كېتىشتى. مەھمۇد مۇھىتى گويىا پەقەت ھەربىي بولۇش ئۈچۈنلا يارالغاندەك قاۋۇل بەستىگە يارىشا يوغان چامداپ ماڭاتتى. تەۋپىق بولسا ئۇزاق چېنىققان كىشىلەرگە خاس چاققانلىق بىلەن تېز- تېز قەدەم ئېلىپ ھەمىرىغا تەڭلىشىپ ماڭاتتى.

ئۇلار يېڭىشەھەر قورغىنىغا يېتىپ كەلگەندە ئالدىن خەۋەر تاپقان گارنىزون قوماندانى ليۇبىڭ خىللانغان ئەسكەرلىرىدىن يۈزچىنى دەرۋازىدىن ئىشتاپ ئالدىغىچە تىزىپ كۈتۈپ تۇرغانىدى. ئوقۇغۇچىلارنىڭ ناغرا- سۇنايلىرى قورغانغا كۆز يېتىم يەرگە كەلگەندىلا ياڭراشقا باشلىغانىدى. ئۇلار ئاشۇ سۈر ھەيۋىتى بىلەن ليۇبىڭ قوشۇنلىرى ئالدىدىن ئۆتۈپ ئىشتاپ ئالدىدىكى مەيدانغا رەتلىك يېيىلىپ چاسا سەپ ھاسىل قىلدى. مەمتىلى ئەپەندى دېققەت كوماندىسى بېرىپ، ليۇبىڭ ۋە ئۇنىڭ يېنىدىكى ئوفىتسىپىرلار بىلەن كۆرۈشتى ھەم ئۆزىنىڭ كېلىش مەقسىدىنى مەلۇم قىلغان بولدى. ليۇبىڭنىڭ توڭچىسى تەرجىمە قىلىپ تۇردى.

— بىز خەلقنى ئاقارتىپ، ۋەتىنىمىزنى ئىلغار مەملىكەتلەر قاتارىغا ئۆتكۈزۈشنى مەقسەت قىلىمىز. بۇ ئىشىمىز ئۈچۈن ئۇلۇغلىرىمىزدىن ياردەم سوراپ كەلگەندۇق، — دېدى تەۋپىق قىسقىچە دوكلاتنىڭ ئاخىرىدا، — مامۇت سىجاڭ ئاتىمىز بىزنى قوللىدى ھەم ئىقتىسادىي ياردەم بەردى، — ئۇ بۇنداق دېيىش ئارقىلىق ليۇبىڭدىنمۇ بىر نەرسە يۇلماقچى ئىدى.

— قارشى ئالىمىز، قارشى ئالىمىز، — دېدى ليۇبىڭ كۆزلىرىنى يۇمۇپ

---

<sup>①</sup> ئەسكى سا (ئەسكى ھىسار) — كونا قورغان، قەلئە) — بۇ يەردە قەدىمى شەھەر خارابىسى بارىدى — ئا.



ھېجىيىپ، — مامۇت سىجاڭنىڭ قارشى ئالغىنى مېنىڭ قارشى ئالغىنىم ئوخشاش. ئۇ قوللىغانىكەن مەنمۇ قوللايمەن. كۆپچىلىككە مەلۇم، مەنمۇ شىڭ دۈبەن جانابلىرىغا ئوخشاش ئىلغار پىكىردىكى كىشىمەن. شىڭ دۈبەن جانابلىرى سوۋېت ئىتتىپاقى بىلەن دوست، شۇڭا شىڭ دۈبەننىڭ سىياسىتىمۇ خەلقچىل سىياسەت، خەلقنى ئوقۇتۇش، نادانلىق ئۇيقۇسىدىن ئويغىتىش ئەلۋەتتە قارشى ئېلىشقا تېگىشلىك ئىش. مەن مامۇت سىجاڭ ئاكىمىز ئەۋەتكەن ئادەمدىن ئوقۇپ بەك خوشال بولدۇم. شۇنىڭ بىلەن كۆڭلۈمنى ئىپادىلەش ئۈچۈن ئازراق تەييارلىق قىلىپ قويدۇم. ئاۋۋال ھەممىڭلار ماڭا مېھمان بولۇڭلار، دەم ئېلىڭلار، — دېدى ئۇ.

مەھمۇد مۇھىتى رەسمىيەت ئۈچۈن بىر نەچچە ئېغىز سۆز قىلدى. شۇنىڭ بىلەن لىيۇنىڭ ئادەملىرىگە بۇيرۇپ، ئۇلارنى دەم ئېلىشقا ئورۇنلاشتۇردى. ئوقۇغۇچىلار دەم ئېلىشقا قويۇۋېتىلگەندىن كېيىن تەۋپىق، مەھمۇد مۇھىتىلار ساھىبخانلار بىلەن مېھمان كۈتۈش بۆلۈمىدە ئىختىيارى سۆھبەتتە بولدى. لىيۇنىڭ بۇ يەردىمۇ ئاغزىدىن بال تامدۇرۇپ تەۋپىقنى ماختىدى. ھەر ئىككى ئېغىر گەپتە مەھمۇدنى كۆكلەرگە ئۇچۇرۇپ، خوشامەت قىلىپ تۇردى. ”مامۇت ئاكىمىز“ دېگەن سۆزنى ئۇيغۇرچە قىلىپ، باشقىلىرىنى خەنزۇچە قىلىپ دىپلوماتلارغا خاس خاراكتېرىنى ئىپادىلدى.

بۇ ماختاش ئەمەلىيەتتە سىياسىي ئېھتىياجىدىن تۇغۇلغان خوشامەت بولۇپ لىيۇنىڭ خەلقپەرۋەرلىكىنى ئىسپاتلىمايتتى. ئەينى ۋاقىتتا قەشقەر ۋەزىيىتىدە ھەربىي كۈچ سېلىشتۇرمىسى جەھەتتە ئۈستۈنلۈك مەھمۇد مۇھىتى تەرەپتە بولۇپ، بۇ يەردىكى ھەربىي كۈچلەرنىڭ ئاساسىي ئەھۋالى مۇنداق ئىدى:

1. قەشقەرگە گانىزونى. ئۇقتىسىپىرلىرى 65، ئەسكەرلىرى 234 نەپەر. قوماندانى لىيۇنىڭ، (قوشۇمچە) مۇئاۋىن قوماندانى مەھمۇد مۇھىتى.
2. ئاتلىق 4- پوللىك. ئۇقتىسىپىرلىرى 45، ئەسكەرلىرى 542 نەپەر؛ مىللىتى 604 تال، پىلىمۇت يەتتە دانە، پولكوۋنىك يې چىڭبو.
3. ئاتلىق 5 - پوللىك (يەرلىك خەنزۇلاردىن تەشكىللەنگەن).

ئۇقتىسىزلىرى 45، ئەسكىرى 365 نەپەر. مىلتىق 382 تال، پىلموت ئىككى دانە.

4. ئاتلىق 9 - پولىك (يەرلىك قىسىم). ئۇقتىسىزلىرى 40، ئەسكىرى 632 نەپەر؛ مىلتىق 287 تال، پىلموت ئۈچ دانە.

5. پىيادە ئەسكەرلەر 6 - دېۋىزىيىسى: ئەسكەر سانى 1500<sup>①</sup>. دېۋىزىيە قوماندانى مەھمۇد مۇھىتى. بۇلارنىڭ %80 ى ئۇيغۇر، %20 قىرغىز (خوجانىياز ھازجى، تۆمۈر ئېلى، ئوسمان ئالى قاتارلىق قوزغىلاڭ رەھبەرلىرىدىن قالغان ئەسكەرلەردىن). بۇلاردىن بىر پولىك يەكەندە، بىر پولىك يىڭىساردا، بىر پولىك قەشقەر دۆلەتباغدا، يەنە بىر پولىك قۇم دەۋازىسىدا تۇراتتى.

ئەسكىرى كۈچ سېلىشتۇرمىسى جەھەتتىن 6- دېۋىزىيە سان جەھەتتىلا ئەمەس، سۈپەت جەھەتتىنمۇ ئۈستۈن تۇراتتى. تېخىمۇ مۇھىمى ئۇلار قەشقەر سىرتىدا ئىككى ناھىيىدە ئوبدان پۈت تېرەپ تۇرۇش زىمىنىگە، ئىشەنچلىك ئارقا سەپ ۋە ئەسكەر زاپىسىغا ئىگە ئىدى. بۇ ھال لىۋېڭنىلا ئەمەس، شېڭ شىسەينىمۇ تەشۋىشكە سالاتتى. شۇڭا ئۇ ئالدامچىلىق قىلىپ دېۋىزىيە ئىچىگە ئۆزىنىڭ كۆز-قۇلاقلىرىنى قىستۇرۇپ، ھەرخىل يوللار بىلەن “قورغاننى ئىچىدىن بۇرۇش” كويىدا بولاتتى. سوۋېت ئىتتىپاقىدىن رىبالكىنى تەكلىپ قىلىپ مۇشاۋۋۇر قىلىپ قويۇشى سوۋېت — شېڭ ھەمكارلىقىنىڭ مۇۋەپپەقىيىتى ئىدى. مۇشۇنداق ئەھۋال ئاستىدا لىۋېڭنىڭ ياغلىمچىلىق قىلىپ، ئىلاجى بار مەھمۇد مۇھىتىنىڭ كۆڭلىنى ئۇتۇش كويىدا بولماسلىقى مۇمكىن ئەمەس ئىدى. بۇ ئۇلارنىڭ “يولۋاسنىڭ تۈكىنى يېتىشىغا سىلاش” چارىسى ئىدى.

مەھمۇد مۇھىتىنىڭ ئېھتىياتچانلىق قىلىپ ئالدىن خەۋەر بېرىپ يۈرىشىدىمۇ ئوبىيكتىپ سەۋەبلەر بار ئىدى. ئۇنىڭغا ئايان ئىدىكى، ئۇنىڭ ئىشتابىدا بولغان ئىشلار لىۋېڭدىن يوشۇرۇن قالمايتتى. شۇڭا بەزى ئىشلارنى يورۇققا چىقىرىپ ئاخباراتلارنىڭ قىممىتىنى يوقۇتۇۋەتمەسلىكى لىۋېڭ

---

<sup>①</sup> بۇ سان ئەمەلىيەتكە ئانچە ئۇيغۇن كەلمەيدىغاندەك تۇرىدۇ، بەلكىم 15000 بولۇشى مۇمكىن، — ئا.

قاتارلىقلار شىڭ شىسەيگە ۋە سوۋېت تەرەپكە ئۇنى ھىلە - مىكر ئىشلىتىپ، سۇيقەست پىلانلاۋاتىدۇ دەپ چاقىتتى. بۇ بولسا شىڭ شىسەينىڭ ھەرىكەتلىنىشى ئۈچۈن باھەنە بولاتتى، ھازىر شۇڭا ئىككى تەرەپ ئېھتىيات بىلەن تەڭپۇڭلۇقنى ساقلايتتى. ئۇنىڭ ئۈستىگە مەھمۇد مۇھىتى شىڭ شىسەينىڭ پۇت تىترەپ تۇرىۋالغان ھامانلا ئۆزىنى يوقۇتۇش ئۈچۈن ھەرىكەت باشلايدىغانلىقىنى بىلەتتى. شۇنىڭ ئۈچۈن ئېھتىيات بىلەن ئاشۇ كۈنى كىچىكتۈرۈشكە تىرىشاتتى.

زىياپەتتىن كېيىن رەسمىي مۇراسىم ئېچىلىپ، لىيۇبىڭ سۆز قىلدى. ئاندىن ئۇ ئوقۇغۇچىلار ئۈچۈن تەييارلىغان سوغىتى - قوڭغۇراق سۈرىتى چۈشۈرۈلگەن يەڭ بەلگىسىنى تارقىتىپ بەردى. لىيۇبىڭ بۇ بەلگىنى چۈشەندۈرۈپ سۆزىنىڭ ئاخىرىدا:

— سىلەر غەپلەت ئۇيقۇسىدا ياتقانلارنى ئويغاتقۇچى قوڭغۇراقچىلار... دېدى. ئارقىدىن ئادىۋانتى پەتنۇس بىلەن تۇتۇپ تۇرغان، قىزىل رەڭلىك قەغەزگە ئورۇلۇپ، سېرىق ھەل بىلەن ھۆسنخەت يېزىلغان بولاقنى مەتىلى ئىپەندىگە سۇنۇپ — بۇ مېنىڭ ئىئانەم، ئاز بولسىمۇ پېقىرنىڭ كۆڭلى، قوبۇل قىلارلا، — دېدى.

لىيۇبىڭنىڭ سۆزى ۋە ئىئانە تەقدىم قىلىش رەسمىيىتى ئاياقلاشقاندىن كېيىن ئوقۇغۇچىلار ماھارەت كۆرسەتتى. شۇنىڭدىن كېيىن لىيۇبىڭ ئەسكەرلىرىنىڭ ئۆزىنى بىلەن قەشقەر شەھىرىگە قايتىشتى.

— بۇ تۈلكىنى ئوبدان ئىلدۇقمۇ، ئەپەندىم، — دېدى مەھمۇد مۇھىتى كېتىۋېتىپ، — ئۇلار لىيۇ بىڭنىڭ قانچە پۇل بەرگەنلىكىگە قىزىقىپ بىرلىكتە قاراشتى. لىيۇ بىڭ 17 مىڭ سەر بەرگەندى، — بۇ پۇللار سىزنىڭ نۇرغۇن ئىشلىرىڭىز ئۈچۈن بىمالال يېتىدۇ، — دېدى مەھمۇد مۇھىتى مەمنۇنىيەت بىلەن.

— شۇنداق، بۇلارنىڭ ھەممىسى ئۈچۈن سىز ئاكىمىزغا رەخمەت ئېيتىمىز، — دېدى تەۋپىق ئىچ - ئىچىدىن خوشالانغان ھالدا، — ئىككىڭلارنىڭ مۇناسىۋىتى قانداقراق؟

— ھەي، ھازىر ئۇلارنىڭ ئۇرۇشىدەك ھالى يوق، يالقۇن بېسىلغان بىلەن چوغ تېخى ئۆچمىدى، شۇڭا تىنچ ئۆتۈش ئۈچۈن ماڭا بىر ئاز يول قويدۇ. شىڭ تۈلكىنىڭ ھالى سەل-پەل ئوڭشالسىلا مېنى ئارامىدا قويمايدۇ.

— شۇنداقمۇ؟... بۇنى بىلىدىكەنسىزۇ، ئەجەپ يەنە خەتەرلىك ھالەتتە تۇرۇپ خىزمەت قىلىۋېرىمىز؟— مەمتىلى ئەپەندى گېنرالغا سىناش نەزىرىدە قارىدى.

— نېمە چارە؟ ھاجىمنى قايقاندىن ھەزەر ئەيلەشكە شۇنچە دەۋەت قىلدىم، ئۇنىمىدى. ئۇ رەئىسلىكنى قوبۇل قىلىپ ھۆكۈمەت تەرەپكە ئۆتۈۋالسا، ماڭا نېمە ئامال؟ ئۆلمىگەن جاندا ئۈمىد بار دەپ تۇرۇپ باقمايمىزمۇ، ئۇنىڭدىن كېيىن بىر گەپ بولمامدۇ. ھېچ بولمىسا شۇ چاغقىچە ئازراق ساۋابلىق ئىش قىلىپ گۇناھىمىزنى بېنىكلەتسەكمۇ ئەجەپ ئەمەس.

تەۋپىقنىڭ يەنە كۆپ نەرسىلەرنى سورىغۇسى بار ئىدىيۇ. لېكىن سىجاڭنىڭ چېھرىسىدىكى چوڭقۇر قايغۇ ئالامىتىنى كۆرۈپ قېلىپ، گەپ قىلمىدى.

# ئون سەككىزىنچى باب

قەھرىمانلارنىڭ جاراڭلىق ئاۋازلىرى ئاڭلانغاندا  
ھاپىز ناخشىسىنىڭ نېمە كېرىكى؟  
ئات جەڭگە چېپىپ كېتىۋاتقاندا مەن قانداق  
قىلىپ چىمەنلىكتە ياتالايمەن؟  
— ئىبراھىم مۇنتەسەر (X ئەسىر) شېئىرلىرىدىن  
«چىڭگىزخان» دا كەلتۈرۈلگەن نەقىل

## 1

بېگىشەھەردىن قايتقان كۈنى كەچتە تەۋپىق ئوقۇغۇچىلارنى دېۋىزىيە ئىشتابىدىكى ياتاققلارغا ئورۇنلاشتۇرۇپ قويۇپ، ئۆزى شاگىرتلىرىدىن ئابدۇراخمان شائىر، سابىت، ئابدۇغۇپۇرقۇناجى، ئەمەت مەخسۇم، سەيپىددىنلارنى ئېلىپ نوۋۇشى مەكتەپكە كەلدى. مەھمۇد مۇھىتى ئۇنىڭغا بەرگەن مۇھاپىزەتچى جەڭچىلەر نېمۇتۇلا، مەڭلىكاخۇنلارمۇ ئۇلار بىلەن بىللىدى (مۇھاپىزەتچىلەر شۇكۈندىن باشلاپلا ئۇنىڭ خىزمىتىگە كىرىشكەندى) نوۋۇشى مەكتەپتە ئۇلارنى مەجىددىن ئەپەندى، ئەخمەد ئەپەندى ۋە باشقا بىر قانچە ئوقۇتقۇچىلار ۋە ئوبۇلقاسىم باشلاپ كەلگەن سانايى نەپىسە قارمىقىدىكى بىر قانچە سازەندىلەر كۈتۈۋالدى. بۇلارنىڭ ئىچىدە قۇتلۇقھاجىم شەۋقىمۇ باردى.

مەمىتى ئەپەندى مەكتەپ ھويلىسىغا كىرىپ كېتىۋېتىپ شاگىرتلىرىغا:  
— مەن سىلەرنى دەم ئالدۇرماي نېمىشقا باشلىۋالدىم، بىلەمسىلەر:—  
دېگەن سوئالنى قويدى، \_ چوڭلارنىڭ سۆھبىتىدە سىلەر بېلىۋېلىشقا

تىگىشلىك پايدىلىق نەرسىلەر بولۇپ قېلىشى مۇمكىن، شۇلارنى ئاڭلاپ  
قالسۇن دەيمەن.

تەۋپىق ئۆزلىرىنى كۈتۈپ ئولتۇرغان بىر مۇنچە ئادەمنى كۆرۈپلا چاقچاق  
باشلىدى:

— قارىغاندا بىرەر كاتتا مۇراسىمغا تەييارلىنىپ تۇرغاندەكلا  
قىلىسىلەرغۇ؟ مەجىددىن ئاغىمىز قايتا توي قىلماقچى ئەمەستۇر؟ ئۇنداق  
بولدىغان بولسا ئىبادەت خېنىم ساقىلىنى يۇلۇپ، دوختۇر دوستىمىزنى  
كوسا قىلىپ قويىدىغۇ؟

— بۇ ئەپەندى ماڭلا ئارام بەرمەيدۇ، ھەمىشە ھوجۇم نىشانى مەن، —  
دېدى مەجىددىن ئەپەندى ياسىما تېرىكەش بىلەن، — ئۇنداق ئەمەس،  
ئەپەندىم، سىزنى ئۆيلەپ قويۇش توغرىسىدا مۇزاكىرە ئويۇشتۇرۇپ تۇرۇپتىمىز.  
ئەمدى پەقەت ئۆزىڭىزنىڭلا پىكىرى كەملىك قىلىۋاتاتتى، — دوختۇر چاقچاق  
بىلەن جاۋاب قايتۇرۇدى.

— مېنىڭسىزمۇ قارار قىلىشقا بولاتتى، مانا شەۋقى ئاكىمىز ماڭا تولۇق  
ۋەكىللىك قىلالايتتى ئەمەسمۇ؟

— ئوھۇي، شەۋقى بىلەن تۇغۇلغاندىن بېرى بىللە ئويناپ چوڭ  
بولغاندەك گەپ قىلىسىزغۇ؟ ياخشىمۇ تۈنۈگۈنلا تونۇشقىنىڭىز.

— تۈنۈگۈن تونۇشقان دوستۇمنى ۋەكىل قىلمىسام، سىزدەك كونا  
تونۇشلار مېنى چۈشەنمىسە.

— بوپتۇ، يۇقىرى ئۆتۈڭ، ۋەكىلىڭىزگە يېقىن ئولتۇرۇڭ. ھازىر سىز  
مېھمان، نېمە دەۋالسىڭىزمۇ كەڭچىلىك قىلىمىز. قېنى يېڭىتلەر، سىلەرمۇ  
ئولتۇرۇڭلار.

— تارىخچىلىقىڭىزمۇ بارمىدى ئەمەس؟ ماڭا زامانىنىڭ تارىخى ئاز  
كەلگەندەك؟ بولدى گەپ قىلماڭ، ھاجىكام بىلەن ئوبدانراق پاراڭلىشىۋالغىلى  
قويۇڭ، — تەۋپىق شۇنداق دەپ چاقچىقىنى تۈگىتىپ، بۇنداق چاقچاقلارنى  
بولدى قىلىشنى ئىلتىماس قىلىپ دوستلىرىغا ئىشارە قىلدى (ئۇ  
شاگىرتلىرى ئالدىدا بەزى گەپلەرنىڭ چەكتىن ئېشىپ كېتىشىدىن ھەزەر

قىلاتتى). ئاندىن شەۋقىگە بۇرادى، — خوش، ئۇستاز، ئەھۋالىڭىز نىچۇك؟

— ئەلھەمدۇلىللاھ.

— بىزنىڭ بەختىمىز ئۈچۈن سالامەت بولۇڭ. ئاكامدىن كۆپ سالام

يوللاپتىكەنسز، رەھمەت.

— بىراق، ئەپەندى، ئاكىلىرىدىن سىلنىڭ تۆرت سائەتلا ئۇخلايدىغانلىقىلىرىنى ئاڭلاپ، سىلگە بەك ئاچچىقم كەلدى. ھەقىقەتەنمۇ بالىلارچە قىزغىنلىق! ئۇنداق قىلىشقا ھەقىقىلىرى يوق جۇمۇ. رەسۇلىللاھ سەللەھۇ ئەلەيھى ۋەسەللەھم كېچىسى ئۇخلىماي ئىبادەت قىلىدىغان بىر ساھابىگە كايىپ: “سېنىڭ بەدىنىڭدە بالىلىرىڭنىڭمۇ ھەقىقى بار”<sup>①</sup> دېگەن. يەنى، دېمەكچىكى، ئۇنى شەخسىيلا مۈلكى بىلىپ قالايمىقان خورىتىدىغان ئىشنى چەكلىگەن. خۇددى شۇنداق، سىلنىڭ بەدەنلىرىدە دوست بۇرادەرلەرنىڭ، مىللەتنىڭ ھەقىقى بار، ئۇنى ئاسرىماي تېزلا كېرەكتىن چىقارسىلا گۇناھكار بولسا.

— ئايغىنىڭىز ئۈچۈن رەخمەت، ئۇستاز، مېنىڭ ئېسى - يادىم سىزدىلا بولدى. مەنغۇ ياش، يۈكنى ئېغىرراق كۆتەرسەممۇ ھېچقىسى يوق. سىز ياشىنىپ قالغان چاغدا ئۆزىڭىزنى ئاسرىمىسىڭىز بولمايدۇ.

— بولدى، تەكەللۇپ قىلىشمايلى، ئۆزئارا تەكەللۇپ قىلىشماسلىق ئۆزلىرىنىڭ شۇئارىدىغۇ، سىلگە بەربىر گەپ ئاڭلاتقىلى بولمايدۇ. قۇرۇق گەپنى قۇيۇپ تەمبۇرنى قوللىرىغا ئالسىلا.

— ئۇنىسىڭىز ئۆزەممۇ چىداپ تۇرالايمەن، — تەۋپىق تەمبۇرنى قولغا ئېلىپ سازلاشقا باشلىدى. ئۇ تەمبۇرنى سىزلىغىچە ئەخمەد ئەپەندىنى كۆزەتتى. ئەخمەد ئەپەندى خىيالچان كۆزلىرىنى بىر نۇقتىغا تىككەن ھالدا پاراڭلارغا ئارىلاشماي ئولتۇراتتى. ئۇنىڭ چىرايى بىر ئاز تاتارغان ھەم يادا قىلغانىدى. ئۇ تۇرۇپلا بوينىنى سىپاپ قويۇپ، ئېغىر - بېسىق، چوڭ سۈپەتلىك بىلەن قۇلاق سالاتتى. تەۋپىق بىر نەچچە ناخشا ئوقۇپ بەرگەندىن كېيىن تەمبۇرنى سانايى

<sup>①</sup> «سەھھ بۇخارى» غا قارالسۇن، — ئا.

نەپسەننىڭ سازچىلىرىدىن بىرىگە بېرىپ، خەلق ئاھاڭلىرىغا چېلىپ بېرىشنى ئىلتىماس قىلدى. ئۇمۇ بىر نەچچە پەدە چالغاندىن كېيىن داستىخان سېلىنىپ، گۆش بېسىلغان پولو كەلتۈرۈلدى. تاماق ئۈستىدە ئۇلار ئوقۇ-ئوقۇتۇش ئىشلىرى، ھازىرقى ۋەزىيەت، قانداق خىزمەتلەرنى ئىشلەش زۆرۈرلىكى ھەققىدە سۆھبەتلىشىپ كېتىشتى.

— بىز مەكتەپتە ئويۇن تەييارلىماقچى ئىدۇق، ياردەملىرىنى ۋە مەسلىھەتلىرىنى كۆپ كۈتتۇق، — دېدى تۇرغۇن ئەپەندى تەۋپىققا قاراپ.

— شۇنداقمۇ؟ — دېدى ئۇ كۈلۈمسىرەپ تۇرۇپ، ئالدىرىماي تاماق يېگەچ، — ياخشىغۇ، خەلقنى ئويغۇتۇشنىڭ ۋاقتى كەلدى. بۇنى پەقەت سانايى نەپسەنگىلا تاشلىۋەتمەي بىز ئانچە-مۇنچە تىرىشساق ئارتۇق كەلمەيدۇ.

— قايسى مەزمۇنلاردا ئويۇن تەييارلىساق بۇلار؟ ناخشىلارغا ئۆزلىرى ئاھاڭ ئىشلەپ بېرىلا، ئەلۋەتتە، — دېدى ساۋۇت ئەپەندى.

— مېنىڭچە “غېرىپ-سەنەم”، “تاھىر-زۆھرە” گە ئوخشاش خەلق داستانلىرىنى سەھنەلەشتۈرسە تازا ياقتى، — دېدى ئوبۇلقاسىم قىزلىق بۇرنىنىڭ ئۇچىنى چىمداپ قويۇپ.

— مەمتىلى ئەپەندى ئۆزگەرتىپ يېزىپ چىقسا بولىدۇ، — باشقىمىز بۇنىڭ ئەھدىسىدىن چىقالمايمىز، — دېدى نامان ئەپەندى.

— سىلەر دەۋاتقان داستانلارنى سەھنەلەشتۈرۈشنىڭ قانچىلىك ئەمەلىي ئەھمىيىتى بار؟ — دېدى مەمتىلى ئەپەندى كۈلۈمسىرەپ تۇرۇپ.

— خەلق ياقتۇرىدۇ، جەزمەن ئالغىشقا ئىگە بولغىلى بولىدۇ. — “ياقتۇرۇش” دېگەنگە كەلسەك، ئادەم دېگەن شۇنداق نەرسىكى، ئۆزىگە

زىيانلىق نەرسىلەرنىمۇ خۇمارداپ قالىدۇ، بەكرەك ياقتۇرۇپ قېلىشىمۇ مۇمكىن، مەسىلەن: نەشە، ئەپيۇن دېگەندەك نەرسىلەرمۇ كىشىنى ھوزۇرلاندىۇرۇش، — دېدى تەۋپىق سۆھبەتداشلىرىغا بىرمۇ-بىر قاراپ چىققاچ. نىمىشكىدۇ ئوبۇلقاسىم كۆزلىرىنى ئېلىپ قاچتى، — كېسەل كىشى قېرىق، ئاچچىق بولسىمۇ دورا ئىچمەي ئامال يوق، ... مېنىڭچە، بىز ھەم كېسەلنى ساقايتىدىغان ھەم ئۇنىڭغا لەززەت تۇيۇلىدىغان دورىلارنى



تاپساق ئەڭ ياخشى. بولمىغاندا شىپالىق ئاچچىق دورىمۇ بولۇپ بېرىدۇ. — ئەپەندىم، قاراشلىرىڭىزنى ئۇچۇقراق تەپسىلىراق قويۇپ باقسىڭىزچۇ، — دېدى ئابدۇراخمان شائىر چوغلارنىڭ سۆھبىتىگە ئارىلىشىشقا جورئەت قىلىپ.

— ئەدەبىيات - سەنئەت ئىلاجى بار ھەم بەدىئىي زوق بەرسە ھەم تەربىيە بەرسە ياخشى. بۇ ئىككىسىگە بىرلا ۋاقىتتا ئېرىشكىلى بولمىغان ئەھۋالدا قايسىسى زۆرۈر بولسا شۇنى مەخسەت قىلىپ قويۇش كېرەك، بۇ مېنىڭ كۆز قارىشىم. — مەتىلى ئەپەندى داستىخاندىن چەتنەپ قولىنى سۈرتكەچ داۋام قىلدى، — مېنىڭچە، ئەدەبىيات - سەنئەت كىشىلەرنىڭ تۇرمۇشتا يولۇققان سوئاللىرىغا جاۋاب بېرىشى، ئەۋلادلارنى تەربىيەلىشى، بەدىئىي زوق بېرىشى كېرەك. شۇ زامان رىئاللىقىغا تەسىر كۆرسەتمىگەن، رىئاللىقنى ئەكس ئەتتۈرمىگەن، رىئاللىقتىن ئايرىلغان ئەدەبىيات كىشىگە ”زوق“ بېرىدىغان، ”قىزىقارلىق“ بولسىمۇ، پايدىسىز دۇر، ئۇ پەقەت توققار ئۈچۈن ئىچ پۇشقى، بىكارچىلار ئۈچۈنلا كېرەك. ئەدەبىيات - سەنئەت بۈيۈك ئىجتىمائىي ۋەزىپە ئارتقان ياكى شۇنداق ۋەزىپىنى ئۈستىگە ئېلىشى كېرەك. ئالايلۇق، بىزنىڭ كىلاسسىكىلىرىمىزنىڭ سۆيگۈ غەزەللىرى، ئىشقى داستانلىرى رىئاللىق ئۈچۈن قانچىلىك خىزمەت قىلدى؟ بۇلار شۇ دەۋر رىئاللىقىمۇ؟ ئۇلار قانچىلىك خىزمەت قىلالىشى مۇمكىن؟ خەق ئۇلاردىن قانچىلىك نەپ ئالدى؟ قولىزما ھالىتىدە تۇرىدىغان ياكى چەكلىك نۇسخىدا كۆچۈرۈلىدىغان بىر زاماندا، زور كۆپچىلىكى ساۋاتسىز بولغان بىر ئەلدە بۇ يازمىلاردىن قانچىلىك ئادەم بەھىرلەندى؟ بىز باشقا مىللەتلەر ئالدىدا بۇ نەرسىلەرنى كۆتۈرۈپ چىقىپ ماختىنىدىغان دەسمايە قىلساقمۇ، ئۆز ئىچىمىزدە بۇ نەرسىلەرنىڭ مىللەتنىڭ تەقدىرى، ئىستىقبالى ئۈچۈن ھېچقانداق ئۆزگىرىش، ھېچقانچە پايدا ئېلىپ كەلمىگەنلىكىنى، بىزنىڭ ئەمەلىيەتتە ماختانغۇدەك ھېچنەرسىمىز يوق ئىكەنلىكىنى ئېتىراپ قىلساق بولىدۇ. ھەر قانداق جاراھەتنى يوشۇرۇش كېسەل ئۈچۈن پايدىسىز، ماختىنىش ئىنسانغا ئەڭ زىيانلىقتۇر، — ئۇ بىردەم سۈكۈتتىن كېيىن مەسخىرىلىك تەلەپپۇزدا قوشۇپ

قويدى، — ئەنجان تەرەپتە بېسىلغان بەزى يېڭى كېتابلاردىن كىلاسكىلىرىمىزنىڭ خىلئەتتىكى ”ئاھ- ۋاھ“ لىرىغا سىياسىي مەنا، ئارقا كۆرۈنۈش تېڭىپ شەرھى بېرىلگەنلىكىنى كۆرۈپ قالدىم. كوممۇنىستلارنى دوراپلا شەخسىي ”ئاللا- توۋا“ لارغا سىنىپىي ئۇقۇملارنى تېڭىپ چۈشەندۈرۈپتۇ. بىراق، بىزنىڭ زاھىدىلىرىمىز ئەينى چاغدا بۇلارنىڭ قالتىس مۇلاھىزىلىرىدە ئوتتۇرىغا قويغان ئۇقۇملارنى خىيالىغىمۇ كەلتۈرۈمگەنلىكىدە شەك يوق. مەسىلىنىڭ ئىچىنىشلىق تەرىپىمۇ دەل شۇ يەردە!

— شۇنداق، ئەدەبىيات تۇرمۇشقا يۈزلىشى كېرەك، — دېدى شەۋقى سالاھىيىتىگە يارىشا سالمالىق بىلەن، — لېكىن، سىلنىڭ كىلاسكىلارنى يوققا چىقارماق بولۇشلىرىمۇ توغرا ئەمەس، ئۇلارنىڭ ئىچىدە مول تارىخى ئەھمىيەتلىك نەرسىلەر بار.

— شۇنداق، بولۇپمۇ ئىلمىي ئەسەرلەردە، ئاندىن قالسا دىداكتىك ئەسەرلەردە، مەن بۇنى رەت قىلماقچى ئەمەسمەن. ئۇلارنى تارىخىي نۇقتىدىن قەدىرلەشكە ئەرزىدۇ. شۇ دەۋىردىكى تىل، ئۆرپ-ئادەت، مەدەنىيەت،... قاتارلىقلارنى باشقا مىللەتلەرگە سېلىشتۇرغاندا مەنئىي مەھسۇلاتلار بىزدە بەكمۇ ئاز ۋە بىر ئاز جەمئىيەتتىن ئايرىلغان، ئەپسانىۋىي تۈس ئالغان. بۇلارنى يېڭىۋاشتىن كۆتۈرۈپ چىقىش مۇشۇ دەۋردە ھېچقانداق ئەمەلىي ئەھمىيىتى يوق ئىش.

— ئەپەندى، ئۆز ئىللەتلىرىڭىزنى ئۆزىڭىز ئاچقىلى تۇردىڭىزغۇ؟ — دەپ گەپ قاتتى مەجىددىن ئەپەندى چاقچاق ئارىلاپ.

— ئىنساننىڭ ئۆزىدىكى ئىللەتلەرنى كۆرۈۋالالايدىغان بولغانلىقى — ئۇنىڭ ئاقىللىق دەرىجىسىگە يەتكەنلىكىنىڭ بىشارىتىدۇر.

— ئەجەب باشقىلار ”ئۇيغۇر“ سۆزى بىلەن سەل- پەل ناچار سۈپەتنى قوشۇپ سۆزلەر بولسا قويما چاچلىرىڭىز تىك تۇرۇپ، ئۇنىڭ چوڭلىقى، ھۆرمىتى بىلەن، ھەتتا سىزگە دوست بولۇشى بىلەنمۇ ھېسابلىشىپ ئولتۇرماي رەددىيە بېرىدىكەنسىز، ئۆزىڭىز قىلچە ئاياپ تۇرماستىن ھەر نېمە دەۋىرىكەنسىزغۇ؟

— باشقا مىللەتلەرنىڭ ئىللىتىمىزنى تىلغا ئېلىشى ھاقارەت ئۇچۇندۇر.

ئۆزىمىزنىڭ تىلغا ئېلىشىمىز ۋە سۆكشىمىز تۈزىتىش ئۈچۈندۇر. بۇ ئىككىسى ئىككى گەپ.

— ئەپەندىم، ئەدەبىيات - سەنئەت ھەققىدىكى سۆھبىتىمىزنى داۋاملاشتۇرايلى، — دېدى شەۋقى، — سىلنىڭچە ھازىرقى ئەدەبىيات - سەنئىتىمىز قانداق بولۇشى كېرەك؟

— بۇ ھەقتە سىزنىڭ تۇتقان يولىڭىز بىلەن مېنىڭ قارىشىم ئوخشاش دەپ ئويلايمەن، — دېدى تەۋپىق تەمكىنلىك بىلەن، ئاندىن ئېنىقراق قىلىپ داۋام قىلدى، — ئىنسانغا تىرىكلىكنى كاپالەتلەندۈرۈش ئۈچۈن بىرىنچى زۆرۈرىيەت — تاماق، تىرىكلىكنىڭ بىرىنچى ۋە ئەڭ مۇھىم شەرتى ھازىرلانغاندىن كېيىن، ئىنساننىڭ ئويلايدىغىنى نومۇسنىڭ پەردىسى بولغان كىيىمدۇر. ئاچلار ئۈچۈن ”بەدىئىي زوق“ دېگەندەك گەپلەر ئىنتايىن بىمەنلىك ۋە كۈلكىلىك بولغان بولاتتى. مۇشۇ نوقتىدىن ئېيتقاندا بىزگە ھازىرقى ئەھۋالدا زۆرۈر بولغىنى ئاللىقانداق ”زوق ئېلىش“، ”ھۆرۈرلىنىش“ ئەمەس، رېئاللىقنى ئۆزگەرتىشنىڭ قۇرالى! زوق بېرىدىغان تەمبۈر زۆرۈر ئەمەس ئويغىتىدىغان دۇمباق كېرەك! گەرچە ئۇ يېقىملىق ئاڭلانمىسىمۇ.

— ئۇغۇ شۇنداق، ئەپەندىم، — دېدى ئوبۇلقاسىم بۇرنىنىڭ ئۈچىنى چىمداپ تۇرۇپ، — باشقا نەرسىلەرگە، مەسىلەن خەلق داستانلىرىغا ئۆزىمىزنىڭ خاھىشى بويىچە يېڭى مەزمۇنلارنى يوشۇرۇپ، مەخسەت ئۈچۈن خىزمەت قىلدۇرساق بولمامدۇ؟

— ئۇنداق قىلىسىمۇ بولىدۇ. مېنىڭچە ئەڭ ياخشىسى ئۇ نەرسىلەرنى مەخسەتكە لايىقلاشتۇرىمىز دەپ بۇزۇپ ئولتۇرغىچە يېڭىدىن ئىجاد قىلساق ياخشىراق. ئويغىتىش دېسە بەزى ئەسەرلەرگە ئاز - پاز ئىسيانكارلىق روھىنى يوشۇرۇپ قويۇش كۇپايە قىلمايدۇ، ئۇنداق ياپتا گەپنى كىم چۈشىنىدۇ؟ دانالار ئېيتقان: ”ھېچقاچان شېئىرنى شائىر ئۆزى ئۈچۈن سۆزلىمەيدۇ، شۇنىڭ ئۈچۈن شېئىرنىڭ مەنىسى روشەن، ئېنىق بولۇشى“<sup>①</sup> كېرەك.

---

① «قابۇسنامە»، — ئا.

— دېمەك، بىر خەلققە تەقدىم ئېتىلىدىغان نەرسىلەردە ئېسىيانكارلىق روھنى ئىمكانىيەت يار بەرگەن ئەڭ ئاخىرقى چەككىچە ئاشكارا ئوتتۇرغا قويۇشمىز كېرەك. چۈنكى بىزنىڭ كىتابخان، تاماشىبىنلىرىمىز ئىنتايىن نادان خەلق ئىكەنلىكىنى ئۇنۇتماسلىقىمىز، شۇلار ئۈچۈن لايىقلاشتۇرۇپ يېزىشىمىز كېرەك. ياپتا گەپلەر بىلەن سىمۋول قىلىش ئارقىلىق ھەر قانچە يوغان گەپلەرنى قىلىۋەتكەن بىلەنمۇ ئۇنى پەقەت كۆزى ئوچۇقلار چۈشىنىدۇ. بىز ئويغاتماقچى بولغانلار چۈشەنمەيدۇ. بۇ خۇددى ئارقىسىدىن بېرىپ ئوقۇپ بەرمىسە باشقا ھېچكىم ئوقۇيالمىدىغان نەسىرىدىن ئەپەندىمنىڭ سالام خېتىدەك نەرسە بولۇپ قالدۇ.

سەل سۈكۈتتىن كېيىن، بۇرنىنى چىمداپ ئولتۇرغان ئوبۇلقاسىم چوڭقۇر ھۆرمىتىنى ئىپادىلەپ:

— تەۋپىق ئەپەندىنىڭ ئىستىداتىغا قايىلمەن. ئەمما - زە مۇشۇنداق ئادەملىرىمىزنىڭ سەھرالاردا ئەپەندىچىلىك قىلىپ ئۆمرى ئۆتۈۋاتقىنىغا ئېچىنىپمۇ كېتىمەن، قىلىۋاتقان ئىشىغا ئوشۇقلا كېتىدۇ - دە... — ئۇ مۇشۇنداق ماختاشتىن كېيىن تۇيۇقسىز سۆھبەت تېمىسىنى ئۆزگەرتىپ، — بولشېۋىكلەر ھەققىدە نېمە دەيسىلەر، ئەپەندىلەر؟ ھازىر قەشقەر كوچىلىرىدا سوۋېتكە قارشى تەشۋىق ۋاراقلىرى، شۇئارلار پەيدا بولۇپ قالدىغان بولۇپ قالدى، بەزىلەر بۇنى ئەنگىلىيە قاتارلىق جاھانگىر دۆلەتلەرنىڭ ئويۇنى دەيدىكەن، بەزىلەر مەھمۇد...

— بىز، ئەپەندىم، مۇشۇنداق ئىشلارغا كەمرەك ئارىلىشايلى، بىزنىڭ ئىشىمىز ھازىرچە ئاقارتىش بولغاندىكىن، دەيمىنا، — دېدى شەۋقى ئوبۇلقاسىمنىڭ سۆزىنىڭ بېلىگە تېپىپ.

تەۋپىق ئوبۇلقاسىمنىڭ تاتىرىپ كەتكەن چىرايىغا قاراپ ئۇنىڭغا سەل ئىچى ئاغرىپ قالدى. «بوۋاي ئۇنىڭغا ئازار قىلىپ ئاجەپ سىلكىۋەتتىيا؟» دېگەنلەرنى ئويلىغاچ، شەۋقىگە قارىۋىدى، شەۋقىنىڭ رەڭگىمۇ بوزۇرۇپ كەتكەنىدى. شەۋقى ئوڭايىسىزلىقنى كۆتۈرۈۋېتىش، ماۋزۇدىن چەتلىتىلگەن سۆھبەتنى بۇرۇنقى ئىزىغا سېلىش ئۈچۈن يەنە ئوبۇلقاسىمنىڭ ئاۋالىقى

سۆزىگە، تەۋپىق ھەققىدىكى مەدھىيە سۆزىگە قوشۇلغاندەك قىلىپ:  
— مەنمۇ بۇ ئىنىمىزنىڭ زايى بولۇپ كېتىۋاتقىنىغا ئېچىنمەن، —  
دېدى.

بۇ سۆزلەر تەۋپىقنى ھەم خىجىل قىلدى ھەم ئاچچىقنى كەلتۈردى.  
خىجىل قىلغىنى يۈزمۇ-يۈز ماختاش بولسا، ئاچچىقنى كەلتۈرگىنى  
نوقتىئىنەزەرنىڭ خاتالىقى ئىدى.

— بىز كەلگۈسى ئەۋلادلارنىڭ بىزنى چۈشۈندىغانلىقىغا ئىشىنىشىمىز  
لازىم، — دېدى تەۋپىق تەمكىن ئاھاڭدا، دائىمى كۈلۈمسىرىشى بىلەن، —  
ئۇلار بىزنىڭ مۇشۇ دەۋر ئۈچۈن مۇھىملىقىمىزنى، مۇشۇ دەۋر رېئاللىقىنى  
ئۆزگەرتىش ئىشلىرىنى دەپ، پاساھەتلىك داستانلار، يىرىك ئەسەرلەر، ئاشق-  
مەشۇقلار ھەققىدىكى بازىرى ئىتتىك نەرسىلەرنى يېزىش ئارقىلىق پاتراق  
تونۇلۇپ، شەخسىي نام قازىنىش بەختىدىن ۋاز كەچكەنلىكىمىزنى مۇشۇ  
ئىجتىمائىي رېئاللىق، مۇشۇ زۇلمەتلىك جەمئىيەتنى ئۆزگەرتىش، خەلقنى  
ئويغىتىش ئۈچۈن قوپالراق ھەم ئاددىيلاق بولسىمۇ كېرەكلىك نەرسىلەرنى  
يازغانلىقىمىزنى چۈشىنىدۇ. ئۇلار بىزدىن “خەمسە” چىلىكىنى داۋام  
قىلدۇرماپتۇ، ھەقىقەتەن ئىلگىرىكىلەرگە يەتمەيدىكەن دەپ ئاغرىنمايدۇ، ئەگەر  
ئاغرىنسىمۇ مەيلى! ئىلگىرىكىلەر يۇرتتا يېغىلىق، مالىمان، خارابىلىق،  
مۇنقەزلىك ئاسارتى، ھۆرلۈكنىڭ تەنتەنىسى ياكى ئاپەتلەرنىڭ دەھشىتى  
ھۆكۈم سۈرۈۋاتسىمۇ بۇ رېئال تۇرمۇشنى ئەكس ئەتتۈرمەي ئۆزىنى چەتكە  
ئېلىپ، خىلۋەتتە ساپ مۇھەببەتنى كۈيلەۋېرىپتەن. لېكىن بىزمۇ شۇ  
ئىزدىن ماڭساق بولماس. ھازىرقى كۈندە يۇقۇرىدا دېيىلگەن داستانلارنى  
كۆتۈرۈپ چىقىشنىڭ قانچىلىك رېئال ئەھمىيىتى بار؟ بىز ئەمدى ئۇلارنى  
ئاچايىپخانغا تاپشۇرۇپ بېرىيلى، شەخسىي شان-شەرەپتىن، شائىر،  
مۇتەپەككۈر دېگەن شۆھرەت تاجىدىن مەھرۇم بولۇپ ئەپەندىچىلىكىمىزنى  
قىلىۋېرىش ئۈچۈن مەردلىك جامىنى قوللىمىزغا ئالايلى. ئورماندىن تېخىمۇ  
كۆپ ياغاچ توشۇش ئۈچۈن ھازىر بار بولغان جىمى ياغاچنى دەسمايە قىلىپ  
يولغا كۆۋرۈك سالايلى... ئەگەر بۇ ياغاچلاردىن كۆۋرۈك سېلىشقا قىيمىساق

ياكى چىرايلىق جازىلارنى ياساش ھەۋىسىگە بېرىلسەك پۈتۈن ئورماننى زىيان تارتىمىز! ئۆز شەخسىيىتىدىن مىللەتنىڭ ئومۇمىي مەنپەئەتىنى ئۈستۈن قويدىغان بىر گوروھ ئوغۇل - قىزى بولمىغان مىللەت بەختسىز دۇر. شەۋقى ئاكىمىز بايا مېنىڭ زايى بولۇۋاتقان ئۆمرۈمگە ئېچىنىدىغانلىقىنى بىلدۈردى. ئەگەر بۇنداق ئېچىنىش توغرا بولىدىغان بولسا ئېچىنىشقا تېگىشلىكلەردىن بىرى دەل ئۆزى ئەمەسمۇ؟ — ئۇ شەۋقىگە قاراپ كۈلۈپ تۇرۇپ داۋام قىلدى، — ئۇنداق ئەمەس دەيدىغان بولسىڭىز نېمە ئۈچۈن:

بىر قىلىچ بەرسە خۇدا "كەس" دەپ ئۇنىڭغا بۇيرىسام،  
ئۈزسە خەلقىم بويىدىن خورلۇق كىشەن - زەنجىرىنى.  
گەر خاراپىكەن ئەل - ۋەتەن، كاللامنى ئۇزسۇن ئۇ قىلىچ،  
كۆرمىسۇن شەۋقى كۆزى قۇللۇقتا ئەل تەقدىرى!

دەپ يازدىڭىز؟ سىزمۇ "پەرھات - شېرىن" نى يېڭى بىر خىل شەكىلدە يازسىڭىز، "خەمسە" چىلىكىنى يېڭى پەللىگە كۆتۈرسىڭىز بولماسمىدى؟ بايا دېمىدىمۇ، ئىككىمىزنىڭ قاراشلىرى ئوخشاش.  
شەۋقى كۈلۈپ كەتتى.

— راست دەيلا، ئىنىم، بىز ئۆز دەۋرىمىز ئۈچۈن ئاددىي ئىشلارنى قىلىپ نامىسىز كەتسەكمۇ مەيلى دەيدىغان يولنى تاللىدۇق. بايا مېنىڭ ئېچىنىمەن دېگىنىم، ھەرگىزمۇ سىلنى خىلۋەتكە بېكىنىۋېلىپ كونا بىر نېمىلەرنى قايتا باشتىن يازسۇن دېگىنىم ئەمەس، ئەكسىچە زامان تەتۈر بولمايدىغان بولسا، خاتىرجەم مۇھىتتا ئىلمىي خىزمەت ئىشلىسە قايىلىيتىنى جارى قىلالايتتى دېگىنىم ئىدى.

— رەھمەت، ئۈستاز، دەرۋەقە، ھېلىقىدەك تېمىلارنى يېزىش كەلگۈسىدىكى ئەدەبىيات تەتقىقاتچىلىرىنىڭ مۇشۇ دەۋر ئەدەبىياتى ئۈچۈن كۆرىنەرلىك دەپ تىلغا ئېلىشقا (ھەتتا زورمۇزور سىياسىي خاھىشلارنى تېڭىپ تەھلىل قىلىشقا) ئوبدان بولسىمۇ، مۇشۇ دەۋر خەلقىگە ھېچنىمە بېرەلمەيدۇ، — ئۇ بۇ ھەقتىكى مۇلاھىزىلەرنى توختىتىش ئۈچۈن گەپنى بۇردىدى، — ئەمدى تۇرغۇن ئەپەندىنىڭ تەكلىپىگە كېلەيلى. مېنىڭچە سىلەر

سەھنە ئەسىرى ئىشلىمەكچى بولساڭلار دەل مۇشۇ زاماننىڭ پەرھادلىرىنى ئېلىپ چىقىڭلار. ئۇلار بىر ئۆزىنىڭ شېرىنى ئۇچۇنلا ئاھ ئۇرىدىغان ئەمەس، پۈتۈن شىرىن ۋەتىنى ئۈچۈن ئىلىم كەۋسىرى ئېلىپ كېلىدىغان روللارنى ئوينىسۇن. كىشىلەر ئۇنىڭ سۆز-ھەرىكىتىدىن بۇندىن كېيىن نېمە قىلىش كېرەكلىكىنى بىلمەيدىغان بولسۇن.

— توغرا، مەن تەۋپىقنىڭ قاراشلىرىغا قوشۇلمەن، — دېدى شەۋقى، — سەھنە ئەسىرىدىكى سۆزلەر بىر ئاز ئاشكارا بولسۇن، تېپىشماق بولۇپ، قالسا يەنە ئۆزىمىز يېشىپ بەرمىسەك بولمايدۇ. زىددىيەت، توقۇنۇشلىرى ئاددىراق بولسۇن، ئالدى بىلەن تاماشىبنلارنىڭ زوق ئېلىش سەۋىيىسىنى ئويلاشماي بولمايدۇ.

— لېكىن، يەنە خەلقنى پۈتۈنلەي ئاخماققا چىقىرىپ، ئۇلار ئۈچۈن ”ئويلىنىش سوئاللىرى“ بەرمەي، ھەممىنى مۇئەللىپنىڭ ھەل قىلىۋېتىشىمۇ توغرا ئەمەس. ئۇلارنىڭ ئويلىنىپ كۆرۈشىمۇ زۆرۈر، — دېدى تەۋپىق قوشۇمچە قىلىپ، — كېيىن بارا-بارا مۇرەككەپلەشتۈرۈپ بېرىش ئارقىلىق خەلقنىڭ زوقلىنىش سەۋىيىسىنى ئۆستۈرۈش كېرەك.

سۆھبەتلەرنىڭ جىددىيلىكى سەل پەسكويغا چۈشكەن پۇرسەتتە ئوبۇلقاسىم سۆز ئېلىپ:

— مەمتىلى ئەپەندى ھەقىقەتەنمۇ چوڭقۇر پىكىرلىك، كىشىگەن، مەن بۇ كىشى بىلەن تۇنۇشىمغا، ئۇنىڭ سۆھبىتىگە داخىل بولۇپ قالغانلىقىمغا ناھايىتى خۇشال بولۇۋاتىمەن، — دېدى قىزغىنلىق بىلەن بۇرنىنىڭ ئۇچىنى سىلاپ-سىلاپ قويۇپ، — ئەگەر ئەپەندىگە ماقۇل كەلسە مۇشۇ يەردىكى ئوتتاقوپ ئەتىگىچە مېنىڭ غېرىپخانەمگە قەدەم تەشرىپ قىلغان بولسا مەن خۇشال بولغان، تۇنۇشلىقىمىز تېخىمۇ چوڭقۇرلاشقان بولاتتى.

مەمتىلى ئەپەندى ئوبۇلقاسىمنىڭ ئاۋۋالقى سۆزلىرىدىن تەنلىرى جىمىرلاپ كەتكەن بولسىمۇ، كېيىن يەنە: ”ئۇ ئاقكۆڭۈل، تۈز ئادەم بولسا كۆڭلىگە كەلگەننى دەۋىرەمدۇ“ دەپ ئويلاپ، ئۆز-ئۆزىگە كايىدى ۋە:

— ئۇنىڭسىزمۇ بىز چاپسانلا، چىقىشىپ كېتىمىز ھەم ئۆزلىشىپ

تۇققانداك بولۇپ كېتىمىز، — دېدى چاقچاق قىلىپ.  
— بۇنىڭغا كۆرۈم يېتىپ تۇرۇپتۇ سىلى دېمىسىلىمۇ مېنىڭ  
ئويلغىنىمدىن باشقىچىلا كىشى بولۇپ چىقتىلا. مەن ئىلگىرى سىلىنى  
ئادەمنى قورۇندۇرىدىغان، سۇرلۇك كىشىمكىن دەپتىكەنمەن، لېكىن ئۆزۈم  
تۇيماي ئىككى قېتىم كۆرۈشۈپلا ئىچە كىشىپ قالدىم.  
— دوستلارغا شۇنداقمەن. دۈشمەنگە بولسا ئىلگىرى ئويلغىنىڭىزدەك،  
— دەپ چاقچاق قىلدى تەۋپىق كۈلۈپ تۇرۇپ، ئەمما كۆڭلىدە ئوبۇلقاسىمنى  
يەنە ياققۇرماي قالدى. ”نېمە، بۇ ئادەم تازا خوشامەتكوي، ياغلىمىچىمۇ  
قانداق؟...“

مەتىلى ئەپەندى قەشقەر مائارىپ سېپىدىكى ئاغىنىلىرىگە ناخشا مۇزىكا  
تەرەپتىن ياردەم بېرىشكە ۋەدە بېرىپ خوشلاشتى. ئوبۇلقاسىم خېلى يەرگىچە  
بۇلارغا ھەمرا بولۇپ ماڭدى. ئۇ مەتىلى ئەپەندىنىڭ كەلگۈسى پىلانلىرىغا  
قىزىقىدىغانلىقىنى بىلدۈردى. مەتىلى ئەپەندى كۆڭلىدە بايقى باھاسىغا  
ئوخشىمىغان يەنە بىر باھاغا كېلىپ: ”بۇ خېلى قىزغىن، تىرىشچان  
كىشىدەك تۇرىدۇ...“ دەپ ئويلىدى. ئەمما ئۆزىنىڭ كەلگۈسى پىلانلىرى  
ھەققىدە كۈنكېرىت توختۇلۇشنى خالىمىدى. ئوبۇلقاسىم بولسا ئاۋۋالقى  
قىزغىنلىقى بىلەن تەۋپىقنىڭ ئوقۇغۇچىلىرى بىلەن تونۇشۇپ قېلىشقا  
تىرىشىپ، ئىسمىنى سوراپ، بەخت ھېسسىغا چۆمگەن كىشىدەك يايىراپ  
ماڭاتتى. ئۇلار بىلەن تەۋپىقنىڭ قاۋۇل مۇھاپىزەتچىلىرى بىللە بولغاچقا  
كىشى ھەقىقەتەنمۇ ئۆزىنى ئەركىن، ئازادە ھېس قىلاتتى.

## 2

ئەتىسى تەۋپىق ئوقۇغۇچىلىرىنى ئېلىپ ئاتۇشقا قايتتى. نىمىتۇلا  
بىلەن مەڭلىكاخۇن ئوقۇغۇچىلار سېپىگە سۈر- ھەيۋە بېغىشلاپ تەۋپىقنىڭ  
يېنىدا پىيادە كېلەتتى. ئۇلارنىڭ جەڭ ئاتلىرىغا يۈك- تاق ئارتىلغان بولۇپ،  
ئارقىدىن كېلەتتى.



— شۇنداق قىلىپ، دوستىمىز ئابدۇنىياز ھازىر يەكەندە ئىكەن - دە؟ —  
دېدى تەۋپىق جەڭچىلەر بىلەن سۆھبىتىنى داۋام قىلىپ، — ئۇ تازا جەڭدە  
كۆكلەيدىغان ئادەم ئىكەن، جاڭگالنىڭ توغراقلىرىدەك...  
ئۇلار يېڭىسار قورشاۋىدىن بۇيانقى جىمى كەچمىشلىرى ھەققىدە كەڭ  
كۆشادە سۆزلىشىپ ماڭدى. بەشكېرەمنىڭ شەرقىي چېتىدىن قۇمىسېغى  
يېزىسىغىچە بولغان چۆللۈك كۆڭۈللۈك سۆھبەت بىلەن بىلىنمەيلا ئارقىدا  
قالدى.

تەۋپىق قايتىپ كەلگەندىن كېيىن مەھمۇد مۇھىتىنىڭ خېتىنى ئوقۇش  
مۇناسىۋىتى بىلەن يېغىن چاقىرىشقا ھەم يىغىندىن پايدىلىنىپ يەنە بىر  
قېتىم ئاقارتىش تەرغىباتى ئېلىپ بېرىشقا نىيەت قىلىپ، تەييارلىققا  
كىرىشتى. يەنە بىر تەرەپتىن مەكتەپ ھەيئىتىنى مائارىپ ھەيئىتىگە  
ئۆزگەرتىپ قۇرۇش، ئاتىلار ھەيئىتىنىڭ ئىناۋىتىنى ئەسلىگە كەلتۈرۈش ئۈچۈن  
ئىككىنچى نۆۋەتتە يەنە بىر يىغىن ئۆتكۈزۈشنى كۆڭلىگە پۈكتى. بۇ  
يىغىنلارغا ئاتۇشنىڭ جىمى كەنتىدىن ئادەم قاتناشتۇرۇش ئۈچۈن يىراق  
كەنتلەرگە ئادەم ئەۋەتىپ خەۋەر قىلىش ئۈچۈن ئاغۇلۇق ئوقۇغۇچىلاردىن ئابلىز  
قارىنى ئەۋەتتى. كاتتايلاققا ئۆزى بېرىشنى قارار قىلدى.

ئۇ قەشقەردىن قايتىپ كېلىپلا يېقىن يېزىلارغا خەۋەر قىلىشنى  
ئوقۇغۇچىلارغا تاپشۇرۇپ ھەر قايسى كەنت يۈز بېشىلارغا خەۋەر قىلۋەتكەندى.  
ئەتىسىلا ئۆزى كاتتايلاققا قاراپ ئاتلاندى. نىمىتۇللا بىلەن مەڭلىكاخۇن  
ئىككىسى ئۇنىڭغا ھەمراھ بولدى.

ئۇلار كاتتايلاققا كېلىپلا قوغان كەنتىدىن مۇھەممەد داموللىنى تاپتى.  
مۇھەممەد داموللا ئاكىسى ئىمىن مەۋلىۋى داموللا بىلەن بۇخارا،  
ھىندىستانلاردا ئوقۇغان بولۇپ، ئىمىن مەۋلىۋى قەشقەر خانلىق مەدرىستە  
مۇددەرسلىك قىلاتتى. مۇھەممەد داموللا يېڭىلىق تەرەپدارى (جەدىت)  
بولغانلىقى ئۈچۈن ئاكىسى بىلەن كۆپ جەھەتلەردىن ئوخشىمايتتى. ۋە  
پىكىرلىرىدە ئىختىلاپ بارىدى. ئۇنىڭ نۇرغۇن كۆز قاراشلىرى تەۋپىق بىلەن  
ئوخشىشىپ كېتەتتى. تەۋپىق خېلىدىن بېرى بۇ كىشى توغرىسىدا ئاڭلاپ

كەلگەچكە ئۇنى كۆرمەيلا تونۇپ بولغانىدى. مۇھەممەد داموللا ئارقىلىق موللاق چەكەدى، ناسىراخۇن خەلىپىتىم قاتارلىق نوپۇزلۇق يۇرت ئاقساقاللىرىنى شۇ يەرگە يىغدى. ناسىراخۇن خەلىپىتىم باشچىلىقىدا ئاتلار ھەيئىتى تەشكىللىدى. بۇلاردىن باشقا ئۆزى قاتنىشالمىغان بولسىمۇ گۈللۈك كەنتىدىن قاسىم چوڭ (يۈز بېشى)، ئۇنىتامدىن مۇھەممەد بەگ قاتارلىقلارنى كاتتايلاق يېزىسىنىڭ ئاتلار ھەيئىتىگە كىرگۈزۈشتى. ئوقۇتۇش خىزمىتىگە مۇھەممەد داموللا مەسئۇل بولدى.

ئۇ مۇھەممەد داموللىغا ئاۋۋال ئوقۇتۇش خىزمىتىگە يارايدىغان بىر نەچچە ئادەم تېپىشنى تاپىلدى. ئاتلار ھەيئىتىگە مەكتەپ قۇرۇلۇشىغا مەبلەغ توپلاش، خەلققە تەشۋىق قىلىپ، مەكتەپكە ئوقۇغۇچى جەلپ قىلىش ۋەزىپىسىنى تاپشۇردى. دەرىسلىك ماتېرىيالنى ئاتۇشتىن بىر تۇتاش تارقىتىدىغانلىقىنى ئېيتتى.

بۇ مەجلىسنى كېچىچە تۈگىتىپ، مۇھەممەد داموللىنى ئېلىپ ئاتۇشقا قايتىپ كەلدى. ئۇنىڭ بۇنداق تېنىمىسىزلىقىنى كۆرگەن مۇھاپىزەتچى جەڭچىلەر ئۇنىڭغا ھەيران بولۇپ:

— ئەپەندىم، ئەسكەر بولۇپ پىشىپ كەتتۇق دېسەك، سىز بىزنىمۇ بىكار قىلىۋەتكۈدەكسىزغۇ. بىر كېچىدە شۇنچە ئۇزاق يولنى بېسىپ، شۇنچە كۆپ ئىشنى تۈگۈتۈپ كەلدىڭىز، بۇنداق قىلىپ ئۆزىڭىزنى ئالدۇرۇپ قويسىڭىز بىز سىجاڭنىڭ ئالدىدا خىجالەتچىلىككە قالمىز جۇمۇ. دېدى.

مەمتىلى ئەپەندى كۈلۈپ كەتتى:

— يىگىتلەر، ھايات — ھەرىكەت، ھايات — كۈرەش، دەم ئېلىشقا كەلسەك، كېيىن ھەممىمىز مەڭگۈ دەم ئالىمىز ھەم بۇ ”دەم ئېلىش“ تىن قۇتۇلۇپمۇ كېتەلمەيمىز. ئىككىڭلار مۇھەممەد داموللىغا ھەمراھ بولۇپ راسا بىر ئۇخلىۋېلىڭلار، ئاڭغىچە مەن سىلەرگە ئىش تېپىپ تۇراي، — دېدى خۇشخۇيلۇق بىلەن.

\*

\*\*

دارىلمۇئەللىمىندىكى ئوقۇغۇچىلار ئەمدى خاتىرجەملىككە ئېرىشكەن، شۇڭلاشقا ئۇلارنىڭ كەيپىياتىدىن خۇشاللىق ئۇرغۇپ تۇراتتى. پەقەت سابىتلا ئىلگىرىكىدەك جىمغۇر ۋە خىيالچان بولۇپ، چىرايى تېخىمۇ تۇتۇلۇپ كەتكەندەك كۆرۈنەتتى. ئۇنىڭ يۈرىكىنى ئېغىر بىر تاش بېسىپ تۇرغاندەك بولاتتى. ئۇ ئۆزىنى دۇنيادا ھەممىدىنمۇ بىچارە ھېس قىلاتتى. بۇ ئۇنىڭ ماكانىسىز قالغانلىقىدىن تۇغۇلغان ئۈمىدىسىزلىك بېغىشلىغۇچى تۇيغۇلاردىن ئىدى. ئۇ ئۆي ئىشىنى قايتىدىن داۋا قىلىپ، ئۇنىڭغا ئىگە بولۇشقا كۆزى يەتمەي روھسىزلىنىپ كېتىۋاتاتتى.

ئابلىمىت قارى بىلەن مۇھەممەد قارى كەچلىك تاماقتىن كېيىنكى ئىختىيارى پائالىيەت ۋاقتىدا كەيپى چاغ ھالدا سابىتنى مەيداندا ئېگىز سەرەشكە ياكى ”ياغاچ ئايغ“ ئويناشقا تەكلىپ قىلىشتى.

— نېمە ئانداق گۆشۈرۈپلا تۇرىسەن؟ مەشۇقنىڭ يادىڭغا يېتىپ سېغىنىشتىن ئېزىلگەن بولساڭ غىپىدە بېرىپ كەل، بولمىسا بىزگە ئانداق قاپاق تۇرۇپ بەرمىگەنمۇ بولىدۇ، — دېدى مۇھەممەد قارى چاقچاق قىلىپ.

سابىت ئاغىنىسىگە ئۆمىسە قاراپ قويۇپ، نېمىدىن بېشى قېتىۋاتقانلىقىنى ئېيتتىش - ئېيتماسلىق توغرىسىدا بىر قارارغا كېلەلمىگەندەك گال قېرىپ، جايىدا قىمىلداپ، ئاخىر تەسەللىگە ئېرىشىش ئۈمىدىدە كۆڭلىدىكى پاراكەندىچىلىكنىڭ سەۋەبىنى ئېيتتى. ئۇلارنىڭ قېشىغا ئەمەت مەخسۇم، ئابدۇغۇپۇر قۇناجى، مۇھەممەد قارى مەشرەپلەر كېلىپ قوشۇلدى. ھەممىسى ھېسداشلىق قىلىشتى. تەسەللى ئېيتىشتى. سابىت قولىدا غاڭزىنى تۇتۇۋېلىپ، ئەمەك قىلىپ ئويناپ تۇراتتى.

— خېلىدىن بېرى بۇ ئىشنى ئۇنتۇپ قالغاندەك بولۇۋېدىڭ، تۇرۇپلا بۈگۈن ئەسلەپ قاپسەنغۇ؟ — دېدى ئابلىمىت قارى.

— ئۇنتۇپ قالغىلى بولامدۇ، ھامان يۈرىكىمنى تاتلاپلا تۇردى...

— ئەتىيازنىڭ ھاۋاسىدەك تۇتۇلۇپلا يۈرىدىكەنسە، ئاغىنە، — دېدى

مەشرەپ چاقچاق قىلىپ،

— خاپىلىقنى بېسىشنىڭ دورىسى تاماكا، ئەكىلە قولۇڭدىكىنى، بىر

چېكىم سېلىپ بېرى، — دېدى ۋە شوخلۇق بىلەن سابىتنىڭ قولىدىكى  
غاڭزىنى ئېلىپ، ئۇرۇپ- چۆرۈپ قارىدى ۋە:  
— ۋاي- ۋاي، خېلى ئۇزۇن نېمىكەنغۇ بۇ؟ نەدىن تېپىۋالدىڭ بۇنى؟ —  
دەپ سورىدى.

— بۇنى قەشقەردىن تېپىۋالغانىم، — دېدى سابىت سەيى بالمىلاردەك  
ساددىلىق بىلەن ۋە تولۇقلاپ قوشۇپ قويدى، — دوتەي يامۇلىنىڭ ئالدىدىن...  
— كىم بىلىدۇ، دوتەي جانابلىرىنىڭ ئۆزى ئىشلەتكەن نەرسىمۇ تېخى،  
ئىشقىلىپ بىز خەقنىڭ بۇنداق نەرسىدە تاماكا چەككىنىنى كۆرگىنىمىز  
يوق، ھەقىچان خىتاينىڭ بىرنېمىسى، پەرەڭلەرنىڭ بولشىمۇ مۇمكىن. كېلە،  
بىر چېكىپ باق، ئۆگىنىپ قويساڭ خاپىلىقتا ئەسقاتىدۇ، — مەشرەپ  
غاڭزىنى تۇتاشتۇرۇپ سابىتقا تەڭلىدى، — ھېچنىمە بولمايدۇ، چېكىپ باق،  
دەرت كۆتۈرۈلۈپ كېتىدۇ. سەن كۆيگەنچىلىك بىزمۇ كۆيگەن، مانا شۇ دەرت  
بىلەن بۇنىڭغا ئۆگىنىپ قالغانىمىز.

باشقىلارمۇ سابىتنى كۈلدۈرۈپتىش، خىيالىنى غەمدىن خالاس قىلىپ،  
ئۆزىنىڭ خۇشال كۈنلىرىگە قوشۇۋېلىش ئۈچۈن ھەممىسى سالا قىلىپ،  
دېۋەيلەپ تۇرىشاتتى. سابىتمۇ ئۇلارغا ماقۇل بولۇپ، غاڭزىنى تارتىشىمۇ،  
ماقۇل بولماسلىقىنىمۇ بىلمەي، ئىختىيارسىزلا غاڭزىنى قولغا ئالدى ۋە  
دوستلىرىنىڭ چاقچاقلىرى ئىچىدە بىرنى تارتتى. لېكىن شۇئان يۆتۈلۈپ  
كەتتى. باشقىلار بولسا كۈلۈشمەكتىدى.

— نېمە قىلىۋاتىسىلەر، يىگىتلەر؟ — دېدى ئىشخاندىن چىققان تەۋپىق  
ئۇلارغا يېقىنلىشىپ كېلىپ.

يىگىتلەر تەمتىرىشىپ قالدى. سابىتمۇ قولىدىكى تۈتۈن چىقىپ تۇرغان  
غاڭزىنى قەيەرگە يوشۇرۇشنى بىلمەي ئاۋارە بولۇپ كەتتى.

— سابىت، قولۇڭدىكى نېمە، ئوغلۇم؟

— ...

— جاۋاب بەرگىن!

— بۇ ... ھېلىقى شۇ، غاڭزا... تېپىۋالغان... دوتەي يا...

— دېمەك سەن تاماكا چېكىدىكەن سەن - دە، شۇنداقمۇ؟

— چەكمەيتىم... بۈگۈن بىر تارتىشىم...

— چەكمە، ئوغلۇم، بۇنداق نەرسىنىڭ نېمە كېرىكى بار؟ ھاياتنى ئاسراش كېرەك. ھاياتنى ئاسراشۇ مەدەنىيەتلىك ئادەملەرنىڭ ئارتۇقچىلىقى. تاماكا زىيانلىق نەرسە، يەنە كېلىپ تېپىۋالغان غاڭزىدا چەككىنىڭنى قارىمامدىغان! يىگىتلەر، بىز خەلققە ھەممە تەرەپتىن ئۈلگە بولشىمىز كېرەك. خەلق بىزدىن ئەدەپ - ئەخلاق ھەم باشقا جىمى ياخشى پەزىلەتلەرنى ئۈگىنىدىغان بولسۇن. ”يىڭى مەكتەپتە ئوقۇغانلار ناھايتى ئەدەبلىك، كەيىپ - ساپاغا بېرىلمەيدۇ“ دەيدىغان تونۇشنى پەيدا قىلايلى. بىز خەلقنىڭ ئىشەنچىسىگە ئىگە بولساقلا ئاندىن كۆزلىگەن مەخسەتكە يېتەلەيمىز.

سابىت خىجىل بولغىنىدىن نېمە قىلارنى بىلەلمەي، ئاخىر قولىدىكى غاڭزىنى تاشلىۋەتتى. مەمتىلى ئەپەندى غاڭزىنى يەردىن ئېلىپ ئۇنى يەنە سابىتقا بەردى.

— گەپ غاڭزىنى تاشلىۋېتىشتىلا ئەمەس، ئىشلەتمەسەڭلا بولدى. بۇ خېلى ئەتۋالىق نەرسىدىن بەلكى پىل چىشىدىن ياسالغاندەك تۇرىدۇ، شۇڭا ساقلاپ قوي. بۇ ساڭا بۈگۈنكى كۈننىڭ، مۇشۇ تەربىيىنىڭ ئەستىلىكى بولۇپ قالسۇن. — دېدى ئۇ.

— ئەپەندىم، — دېدى خىجىل بولۇپ كەتكەن مەشرەپ، — سابىت ئەسلىدە تاماكا چەكمەيتتى. مەن ئۇنىڭغا زورلاپتىمەن. ئەيىپ مەندە، ئۇ بەك خاپا تۇرۇپتىكەن، شۇڭا...

— شۇنداقمۇ؟ نېمىشكە خاپا بولغانىدىڭ، ئوغلۇم؟

— قازىلار بىزنىڭ ھېلىقى مىراس دەۋايىمىزنى ھېلىقىدەك.... ئۆگەي ئانامغا بۇيرۇپ بېرىپ تۈگۈتۈپتۇ،... بىر بازار كۈنى ئۆيگە بارغاندا قارىسام پىچەت چاپلاپ قويغانىكەن. شۇندىن بېرى ئابلىمىت قارى بىلەن بىللە تۇرىۋاتىمەن....

— شۇنداقمۇ؟ خاتىرجەم بول، ئوغلۇم، مەن ساڭا ياردەم قىلىپ دەۋالاشىمەن، ھەم ئۆيىنى ساڭا ئېلىپ بېرىمەن. نېمىشكە بالدۇرراق

ئېيتمىغانسەن؟ “تارتىنىش رىزىقىغا توسالغۇ بولىدۇ” دەيدىغان گەپ بار، ئوغلۇم. زىيادە تاتىنچاقلىقمۇ، بەك شاللاقلققا ئوخشاشلا ئەيىپ، كۆڭلۈڭنى بېرىم قىلماي، ئەرز يېزىپ قازىغا بەر، مەن بىر بازار كۈنى ۋاقىت چىقىرىپ سېنىڭ گۇۋاھچىڭ بولۇپ قازى ئالدىغا بارمەن.

— ماقۇل،... ئاللاھ رازى بولسۇن، ئەپەندىم.

— رەھمەت ئېيتىشقا ئۈلگۈرسەن. يىگىتلەر، ئەتە ھەزرەت سۇلتاندا چوڭ يىغىلىش ئۆتكۈزۈمىز، بۈگۈن بالدۇرراق ئۇخلاڭلار، سەھەر تۇرۇپ مەشھەدكە ماڭىمىز. خەير، ياخشى چۈش كۆرۈڭلار، — تەۋپىق شۇنداق دېدى - دە، بالىلار بىلەن خوشلىشىپ، سەيپىددىننىڭ ھوجرىسىغا قاراپ كەتتى. ئۇ ئارقىسىدىن يىگىتلەرنىڭ سابىتقا چاقچاق قىلىپ ئېيتقان مۇنۇ سۆزلىرىنى ئاڭلاپ قالدى:

— سابىت، دەرھال شورۇققا قاراپ چاپ، “شېرىن” نىڭغا خەۋەر قىل، ئۇمۇ ئەتە مەشھەدكە بېرىپ كارارامتىمىزنى كۆرۈپ باقسۇن. ئاۋۋال ئۇنىڭ ئاياغلىرىغا يېقىلىپ غەزەللىرىڭدىن بىرنى ئوقۇۋەت.. — بۇ مۇھەممەد قارىنىڭ ئاۋازىدى.

تەۋپىق بۇنى ئاڭلاپ: “ئۇنىڭ سۆيگۈنى بارىكەن - دە!” دەپ ئويلىدى ۋە كۈلۈمسىرەپ قويدى.

ئۇ يىراقلاپ كەتكەن ھامانلا يىگىتلەرنىڭ سۆھبەت، چاقچاقلىرى باشلىنىپ كەتتى. مەشرەپ:

— مەن ئەمدى تاماكنى چوقۇم تاشلايمەن، — دېدى ۋە سابىتقا، كەتمەيدىغان بولساڭ، كۆڭلۈڭنى ئېچىش ئۈچۈن تەمبۇرنى چېلىپ بېرەتتىم، — دېدى.

— راست، — دېدى سابىت سەل ئويلىنىپ، ئۆزىنى ئاللىقانداق يوشۇرۇن شادلىق كۈتۈپ تۇرغاندەك ئۈمىدۋارلىق تۇيغۇسىغا چۆمۈلگەن ھالدا، — ئۆيىگە... يۇرتقا بېرىپ كېلەيمىكەن، — ھەر پەيشەمبە ئاخشىمى گۈلزادە ئۇنى

---

① «قابۇسنامە»، — ئا.

كۈتەتتى. خېلىدىن بېرى ئوقۇغۇچىلار بازارلىق قىلمىغاچقا بىچارە قىزنىڭ ئىنتىزار بولۇپ كۈتۈۋاتقىنىنى ئويلاپ، ئۇنىڭ ھەقىقەتەنمۇ تۇرغۇسى كەلمىدى.

دوستلىرى ئۇنىڭ بېرىپ كېلىشىگە ماقۇل بولدى - يۇ، يالغۇز مېڭىشىدىن ئەنسىرەشتى. بىراق سابىت ئەنسىرەپ ئولتۇرمايلا يۈرۈپ كەتتى.

### 3

كەچ كۈزنىڭ مەيىن شامىلى ئۇرۇپ تۇرىدۇ. كۈز كېچىسىدىكى مەيىن شامال كىشىگە ئالاھىدە راھەت بەخش ئېتىدۇ.

ھاۋا ئۇچۇق، يۇلتۇزلار جىمىرلاپ يېنىپ تۇرغان كېچە، ئەمما قاراڭغۇغا ئۈگەنگەن كۈزلەرگە ئانچە قاراڭغۇ بىلىنمەيدۇ. يىراق-يىراقلاردىن دېھقان ناخشىسى، ئىتلارنىڭ قاۋىشى ئاڭلىنىپ تۇرىسىمۇ، كىشىگە جىمجىت تۇيۇلىدۇ.

سابىت ئالدىراپ كېتىۋېتىپ سۆيگۈنى بىلەن كۆرۈشكەندە نېمىلەرنى دېيىش توغرىسىدا ئوبدانراق ئويلىنىۋېلىش ئۈچۈن ئۆز - ئۆزىنى مەجبۇر قىلىسىمۇ ھامان خىيالى چېچىلىپ كېتەتتى. تۇرۇپلا ”بۇ قېتىم ئۇنى چوقۇم سۆيۈۋالسىمەن“ دەپ ئويلايتتى. ھەم بۇ خىيالى رېئاللىققا ئايلانغاندەك يۈزى قىزىرىپ، ۋۇجۇدى قىزىپ كېتەتتى. تۇرۇپلا گۈدەك چاغلىرىنى، گۈلزادە بىلەن ھەمىشە جاڭگالدا ئۇچراشقانلىرىنى، بىرسى مال باقسا، بىرسى ئوت ئالغىلى بېرىپ، جىگدىلىكلەردە قوغلىشىپ يۈرگىنىنى، ئۇ چاغدىكى كۆڭۈللۈك ھاياتىنى، كېيىن ئۇنىڭدىن تارتىنىدىغان، ئۇنى كۆرگەندە قىلغىلى گەپ تاپالماي قالدىغان بولۇپ قالغانلىقىنى ئويلاپ كېتەتتى. كېيىن زادى قانچىدىن باشلاپ گۈلزادىنى كۆرگەندە ھودۇقىدىغان بولۇپ قالغانلىقىنى ھېسابلاپ كۆرۈشكە تىرىشتى. بىراق، خىيالى يەنە شاخلىنىپ كېتىپ بۈگۈن ئۇنى چوقۇم سۆيۈۋالسىمەن دېگەنلەرگە كېتىپ قالاتتى... ”مەمتىلى ئەپەندى قىلمەن دېگىنىنى قىلالايدۇ، ئەمدى ئۆيىنىڭ ئىشىدىن خاتىرجەم بولساممۇ

بولدۇ (ئۇ دەل شۇنىڭ ئۈچۈن تېتىكلىشىپ، شوخلىشىپ قالغاندى) بۇنى گۈلزادىگە ئېيتىمەن قەشقەرگە بېرىپ، كېلىش ئارلىقىدىكى جىمى ئىشىنى سۆزلەپ بېرىمەن. ئەتە يىغىلىش بولىدىغانلىقىنى، ئەمدى بىزگە ھېچكىم تاش ئاتالمايدىغانلىقىنىمۇ ئېيتىپ بېرىمەن ...“

سابىت شورۇقنىڭ بوستان مەھەللىسىگە كېلىپ سۆيگۈننىڭ بېغىغا شورىدىن چۈشۈپ بىر تۈپ نوتا ئۈرۈكىنىڭ تۈۋىگە كېلىپ ئولتۇردى يۈرىكى دۈپۈلدەپ سالماقتىدى. مانا شۇنداق ئولتۇرۇپ ئۇنىڭ خىيالىغا ناۋايى غەزەللىرىدىن مۇنۇ مىسرالار كەلدى:

گۈل تۈۋىدە ئولتۇرۇپ، گۈلگە تاماشالار قىلىپ،  
قورقا- قورقا ئەيمىنىپ بىر غۇنچە ئۈزمەك ئارزۇ.

ئىككى ھەپتىدىن بېرى سابىتنى كۆرەلمەي تىت - تىت بولغان قىز ھەر پەيشەمبە ئاخشىمىدىكىدەك بۈگۈنمۇ ئۈمىدلىنىپ، پۇرسەت تاپسىلا باققا كىرىپ ئەتراپقا قۇلاق سېلىپ تۇرغانىدى. ئۇ يەنە بىر قېتىم باغقا كىرگەندە گويما ئۆز - ئۆزىنى بەزىمەكچى بولغاندەك ياكى سابىت كەلگەن بولسا ئاڭلىسۇن دېگەندەك:

— ۋىيەي، بۈگۈن ھەجەپ ھاۋا ئوچۇق كېچە بوپتۇ - يا، — دېدى.

سابىت يۈرىكىنىڭ دۈپۈلدىشىنى تەستە بېسىۋېلىپ، چېكەتكىدەك ئاۋازدا “كىرىت - كىرىت” قىلىپ ئۈچ قېتىم سايىردى.

گۈلزادە ئىنتىزارلىقتىن چاك بولغان باغرىنى ئاشىقىغا ياقىدىغاندەك ئالدىرىغىنچە نوتا ئۈرۈك تۈۋىگە كەلدى. بىراق ئۈرۈكىنىڭ قارشىسىغا كېلىپ توختاپ قالدى ۋە:

— سىزمۇ؟ — دەپ سورىدى تىترەڭگۈ ئاۋازدا.

— شەيتان دەپ ئويلىغانمۇ؟ جىن دەپمۇ؟ — دەپ قايتۇرۇپ سورىدى سابىت بايىدىن بېرى قىز كەلگەن ھامان ئۆزىنى ئېتىپ شېرىن ئەركىلىتىشلەر بىلەن سۆيۈپ بەزلەيدىغاندەك تۇيۇلغانىدى. ئەمدى ئۇنىڭ



جىمى جۇرئىتى تۈتەككە ئايلىنىپ، قولاشمىغان ھالدا شۇنىلا دېيەلدى. پالاكەت قوللىرىنىڭ بىرى ئورۇنسىز ئېسىلىپ تۇرغاندەك بىلىنەتتى، يەنە بىرى يانچۇقىدا غاڭزىنى سىقىمداغلىق ئىدى. كېچە جىملىقىدا ئىككى يۈرەكتىن چىقىۋاتقان تىز ۋە بوغۇق نەپەس ئالاھىدە سادا بېرەتتى. ياكى ئۇلارنىڭ ئۆزلىرىگە شۇنداق تۇيۇلاتتى. كېچە پەردىسى ئۇلارنىڭ بىر- بىرىنى قېنىپراق كۆرۈۋېلىشى ئۈچۈن ئىمكان بەرمەيتتى. ئۇلار پەقەت بىر- بىرىنىڭ ئوتلۇق نەپەسلىرىنى ئاڭلاپ تۇرىشنى خالاس. شۇنچە ئالدىراش بولغان ئۆچرىشىش مۇشۇمۇ؟ ئىنتىزارلىق پەقەت مۇشۇنداق تۇرۇش ئۈچۈنمىدى؟ ئۇلارنى نوتا ئۈرۈك ئايرىپ تۇراتتى. ئۇلارنىڭ كۆزلىرى شاخلار ئارىلىقىدىن بىر- بىرىنىڭ گىرىمىسەن كۆلەڭگۈسىگە قاراپ تۇراتتى.

— گەپ قىلمامسىز؟ نېمىشكە كەلدىڭىز؟ مۇشۇنداق كېچىدە، — دېدى قىز شىۋىرلاپ ئۇنىڭ ئوتلۇق نەپەسى تەگسىز خىياللارغا پېتىپ تۇرغان سابىتىنى چۆچۈتۈۋەتتى، ھەتتا غاڭزىنى تۇتۇپ تۇرغان قولىنى ئىتتىكىلا تارتىپ يانچۇقىدىن چىقاردى ۋە ئىككى قولى ئارىسىغا ئېلىپ، ئۇياق، بۇياققا غىلىدىراتتى.

— ھە؟ نېمىشكە؟ ... نېمىشكە كېلەتتىم؟ ... كەلگىنىم يامان بوپتىمۇ؟ كېتەيمۇ ئەمەس؟

— ۋىيەي، ما گەپنى، نىمانداق تاۋى نازۇك بولۇپ كېتىپتۇمىش ئەمدى؟ گەپ قىلماي تۇرغاندىكىن شۇنداق سورىماي نېمە ئىلاجىم؟

— گەپ تاپالماي قالدىم... سېنىڭ گېپىڭ بولسا دەۋەرسەڭ بولىدۇ؟

— پىشانىڭىزدىكى يېرىق ساقايدىمۇ؟

— ساقايدى.

— بۈگۈن نېمانداق ... كەچقۇرۇن ئۆتەمدىكىن دېسەم ھېچقايسىڭلار ئۆتمىدىڭلار.

— بۈگۈن ھېچكىم ئۆيىگە قايتىمىدى. مەن قاراڭغۇ چۈشەي دېگەندە ماڭغانىدىم، ئۇدۇل مۇشۇ يەرگىلا كەلدىم. ھېلى يەنە مۇشۇ يەردىن مەكتەپكە كېتىمەن.

— ۋىيەي، ھىرىپ- ئېچىپ نىمىشقا كەلگەنسىز، يا گېپىڭىز بولمىسا ...  
— كۆرۈشسەك يۈرەككە ئارام- دە ...  
— ۋىيەي، سەتلىكىنى!  
— دېمىسەڭمۇ مەن سەت، تۆگىدەك قوپال ...  
— ئۇنداق بولغان بىلەن قىز بالدىنمۇ نازۇك ئىكەنسىز، نېمىشقا دېسە ... تېخى ...

سابىت بارا- بارا روھلىنىپ، ھودۇقۇشلىرىدىن سەل ئازاد بولدى. ئۆيى ھەققىدىكى خاپىلىقى يېقىن ئارىدا ھەل بولىدىغانلىقى كۆڭلىدىن كەچتى. ئەپەندى ئارىلاشقان ئىش خەيرلىك بولماي قالمايدۇ. شۇنىڭ بىلەن ئۇنىڭ ئۇرغۇشقا باشلىغان قانلىرىدا شائىرانە ھېسسىيات ئۆرلەشكە باشلىدى، سۆزلىرى شائىرانە تۇس ئالدى:

— كۆرۈشكەننىڭ نېمە پايدىسى دېمەكچىمۇسەن؟ مەن سېنىڭ شېرىن نەپىسىڭنى ئاڭلايمەن ... — سابىت بۇ سۆزنى ئويلاپ تاپقىنىدىن خۇشال بولدى. ئۇ ھەر كۈنى كەچتە خىيال سۈرۈپ ياتقان چاغلىرىدا ئاجايىپ گۈزەل بېيىتلارنى توقۇپ چىقاتتى. بىراق سۆيگۈنىنى كۆرگەندە بۇنداق سۆزلەر ئۆزلىرىنى دالدىغا ئېلىپ، ئۇنى مەسخىرە قىلماقچى بولغاندەك تىلىسىز قالدۇراتتى. ئۇ ھازىرقى سۆزىنى تاپالغانلىقىدىن خوشال بولۇش بىلەن بىللە بۇنى گۈلزادىنىڭ چۈشىنىشىنى ئۈمىد قىلدى.

— ۋىيەي، موللىچاقنىڭ گەپلىرىنى! ”شېرىن“ مىش تېخى! تېزەك پۇراۋاتقاندىمەن، تايىنلىق؟

— چىرايىڭ قىزىل گۈلنى ئەسلىتەر، بويۇڭ سەرۋ سېنىڭ، مەيلى نېمە پۇرما، بەربىر، ماڭا ئەنبەرھىدىڭ.

سابىت كېچىلىرى كۆڭۈلدىن كېچىدىغان گۈزەل بېيىتلىرىدىن بىرىنىمۇ تاپالماي، مۇشۇ قوپال مىسىرلارنى زورۇقۇپ توقىدى بۇ ھال ئۆزىگە بەك ئەلەم قىلدى.

— قوشاقچىكەنسىز- ھە، تېخى؟ بۇنداق كارامىتىم باردەڭ، ئوقۇغان ئادەم دېگەن نېمە دېگەن بىلەنمۇ باشقا گەپ - تە! ...

ئۇلار تۇنجى مۇھەببەتنىڭ سەبىي ۋە پاك، ئىنتىلىش ۋە تارتىنىش، سېغىنىش، ۋە قېچىش تۇيغۇلىرى گىرەلىشىپ كەتكەن قوينىدا لەززەت ئارىلاش ئازاب تارتىشماقتا ئىدى. ئۇلارنىڭ مۇھەببىتىدە قاقۇش بولۇپ كەتكەن كىشىلەرنىڭ ”مۇھەببەت“ دەك ھەرخىل شەخسىيەتچىل ئامىللار يوقىدى. ئۇلارنىڭ ئارىسىدا ئادەتتە ئاشۇنچىلىكلا سۆھبەت بولاتتى. كىتاپ سۆزلىرى ۋە سويۇق ئادەملەرنىڭ ”كۆيدۈم، ئۆلدۈم...“ لىرى دېيەلمەيتتى. گۈلرادىنىڭ چۈشىنىدىغان نەرسىلىرى بەك ئاز بولغاچقا سابىت كۆڭۈل سۆزلىرىنى چۈشىنەرلىك ئىپادىلەش كويىدا كۆپ ئاۋارە بولاتتى. ئۇ ئەڭ كۈزەل سۆزلىرىنى خاتىرىسىگە نەزىم قىلىپ پۈتۈپ باراتتى. خۇدا نېسىپ قىلىپ ئىككىسىنىڭ يۇلتۇزلىرى قوشۇلسا بۇ خاتىرىلەرنى سۆيگۈنىگە شۇ چاغدا ئوقۇپ بېرىشنى ئويلايتتى. ئۇ چاغ زېرىكمەي چۈشەندۈرۈشكە بولاتتى. چۈنكى ۋاقىت يېتەرلىك ئىدى؛ ئەندىشلەرمۇ يوق بولاتتى...

ئۇ ئەمدى گەپنى بۇراپ قەشقەر سەپىرىنى سۆزلەپ بەردى. (بۇنداق ”ئىككىسىنىڭ مۇناسىۋىتى“ گە مۇناسىۋىتى يوق تېمىلاردا سۆزلەش ھەر ھالدا خېلى ئاسان ھەم راۋان بولاتتى). بىراق ئۆزى تەسەۋۋۇر قىلغاندەك تەسىرلىك سۆزلەپ بېرەلمىدى. تەپسىلىي سۆزلەشكە ۋاقىت يوق ئىدى... ئارقىدىن ئەتە بولىدىغان يىغىلىش ھەققىدە ئىپتىخار بىلەن سۆزلەپ، ئىلاج بولسىلا بېرىپ كۆرۈشنى تەكلىپ قىلدى.

— سىلەرنىڭ قانداق بېرىپ كەلگىنىڭلارنى بىزمۇ ئاڭلىدۇق، ئەپەندىنىڭ ئەسكەر باشلاپ كەلگىنىمۇ ئوقۇلدى. شۇڭا ھازىر نامازدا يامان گېپىڭلارنى قىلىدىغانلار جىمىپ قاپتىمىش. مەن دادامدىن ئۇقتۇم. ئىككى كۈندىلا ئۇ خەقنىڭ زۇۋانى ئوچۇپتۇ، توۋا...

— مەتىلى ئەپەندى ئېيتتى، ھېلىقى دالىدا تۇرۇپ تاش ئاتقان، خەقنى ئۇرۇپ قاچقانلارنى ئىزدەپ تېپىپ ئەدبىنى بەرگۈدەك.

— خۇدا جاجىسىنى بەرگۈلەر... قىز خۇرسىنغاندەك چوڭ تىندى.

— بىزنىڭ ئۆينىڭ داۋاسىنىمۇ ئەپەندىم ئۆزى ئارىلىشىپ ھەل قىلىپ قويىدىغان بولدى.

— ھە؟ ئۇ كىشىنىڭ قازىغا گېپى ئۆتەرمۇ؟ قازى ئۇنى پەلەققە تاتمىسلا مەيلىدىغۇ، ئىگەكم...

— ھەي، ساددىيەي، قاراپ تۇر، قازىدەك ئادەمنىڭ ئانىسىنى كۆزىگە كۆرسەتمەيدىغان بولسا...

— سابىت، ئەمدى خاپا بولماي كېتىڭ. سىزگە بەك كەچ بولۇپ كەتمىسۇن،... مەنمۇ ھايال بولدۇم.

— ماقۇل... ياخشى چۈش كۆر. ئەتە ئامال بولسىلا مەشھەدكە بار جۇمۇ.

— ماقۇل، خۇدا بۇيرۇسا، سىزمۇ ياخشى چۈش كۆرۈڭ.

سابىت قىزنىڭ قارىيىپ كۆرۈنىۋاتقان دەرەخ غوللىرى ئارىسىغا سىڭىپ كېتىۋاتقىنىغا قاراپ تۇرۇۋەردى. بىر ھازادىن كېيىن نۇرغۇن گەپلىرىنىڭ چالا قالغانلىقىنى يادىغا ئېلىپ ئەپسۇسلانغان ھالدا ئارقىسىغا قايتتى. ئۇ سۆيۈۋاللىمىغىنىغا تېخىمۇ ئۆكۈنۈپ مەكتەپكە كەلگىچە ئۆز- ئۆزىنى ئەيىبلىدى.

## ئون توققۇزىنچى باب

— ئۇلار (پولشا مىسسىئونېرلىرى) دىننى بىزنىڭ تەلپىمىز بويىچە تارقىتىشى. بىزنىڭ تەلپىمىز بويىچە ئىش قىلمىغان مىسسىئونېرلارنى ئۇچۇقتۇرۇۋېتىش كېرەك. مىسسىئونېرلارنىڭ ۋەزىپىسى بۆلەكلەرنى سىڭگەن نېنىنى يەيدىغان قىلىش، نادانلىققا قالدۇرۇشتىن ئىبارت بولۇشى لازىم.

— گېتلىر. ("3- ئىمپېرىيەنىڭ گۈللىنىشى ۋە ھالاكىتى" دا كەلتۈرۈلگەن نەقىل).

مەمتىلى ئەپەندى ئەتىسى ھەزرەت سۇلتان جامەسىگە ھەممە يۇرتنىڭ كاتتىلىرىنى، يېقىن ئەتراپتىكى كەنتلەرنىڭ ھەممە ئادىمىنى توپلىغان ئىدى.

ئاش ۋاقتى بىلەن مەجلىس باشلاندى. سۇلتان سۇتۇق جامەسىنىڭ پىشايۋىنى يۇرت كاتتىلىرى، بايلار، موللا- ئۆلىمالار بىلەن تولدى. پىشايۋان سىرتىدىكى ئېگىز سۇپا ۋە سۇپىنىڭ شەرقىدىكى مەيداندا ئاتۇشنىڭ ھەر قايسى يېزا- كەنتلىرىدىن يىغىلغان، بازارغا كەلگەنلەر بولۇپ ئون مىڭدىن ئارتۇق كىشى يىغىلىپ ئورۇن ئالدى. مەمتىلى ئەپەندى مەسچىد پىشايۋىنىدا يۇرت ئاقساقاللىرى ئارىسىدا كۈلۈمسىرەپ ئولتۇراتتى. ئۇنىڭ يېنىدا سىدىقەگمۇ بار ئىدى. نىمىتۇللا بىلەن مەڭلىكاخۇن قۇرالىغان ھالدا ئىككى تەرەپتە ئۆرە تۇراتتى.

خەلقنىڭ چىرايىدا مەجلىسنىڭ مەزمۇنى ۋە نەتىجىسىگە بولغان قىزىقىش ئىپادىلىنىپ تۇراتتى. پىشايۋاندىكىلەرنىڭ بىر مۇنچىسى ھودۇقۇش ئىلكىدە يالغان يۆتىلەتتى. توپ ئىچىدىكى ھابولھاجىم، كەنجى قازاخۇنۇم،

ئابدۇراخمانھاجى ۋە باشقا مەرتىۋىلىك ئادەملەرنىڭ روھى ھالىتى كىشىلەر تەرىپىدىن كۆزىتىلمەكتە ئىدى. مانا شۇ چىرايلارغا قاراپ بولغۇسى ئىشلارغا قارىتا ئۆز مەيدانىنى بەلگىلەشكە ئۈگەنگەن جاھانسانز ئادەملەر بۇ چىرايلاردىن مەنا تېپىشقا ئۇرۇناتتى.

شۇ ئارىدا مەمتىلى ئەپەندى ئورنىدىن تۇرۇپ، پىشايۋان سۇپىسىنىڭ لىۋىنگىرەك كەلدى، ئۇنىڭ بېشىدا قار دەك ئاق قىرغىز قالپىقى ئۆزىگە يارىشىپ تۇراتتى. ئۇچىسىدا تۈركىيىدە تىكتۇرۇلگەن كۆينەك بولۇپ، بۇ ئۈستىباش ئۇنى ياش ھەم روھلۇق كۆرسىتەتتى، ئۇنىڭغا ئوقۇمۇشلۇق سالاپەت بەخش ئەتكەندى. ئەمدى ئۇ خېلىدىن بېرى تون كىيمەي، ئوقۇغۇچىلارغا تىكتۇرۇلگەن نۇسقىدا كىيىنەتتى، بەزىدە بولسا ئەجنەبىيچە كىيىنىپ گويا بۇ كونا دۇنياغا جەڭ ئېلان قىلماقچى بولغاندەك چىرايلىق تارالغان چېچى بىلەن يالاڭباشناق قەددىنى كېرىپ يۈرەتتى.

شۇ ئاندا ئۇ جامائەتكە سۆز قىلىش ئۈچۈن ئالدىغىراق كېلىۋىدى، مۇھاپىزەتچىلەر ئۇنىڭ ئىككى تەرىپىدە دىققەتتە تۇرۇشتى. مەمتىلى ئەپەندىنىڭ كۆزلىرى ھە دېگەندە توختى زۇنۇننىڭ كۆزى بىلەن ئۇچرىشىپ قالدى. توختى زونۇن مەمتىلى ئەپەندىنىڭ سۆزلىرىنى تولۇق ئەستە قالدۇرۇۋېلىشقا تەييارلانغاندەك دىققەتتە تۇراتتى.

— ئەي، ۋەتەنداشلار، — دېدى مەمتىلى ئەپەندى كىشىنى ئۆزىگە جەلىپ قىلىدىغان يېقىملىق ئاھاڭدا سۆز باشلاپ، — كۆپچىلىكنى بۇ يەرگە يىغىپ ئاۋازە قىلىشىمىزدا باشقىچە مەخسەت يوق. يەنى، ھاشار، ئالۋاڭ ۋەزىپىلىرى يوق، پەقەت، مەكتەپ ئېچىش ھەققىدە مەھمۇد سىجاڭنىڭ بۇيرۇق خېتى بار، شۇنى كۆپچىلىككە ئۇقتۇرۇپ قويماقچىمەن، — مەمتىلى ئەپەندى قىسقا پائۇزا ئارىلىقىدا بېشىنى يېرىم دائىرە بۇراپ، كۆپچىلىككە قاراپ چىقتى. ئۇنىڭ كۆزلىرى بىلەن دۇقۇرۇشىغىلا بەزى كۆزلەر ھوجۇمغا ئۇچرىغاندەك جىددىيلىشىپ دەرھال ئۆزىنى چەتكە ئالدى؛ بەزىلىرى خۇدۇك ئارىلاش خوشامەتنى ئىپادە قىلدى؛ يەنە بەزىلىرى بولسا دوستانىلىق بىلەن خوشاللىقنى ئىپادىلىدى، ئۇ يانچۇقىدىن مەھمۇد مۇھىتىنىڭ خېتىنى

ئېلىپ ئاچتى. كىشىلەر تېخىمۇ تىمىتاس بولۇپ كەتكەن، پەقەت پارامان ئارىسىغا ئۇۋۇ سالغان كەپتەر، پاختەكلەر بىلەن كۆل بويىدىكى تېرەك شاخلىرىدا ئالدىرىشىپ يۈرگەن قۇچقاچلارنىڭ ۋىچىرلىشى ھەم بۇقۇلدېشى جىملىقنى بۇزۇپ تۇراتتى. تەۋپىق خەتنى ئوقۇشقا باشلىدى، — ”ئاتۇشتىكى جىمى ئۇلۇمايۇ - ئېكىرام، يۇرت كاتتىلىرىغا، جىمىكى پۇقرالارغا، سالامدىن سوڭرە مەلۇم بولسۇنكى، مەمتىلى ئەپەندىنىڭ مەكتەپ ئېچىپ بالىلارنى ئوقۇتۇشى ئىنتايىن توغرا ۋە ساۋابلىق ئىش بولۇپ، كىشىنى خوشال قىلدۇ. بۇ خەلقنىڭ كۆڭلىدىكى ئىش. خەلقىمىز ئۈچۈن نادانلىقتىن ئويغىنىش ۋاقتى يەتتى. دۇنيادىكى باشقا مىللەتلەر بىزدىن كۆپ ئېشىپ كەتتى. ئۇلارنىڭ مۆجىزىلىرىنى كۆرسە كىشى ھەيران قالىدۇ. لېكىن بىز تېخىچە خۇراپات زەنجىرىدە باغلىنىپ يۈرۈپتىمىز. ئەمدى كۆزىمىزنى ئاچمىساق، كېيىنكى ئەۋلادلارنى ئوقۇتۇپ تەربىيىلىمىسەك، مەڭگۈ قۇل بولۇپ ئۆتۈپ كېتىمىز. كېيىنكىلەر ئۈچۈن بەخت يارىتىش ئالدىنقىلارنىڭ بۇرچىمىز، بالىلار ئۈچۈن بەخت يارىتىش، ئۇلارنى تەربىيىلەپ ياراملىق قىلىش ئاتا-ئانىلارنىڭ ۋەزىپىسى. مەمتىلى ئەپەندى رەسۇلۇللاھنىڭ سۈننىتىنى ئادا قىلىۋېتىپتۇ. بىز ئاتا-ئانىلارنىڭ بۇرچىنى ئادا قىلىدىغان ياخشى پۇرسەت يارىتىپتۇ. بۇ تازا ياخشى ئىش ئەمەسمۇ؟

«ئاڭلىساق مۇشۇنداق بىر ياخشى ئىشقا قارشىلىق بولۇۋېتىپتۇ. بەزى قىتىغۇر دۈشمەنلەر، مىللەتنىڭ ساتقۇنلىرى بۇ ئىشقا يامان نىيەتتە بولۇپ ئوقۇغۇچىلارغا تەھدىت سېلىش، ئاتىلار ھەيئىتىگە تەھدىت سېلىش، ئوقۇغۇچىلارنى ھاقارەتلەش ۋە ئۇرۇشتەك نامۇسسز ئىشلارنىمۇ سادىر قىلىشتىن يانماپتۇ. بۇنداق ئىشلارغا يول قويۇۋەرگىلى بولمايدۇ. مەمتىلى ئەپەندىگە مەكتەپ ئېچىش، مائارىپ ئىشلىرىنى تەرەققىي قىلدۇرۇش ئۈچۈن ھوقۇق بېرىلدى. كىمكى بۇ ئىشقا يەنە قارشىلىق قىلسا، دۈشمەنلىك قىلسا، مەيلى ئۇ قانداق چوڭ ئاھۇن بولسۇن، قانداق كاتتا قازى، كاتتا باي بولسۇن، مەيلى قانداق مازايى - ماشايىخ بولۇشىدىن قەتئىينەزەر ئۇنىڭغا قاتتىق جازا بېرىلىدۇ. چوڭ - كىچىك بارلىق پۇقرامۇ مەمتىلى ئەپەندىگە ۋە ئۇنىڭ

مەكتەپ ئىشلىرىغا ياردەمدە بولۇشى كېرەك.

دەپ:

سجىڭ مەھمۇد مۇھىتى (موھۇر)

1934-يىل، 9-ئاينىڭ 25-كۈنى.

مەمتىلى ئەپەندىنىڭ كۆزى يەنە ئىختىيارسىز ھالدا توختى زۇنۇنى ئىزدەپ تاپتى. توختى زۇنۇن مەمتىلى ئەپەندىگە قۇلاق سالغىچ ھابولھاجىم، كەنجى قازاخۇنۇملارغا قاراپ ئۇلارنىڭ ئۆچۈپ كېتىۋاتقان رەڭگىگە قىزىقىپ قېلىۋاتقاندەك قاراۋاتقانلىقىنى بايقىدى. ئۇنىڭ كۆزى تويۇقسىزلا مەمتىلىگە چۈشۈۋىدى، مەمتىلى يىغىنى بۇرۇش نىيىتىدە بولۇۋاتقاندەك بىلىندى. ئۇنىڭ توختى زۇنۇن بىلەن ئىشارەتلەر قىلىشىش ئىھتىمالى ھەققىدە بىر تەسەۋۋۇر پەيدا بولۇپ، قايتىدىن توختى زۇنۇنغا بۇرۇلىۋىدى، ئۇ بۇ ئىشلاردىن مەمنۇن بولۇۋاتقان قىياپەتتە ھىجايىدى. موللا ئېرىز داموللام، قۇناجىم، ئەمەتھاجىم، تاھىر خەلىپەت، ئابدۇراخمانھاجىم قاتارلىقلار قىزغىن پىچىرلىشىپ، خوشال بولۇۋاتقانلىقىنى چىرايلىرىدىن بىلىندۈرۈپ تۇراتتى. ئاددىي پۇقرالارمۇ بۇ ئىشتىن رازى ئىكەنلىكىنى بىلدۈرۈپ غۇلغۇلا قىلىشىپ كېتىشتى.

— بالىلارنى ئوقۇتۇپ ئاق - قارىنى پەرق ئېتىپ قالسۇن دېگىنى

يامانمىدى؟

— شۇنى دەيمەن، بىلىدىغانلار كۆپ بولۇپ كەتسە بىلىمدارلارنىڭ

ئەتىۋارى قالمايدۇ دەپ ئەنسىرەمدىغاندۇ، بۇ خەق؟

— بالىلارنى كەمىنۇس قىلىۋېتىشىم دېگەن گەپ قانداق؟

— ھەممىسى يامانلارنىڭ تارقاتقان پىتىنىسى بولمامدۇ!

— ...

كۆپچىلىكنىڭ غۇلغۇلىسىنى يەنە مەمتىلى ئەپەندىنىڭ جاراڭلىق

ساداسى ئۈزۈپ قويدى. مەيداق ئاۋالقىدىنمۇ تىم - تاسلىققا چۈمدى.

— ئەي ۋەتەنداشلار، يۇقىرىدا مەھمۇد سىجىڭنىڭ خېتىنى ئاڭلىدىڭلار،



ئۇنىڭ بۇيرۇقىنى ئىجرا قىلىش ھەربىر سىمىزنىڭ ئورتاق ۋەزىپىسى. ھېچكىمنىڭ بويۇنتاۋۇلۇق قىلىشقا ھەققى يوق. ئەسلىدە بۇنداق بىر بۇيرۇقنىڭ زۆرۈرىيەتى يوقىدى. ھەممىز ئاش- نان يەۋاتقان ئىنسان بولغاندىكىن نېمىنىڭ پايدىلىق، نېمىنىڭ زىيانلىق ئىكەنلىكىنى بىلىشكە تىگىشلىك ئىدۇق. ئەپسۇسكى، ھەققانى ئىشمۇ توسقۇنلۇققا ئۇچرىغاچقا مۇشۇنداق مەجبورىيە چارە قوللىنىشقا مەجبۇر بولدۇق. بىز ئۆزىمىزنىڭ ھەقىلىق ئىكەنلىكىگە قەئىي ئىشەنگىنىمىز ئۈچۈن قارشىلىقلاردىن قورقۇپ قالمىدۇق ھەم قورقمايمىز! ئۆلسەكمۇ ئارقىغا يانمايمىز!... ۋەتەنداشلار، مەن كۆپ ئەللەرنى ئايلىنىپ، مىللەتنى دەپ ئوقۇپ كەلدىم. ئەگەر مىللەتنى دىمەيدىغان بولسام، شەخسىيەتچى بولسامدى، ئاشۇ ئەللەرنىڭ ھەر قاندىقىدا باياشات ياشاپ قالالايتتىم ياكى ماڭا مۇساپىر بولۇپ ئەل كېزىشنىڭ ھاجىتىمۇ يوقىدى. كۆپچىلىككە مەلۇم، مەن بىر تىمۇپىننىڭ ئوغلى، ئاتا كەسپىدىن ئاز- تولا خەۋىرىم بار. بۇندىن باشقا يەنە ئائىلىمىزدە بوياقچىلىق، جۇۋىچىلىق قىلىپ كەلگەنىمىز. مەن يەنە ئاشىپەزلىكىمىز قىلالايمەن دېمەك، ئەگەر مۇددىئايىم بىر جېنىمنىڭلا قايغۇسى بولدىغان بولسا مۇشۇ ھۈنەرلەر بىلەن جان باقالماستىم؟ ياق، ۋەتەنداشلار، مەن ئاشۇ ئۆزۈم كەزگەن ئەللەردە ئۆزگە مىللەتلەرنىڭ تۇرمۇشىنى، مەدەنىيىتىنى كۆردۈم. ئۇلار ئىنسانغا خاس ھۆرلۈكتە، ھوزۇر- ھالاۋەتتە، ئىجاد- مېھنەت بىلەن ياشاۋاتىدۇ. ماشىنىدا ئولتۇرىشىدۇ. سۈيىمۇ ئۆيىنىڭ ئىچىدە چىرىقمۇ پەقەت بېسىپلا قويسا يورۇيدۇ. يوللىرىدا ئادەمنىڭ شولىسى كۆرىنىدۇ. بىزنىڭچۇ؟ بىزنىڭ مىللىتىمىز نى ھالدا؟ مانا! — تەۋپىق قولغا ئېلىۋالغان قالىپقى بىلەن ئەتراپىنى يېرىم دائىرە كۆرسىتىپ داۋام قىلدى، — مانا بىزنىڭ تۇرىقىمىز! سۆزلىگىنىمىز بولمىسا، بىزنىڭ تۇرمۇشىمىزنى قانداقمۇ ئىنسان تۇرمۇشى دېگىلى بولسۇن؟! مەڭگۈ ئاشۇنداق چاڭ- توزاڭ ئىچىدە، مانا- سەگەزگە ئورۇنۇپ ياشاۋېرىمىزمۇ؟ ماشىنا، قەۋەت- قەۋەت بىنالار، زاۋۇتنىڭ سىپتا رەختلىرى بىزگە ھاراممۇ؟ خۇدا بىزنى مۇشۇنداق ياشاشقىلا ياراتقانمۇ؟ ياق، ۋەتەنداشلار، خۇدا جىمى ئىنسانىيەتكە مىللەت، ئېرىق ئايرىماستىن

ئوخشاش ئەزا، ئوخشاش ئەقىل بەردى. ھەممە مەخلۇقاتتىن ئېزىز قىلىپ ياراتتى. بۇنداق ياشساق بىزنىڭ "ئېزىز" لىكىمىز نەدە قالدى؟ بۇ خۇدانىڭ ئىرادىسىگىمۇ خىلاپ ئەمەسمۇ؟! بىز خۇراپات بىلەن چىرمىلىپ قىلىپ، خۇدا بەرگەن ئەقىل-پاراسىتىمىزنى جارى قىلدۇرالمىغانلىقىمىز ئۈچۈنلا مۇشۇ كۈندە قالدۇق. باشقىلار ئاللاھ بەرگەن ئەقىل-پاراسىتىنى ئىشقا سالغاقچا ئاللاھ ئۇلارنىڭ ئەجىر-ئىجتىھادىغا يارىشا نەسۋە بەردى. قۇرئان كەرىمدە: "ئىنساننىڭ تىرىشچانلىقىغا يارىشا نەسۋە باردۇر" دەپ ئېيتىلغان ئەمەسمۇ؟ بىز باشقىلارنىڭ تەرەققىياتىنى كۆرۈپ تۇرۇپ، پەننىڭ كۈچ-قۇدرىتىنى كۆرۈپ، يەنە مۇشۇنداق ئۆتۈۋېرىمىدۇق؟ بۇ ئەھۋاللار مېنى شەخسىي جان قايغۇسىدىن كەچكۈرۈپ مىللەت يولىدا ئوقۇپ بىلىم ئېلىشقا ئۈندىگەندى. مانا شۇ مۇددەتتە، مانا شۇ مەقسەت يولىدا ئوقۇپ، كېلىپ مەنمۇ مىللىتىمىزنىڭ باشقا مىللەتلەرگە ئوخشاش كۈنلەرگە ئېرىشىشى ئۈچۈن مەكتەپ ئېچىپ، مەدەنىي ئاقارتىش ئىشلىرىغا قەدەم قويدۇم. قارشىلىقلار بولىدىغانلىقى تەبئىي، چۈنكى ئىنسانلار ئىچىدە شۇنداق قىتىغۇرلار، ئىچى يامانلار، شەخسىيەتچىلەر بارىكى، ئۇلار كۆز ئالدىدىكى بىردەملىك خاتىرجەملىكىنى، بىردەملىك ھوزۇر-ھالاۋەت، كىچىككىنە پايىدىنى دەپ مىللەتنىڭ ئومۇمىي مەنپەئەتىنى سېتىشنى ئارسانمايدۇ. مەن بۇ ئىچى قۇتۇلارغا شۇنى جاكارلايمەنكى، يولۇمدىن قايتمايمەن! ھەتتا بىر كۈنلىرى ئالتە پۇللۇق بىر تال قوغۇشۇن ئوق مېنىڭ كۆكرىمىكىگە كېلىپ تېگىشى مۇمكىن، شۇنداق بولغان تەقدىردىمۇ ئارتقا قايتمايمەن! مىللەتنىڭ بەختىنى دەپ ئوقۇدۇم، مىللەتنى دەپ ۋەتەنگە قايتتىم. ئەمدى نېمىشكە مىللەت ئۈچۈن خىزمەت قىلمايدىكەنمەن؟ ئامانەت جاننى قوغداش ئۈچۈنمۇ؟ ياق، ھامان بىر ئۆلۈم، شۇڭا مەيلى قانچە يىل ياكى قانچە ئاي، ھەتتا بىر نەچچە كۈن ياشساممۇ كۆزلىگەن مەقسەت يولىدا ئىشلەيمەن. مىللەتنىڭ بەختى ئۈچۈن كۆچەت تىكىمەن. يىراق كەلگۈسىدىكى ئەۋلادلارنىڭ مېۋە يېيىشى ئۈچۈن كۆچەت ئۆستۈرۈشكە، ھېچ بولمىسا كۆچەت قويۇش ئۈچۈن يەرنى ئۈزلەشتۈرۈپ تەييارلاپ قويۇپ ئۆلۈشكە رازىمەن!

سۇرلۇك جىم - جىتلىق بىر مۇنچە يۈرەكلەرنى سىقىۋەتتى. ھابۇلھاجى ھەتتا يېنىدىكى ھەمتاۋاقلارغا بىر نېمە دەپ پىچىرلاشتىن قورقۇپ، قېتىپ ئولتۇراتتى. بۇ ھال توختى زۇنۇننى ئۈمىدسىزلەندۈرۋەتكەن بولسىمۇ چىرايدىن مەمنۇلۇقنى ئىپادىلىگۈچى كۈلۈمسىرەش كەتمەيتتى. موللا ئېزىز داموللام قاتارلىق قوللىغۇچىلار بىر- بىرىگە ئاللىنىمىلەرنى دەپ باشلىرىنى لىگىشتاتتى.

— ئۇنداق بولسا، كۆپچىلىكنىڭ مەكتەپ ئىشىغا قانداق پىكىرى بولسا يۈز تۈرانە ئىيتىپ باقسۇن. كۆرسىتىدىغان ياردىمى بولسا ئۇنى سۆزلىسىمۇ بولىدۇ، — دېدى تەۋپىق سۆزىنىڭ ئاخىرىدا.

توختى زۇنۇن ھىچكىم ئوتتۇرىدا ئۆزىنى ئاشكارىلاشقا جۇرئەت قىلالمايدىغۇ، دەپ ئۈمىدلىنىپ تۇراتتى. ئۇنىڭ ئوۋچىنىڭكىدەك ئىتتىك كۆزلىرى ئالاق - جالاق بولۇپ كەتتى. موللا ئېزىز داموللام ئورنىدىن تۇرۇپ ئوتتۇرىغا چىقتى.

— مەمتىلى ئەپەندى ھەممە گېپىنى ئىيتتى، — دېدى ئۇ كۆپچىلىككە قاراپ ۋەزىمىن ئاھاڭدا، — ئۇ گەپلەرنى قايتىلىمايمەن، مەن پەقەت ئۆزۈمنىڭ يۈرىكىدىكى گەپنى دېسەم، بۇ ئىش باشتىلا كۆڭلۈمگە خوپ چۈشكەن. شۇڭا شۇ چاغدىلا مەن ئەپەندىنى قوللىغان، بالام ئەمەت مەخسۇمنى تەربىيىسىگە بەرگەندىم. ھازىرمۇ قوللايمەن. بۇنىڭدىن كېيىنمۇ قوللايمەن. بۇ بىر سۆزۈم، — موللا ئېزىز داموللام بىر ئاز توختىۋېلىپ داۋام قىلدى، — بەزىلەر بالىلارنىڭ كىيگەن چاپىنىنى پالان - پوكۇن دەپ گەپ تاپتى، بەزىلەر چاچ قويغىنىنى سۆز چۆچەكنىڭ ئاساسى قىلىۋالدى. جامائەتكە بىر دىنىي ئۆلىما بولۇش سۈپىتىم بىلەن شۇنى دەپ قوياي، بۇنداق گەپلەرنى تاپقانلار ئۆزىنىڭ شۇم ئېغىزلىقىدىن، دۈشمەنلىكىدىن تېپىۋاتىدۇ، بۇنى شۇنداق چۈشەنسەڭلار بولىدۇ، بۇنداق پىتىنلەر ئۈچۈن ئاللاھ نامىدىن يالغان توقۇغانلار، دىن نامىدىن پەتۋا ئويدۇرۇپ ھۇجۇم قىلغانلار ئاللاھنىڭ لەنتىگە دۇچار بولىدۇ. كىمكى ئاللاھ نامىدىن يالغان توقۇيدىكەن، ئۇنىڭغا ئاللاھنىڭ لەنتى ياغىدۇ، دېگەن ھەدىس بار. بۇنىڭ يالغانلىقى شۇ يەردىكى، بۇ پىتىنلەرنىڭ

ھېچ دىنىي ئاساسى يوق! چاپنى رەسۇلۇللاھمۇ قويغان، بەزى ھەدىسلەردە رەسۇلۇللاھنىڭ چېچى مۇرىسىگە چۈشۈپ تۇراتتى، دېيىلگەن. شۇڭا بۇنداق شەپەرەڭلەرنىڭ يالغان پەتىۋالىرى بىلەن كالاڭلار ئايلىنىپ كەتمەسۇن، ئېتىقاد دېگەن چاپنىڭ قانداقلىقى، سەللىنىڭ يوغانلىقى بىلەن ئۆلچەنمەيدۇ، ئېتىقاد قەلبتە بولىدۇ. قايمۇقماڭلار، گېپىم شۇ، — داموللام جايغا كېلىپ ئولتۇردى.

مەتىلى ئەپەندى باشقىلار سۆزلەۋاتقان پۇرسەتتە ھامان چاندۇرماستىن توختى زۇنۇننى كۈرتەتتى. ئۇ توختى زۇنۇننىڭ موللا ئېزىز داموللامغا غەلتە بىر خىل نەزەردە تىكىلىپ قالغىنىنى، بۇ تىكىلىشتە چەكسىز ئۆچمەنلىك يوشۇرۇنغانلىقىنى ھىس قىلدى. داموللامنىڭ خەلق ئىچىدىكى ئىناۋىتى تۈپەيلى ئۇنىڭ ئاشكارە قوللاپ سۆز قىلىشى نۇرغۇن جامائەتنىڭ پىكىرىدە مايىللىق قوزغايتتى. مانا بۇنى بىلىدىغان توختى زۇنۇن بەلكى شۇ سەۋەپتىن ئۇنىڭغا ئۆچمەنلىك نەزىرىدە قارىغان بولشى مۇمكىن.

موللا ئېزىز داموللامنىڭ ئارقىسىدىن ئابدۇراخمانھاجى ئوتتۇرىغا چىقتى. بۇ ئادەم ئاتمىش ياشلاردىن ھالقىغان بولسىمۇ ئۈستى - بېشى، ئۆزىنى تۇتۇشلىرىدىن ياشلارغا خاس لاتاپەت، كۆپىنى كۆرگەن ئادەملەرگە خاس تەمكىنلىك چىقىپ تۇراتتى. پەقەت سوۋېت سارجىسىدىن تىكتۈرۈلگەن ئۈچ يانچۇقلۇق، ياقىسىز ئۇزۇن چاپنى ۋە مەيدە يانچۇقى بىلەن ئىككىنچى تۈگمىسى ئارىسىدا ئېسىلىپ تۇرغان سائەتنىڭ ئالتۇن زەنجىرى ئۇنى تۇختالغان ئادەم قىلىپ كۆرسەتتەتتى.

— مېنى كۆپچىلىك بىلىدۇ، مەن يېقىندا ئالتايدىن كەلگەن. مەنمۇ مەتىلى ئەپەندىگە ئوخشاش يۇرتتىن چىقىپ ياقا يۇرتلاردا يۈردۈم. چەتكىمۇ چىقتىم. مەتىلى ئەپەندى دېگەندەك، بىز خەق كۆزى ئوچۇق قارىغۇ ئىكەنمىز. تۆت ئېغىز ئۆي بىلەن بىر پىشايۋاننى ۋاسا جۇپ قىلىپ، گەجەلپ سېلىۋالغىنىمىز مەندىن كاتتا باي يوق دەپ جاھانغا پاتماي قالدىكەنمىز. مۇشۇنچىلىك نەرسە بىزنى دەندىتىپ، دۇنيا مۇشۇ دەپ ئويلاپ قالدىكەنمىز. مۇشۇنىڭدىنلا بىزنىڭ قانچىلىكلىكىمىز بىلىنىپ تۇرىدۇ. كاشكى بۇ

قالتس چاغلاق كەتكەن "كاتتا" ئۆيلىرىمىز توپا- لايدىن بولماي قاشتېشىدىن بولغان بولسا! مەنمۇ يۇرت كىزىش جەريانىدا ئوقۇمىغان ئادەم بېيىپ ئاسمانغا چىقىپ كەتتىم دېگەندىمۇ يەنىلا بىر ھاماقەتنىڭ چايخالتىسى ئىكەن دەپ ئويلۇدۇم. مەنمۇ ئەپەندىنى قوللاپ بازارغا بىر مەكتەپ سېلىپ بېرىشكە ۋەدە قىلغان، كېيىنكى كۈنلۈكتە يۇرتتا پىتەنە- پاسات كۆپىيىپ كېتىپ خەلقنىڭ يەكلىشىگە، چەكلىشىگە ئۇچراپ قۇرۇلۇش توختاپ قالغانىدى. ئەمدى خۇدا بۇيرىسا، بىر ئاي ئىچىدە ھەممىنى تەييار قىلىپ ئەپەندىگە ئۆتكۈزۈپ بېرىمەن مېنىڭ گېپىم تۈگىدى.

"يەنە بىرىسى چىقتى، قورۇپ كەتكۈر! بۇنىمۇ بىلىپ قويغىنىمىز ئوبدان بولدى!" دەۋانقانداك بىر ئىپادە توختى زۇنۇننىڭ سۈنئىي كۈلكىسى تېگىدە بىلىنىپ تۇراتتى.

ئابدۇراخمانھاجىدىن كېيىن قۇناجىم، ئەمەتھاجىم، تاھىر خەلىپەت، قۇتلۇقئاخۇن خەلىپىتىم، مېرەخمەت غوجاملار ۋە باشقا كەنتلەرنىڭ ئاتلار ھەيئەتلىرى قىسقىچە سۆز قىلىشتى.

ھەتتا ھەر زامان ئاساسىي كۆپچىلىكنىڭ مايىللىقىنى توغرا ئىگىلەپ، شۇنىڭغا يارىشا يول تۇتىدىغان توختى زۇنۇنمۇ يېڭى مائارىپچىلىقنى قوللايدىغانلىقىنى بىلدۈرۈپ، بىرنەچچە ئېغىز سۆز قىلدى. دۈشمەنلىك قىلغۇچىلارنى ئەيىبلىدى. بۇنى كۆرگەن ھابۇلھاجىمنىڭ ساقاللىرى تىترەپ كەتتى. توختى زۇنۇننىڭ مەكتەپنى قوللاپ گەپ قىلىشى قازىنى ئەنسىرتىپ قويدى.

شۇڭا ئۇ "قاتاردىن قالغىچە سالادىن قال" دەپ ئەمەس، يۈرۈكىنى چىرمىۋالغان قورقۇنۇچتىن، ئورنىدىن ئايرىلىپ قېلىش قاينۇسىدىن، مىلتىقلىق ئىككى ئەسكەرنىڭ سۈرىدىن قورقۇپ ئورنىدىن تۇرۇپ، يەكتەكنىڭ پەشلىرىنى لەپىلدەتتىپ ئۆتتۈرۈشقا چىقتى. ئۇنىڭ چىرايىدىن كۈلكە يېغىپ تۇراتتى. ئۇ "ھابۇل شەيتان" دېگەن لەقەمگە يارىشا ھەييارلىق بىلەن، يالغان يۆتۈلۈپ، باغلاشتۇرمىسىمۇ زورۇقۇپ بىر نەرسىلەرنى دەپ، مەكتەپ ئېچىشنى قوللايدىغانلىقىنى بىلدۈردى. ھەتتا ئۇ باشقىلاردىن

ئېشىپ چۈشمسە بولمايدىغاندەك ھىس قىلىپ:

— مەن ئەپەندىگە بالام روزىمۇھەممەدى بەردىم، شۇ مەكتەپتە ئوقۇشقا بەردىم، مانا، مېنىڭ گېپىم شۇ، ... — دېدى. ئۇنىڭ سۆزلەشلىرىدىن بىر ۋەھىمە بىلىنىپ تۇراتتى. ئۇ ناھايىتى كۆپ پىتنە تارقاتقانلىقى ئۈچۈن مانا ئەمدى بەكلا قورقۇپ كەتكەن ئىدى. قورقۇنچىنى يوشۇرۇش ياكى قورقۇتقۇچىلارغا ياخشىچاق بولۇش ئۈچۈن بالىسىنى مەكتەپكە بېرىشكە مەجبۇر بولغانىدى.

ئۇ سۆزلەۋاتقاندا مەمتىمىن كىرىپكىلىرىنى ئېيتىپ، غەزىۋىنى زادىلا باسالماستىن ئىسقىرتىۋەتتى. ئۇنىڭ ئۇشقۇيتىشى دەرھال دىققەتنى قوزغىدى. تەۋپىق بايدىن بېرى توختى زۇنۇن ئىككىسىنى كۈزىتىپ تۇرغاچقا ئۇنىڭ ئولتۇرغان يېرىنى بىلەتتى، شۇڭا ئاۋازىنىڭ چىققان يېقىدىنلا كىمنىڭ قىلىۋاتقان قىلىقى ئىكەنلىكىنى پەرەز قىلىپ بولدى. ئاندىن ئۇنىڭ يەنە نېمە شۇملۇق قىلىشىغا دىققەتتە تۇردى. مەمتىمىن ئەسلىدە يىغىن تەرتىپىنى بۇزۇپ قالايمىقانچىلىق چىقارماقچى بولغانىدى، بىراق، مۇشۇ تاپ جىمى خەقنىڭ ئۆزىنى يەۋەتكۈدەك قاراشلىرىدىن ھودۇقۇپ كەتتى. ئۇنىڭ ئۈستىگە توختى زۇنۇنمۇ ئۇنىڭ بۇنداق قىلىشىنى چەكلەش مەنىسىدە ئالايغانىدى. شۇڭا ئۇ توپتىن غىپىدە سۇغۇرۇلۇپ كېتىپ قالدى.

سورۇندا سۆزلەشكە تىگىشلەردىن پەقەت سىدىق بەگ سۆزلىمىدى.

يىغىندىن كېيىن كىشىلەر ئەپەندىگە سالام قىلاتتى، ئۆيگە تەكلىپ قىلاتتى. بالىلىرىنى تونۇشتۇراتتى. شوخ، تارتىنمايدىغان بالىلار ئۆزلىرى كېلىپ ئەپەندىگە ئېسىلىپ ئىزلىنىشەتتى. توختى زۇنۇننىڭ يۈزىكى جاراھەتلەنگەندەك ئېچىشىپ تۇرغاننىڭ ئۈستىگە مەھەللىسىدىكى بىر بالىمۇ ئەپەندىگە سۈركەلدى:

— ئەپەندى دادا، مەنمۇ ئوقۇيمەن! — دېدى جاراڭلىق ئاۋازدا.

— ئىسىمىڭ نېمە؟

— قۇربان.

— داداڭنىڭ ئىسمىچۇ ئوغلۇم؟

— جاپپار.  
— ئوبدان گەپ، ھاجىم، — دېدى ئۇ قېشىدا كېتىۋاتقان  
ئابدۇراخمانھاجغا، — قۇربان جاپپارنى ئۇنتۇپ قالماڭ، — ئۇ بالغا  
بۇرۇلۇپ، — بىز دوستلشايلى، قۇربان جاپپار، — دېدى بالىنىڭ بېشىنى  
سىلاپ.

# يىگىرىمىنچى باب

## 1

ئۇنداق قىلىپ دارىلمۇئەللىمىندىكى ئوقۇش يەنە ئىزىغا  
ئىچۈشتى. تەۋپىقىنىڭ خاتىرجەم ۋە پائالىيەتچان كۈنلىرى باشلاندى.  
ئەمدى قورقماستىن چوڭ-چوڭ پىلانلارنى تۈزەلەيتى. بۇ  
پىلانلارنى ئورۇنلاشتۇرۇش ئۈچۈن تولىمۇ ئالدىراش ياشايتتى. ئۇ خۇراپاتقا  
پاتقان مىللەتنىڭ كۆزىنى چاپسانراق ئېچىش ئۈچۈن ئالدىرايتتى. ئۇنىڭ  
تەسىرى، ئاڭ-پىكىرى ۋە خۇسۇسىيەتلىرى شاگىرتلىرىغا ئاستا-ئاستا  
سېڭىپ بارغاچقا ئۇلارمۇ ئۇستازىغا ئوخشاش ئالدىراپ ياشايدىغان بولۇشتى.  
شۇڭا ئاز ئۇخلاپ، ئاز دەم ئېلىپ، كۆپرەك ئوقۇش، كۆپرەك پائالىيەت ئېلىپ  
بېرىش ئۈچۈن ئۆزلىرىنى ئۇرۇدىغان بولۇشتى.

مەھمۇد مۇھىتىنىڭ بۇيرۇق خېتىنى ئوقۇش مۇناسىۋىتى بىلەن  
ئۆتكۈزۈلگەن يىغىندىن كىيىن مەمتىلى ئەپەندى ھەر بىر يۇرتنىڭ ئاتىلار  
ھەيئەتلىرى — مائارىپ مەسئۇللىرى بىلەن بىر يىغىن ئاچتى. كاتتايلاق،  
ئاغۇ قاتارلىق يىراقراق بولغان يېزىلاردىنمۇ كىشى قاتناشتۇرۇلدى. بۇ يىغىن  
ئاتىلار ھەيئەتكە توختاپ قالغان مەكتەپ قۇرۇلۇشىنى داۋام قىلدۇرۇش،  
كاتتايلاق قاتارلىق تېخى مەكتەپ قۇرۇلۇشى باشلانمىغان جايلاردا دەرھال  
قۇرۇلۇش باشلاش، سوغۇق چۈشكۈچە پۈتتۈرۈش ھەققىدە سەپەرۋەرلىك ئېلىپ  
بېرىشنى مەخسەت قىلغانىدى.

ئۇ بۇ يىغىنغا يەنە ئەڭ شۇدى بار شاگىرتلاردىن ئابدۇراخمان شائىر، ئەمەت  
مەخسۇم، مۇھەممەد قارى مەشرەپ، زەكى، سەيپىددىن، ئابدۇغۇپۇر ۋە  
سابىتلارنىمۇ قاتناشتۇردى. ئۇنداق سورۇنلاردا ياشلارنى چېنىقتۇرۇشنى  
مەقسەت قىلاتتى.

— ئەي، ۋەتەداشلار، — دېدى مەمتىلى ئەپەندى مېھرىبان چېھرىگە



جىددىي تۈس بېرىپ. ئۇنىڭ سۆزلىرى شۇنچىلىك تەسىرلىك، ئۇرغۇلۇق ئېيتىلاتتىكى، ئۇنىڭ ئاھاڭىدا ۋە تەننىڭ جىمى تاغ دەرياسىنى، دالا-چۆللۈكنى ۋە ئۇنىڭدىكى خەلقلەرنى بىراقلا قۇچاقلاش تۇيغۇسى چاقناپ تۇراتتى، — گەرچە مەھمۇد مۇھىتنىڭ بۇيرۇق خېتى بىلەن دۈشمەن ئاشكارە ھوجۇملىرىنى توختىتىشقا مەجبۇر بولغان بولسىمۇ، ئۇلارنى يوشۇرۇن ھوجۇم قىلمايدۇ دېگىلى بولمايدۇ. بىز قانچە كېچىكسەك، شۇنچە كۆپ زىيان تارتىمىز. بۇنداق خاتىرجەم مۇھىت ئۇزاققىچە كاپالەتكە ئىگە ئەمەسلىكىنى ئېسىمىزدىن چىقارماسلىقىمىز، ”ئوتۇنۇڭ ئاز بولسا ئوچاققا بىرلا سال“ دېگەندەك مۇشۇ قىسقا پۇرسەتنىڭ بىر مىنۇتىنىمۇ ئىسراپ قىلماسلىقىمىز لازىم. ھەربىر يېزىنىڭ مۇھىترەم ئاقساقاللىرى، ھەربىر ئىگىلەرگە قويىدىغان تەلەپ، دارىلمۇ ئەللىمىن تەلەبلىرى ئوقۇش پۈتتۈرۈپ بىكار يۈرىدىغان ئىش بولمىسۇن، ئۇلارغا دەرھال ئىش باشلاپ كېتىش ئۈچۈن مەيدان كېرەك.

تەۋپىق ئالدىنقى قاتاردىكى ئوقۇغۇچىلىرىنى نەزەر دائىرىسىنى كېڭەيتسۇن ئۈچۈن يىغىنلارغا قاتناشتۇراتتى. شۇڭا ئۇلار پەقەت ئاڭلىغۇچىلار بولۇپ، چوڭلار ئالدىدا جىم-جىت قۇلاق سېلىپ ئولتۇرۇشاتتى. ئۇلارنىڭ ئىچىدە ئابدۇراخمان شائىر (ھازىر ئۇنىڭغا بۇ لەقەم ئۆزلىشىپ قالغانىدى) ئۆزىنىڭ مۇلاھىزىلىرىنى قويۇشتىن تارتىنمايتتى.

— ئەپەندىم، — دېدى موللا ئېزىز داموللام، — مەن باشتا دېگىنىمدەك مەكتەپ ئىشىغا دەرھال كىرىشمەن. شۇنداق قىلىمىزغۇ، ئەمەتھاجىم؟ — دېدى ئۇ تېجەن ئاتىلار ھەيئىتىنىڭ مەسئۇلىغا بۇرۇلۇپ ھەم قۇناجىمغۇ قاراپ قويۇپ، بۇ ئىككىيلەن موللا ئېزىز داموللامنىڭ ئىشەنچلىك يانتايلىرى، تېجەندىكى مائارىپ ئىشلىرىنىڭ تايانچلىرىدى. موللا ئېزىز داموللام سەل تۇرىۋېلىپ داۋام قىلدى، — مەن مۇشۇ دەملىك بولغىچە تالاي ئىشلارنى كۆردۈم، يېغىلىقلارنى، بىر نەچچە ھۆكۈمەتنى باشتىن كەچۈردۈم. شۇنداق چۈشەنچىگە كەلدىمكى، ھەر قانداق ھۆكۈمران تائىپە ئۈچۈن خەلقنىڭ نادان ۋە ئاخماقراق بولۇشى پايدىلىق ئىكەن. بىراق، مەن كۆپ يىللاردىن بېرى كۆڭلۈمنى تاتىلاپ كېلىۋاتقان مۇشۇ تەسىراتنى توغرا ئىپادىلەپ

بېرىشكە ئاجىزلىق قىلغانىدىم، پەقەت مۇشۇ خەلقنىڭ قانداقتۇر بىر ئاجىز تەرىپى بار، ھۆكۈمەت ئەنە شۇ ئاجىز تەرەپنى تۇتۇۋېلىپ بىزنى سورايدۇ، دەپ بىلەتتىم. ئەمما بۇ ئارىدىكى مۇناسىۋەتلىك سىرنى ئوچۇق-ئايىداڭ چۈشىنىپ ھەم چۈشەندۈرۈپ بېرەلمەي كەلگەنىدىم، سىز بىلەن بولغان بىرىنچى سۆھبەتتىلا بىزدىكى دۈشمەننى پايدىلاندىرۇپ قويۇۋاتقان ئاجىزلىقنىڭ ئەڭ ئاۋۋال نادانلىق ئىكەنلىكىنى، ئاندىن ئىناقسىزلىق ئىكەنلىكىنى خۇددى كۆڭلۈمگە چىراق يېقىلغاندەكلا بىلىۋالدىم، راست ئەمەسمۇ، ئوقۇمىغان ئادەم ھەر نېمە دېسە راست دەيدۇ، خۇددى بىر توپ پادىدەك بىر “پادىچى” بولسىلا يۇۋاشلىق بىلەن بويسۇنۇپ يۈرۈۋېرىدۇ. ئۇندىقىنى ئالدىماق، بوزەك قىلماق ئاسان. ئوقۇغان ئادەمچۇ؟ ئوقۇغان ئادەم ئۇنداق ئەمەس، ئۇنى ئالداش تەس ئالدىنقى يىللاردىكى ئىنقىلابنى ئالدىنقى بولساق، پەقەت نادان ۋە گۈل بولغانلىقىمىز ئۈچۈنلا ھەددى ھېسابسىز قان تۆكتۈق، لېكىن ھېچنەرسىگە ئېرىشەلمىدۇق. بۇنىڭ سەۋەبى بىزنىڭ يول باشچىلىرىمىز قارام، ئىنقىلاب ئەزالىرى نادان ساۋاتسىز ئىدى...

— موللا ئېزىز داموللام ئوبدان دېدى، — دەپ ئۇن قاتتى مۇھەممەد داموللام ئۇنىڭ بەردەم نوچىلارغا خاس تۇرىقى، ئاۋازىدىن بىلىنىپ تۇراتقان ھاياجان، جىددىيلىكتىنمۇ ئۇنىڭ ناھايىتى قىزغىن ۋە قىزىققان، يىگىتلەرگە خاس جەسۇرلۇقى بىلىنىپ تۇراتتى. ئۇستىبېشىدىكى تون، پاكىز ياستىلغان ساقال- بۇرۇت ھەم بېشىدىكى دوپىسىمۇ جەنتچىلىكىنى بىلىندۈرۈپ تۇراتتى، — مېنىڭچە بىزنىڭ ھازىرقى ھالىتىمىزدە ئەگەر بىزگە ئىنتايىن ئوقۇمۇشلۇق، ئىنتايىن دانا داھىدىن بىرى رەھبەرلىك قىلغان ھالەتتىمۇ غەلبە قىلالمايتۇق! — ئۇنىڭ سۆزى ھەممە ئادەمنى ھەيران قالدۇردى. ئۇ يىغىن ئەھلىگە بىر- بىر قاراپ چىقىشقا، يىغىن ئەھلىمۇ ئەجەبلىنىش بىلەن ئۇنىڭغا قاراشقا باشلىدى. پەقەت مەمتىلى ئەپەندىلا مېيىقىدا كۈلۈپ تۇراتتى، — نېمە ئۈچۈن؟ — مۇھەممەد داموللام ئاساسىي گېپىنى قىلىشتىن ئىلگىرى شۇنداق سوئال قويدى. ئۇنىڭ بۇ تەقلىدە سۆزلەشلىرىدىنمۇ بىر خىل تەشەنلىق، يىگىتلەرچە قىزغىنلىق بىلىنەتتى، — ”يالغۇز ئاتنىڭ

چېڭى چىقماس، چېڭى چىقىسىمۇ دېڭى چىقماس“ دېگەندەك، بىزنىڭ خەلقىمىزنىڭ ھازىرقى ئاڭسىز، ساۋاتسىز، چېچىلاڭغۇ مۇھىتتا دانا داھىنىڭ گۆھەردەك سۆزلىرى قۇمغا يېزىلغان خەتتەك بىكار كېتىشى، ئۇنىڭ پىلان، سىياسەتلىرى زاپا كەتكەن بولاتتى. چۈنكى نادانلىقتا قالغان خەلقىمىزنىڭ ۋەتەنپەرۋەرلىك تۇيغۇسى خۇراپاتنىڭ تىنجىق ھاۋاسىدا ئۇلۇپ قالغان، مىللەت قارشى يوق، مىللىي روھى ئىنتايىن ئاجىز بولغان، ۋۇجۇدىنى شەخسىيەتچىلىك، ساختىپەرزلىك ۋە مەزھەپچىلىك قاپلىۋالغان خەلقنى توغرا يولغا باشلاشتا تولىمۇ ئاجىزلىق قىلغان بولاتتى. شۇنىڭ ئۈچۈن ئېيتىمەنكى، بىز ئۇيغۇر خەقتە ئىنىقلاپ قىلىشنىڭ (غەلبىلىك ئىنىقلاپ قىلىشنىڭ) شەرتلىرى تېخى ھازىرلانمىغان. بۇنداق ئەھۋالدا ئىنىقلاپ قىلىش بەھۋەدە قۇربان بېرىش ۋە ھالاكەتتىن دېرەك بېرىدۇ. غەلبە قىلىش — ئازادلىققا ئېرىشىش ئۈچۈن بىزدە يېتىلگەن زىيالىلار قوشۇنى بولۇشى لازىم. خەلقىنىڭمۇ يېرىمىدىن كۆپرەكى ئاڭلىق بولۇشى، مىللىي روھقا ئىگە بولۇشى، ۋەتەنپەرۋەرلىك تۇيغۇسى بولۇشى، ئازادلىق دەپ نېمىگە ئېيتىلغانلىقىنى چۈشىنىدىغان بولۇشى كېرەك!

بايا ئۇنى نېمىلەر دەپ ئالغىۋاتقاندۇ دېگەندەك ئەجەبلىنىپ قاراپ قالغان كۆپچىلىك شەرھىسىنى ئاڭلىغاندىن كېيىن قايىل بولغاندەك بىر- بىرىگە قاراپ ماقۇللۇق بىلەن باش لىڭشىتتى. بىراق، دەسلەپ ئۇنىڭ سۆزلىرىنى ماقۇللاپ ئولتۇرغان تەۋپىق ئەمدى باش چايقىدى ۋە مۇھەممەد داموللا سۆزدىن توختىغاندىن كېيىن كۆپچىلىككە كىم سۆزلەيدۇ دېگەندەك بىر دەم بىر دەم قاراپ تۇرغاندىن كېيىن دېدى:

— داموللامنىڭ دەسلەپكى سۆزلىرى توغرا، مەن بۇ سۆزلەرگە قوشۇلمەن راست، ھەر قانداق دانا رەھبەرمۇ پەقەت ”يالىغۇز ئات“، ئۇنىڭغا ”چاڭ“ چىقىرىشىپ بېرىدىغان بىر توپ ئاتلىقلار بولمىسا، ئىنىقلاپنى غەلبىگە ئېلىپ بارالمايدۇ. نادان، شەخسىيەتچى، مىللىي روھى كەمچىل، ئىسيانكارلىق روھى يېتەرسىز بولغان مۇشۇ خەلقتىن ھاسىل بولغان ئىجتىمائىي مۇھىتتا بىر سىياسىي داھىنىڭ تىرىشچانلىقى بىلەن ئىش

پۈتمەيدىغانلىقى راست. لېكىن، ئاخىرقى پىكىرىدە ئازراق ئېغىش بار، — تەۋپىق مۇھەممەد داموللىنىڭ قىزغۇچ قارامتۇل چېھرىسىگە كۈلۈمسىرەپ قاراپ قويۇپ، ئاندىن يەنە جىددىيلىك بىلەن داۋام قىلدى، — بىز زۇلۇمغا ئۇچرىغان ۋاقىتىمىزدا ”خەلقنىڭ تېڭىدىن كۆپرەكى ئاڭغا ئىگە بولمىسا بەربىر قۇربان بېرىشلا بار، غەلبە قىلىش يوق“ دەپ ئازايىقا چىداپ ئولتۇرۇپرەلمەيمىز، ئەلۋەتتە (ھۆكۈمران گۇرۇھمۇ بىزنىڭ ”يېرىمىدىن كۆپرەك ئاڭلىق“ بولۇشىمىزغا يول قويۇپ تۇرمايدۇ. ئۇلار سەرخىل زىيالىلارنى ھەرخىل يوللار بىلەن يوقىتىپ تۇرىدۇ، ئەۋلادلارنىڭ ئۆسۈپ-يېتىلىشىنى ھەرخىل ئۇسۇللار بىلەن چەكلەيدۇ. شۇنداق قىلىپ ئۆزلىرىنىڭ زاۋالى — بىزنىڭ غەلبە كۈنىمىزنى كېچىكتۈرۈشكە تېرىشىدۇ). دېمەكچىمەنكى، كۈرەشلەرنىڭ بىرمۇنچىسى ئازاپ ۋە زۇلۇم زېمىنىدە، ھېچقانداق سىياسىي سەپەرۋەرلىكىسىز، ئۆز - ئۆزىدىن ئۇنۇپ چىققىدۇ. خەلق ھەر قانچە نادان بولسىمۇ، ئۇ ئاخىرقى ھېسابتا يەنىلا ئىنسان — ئاڭلىق مەخلۇق بولغانلىقى ئۈچۈن ناھەقچىلىككە، ئاشكارە خورلۇققا، ئادالەتسىزلىككە ئۇچرىغاندا نارازىلىقىنى ئىپادىلىمەي قالمىدۇ. توغرا، بۇ كۈرەشلەرنىڭ خۇلاسسىسى ئىنتايىن زور قۇربان بېرىش بولىدۇ، لېكىن بۇ پۈتۈنلەي نەتىجىسىز مۇ بولۇپ كەتمەيدۇ. مەسىلەن: بۇ قېتىمقى ئىنقىلاپتا نەچچە ئون مىڭ كىشى ھالاك بولغان بولسىمۇ، كىشىلەرگە (ھېچ بولمىسا مەھمۇد مۇھىتىقا ئوخشاش ئىنقىلاپ رەھبەرلىرىگە) ”نادان ئادەملەر بىلەن ئىنقىلاپ قىلىش چوڭ پايدا بەرمەيدۇ“ غانلىقىدىن ئىبارەت ھەقىقەتنى تونۇتۇپ قويغان بولسا، ھۆكۈمەتنى خەلقنىڭ قايناۋاتقان قېنىنى سۇۋۇتۇش ئۈچۈن ۋاقىتلىق بولسىمۇ، ئالدامچىلىق مەقسىتىدە بولسىمۇ، بىر ئاز ئەركىنلىك بېرىشكە مەجبۇر قىلىدۇ. خوجانىياز ھاجىمنىڭ قورچاق بولسىمۇ مۇئاۋىن رەئىس بولغانلىقى بىر يېڭىلىق. بىز ئەمدى مانا مۇشۇنداق ۋاقىتلىق كەڭچىلىكلەردىن پايدىلىنىپ بىر مۇنچە ھەرىكەت قىلىمىز. شۇنداق قىلىپ، ھەر قېتىمقى ئىنقىلاپ بىر مۇنچە قۇربانلارنى بېرىش بىلەن بىرگە يەنە بەزى يوللارنى ئاچىدۇ. يول تەييارلايدۇ، بىزگە تەجرىبە تەقدىم قىلىدۇ. بۇلار گەرچە بېرىلگەن قۇربانلارغا قارىغاندا بەك ئەرزىمەس

نەرسىلەر بولسىمۇ، لېكىن ئۇلار ئاخىرقى غەلبىگە يېتىشتە كەم بولسا بولمايدۇ. مىسال ئۈچۈن بىر شاگىرت جۇۋىچى قولىغا كۆپ قېتىم يىگنە سانجىپ، ۋاقتىنى كۆپ سەرپ قىلىپ، سۈپەتسىز جۇۋىلارنى تىكىتىپ چىققان بولسا، بارا-بارا ئاز ۋاقىت سەرپ قىلىپ ھەم قولغىمۇ ئازراق يىگنە ئىزى قىلىپ بىر مۇنچە جۇۋىنى پۈتتۈرىدىغان بولىدۇ، — ئۇ يەنە بىر قېتىم مۇھەممەد داموللىنىڭ چىرايغا تىكىلدى. ئاندىن خۇشخۇي كۈلۈپ داۋام قىلدى، — مەن داموللامنىڭ دېمەكچى بولغىنىنى چۈشەندىم. ئۇ ئاشۇنداق زىيانلىق بولغان نادانلىق ئىلكىدىن قۇتۇلۇش، ئازادلىق كۈرەشلىرىنىڭ غەلبىلىك بېرىشىنى كاپالەتلەندۈرۈش ئۈچۈن ئاۋۋال خەلقنى ئاقارتىش كېرەك، دېمەكچى شۇنداقمۇ؟ دېمەك، بىز كۆرۈنۈشتە ماۋزۇدىن چەتنەپ كەتكىنىمىز بىلەن، ئەمەلىيەتتە يەنىلا ئاقارتىش ھەققىدە سۆزلىشىۋاتىمىز.

— مەن قىزىشىپ ئاخىرىقى سۆزلىرىمنى كۆڭلۈمدىكىدەك سۆزلەپ بېرەلمەي مۇجەللەشتۈرۈپ قويۇپتىمەن، — دېدى مۇھەممەت داموللا ئوچۇق يۇرۇقلۇق بىلەن، — مەمتىلى ئەپەندىنىڭ دېگەنلىرى توغرا.

— ئەمدى بىز، ۋەتەنداشلار، ھەممىمىز چۈشىنىدىغان ئوقۇملار ھەققىدە بىر-بىرىمىزگە ۋەز ئېيتىپ ۋاقتىنى سوزماي، مەقسەتنىڭ ئۆزىگە كېلەيلى.

ھاياجانلىنىپ ئولتۇرغان مۇھەممەد داموللا بىرىنچى بولۇپ دېدى:

— مەن بايلارنىڭ، يۇرت كاتتىلىرى مەكتەپ سېلىپ بېرىشىنى كۈتۈپمۇ ئولتۇرمايمەن. ئاۋۋال ئوقۇغۇچىلارنى تەشكىللەۋېرىمەن، ئاندىن ئوقۇغۇچىلار بىلەن بىرلىكتە مەكتەپ قۇرۇلۇشىنى باشلايمەن. ھەم ئىش مەيدانىدا ئوقۇيمىز، ئەڭ يېقىن مۇھەتتە مەندىن خوشخەۋەر كۈتۈڭ.

مۇھەممەد داموللىنىڭ شۇ قەدەر قىزغىن، شۇ قەدەر كەسكىنلىكى مەمتىلى ئەپەندىگە يېقىپ قالغانىدى. ئۇ داموللامنىڭ قارا ساقاللىق چېھرىسىگە قاراپ ئىللىق تەبەسسۇم قىلدى.

بۇ پاراڭلاردىن مەمتىلى ئەپەندىنىڭ شاگىرتلىرى ئىلھاملاندى، ھاياجانلىنىپ، مەكتەپنى چاپسانراق پۈتتۈرۈپ خەلق ئۈچۈن ئىشلەپ بېرىشكە ئالداشتەك بىر خىل قىزغىن تۇيغۇ قۇچىقىدا ئەللەيلىنىشتى.

يىغىن تۇن نىسبىگىچە داۋام قىلدى. بۇ چاغدا سىنتەبىرنىڭ سالقىن، جىم- جىت كېچىسىدە يىراق - يىراقلاردا ئىتنىڭ قاۋىغان ئاۋازىنى ھېسابقا ئالمىغاندا ھەممە نەرسە شېرىن ئۇيقۇغا كەتكەندى.

## 2

تەۋپىق «دەۋان» نى تەرجىمە قىلىشنى يەنە باشلىدى. بۇنىڭ بىلەن ئۇنىڭ زىچ ئورۇنلاشتۇرۇلغان ۋاقتى تېخىمۇ جىددىيلىشىپ كەتتى. شۇنداق بولسىمۇ سابىتقا بەرگەن ۋەدىسىنى ئورۇنلاش ئۈچۈن ۋاقت تاپتى. ئۇنىڭچە بۇنداق ئىشمۇ ئۇنىڭ باش تارتىپ بولمايدىغان بۇرچى ئىدى. بىرىنچىدىن ئۇ ئۆزىنىڭ بىر شاگىرتى ئۈچۈن خاتىرجەم ئوقۇش شارائىتى ھازىرلاپ بېرىشى كېرەك بولسا، ئىككىنچىدىن، كىم، بولسا - بولسۇن بىر ئادەمنىڭ غەم- غۇسسە ئىچىدە قالغانلىقىنى بىلگەن ئىكەن، ئۇنى غەمدىن خالاس قىلىشقا تىرىشىشى كېرەكىدى؛ ئۈچۈنچىدىن، ھازىر كەڭ خەلقنىڭ كۆڭۈل مائىللىقىنى قولغا كەلتۈرۈش زۆرۈر بولغىنى ئۈچۈن ھەرقاچان ئادالەت مەيداندا تۇرۇپ، خەلققە تەسىر قىلىدىغان نۇرغۇن ياخشى ئىشلارنى قىلىمىقى زۆرۈر ئىدى. شۇڭا ئۇ سابىتنىڭ مىراس دەۋاسىنى بىرگىنە شەخسنىڭ ئىچكى ئىشى دەپ قارىمىدى. ئۇ بۇ ئىش ھەل قىلىنسا خەلق ئىچىدە ياخشى تەسىر قوزغايدىغانلىقىنى بىلەتتى.

ئۇ سابىتقا ئەرزىنى سۈرۈشتۈرۈپ تۇرۇش ۋە سوراقنى جۈمە كۈنىگە توغرىلاشقا تىرىشىشنى ئېيىقلىدى. چۈنكى باشقا كۈنلەردە تەۋپىقنىڭ ۋاقتى زىچ بولاتتى. سابىت كەنجى قازاخۇنۇم بىلەن كۆرۈشۈپ بۇ تەلەپنى قويغانىدى، كەنجى قازاخۇنۇم ئۇنىڭ گۇۋاھچىسى مەمتىلى ئەپەندى ئىكەنلىكىنى ئوقۇپ مەڭدەپ قالدى. ئاخىرى بۇ دەۋانى سوراشتىن باش تارتىپ ھابۇلھاجىمغا ئىتتىرىپ قويدى.

— بۇنىڭ ئۆزىنى، ئۆتكەن نۆۋەتتىمۇ قازىكالان ئۆزى سورىغان، — دېدى. ئۇ ئېڭىكىنىڭ ئاستىنى تاتىلاپ تۇرۇپ، — بۇ نۆۋەت يەنە شۇ كىشى ئۆزى

سورسۇن،... — دېدى ئۇ.

سابىت ئۇنىڭ نېمە ئۈچۈن ھۇدۇقمۇ ئاتقانلىقىنى دەرھال سەزدى ۋە ئۆزىنىڭ ھامىسى ھەقىقەتەنمۇ كۈچلۈك ئادەم ئىكەنلىكىنى ھېس قىلىپ سۆيۈنۈپ كەتتى. لېكىن بۇ ئىللىق تۇيغۇسىنى چاندۇرماستىن قايتىپ چىقىپ، ھابۇلھاجىم بىلەن سۆزلەشتى. كەنجى قازاخۇنۇمنىڭ كېيىنكى سۆزلىرىنى ئېيتتى. شۇنىڭ بىلەن دەۋانى قايسى جۈمە كۈنى سورايدىغانلىقى ھەققىدە پۈتۈمگە كېلىشىۋالدى. ئۇ چاغدا قازىكالاڭ بۇلارنى شەرىئەت ئەھكاملىرى بىلەن بابلايمەن، غىدىڭ- پىدىڭ قىلسا ئاللاھنىڭ كالامىغا قارشى چىققان بولىدۇ، كۆپىنىڭ نەزىرىدىن چۈشىدۇ، دېگەنلەرنى ئويلاپ، تەمەننا بىلەن قالغانىدى.

قازىنىڭ ئالدىغا بارىدىغان جۈمە كۈنى مەمتىلى ئەپەندى ئادەتتىكىدىن سەھەررەك تۇردى. يۇيۇنۇپ، ئېغىز چايقىغاندىن كېيىن بىر بۇردا قاتتىق ناننى ئاغزىغا سېلىپلا ھويلىدا گىناستىكا ئوينىدى. ئاندىن تەرجىمىگە كىرىشتى. بۇ بۈگۈن سابىتنىڭ ئىشى بىلەن قولدىن كېتىدىغان ۋاقتنى ئۇشلىۋېتىش ئۈچۈن، كۈنلۈك تەرجىمە نورمىسىغا تەسىر يەتكۈزمەيمەن دەپلا شۇنچە سەھەر تۇرغانىدى.

ناماز بامدا تىچچە بىر ئاز ئىشلەپ، ئاندىن نىزامىدىن بىلەن نامازغا چىقتى. نامازدىن كېيىن ئاكسىغىمۇ قارىماستىن ئالدىراپ قايتىپ كىرىپلا، يەنە ئىشنى داۋام قىلدى.

نىزامىدىن جامائەت بىلەن بىردەم بىللە بولۇپ، خېلىدىن كېيىن ئۆيگە ياندى. ئۇ ئۆيگە يېقىن كەلگەندە ئالدىدىن مۇھەممەد ئىمام چىقىپ كەلدى. بۇ قاچانلاردا جامائەتتىن ئايرىلىپ بۇ تەرەپلەرگە كېلىشكە ئۈلگۈردىكىن، ئەيتاۋۇر ئۇ نىزامىدىننىڭ ھويلىسىدىن چىققاندا كەلدى. ئۇ نىزامىدىننى كۆرۈپ بىر ئاز ھودۇقۇپ كەتتى. ئەمما نىزامىدىن ھېچقانداق غەيرى نورماللىق ھېس قىلماي ئۇنىڭغا سالام قىلدى:

— خوش كەپسىز، ئىمام، ئۆيگە كىرىپ پاتىھە قىلىپ ماڭمامسىز؟ بۇسۇغىدىن كەتكىنىڭىز قانداق؟... — نىزامىدىننىڭ كۆزى ئىمامنىڭ

ياربشملىق قارا ساقلى تترەۋاتقانلىقىغا ۋ ئۆتكۈر كۆزلىرىنىڭ يوشۇرۇنۇشقا جاي ئىزدەۋاتقىنىغا قاراپ تۇرۇپ قالدى.

— خوش، خوش، ئالدىرايتتىم.... — مۇھەممەد ئىمام ئالدىراپ كېتىپ قالدى، نىزامىددىن چىن كۆڭلى بىلەن قاتتىق تۇتقان بولسىمۇ ئۇنىمىدى. نىزامىددىن ئۇنىڭ خۇشپىچىم قامىتىگە ئارقىسىدىن قاراپ، مۇلايىم مېجەزلىك، دىيانەتلىك ئادەمنى ئۆزىتىپ قويغاندىن كېيىن يەنىلا بۇ ئادەمنىڭ سېزىلەرلىك ھودۇقۇشقا دىققەت قىلماي، ئۆيگە قاراپ ماڭدى. نىزامىددىن ھويلىغا كىرىپلا تارچۇقتا تۇرغان پۈكلەنگەن سامان قەغەزگە كۆزى چۈشتى. ئۇ قەغەزنى قولغا ئېلىپ ئۇنىڭغا يېزىلغان بىر مۇنچە ئەپسانە سۆزلىرىنى ئوقۇدى. ئاخىردا تېخى مۇنداق بىر قوشاقمۇ بار ئىكەن:

”ئەي ناسارا! ئەي، ئاختا!

قىلغان ئىشلىرىڭ ساختا!

تولا ھەددىڭدىن ئاشما،

جايىڭ بولار ئاۋاقتا <sup>①</sup> “...“

خەت تەھدىت خاراكتېرىدە يېزىلغان بولۇپ، مەمتىلى ئەپەندىنىڭ قىلىۋاتقان ئىشلىرى خاتا ۋە گۇناھ ھېسابلىنىپ ئەيىبلەنگەن، ئۇندىن باشقا ئۇنىڭ شەخسىيىتىگە تېگىدىغان ھاقارەتلەر، ئىنتايىن بىمەنە ۋە ئىپلاس سۆزلەر بىلەن تولغانىدى.

بۇنى ئوقۇپ نىزامىددىننىڭ ۋۇجۇدىنى تىترەك بېسىپ كەتتى. ئۇ بۇ خەتنى كىملىرىنىڭ تاشلىشى مۇمكىنلىكىنى پەرەز قىلىشقا ئۇرۇنۇپ، كۆزلىرىنى يېرىم يۇمۇپ جايىدىلا تۇرۇپ قالغانىدى. شۇ ئان مۇھەممەد ئىمامنىڭ ھودۇقۇش ئارىلاشقان كەڭ چېھرىسى كۆز ئالدىدىن ئۆتتى. ئىلگىرىمۇ نۇرغۇن پىتنە-پاستالارغا مۇشۇ ئادەمنىڭ نامى ئېلىنىپ ئوتتۇرىغا چىققاندا نىزامىددىن ئىشەنمىگەن ياكى ئەسلىدە ئانچىكى گەپ بولسىمۇ

---

<sup>①</sup> ئاۋاقتا — زىندان، تۈرمە، ھەپسىخانا، — ئا.



سۇخەنچىلەر يۇغىنىتتە تەكەن بولسا كېرەك دەپ ئويلانغانىدى. ئۇ ئىمامنىڭ تەقى - تۇرىقىدىن بۇنداق شۇملۇق زىمىنىنى تاپالمىغان، شۇنداق سالاپەتلىك ئادەمنىڭ پىتتە تېرىپ يۈرىشىنى زادىلا ئەقلىگە سىغدۇرالمىغانىدى. بىراق، ھېلىمۇ ئىمامغا ئىشەن قويمىغۇسى كەلمىدى. كۆڭلىدىن كەچكەن گۇماننى گۇيا گۇناھلىق ئىش قىلىپ قويغاندەك دەرھال ئۆزىدىن نېرى قىلىپ، قەغەزنى ئۇششاق يىرتىپ تاشلاپ ئۆيىگە قاراپ ماڭدى.

ئۇ بۇ زەربىنى ئىچىگە سىغدۇرالمى، ئۆيىگە كىرىپلا ئىنىسىگە ئېيتىش نىيىتىگە كەلدى - يۇ، يەنە دەرھال بۇ پىكىرنىڭ قىزىشىپ كېتىش نەتىجىسىدە نۇغۇلغان بىردەملىك ۋەسۋەسە ئىكەنلىكىنى ھېس قىلدى. ئاز دەم ئېلىپ كۆپ ئىشلەۋاتقان بىر ئادەمنىڭ نېرۋىسى ئۈچۈن يەنە بىر روھى يۈك ئارتىشتىن ئارانلا ساقلىنىپ، ئاۋۋال بوياقخانغا كىرىپ بىردەم ئىختىيارسىز ھەرىكەتلەر بىلەن ۋاقىت ئۆتكۈزدى. ئاندىن ئاشخانا ئۆيىگە كىرىپ، ئۆزىنى تۇتۇشۇپ پۇرسىتى يارىتىش ئۈچۈن ۋاقىت ئۆتكۈزمەكچى بولدى. ئۇنىڭ يېقىن بىر كىشى بىلەن ئەسراشش ئىچىنى بوشتاقسى كېلەتتى.

— نېمانداق تاتىرىپ كەتتىڭىز؟ — دېدى زورخان ئېرىنىڭ خۇددى بىرسى بىلەن ئۇرۇشۇپ قالغاندەك ئەلپازغا قاراپ ئەنسىرىگەن ھالدا.  
— ھېچنىمىغۇ بولمىدىم... مەمتىلىنىڭ ئىشىدىن بېشىم قېتىپ...  
— نىزامىدىننىڭ قېلىن كالىپۇكلىرى تۇتقاقلىقى باردەك غەلىتە لىپىلداپ كەتتى.

— نېمە بولدى؟ مەمتىلىگە بىر نېمە بولمىغاندۇ؟  
— بىر نېمىغۇ بولمىدى... گەپىگە كىرسە ئۇنىڭ بېشىنى ئوڭلاپ قويساق ئوبدان بولاتتى...

— نېمە، بۈگۈن ئىت پوق يىمەستە بۇ ئىش يادىڭىزغا يېتىپ قالدى؟ شۇنداق ئويلاپلا تاتىرىپ كەتمىگەنسىز؟ ھەقىچان بىر ئىش بولغان بولسا...  
— زورخان ئاياللارغا خاس سەزگۈرلۈك ھەم سىر كويچىلاش خۇسۇسىيىتى بىلەن شۇلارنى دەۋىتىپ، ئىتتىك سۆزىنى توختىتىپ، دەرھال مۇقامىنى

ئۆزگەرتىپ، — مەمتىلى بالا- چاقىلىرىم بار، يەنە نېمىشكە ئۆيلىنمەن. دەۋاتسا، ئۇرغىلى بولامدۇ؟ — دەپ قويدى.

نزامىددىن بەك ئالدىراقسانلىق قىلغانلىقىنى، راست دېگەندەك بۇنچە ئەتتىگەندە مۇشۇنداق گەپنى قىلىش ھەقىقەتەنمۇ گۇمان قوزغاپدىغانلىقىنى ھېس قىلدى. لېكىن نامەلۇم ئادەملەر تەرىپىدىن ھويلىغا تاشلانغان خەتنى ئويلىغاندا يەنە ۋۇجۇدىنى تىترەك بېسىپ كەتتى. شۇنداق بولسىمۇ ئاياللارغا بولغان ئەنئەنىۋى قاراش تۈبەيلى، ئىنسى ھەققىدىكى يامان گەپلەر يېزىلغان خەت توغرۇلۇق ئايالىغا ئېيتقۇسى كەلمىدى. پەقەت بۇنداق ھاقارەتلەردىن چاپسانراق قۇتۇلۇش ئۈچۈن ئالدىراش كېرەكلىكىنى، بۇ ئىشنى قەتئىي بىر ياقلىق قىلماي بولمايدىغانلىقىنى ھېس قىلدى. ئۇ زورخانغا يەنە ئىلگىرىكىدەك ئېگىز- پەس گەپلەر قۇلىقىغا كىرىپ قالغانلىقىنىلا دەپ قويدى.

ئەتتىگەنلىك چاي ئۈستىدە ئۇلار بۇ ئىشنى مەمتىلى ئەپەندىگە دىمەكچى بولۇپ نەچچە رەت تەملىشىلىپ، يەنە دىيەلمىدى. ئەر- خوتۇن بىر- بىرىگە قارىشىپ ئېغىر تىنىپ قويۇشاتتى. مەمتىلى ئەپەندى بۇ خىل كەيپىياتنى دەرھال پەمەلەپ ھەيرانلىق بىلەن سورىدى:

— باشقىچىلا كۆڭۈلسىز ئولتۇرىسىلەر، نېمە ئىش بولدى؟ ياكى ماڭا بىر نېمە دىمەكچىمىدىڭلار؟

— باشقا ئىشقا بولغىنى يوق، ئۇكام، — دېدى زورخان نزامىددىننىڭ ئىشارىتى بىلەن ئاۋۋال گەپ باشلاپ، — يەنە شۇ، سىزنىڭ بېشىڭىزنى ئوڭلاپ قويدىغان ئىشنى دىيىشكەندۇق. سىزمۇ ھەرەج تارتىپ قېلىۋاتىسىز، ماقۇل دېسىڭىز مۇشۇ ئىشنى قىلىۋەتسەك، بىزمۇ خاتىرجەم بولساق، سۆز- چۆچەكلەرمۇ بېسىقسا، ئانام بىلەن داداملارنىڭ روھىمۇ قورۇنماي ياتسا... دېمەكچىدۇق، — زورخاننىڭ سۆزلىرى بارغانسېرى چۇۋۇلغان سۇيۇرگىدەك چېچىلىپ كەتتى.

— سۆز- چۆچەكلەردىن ئانچە ھۈركۈپ كەتمەڭلار، — دېدى تەۋىپىق بېقىملىق كۈلۈمسىرەپ، — پىتنە- پاساتلارنىڭ بازىرى ئانچە ئۇزاققا بارمايدۇ.

ئۇ تاينىسىز لار ھېلى مېنى بىر مۇنچە ئاياللار بىلەن باغلايدۇ يەنە باشقا خىل سۈپەتلەيدۇ. مانا شۇنىڭدىلا ئۇلارنىڭ بىچارىلىقى بىلىنىپ تۇرمامدۇ. — ئۇغۇ شۇنداق، — دېدى نىزامىدىن بۇ گەپلەرنىڭمۇ رول ئوينىشىدىن ئۈمىد ئۈزۈپ، — بىراق، ئۆيلۈك- ئوچاقلىق بولماي بولمايدۇ- دە، ئۆزۈڭمۇ قىيىنلىق قالىسەن، بويتاقچىلىق دېگەن تەس... — مەن سىلەرگە ئېيتقان، مېنىڭ ئايالىم بار، ئۇنىڭدىن بالامۇ بار، ئۇلار شەمەيدە قالغان، ئۇلارنى ئىزدىيەلمىگىنىم يەتمەي، ئەمدى يەنە ئۆيلەنگىنىم قانداق؟

— بىر ئەر دېگەنگە تۆرت خۇتۇن راۋا، — دېدى زورىخان، — ئۇ يەردە قالغان ئايالڭىز بولسا باردۇر، كىم بىلىدۇ، ئۇ بەلىكىم ئەرگە تىگىپ كەتكەندۇ. ئۇنداق بولمىغاندىمۇ، ياندا بولمىغان خۇتۇننى دەپ جېنىڭىزنى نېمىشكە قىينايسىز؟

— ماڭا كۆيۈنگىنىڭلار ئۈچۈن رەھمەت. بىراق، مەن خۇتۇنۇم تۇرۇپ، يەنە ئۈستىگە ئۆيلەنمەيمەن. بۇ ئىش ئىسلام دىنىدا توغرا بولسىمۇ، ئۆزۈم ئۈچۈن توغرا ئەمەس. چۈنكى ئۇ مېنىڭ ئىستىقبالىم ئۈچۈن ئۆزىنىڭ بەختىنى قۇربان قىلغان پىدائى ئايال، ئۇنىڭغا ۋاپاسزلىق قىلىش ماڭا دۇرۇست ئەمەس.

— خەق سېنىڭ ئۆيلەنمەسلىكىڭ توغرىسىدا گەپ تاپقىنى- تاپقان ”كويچىدا يۈرۈپ ئۈگىنىپ كەتكەن نېمە، شۇڭا بىر ئۆيگە باغلىنىپ قالغۇسى كەلمەيدۇ“ دەۋاتقان، ”پالانىچىنىڭ ئۆيىگە مەكتەپنى باھانە قىلىپ، قىزىنى كۆزلەپ بارىدۇ، ئايالىنى دەپ بارىدۇ“ دەۋاتقان... خەقنىڭ پەيلىدىن قورقۇپلا قالىدۇ كىشى. ئىشقىلىپ بىر دۈشمەنلىك قىلماي قويمايدىغۇ بۇلار...

— سىلەرنى ئەتتىگەندىلا ئىسەنكىرىتتە تەكەن ئىش شۇمىدى؟ — دېدى تەۋپىق ئەرەڭشىمەستىن، — ”ئىچ نېمىنى يىمەيدۇ، دۈشمەن نېمىنى دېمەيدۇ“ دەپتەكەن. دۈشمەن دېگەن شۇنىڭ ئۈچۈن دۈشمەن- دە! بۇنىڭ قورقۇپ كەتكۈدەك نېمىسى بار؟ ئەكسىچە دۈشمەن قورقۇپ دۈشمەنلىكىنى يوشۇرۇن قىلىۋاتقان تۇرسا! مەن تېخى ئۇلارغا ئاشكارە جەڭ ئېلان قىلىمەن دەۋاتسام...

— ئۇغۇ ئۆزەڭنىڭ ئىشى. بىراق، ھەربىر ئادەمگە بىر ئۆي، قۇشقىمۇ بىر ئۇۋا كېرەك - تە!

— ياق، ئاكا مەن ئۆزەمنىڭ ئىنتايىن قىسقا ۋە جەڭگىۋار، شۇنداقلا خەتەرلىك ھاياتىمنى ياشىماقتىمەن. بۇنىڭ ئۈچۈن مۇشۇنداق ياشىغىنىم ھەممىدىن ئاقىللىق بولار. ئۆزەمنىڭ بۇرغىغا پۇراپ تۇرغان پاجىئەلىرىمگە يەنە بىر گۇناھسىزنى، بەلكى بىر نەچچە گۇناھسىزنى قوشۇۋېلىشنى خالىمايمەن. ئائىلە دېمەك (ئەگەر بەختلىك بولغاندا)، كىچىك جەننەت دېمەكتۇر. جەننەتتىكىلەرنىڭ ھېچنىمىدىن غېمى، تەشۋىشى بولمايدۇ ئەمەسمۇ، — تەۋپىقنىڭ سۆزلىرى ئەمدى ئاۋۇلارنى قىيىن ئەھۋالدىن چىقىرىش ئۈچۈن چاقچاق ئارىلاش داۋام قىلدى، — مەن بولسام بۇنداق خاتىرجەملىكنى بەك سۈنئىي، دەرىزىدە ئۆستۈرۈلگەن گۈلدەك ھېس قىلىمەن. بۇنداق خاتىرجەملىك بىر مۇنچە ئۇششاق غەملىرىگە — ئاشۇ كىچىك جەننەتنى قوغداپ قېلىش تەشۋىشىگە ئېلىپ بارىدۇ، قىسقىسى كىشى غايىلارنى ئويلاشتىن تەدرىجىي ئۆينى ئويلاشقا مەجبۇر بولىدۇ...

— ھەجەپ سەن، بىرلا سېنىڭ ئىشىڭدەك قىلىپ كېتىدىكەنەنمۇ؟... ئائىلە، ئىشلىرىڭغا پۇتلىكاشاڭ بولارمۇ؟

— شۇنداق ئائىلىنى پۇتلاشتۇرمايمەن دېسە پۇتلاشتۇرماي ئىشلەۋەرگىلى بولىدۇ. بىراق، مەن ھازىر خەتەرلىك ئەھۋالدا ياشاۋاتقانلىقىمنى بىلىپ تۇرۇپ، مۇشۇ بىر مەزگىللىك راھىتىم ئۈچۈن باشقىلارنى بەختسىز تەقدىرىمگە شېرىك قىلىۋالسام بۇلارمۇ؟

— بىرلا سېنىڭ مۇشۇنداق قىلغىنىڭغا كاشكى... — نىزامىدىن بۇنداق سۆزلەرنى ئىنىسىنىڭ ئەڭ يامان كۆرىدىغانلىقىنى ئويلاپ توختاپ قالدى.

— راست، بىرلا مەن! بىرلا بولساممۇ مەيلى! — دېدى تەۋپىق جاھىلانە ئاھاڭدا، — ئاكا، ئۇيغۇرلاردىكى بىر ئىللەت مانا: خەق قىلىپ باقمىغان ئىشلارنى قىلىپ بېقىشقا جۈرئەت قىلالماسلىق ياكى ئۆزىنىڭ ئىقتىدارىنى بەك تۆۋەن چاغللاش. ”بىر مېنىڭ قۇربان بېرىشىم بىلەن نېمە ھاسىل

بولماقچى ئىدى، ئۇندىن كۆرە ئەل نېمە كۆرسە شۇ“ دەپ مەن ئارقامغا يانسام، ”بىرلا مەن نېمە قىلالايتىم“ دەپ ئۇ ئارقىسىغا يانسا، سىزمۇ شۇنداق دەپ ھېچ ئىش قىلماي قول قوشتۇرۇپ تۇرسىڭىز، ھەربىر كىشى پەقەت ئۆزىنىلا ئويلىسا بۇ ئىشلار ئۈچۈن باش قاتۇرىدىغانغا كىم قالىدۇ؟... ئاللاھ قۇرئانى كەرىمدە ئۆزىنىڭ ئەلچىسىگە ”ئەي، مۇھەممەد، سەن يالغۇز قالساڭمۇ جىھاد قىلغىن“<sup>①</sup> دەپ بۇيرىغان. بىزنىڭ قىلىۋاتقىنىمىز مۇ جىھادنىڭ بىر تۈرى ياكى تەبىئىيلىقى، ئاكا. بىز رەسۇلۇللاھتىنمۇ ئۇلۇغمىدۇق؟ ئۇنىڭغا بېرىلگەن بۇيرۇق بىزگە مۇناسىۋەتسىز بولماس؟ — ئۇ بىردەم ئاكىسىنىڭ چېھرىسىگە سىنچى نەزىرىدە قاراپ تۇرغاندىن كېيىن، قوپاللىق قىلىپ قويغان بولسام ئاكام رەنجىپ قالمىسۇن دېگەندەك، — لېكىن، ئاكا، مەن ئۆزۈمنى تەنھا ھېس قىلمايمەن. خىزمەتتىمۇ، تۇرمۇشتىمۇ شۇنداق. قېنى، ئەمدى دۇئا قىلىپ بېرىڭ ئازراق ئىش قىلاي ئاندىن بازارغا بارىمەن، — دېدى.

نىزامىدىن يەنە گەپ قىلىشنىڭ ئورنى يوقلىقىنى چۈشىنىپ دۇئاغا قول كۆتۈردى. كۆڭلىدە بولسا دوستى موللا قادىرنىڭ ئەنجانگە قاتناپ تۇرىدىغان ئوغلىغا تاپىلاپ شەمەيدىكى مەمتىلى ئەپەندىنىڭ خوتۇن بالىلىرىنى تېپىپ، خەۋىرىنى ئالغىچ كېلىشىنى، بولسا ئۆزلىرىنىمۇ ئالغىچ كېلىشىنى ھاۋالە قىلمەن دېگەنلەرنى ئويلىدى. ئەمدى ئۇنى ئويلىشتىن ئۈمىد بولمىغان ئىكەن، ئۇنىڭ ئايالىنى ئەكەلدۈرۈمەكتىن باشقا چارە يوق ئىدى.

مەمتىلى ئەپەندى مەيدە يانچۇقىدىكى سائىتىنى زەنجىرىدىن تارتىپ چىقىرىپ قاراپ قويغاندىن كېيىن يەنە بىر سائەت ئىشلەپ، ئاندىن بازارغا بېرىش نىيىتىدە دەرھال شىرە ئالدىدا ئولتۇرۇپ تەرجىمىگە كىرىشىپ كەتتى. بىر سائەتتىن كېيىن يازغانلىرىنى يىغىشتۇرۇپ، ھەممە نەرسىنى جاي - جايغا قويغاندىن كېيىن، ئۆيىدىن چىقتى. مەڭلىكاخۇن بىلەن نىمىتۇللا ئىككىسى ھېلىلا ئوڭۇرۇقتىن يېتىپ كەلگەن بولۇپ، مەمتىلى ئەپەندىنىڭ بىر ياققا بارماقچى ئىكەنلىكىنى سىزىپ، قوراللىرىنى ئېلىپ راسلاندى.

---

<sup>①</sup> «قۇرئانى كەرىم» سۈرە «نېسا» 84 - ئايەتنىڭ بىر قىسمى، — ئا.

— بۈگۈن ئىككىڭلار دەم ئېلىڭلار، خالىساڭلار بازار ئارىلىساڭلارمۇ بولىدۇ. مەن بۈگۈن ئۆز ئىشىم بىلەن بازارغا بارمەن، — دېدى ئۇ ئەسكەرلەرگە.  
— ياق، ئەپەندىم، سىز نەگە بارسىڭىز بىزمۇ شۇ يەرگە بارىمىز. مەھمۇد سىجاڭ بىزگە شۇنداق بۇيرۇق بەرگەن سىزنى قوغداش بىزنىڭ ۋەزىپىمىز، — دېدى نىمىتۇللا.

— رەھمەت، يىگىتلەر، بىراق سىلەر دەم ئېلىشىڭلار كېرەك. بۈگۈنكى ئىشىم ئۆزەملا بارمىسام بولمايدىغان ئىش بۇنى مېھماندارچىلىق دېيىشىكمۇ بولىدۇ.

— بەربىر، — دېدى مەڭلىكاخۇن تەرسالىق بىلەن.

— ئەمىسە مۇنداق بولسۇن، ھەممىمىز بىللە بازارغا بارايلى، سىلەر بازار ئايلىنىپ تۇرۇڭلار، مەن كىرىدىغان يېرىمگە كىرىپ چىققاندىن كېيىن بىرلىكتە قايتىپ كېلىمىز، قانداق؟  
ئۈچەيلى بىرلىكتە ئاتلىق يۈرۈپ كېتتى.

بازارغا بارغاندىن كېيىن ئىككى جەڭچى مەمتىلى ئەپەندى بىلەن بىللە داداھاھقىمۇ كىرمەكچى بولغانىدى، مەمتىلى ئەپەندى قەتئىي رەت قىلدى.

— بولمايدۇ، يىگىتلەر، مەن بۇ يەرگە بىر ھەق دەۋاسى بىلەن كىرمەن. سىلەرنى ئېلىپ كىرسەم بولمايدۇ. ئۇلارغا تەھدىت سېلىپ، بېسىم بىلەن يېڭىپ چىققان بولۇپ قالمايمەن. ئەمەلىيەتتە ماڭا بۇنداق قىلىشىڭلار زۆرۈرىيىتى يوق. ئۇنىڭسىزمۇ يېڭىپ چىقالايدىغانلىقىم بەلگىلىك. ئۇلارنىڭ ئارقامدىن گەپ تاپماسلىقى ئۈچۈن روبىرو مەيدانغا چۈشەي. سىلەر ھەرگىزمۇ ئۇ ئەتراپقا يېقىن يولماڭلار، ئەگەر مەھمۇد مۇھىتى سىلەرگە تەۋپىقىنىڭ جېنىنى قوغدىساڭلارلا بولىدۇ، ئابرويى مەيلى، دىمىگەن بولسىلا مېنىڭ دېگىنىمدەك قىلىڭلار.

ئىككى جەڭچىگە ئارتۇق تالىشىپ ئولتۇرۇشقا زېمىن قالمىدى. ئۇلار ئۆز ئارا قارىشىپ كۆز ئۇرۇشتۇرۇۋالغاندىن كېيىن ماقۇل بولدى. مەمتىلى ئەپەندى بۇلاردىن ئايرىلىپ چوڭ جامە ئالدىغا كەلگەندە سابىت بۇ يەردە كۈتۈپ تۇرغانىكەن. ئىككىسى قازىنىڭ ئالدىغا قاراپ كەتتى.

— ئۆزىڭنى بەردەم تۇت ئوغلۇم، — دېدى ئۇ سابىتنىڭ مۇرىسىگە قېقىپ مېھرىبانلىق بىلەن.

### 3

قازى دەۋاگەرلەرنى قوبۇل قىلىدىغان چوڭ ئۆيگە چىقتى. بۇ يەردە پاشاخان ۋە ئۇنىڭ گۇۋاھچىسى، سابىت ۋە مەمتىلى ئەپەندى ئۇنى كۈتۈپ تۇراتتى. قازىكلان ئۆز ئورنىغا جايلىشىپ ئولتۇرۇۋالغاندىن كېيىن پۈتۈكچى مىرزىلىرى ئۇنىڭ يېنىغا جايلاشتى. ھابۇلھاجىم سورۇن ئەھلىگە ئۆتكۈر كۆزلىرىنى پاقىرتىپ ئاجايىپ بىر تەرەزدە قاراپ چىقتى.

كۆز گۆھىرىنىڭ چانقىدا غىلىدىرلاپ ئۇياق - بۇياققا ئۆتۈشلىرىدە بىر خىل دەھشەتلىك كۈچ بارىدى. ئۇ ئادەتتە ئۆز دەۋاگەرلىرىنى تەمتىرتىش، ئۇلارنىڭ ئىشەنچىنى بىت - چىت قىلىۋېتىش ئۈچۈن دەرھال سوراق باشلىماي ئەنە شۇنداق سۇر بىلەن بىر ھازا قارايتتى. بۈگۈنمۇ بىر ھازاغىچە ھەممەيلەنگە يەۋەتكۈدەك ئەلپازدا قاراپ تۇردى. بۇ قاراشتا ھەم بۇ دەۋاننىڭ قايتا سورىلىشىدىن بىزار بولغاندەك نارازىلىق ھەم مەمتىلى ئەپەندى بىلەن روبىرو كېلىشىپ قالغىنىغا ئاچچىقى كېلىش تۇيغۇسى باردەك قىلاتتى. ئادەتتە شەيتانلىق يېغىپ تۇرىدىغان رەڭگى - روھىدىن قەھرۇ - غەزەپ تېشىپ تۇراتتى. بىر قېشىنىڭ تۇرۇپ - تۇرۇپلا لىكىلىدىشىمۇ ئۇنىڭ ھەيۋىتىنى ئاشۇرۇپ تۇراتتى.

— خوش، ئۆزى،... بۇ دەۋانى ئىلگىرى تۈگەتكەندىن بۇيان، يەنە نېمە گەپ بۇ؟ — دېدى ئۇ گۈلدۈرمامىدەك باس ئاۋازى بىلەن.

— شۇنداق، ھاجىم بۇ دەۋا ئىلگىرى سورىغانلىقىدىن بىراق، ئادالەتلىك بولمىغانلىقى ئۈچۈن قايتا سوراڭنى ئىلتىماس قىلىشقا توغرا كەلدى، — دېدى مەمتىلى ئەپەندى ئۆزىنى بۇ يەردە بىر گۇۋاھچىلا ئەمەس، ئادالەتنىڭ ھامىسىدەك مەغرۇر تۇتۇپ.

— سىز كىم بولىسىز، تەقىسىز؟ بۇ دەۋاغا نېمە ئالاقىڭىز بار؟ ياكى دەۋاگەر

ئۆزىڭىزمۇ؟ — دېدى ھابۇلھاجىم ئاۋازىنى تېخىمۇ قەھىرىلىك چىقىرىشقا تىرىشىپ، كىبىر كۆرسىتىپ قارشى تەرەپنى ھودۇقتۇرۇش ئۈچۈن چىرايدىنمۇ جۇت ياغدۇرۇپ.

— مېنىڭ ئىسمىم مەمتىلى، كەسىپىم مۇئەللىم، — دېدى تەۋىپىق قارشى تەرەپنى ساراسىمگە سالىدىغان كۈلۈمسىرەش بىلەن، — دەۋاگەر مېنىڭ تەلەبەم بولغانلىقتىن ئۇنىڭغا گۇۋاھ بولۇپ، مۈشكۈلنى ئاسان قىلىشنى قەرزىم دەپ بىلىپ ھوزورنىڭىزغا كېلىپ قالىدىم. ھاجەتمەنلەرگە ھەمدەمدە بولۇش شەرىئەتتە گۇناھ سانالمايدىغۇ؟

ھابۇلھاجىم ئادەتلەنگەن ھۈنرى بويىچە ئاساسىي دەۋا - مۇنازىرىدىن ئۆزىنى قاچۇرۇپ قارشى تەرەپنى زېرىكتۈرۈشكە، ئەپقاچتى گەپلەر بىلەن پىچاقلاپ يىقىتىۋېلىشقا ئۇرۇنماقتا ئىدى. ئۇ گۇۋاھچىنىڭ گۇۋاھ بولۇش سالاھىيىتىنى كۈچىلاپ، ۋاقىتنى كەينىگە سۈرۈشكە باشلىدى.

— مەن ئەھۋالدىن پۈتۈنلەي خەۋەردار، ئۇنىڭ ئۈستىگە گۇۋاھلىقتىن ئۆتۈشنى خالايمەن. بۇ ئىش ئۈچۈن ئۆزۈمنى سالاھىيەتلىك دەپ ئويلايمەن. ئەگەر سىز بۇنىڭغا ئىشەنچ قىلالىمىسىڭىز، شورۇقنىڭ يېرىمىدىن كۆپىرەكىنى ئالدىڭىزغا گۇۋاھلىققا ئەكىلەلىشىم مۇمكىن.

— دەۋاگەر سۆزلىمەي گۇۋاھچى سۆزلىگىنى قانداق؟ — ھابۇلھاجىمنىڭ كۆزلىرى چانقىدا پىلدارلاپ، يالت-يۇلت چاقناپ كەتتى، — ئۆزى سۆزلىسۇن!

— ياش بالا، چوڭ ئادەملەر ئالدىدا تارتىنىدۇ، يەنە كېلىپ سابىت تېخىمۇ تارتىنچاق. چەتئەللەردە سوتتا ھەمىشە دەۋاگەر، ئەيىپكارلار ئورنىدا ئۇنىڭ ۋەكىلىنى سۆزلىتىدۇ. ھىمايىچى ئۆز دەۋاگەرى ئۈچۈن دەۋا قىلىشىدۇ.

— ناسارالارنىڭ، كاپىرلارنىڭ ئىشى — شۇلارنىڭ ئىشى! — بىزدە شەرىئەت! — قازىكالانىنىڭ كۆزلىرى ناھايىتى تېز سۈرئەت بىلەن ھەركەتلىنىپ كەتتى، — بۇ دېمەك، ئاللاھنىڭ كالامى بىلەن ئىش قىلىدىغان، ئاللاھنىڭ كالامى بىلەن دەۋا سورايدىغان گەپ! نېمە گەپ ئۇ يەنە!؟ — ھابۇلھاجىم قارشى تەرەپنى تەمتىرتىپ قويىدىغان باھانىنى



تاپتىم، ”ئىرىم“ ئوبدان بولدى، ئەمدى ئۇ گېپىنى تاپالماي قالدۇ، دەپ ئويلاپ، مەنئۇن بولدى. ئەمما چىرايدىن غەزەپ ياغدۇرۇپ تۇراتتى.

— ھېچقانداق مۇخالىپ گەپلەر بولغىنى يوق، تەقسىر، قىزىشىپ كەتمىسىڭىزمۇ بولىدۇ، سوراقنى باشلاڭ ئەمەس، ئاللاھنىڭ كالامى بىلەن دەۋا سورايدىغان بولغاندىكىن بىز ئۆزىمىزنىڭ ئۇتۇپ چىقىدىغانلىقىمىزغا ئىشەنسەك بولىدىكەن. بۈيۈك ئىسلام شەرىئىتى ئادىل ئەمەسمۇ، قانداق ھاجىم؟ — مەمتىلى ئەپەندى ئۇنىڭ روھى دۇنياسىغا ھۇجۇم قىلىپ، سىزىلەرىمك تەھدىت سالىدى.

— ئەپەندىم، ياراغ ئاسقان نەۋكىرىم بار دەپ دەندەپ كەتمەڭ، بۇ دېگەن تۆت كۈنلۈك ئالەم، سورىقى بار جاھان! — دېدى ھابۇلھاجىم چىچىلىپ ئۇ تېخىچە ئەپقاچتى گەپلەر بىلەن قارشى تەرەپنى پۇتلاشتۇرۇشقا ئۇرۇناتتى.

— تەقسىر، مەن سىزگە ئەسكەرلىرىمنى پەش قىلمىغاندىكىن، ئۇلارنى تىلغا ئېلىپ نېمە قىلىسىز؟ بۇ قۇرال ئىشلىتىدىغان سورۇن ئەمەس، بۇنى سىزدىن ئوبدان بىلىمەن. يەنە كېلىپ مەن بۇ دەۋادا ھەق ئىكەنلىكىمنى، ھەق يېڭىدىغانلىقىمنى، ئىسلام شەرىئىتىنىڭ ئادالەتلىكلىكىنى بىلىدىغان تۇرسام نېمىشكە يولىسىز ئىشنى قىلغۇدەكمەن؟ غالىبلار ھامان كەڭ قورساق ۋە سالماق كېلىدۇ. مەغلۇپلار ھېچ بولمىسا ھاردۇقنى ياكى ئاچچىقنى چىقىرىۋېلىش ئۈچۈن ئىشنى جىدەلگە بۇرايدۇ! سىزمۇ مېنى شەرىئەت بىلەن قورقۇتماي قويۇڭ، شەرىئەت ئادەم قورقۇتىدىغان قورال ئەمەس، ئۇ ئادالەت مەھكىمىسى، ئاللاھ نېمىدېگەن؟ ”شۈبھىسىزكى، ئاللاھ سىلەرنى ئامانەتلەرنى ئىگىسىگە قايتۇرۇشقا، كىشىلەر ئارىسىدا ھۆكۈم قىلغاندا ئادىل ھۆكۈم قىلىشقا بۇيرۇيدۇ...“<sup>①</sup> — مەمتىلى ئەپەندىنىڭ كۆزىگە ئىلمىگەندەك بىر خىلدا كۈلۈمسىرەپ، شۇنچە ئىشەنچ بىلەن سۆزلىشى، ئەزەلدىن سۇر كۆرسىتىپ ئۈگىنىپ قالغان، ھېچقاچان ئويلىغىنىنىڭ ئەكسىچە ھۆكۈم قىلىشقا توغرا كەلمىگەن قازىكالانغا مىسلىسىز ئېغىر كەلدى. ئۇنى

---

① سۈرە «نېسا» 58 - ئايەت، — ئا.

ئاللىققانداق بىر تەشۋىش — شەرمەندىلەرچە يېڭىلىپ قىلىش تەشۋىشى پاراكەندە قىلىۋەتتى. شۇنداق بولسىمۇ ئاچچىقنى چىقىرىۋېلىش ئۈچۈن تەتۈرلۈك بىلەن:

— ھەر ھالدا، ئادەم قورقۇتۇپ ئۈگىنىپ قالسىمۇ تەس - تە. لېكىن بۇ كېچە ئەمەس، كوچا ئەمەس ھەم مەن يالغۇزمۇ ئەمەس،... — دېدى يەنە شەيتانلىق ھۈنرىنى ئىشقا سېلىپ.

تەۋىپىق ئۇنىڭ “كېچىسى يول تۇسۇپ ئادەم ئۇرۇش” ۋەقەسىگە دارتمىلاۋاتقانلىقىنى چۈشەندى. كۆڭلىدە بۇ ئىشنىڭ ھەقىقىي جىنايەتچىلىرىنى تېپىپ چىقىپ بۇنداق ئادەملەرنى ئاخىرقى كوزېللىرىدىنمۇ مەھرۇم قىلىشنى كۆڭلىگە پۈكتى ئاندىن ھابۇلھاجىمغا جاۋابەن:

— شۇنداقمۇ؟ ئادەم قورقۇتۇپ ئۈگىنىپ قالسىمۇ تەس دەپ توغرا ئېيتتىڭىز، بۇنداق ئادەملەرگە بىزنىڭ ئېيتىدىغىنىمىز: جاناپ، بىز سىز قورقۇتۇپ كەلگەن نادان ئادەملەرگە ئوخشىمايمىز، ھوشىڭىزنى تېپىڭ، دېگەندىن ئىبارەت بولىدۇ. شۇنداقلا سىز دېگەن كېچە نوچىلىرىنىمۇ تېپىش ئىشنى قىلىۋاتىمىز، ئۇنىمۇ ھوزۇرىڭىزغا — ئىسلام ئادالىتىگە روبرو قىلىشىمىز مۇمكىن. بۇ گەپلەرنى شۇ چاغدا قىلىشساق قانداق؟ سىزنىڭ ۋاقىتىڭىز قىس ھەقىچان، شۇڭا بالدۇرراق ئىشنى تۈگەتسەك.

ھابۇلھاجىمنىڭ كۆزلىرى چاناقلىرى ئىچىدە يەنە جىددى ھەرىكەتكە كەلدى. لېكىن بۇ قېتىم سۈر ۋە ھەيۋە بىلەن ئەمەس، بىچارىلىك بىلەن چاقنىدى. ئۇ ئاخىرقى كوزىرى بىلەنمۇ كۆزلىگەن مەقسەتكە يېتەلمەي، بوشتىپ كەتتى.

شۇڭا ئۇ دەسلەپ سوراقخانغا كىرگەندە كۆرسەتكەن ھەيۋىسىدىن بىراقلا ئون گەز چۈشۈپ، چىرايىغا باشقىچە تۈس بەردى. بىر قېشىنىڭ لىكىلدىشىمۇ باشقىچە — سۈلھى تەلەپ قىلىۋاتقانداك بىلىندى.

— ماڭا نېمە، — دېدى ئۇ تېخىمۇ ياخشىراق جايلىشىپ ئولتۇرۇۋالماقچى بولۇۋاتقانداك مىدىرلاپ ۋە بۇ جەرياندا ئۆزىگە كىلىۋېلىش ئۈچۈن پۇرسەت

يارىتىپ، — كەنجى قازاخۇنۇم ئۆزى گۇۋاھ بولغان ئىش قانداق يالغان بولىدۇ، دەپ ئىشنىپ دېگەن گېپىم — دە، بۇ بولمىسا سۇرۇشتۇرسەك ھەممە ئىش ئايدىڭلىشىدىغۇ ...

بىردىنلا سابىتنىڭ ئۆگەي ئانىسى ئۆزىنى باسالماي يۈكۈنۈپ ئولتۇرغان ئورنىدىن سەل كۆتۈرۈلۈپ دېمىقنى قاقتى:

— ۋىيەي، بۇ نېمە دېگىنىڭىز، ھاجىم؟ ئەجەپ ئەمدى توغرا- خاتاسىنى ئاڭقىرالماي قاپسىز!؟ ... پاشاخان بۇ ئارقىلىق دەسلەپ كەنجى قازاخۇنۇم، ھابۇلھاجىم ۋە ئۇنىڭ ئارىسىدا بولغان توختامنى ئېسىگە سالماقچى بولغانىدى. بۇ، مەمتىلى تەرەپدارلىرىنىڭ زىيان تارتىدىغانلىقىنى بىلدۈرۈش ئۈچۈن قىلىنغان غەرەزلىك سۈنئەتلىك كېلىشىم ئىكەنلىكى ئۆز- ئۆزىدىن ئايان ئەلۋەتتە.

شۇڭا پاشاخاننىڭ تەھدىتلىك دارىتمىلاشلىرى، ئۆزىنىڭ ھوقۇق، ئورنىنىڭ تەشۋىشىدىلا قالغان ھابۇلھاجىمغا باشقىچە تەسىر قىلىپ تاترىپ كەتتى. قىشىمۇ ئادەتتىكىدىن تېز- تېز لىكىلداپ كەتتى. ئەگەر بۇ ھازىر خوتۇننىڭ ئالۋاستىمۇ قورقىدىغان بالا تەككۈر ئاغزى ئېچىلىپ كېتىدىغان بولسا تېخىمۇ رەسۋاچىلىق بولىدىغانلىقى ئۈچۈن ئۇنىڭغا ئىككىنچى بىر تەشۋىش ھوجۇم قىلماقتىدى. شۇڭا ئۇ دەرھال بىر قارارغا كېلىپ، كەسپىدىشى كەنجى قازاخۇنۇمنى قۇربان قىلىش ئارقىلىق ئىككى تەشۋىش ئارىلىقىدىن ساق قۇتۇلۇش قارارىغا كەلدى.

— خوتۇن كىشىلىكىڭنى قىلمايراق تۇر، شۇ چاغدىمۇ مەن كەنجى قازاخۇنۇمنىڭ گېپى بىلەن بۇ ئىشقا ئارىلاشقان، باشقا ئىشنى ئۇقمايمەن. ئاۋۋال دەۋغا قۇلاق سېلىپ، ھە، ئاندىن يەنە نارازى بولىدىغان تەرەپ بولسا، باشتا سورىغان كەنجى قازاخۇنۇمنى تاپسالىڭ بولمىدىمۇ؟ — دېدى ئۇ سۈر- ھەيۋىسىنى پاشاخانغا كۆرسىتىپ، يەنە تەھدىت ئارىلاش قوشۇپ قويدى، — دەۋانى چىگىلەشتۈرۈپ، ئارقىغا سۈرىگەن بىلەن ئاقۋەتتە ئۆزەڭ پالە تۆلەپ قالىدىغان ئىش چىقىدۇ جۇما.

پاشاخاننىڭ قازىكالىغا راسا ئاچچىقى كەلگەن بولسىمۇ، لېكىن ئۇ، دەۋغا

مەمتىلى ئەپەندى ئارىلىشىپ قالغىنىدىن زۇۋان سۈرەلمىدى. ھەر قانداق سورۇن، ھەر قانداق كاتتا ئادەم ئالدىدىمۇ بىشەملىك بىلەن ۋاتىلداشتىن ئاغزىنى تىيالمايدىغان بۇ خوتۇن نىمىشكىدۇر مەمتىلى ئەپەندىنىڭ مېھرەۋان، مۇلايىم لاتاپىتى ئالدىدا بۇنداق ئەسكىلىكلەرنى قىلىشقا ئۆزىنى ئاجىز ھېس قىلدى. ئۇ ھەمىشە مەمتىلى ئەپەندىنى كىشىلەرنىڭ ھەممىسى تەرىپلەۋاتقىنىنى ئاڭلايتتى. بۇ كىشىنىڭ ئاغزىدىن چىققان مۇنداقلا بىر ئېغىز گەپنىمۇ خەلق يادلاپ يۈرەتتى. بۇنداق بىر كىشىنىڭ ئالدىدا ھازارۇلۇق قىلىش، جىمى خەلقنىڭ لەنتىگە قىلىش بىلەن ئوخشاش بولغاچقىمۇ، پەيلىگە ھاي بەردى. يەنە كېلىپ ئۇ يېقىندىن بىرى مەمتىلى ئەپەندىنىڭ ئارقىسىدا مىلتىقى بار ئىككى يىگىتنىڭ يۈرگەنلىكىنى كۆرگەندى. مىلتىقى بار خەق بۇنداق بىر تۇل خوتۇننى ھەر قاچان ئىنتى ئاتقاندەك ئېتىۋېتەلەيدىغۇ؟ پاشاخان مۇنداق بىر چاتاق دەۋاغا چېتىلىپ قالغىنىغا ئۆكۈنۈشكە باشلىدى. راستىنى ئېيتقاندا ئېرى ئۆلگەندە يۇرت كېچىك ۋە سابىتنىڭ ئۆزىگە بەرگىنىنى ئېلىپ قايتىپ كەتمەكچىدى. ھېچ بولمىغاندىمۇ پۈتۈنسۈرۈك ئۆي - جايىنى تالىشىپ يۈرمەيتى. لېكىن بىر مۇنچە ئادەملەر ئۇنىڭغا ئەقىل ئۈگەتتى. بولۇپمۇ قازاخۇنۇمنىڭ ئۆزى بۇ ئىشنى قوزغاپ قالدى. ئۇ دەسلەپ كۆپرەك مال - مۈلۈككە ئېرىشىش مەقسىتىدىلا كەنجى قازاخۇنۇمغا ئەرز قىلىپ بۇ ئىشنى تېرىپ قويغانىدى.

— خوش، ئەمىسە ئەرزىڭىزنى ئېيتىڭ، — دېدى ھابۇلھاجىم تەۋپىققا قاراپ، ئادەتتىكىچە تەلەپپۇزدا.

مەمتىلى ئەپەندى ئۇنىڭ تەلەپپۇزىنىڭ ئۆزگىرىپ قالغانلىقىدىن ئۇنىڭ ئەمدى مۇداپىئەگە تەييارلانغانلىقىنى، كۆپ ئۆتمەي چېكىنىشكە يۈز تۇتىدىغانلىقىنى ھايالسىز قىياس قىلدى.

— ئەرزىمىز شۇكى، سابىتنىڭ ئانىسى بۇرۇنلا قازا قىلىپ كەتكەنلىكى ئۈچۈن ئۇ ئاساسەن ھاممىسىنىڭ ئۆيىدە ئۆسكەن. دادىسى ئاخىرىقى ئۆمرىدە كېسەلچان بولۇپ، ئۆزىگە قاراشقا بىر جۈرە لازىم بولغانلىقى ئۈچۈن بۇ سىڭلىمىزغا ئۆيلەنگەنلىكى. لېكىن بۇ مەزلۇم ئېرىگە ياخشى قارىمايلا

قالماي، ئۆيدىمۇ كۆپ تۇرمىغان. ئايدا بىر - ئىككى قېتىم بېرىپ قويۇپلا باشقا چاغدا ئاپىسىنىڭ قېشىدا تۇرغان. ھەتتا ئېرى جان ئۇزۇش ئالدىدىمۇ بۇ ئايال مەرھۇمنىڭ قېشىدا ئەمەسكەن. شۇڭا بۇنداق ۋاپاسىز ئايالغا نەچچە ئون يىللىق ئۆيىنى پۈتۈنلەي بېرىش ھەقىقەتەنمۇ ئادالەتسىزلىك بولغان. ھەممىدىن يامىنى مېراسخوردىن بىخەۋەر ئۆيىنى پېچەتلەپ ھۆكۈم چىقىرىلغان. ئاڭلىساق مەرھۇمنىڭ بالىسى يوق ئىدى، شۇڭا بىردىن - بىر مېراسخورى تۇل قالغان جۆرىسى بولىدۇ، دېگەن ئاجايىپ پەتۋا بارىكەن. زۆرۈر تېپىلسا بىز بۇنى ئىسپاتلايمىز! ئايەتتە شۇنداق دېيىلگەن، — تەۋپىق بىر ئايەتنى ئوقۇدى، ئاندىن ئۇنى تەپسىر قىلىپ، — بۇ دېگەن گەپ: ”رۇلۇم قىلىپ يېتىملارنىڭ مال - مۈلۈكىنى يەۋالىدىغانلار شۇبھىسىزكى، قورسىقىغا ئوتنى يەۋالغان بولىدۇ. ئۇلار يېنىپ تۇرغان ئوت (دوزاق) قا كىرىدۇ“<sup>①</sup>، ھاجىم، سىلى ئەھلى ئۆلىما ئادەم بۇنداق ئوتنى يۇتۇۋېلىشتىن قورقسىزغۇ، دەيمەن! — دەپ قوشۇپ قويدى تەئەددى بىلەن.

— ئەلۋەتتە، كىشىنىڭ رىسقىنى يەيدىغانلاردىن ئەمەسمىز، خۇداغا شۇكرى.

— مېنىڭ ئېرىمنىڭ خىزمىتىدە بولماي، ئۆيۈمگىلا كەتكىنىمنى كىم كۆرۈپتىكەن؟ يالغان! پاشاخان قورقۇپ تۇرۇۋاتسىمۇ يەنە بىر تەرەپتىن تەييارلا نەپتىن قۇرۇق قېلىشنى خالىماي تىرىشىپ باقتى.

— مانا، بۇنىڭغا گۇۋاھ قېشىمىزدىلا بار، — دېدى مەمتىلى ئەپەندى سابىتنى كۆرسىتىپ، — مانا بۇ ئۆگەي ئوغلۇڭىز، ئۇنىڭ گۇۋاھلىقى راست بولار؟

— بۇنىڭ دادىسى... ۋوي، نېمە دەۋاتقاندىمەن، — پاشاخان ھودۇقۇپ گېپىنى تۈزىتىشكە ئالدىردى. ئۇ ھازىر چىڭ تۇرسا پايدا ئالدىدىغانلىقى ياكى بىچارە بولۇۋالسا پايدىسى بولىدىغانلىقىنى ئاڭقىرمالماي گاڭگىراپ قالغانىدى، — مەن ئۇ كىشىگە ياتلىق بولغاندىن بېرى بالىسى بارلىقىنى بىلمەيمەن. بۇ

---

<sup>①</sup> «قۇرئان كەرىم» سۈرە «نېسا»، 10 - ئايەت، — ئا.

بالىنى كۆزگىنىمۇ يوق. گەپ قىلساڭلارچۇ، — پاشاخانىنىڭ گۇۋاھچىلىرى مەمتىلى ئەپەندىنى كۆرۈپلا ھودۇقۇشقا باشلىغانلىقتىن ۋەدىسى بويىچە يالغان گۇۋاھلىقتىن ئۆتۈشكە جۈرئەت قىلالماي، بىر- بىرىنى بېقىندىشىپ: — بۇ بالىنى تاغىسى باققان...

— دېمەك، باققىنى تاغىسى، شۇنداقمۇ؟ ئۇنداق بولسا دادىسى كىم؟ توغرا گۇۋاھلىق بېرىڭلار، ئاللاھ قۇرئانى كەرىمدە شۇنداق بۇيرۇيدۇ: “... ئادىللىق بىلەن گۇۋاھلىق بېرىڭلار، بىرەر قەۋمگە بولغان ئۆچمەنلىكىڭلار (ئۇلارغا) ئادىل بولماسلىقىڭلارغا سەۋەپ بولمىسۇن، (دۈشمىنىڭلارغا) ئادىل بولۇڭلار، بۇ (يەنى ئۇلارغا ئۆچمەن نۇرۇپ ئادىل بولۇشۇڭلار) تەقۋادارلىققا ئەڭ يېقىندۇر...”<sup>①</sup> يەنە مۇنۇ ئايەتنىمۇ سىلەرگە ئۇقتۇرۇپ قويماي، ھەر ھالدا گۇناھتىن يىراق بولۇشۇڭلارغا پايدىسى بولار: “ئى مۆمىنلەر! خۇدالىق ئۈچۈن گۇۋاھلىق بېرىشتە، ئۆزۈڭلارنىڭ ياكى ئاتا- ئاناڭلارنىڭ ياكى تۇغقانلىرىڭلارنىڭ زېيىنىغا گۇۋاھلىق بېرىشكە توغرا كەلگەن تەقدىردىمۇ، ئادالەتنى بەرپا قىلىشقا تىرىشىڭلار، (گۇۋاھلىق بېرىلگۈچى) باي بولسا (ئۇنىڭغا رىئايە قىلماستىن) ياكى پېقىر بولسا (ئۇنىڭغا ئىچ ئاغرىتماستىن) ھامان ئادىل گۇۋاھ بولۇڭلار...”<sup>②</sup> — مەمتىلى ئەپەندى مېقتەك قانداق دېيىدى، گۇۋاھچىلارنىڭ پۈتۈن جاسارىتى، نوپىلىقى، ۋەدىسى كۆپۈككە ئايلىنىدى. ئۇلار ئىنتايىن روھسىز تەمتىرەپ:

— ئۆز دادىسىنى بىزمۇ تازا بىلەلمىدۇق...

— ئۇنى بىلمىگەن بولساڭلار ھېچقىسى يوق، مەرھۇمنىڭ بالىسى ئەمەسلىكىنى ئېنىق بىلەمسىلەر؟

— ...

— ئېنىق بىلىدىغان بولساڭلا مۇشۇ يەردە قەسەم قىلىسىلەر، ئاندىن ھەممىمىز ھازىرنىڭ ئۆزىدە شورۇق ئازنا مەسچىتكە بارىمىز، بۈگۈن جۈمەگە يىغىلغان بارلىق جامائەت ئالدىدا بۇ ئىشنى ئېيتىمىز. راست- يالغىنى شۇ

① «قۇرئانى كەرىم» سۈرە «مائىدە» 8 - ئايەت، — ئا.

② «قۇرئانى كەرىم»، سۈرە «نەسا» 135 - ئايەت، — ئا.

يەردە ئايرىلىدۇ.

— ياق، ياق، بىز ئېنىق بىلمەيمىز، شۇنداققۇ ئاداش؟!...

— دېمەك، ھازىردىن باشلاپ سىلەرنىڭ گۇۋاھلىق بېرىش سالايتىڭلار يوق! شۇنداق ئەمەسمۇ قازىھاجىم؟ ئەھۋالنى ئېنىق بىلمىگەن ئادەمنىڭ گۇۋاھلىقى قوبۇل قىلىنمىدۇ- قانداق؟

ھابۇلھاجىم مەڭدەپ قالدى. بۇنىڭغا جاۋاب بەرمەي قۇتۇلغىلى بولمايتى. جاۋاب بەرسىلا دەۋا ھەل بولغان بولىدۇ. ئۇ كۆزلىرىنى چاپسان - چاپسان ئوينىتىپ، ئۆز ئىناۋىتىنى قوغداپ قېلىش، غالىپ تەرەپكە ئېغىش، يېڭىلىگەن تەرەپنى ئىتتىرىۋېتىش قارارىغا كەلدى.

— ئەھۋالنى بىلمىگەن ئادەمنىڭ گۇۋاھلىقى بولمايدۇ! يوقال، شەرئەتنى ئالداشقا نېمە ھەددىڭ! — دېدى ئۇ ۋارقىراپ، ئەمدى ئۇ ئۆزىنىڭ باشقا يالغانچى ۋە ئالدامچىلار تەرىپىدىن ئالدىغانلىقىنى ئىپادىلەيدىغانغا باھانە تاپقان، كۆڭلىدە ئىناۋىتىنى تۆكمىگەن ئاساستا بۇ چېكىش ئىشتىن قۇتۇلىدىغانلىقىدىن خوش بولدى، — ھۇ، كىسپۇرۇچلار، شەرئەت قازىسىنى خاتاغا دەستىشكىنىنى!

دەۋاننىڭ بىلىنمەيلا ئۆز زىيىنىغا ئايرىلىۋاتقانلىقىنى كۆرگەن پاشاخانىنىڭ چىرايى ئۆمچىيىشكە، ياغلىق بىلەن يۈزىنى چۈمكەپ يىغلاشقا باشلىدى.

— ياپ- ياش تۇرۇپ قېرى ئادەمگە تېگىپ، كېسەل كۆرپىسىنىڭ خىزمىتىنى قىلغىنىمنىڭ ھەقىقى يوقمىكەن! ھۇ ھۇ...

ھابۇلھاجىم چەكسىز دۈشمەنلىك نەزىرىدە مەمتىلى ئەپەندىگە بىلىندۈرمەي يالىت ئىتىپ قاراپ قويدى. ئۇ يېڭىلىگۈچىلەردە بولىدىغان نەپەت، قەھرۇ - غەزەپ، ئۆچمەنلىك دەستىدىن يېرىلىپ كەتكۈدەك ھالغا كەلگەندى. شۇنداق بولسىمۇ ئاخىرقى ئۇرۇنۇشلىرىنى ئىشقا سېلىش ئۈچۈن، ئايالنىڭ يىغىسىغا مەمتىلى ئەپەندى قانداق ئىنكاس قايتۇرىدىكەن دەپ كۈتۈپ تۇردى ۋە ئاخىرى چىدىماي:

— مەزلۇم كىشىنىڭ نالسىمۇ يامان، — دېدى تۈلكىلىك بىلەن سالا قىلىپ، — ئايال كىشى دېگەن ئاجىز نېمە، مۇشۇ ئىشقا كەڭچىلىك قىلساق

ساۋاب بولاتتى... — دېدى.

— شۇنداقمۇ؟ بىراق يىغىننىڭ ھەممىسى ئاجىزلىقنىڭ بەلگىسى بولسۇرمەيدۇ، ئۇ بەزىدە بىر خىل قورال. بولۇپمۇ ئاياللارنىڭ قورالى. قازاجىم، قېنى ئۆزىڭز ئېيتىپ بېقىڭ، پاشاخان تېخى ياش، يەنە ياتلىق بولۇشى چوقۇم، كۆڭلىنى يېرىم قىلمىسىمۇ بولىدۇ، نا ئۈمىد شەيتان، دېگەن گەپ بارغۇ؟ بىزنىڭچە ئۇنىڭ خىزمىتىگە مەرھۇمدىن قالغان ئىككى قوينى بەرسەك ئارتۇقى بىلەن جاۋاب بەرگەن بولىمىز. باشقا مۈلۈكلەر ئوغۇلغا تەئەللۇق.

— ئۇغۇ شۇنداق، بۇ مەزلۇم قانداق چاغدا ئېرىنىڭ قېشىدا تۇرتتىكى، بازاردىن نېرى بارمايدىغان...

پاشاخان ئەسلىدە ھېچنىمىگە ئېرىشەلمەيدىغان بولدۇم دەپ بۇغۇلغانىدى، يەنە ئىككى قوي تېگىپ قالدىغانلىقى زادىلا خيالغا كەلمىگەنىدى. شۇڭا خېلى خاتىرجەم بولدى. شۇنداق بولسىمۇ يەنە بىر قېتىم ئۇششۇقلۇق قىلىپ باقماق بولۇپ:

— نېمە؟ ئىككى قوي؟! ئۇ قوي دېگەننى ئۈزۈم باققان ئۇ دېگەن ھازىر ماۋۇ ئۆيدە، ئانام بېقىۋاتىدۇ، — دېدى سەكرەپ.

— شۇنداقمۇ؟ دېمەك سىز ئۇ ئۆيدە تۇرمىغانلىقىڭز ئۈچۈن قويلارنى ئاچتىن ئۆلۈپ قالمىسۇن دەپ بۇ يەرگە ئەكىلىپ قويۇپسىز، مەھرى ھەققىڭزنى ئېلىپ بوپسىز. ئەمدى دەرۋازىدىن يانسىڭز بولىدىغان بوپتۇ. بىلىشىڭز كېرەككى، ئىسلام شەرىئىتى ئادىل، ھەققانىيەتنى ياقلايدۇ. شۇنداق ئەمەسمۇ، ھاجىم؟

بۇ ئەمەلىيەتتە ھايۇلھاجىمنى ئاخىرىقى قارارنى چىقىرىشقا قىستاش بولۇپ، قارارنىڭ مەزمۇنى بەلگىلەپ قويۇلغانىدى. ئەمدى ھايۇلھاجىمغا شۇ قارارنى ھۆكۈم دەپ ئېلان قىلىشلا قالغانىدى. ئۇ ئىچىدە ئاچچىق ئەلەمنى بىلىندۈرمەي، سالاپىتىنى چۈشۈرمىگەن ھالدا مىرزىلارغا يېزىش ئىشارىسى قىلىپ، ھۆكۈمنى ئېلان قىلىشقا باشلىدى.

....

ھايۇلھاجىم تۇنجى قېتىم ئۆز ئىرادىسىگە خىلاپ ھالدا ھۆكۈم چىقىرىپ



ئولتۇرغىنى ئۈچۈن چەكسىز خورلۇق ھېس قىلدى.  
غالىپ كەلگەن دەۋلەتلەر ئۇزاپ چىقىۋاتىچە مەمنۇنىيەت بىلەن ئۆز  
خيالىلىرىغا بەنت بولدى. مەمتىلى ئەپەندى بىر شاگىرتىنى غەمدىن خالاس  
قىلغىنى، بۇنىڭ خەلق ئىچىدىكى ئىجابىي تەسىرىنى ئويلاپ  
يېنىكلەشكەندەك بولدى. سابىت بولسا قايتىپ بېرىپلا بۇ خۇشاللىقنى  
گۈلزادىگە يەتكۈزىمەن، ئۇمۇ خوشال بولسۇن دېگەنلەرنى كۆڭلىدىن ئۆتكۈزدى.

\*

\*\*

بۇ چاغدا پاشاخان تېخىچە داداھاتا — ھابۇلھاجىم ھوزۇرىدا مىشىلداپ ۋە  
ۋىتىلداپ ئولتۇراتتى.

ھابۇلھاجىم پۈتۈنچى مىرزىلارنى چىقىپ كېتىشكە ئىشارەت قىلىپ،  
پاشاخانغا ھاي بېرىشكە باشلىدى. ئەسلىدە ئۇ بۇ ئايالنى بىر ۋاقىراش بىلەن  
ھەيدەپ چىقارسىمۇ بولاتتى، بىراق ئۇنىڭ تەۋپىقە بولغان ئۆچمەنلىكى ئۇنى  
بۇ ئايالدىن پايدىلىنىشقا ئۈندىدى. تېخىمۇ يامان يېرى ئەگەر بۇ ئايالنىڭ  
سەپرايى قوزغىلىپ قالسا ئارىدا تۈزۈلگەن سۈنئەتلىك پىلانلارنى دەۋەتسە  
تېخىمۇ چوڭ رەسۋاچىلىققا قالاتتى. شۇڭا:

— مەنمۇ ئوسال بولدۇمغۇ؟ لېكىن نېمە ئامال؟ ئۇنىڭ ئارقىسىدا  
ھېلىقى ئىككى سالىكى تۇرسا، بىر نېمە دېگىلى بولمىدى - دە! شۇڭلاشقا  
بۇنداق ناساراچە ئوقۇغانى كۆرسەم ئۈكۈم تەتۈر ئۆرىلىدۇ. مەيلى، ئۈكۈم، ئاينىڭ  
ئون بەشى قاراڭغۇ، ئون بەشى يورۇق، شىڭ دۈبەن جانابلىرىنىڭ بېشى ئېسەن  
بولسا، بۇنداق ”جەدىت“ لەرنىڭ بازار يېرى سامانلىق بولماي قالمايدۇ. شۇ  
چاغدا يەنە بۇنىڭ ئۆزىنى يېڭىباشتىن سورىساق، يەنە ئۆزىمىزنىڭ ئىشى  
ئەمەسمۇ! — ھابۇلھاجىم كۆزلىرىنى ئۈزلۈكسىز مىدىرلىتىپ پاشاخاننى  
كۆزەتتى. ئۇنىڭ كۆزلىرىدە دەسلەپكى سۈر يوق، كۈلكە يېغىپ تۇراتتى، —  
ساڭا راست ئۇۋال بولدى. قۇرئاندىمۇ ئېيتىلغان: ”زۇلۇمغا ئۇچرىغۇچى كىشى  
ئىنتىقام ئالسا ئۇنى ئەيىبلەشكە بولمايدۇ“ دەپ، مەن سېنى خېلى جىگىرى  
بار ئايال كۆرىمەن، بولمىسا ساڭا بۇ ئەقىلنى ئۈگەتمەيتتىم. ئۇچ ئال، قازاپ

تۇرۇپ شۇنچە بايلىقتىن قۇرۇق قالدۇرغان ئادەمدىن نېمىشقا ئۆچ ئالمايتتىڭ؟  
بۇ دېگەن ھەق ئىش. رازى بولدىغانلا بولساڭ يولىنى ئۆزۈم توغرىلايمەن،  
قانداق؟

— سىز ماڭا يامان يول كۆرسىتىمتىڭىز، سىز نېمە دېسىڭىز شۇ.  
— ھەببەللى، ئەمىسە بىر پۇرسەتنى تېپىپ ھېلىقى ئەپەندىڭ بىلەن  
ياخشى - خوپ بولمۇال يەنى مەسىلەن: قازىكالاڭنىڭچە بولسا ماڭا ھېچنەمە  
تەگمەيتتى، سىزنىڭ ياخشىلىقىڭىز بىلەن ئىككى قويغا ئىگە بولدۇم،  
دېگەندەك گەپلەرنى قىل؛ ھەم شۇندىن باشلاپ كۆرسەڭلا سالام قىلىشنى  
ئۇنۇتما قالدىسىنى كېيىن دىيىشىمىز، — ھابۇلھاجىمنىڭ كۆزلىرىدە  
شەيتانلارچە نۇر جىلۋە قىلدى.

پاشاخان يوشۇرۇن ئۈمىد بىلەن تەسەللى تېپىپ قايتىپ چىقتى.

# يىگىرمە بىرىنچى باب

بىرەر تەۋەككۈلچىلىك قىلماي ھوقۇققا ئېرىشكىلىمۇ، باي بولغىلىمۇ بولمايدۇ. تەۋەككۈلچىلىك قىلساڭ خەق سېنى ساراڭ دەيدۇ، مېنىڭچە بىر جۇڭگولۇقتا ئازدۇر-كۆپتۇر ساراڭلارچە روھى كەيىپىيات بولۇشى كېرەك، ئاندىن بۇ مىللەتنى قۇتۇلدۇرۇۋالغىلى بولىدۇ. بولمىسا ھىندىئانلارغا ئوخشاش كۈندىن-كۈنگە خاراپلىققا قاراپ ماڭىمىز.

— بەي ياك: ”رەزىل جۇڭگولۇقلار“

## 1

دۈشمەننىڭ كاشلىسى تۈگەپ كەتمىدى. ئۇلار يەنىلا كېچىلەردە ئادەم ئۇراتتى. ئوقۇغۇچىلارغا تاش ئېتىشمۇ ئاندا- ساندا كۆرۈلەتتى. گەپ- چۆچەكلەرمۇ شۇنىڭغا مۇناسىپ ئەلنى كېزىپ يۈرەتتى. ئوقۇغۇچىلارنى ھەممە ئىشنىڭ جىنايەتكارى دەپ خۇلاسى قىلىشاتتى. — ئۇستازى ناچار ئادەم بولغاندىكىن، ئۇنىڭ شاگىرتلىرىدىن نېمىنى كۈتسەن؟ — دېيىشەتتى ئۇلار ئەپ پۇرسەت تاپسىلا، بويامەتتىكى مۇھەممەد ئىمام، تەختىھوندىكى ھۇھەممەد جاڭال، شورۇقتىكى كەنجى قازاخۇنۇم قاتارلىق ئادەملەر ھەمتاۋاقللىرى ئالدىدا غەيۋەتنى قىلىپ- قىلىپ، سىرتتا ئاق ھەم ساق بولۇۋالاتتى. ئۇلارنىڭ سۆزلىرىنى سۇخەنچىلەر جەمئىيەتكە ياياتتى.

پىتىنىڭ ئۇلغىيىشى بىلەن پۇرسەت كەلدى دەپ بىلىپ ئۇلار ئۆزلىرىمۇ ئوتتۇرىغا چىقىشقا باشلاشتى.

— مەمتىلى ئەپەندىنى ناھايىتى خوتۇنپەز نېمە دەيدىغۇ؟

— ئەمەسە. شۇڭا بويتاق يۇرىدۇ - دە.

— ئۇنى بەگنىڭ ئۆيىگە تولا بارىدۇ دېگەن گەپلەر قانداق گەپكەن؟

— كۆرگەن ئادەم بار!

— خۇدايا خۇداۋەندە كېرىم، پاناھىڭدا ساغلا!

— ...

مەمتىلى ئەپەندى، بەگ بىلەن دۈشمەنلەشتۈرۈشنى مەقسەت قىلىپ توقۇپ چىقىرىلغان گەپلەرنى ئاڭلاپ چىداپ تۇرالمىدى. ئۇ كېچە قاراچىلىرىنى تازىلاپ، خەلققە كىمنىڭ ھەقىقىي جىنايەتچىلەر ئىكەنلىكىنى بىلدۈرۈپ قويۇشقا نىيەت قىلدى. ئۇ ئاخىرىقى قېتىم ئاكىسىغا شۇنداق ۋەدە قىلغان، كېيىن ھابۇلھاجىمنىڭ تىكىنى بار گەپلىرىنى ئاڭلاپ ئۆزىگە شۇنداق ۋەدە قىلغان، ھابۇلھاجىم ئالدىدا بۇنى ھەتتا جاكالاپمۇ قويغانىدى. كەنتلەردە ئېلىپ بېرىلىۋاتقان مەكتەپ قۇرۇلۇشىنى ئوڭۇشلۇق ئېلىپ بېرىش ئۈچۈنمۇ بۇ پۈتلىكاشاڭنى تازىلىۋەتمەي بولمايتتى.

ئۇ بۇ ئىشنى نېمىتۇللا بىلەن مەڭلىكاخۇنغا مەسلىھەت سالدى. ئىككى يىگىت ئىلگىرى يۈز بەرگەن ۋەقەلەر ھەققىدە سوراپ بىلىۋالغاندىن كېيىن خۇددى تەجرىبىلىك رازۇپىچىكلاردەك، بۇ ئىشنى بىر تەرەپ قىلىشنى ئۆزلىرىگە تاپشۇرۇشنى تەلەپ قىلدى. مەمتىلى ئەپەندى ئەڭ يېقىن پۇرسەتتە بۇ ئىشنى ئورۇنداپ بولۇشنىڭ زۆرۈرلىكىنى ئەسكەرتىپ، ئۇلارنىڭ مەيلىگە قوشۇلدى.

جەڭچىلەر ۋەزىپە تاپشۇرۇپ ئالغاندىن كېيىن ئوقۇغۇچىلار ئىچىدىن چەبەدەس، شوخ، قاۋۇل، يىگىتلەرنى تاللىدى ۋە ئۇلارغا نېمىلەر قىلىش ھەققىدە كۆرسەتمە بېرىپ، كېچىلىرى يوشۇرۇن ھەرىكەت باشلىۋېتىشتى. ئۇلار ئاتۇشقا كەلگەندىن كېيىنكى بىۋاسىتە تەسىراتى ۋە ئاڭلاشلىرىدىن شۇنى ھېس قىلغانىكى، ھەر قانداق جېدەل ماجرانىڭ بىر تەرىپىدە بازارلىقلار بولاتتى. شۇڭا

بۇ قېتىم مۇ كېچىسى يول توسۇپ يۈرگەنلەر بازار لۈكچەكلىرى بولۇش ئېھتىمالى چوڭ ئىدى. ئۇلار بازارنىڭ ئەتراپىدىكى يېزىلار بىلەن تۇتىشىدىغان يوللارنىڭ دوقمۇشلىرىغا مۆكۈنۈپ يېتىشتى.

\*

\*\*

ئىزچىلار ئەتىدىنىڭ ئەزالىرى مەشھەدتىن چىقىپ، ئۆستەڭنى ياقىلاپ ئازغان تەرەپكە ماڭغان كالتە چاپانلىق بەش كىشىدىن شۇبھىلىنىپ، ئۇلارغا مەلۇم بىر ئارىلىق ئەگىشىپ بېقىشنى توغرا تاپتى. چۈنكى، ئاتۇشتا ئوقۇغۇچىلاردىن باشقا كالتە چاپان كېيىدىغانلار بولمىغاچقا ئاسانلا دىققەتنى تارتاتتى. ئەمما ئۇلار ئىزچىلار ئەمەس، ناتونۇش ئىدى.

يېڭى چىققان ئاي كۆك ئاسماندا تەنھا ئۈزەتتى. ئۇنى توسىۋالدىغان نە بۇلۇت، نە تۇمان يوق ئىدى. يۇلتۇزلارمۇ روشەن چاقىپ تۇراتتى. ئىزچىلار ناتونۇش كالتە چاپانلارغا ئېرىقنىڭ ئۇ تەرىپىدىن — دەرەخلەرنىڭ دالدىسىدىن مېڭىپ ئەگىشەتتى. بەش يۈزۈن ئادەم ئازغان كوچىلىرىدا مەلۇملۇق بايلارنىڭ، ئابرويلۇق شەخسلەرنىڭ دەرۋازىلىرى ئالدىدا تىمىسقىلاپ يۈرۈشتى. ئۇلار بىر يوغان دەرۋازا ئالدىدا خېلى ئۇزاق تۇرۇپ قېلىشتى. ئىچىدىكىلەرنىڭ ئۇخلىمىغانلىقى بىلەنەتتى: باراڭ ئاستىدىكى سۇپىدىن خېلى كۆپ ئادەمنىڭ ئاۋازى ئاڭلىناتتى، پىشايۋان يورۇق ئىدى، دېمەك ئۇ يەردە بىر مەشرەپ ياكى چوڭ مېھماندارچىلىق بولمۇتقانداك ئىدى.

بەش كۆلەڭگە بۇ دەرۋازا ئالدىدا بىر ئاز گۇڭۇلدېشىپ توختاشتى. ئاندىن بىرسى توپتىن چىقىپ ھويلىغا كىرىش ئۈچۈن ھويلا تېمىنىڭ ئەپلىكىراق يېرىنى ئىزدەپ تام ياقىلاپ يۈردى، سۇڭگۇچلارغىمۇ تۇمشۇقنى تىقتى، ئاخىرى بىر يەردىن چىتىنى قايرىپ كىرىپ كەتتى. ئىزچىلاردىنمۇ بىرسى ئۇنىڭغا ئەگىشىپ كەتكەندى.

بىر ھازادىن كېيىن ئىزچى ئۆز توپىدىكىلەر يوشۇرۇنغان جايغا كېلىپ، گورۇپپا مەسئۇلى يارمۇھەممەدكە ئەھۋالنى مەلۇم قىلدى:  
— بۇ نېمىلەر تونۇشتە كىلا قىلىدۇ، تازا بىلەلمىدىم.

— ئوغرىدەك قىلامدۇ؟ — سورىدى يارمۇھەممەد.

— ياق بىردەم ھويلىنى تىگىشاپ باغدىكى تال بارىڭى تېگىدە ياتتى، بىرسى قويدىن بىرنى باققا سۆرەپ بوغۇزلىغىلى تۇرغانتى، شۇنىڭ بىلەن ئۇ قايتىپ چىقتى، مەنمۇ يېنىپ چىقتىم. ئۆيدىكىلەر باراۋەت قىلىۋاتسا كېرەك، قوينى ئەمدى سويدى، ئۆلتۈرىشى خېلى ئۇزاققا كېتىدىغاندەك...

— ھەرھالدا بۇ يەردە بىر چاتاق چىقىشى چوقۇم، بىرىڭلار بېرىپ نىمىتۈللاكاملارنى باشلاپ كەلسەڭلار بوپتىكەن، بۇلارغا بىزنىڭ كۈچىمىز يەتمەي قالمىسۇن، يەنە، — دېدى يارمۇھەممەد ۋە بىر ئىزچىگە ئىشارەت قىلىۋىدى، ئۇ دەرھال مۈشۈكتەك چاققانلىق بىلەن ئېرىقنىڭ ئىچىدىن يۈرۈپ كەتتى.

نىمىتۈللاھ بىلەن مەڭلىكاخۇن يېتىپ كەلگەندىن كېيىن بايقالغان ئەھۋالنى ئۇنىڭغا ئېيتىشتى. ئىككى جەڭچى ئۆزىنىڭ تەجرىبىلىرىگە تايىنىپ شۇنداق خۇلاسىگە كەلدى: بۇلار ئوغرى بولمىشى كېرەك، شۇڭا ساپلا بايلارنىڭ ئۆيىگە دىققەت قىپتۇ؛ ئاخىرى بۇ ئۆينى تاللاپتۇ؛ ئەمدى باراۋەت ئاخىرلاشقاندا، ئۆي ئىگىلىرى ئۇخلىغاندا ئۆيىگە تەگسە كېرەك. ئىككىنچى ئەھتىمال: ئۆيدىكى مېھمانلاردىن بىرەسى نىشان قىلىنغان بولسىمۇ، سورۇننىڭ تارقىشىنى كۈتىدۇ، ئاندىن قول سالىدۇ.

ئۇلار نامەلۇم كالتە چاپانلىقلارنى كۈزىتىپ يېتىشقاندا ئۇلارنىڭ ئىچىدىن بىرى دەرۋازىنىڭ ئۇدۇلىدىكى ئېرىققا بېرىپ يېتىۋالدى. قالغان تۆرتى قاتار بولۇشتى ۋە تەختەھون تەرەپكە قاراپ ماڭدى. بۇ ۋەقە يەنە بىر چۈشنىكىسىزلىكنى كەلتۈرۈپ چىقارغاندى، تېخىمۇ قىزىق بىر ئىش يۈز بەردى، بىرى ناخشا باشلىدى:

— بىز ئىزچىلارمىز، پۇت- قوللارمىز،

كۆز دىماقمىز، ھەر يېرىمىز ساغلام!

...

كېچە جىملىقىدا ئۇلار ئوقۇغان ”ئىزچىلار مارشى“ يىراق-يىراقلاغا

كەتتى. تەختەھوننىڭ ئارقىسىدا قارىيىپ كۆرۈنۈۋاتقان تاغدىن ئەكس سادا قايتتى.

ئىزچىلار تېخىمۇ ھەيرەتكە چۈشتى ۋە ئۇلارنىڭ ناخشىنى ئىنتايىن ناچار ئوقۇشلىرىدىن ئىزچىلار ئەمەسلىكىنى مۇقىملاشتۇردى ۋە نەچچە ۋاقىتتىن بېرى يېڭى مەكتەپ ئوقۇغۇچىلىرى سالاھىيىتىگە كىرىۋېلىپ كېچىلىرى ۋەقە تۇغدۇرغان دۈشمەننىڭ مانا شۇلار ئىكەنلىكى ياكى شۇلارنىڭ بىر گورۇپپىسى ئىكەنلىكى ئېنىق بولغانىدى. ئەمدى ئۇلارنىڭ ئادەتتىكى ئوغرى ئەمەسلىكىنى بىلگەندىن كېيىن ئىزچىلار نېمە قىلىمىز دېگەندەك ئىككى جەڭچىگە قارىدى. جەڭچىلەرمۇ ساختا ئىزچىلارنىڭ زادى نېمە قىلماقچى ئىكەنلىكىنى بىلمەيتتى، شۇنداق بولسىمۇ خۇددى شۇلارنىڭ ئۇسۇلى بويىچە ئورۇنلاشتۇرۇش قىلدى: بىرىنى شۇ يەردە قالدۇرۇپ، باشقىلارنىڭ ھەممىسى كەتكەنلەرنىڭ ئىزىغا چۈشتى.

ساختا ئىزچىلار تەختەھوندىكى مۇھەممەد جاڭجالنىڭ ئۆيىگە كىرىپ كېتىشتى. ئىزچىلاردىن بىرى مايمۇندەك چەيدەسلىك بىلەن دەرەخلەرگە يامىشىپ، ئۆگزىگە چىقىپ كەتتى، باشقىلار يول بويىدا ئېرىق ئىچىدە يوشۇرۇنۇپ ياتتى.

\*

\*\*

ئالاھەزەل ئىككى ئاش پىشىم ۋاقىت ئۆتكەندىن كېيىن تۆرت كۆلەڭگە مۇھەممەد جاڭجالنىڭ ئۆيىدىن شىركەپ بولغاندەك سەندىرەكلەپ چىقىپ كېلىشتى. مېھمان بىلەن ساھىپخان ئارىسىدا بولىۋاتقان سۆزلەردىن ئۇلارنىڭ مەستلىكى بىلىنەتتى. دېمەك ئۇلار كونا بەڭگى مۇھەممەد جاڭجالنىڭ ئۆيىدە پۇخادىن چىققۇدەك چېكىشكەنلىكى مەلۇم بولۇپ تۇراتتى. ئۇلار كەيپىلىكتىن دەلدەڭشىپ مۇھەممەد جاڭجالنىڭ ئۆيىدىن چىقىپ ئازغانغا قاراپ ماڭدى.

ئەتراپ جىمجىت ئۇلارنىڭ ئاياغ تېۋىشى تولىمۇ ئېنىق ئاڭلىناتتى. ئەتراپتا ئاللىنىمە ۋىشىلدىغاندەك بىلىنەتتى. ئاللىقانداق ئېغىر ئەمما پەس سادالار ئاتمۇسفىراغا سىڭىپ قالغاندەك ھوھۇلداپ، قۇلاقلىرىنى شىڭىتايىتىپ

تىڭشاشقا مەجبۇر قىلاتتى.

ئۇلار ئازغاندىكى ھېلىقى ئۆي ئالدىغا يەنە كېلىشتى، ئۇ يەردە قالدۇرۇپ كەتكەن ئادىمى ئۇلارغا ئېھتىيات بىلەن يېقىنلىشىپ:

— سەل بالدۇرراق كەلسەڭلار بولمامدۇ! كېتىپ قالدى،... ھەممىسى...

— دەپ شىۋىرلىدى.

ئەمما شۇ چاغدا دەرۋازا تەرەپتىن سۆزلەشكەن ئاۋاز ئاڭلاندى، دېمەك ئەڭ ئاخىرقى ئەتىۋارلىق ئىككى مېھمان ئەمدى ئۇزاپ چىقۇۋاتاتتى. بۇنىڭدىن خېلى روھى كۆتۈرۈلگەندەك ھېلىقىلارنىڭ بىرى خېلى ئۇنلۇك قىلىپ:

— ئوۋلىرىمىزنىڭ ھەممىسى كېتىپ قاپتۇ. مۇنۇ ئىككىسىنى ھەممىگە

تاۋاپ قىلىپ راسا سالايلى - دە، يوقىلايلى، بولۇڭلار! — دېدى.

ھايات- ھۆيت دېگۈچىلار “ئىزچىلار” مېھمان بىلەن ساھىبخان ئۈستىگە

بېسىپ كەلدى.

ئۇلار ئاللا- توۋا تولاپلا قالدى، ئەمما ئوچۇق تۇرغان دەرۋازىدىن قېچىپ

كىرىپ دەرۋازىنى تاقىۋېلىشقا قادىر بولالماي تاياق - پەشۋا ئاستىدا قالدى.

قىيا- چىيانى ئاڭلاپ، ئۆي يىغىشتۇرۇۋاتقان خوتۇنلار “ئەييۇھەنناس”

قىچقىرىپ، ئۆزلىرىنى ئۇرۇپ يۈگرەپ چىقىشتى.

— ۋاي، ئادەم ئۆلدى! ھۇ، بېشىڭنى يەيدىغان، ناسارانىڭ پوقىنى يىگەن

(جەدىت) لەر!...

— يېتەر، جېنىڭنى ئېلىشە! — دېدى بىرى كوماندا بەرگەندەك ۋە ئۆزى

ئاۋال قاچاي دەپ تۇراتتى، كوچىنىڭ يۇقىرى تەرىپىدىن ۋە تۆۋەن تەرىپىدىن

ئىزچىلار ئۇلارغا قاراپ بېسىپ كەلدى ۋە قەھرى بىلەن ۋارقىردى:

— قىمارلاشما! بولمىسا ئوق چىقىرىمەن! — دېدى نىمىتۇللاھ.

لۈكچەكلەر مەڭدەپ قالدى. قاچاي دېسە كوچىنىڭ ئىككى ئۇچى ئىزچىلار

تەرىپىدىن قورشىۋېلىنغان، كوچىنىڭ ئىككى قاسنىقىدا ئۆيلەر، ئېگىز

پەخشى تاملار بولغاچقا قېچىشنىڭ ئامالى يوق ئىدى. ئۇلار مەڭدەپ قالغان

پۇرسەتتە ئۇلارنىڭ ھېلىقى باشلىقى ئاشۇ باراۋەت بولغان ھويلىغا ئۆزىنى

ئاتتى. بوسۇغدا يىقىلىپ ياتقانلارغا پۇتلىشىپ سەندىرەكلەپ ھويلىنىڭ



ئورتتۇرسىغىچە بارىدىيۇ، ئۆزىنى ئوڭشۇۋېلىپ، بىر تار ئىشىك بىلەن باققا كىرىپ كەتتى.

كوچىدىكىلەر بىر پەس ئېلىشتى، لۈكچەكلەر سان جەھەتتىن ئاز، ئۇنىڭ ئۈستىگە ئوغرىلاردا بولىدىغان يۈرىكى پوك - پوكلۇق بولغاچقا، قارشى تەرەپ بىلەن تەڭ كېلەلمىدى.

باغ ئىچىگە قېچىپ كىرىپ كەتكەننىڭ كەينىدىن ئىز بېسىپ قوغلاپ كىرگەن مەڭلىكاخۇن قاچقۇنى باغدا يوقىتىپ قويدى. ئەنجۈر ۋە تال باراڭلار ئاستىغا زەڭ سېلىپ ھۇشيارلىق بىلەن قاراپ تۇراتتى، قاچقۇننىڭ گەۋدىسى باغنىڭ ئارقا تېمى ئۈستىدە لىپ قىلىپلا پەيدا بولۇپ قالدى. ئارىلىق يىراق، ئۇنىڭ ئۈستىگە باغنىڭ ئىچىدىكى مېۋە دەرەخلىرىنى ئارىلاپ بارغىچە ئۇ بىمالال قېچىپ كېتەلەيتتى. شۇڭا جەڭچى قاچقۇن تامدىن ئارتىلاي دەپ تۇرغاندا ئۇنىڭغا قارىتىپ بىر پاي ئوق ئاتتى. بىراق تەپكىنىڭ بېسىلىشى بىلەن ئۇنىڭ ئۇ تەرەپكە سەكرىشى بىرلا ۋاقىتتا بولۇپ، ئوق بايا ئۇ تۇرغان بوشلۇقتىن، باغ تېمىنىڭ يېرىم مېتىرچە ئۈستىدىن قىپ - قىزىل ئىز قالدۇرۇپ ئۇچۇپ كەتتى.

— مەڭلىكاخۇن، قېنى سەن؟ — دېدى نىمىتۇللا ئۇنى چاقىرىپ، — بولدى قوي، قالغانلىرىنىڭ ھەممىسىنى تۇتتۇق، بۇلار ئەتىگىچە قېچىپ كەتكۈچىنىڭ كىملىكىنى ئېيتىپ بېرىدۇ. كەل بىز ماۋۇ تاياق يىگەنلەرنى ئۆيگە ئەكىرىپ ياتقۇزۇپ قويىلى.

نىمىتۇللا مەڭلىكاخۇننىڭ ئارقىسىدىن دەرۋازا ئالدىغا چىققاندا ئوقۇغۇچىلار لۈكچەكلەرنى باغلاپ ئوتتۇرىغا ئېلىپ تۇرىشاتتى. جەڭچىلەر ئىنجىقلاپ ياتقانلارنى يۆلەشكە باشلىدى. ئاياللار ھېلىلا بولۇپ ئۆتكەن ئالا توپىلاڭدىن ئېسەنكىرەپ بىردەم جىم بولۇشقان بولسىمۇ، ئەمدى يەنە قىيا - چىيا قىلىشقا باشلىغانىدى.

— ۋايەي، نېمە كۆرگۈلۈك بۇ! بۇ تالىپچاقلارنىڭ دەستىدىن خاتىرجەم كۈن كۆرگىلىمۇ بولمايدىغان بولىدۇ!... — دەپ ۋايسايتتى ئايال خوجاينى.

— ئاغزىڭىزغا بېقىپ سۆزلەڭ، لۈكچەكلەرنى تۇتقانلار “تالىپچاقلار” مۇ،

ياكى "تالىپچاقلار" نى باشقىلار تۇتۇۋالدىمۇ؟ كۆرۈپ قويۇڭ، — دېدى نىمىتۇللا ۋە ئوقۇغۇچىلارغا لۈكچەكلەرنى ئۆيگە ئېلىپ كىرىشنى بۇيرىدى. لۈكچەكلەر ئېلىپ كىرىلگەندىن كېيىن ئۆي ئىگىلىرىنى ئوبدانراق كۆرۈۋالسۇن دەپ ئۇلارنىڭ بېشىنى مەجبۇرى يۇقىرى كۆتۈرۈشتى.

— كۆرۈۋېلىڭلار، ئوبدانراق كۆرۈپ قويۇڭلار، ھەممە ئىشنى قىلىپ، ئارقىدىن ئەيىپنى بىزگە دۆڭگەۋاتقان بۇرۇقلار مانا!

— توۋا! ماۋۇ ھېلىقى مەشھەتتىكى... نىڭ ئوغلىغۇ؟! ... — ساھىپخانلار لۈكچەكلەرنى تونىغىلى باشلىدى، — ھۇ، زىدى پەس بۇرۇق! چېكىشنىڭ بەك بولغاندىكىن ھەقاسىڭدىن ھەر قانداق بالا يانسۇ - دە! خۇدا جاجاڭنى بەرگۈلەر!

— قالغان تاماشانى ئەتە ئەسسۇلتاندا كۆرۈڭلار، — دېدى مەڭلىكاخۇن ۋە يولداشلىرىغا مېڭىشنى ئىشارەت قىلدى.

ئەمدىلا ئەسلىرىگە كېلىشكەن ساھىپخانلار ئۇلارنى چايغا تەكلىپ قىلىپ چىڭ تۇتتى، قاتتىق ئىلتىماس قىلىپ ئىشىكىگە بىللە چىقتى. ئەمما چاقىرىلمىغان مېھمانلار ئۆزى ئېيتىپ كەتتى.

— ئەگەر بۇ ئەبگالار ئىقرار قىلمىسا، ھېلىقى مۇھەممەد جاڭجال دېگەن خام قاپاقتىن سۈرۈشتۈرسەك قېچىپ كەتكەننىڭ كىملىكى ئايدىڭلىشىدۇ، — دېدى مەڭلىكاخۇن كېتىۋېتىپ.

## 2

ئەتىسى پىشىم نامىزى ئۈچۈن ھەزرەت سۇلتان جامەسىگە يىغىلغان خالايققا كېچە تۇتۇلغان لۈكچەكلەر كۆرسىتىلمەكچى ئىدى. ئالدى بىلەن ئۇلار سوراق قىلىنىپ قېچىپ كەتكۈچىنىڭ خېلىل راخمان ئىكەنلىكى ئىگىلەندى. شۇنداق بولسىمۇ ئۇنى تۇتۇپ كېلىشتىن ئىلگىرى، سەۋەنلىكتىن ساقلىنىش ئۈچۈن مەمتىلى ئەپەندى مۇھاپىزەتچىلىرى بىلەن ئاخشام زىيانكەشلىككە ئۇچرىغۇچىلاردىن ھال سورىغاچ، مۇھەممەد

جاڭجالنىڭكىگە بېرىپ يەنە بىر مەرتە سۈرۈشتۈرۈپ كۆرۈشنى زۆرۈر ھېسابلىغانىدى.

مۇھەممەد جاڭجال تولىمۇ ئەسكى، ئاتىقى چىققان ئۇششۇق ئادەم بولغاچقا ئەسكەرلەر بىلەن بىللە كىرگەن تەۋپىقنى تولىمۇ سوغۇق قارشى ئالدى.

— ئالدىڭىزغا ئاخشامقى ئۆلپەتلىرىڭىزنىڭ كىملىرى ئىكەنلىكىنى سۈرۈشتۈرگىلى كەلدۇق، — دېدى تەۋپىق ئۆزىگە خاس ۋەزىمىن ئاھاڭدا.

— كىم بىلەن ئۆلپەتلىشىسىم ئۆزۈمنىڭ ئىشى!  
مۇھەممەد جاڭجال تەتۈرلۈك قىلدى.

— ۋارقىرىشىڭنى قويۇپ، سورىغانغا جاۋاب بەر! جېنىڭدىن تويۇڭمۇ يا؟ — دېدى نىمۇتۇللا مىلتىقىنى مۇرىسىدىن ئېلىۋاتقاچ.

— نېمە بوپتو؟ كىم بىلەن ئۆلپەت بولۇپ نېمە قىپتىكەنمىز؟...

— نېمە قىلىشقان بولسىڭىز ھېساب - كىتابىنى كېيىن قىلىشىمىز، ھازىر ئۆلپەتلىرىڭىزنىڭ كىملىكىنى ئېيتىپ بەرسىڭىزلا بولىدۇ.

— نېمە؟ گۇناھ قىلغان بولسام توۋا قىلاي...

— شۇنداقمۇ؟ بولىدۇ، بۇ گۇناھلارنى قايتا سادىر قىلماڭ، بىزمۇ تەگمەيلى، ئەمدى سىزگە ئوخشاش توۋا قىلدۇرۇش ئۈچۈن ئۆلپەتلىرىڭىز بىلەن كۆرۈشمىسەك بولمايدۇ.

— خېلىل راخمان دېگەن ئاداش ئۈچ - تۆت ياش بالىنى باشلاپ كەپتىكەن، ئىسمىنى تازا ئەسلىيەلمەي قالدىم، ئىلگىرى ئارىلىشىپ باقمىغان نېمىلەر دېدى.

— شۇنداقمۇ؟ دېمەك، سىز ئۇلارنىڭ ئىسمىنى بىلمەيسىز؟ خېلىل راخمان بىلەر؟ ھە، ئۇنداق بولسا قالغانلىرىنى خېلىل راخماننىڭ ئۆزىدىن سۈرۈشتە قىلايلى. بىز سىزگە ئىشىنىمىز، سىزمۇ لەۋزىڭىزدە تۇرۇڭ ئىلگىرى ئۆيىڭىزگە كېلىپ ئۆلپەت بولۇشىدىغانلاردىن يەنە كىملىرى با؟ مەسىلەن خېلىل راخمان بىلەن باشقا چوڭراقلار كەلمەمتى؟

— ياق، ياق، خۇدا تۇرۇپتۇ، مەن بىرىنچى قېتىم ئازدىم. ئىلگىرى...

— شۇنداقمۇ؟ بوپتۇ، ئەمسە ئىشەنچىمىزنى يەردە قويماڭ، ئەگەر مۇشۇنداق ناشايان ئىشلارنى قايتا سادىر قىلىپ قالىدىغان بولسىڭىز، رەنجىمىسىڭىز بولىدۇ.

مۇھەممەد جاڭجال خوشامەت بىلەن ئۇلارنى داستىخانغا زورلاپ باققان بولسىمۇ، مەمتىلى ئەپەندى سىلىق رەت قىلىپ قايتىپ چىقتى.

ئۇلار مەشھەدكە قايتىپ كېلىپلا خېلىل راخمانى تۇتماقچى بولۇۋېدى، ئۇنىڭ ئىز- دېرىكىنى ئالالمىدى. ئەمما بۇ خېلىل راخماننىڭ تەشكىللىگەن ئىشى بولۇشى ناتايىن ئىدى. خېلىل راخماننىڭ مۇناسىۋەتلىرى ھەققىدە ئىككى خىل ئىنكاس ئوتتۇرىغا چىقتى: بىرلىرى ئۇ ھابۇلھاجىمغا يېقىن ئىدى، دېيىشتى؛ يەنە بەزىلەر توختى زۇنۇن بىلەن بىر ئىشى باردەك قىلغان دەپ پەرەز قىلدى. شۇنىڭ بىلەن بۇ مۇتئەسسەپ كۈچلەرنىڭ ئىشىمۇ ياكى جاسۇسلارنىڭ ئىشىمۇ، دېگەن مەسىلە ئايدىڭ بولمىدى. شۇنىڭ بىلەن قالغان لۈكچەكلەرنى پىشىم نامىزىغا يىغىلغان جامائەت ئالدىغا ھەيدەپ كېلىپ، ئۇلارنىڭ ئۆزلىرىگە قىلمىشلىرىنى سۆزلەتتى. ئۇلار ئوقۇغۇچىلارنىڭ يېڭىچە، ناخشىلىرىنى قانداق ئۈگىنىۋالغانلىقىنى، ئاندىن كىم- كىملىرىنى ئۇرغانلىقلىرىنى خەلقى - ئالەم ئالدىدا ئىقرار قىلىشتى. ھەمدە نامازخانلارنى “ئىنساۋىمىزغا دۇئا قىلىپ بەرسەڭلار، تۈزەلسەك” دەپ تەسىرلەندۈرۈدى. نامازخانلار مەمتىلى ئەپەندىگە قاراپ، تەرەپ - تەرەپتىن سالا قىلىپ:

— ئەپەندىم، ئۆزلىرى دۇئا قىلىپ بەرسىلە.

— كۆپچىلىك بۇلارنىڭ گۇناھىدىن ئۆتتى. ياش بالىلار كەن، ۋەدە قىلدى،

تۈزۈلۈپ كېتىدۇ، بىز ئۆتتۇق، سىلىمۇ ئۆتسىلە...

— قېنى ئامىن دەڭا، ئەپەندىم، كۆپىنىڭ رايى، كۆپىنىڭ كۈڭلى!...

دېيىشىپ كەتتى.

كۆپچىلىك تەۋبىقنىڭ جاۋابىنى كۈتۈپ جىم بولۇشقان پۇرسەتتە كۆل بويىدىكى سۈڭەت سايىسىدا تۇرغان راخمان ساراڭ ئوقۇۋاتقان ئالاجوقى ناخشا ئېنىق ئاڭلىنىشقا باشلىدى:

— بىزنى ۋەيران دېگەنلەر ئۆزى ۋەيران ئەمەسمۇ.

.....

يېتىشىم دەڭ، چېكىشىم بەڭ،  
بېرىپ ئاكامغا دەڭ...  
قارا چاپلاپ خەقلەرگە،  
ئەمدى جاجىڭزنى يەڭ!

....

مەمتىلى ئەپەندى يامانلىق يىلتىزىنىڭ خېلىل راخمان بىلەن تۈگىمەيدىغانلىقىنى، ئۇنىڭ يەنە باشقىلىرىغا چېتىلىدىغانلىقىنى بىلەتتى. بۇنىڭ پەردە ئارقىسىدا سىياسىي دۈشمەن بارلىقى كۆڭلىگە ئايان ئىدى. لۈكچەكلەرنى سوراق قىلغاندا بەزى ئاخباراتلارغا ئېرىشكىلى بولاتتى. بىراق، كۆپىنىڭ راينى ياندۇرۇپ، ئاممىنىڭ ئىلتىماسىنى قوبۇل قىلماسلىقىمۇ توغرا بولمايتتى. شۇڭا ئۇ كۆڭلىدە يامانلىق يىلتىزىنى تېپىشنىڭ باشقا بىر خىل يولىنى ئويلاپ، خەلقنىڭ راينى ئۇتۇش ئۈچۈن:

— بولىدۇ، مېنىڭ مەيلىم جامائەتنىڭ كۆڭلىدىنمۇ ئۇلۇغىمدى، سىلەر ئۆتكەن بولساڭلار مەنمۇ ئۆتتۈم، ئامىن! — دېدى.  
دېيەنەتلىك بوۋايىلار ئۇزاق دۇرت ئوقۇپ، لۈكچەكلەرگە ئىنساب، ئېزگۈ نىيەت تىلەپ دۇئا قىلىشتى.

شۇنىڭ بىلەن لۈكچەكلەرنىڭ قوللىرى يېشىۋېتىلدى.

مەمتىلى ئەپەندى ۋەزىمىن ئاھاڭدا سۆز باشلىدى:

— ئەي، ۋەتەنداشلار، ئاللا بىزنى ئېزىپ قىلىپ ياراتقان بىز مەخلۇقاتنىڭ ئەڭ ئېزىزى، لېكىن خەلقىمىز قالاق، مەدەنىيەتسىز بولغاچقا ياخشى-ياماننىمۇ پەرق ئېتەلمەس دېگۈدەك ھالغا كېلىپ قالدى. بىز بۇ ھالەتكە خاتىمە بېرىپ، كۆزىمىزنى ئېچىشىمىز كېرەك. بۇندىن كېيىنكى ئەمەلىيىتىمىزدە كىمنىڭ بۇزغۇنچى، كىمنىڭ جەمئىيەتنى تۈزىگۈچى ئىكەنلىكىنى ئىسپاتلايمىز. سىلەرگە شۇنداق ۋەدە بېرەلەيمەنكى، يېقىن كەلگۈسىدە سىلەر مەندىن ۋە يېڭى مەكتەپتە ئوقۇغان تەلەپلەردىن رازى بولۇپ

قالسىلەر، بىز ئوغرى- قىمارۋاز، نەشكەش - لۈكچەكلەرنى پۈتۈنلەي تازىلاپ، ئانۇشتا ئاجايىپ ياخشى مۇھىت يارىتىمىز! بازاردا بولىدىغان ئىلگىرىكى ناھەق ئىشلار، ئادەم بوزەك قىلىشلار، ئەدەپ- ئەخلاقىدىن چىققان ناشايان قىلىقلار، گەپ- سۆزلەرنىڭ يىلتىزنى قۇرتىمىز. ھەممىمىز دوستانە، ئىناق، ئىتتىپاق، ئادەمچە سۆيۈپتە، مەھرى- مۇھەببەتتە ياشايدىغان مۇھىت بەرپا قىلىمىز، بىز دېگىنىمىزنى قىلالايمىز!

نامازدىن كېيىن مەمتىلى ئەپەندى جەڭچىلەرنى ئېلىپ ئوڭۇرۇققا قايتتى. ئۇ بۇ يەردە ئوقۇغۇچىلارنى ھەربىي مەشىققە ئۇيۇشتۇرۇپ، جەڭچىلەرنى مەشىققە يېتەكچىلىك قىلىشقا قالدۇرۇپ، ئۆزى مائارىپنى قوللىغۇچى دوستلارنى لۈكچەكلەرنىڭ تۇتۇلغانلىقىدىن خەۋەردار قىلىش ئۈچۈن كەنتلەرنى ئارىلاپ كەتتى.

بۆگەنگە بېرىپ نۇرۇللا خەلىپىتىم بىلەن بىردەم سۆھبەتتە بولۇپ، تۆركۈلگە كەلدى. بۇ يەردە ئىسلىماخۇن خەلىپىتىم بىلەن مەكتەپ، كەچ كۇرس قاتارلىق ئىشلار ھەققىدە سۆزلەشكەندىن كېيىن تىبجەنگە كېلىپ، ئەمەتھاجىم، قۇناجىملارنى چاقىرىپ، ئۇلارغا تۇنۇگۇندىن بېرى بولغان ئىشلارنى سۆزلەپ بەردى. جامەدە سۆزلىگەن سۆزىنىڭ مەزمۇنى ۋە ئۆزىنىڭ كەلگۈسى پىلانلىرى ھەققىدە سۆزلەپ بەرگەندىن كېيىن خوشلاشتى. موللا ئېزىز داموللام ئۇنى دەرەمەتتە ئولتۇرۇپ كەچلىك تاماق يەپ كېتىشكە ئۇندىگەن بولسىمۇ، ئۇنىمىدى:

— رەھمەت، داموللام، مەشھەدكە بېرىپ قىلىدىغان ئىشلىرىم بار، بەگ بىلەن كۆرۈشمەن...

— بەگ يوققۇ دەيمەن. ئالدىنقى كۈنى ئۇ پوچتىغا ئولتۇرۇۋاپتىكەن، سورىسام شەھەرگە كىرىپ بىرەر ھەپتە تۇرۇپ چىقىدىغانلىقىنى ئېيتقان.

— ئۇنداق بولسا يەنە مەيلى. ئابدۇراخمانھاجىم، قۇتلۇقاخۇن خەلىپىتىم، ئابدۇكېرىمخۇن خەلىپىتىم، مۇپتاخۇنۇم، مەرەھمەت خوجاملار بىلەن سۆزلىشىدىغان ئىشلىرىم بار. سىز مېنى چۈشىنىدىغان ئادەم، ئۆزۈمنى قوبۇل قىلىڭ، — دېدى تەۋپىق كۈلۈمسىرەپ.

— ئۇ تېجەندىن چىقىپ مەشھەد ساي بويىغا كەلگەندە ئالدىدىن زۆھرەگۈل سەنەككە چىقىپ قالدى. مەمتىلى ئەپەندى ئۇنىڭ جامائەت ئالدىدا ئۆزىنى ئۇرۇپ سۆزلەپ، ئوقۇغۇچىلارغا بۆھتان قىلغىنىدىن باشلاپ بىلەتتى. كېيىن ئۇنىڭ ئۆيى سايغا يېقىن يەردە ئىكەنلىكىنى بىلىۋالدى. كېيىن مەمتىمنىڭ شۇ ئەتراپتا چۆگەپ يۈرگەنلىكىمۇ كۆزى چۈشۈپ قالغانىدى. ئۇ شۇندىلا بىر ئىشتىن كۆڭلى پاللىدە يورغاندەك بولۇپ كەتتى: “مەتتىمىن! خېلىل راخماننىڭ ئارقىسىدا مەتتىمىن بار! بۇ ئايالمۇ ئوخشاش مەخسەت ئۈچۈن پايدىلىنىلغان ياكى ئالدىغان...” شۇڭا ئۇ ئايالغا قارىماسلىققا تىرىشىپ ئۆتۈپ كېتىشكە تەمشەلگەندى، — زۆھرەگۈل ئۇنىڭغا سالام قىلدى.

— بۇيان چىقىپلا، ئەپەندىم، ياخشى تۇرىۋاتاملا؟  
— خۇداغا شۈكرى، — مەمتىلى ئەپەندى بوغۇز تەرەپكە - تاغ چوققىسىغا قاراپ تۇرۇپ جاۋاب بەردى. ئۇ بۇ ئايالنىڭ ھە دېگەندىلا غىلىجىڭلاپ، ئوڭايىسىز ئەھۋالغا چۈشۈرۈپ قويىشىدىن ساقلىنىش ئۈچۈن، ئۆزىگە سۈر بېرىپ تۇردى.  
— ھېلىقى چاغدا ئەجەپ ئۇقۇشماسلىق بوپتىكەن... جىجىل بولۇپ قېلىۋاتمەن... — دېدى ئايال خېلى سالاپەت بىلەن، ئانچە سۇيۇقلۇق قىلماي.  
— قايسى ئۇقۇشماسلىقنى دەيسىز؟ — دېدى مەمتىلى ئەپەندى بىردىنلا دېققىتى قوزغىلىپ ھەمدە ئايالنىڭ پات ئارىدا گېپى تۈگىمەيدىغانلىقىنى پەملەپ ئاتتىن چۈشتى.

— ئالدىراش بولسىلا مالال قىلىپ قويايمەنمۇ،... دېدى ئايال چىن كۆڭلىدىن چىققان خىجىللىق بىلەن ئۇنىڭ مۇئامىلىسىدە تەربىيە كۆرگەن ئادەملەرگە خاس ئېلىمبېنىتلار بار ئىدى. مەمتىلى ئەپەندى بۇ نۇقتىغا ئالاھىدە دىققەت قىلدى.

— ياق، ئانچە ئالدىرىمايمەن، بەربىر كەچ قالدىغان بولدۇم، دەۋىرىڭ، — ئۇ زۆھرەگۈلگە پەم بىلەن زەڭ سېلىپ، ئۇنىڭ ھەقىقىي گۈزەللىرىدىن ئىكەنلىكىنى ھېس قىلدى. ئۇنىڭ بۇرۇنغا يېقىن يېرىدە بىر تال يوغان قارا مەڭ بولۇپ، ئاق يۈزىگە بەكمۇ يارىشاتتى. مەمتىلى ئەپەندى بۇنداق گۈزەل

ئايالغا قاراش ۋە ئۇنىڭ ئىپادەك خۇش ھىدىنى پۇراش بىلەن ۋۇجۇدىدا ئاللىقانداق تۇيغۇلارنىڭ باش كۆتۈرۈپ، تەخىرسىز بېسىپ كېلىۋاتقانلىقىنى ھېس قىلدى. بۇ تۇيغۇ ئويغىنىش بىلەنلا گۇگۇم چۈشۈۋاتقان مۇشۇ مەزگىلدە ئۇنىڭ بىلەن يالغۇز تۇرۇشنى پىتىنخورلار ئۈچۈن دەسمايە بولىدىغانلىقىنى ئويلاپ كېتىشكە ئالدىردى. بىراق، ھېلىلا ئۇنىڭ ۋۇجۇدىنى لەرزىگە سالغان تۇيغۇلار ئېھتىياتچانلىقتىن غالىپ كېلىپ كۆپرەك تۇرۇشقا ئۈندەپ بېشىنى ئايلاندۇرۇۋەتتى.

تەۋپىق بۇ ئايال ئاللا- توۋا سېلىپ ئوقۇغۇچىلار ئۈستىدە گەپ تارقىتىپ يۈرگەندىلا ئۇنىڭ ئىجتىمائىي مۇناسىۋەتلىرىنى سۈرۈشتۈرۈپ باققانىدى. ئۇ يېڭىشەھەردىكى خېلى ئابرويلۇق بىر ئائىلىنىڭ ئەتىۋار قىزى بولۇپ، بالاغەتكە يەتكەندە ئۆيدىكى نىمكارلاردىن بېرى بىلەن مۇناسىۋەت ئۆتكۈزۈپ نىكاھسىز تۇغۇپ قويغانلىقى ئۈچۈن، ئۇنى دەرھال ياتلىق قىلىپ، ئائىلىنىڭ ئىززىتىنى قوغداش ئېھتىياجى ئۈچۈنلا ئۆيدىن يىراق، گەپ- چۆچەكلەردىن يىراقراق تۇرسۇن دەپ مۇناسىپ بولمىغان تۇرسۇنتازدەك مۇشۇنداق بىر ئادەمگە ياتلىق قىلىشقانىدى.

— ھېلىقى چاغدا مېنى قېيىنئانامنىڭكىدىن كېلىۋاتسام تارتقۇشلاپ، ئاۋارە قىلغان ئەمەسمۇ، مەن ئۇ چاغدا خەق دېگەننى راست دەپ، سىلنىڭ شاگىرتلىرىدىن كۆرۈپ يۈرۈپتىكەنمەن، بايا ئۆيدىكىلەر نامازدىن يېنىپ بىر خوشخەۋەر يەتكۈزدى، لۈكچەكلەر تۇتۇلۇپتۇ، دەيدۇ. ئاڭلىسام ئۇ خەق مۇشۇ بازارنىڭ لالىملىرى ئىكەن، سىلنىڭ يىگىتلەر تۇتۇپتۇ، شۇنداقمۇ؟  
— ھە، شۇنداق، ئۇلار تۇتۇلدى.

— مەن بەك خوشال بولدۇم ھەم ھەق- ناھەق ئايدىڭ بولغىنى بەك ئوبدان بولدى. ھېلىقى چاغدا ئۇقۇشماي سۆزلەپ يۈرگىنىمگە- زە، بەك خىجىل بولۇپ قالدىم، — زۆھرەگۈلنىڭ پوزىتسىيىسى بەك ئەستايىدىل بولغاچقا مەمتىلى ئەپەندى قىلچە گۇمان قىلمىدى، سەممىيلىك بىلەن تەسەللىي ئېيتتى:

— كۆڭلىڭىزنى بېرىم قىلمىسىڭىزمۇ بولىدۇ، ئۇقۇشماسلىق دېگەنگە



نېمە ئامال؟ ئەمدى بۇنداق ئىشلار بولمايدۇ. بىز ئۆزىمىز ئاتۇشنى راۋۇرۇس تۈزەيمىز.

— شۇنداق بىر قىلىسلا، ئىگە كىم... ئايالنىڭ خۇلقلارنىڭمۇ ناھايىتى بەلەنلىكىنى تەۋپىق يەنە بىر قېتىم ھېس قىلدى، — مەشھەد تە مەكتەپ ئاچىدىكەن دەپ ئۇقۇتۇمەن، راست گەپمۇ قانداق؟  
— راست، ئوقۇيمىكىن دەۋاتامسىز؟

— مېنىڭغۇ خەت - ساۋادىم بار، دېمەكچى بولغىنىم، شۇنداق بولسا قوشنا ئادەملىكىمىز، بىزگىمۇ ئانچە - مۇنچە ئىلىم ئۈگەتسىلە، بىزمۇ ئانچە يامان ئادەملەردىن ئەمەس. ھېچ بولمىسا ئوقۇپ نۇرغۇن كىتاپ ئول - بول بېرىپ تۇرلا - دە. يېڭى كىتاپلاردىن بولسا، دەيمەن - دە.

— شۇنداقمۇ؟ ئۇنداق نىيىتىڭىز بولسا باش ئۈستىگە! قانداق كىتابلارنى ياقتۇرىسىزكىن؟ — مەتىلى ئىپەندى بۇ تونۇشۇشتىن كۆڭلى سۆيۈنىۋاتقىنىنى ھېس قىلدى.

— سىلى بەرگەن كىتاپنىڭ ھەممىسىنى ياقتۇرىمەن، — دېدى زۆھرەگۈل سەل سۇيۇقلۇق بىلەن غەلىتە ھىجىيىپ، سىرلىق تۈستە. بۇ ھىجىيىش تەۋپىققە ئاجايىپ شېرىن تەسىر قىلغان بولسىمۇ، ئۆزىنى تۇتۇپلىپ:  
— بولىدۇ، ئوقۇيمەن دېگەن ئادەمنىڭ خىزمىتىدە بولۇش مېنىڭ خوشاللىقىم، — دېدى.

— ئۆتكىچە كىرىپ ئۆتەلا، مېنىڭ ئۆيۈم مۇشۇ، شۇ... بولمىسا بۈگۈن يېنىشلىرىدا كىرىلسىمۇ...

— بىلىمەن،... كۆرىشەرمىز.

— ئەمىسە كىتاب ئالغىچ كەلگەندە ئۆيىگە تاشلاپ ئۆتەلا.

— خۇدا بۇيرىسا.

— خوش ئەمىسە، تازا مالال قىلدىم. بەگنىڭ ئۆيىگە ماڭغاندەك تۇرلا... مەتىلى ئىپەندى ئەندىكىپ كەتتى. بىراق گەپنىڭ ئاخىرىنى ئېيتىۋارغا ئالماي:

— ھېچقىسى يوق، خوش!... — دېدى — ئاتقا مىنىپ بولغاندىن

كېيىن زۆھرەگۈلگە يەنە بىر قاراپ قۇيۇپ يۈرۈپ كەتتى.

ئۇ كېتىۋېتىپ بۇ ئايال ھەققىدە ھەرخىل ئېزىقتۇرغۇچى خىياللار بىلەن مەنت بولدى. كېيىن ئۆز - ئۆزىنى ئاگاھلاندۇرۇپ: ”ھەر ھالدا بۇ ئايالنىڭ مەتتىمىن بىلەن يېقىن ئىكەنلىكى راست، بۇ نوقتا دىققەت قىلىشقا، ئېھتىيات قىلىشقا يېتەرلىك سەۋەب بولالايدۇ...” دېگەنلەرنى ئويلىدى.

ئەمدى بارىدىغان مەنزىلى، قىلىدىغان ئىشلىرى ھەققىدە ئويلاپ، خىياللىرى قوزغىلىپ، تەدرىجىي موللا ئېزىز داموللامنىڭ ”بۈگۈن بەگ ئۆيدە يوق“ دېگەن گېپىگە كېلىپ توختاپ قالدى. قانداق بولۇپ بۇ خىيالغا كېلىپ قالغىنىنى ھېچ ئەسلىيەلمىدى. بىراق بۇ گەپ يادىغا كېلىش بىلەنلا ئۇنىڭ قەلبىدە تەلۋە ئىستەكلەر ئويغىنىپ، ئابدۇراخمانھاجى بىلەن كۆرۈشكىلى بېرىشتىن يانتىتىپ، مەلىكىزات بىلەن كۆرۈشۈشكە ئالدىرايتتى. ئۇ: ”بۈگۈن مەن نېمە بولدۇم؟ تۇيغۇلىرىمنى كونتېرول قىلالمايلا قېلىۋاتمەنغۇ، نېمە سەتچىلىك بۇ؟...” دېگەنلەرنى ئويلاپ ئۆز - ئۆزىنى ئەيىپلەپ باققان بولسىمۇ بولمىدى.

ئەمدى ئۇنىڭ ئېتى توختاپ قالغان بولۇپ، بۇمۇ چۈشۈنكىسىزلا ئىش ئىدى. قايسى تەرەپكە مېڭىش كېرەك؟ ”ئەگەر ئەر كىشى يوق ئۆيگە كىرگىنىم خەقنىڭ كۆزىگە چۈشۈپ قالدىغان بولسا جىمى پىلانلىرىم توسالغۇغا ئۇچرايدۇ! تۈگىشىمەن!“ ”ئاتنى بىرەر دالدىغا باغلاپ قويۇپ، ئاستىلا ھويلىسىغا كىرىۋالسام، مەلىكىزاد بىر ئىش بىلەن ھويلىغا چىقىپلا قالسا ئۇنى باغرىمغا بىر بېسىۋالسام خېلى خۇماردىن چىقاتتىم! ئۇ جەزمەن قارشىلىق قىلمايدۇ، ئۇنىڭ كۆزلىرى ماڭا مەيلى بارلىقىنى ئىزھار قىلىپلا تۇرمامدۇ! تېخى كىم بىلىدۇ، ئۇ مېنى ئاستىلا ئۆزىنىڭ ھوجرىسىغا باشلىسا...”

ئىنساندا بولىدىغان تەبىئىي تۇيغۇلار غالىپ كەلدى. ئاتنىڭ بېشى بەگنىڭ ئۆيى تەرەپكە بۇردى...

ئۇ ئاتنى دالدىغا باغلاي دەپ ئاتتىن چۈشۈپ تۇراتتى، قېلىن جىگدە شاخلىرى لىڭشىپ كەتتى! بىرسىنىڭ دەرەخ ئارىسىدىن چىقىپ ئۇ تەرەپكە

ئۆتۈپ كەتكىنى غىل - پال كۆرىنىپ قالدى.  
”توزاق! توزاق!“ بۇ خىيال تەۋپىقنى ئارقىغا ياندۇردى. ئۇ قاتتىق چۆچۈپ  
كەتكەچكە بەگۋاش خىياللار شىپىدە تارقاپ كەتكەن بولۇپ، ئۇ  
ئابدۇراخمانھاجىنىڭ ئۆيىگە كېتىۋاتقىچە: ”خۇدا بىر ساقلاپتۇ - دە!“ دەپ  
ئويلىدى.

# يىگىرمە ئىككىنچى باب

مەكتەپتىن بىرسى كۆپەيسە تۇرمىدىن  
بىرسى ئازىيدۇ.

— ۋىكتور ھىيوگو

## 1

ۋىكتورنىڭ كېيىنكى يېرىمىدىن تارتىپ يېزا- كەنتلەردىكى مەكتەپلەر پۈتۈشكە باشلىدى. شۇڭا تەۋپىق ئالدىراش بولۇپ كەتتى. ھەر قايسى كەنتلەردىكى ئاتىلار ھەيئىتى ئۇنى چاقىرتىپ ئادەم ئەۋەتتى. ھېلى ئۇ مەكتەپنى كۆرۈپ بېقىشقا چاقىرسا، ھېلى يەنە بىر كەنتنىڭ مەكتىپىنى كۆرۈپ بېقىشقا تەكلىپ قىلاتتى.

ئۇ موللا ئەزىز داموللا، ئەمەتھاجىم، قۇناجىملارنىڭ تەكلىپى بىلەن تىجەن مەكتەپ قۇرۇلۇشىنى كۆزدىن كەچۈرۈپ تۇرۇشىغا تاھىر خەلىپەت ئۇنى چاقىرتىپ ئادەم ئەۋەتتى.

ئۆگۈنى سائەت تۈرتلەردە تەۋپىق دەرىستىن چۈشۈپ، مەڭلىكاخۇن، نىمىتۇللا ئىككىسىنىڭ ھەمراھلىقىدا شورۇققا مەكتەپ قۇرۇلۇشىنى تەكشۈرۈپ ئۆتكۈزۈۋېلىش ئۈچۈن كەلدى. تاھىر خەلىپەت قاتارلىق شورۇقنىڭ ئاتىلار ھەيئەتلىرى ئۇنى يېڭى مەكتەپنىڭ ھويلىسىدا كۈتۈپ تۇرۇشقانىدى. تاھىر خەلىپەت ئىشلەۋاتقان نىمكارلاردىن بىرىنى مېھمانلارنىڭ ئېتىنى باغلاشقا بۇيرۇپ، ئۆزى خۇشال چاقچاق بىلەن مېھمانلارغا قاراپ كەلدى.

— سىزنىڭ مۇبارەك قەدىمىڭىز بىرىنچى بولۇپ پەگا تاختىغا دەسسەسۇن دەپ پۈتكەندىن كېيىن ھېچكىمنى كىرگۈزمىدىم، قېنى ئەمسە كۆرۈپ بېقىڭ، — دېدى ئۇ مېھمانلار بىلەن قول ئېلىشىپ كۆرىشىۋاتقىچە. — شۇنداقمۇ؟ — دېدى مەمتىلى ئەپەندى ئادىتى بويىچە، كۈلۈمسىرەپ

تۇرۇپ.

— شۇنداق بولماي ئەمەسە.

— رەھمەت، خەلىپىتىم، — دېدى تەۋىپىق ھاياجانلىنىپ.

تۇنجى ئوقۇتۇش بىناسى ئۈچ ئېغىز بولۇپ، ئەنئەنىۋىي ئۆي سېلىش ئادىتىدە سېلىنغان، ئالدى بوز تاغ تەرەپكە قارايتى. ئۇلارنىڭ ھەممىسى تەۋىپىقنىڭ ئارقىسىدىن ئالتە باسقۇچلۇق پەللەمپەيدىن كۆتۈرۈلۈپ، سىنىپ دالىغا كىردى. بۇ ئۆي ئوقۇغۇچىلارنىڭ ئېغىر ئۈستىباشلىرىنى ئېسىپ قويدىغان بۆلۈمچە بولۇپ، ئوڭ ۋە سول تەرەپتە ئىككى سىنىپ بارىدى. بۇ تەۋىپىقنىڭ لايىھىسى بويىچە ئىشلەنگەن قۇرۇلۇش بولۇپ، ئائىلە بىنالىرىنىڭ ئۈسلۇبى بىلىنىپ تۇراتتى.

مەتىلى ئەپەندى سول تەرەپتىكى سىنىپقا كىردى. سىنىپقا ئىككى قاتار پارتا تىزىلغان بولۇپ، قىرىق نەچچە ئوقۇغۇچى ئولتۇراتتى. ئىشىك بار تامنىڭ ئىشىكتىن باشلاپ ئۇياقتىكى بۇلۇڭغىچە دوسكا چىرىلغان، دوسكا ئالدىغا بىر غېرىچ ئىگىزلىكتە سۇيا، سۇپىنىڭ ئالدىغا پارتىلارغا روبىرو قىلىپ ئوقۇتقۇچىنىڭ ئىش ئۈستىلى قويۇلغانىدى. مەتىلى ئەپەندى يېڭى ھەرىلەنگەن ياغاچ ھىدى كېلىپ تۇرغان سىنىپقا تەكشى كۆز يۈگۈرتتى، پولىنى چىڭ-چىڭ دەسسەپ باقتى. سىنىپنىڭ مەكتەپ ھويلىسى تەرەپىدە ئىككى دەرىزە بولغاچقا شۇنچىلىك ئازادە ۋە يورۇق ئىدى. مەكتەپ ھويلىسىغا قارىغان بىر دەرىزىنىڭ كېشىكىگە ”1353 - ھ. رە 6“ دېگەن خەتلەر ئويۇپ قويۇلغانىدى. مەتىلى ئەپەندى بۇلارنى پىچىرلاپ ئوقۇدى:

— بىر مىڭ ئۈچيۈز ئەللىك ئۈچىنچى ھىجرىيە، رەجەپنىڭ 6-كۈنى، —  
بۇ مەكتەپنىڭ رەسمىي پۈتكەن ۋاقتى ئىدى.<sup>①</sup> بۇ يەردىن چىقىپ ياتاق ۋە ئاشخانىلارنى كۆزدىن كەچۈرۈشتى. ئاندىن مەكتەپ ھويلىسىغا- جامائەتنىڭ ئالدىغا قايتىپ چىققاندىن كېيىن، مەتىلى ئەپەندى ئاتىلار ھەيئەتلىرى

---

<sup>①</sup> 1934- يىلى، ئۆكتەبىر (بۇ تەۋرۈك سىنىپلار 1964- يىلى چىقىۋېتىلدى. مۇئەللىپ بىرىنچى سىنىپنى شۇ يەردە ئوقۇغانىدى)، —ئا.

بىلەن يەنە بىر قېتىم قول سىقىشىپ:

— ئاللاھ رازى بولسۇن، ۋەتەنداشلار، — دېدى ھاياجان بىلەن، — ھەدىستە “كىمكى ئاللاننىڭ يولىدا بىر جۈپ نەرسە ئاتا قىلسا ئۇنى جەننەتنىڭ ھەربىر ئىشىكىدىكى ئىشىك باقار «ھەي، پالانى، بېرى كەلگىن» دەپ چاقىرىدۇ” دېيىلگەن. “ۋەتەننى سۆيمەك ئىمان جۈملىسىدىندۇر” دېگەن ئاتىلار سۆزىمۇ بار، سىلەرنىڭ مەكتەپ سالغىنىڭلار خۇدا يولىدا قىلىنغان ساۋاب ئىش. ئەگەر بۇ ئىشقا دىن نۇقتىسىدىن قارىماي، پەن نۇقتىسىدىن - ئىلمىي نۇقتىدىن، ئىنسانىي پەزىلەت نۇقتىسىدىن قارىغاندىمۇ بۇ مىسلىسىز ياخشى ئىش. دۇنيادا ئىنسان بالىسىنى تەربىيەلەپ ئادەم قىلماقتىنمۇ شەرەپلىك ئىش بارمۇ؟ ناۋايى ھەزرەت شۇنداق دېگەن: “ھەق يولىدا كىم ساڭا بىر ھەرپ ئوقۇتۇش رەنج ئىلە، ئەيلەمەك بولماس ئانىڭ ھەقىقىتى ئادا يۈز كەنج<sup>①</sup> ئىلە.” “بىر ھەرپ ئوقۇتۇش” ئۈچۈن مەكتەپ كېرەك. ئۇنداقتا مەكتەپ بىنا قىلغۇچىلارنىڭ ساۋابى تېخىمۇ كۆپ- تە، رەخمەت، ۋەتەنداشلار. بۇ بىر قانچە ئېغىز ئويلا ئەمەس، مىللەتنىڭ كەلگۈسى ئۈچۈن ئېچىلغان يول. سىلى بىلەن بىز مانا شۇ يولىدا دەسلەپ ماڭغۇچىلارمىز. بىزدىن قالدىغىنى قۇتۇلۇق ئىز. بۇنىڭ ئۈچۈن ئىشەنچ بىلەن ئېيتىمەنكى، بىز كېلىچەك ئەۋلادلارنىڭ خاتىرىسىدە ياشايمىز.

ئاتىلار ھەيئەتلىرىمۇ ئۆزلىرىنىڭ تەسىراتلىرىنى ئېيتىشتى.

تەۋىپىق ئەتراپىغا — سىنىپ، ياتاق، ئاشخانا، ھەيۋەتلىك مەسچىتنىڭ قۇببىلىرىگە ۋە بىنا- ئىمارەتلەر بىلەن قورشالغان كەڭرى مەيدانغا سىنچى نەزىرى بىلەن بىردەم قاراپ چىققاندىن كېيىن تاھىر خەلىپەت تەرەپكە بۇرۇلۇپ: — خەلىپىتىم، قاراڭ، بىز مەكتەپنى مۇشۇنداقلا قويمايمىز، مەكتەپ ئەقلىي پائالىيەت مەيدانى بولغانىكەن، مېڭىنى ئاچىدىغان مۇھىت بولمىسا بولمايدۇ. بىز مەكتەپنى باغ- بوستانلىققا ئايلاندۇرمىز. سىز باش بولۇپ، مانا بۇ يەردىن بىر ئۇزۇن قېرىم ئالدۇرۇپ تەييارلىتىپ قويىڭىز، — ئۇ مەسچىت

<sup>①</sup> كەنج — تىللا — ئا.

ئالدىنى پاراللىل كۆرسىتەتتى، — ئەتىيازلىققا جىمى يېڭى مەكتەپلەرگە كۆچەت قويۇپ، شۇنداق كۆركەرتەيلىكى، بىزنىڭ كىيىنكى ئەۋلادلىرىمىز ئۇ يەردە كۆڭۈللۈك، ئازادە بىلىم ئالىدىغان بولىدۇ، قانداق؟

— بولىدۇ، ئەپەندىم، بولمامدىغان.

— ”مۆرۈۋەت — بارچە بەرمەكتۇر، يىمەك يوق، پۈتۈۋۈۋەت — بارچە قىلماقتۇر، دېمەك يوق“<sup>①</sup>، شۇنداق ئەمەسمۇ خەلىپىتىم؟ — دېدى تەۋپىق. ھەممەيلەن باشلىرىنى لېڭشىتىپ تەستىقلاشتى.

— مەكتەپنى كۆرۈپ بولغان بولسىڭىز، ئەمدى ئۆيگە بارايلى، — دېدى تاھىر خەلىپەت مەمتىلى ئەپەندىنىڭ ھارغىنلىقىنى ئىپادە قىلىپ سەل - پەل قىسىلىپ كېتىۋاتقان كۆزلىرىگە قاراپ.

— مېھماندارچىلىقمۇ؟ رەخمەت، خەلىپىتىم، مېھماندارچىلىققا ئۆلگۈرىمىز، ئەمما قولدىن كەتسە تاپقىلى بولمايدىغان پۇرسەتلەردە نېمە قىلىش كېرەك؟ سىز ھېلىقى تىزىملىكتىكى يېڭى تەلەپلەرنى مەكتەپكە يىغىپ بەرسىڭىز، ئۇلارنى ئازراق بولسىمۇ تەلەپ ئەسكەتگە كەلتۈرگەچ تۇرسام ئوبدان بولاتتى. يېڭى مۇئەللىملەر ھە دېگەندە جاپا تارتىپ قالمىغاي دەيمەن، — ئۇ ئۆتۈنۈش ئىپادىسى بىلەن كۆزلىرىنى سەل قىسىپ كۈلۈمىسرەپ قارىدى، ئوڭ كۆزىنىڭ قۇيرىقىدىكى كىچىككىنە تارتۇقى كۆزلىرىنىڭ سەل قىسىلىشى بىلەن ھاسىل بولغان پۈرۈك تالالىرى ئارىسىدا غايىپ بولدى، — ماۋۇ ئىككى ئىنىمىز سىلىنىڭ ئۆيدە دەم ئېلىپ تۇرسا، مەن قاراڭغۇ چۈشكىچە مۇشۇ يەردە بولۇپ، ئاندىن ئۆيگە بارسام رەنجىمەسسز؟

تاھىر خەلىپەت تەۋپىقنىڭ قەتئىيەت چىقىپ تۇرغان، ئەمما شۇنىڭ بىلەن بىللە بىرخىل يىقىنلىق، مېھرىبانلىق يىغىپ تۇرغان كۆزلىرىگە قاراپ دېدى:

— ئۆتكەندىكى سۆزىڭىز بويىچە، ھەر قاچان سىز كېلىدىغان كۈنى بالىلارنى مەكتەپكە ھازىر قىلىپ تۇرىدىغان بولغان ئەمەسمۇ، بۈگۈنمۇ ئۇلار

---

<sup>①</sup> ئۆزى يېمەي بېرىش — ئادىمىگەرچىلىك، دېمەستىن ئىشلەش — مەرتلىكتۇر، (ناۋايى)، — ئا.

مۇشۇ يەردە بارىدى، سىلەردىن تارتىنىپ تاراپ كېتىشتى. لېكىن يىراققا كەتمەيدۇ، مۇشۇ ئەتراپتا بار.

— شۇنداقمۇ؟ تېخىمۇ ياخشى بولدى - دە، كۆپرەك مەشىق قىلىۋالدىغان بولدۇق.

تاھىر خەلىپەت نىمكار يىگىتلەردىن بىرىنى جامەنىڭ ئارقىسىغا چىقىپ، بالىلارغا قاراپ بېقىشىغا بۇيرىدى. كۆپ ئۆتمەيلا 10 ياشتىن 15 ياشقىچە بولغان بىرمۇنچە بالا تارتىنغان ھالدا، ئەمما بىر-بىرىگە توختىماستىن پىچىرلاپ بۇ تەرەپكە كېلىشتى. ئۇلار يېقىن كەلگەندە پىچىرلاشلىرىنى توختىتىپ، قورۇنغانلىقىدىن ئوڭ سولىغا قارىغىنىچە توختاپ قېلىشتى.

— ئەسسالامۇئەلەيكمۇ، بالىلار، — دېدى تەۋپىق ئەڭ ئاۋۋال سالام قىلىپ ۋە ئۇلارنىڭ ئالدىغا يىقىنلاپ.

بالىلار بىر-بىرىنىڭ ئارقىسىغا مۆكۈشكە تىرىشىپ، تارتىنغىنىدىن نېمە قىلارنى بىلمەي تۇرۇشاتتى.

— ئەمدى مەن ئۆز ئوغۇللىرىم بىلەن، قېرىنداشلار، سىلەر ئارام ئېلىۋېرىڭلار. سىلەرنى يەنە ئاۋازە قىلىشقا ھەقىقىي يوق، ئەلۋەتتە، — دېدى مەمتىلى ئەپەندى ئاتىلار ھەيئىتى ئەزالىرىغا.

— مەيلى، ئەپەندىم بىللە كېتىمىز، — دېدى تاھىر خەلىپەت كۈلۈپ، — ئۆيگە بارساقمۇ ھەقىچان بىكار ئولتۇرمىز ئەمەسمۇ.

تەۋپىق ئۇلارنىڭ كەتكىلى ئۇنىمايدىغانلىقىنى بىلىپ، ئۇلارنىڭ چېھرىسىگە بىر-بىرلەپ قاراپ چىققاندىن كېيىن:

— ئەمەس مەيلى، مەن ئىشىمغا كىرىشۋېرىمەن، — دېدى - دە، بالىلار تەرەپكە بۇرادى.

مەمتىلى ئەپەندىنىڭ كەلگەنلىكى، بالىلارنى مەشكە ئۈگەتمەكچى بولغانلىقىنى ئاڭلاپ قەدەمجاينىڭ دېھقانلىرى بىر-ئىككىدىن مەكتەپ ھويلىسىغا يىغىلىشقا باشلىدى.

— ئەمدى سىلەر كوچىدا يۈرىدىغان بىكارچىلارغا ئوخشىمايسىلەر، —



دېدى ئۇ بالىلارغا قاراپ، — تەلەبىلەردە تەرتىپ — ئىنتىزام بولىدۇ. تەلەبىلەر ئاۋام خەلىقكە ھەر جەھەتتىن نەمۇنە بولۇشى كېرەك. مۇئەللىمنىڭ سۆزىنى ئاڭلىشى كېرەك. ئۇقتۇڭلارمۇ؟

— ئۇختۇق! — بالىلار ئېگىز-پەس چۇرقراشتى. ئەمدى ئۇلارنىڭ تارتىنىشلىرى تۈگەپ بۇ مۇھىتقا چاپسانلا ماسلىشىپ قېلىۋاتاتتى.

— ئۇنداق بولسا بويىسىرى قاتار بولۇڭلار، سىلەر قاتار بولغانى كۆرگەنمىدىڭلار؟ ھەببەللى، مانا مۇشۇنداق... مەمتىلى ئەپەندى بىر-بىرىنى ئىتتىرىشىپ، قىستىلىشىپ، قاتارغا تۇرىۋاتقان بالىلارنى رەتلەشكە باشلىدى.

— بۇنىڭدىن كېيىن سىلەرنى قاتار بولۇڭلار، دەپ چاقىرمايمەن، كېيىن كېلىدىغان مۇئەللىمىڭلارمۇ ئۇنداق چاقىرمايدۇ، ”ھازىر بول!“ دېگەن كاماندا بېرىلگەن ھامان مۇشۇنداق قاتار بولسىلەر، ئۇقتۇڭلارمۇ؟ ئېزىپ كەتمەسلىك ئۈچۈن كىمنىڭ ئارقىسىدا، كىمنىڭ ئالدىدا تۇرغىنىڭلارنى ئوبدان كۆرۈشۈپلىڭلار. شۇنى ئېسىڭلاردا تۇتساڭلار كوماندا بېرىلگەن ھامان شۇ ئارقىدىشىڭلارنىڭ ئارقىسىغا كېلىپ تۇرساڭلار بولىدۇ، — ئارقىسىغا بىر نەچچە قەدەم چېكىنىپ، بۇيرۇق ئاھاڭدا دېدى، — ئەمىسە مۇشۇ ھەرىكەتنى يەنە بىر قىلىمىز. كىمنىڭ قېشىدا تۇرغىنىڭلار ئېسىڭلاردا بولسۇن، — بالىلار ئوڭ ۋە سولدىكى ساۋاقداشلىرىغا قارىۋالغاندىن كېيىن، — قاتاردىن ئازاد بولۇشتا ”تارال!“ دەپ كوماندا بېرىلىدۇ. شۇ چاغدا ھەممىڭلار سەپتىن چىقىپ ئىختىيارى بولسىلەر. قېنى ئەمىسە، تارال! — بالىلار بىر نەچچە سېكونت مەڭدەپ قېلىپ، يەنە دەرھال ئېسىگە كېلىشتى - دە تارقىلىشتى. بىراق ئۇلارنىڭ تارىلىش ھەرىكىتى تازا تەبئىي بولمىدى.

— دىققەت، — دېدى تەۋپىق بالىلارنىڭ دىققىتىنى جەلىپ قىلىش ئۈچۈن، — ھازىر ئۇل! بالىلار بىردەم ئويۇر-تويۇر بولۇشۇپ قاتارغا تىزىلدى، — تېز، تېز! قاتارغا تىزىلىشقا بۇنداق ئۇزۇن ۋاقىت سەرپ قىلىشقا بولمايدۇ. تېز بولۇش كېرەك! يەنە باشقىدىن كېلەيلى.

بۇ ھەرىكەت بىر نەچچە قېتىم تەكرارلانغاندىن كېيىن بالىلارنىڭ قاتارغا تىزىلىشى، تارقىلىشى خېلى يامان ئەمەس بولۇپ قالدى. شۇنىڭ بىلەن،

ئۇلارنى مەشكە دەسسەشتىش باشلاندى.

ئەتراپتىن يىغىلغان دېھقانلار قاتاردا ئۆز ئوغۇللىرىنى كۆرۈپ بەزىلىرى ئىپتىخارلىق بىلەن كۈلۈمسىرىسە، بەزىلىرى زورمۇ - زور مەكتەپكە بەرگەن بالىلىرىنى قېچىپ كېتىشكە ئىشارەت قىلاتتى. لېكىن بۇ يېڭى ئىشقا ئالاھىدە قىزىقىپ قالغان بالىلار ئۇنداق ئىشارەتلەرگە ئېرەن قىلماي ئۆزىنى ئۇنۇتقان ھالدا ماڭاتتى.

مەسچىتنىڭ سۇپىسىغا چىقىدىغان پەللەمپەينىڭ ئىككى تەرىپىگە ئۇدۇللاپ تىكىلگەن ئىككى تۈپ ياش رېدىنىڭ يوپۇرماقلىرى خازان بولۇشقا باشلىغان بولۇپ، بالىلارنىڭ ئاياق ئاستىدا ئالتۇن رەڭلىك يوپۇرماقلار دەسسەلمەكتە ئىدى. تەۋپىق سەپنىڭ ئالدىدا گاھ بالىلارغا يۈزلىنىپ كوماندىغا كەلتۈرۈپ ئارقىچە ماڭسا، گاھ قاتارلىشىپ مېڭىپ ئۈلگە كۆرسىتەتتى. ئۇنىڭ بىر خىلدا جاراڭلاپ تۇرىدىغان ئاۋازى كىشىگە ھەم قەتئىي ھەم ھەيۋەتلىك ھەم سالماق ھەم جىددىي ئاڭلىناتتى، ئۇنىڭ قەدەم ئېلىشلىرى بولسا بەئەينى ھۆرمەت قاراۋۇللىنىڭكىدەك بەردەم، رەتلىك ئىدى. “گۈپ- گۈپ” چۈشۈشلىرىدىن يەر زىرىلداپ كېتىۋاتقاندەك بىلىنەتتى...

ئۇ بالىلار بىلەن قاش قاراينچە مەشىق ئېلىپ بارغاندىن كېيىن ئۇلارنى ئازاد قويۇۋەتتى. قاتاردىن تارالغانلار ئىچىدىكى كونا تونۇشلىرىدىن ئەكبەرنى ئالاھىدە ئەركىلىتىپ قويدى ۋە ئۇنىڭدىن ئابلەققە ياخشى قاراشنى تاپىلىدى:

— سەن ئابلەقنى باشلاپ كېلىشىڭ كېرەك ئىدىغۇ؟ — تەۋپىق قاتاردا ئابلەقنى كۆرمىگەندىن كۆڭلى يېرىم ئىدى، شۇڭا ئەكبەردىن سورىدى.  
— ئۇنى كىچىك دەپ ئانىسى خەتلەتمەپتۇ، — دېدى ئەكبەر چاقماقتەك سۆزلەپ.

— ئۇنداق دېگەن بولسا مەن ئانىسىنى ماقۇل كەلتۈرەي، ئەمما ئەكىلىپ ئەكىتىشتە سەن ئۇنىڭغا ئاكا بولمىسەن، بولامدۇ؟ باشقىلار بوزەك ئېتىدىغان ئىشلار بولمىسۇن.

— ئانىسى بەرسىلا مەن ئەكىلىمەن، ئاخشامدا ئاپىرىپ ئۆيىگە تاپشۇرمەن، كىم ئۇنىڭغا چىقىلىدىغان بولسا تۇمشۇقنى ئېزىۋېتىمەن، گەپ

يوق، — دېدى ئەكبەر شوخلۇق بىلەن.

— ئەمىسە شۇنداق پۈتۈشتۈك، خوش، — شۇنداق دەپ ئەكبەر بىلەن خوشلاشتى. ئاندىن مەيدانغا يىغىلغان دېھقانلار بىلەن دوستانە سالاملىشىپ، ئۇلارنىڭ پەرزەنتلىرىنى مەكتەپكە بېرىشى ھەققىدە بىر نەچچە ئېغىز گەپ قىلغاندىن كېيىن ھەممەيلى بىلەن خوشلاشتى.

تاھىر خەلىپەت، موللاقادىر، ئابدۇرېھىماخۇن، ياقۇبھاجىلار ئۇلار بىلەن بىللە كەتتى. ئەمدى ئۇلار تاھىر خەلىپەتنىڭ ئۆيىدە مەكتەپنىڭ كەلگۈسى ئىشلىرى ھەققىدە مۇزاكىرە قىلىشى كېرەك ئىدى. ئۇ بۇ ئىشلارنى تۈگىتىپ بېرىم كېچىلەر بىلەن ئاران ئوڭۇرۇققا قايتىپ كېتەلەيتتى. كۈزنىڭ بىلىنەر-بىلىنمەس سالىقىنى ئاللىقايلاردىن قوناق شېخىنىڭ دۇتىنى ئېلىپ كېلەتتى. تەۋپىق ھېلىلا پۈت-قوللىرى تېلىپ ئېغىرلىشىپ كەتكەندەك ھىس قىلغان بولسىمۇ، مانا ئەمدى سوغاق ھاۋانى قانغۇدەك سۈمۈرۈپ نەپەس ئېلىپ، يەنە تېتىكلىشىپ قالدى. شۇڭا ئۇ بىر كېچە ئۇخلاپ پۈتۈنلەي ھاردۇقى چىققانداك روھلىنىپ، ئاللىقانداق خوشاللىق ئىلكىدە پەپىلىنىپ، تاھىر خەلىپەت بىلەن ئوچۇق-يورۇق چاقچاقلىشىپ ماڭدى. گامىدا مەڭلىكاخون بىلەن نىمىتۇللاغمۇ چاقچاق قىلىپ قوياتتى. ئەمما بۇ ئىككى جەڭچى ئۆزلىرى ئۈچۈن ناھايىتى مۇھىم ۋە ئۇلۇغ بولغان بۇ كىشىگە چاقچاق بىلەن جاۋاب قايتۇرۇشقا قۇرۇناتتى. گەرچە ئۇلار مەمتىلى ئەپەندى بىلەن بىرىنچى ئۇچرىشىشتىلا ئەسرالىشىپ، قېرىنداشلاردەك بولۇپ كەتكەن بولسىمۇ، ۋەزىپىسى ئۇلارنى چەكلەپ تۇراتتى.

— خەلىپىتىم، — دەپ خىتاپ قىلدى تەۋپىق ئۇشتۇمتۇت بىر مۇھىم ئىش يادىغا يەتكەندەك، — مېنىڭ ھېلىقى كىچىك دوستۇم ئابلەق مەكتەپكە خەتلەنمىدىمۇ؟

— ئۆزىنىڭمۇ خەتلەنگۈسى بار ئىدى، ئۆگەي ئانا بولغاندىكىن تەس دەڭغا، بالا كىچىك، كېلەر يىلى بارا دەپ باھانە قىلىپ قالدى. ئۇنى ئۇلاق باقتۇرۇش، تېزەك تەردۈرۈش قاتارلىق ئىشلارغا سالماقچى - دە.

— مەنمۇ ئۇنى كېلەر يىلى ئوقۇشقا باشلىسۇنمۇ دەپ ئويلىغان،

كىچىكرەك باشلىسا تېخىمۇ ياخشى بولىدۇ، ئەمەسمۇ، بېرىپ كېلىشتە مەسىلە بولسا ئەكبەرگە تاپىلساق، بىللە ئاپىرىپ ئەكەلسە بولىدۇغۇ؟ ئەمسە مەن ھازىر ئاۋۋال شۇلارنىڭكىگە بېرىپ، ئاتا-ئانىسىنى كۆندۈرەي، ئۇنىڭ بېشى ساقايدىمىكىن، ئۆز كۆزۈم بىلەن بىر كۆرۈپ باقاي. دورىنى سايىتتىن ئەۋەتىپ، ھەپتىدە بىر قېتىم چېپىپ قويۇشنى شۇ بالغا ھاۋالە قىلغانىدىم، ئوغۇ راستچىل بالا.

ئۇلار بىر مەسچىت ئالدىدا ئاچا يولغا كەلگەندە مەمتىلى ئەپەندى ئېتىنى باشقا تەرەپكە بۇردى.

— سىلەر كىرىپ كېتىۋېرىڭلار، مەن ئەبلەقنى كۆرۈپ چىقاي ھېلىلا ھوزۇرۇڭلاردا ھازىر بولىمەن، — دېدى ئۇ. جەڭچىلەرگىمۇ تاھىر خەلىپەت بىلەن كىرىپ كېتىۋېرىشنى بۇيرىدى. ساھىبخانلار سەل ئىككىلىنىپ قېلىشتى - يۇ، تەۋپىقنىڭ لەۋزىدە نۇرىدىغانلىقىنى ئويلاپ ئىلاجىسىز رازى بولۇشتى.

## 2

ئۆكتەبىرنىڭ ئاخىرىقى كۈنلىرىدىن بېرى ئىدى. بىر پەيشەنبە كۈنى دەرىستىن چۈشكەندە مەمتىلى ئەپەندى ئىككى مۇھاپىزەتچىسى بىلەن كاتتايلاققا بارماقچى بولدى. مۇھەممەد داموللا بىر ئاي ئىچىدە مەكتەپ بىنا قىلىشقا ئۈلگۈرگەن ۋە ئۇنى كۆرۈپ بېقىشقا تەكلىپ قىلغانىدى. ئۇ ئوقۇشقا تەسىر يەتكۈزمەسلىك ئۈچۈن كاتتايلاققا بېرىشنى دەم ئېلىش كۈنىگە توغرىلىغانىدى. پەيشەنبە كۈنى كەچتە بېرىپ جۈمە كۈنى كەچكىچە قايتىپ كەلسە ئوقۇش ئاقسىمايتتى.

ئالدى بىلەن ئۆيگە قايتىپ ئاكىسىنى خەۋەرلەندۈرۈپ قويغىچ، ئازراق دورا-دەرمەك ئېلىۋېلىش، جەڭچىلەرنىڭ ئازراق بىر نەرسە يىۋىلىشى ئۈچۈن بويامەتكە كەلدى. ئۆيدە يېرىم سائەتمۇ ھايال بولماي سەپەرگە ئاتلاندى.

ئۇلار بويامەتنىڭ كوچىسىدا كېتىۋاتقاندا مەمتىلى ئەپەندى بىر دەرۋازا ئالدىدا بىردەم توختاپ، يول بويىدىكى ئېرىققا، قويۇق سۆڭەكنىڭ قويۇق

گوستاڭلىرىغا ۋە دەرۋازىغا دەممۇ دەم قاراپ چىقىپ، ئاخىرىدا شۇ ئۆيىنىڭ ئۆزىگىزىسىگىمۇ ئالاھىدە دىققەت قىلدى. بۇ يەرلەر ئۇنىڭغا بىر كونا ئەسلىمنى خاتىرىلىتاتتى. بۇ يەردە ئۇ تۇنجى ياشلىق ھىسلىرىنى باشتىن كەچۈرگەن، پاجىئەلىك ئاخىرلاشقان ئاشقىلىق رومانىنىڭ تۇنجى سەھىپىلىرى ئىدى. ئۇ ئىچىدە مەنسانىڭ گۇناھلىرىنى ئاللاھتىن تىلىدى...

ئۇلار قويۇق توغراق ئورمىنى بىلەن قاپلانغان ئاچپاننى بېسىپ ئۆتۈپ، بۆگەن بېزىسىنى ئارىلاپ، تۆركۈل بىلەن ۋاقۇققا كەلدى. ئەسلىدە ئۇ بۆگەندە نۇرۇللا خەلىپىتىم بىلەن كۆرۈشۈپ مېڭىشنى نىيەت قىلغان بولسىمۇ، ئۆچرىشالمدى. شۇڭا ئۇ ۋاقۇق بىلەن مېڭىپ سارىخېنىمغا سالام بېرىپ ئۆتۈشنى نىيەت قىلدى.

(ئۇنداق قىلمىسا 20 نەچچە كىلومېتىر يولنى بېسىپ كاتتايلاققا يېتىپ بېرىش ئۈچۈن بەك كەچ بولۇپ كېتەتتى). ئۇ سارىخېنىمنىڭ ئەھۋالىنى سوراپ، ئاندىن سالاھىدىن ئەپەندى، مۇشپىقە خانىملار بىلەن كۆرۈشتى - دە، خېنىمنىڭ زورلاپ چايغا تەكلىپ قىلىشىغا، تاماققا تۇتقىنىغا ئۇنىماي ئۆز ئېيتىپ يولغا چىقتى. لىۋاھىدىننىڭ نەۋرە ئاكىسى بىلەن بىللە بولغۇسى كېلەتتى. تەۋىق ئۇنىڭ خاھىشىنى چۈشەنەتتى، بىراق كۈلۈمسىرەپ تۇرۇپ، مېھرىبانلىق بىلەن ئۇنىڭ كۆڭلىنى ياساپ، ئېتىنى يورتۇپ يۈرۈپ كەتتى. ئۇلار كېچىڭزىنىڭ شەرقى جەنۇبىدىكى ياردىن ئۆتكەندىن كېيىن مەمتىلى ئەپەندى جىم - جىت كېتىۋاتقان ئىككى جەڭچىنىڭ كەيپىياتىنى جانلاندرۇپ قويۇش ئۈچۈن چەتئەل تەتقىقاتچىلىرىدىن ئىككىنى ئېيتىپ بېرىپ ئۇلارنى راسا كۈلدۈردى. ئاندىن ئۇ ئىزىم مەسەللىرىدىن "دوك داۋالاش" نى سۆزلەپ بەردى:

— بىر دوک كىشى بارىكەن، ئۇنىڭ ئىككىڭلاردەك قاۋۇل ئۈچ ئوغلى بارىكەن. ئۇلارنىڭ ھال - كۈنى ياخشى، قولمۇ ئۇزۇن ئىكەن. بىراق ئوغۇللار دادىسىنىڭ دوکلىقىدىن كۆڭۈللىرىنى يېرىم قىلىشىدىكەن. كېيىن بۇ يۇرتقا دوک داۋالايدىغان بىرسى كەپتۇ. ئوغۇللار دادىسىنى دوک داۋالغۇچىنىڭ ئالدىغا ئېلىپ بېرىپتۇ، تۈۋىپ دوكنى ساقايتىشقا ھۆددە قىپتۇ، ئۇلار

باھاسنى كېلىشىپ، پۈتۈشكەندىن كېيىن، ئوغۇللار دادىسىنى شۇ يەردە قالدۇرۇپ ئۆز ئىشلىرىغا كېتىپتۇ. تىۋىپ دەرھال ئىشقا كىرىشىپتۇ، دوكنىڭ پۇت-قوللىرىنى ماتا، كۆكسىگە تاقاق قويۇپ، دۈم ياتقۇزۇپ تۇرۇپ دۈمبىسىدىكى بۆرتۈپ چىققان يىرىگە دەسسەشكە باشلاپتۇ. دوكنىڭ پەريادلىرىغا قۇلاق سالماپتۇ، كېيىن دوكنىڭ ئاۋازىمۇ ئوچۇپتۇ. بۇ چاغدا دوكنىڭ بېلىمۇ تۈپ-تۈز ”ساقايغان“ ئىكەن. كەچتە ئوغۇللار دادىسىنى ئېلىپ كەتكىلى كەپتۇ. ”دادام ساقايدىمۇ؟“ دەپ سوراپتۇ ئۇلار ”ھە، ساقايدى، مېنىڭ ئىش ھەققىمنى بېرىپ ئېلىپ كېتىڭلار“ دەپتۇ تىۋىپ. ئوغۇللار دادىسىنى كۆرمەك بولۇپ، قارىغۇدەك بولسا دادىسى ئاللىقاچان ئۇلۇپ قالغانىكەن! ”ھوي، تىجىمەل، سەن قانداق تىۋىپ؟ دادىمىزنى ئۆلتۈرۈپ قويۇپسەنغۇ؟“ دەپ ۋارقىراپتۇ ئوغۇللار. ”مېنىڭ كەسپىم دوكنى داۋالاش، ئادەمنىڭ ھاياتى بىلەن چاتتىقىم يوق. دوكن ساقايغان بولسىلا مەن ئىشىمنى ياخشى قىلغان بولىمەن. ئىش ھەققىنى بېرىسىلەر — دە كېتىۋېرىسىلەر“ دەپتۇ تىۋىپ. ”دوكنى ساقايتىشىنغۇ ساقايتىپسەن. لېكىن ئادەمنى ئۆلتۈرۈپ دوكنى ساقايتقىنىڭنىڭ نېمە پايدىسى؟ دادامنى تۈلەيسەن!“ دەپ تىۋىپقا ئېسىلىپتۇ دەر غەزەپ بولغان ئوغۇللار. ”سىلەر بىلەن ئەتتىگەن پەقەت دوكنى ساقايتىش ھەققىدىلا سۆزلەشكەن، باشقا گەپ ئارتۇقچە، ئىش ھەققىمنى بېرىپ داداڭلارنى كۆرۈمدىن يۇتتۇرۇڭلار“ دەپ ۋارقىراپتۇ تىۋىپمۇ بوش كەلمەي. ئوغۇللار ھەر قانچە قىلىشىمۇ تىۋىپكە گەپ تېپىپ بېرەلمەپتۇ. دادىسىنىڭ جەستىنىمۇ ئېلىپ كېتەلمەپتۇ. شۇنىڭ بىلەن تىۋىپقا ”ئىش ھەققى“ تۈلەشكە مەجبۇر بوپتۇ.

نېمىتۇلا بىلەن مەڭلىكاخۇن چىن دىلىدىن يايىراپ كۈلۈشتى. مەمتىلى ئەپەندى تېخىمۇ يايىراپ كۈلدى ئاندىن جەڭچىلەرگە قاراپ:

— ئەمدى سىلەرمۇ بىر نەرسە سۆزلەپ بەرمەيسىلەر؟ — دېدى كۈلۈپ:

ئىككىسى بىر-بىرىگە قارىشىپ مەڭدەپ قېلىشتى.

— بىز نېمىنى سۆزلەپ بېرەرمىز، ئەپەندىم؟ دېھقان ئىدۇق، كېيىن ئەسكەر بولدۇق. ئازراق خەت ساۋادىمىز بولغانىنى ھېسابقا ئالمىغاندا

كۆرگىنىمىز، بىلىدىغىنىمىز ئاز، — دېدى نىمتۇللا.

— ئەمىسە قىلغان جەڭلىرىڭلار ھەققىدە سۆزلەپ بېرىڭلار، قانداق قوزغالىدىڭلار، قۇرال تۇتۇشنى قانداق ئۈگەندىڭلار، نەچچە دۈشمەننى يوقاتتىڭلار، مانا بۇلارنى سۆزلىسەڭلار تېخىمۇ قىزىق ئەمەسمۇ؟ قىزىق بولمايدۇ دېسەڭلار لاپ ئارىلاشتۇرسىلەر - دە.

نىمتۇللا مەڭلىكاخۇنغا قاراپ قويدى. ئۇ بولسا بۇنىڭغا "سەن سۆزلىگىن" دېگەندەك ئىشارەت قىلدى. شۇنىڭ بىلەن نىمتۇللا ئىنقىلابقا قاتنىشىش جەريانىنى، ئۆزى باشتىن كەچۈرگەن بەزى جەڭلەرنى ھىكايە قىلىشقا باشلىدى.

يول تېخى تۈگۈمگەن ئىدى. نىمتۇللا نىڭ سۆزى تۈگىگەندىن كېيىن مەڭلىكاخۇن تەۋپىقتىن سورىدى:

— ئەپەندىم، بىر ئىشنى سوراي دەيمەن، ھېچ پۇرسەت بولمايدۇ، پۇرسەت بولغاندا ئېغىز ئاچالمايمەن...

— سوراۋىرىڭ، — دېدى تەۋپىق چىن كۆڭلىدىن.

— بايا بويامەتتىن چىققىچە بىر دەرۋازا ئالدىدا بىر ھازا تۇرۇپ قالىدىڭىز، ئىلگىرىمۇ بۇنداق ئىش بىر نەچچە قېتىم بولدى، بۇنىڭ تېگىدە بىر گەپ بارغۇ دەيمەن؟

— شۇنداقمۇ؟ — تەۋپىق بىر ھازا شۈكۈلەپ كېتىپ، — شۇنداق، بىر گەپنىڭ بارلىقى راست. بۇ ھويلا ماڭا يىگىرمە نەچچە ياشلىق دەۋرىمنى ئەسلىتىدۇ. شۇ مەھەللە مېنىڭ شېرىن ۋە ئاخىرى ئازابلىق بولغان كەچمىشىمگە چېتىلىدۇ. ئۇ بويامەتنىڭ يۈز بېشى ئابدۇلباقى چوڭنىڭ ئۆيى... — دېدى. بىر ھازا سۈكۈتتىن كېيىن شۇ كەچمىشىنى ھىكايە قىلىپ بەردى.

بۇ كەچمىشىنى ئەسلىش بىلەن مەيۈسلەنگەن كۆڭلىگە تەسەللى بېرىش ئۈچۈن چاقچاق باشلاپ:

— سىلەرچۇ؟ تەلپۈندۈرىدىغان دەرۋازاڭلار بولمىغانمۇ؟ — دەپ سورىدى، — ئاتۇشقا كەلگەندىن بېرى زېرىكىپ قالىدىڭلار ھەقىچان، بىرلىرىگە ساقال

تاشلاپ يۈرمگەنسىلەر؟ بىزنىڭ قىلىۋاتقان ئىشلىرىمىز ئۇلۇغ ئىش. مۇھىتىمىز ناھايىتى زىل شۇڭلاشقا دۈشمەننىڭ سۆز- چۆچىكىگە باھانە تېپىپ بەرمەسلىككە تىرىشىڭلار، ئىنلىرىم. ئەگەر ھەقىقىي تۈردە بىرسىنى ياخشى كۆرۈپ قالغان بولساڭلار بۇنىڭ ھۆكۈمى بۆلەك، ئۆزۈم باش بولۇپ تويۇڭلارنى قىلىپ قويىمەن.

ئۇلارنىڭ ئاياق ئاستىدا ئۈستى قېتىشىپ تازىنىڭ بېشىدەك پوستەك ئۆرلەپ قالغان، ئەمما ئاستى ناھايىتى بوش بولغان شورلۇق يىيىلىپ ياتاتتى. سول تەرەپتە ئاتۇش بىلەن ئاغۇ يېزىسىنى ئايرىپ تۇرىدىغان بوز تاغ گىرىمىسەن كۆرۈنۈپ تۇرغاننى ھېسابقا ئالمىغاندا ئالدى تەرەپ (شەرق) ۋە ئوڭ تەرەپ تاكى ئۇپۇق سىزىقىغىچە ئەنە شۇنداق شورلۇقتەك تۈپ- تۈز يىيىلىپ ياتاتتى. شورلۇقنىڭ ئۈست قەۋىتىدىكى قېتىشما ئېغىرلىقنى كۆتۈرەلمەي “پوس” قىلىپلا يېرىلاتتى - دە، ئاستىدىكى يۇمشاق قەۋەتكە پىتىپ كېتەتتى. 15 - 20 سانتېمېتىر، گاھىدا 30 سانتېمېتىر پىتىپ كېتەتتى. بۇنداق ئەھۋالدا پىيادە يۈرگۈچىلەرلا، ئەمەس، ئاتلىقلارمۇ ھەربىر قەدەمنى بۇنداق چوقۇرلۇقتىن تارتىپ مېڭىشقا توغرا كەلگەچكە چاپسانلا ھېرىپ قالاتتى.

ئۇلارمۇ شۇ تەقلىدە گاھ شورلۇقنى ئۇدۇل كىسىپ، گاھىدا ئەگرى- بۈگرى چىغىر يوللار بىلەن مېڭىپ، ئەل ئايىقى جىمىققاندا كاتتايلاق يېزىسىنىڭ قوغان كەنتىگە يېتىپ كەلدى. ئەڭ ئاۋۋال مەھەللىدىكى ئىتلار تۇشمۇ- تۇشتىن قاۋاب كېچە جىمجىتلىقنى غەۋغالىرى بىلەن تولدۇرغان بولسىمۇ، لېكىن غۇر-غۇر شامال چىقىپ تۇرغان كېچە يەنىلا خاس تىمىتاسلىقى بىلەن ھوۋۇلداپ تۇراتتى.

مۇھەممەد داموللام مەمتىلى ئەپەندىنىڭ كېلىشىدىن خەۋەردار بولغاچقا ئۇخلىماي كۈتۈپ ئولتۇرغانىدى. شۇڭا مېھمانلار دەرۋازىنىڭ ھالقىسىنى تارقاتقان ھامانلار گەپ قىلغاچ دەرۋازىنى ئاچقىلى كەلدى:

— ئۆزەممۇ ئەمدىلەتن كېلىپ قالىدىغۇ دەپ ئولتۇراتتىم، — دېدى ئۇ. ئاندىن مېھمانلار بىلەن قىزغىن قول ئېلىشىپ كۆرۈشكەندىن كېيىن ئۆيگە باشلىدى، — مەن سىزگە دىمىدىمۇ پات ئارىدا مەندىن خوشخەۋەر كۈتسىڭىز



بولدۇ، دەپ مانا، دېگىنىمنى قىلدىم. قانداق بولغىنىنى ھېلى سۆزلەپ بېرىمەن، — داموللام مېھمانلارنىڭ ئېتىنى جايلاشتۇرۇۋېتىپ قىزغىنلىق بىلەن سۆزلەيتتى. ئۇنىڭ جىمى قىلىقلىرىدىن بىر خىل ئەسەبىي قىزغىنلىق، توغان بۇزۇپ ماڭىدىغان كەلگۈندەك خاراكتېر بىلىنىپ تۇراتتى. ئۇلار ئۆيگە كىرىپ ئولتۇرۇشى ھامانلا ساھىپخان ئايالىنى داستىخان راسلاشقا بۇيرۇپ، ئۆزى كاتتايلاقنىڭ مەشھۇر قوغۇنى بولغان كۆك بەھرى، قارا كۆسەيدىن بېردىن ئىككىنى ئېلىپ كىردى. ئۇ مېھمانلارنىڭ قورسىقى تازا ئاچقانلىقىنى بىلگەنىدى. مېھمانلارمۇ قۇرۇق تەكەللۇپ قىلىپ ئولتۇرۇشمىدى. يۈزىگە كۈنجۈت ۋە سىيادان سېپىلگەن قاتلىما نانلار بىلەن قوغۇن داستىخانغا كەلتۈرۈشى بىلەنلا ئۆزلىرىنىڭ يولدا يېيىش ئۈچۈن ئېلىۋالغان نانلىرىنى يېيىش ئىسىدىن چىقىپ قالغىنىنى بىلدى. مەڭلىكاخۇن يېنىدىكى ناننى داستىخاندا قويغاندا ساھىپخان بىلەن مېھمانلار تەڭلا كۈلۈشۈپ كەتتى.

— “مازار ئاتلاپ كەلگەن نان” دېگەن شۇ، بۇ چىشقا دورا بولارمىش. ئەمدى بۇ نانلارنى “ھىندىستاندىن كەلگەن دورا” دەپ سىلەر يەڭلەر، بىز مۇنۇسىنى يەيلى، — دېدى تەۋپىق كۈلۈپ تۇرۇپ.

— ئەمەسە بىز بۇنى تەۋەرۈك قىلىپ ساقلاپ يېسەك بولغۇدەك. قېنى ئەمەسە، قورساقنى ئازراق قارا باستۇرۇپ تۇرۇڭلار، — دېدى مۇھەممەد داموللا چاقچاق بىلەن جاۋاب قايتۇرۇپ، — تاماقمۇ تەييارلا بولۇپ قايتىكەن. شۇنداق بولسىمۇ، سىلەرنى يەنە بىردەم ساقلىتىشقا كۆڭلۈم ئۇنىمىدى.

— دېيىشىدىغان گېپىڭلارنى دېيىشكەچ تۇرساڭلار، ۋاقتىنى تېجەپ، ئەپەندىمگە دەم بېرىش كېرەكتى، ئۇنىڭ ماجالى قالمىغان بولسا كېرەك، — دېدى نىمىتۇللا.

— ئەلشۈتتە، دۇرۇس گەپ. بۇ تەرىپىنى ئويلىماي بولمايدۇ، — دېدى مۇھەممەد داموللا دەرھال قوشۇلۇپ.

— بىراق، بۇ گەپلەرگە ئالدىراپ ئىشىنىپ كېتىشكىمۇ بولمايدۇ، — دېدى تەۋپىق چاقچاق قىلىپ، — كىم بىلىدۇ مۇشۇلارنىڭ ئۆزى چارچاپ

كېتىپ شۇنداق دەۋانامدۇ تېخى.

— بەربىر، — دېدى داموللام كۈلۈپ، — مەن قورسىقىدا گەپ ياتمايدىغان بىر ئادەممەن، بۇ گەپلەرنى تاماق ئۈستىدىلا سۆزلەپ تۈگەتمەيمۇ ئىچىمگە پاتقۇزالمىمەن، ئەلۋەتتە، — گېپىنى توختىتىپ چىقىپ كەتتى. كۆپ ئۆتمەي پەتنۇس كۆتۈرۈپ كىرىپ كەلدى، — ئاۋۋال سۇيۇق - سەلەڭ ھاردۇق ئېشى ئىچكەچ تۇرايلى، — دېدى ئۇ پەتنۇستىكى ھورى كۆرۈلۈپ تۇرغان خام قىيمىلىق ئۈگرىنى مېھمانلارغا سۇنۇپ. ئاشتىن زىرىنىڭ لەززەتلىك پۇرىقى گۈپۈلدەپ پۇراپ تۇراتتى.

مېھمانلارنى ئاشقا تەكلىپ قىلىپلا مۇھەممەد داموللام ھىكايىسىنى باشلىدى. ئۇ گاھ- گاھ ھېسسىياتىنى باسالماستىن ۋارقىراپ كېتەتتى.

— سىزگە ئېيتقىنىمدەك مەن بايلار، يۇرت مۆتىۋەرلىرىگە ئىئانە بېرىش، مەكتەپ سېلىش ھەققىدە تەرغىبات قىلىشقىلا قاراپ تۇرمىدىم. ئوقۇغۇچىلارنى توپلىدىم. سۇغۇن تەرەپتىكى تاغ ئارىسىدا بىر توغراقلىق بار ئىدى. قاچاندىن باشلاپكىن، ئۇزاق زامانلاردىن بىرى ھېچكىم بۇ توغراقلىقتىن بىر تال تاياق ئۈشتۈشقىمۇ جورئەت قىلىشمايدىغان بولۇپ قېلىشقانىكەن. ئوتۇنچىلار نەچچە كۈنلۈك يەرگە بېرىپ ئوتۇن ئەكىلىشكە رازى ئىدىكى بۇ توغراقلىقنى مۇقەددەس جاي ئۇنىڭغا چىقىلىشقا بولمايدۇ، چىقىلغان ئادەمنىڭ قولى تۇتماس بولۇپ قالىدۇ، كۆزى قوبۇلۇپ كېتىدۇ. دەپ ئىشىنىپ، ئۇ يەردىن ئەيمىنىپ كەلگەنىدى. مەن ئوقۇشقا خەتلەنگەن بالىلارنى باشلاپ، بىر نەچچە ھارۋا، ئۇلاغ بىلەن شۇ ئورماننى كۆزلەپ ئاتلاندىم. بالىلار توغراقلىققا بېرىپ نىمىشكە كەلگەنلىكىنى بىلىشكىندە بىر- بىرىگە تاپا- تەنە قىلىشتى، كەتمەكچى بولۇشتى. بۇ ئىشنىڭ ئاقىۋىتىدىن قورقۇپ ئۆزىنى يوقىتىشتى. مەن دېدىم ”ئەي، بالىلار، يامان بولىدۇ دېگىنى زادى نېمە؟ قانداق يامان بولىدۇ؟ ھازىرنىڭ ئۆزىدىلا يامان بولىدىغان ئىش بولسا قانداق يامان بولىدىغانلىقىنى كۆرۈپ بېقىش ئاسان.“ دېدىم - دە، بىرىنىڭ قولىدىكى پالتىنى ئېلىپ قۇرۇپ قالغان ئەڭ چوڭ توغراققا پالتا سالدىم. ھەممەيلەن تەشۋىش، قىزىقىش ئىلكىدە مېنىڭ ھەرىكىتىمگە قاراپ

تۇرۇشتى. بۇنداق قاراپ تۇرۇش تاكى مەن توغراقنى يېقىتىپ بولغۇچە داۋام قىلدى. توغراقنى يېقىتىپ بولۇپ، دېمىقنى راستلىۋېلىپ، يەنە ”مانا، مېنىڭ قولۇم تۇماس بولۇپ قالمىدى، كۆزۈمۈ، ئۆزۈمۈ ساق، شۇنداق ئەمەسمۇ؟“ دېسەم قاراپ تۇرىشىدۇ. ”بۇنىڭدىن مەلۇم بولدىكى، بۇنىڭ يامىنى بۇ دۇنيادا بولمايدىكەن. دېمەك بۇنىڭدىن خاتىرجەم بولساڭلار بولىدىكەن. يامىنى ئۇ دۇنيادا بولامدۇ؟ كىم غەيپتىن قارار بېرىشكە جۈرئەت قىلالايدۇ؟ بالا قازا بېرىشكە كىم قادىر؟ ئاللاھ! بەخت - ئامەت بېرىشكە كىم قادىر؟ ئاللاھ! مۇشۇنداق دەل - دەرەخلەردىن — مەخلۇقتىن بالا - قازا بېرىشمۇ، بەخت - ئامەت بېرىشمۇ كەلمەيدۇ، سىلەر ئەمەس، مەن داموللا، ئۇنداقكەن، سىلەر بىلەمسىلەر، مەن ياخشىراق بىلەمدىمەن؟ ئەگەر دەرەخلەرنىڭ قولىدىن بالا بېرىش كېلىدۇ دېسەڭلار، مۇھەققەقكى، مۇشرىكلىك بولىدۇ! گۇناھ بولىدىغان ئىش بولسا ماڭا بولسۇن، ئەگەر ساۋاب بولۇپ قالسا ساۋابى سىلەرگە بولسۇن، قانداق؟“ دېدىم .

شۇ گەپ بىلەن ئۇلارنىڭ ئارىسىدا غۇلغۇلا باشلىنىپ كەتتى. بەزىلەر: ”داموللام دەۋەتقاندىكىن نىمە بولسا بولمامدۇ ، خۇدا ئۆزى كۆرۈپ تۇرۇدىغۇ“ دېيىشتى. بەزىلەر: ”يامىنى ھازىر بولمىغان بىلەن كىيىنچە ئادەمنى نەس باسدۇ“ دېيىشتى. ئاخىرى، مۇنازىرىنىڭ دائىرىسى تارىيىپ، ”داموللام نىمە كۆرسە بىزمۇ شۇنى كۆردۈق“ دېيىشتى - دە، قوللىرىغا سايمانلىرىنى ئېلىپ ئىشقا كىرىشىپ كەتتى. مانا شۇنداق قىلىپ بىز يىتەرلىك ياغاچ ۋە بادىرنى ئاشۇ ئورماندىن ئېلىپ كەلدۇق. كۆرمەمسىز، بۇ ئورماندا قۇرۇپ، چىرىشكە باشلىغان ياغاچلارمۇ نۇرغۇنلىكەن، بىكاردىن - بىكار ئاشۇنداق بىر قۇرۇق گەپكە ئىشىنىپ، ئۆزى كۆكلەپ، ئۆزى قۇرۇپ، چىرىپ كېتىۋاتقان ئورمانغا ئىچىڭىز ئاغرىيدۇ. بىز بۇ ئورماندىن ئەنە شۇنداق قىلىپ ساۋابلىق ئىش ئۈچۈن پايدىلاندىق. يەنە بىر مۇنچە ھۆل ياغاچلارنى ھەم كېسىپ تاشلىۋەتتۇق، كېلەر يىلى مەكتەپنى كېڭەيتىپ قۇرۇش ئۈچۈن ئېلىپ ئىشلىتىمىز. ئوغرى ئېلىپ كېتىدىغان خەۋپمۇ يوق. بىزدەك تەلۋىلەر ئالمىسا باشقىلاردا ئۇنچىلىك يۈرەك يوق.

مەمتىلى ئەپەندى مۇھەممەد داموللىنىڭ سۆزىگە دېققەت بىلەن قۇلاق سېلىپ ئولتۇراتتى. داموللا شۇ يەرگە كەلگەندە ھەكايىسىنى توختىتىپ: — ئەپەندىم، قاراڭ، ئەسكەرلىرىڭىز نېمە بولغان ئۆزى، — دەپ قالدى. مەمتىلى ئەپەندى شۇندىلا ئەسكەرلەرگە قارىدى، ئۇلار ئاشنى ئىچىپ بولۇپ چىنىسىنى قويۇپتۇ. دە، ئولتۇرغان يېرىدە تامغا ۋە بىر-بىرىنىڭ مۇرىسىگە يۆلىنىپ ئۇخلاپ قاپتۇ.

— مەيلى، ئاشۇنداق ئۇخلىۋالسۇن. ئۇلار ماڭا مۇھاپىزەتچى بولغىنىغا توپىدىغۇ دەيمەن. بەك چارچاپ كەتتى. بىز سۆزىمىزنى تۈگەتكىچە كۆزىنىڭ ئاچچىقىنى چىقىرىۋالسۇن، ئاندىن قوزغايلى، — دېدى مەمتىلى ئەپەندى ۋە تېخىچە قولىدا تۇرغان ئاشنى چاپسانلا ئېچىپ تۈگىتىپ چىنىنى قويدى. — ئەستاغ، بۇلار تاماقنى يېمەيلا ئۇخلارمۇ ئەمدى؟ — مەيلى، ئۇخلىسۇن، ئاشتىن ئۇيقۇ تاتىلىقراق، پۇلۇنى ئىككىمىز يەۋىرىمىز. قېنى داۋامىنى سۆزلەڭ.

— توختاڭ، مەن ئاشقا چىقىپ باقاي، گەپنى ئەتە قىلىشىمىزدا بولمىغۇدەك، ئاشنى قويۇپ سىزمۇ ئۇيقۇ سەھراسىغا كېتىپ قالماڭ يەنە، — مۇھەممەد داموللا چىقىپ كېتىشى بىلەنلا تەۋپىق ئۈگە-ئۈگىلىرىنىڭ سىقىراۋاتقانلىقىنى، كۆزىنىڭ قۇم قويغاندەك ئېچىشىپ، ئۆز - ئۆزىدىن يۇمۇلۇپ قېلىۋاتقانلىقىنى ھېس قىلدى. ئۇمۇ ئولتۇرغان جايلا ئۇخلاپ قالغۇدەك ھالدا ئىدىيۇ، لېكىن ئۇ تېخى ئۆزىنى قىزىقتۇرىدىغان بىرمۇنچە ئىشلارنى سوراپ بىلىۋېلىشقا ئۈلگۈرمىگەندى. ئۇنىڭ ئۈستىگە ھەر قانداق سورۇن، ھەرقانداق كىشى ئالدىدا ئۆزىنىڭ ئاجىزلىقىنى بىلدۈرۈشىنى مىسلىسىز ھار ئالاتتى. شۇڭا بېشىنى قاتتىق سىلىكىپ، كۆزىنى ئۇۋىلاپ ئۆزىنى سەگەكلەشتۈرۈشكە ئۇرۇندى. شۇ تاپ ئۇنىڭ ھەر قانداق ئېسىل تاماققىمۇ ئىشتىيى يوق ئىدى. دەممۇ-دەم بېشى بىر ياققا قىشىيىپ، قانداقتۇر كاتاڭ يولدا يار- يار ھارۋا ئۈستىدە ئۇخلاپ كېتىۋاتقاندەك، ھارۋىنىڭ تارقىلىشى ۋە تىنماي سىلىكىنىشىدىن پات- پات ئويغىنىپ كېتىپ، كۆڭۈلدىكىدەك ئۇخلىيالمىۋاتقاندەك روھى ھالەت ئۇنى قىينايتتى. كۆزى

ئوچۇق تۇرغاندەك قىلىپمۇ قۇمدەك ئۇششاق چۈشلەرنى كۆرەتتى. ئۇ راستىنلا ئاشۇ ھارۋىدا كېتىۋاتقاندەك، قانداقتۇر كاتاڭغا چۈشۈپ كېتىش بىلەن سىلىكىنىپ كەتكەندەك ئىتتىك بېشىنى كۆتۈردى. ئەسلىدە ئۇ بېشىنىڭ تېخىمۇ يامانراق قىشىيىپ كېتىشىدىن چۆچۈپ ئويغانغانىدى. ئۇ راستىنلا مۇڭدەپ قالدىمۇ ياكى خىيال قىلدىمۇ، ئۆزى ھەم ئېنىق ئاڭقىرالمايتتى. ئىشقىلىپ بۇ يېرىم ئۇيقۇلۇق بىر ھال (كەشىپى) ئىدى.

شۇ چاغدا مۇھەممەد داموللام گۆش ۋە بېھى بېسىلغان بىر لىگەن پولونى كۆتۈرۈپ كىرىپ كېلىپ، ئۇنىڭ ئاشۇ ھالىتىنى بايقاپ قالدى ۋە چەكسىز خىجىللىق ئىلكىدە دېدى:

— كەچۈرۈڭ، ئەپەندىم، بىز خەقنىڭ مېھماندارچىلىقىمۇ شۇ ھاشاردەك، بەزى ھاللاردا مېھماننى قىيناپ بىر يەرگە ئاپىرىدىكەن. مەمتىلى ئەپەندى روھى ھالىتىنى تېزدىن ئەسلىگە كەلتۈرۈپ، چىن دىلىدىن ئېچىلىپ كۆلدى:

— شۇنداقمۇ؟ — دېدى ئۇ ئاندىن ئۆزى جاۋاب بېرىپ، — شۇنداق. بەزىدە توق قورساققا يەنە بىر مۇنچە نەرسىنى يېيىشكە مەجبۇر بولىسەن، — ئۇ ئىشتىيى ئۇيقۇچىلىقتا تۇتۇلۇپلا قالغان بولسىمۇ ساھىپخاننىڭ كۆڭلى ئۈچۈن ئاشقا باقتى. ئاشنى زورمۇ زور چاينىغاچ ئەتە كاتتايلاقنىڭ مەكتىپىنى كۆرۈپ بولۇپلا قايتسام ئاۋۋال قايسى ئىشنى قىلىمەن، دېگەن مەسىلە ئۈستىدە كەلگۈسى ئىش پىلاننىمۇ كۆڭلىگە پۈكۈۋالدى.

# يىگىرمە ئۈچىنچى باب

جەمئىيەت ئۈچۈن بىردىن - بىر خەۋپ —  
جاھالەتتۇر.

— ۋىكتور گيوگو "خارلانغانلار"

## 1

يۇرت مۆتىۋەرلىرى "يەنە قاراڭغۇ بۇلۇڭ - پۇچقاقلاردا ئۇچرىشىپ، زامان يېڭىلىقلىرىغا بولغان تەنۈرلىكىدىن بىر يولدا جەم بولۇپ، ئورتاق نىشان ئۈچۈن سۆھبەتلەر قىلىپ، "مۇقەددەس ئىسلام دىنىنى قوغداش" ئاسى مۇسۇلمانلارنى گۇناھ ئۆتكۈزۈشتىن ساقلاپ قېلىش" ئۈچۈن ۋەدە قىلىشقاندىن كېيىن، ھەر قايسىسى ئۆزلىرىنىڭ يېزا مەھەللىرىدىكى مەسچىتلەردە ئاق - قارىنى پەرق ئېتىش ئىقتىدارىنى يوقىتىشقا چەك بېرىپ يەتكەن نادان خەلىق تېرە تارقىتىپ ۋەھمە سېلىشنى باشلىۋەتكەندى.

"كىمكى ئۆز بالىسىنىڭ دىلىغا ئىمان سالمىسا، ئۇنى گۇناھلىق يولىدىن توسمىسا بالىنىڭ بارلىق جىنايىتىگە شۇ ئاتا - ئانا جاۋاب قىلىدۇ" دېگەندەك سۆزلەر ئېتىقادى خۇراپات بىلەن چىرمىلىپ قالغان دېھقانلارنىڭ يۈرىكىنى زىربىلداتماي قالمايتتى. ئۇلار بۇنداق پەتىۋالار راستىنلا قۇرئانغا پۈتۈكلۈكمۇ ياكى موللىلار ئۆزلىرى ئويلاپ تېپىۋاتامدۇ، بۇلارنى بىلمىگەچكە، موللىلار نېمە دېسە شۇنى راست دەپ ئىشىنىشەتتى. بۇنداق ئەھۋالدا ئۇلار بالىلىرىنى ئىلاجى قىلىپ مەكتەپتىن قاچۇرۇشقا ئۇرۇناتتى. باشقا يېزىلاردىكى تۇققانلىرىنىڭ ئۆيىگە ئەۋەتىۋېتەتتى. نەتىجىدە بىرى بالا يوق دەپ قۇتۇلسا، ئىككىنچى تەرەپ: "بۇ بالا ماڭا ئامانەت، ئۆزىنىڭ ئاتا - ئانىسىدىن

بى جاۋاب مەكتەپكە بېرەلمەيمەن“ دەپ قۇتۇلشاتتى. بالىلار بولسا ئوقۇشقا قىزىقتى. چۈنكى يېڭى مەكتەپ ئوقۇغۇچىلىرى موللىنىڭ تالىپلىرىدەك بولماي، ئادەمنىڭ زوقى كەلگىدەك ئىش - ھەرىكەتلەرنى قىلاتتى، نۇرغۇن كۆڭۈللۈك ئويۇنلارنى ئوينىشاتتى. ھەيۋەتلىك سەپ بولۇپ، گۈرسلدىتىپ قەدەم تاشلاپ مېڭىشاتتى. بۇنى كۆرگەن كىشى قانداقمۇ قىزىقمىسۇن؟ بىراق ئۇلارنىڭ ئاتا- ئانىسى ئاز بالىلىرىنى دوزاق ئازاۋىدىن قۇتقۇزۇپ قېلىش ئۈچۈن (ئۆزلىرىچە بالىلارنىڭ بەختىنى كۆزلەپ) ھەرىكەت قىلاتتى.

تەۋپىق بۇنداق كەيپىياتنىڭ يەنە باش كۆتۈرۈپ قىلىۋاتقانلىقىنى سەزدى. ئۇ يېڭى تىزىملانغان بالىلارنى مېڭىش - تۇرۇشقا ئۈگىتىش ئۈچۈن سەپكە تىزغاندا ھامان بىر - ئىككى بالا كېمىيىپ باراتتى. سۈرۈشتۈرگەندە يە ئۇلار “ئاغرىپ” قالغان بولاتتى ياكى ھاممىسىنىڭ، تاغىسىنىڭ ئۆيىگە كەتكەن بولاتتى. ئۇ شورۇققا بارغاندا ئابىلەقنىڭمۇ قاتاردا بولماسلىقى بەكلا ئاچچىقنى كەلتۈرگەنىدى. كېيىن تاھىر خەلىپەتتىن بالىنىڭ ئۆگەي ئانىسى كاشلا قىلىۋاتقانلىقىنى ئاڭلاپ، ئۇلارنىڭ ئۆيىگە سۆھبەتلەشكىلى كىرىپ، ئۇنىڭ دادىسى ۋە ئۆگەي ئانىسىغا ناھايىتى كۆپ گەپ قىلغاندىن كېيىن نامازدا موللىلارنىڭ ۋەز ئېيتىپ تەھدىد سېلىۋاتقانلىقىنى سەل - پەل سەزدۈردى. بۇ قۇتراتقۇلۇقنىڭ ئارقىسىدا ھابۇلھاجىم، قازى رەئىس قاتارلىقلارنىڭ پىتنە مەنبەئەسى ئىكەنلىكى بىلىنەتتى. ئەمما ئۇلار بىۋاسىتە ئوتتۇرىغا چىقماستىن باشقىلارنىڭ قولى بىلەن جىنايەت ئۆتكۈزۈش شۇملىقىنى قىلىشاتتى. بەلكى ئۇلارنىڭمۇ ئارقىسىدا يەنە باشقا بىر كۈچ بولۇشى چوقۇم. تەۋپىق بۇلارنىمۇ كۆز ئۆڭىدىن ئۆتكەزدى.

شۇنىڭ بىلەن ئۇ سەۋرىسى ئاخىرقى چەككە يېتىپ، كاتتايلاقتىن قايتىپ كېلىپلا بۇ ئىش ئۈستىدە باش قاتۇردى ھەم ھەر جۈمە كۈنى بىر كەنتنىڭ ئازنا مەسچىتىدە ناماز ئوقۇيدىغان ۋە نامازدىن كېيىن كۆپچىلىككە، شۇنداقلا مۇتئەسسەپلەرگە ۋەز ئېيتىدىغان بولدى.

ئۇ ئىشتاچىدا، ئازغاندا، تىجەندە، بۆگەندە مۇشۇنداق نۇتۇق يىغىنلىرىنى

ئېچىپ، موللارنىڭ نەپسىيە تەجىربىسىنى، ئۇلاردا ۋەتەن، مىللەت تۇيغۇسىنىڭ كەملىكىنى مىساللار ئارقىلىق چۈشەندۈردى. ھەمدە بۇنداقلا قاتتىق ئاگاھلاندۇرۇش بېرىپ چىقتى.

ئۇ شورۇقتا بولۇۋاتقان مۇتەئەسسىپلىك ئارقىسىدا كەنجى قازاخۇنۇم بارلىقىنى سىزىپ يۈرەتتى. ئۇنىڭ بەزى پىئە - ئېغىۋالرىنى ئۇ كۆپ قېتىم ئاڭلىغان، راسا بىر ھېساب - كىتاب قىلىشماقچى بولۇپ يۈرەتتى. نوپا بىرىنىڭ ئاخىرىدىكى بىر جۈمە كۈنى جۈمە نامىزىغا شورۇقنىڭ بۇستان مەسچىتىگە يېتىپ كەلدى.

بۇ چاغدا نامازخانىلار سەپىرى بولۇشۇپ بولغان بولۇپ، مەمتىلى ئەپەندى ئىككى جەڭچىسى بىلەن ئاخىرقى سەپتىلا تۇرۇشتى. ئۇنىڭ كېلىپ قالغىنىنى كۆرۈپ سالام قىلماقچى بولغانلارغا "نامازدىن كېيىن كۆرۈشەيلى" دەپ ئىما قىلدى. چۈنكى بۇ چاغدا كەنجى قازاخۇنۇم ۋەز ئېيتىۋاتاتتى.

نامازدىن كېيىن كەنجى قازاخۇنۇم يەنە ۋەز باشلاپ قالدى.

— مۇمىن مۇسۇلمانلار، ئاگاھ بولۇڭلاركى، يۇرتتا دەرھىلىك ئەدەپ، ئىسلام دىنىنىڭ چىرىقى خىرەلەشمەكتە. دەرھىلەر ئەۋلادلىرىمىزنى دىندىن چىقىرىشقا چىرىپ يەتمەكتە. بۇ ھالىنى بۈگۈن يەر تەۋرەشتىنمۇ بىلىۋالغىلى بولىدۇ، — ئۇ ساقاللىرىنى تىرتىتىپ، تەھدىد ئاھاڭدا سۆزلەيتتى. شۇڭا نامازخانىلارنىڭ ھېچقايسىسى مەسچىتتىن چىقىپ كېتىشكە جۈرئەت قىلىشالمايتتى. قازاخۇنۇم ئېڭىكىنىڭ ئاستىنى تاتلاپ قويۇپ داۋام قىلدى، — يەر تەۋرەشنىڭ ئۆزى خۇدانىڭ غەزىۋى! بەندىلەر گۇناھقا پېتىپ كەتكەندىلا ئاللاھ يەر يۈزىگە ئاشۇنداق ئاپەتلەرنى ئەۋەتىپ، بەندىلەرنى ئاگاھلاندۇرىدۇ. توۋا قىلىشقا ئۈندەيدۇ. يەنە بولمىغاندا تېخىمۇ بەتتەر بالايى - قازا ئەۋەتىپ دۇنيانى كومپەيكۇم قىلىۋېتىدۇ! نوھنىڭ قەۋمى توپان ئاستىدا قالغان،... ئاد قەۋمى، سەمۇد قەۋمى گۇناھقا پاتقانلىقىدىن جازالانغان. بۇ مانا شۇنداق ئىش! مۇسۇلمان بەندە ئۈچۈن ئىككىنچى چاچ قويمىقى، كالتە چاپان كەيمىكى نىمىدىن بىشارەتتۇر؟ ئاينىڭ، يۇلتۇزنىڭ ۋە يەنە يەر شارى دىگەندەك نەرسىلەرنىڭ گېپىنى مۇسۇلمان بالىلىرىغا ئۈگىتىش نەقلا دەرھىلىك



ئەمەسمۇ؟! بۇنى ئۈگەنگەنلەر گۇناھقا پاتىدۇ! يەر شارمۇ، چاسمۇ بۇ دىگەن ئاللاھنىڭ ئىلكىدىكى ئىش! غەيبىنى بىر ئاللاھ بىلىدۇ! بۇنداق گەپلەرنى قىلغانلىق خۇدالىق داۋاسى قىلغانلىق! خۇدالىق دەۋاسى قىلغان پىرئەۋن نېمە بولدى؟ نەمۇد، شەددادلار نېمە بولدى؟ ئىبىرەت ئالمادۇق؟ ئاللاھنىڭ سىرلىرىنى كۈچىلاش مۇسۇلمانلار ئۈچۈن ناتوغرا. بۇنداق ئادەملەر ئۇ دۇنيادا سۈرتى مۇبەددىل بولۇپ، ھايۋان سىياقىدا قوپىدۇ! بىز سىزىلەرنى يامان يولدىن يانسۇن دەيمىز، توغرا يولغا ھىدايەت قىلىمىز، گۇناھقا پاتىمىسۇن دەيمىز. ياخشىلىقنى بىلىمگەنلەر دەۋرىخىدۇر!...

مەمتىلى ئەپەندىنىڭ تاقىتى پۈتتى. ئۇ خالايمىنىڭ چېتى بىلەن مەسچىت سۇپىسىغا چىقىش ئۈچۈن ماڭدى. مەڭلىكاخۇن بىلەن نىمىتۇللا ئۇنىڭ ئارقىسىدىنلا ئەگەشتى.

ئىككى قۇراللىق ئەسكەرنىڭ مۇھاپىزىتىدىكى مەمتىلى ئەپەندىنىڭ مۇنبەردە پەيدا بولۇشى بىلەن كەنجى قازاخۇنۇمنىڭ گېلىغا بىر نىمە تۇرۇپ قالغاندەك ئۇنى ئۇچتى.

— خوش كەپلا... تەقسىر... ئۇ ساقلىنى يۇقىرى قىلىپ ئېڭىكىنىڭ ئاستىنى تاتىلىدى.

— نىمە دەپ زەھەر چېچىۋاتىسەن، يىلان؟! — دەپ ۋارقىردى مەمتىلى ئەپەندى غەزەپتىن تىترەپ، — نىمە دېمەكچىسەن؟ قايسى مەقسەتكە يەتمەكچىسەن؟! سەندەك شۇتاڭغا بالا بەرگەنلەر جەننەتكە كىرىپ، ئۆزىنىڭ زۇۋاندا ئىلىم ئوقۇغانلار دوزاققا كىرمەدۇ؟ سۆزلە! قانداق دەھرىلىك ئەدەپ كەتتى؟ نېمىسى دىنغا مۇخالىپ؟ قۇرئان ھەدىستىن دەلىل كۆرسەت! چاچ قويسا يامان بولىدىغان، كاپىر بولۇپ كېتىدىغانغا دەلىلگىنى كۆرسەت! بارمۇ دەلىل؟ سۆزلە!

كەنجى قازاخۇنۇم ئۆزىنى يۇشۇرىدىغان تۆشۈك ئىزدەپ ئوڭ-سولغا، ئالاق-جالاق قاراشقا باشلىدى. ئۇ توپ ئارىسىغا كىرىپ كەتمەكچى بولۇپ تەمشلىۋىدى، نىمىتۇللا ئۇنى توسۇۋالدى ئۇ نەچچە يۈزلىگەن ئادەمنىڭ كۆز ئالدىدا شۇمشەيگىنچە بوينىنى قىسىپ، بېشىنى تۆۋەن سېلىپ جىم

تۇراتتى. ئۇنىڭ ھېلىلا خالايققا سۈر كۆرسىتىپ ۋارقىرىغان چاغدىكى ھەيۋىتىدىن ئەسەرمۇ قالمىغانىدى.

— سەن بايا دېگەن تۆھمەتلىرىڭنى جامائەت ئالدىدا بوينۇڭغا ئالمايدىغان بولساڭ، قۇرئان ھەدىستىن دەلىل كۆرسىتىپ، توغرا دېگەنلىكىڭنى ئىسپات قىل! بارمۇ دەلىلىڭ؟! —

— كىمكى ئاللاھ نامىدىن يالغاننى توقۇيدىكەن، ئۇنىڭغا ئاللاھنىڭ لەنمى يىغىدۇ، دېگەن ھەدىسنى ئاڭلىغانمۇ سەن؟ —

— بايا دېگەنلىرىڭ دىن نامىدىن، ئاللاھ نامىدىن يالغان توقۇش بولمىسا دەلىلىڭنى قوي! — مەمتىلى ئەپەندى جامائەت ئىچىگە بىر قۇر كۆز يۈگەرتىپ، — ئىچىڭلاردا دىننى بىلگەن باشقا ئادەم يوقمۇ؟ بىزنىڭ قىلىۋاتقانلىرىمىزدىن دىنغا خىلاپ كېلىدىغان ئىشلار بولسا دەلىلى بىلەن ئوتتۇرىغا قويۇپ بېقىڭلار، بىز تۈزىتەيلى، بارمۇ سۆزلەيدىغانلار؟

خالايق زۇۋان سۈرمىدى. تىرىك قىلغان ئاۋازمۇ ئاڭلانمايتتى. ھېچكىم زۇۋان سۈرۈشكە پىتىنالمىتتى. موللا ئەمەس بىرسى يۈزلەپ ئايەت كەلتۈرسىمۇ ئىشىنىپ كەتمەيدىغان بۇ ئادەملەرگە مەمتىلى ئەپەندىنىڭ سۆزلىرى قايىل قىلىش رولى ئوينىدى دېيىشكىمۇ بولار، ئەمما، بىر مىلتىقلىق ئادەمدىن پۈتۈن بىر يۇرت قورقۇپ سىيىۋېتىدىغان بۇ خەلق كۆز ئالدىدا ئىككى قوراللىق ئەسكەر تۇرغاندا ئىشەنگەن موللىسىنىمۇ ھىمايە قىلالمايتتى. ئۇقۇمۇشلىقلاردىن بەزىلىرى گەرچە مەمتىلى ئەپەندىنىڭ دېگەنلىرىنى توغرا تاپسىمۇ، ئەنئەنىدىكى توغرا-خاتا بىلەن ھېساپلاشماي قىلىنىۋېرىدىغان ”يۈز-خاتىرە“ تۈپەيلى، كەنجى قازاخۇنۇمغا قارشى مەيدان تۇتۇشقا ”يۈزى چىدىمايتتى“. ئەپەندى دېگەن كېتىدۇ، بىز يەنە قازاخۇنۇم بىلەن قالىمىز دېگەنلەرنى ئويلىشاتتى.

— خەلقنى توغرا يولغا باشلىماقچىمۇ سەن؟ ياكى ئەگرى يولغىمۇ؟

— خاتا يولغا باشلاپتۇق، ئۆزى...

— تۇفېي! — دېدى مەمتىلى ئەپەندى بۇ بىچارە ھالەتكە چۈشكەن، كەچكۈزدىكى چۈندەك دۈگدەرەپ قالغان، گويا بېشىدىكى ئادەتتىن تاشقىرى يوغان سەللىسىنى كۆتۈرەلمەي قالغاندەك بېشى ساڭگىلاپ كەتكەن بايقۇشقا نەپرەت بىلەن تۈكۈردى. ئارقىدىن ئۇنىڭ بېشىغا بىگىز بارمىقى بىلەن نوقۇپ تۇرۇپ، — ھەي، شەرمەندە! ھىلى سەن خەلقىنى توغرا يولغا ھىدايەت قىلغۇچى بولۇپ ئىشەنچ بىلەن گەپ قىلۋاتاتتىڭ، ھالەڭ شۇمىدى؟ ئۆزەڭ قىلىۋاتقان ئىشنىڭ ھەقىقەتەن توغرا ئىكەنلىكىگە ئىشەنچ قىلالماي قالدىڭمۇ ياكى ئاغزىڭدا مۇقەددەس دەپ چەل تەگدۈرمەي كۆتىرىۋالغان ئېتىقادىڭدىن جېنىڭ ئۆزەلراق تويۇلۇپ، ئۆزەڭنى ئەيىبلەۋاتامسەن؟! ئەگەر سەندە راست ئېتىقاد بولسا مېنىڭ مىلتىقىمدىن قورقماي توغرىسىنى سۆزلە! «زالىم پادىشاھ ئالدىدا بىر ئىغىز ھەق گەپنى قىلىشمۇ جىھاد قىلغانلىق بولىدۇ» دېگەن ھەدىسكە كۆرە، ئۆزەڭنى ھەق دەپ بىلسەڭ دەلىل بىلەن سۆزلە شۇ ھەقنى! يالاقچىلىقىڭدىن شۇتاققا بالا بەرگىنىڭ ھىدايەت ئىچىدە يولغىنىڭمىدى؟ بۇ مەكتەپ ئاللاھنىڭ سۆزى، ئاللاھنى تەسدىقلايدىغان ئىلىملىر ئۈگىنىلىدىغان مەكتەپقۇ؟ يەنە نېمە دەيسەن!؟

— ئازماس ئاللا... ئىنسان دېگەن خام سۈت ئەمگەن... — كەنجى قازاخۇنۇم بىچارىلىك بىلەن غۇدۇڭشىدى.

— ئېيتىپ باقە، بايا قىلغان تەرغىباتلىرىڭنىڭ خاتا بولغانلىقىنى ئۇشتۇمتۇت ھېس قىلىپ مۇشۇنداق دەۋاتامسەن ياكى جاننىڭ تاتلىقلىقىدىنمۇ؟

— ھۆكۈمەتنىڭ ئەمرى ۋاجىپ، تەقسىر، سىلى دېگەندىن كېيىن بىز ئۇنى توغرا دېمەي بويۇن تاۋلىق قىلىپ بېشىمىز ئونمۇ؟...

— ئاڭلىدىڭلارمۇ، ۋەتەنداشلار؟ بۇنداق ئادەملەردە ۋىجدان دېگەن نەرسە بولمايدۇ. ئۇلار سىلەرگە ئىماننى، ئېتىقادنى تەشۋىق قىلىدۇ-يۇ، ئۆزىنىڭ ئىمانى، ئېتىقادى مۇستەھكەم ئەمەس. ئازراق مۇشكۈلگە يولۇقسا ئىماندىن، ئېتىقادىدىن كېچىپ ئىت جېنىنى ساقلاپ قېلىش ئۈچۈن ئۆزىنى - ئۆزى كاجاتلايدۇ. ئۆزىنى - ئۆزى يالغانغا چىقىرىدۇ. ئۇ بايا نېمە دەپ ۋەز ئېتىقان؟

ئەجەبا مېنىڭ ئىككى ئەسكىرىمنى كۆرۈپلا سىلەرگە دەۋاتقان، سىلەرگە تەشۋىق قىلۋاتقان يولىنى ئۆزى خاتا دېدىغۇ؟ بۇنداق ئادەملەرگە ئەگىشىش توغرىمىكىن؟ — مەمتىلى ئەپەندى يۈكسەك دەرىجىدىكى ناتىقلىق قابىلىيىتى بىلەن رەقىبىنىڭ ئەينى مەيداندىكى ئىككى خىل ھالىتىدىنلا پايدىلىنىپ ئۇنى شەرىمسار قىلىۋەتتى. خەلق ئۆز كۆزى بىلەن كۆرۈپ تۇرغان كارتىنىلار بىلەن مەمتىلى ئەپەندىنىڭ چۈشەندۈرۈشلىرىنى بىرلەشتۈرۈپ ئويلىغىنىدا قايىل بولمىغىنىمۇ ئاز قالدى. مەمتىلى ئەپەندى سوئالنىڭ كىشىلەر قەلبىدە قانداق تەسىر قوزغايدىغانلىقىنى بىلىپ باقماقچى بولغاندەك، بىردەم كۆپچىلىككە سەپ سېلىپ قارىدى. كۆپچىلىك چوڭقۇر تىنىپ، جىم- جىت قۇلاق سالاتتى. ئۇ سۆزىنى دادام قىلدى، — شۇنداق، ۋەتەنداشلار، بۇنداق رەزىل ئادەملەر مىللەتتىن ئىبارەت بۈيۈك تەنگە چىققان جاراھەتتۇر! ئۇلار ھامان جان قايغۇسى بىلەن ھەلەك. شۇڭا ئۇلار شەخسى پايدىسى ۋە ھاياتىنى قوغداپ قېلىش ئېھتىياجى ئۈچۈن ھەر قانداق ھۆكۈمران گۇرۇھقا، ھەر قانداق چەتئەل جاھانگىرلىرىغا ئوخشاشلا يالاقچىلىق قىلىۋېرىدۇ. بىزنىڭ ئىمانىمىز توغرىسىدا ھېلىلا گۇمان بىلەن سۆزلىگەن بۇ ئادەم ئەگەر پەرەڭلەر ياكى ھىندىلار يۇرتىمىزغا ھۆكۈمرانلىق قىلىش ئۈچۈن كەلسە مانا شۇنداق تەشۋىقات بىلەن سىلەرنى قوزغاپ چىقىپ ئىسلام دىنىنى قوغداش شۇئارى بىلەن ئاشۇلارغا قارشى كۈرەش قىلارمۇ؟ ناتايىن! ئۇ بايا ئېيتقاندەك ”ھۆكۈمەتنىڭ ئەمرىنى تۇتماق ۋاجىپ“ دەيدۇ- دە، ھىندىلارغىمۇ، پەرەڭلەرگىمۇ، مۇڭغۇللارغىمۇ ئوخشاشلا خىزمەت قىلىۋېرىدۇ. ئۇلارنىڭ دىنىسىزلىقى، تاجاۋۇزچى بولۇشى، مىللەتنىڭ پايدا- زىيىنىدىن قەتئىينەزەر، پۇل بەرسىلار ئۇلارنىڭ پايدىسىغا پەتۋا بېرىدۇ. ئۇلارنىڭ سىياسىتىنى دىنىي ئەھكاملار بىلەن بىرلەشتۈرۈپ مەدھىيەلەيدۇ. بىچارە جېنىنى ساقلاپ قېلىش ئۈچۈن ئۇلارنىڭ تاپىنىنى يالاپ، يالاقچىلىق قىلىدۇ. مانا، سىلەرگە ئىمان، ئېتىقاد ھەققىدە گەپ قىلغان ئادەمنىڭ ئەھۋالى! — ئۇ بىردەم تۇرۇۋېلىپ داۋام قىلدى، — ھۆكۈمرانلارچۇ؟ ئۇلار دەل مۇشۇنداق ئىمانى سۇس تېجىمەللەردىن پايدىلىنىپ بىزنىڭ ئۈستىمىزدىن ھۆكۈمرانلىق قىلىدۇ. چۈنكى،

ھۆكۈمرانلار بىلىدۇكى، بىزنىڭ خۇرپاتلىققا پاتقان خەلقىمىز قىلچ شىلتاپ قىلىنغان گەپكە ئۈنمايدۇكى، قۇرئاننى، خۇدانىڭ نامىنى شىپى كەلتۈرۈپ قىلىنغان سۆزگە شەرتسىز بويسۇنىدۇ. ھۆكۈمران بىۋاسىتە گەپ قىلغاندا ئاڭلىمىغان خەلق شۇ سۆزنى مۇنىڭدەك يىلاقچى كانايىلار ئارقىلىق دېسە ئاڭلايدۇ. دېمەك بۇنداق “مۆتىۋەرلەر” مىللىتىمىزنى قۇل قىلغۇچىلارنىڭ قولىدىكى قورال! ئۇلار مۇشۇ تەقلىدە ھىدايتۇللا ئىپاقتى قانداق ھىمايە قىلغان بولسا، ياقۇپبەگنىمۇ شۇنداق خوشامەت بىلەن قارشى ئالغان؛ رورۇڭتاڭنى قانداق چاچاڭ قۇرۇپ كۈتۈۋالغان بولسا، ياڭ زېڭشىڭخىمۇ شۇنداق ساداقەت بىلەن خىزمەت قىلغان. ئۇلارغا ھۆكۈمرانلىق قىلغۇچىلارنىڭ پەرقى يوق. ھامان شۇلار تەرەپتە تۇرىدۇ. پەقەت ئۇنىڭ خۇدانى ۋە خەلقنى ئالدايدىغان، ساختا ئىخلاس بىلەن ئوقۇلىدىغان نامىزىغا كاشىلا قىلمىسىلا، پەتۋا چىقىرىپ ئۆز خەلقىنىڭ قېنىنى شوراش ئۈچۈن كالتە قوشۇقنىڭ سېپىنى تۇتقۇزۇپ قويىسىلا بولىدۇ. بىر ئۆمۈر ئۇلارغا يىلاقچىلىق قىلىۋېرىدۇ. ئەمدى ۋەتەنداشلار، ئۆتمۈشكە نەزەر سېلىپ، بۈگۈننىمۇ كۆز ئالدىڭلاردا قويۇپ، ئويلاپ كۆرۈڭلار، مېنىڭ دېگەنلىرىم راستمۇ-قانداق؟ كىمنىڭ ئىمانى كامىل ئەمەسكەن؟ كىمنىڭ كامىلراق ئىكەن؟

مەيداندا شۇنداق سۈرلۈك جىملىق ھۆكۈم سۈردىكى، كۆپچىلىك مەمتىلى ئەپەندىنىڭ ئاخىرىنى ئۇلاپ داۋاملىق سۆزلەۋېرىشىگە تەشنا بولۇپ كەتتى. بۇنداق جىم- جىتلىق كىشىنىڭ يۈرىكىنى سىقاتتى. نوياپىرنىڭ ئاخىرى بولغاچقا غۇر- غۇر شامال كىشىلەرنىڭ تېنىنى چىقىپ ئۆتەتتى. بەزىلەرنىڭ پۇتى توڭۇشتىن سەزمەس بولۇپ كەتكەنىدى. لېكىن ھېچكىمنىڭ خىيالىدا مەسچىتتىن چىقىپ كېتىش خىيالى، ھەتتا پۇتىنى يەرگە ئۇرۇپ ئازراق ھارارەت ھاسىل قىلىش خىيالى يوق ئىدى.

— ۋەتەنداشلار، — مەمتىلى ئەپەندى سۆزىنى داۋاملاشتۇردى. بۇ نۆۋەت ئۇنىڭ سۆزى مۇلايىملىق بىلەن جاراڭلىدى. ئۇنىڭ تاۋۇشىدا “ئەي خالايق، نېمىنىڭ توغرا، نېمىنىڭ خاتا ئىكەنلىكىنى چۈشەنسەڭلەرچۇ، چۈشەنسەڭلارچۇ!” دېگەن ئىلتىجان بار ئىدى، — ئاراڭلاردا سودىگەرچىلىك

بىلەن چەتئەلگە چىققانلار بار، شۇلاردىن سوراپ كۆرۈڭلار، دۇنيادا يەنە كىمىلەر بىزدەك ياشايدىكىن؟ كىم بىزدەك ھاياتنىڭ لەززىتىنى سۈرۈشتىن مەھرۇم ھالدا، تىرىك مۇدىلاردەك ياشايدىكىن؟ ئويلاپ كۆرۈڭلار، ۋەتەنداشلار، مۇشۇمۇ ھاياتمۇ؟ ھەربىر ئادەم ئۈچۈن بىر قېتىمدىلا بېرىلىدىغان قىممەتلىك ھايات مۇشۇنداق قۇرۇتتەك مىدىرلاپ يۈرۈش بىلەنلا قانائەت تاپامدۇ؟ ئەي، بۇغرا ئەۋلادلىرى، بىزنىڭ تومۇزىمىزدا ئاتىللىنىڭ، ئاقساق تۆمۈرنىڭ قېنى بارمۇ- يوق؟! بىزنىڭ يورۇق چۈشمەيدىغان چالما ئۆيلەردە ئولتۇرىشىمىز، توپا توزۇپ تۇرىدىغان ۋەيرانە كوچىلاردا يالاڭغايىق يۈرىشىمىز تەقدىردە پۈتۈلگەنمۇ؟ ئاللاھ بىزنى مۇشۇنداق ياشاشقىلا ياراتقانمۇ؟ بۇنداق دېگۈچىلەر ئاللاھنى تولىمۇ ئادالەتسىز دېمەكچىمۇ - قانداق؟ ئەجەبا ئاللاھ بىزگە ئۇ دۇنيادىلا بەخت - جەننەت ئاقا قىلىپ، بۇ دۇنيالىقنى غەيرى مۇسۇلمانلارغا بەرگەن بولسا؟ ياق، ۋەتەنداشلار، بۇلار ھۆكۈمران كۈچلەرنىڭ يالاقچىلىرى مۇسۇلمانلارنى ئالداش، قورقتىش ئۈچۈن ئويلاپ تاپقان يالغان سۆزلەر! سىلەر ئوقۇمىغىنىڭلار ئۈچۈن دۇنيادىن بېخەۋەر، موللىلار نېمە دېسە شۇنى راست دەيسىلەر. ئەگەر ئوقۇغان بولساڭلار ئىدى، ئۇ ھالدا دۇنيادىن بېخەۋەر قالمايتىڭلار - دە، دۇنيادا "پانى دۇنيالىقنى بەرگەن" غەيرى مۇسۇلمانلارنىڭمۇ ئىنتايىن نامرات ۋە مەھكۇملۇقتا ياشاۋاتقانلىرى بارلىقىنى؛ "باقى دۇنيالىقنى بەرگەن" مۇسۇلمانلارنىڭ مۇشۇ دۇنيادىمۇ ئىنتايىن پاراۋان ھايات ئىچىدە ياشاۋاتقانلىرى بارلىقىنى بىلگەن بولاتتى. شۇڭا ھۆكۈمرانلار - سىلەرنىڭ قېنىڭلارنى ئىچكۈچىلەر سىلەرنىڭ نادان، گۈل، ئاخماقراق بولۇشىڭلارنى ئارزۇ قىلىدۇ. نادان ئادەملەر خۇددى بىر پادىغا ئوخشايدۇ. پادىغا بولسا نەچچە قورۇسى ئۈچۈن پەقەت بىر پادىچى بولسىلا كۇپايە، خوجايىن ئازراق ھەق بېرىپ پادىچىلارنى ياللايدۇ ياكى يۇندىسىنى بېرىپ پادىچى ئىتلارنى باقىدۇ - دە، بۇ "پادا" نى باشقۇرۇپ كېتىۋېرىدۇ. ئەنە شۇ "پادىچىلار"، ئەنە شۇ "چوپان ئىتلىرى" مانا مۇشۇنداق مىللىي مۇناپىقلار! بۇ "پادىچىلار" ئۆز پادىسىدىن خالىغان ۋاقىتتا، خالىغان جاننى زامان قاسساپلىرىغا سېتىپ بېرىدۇ ياكى ئۆزى تۇتۇپ بېرىدۇ، پەقەت خوجايىن شۇنى خالىسىلا!

كۆپچىلىك ئېغىر تىندى. ئۇلار خۇددى چەكسىز بوشلۇققا تاشلىۋەتكەندەك بولۇپ قېلىشتى. مەمتىلى ئەپەندى يەنە ئازراق پائۇزدىن كېيىن داۋام قىلدى:

— ئەي، ۋەتەنداشلار، سىلەر ئىنسانمۇ - قانداق؟ ئىنسان بولۇپ تۇغۇلۇپ، ئاڭسىز پادا بولۇپ ياشاشنى ۋىجدانىڭلار كۆتۈرەمدۇ؟ خۇدا بىزنى جىمى مەخلۇقاتتىن ئەزىز ۋە ئۇلۇغ قىلىپ ياراتقان تۇرسا، بىز شۇ ئۇلۇغلىقنى قولغا كەلتۈرەلمەي، باشقا تۆۋەن دەرىجىدىكى ھايۋانلار قاتارىغا چۈشۈپ قالساق بۇ خۇدانىڭ غەزىپىنى كەلتۈرمەسمۇ؟ بۇ خۇدانىڭ ئىرادىسىگە خىلاپ ئەمەسمۇ؟ ئىنساننىڭ ئىنسان سۈپىتىگە كىرىشى ئۈچۈن بىلىم ئىگىلىشى زۆرۈردۇر. مانا شۇنداق بولغاندىلا ھەرخىل روھى كىشىلەردىن قۇتۇلۇپ كېتەلەيمىز. ئۆزىمىزنىڭ بارچە مەخلۇقتىن ئەزىز، ئۇلۇغراق ئىكەنلىكىمىزنى نامايان قىلالايمىز. مانا شۇنداق بولغاندىلا ئادەم دېگەننىڭ ھايۋاندىكى ياشىماسلىقى كېرەكلىكىنى، ئەركىن پاراۋان ھۆر - ئازادە ياشاش ئىنساننىڭ ئىززەت - نەپىسىگە مۇناسىۋەتلىك ئىش ئىكەنلىكىنى چۈشىنەلەيمىز. ئۆزىمىزنىڭ قەدىر - قىممىتىنى بىلىمىز. بىلىم بولغاندىلا ئىنساندىكى ياشاشنىڭ شەرت - شارائىتلىرىنى يارىتالايمىز. ۋەتەنداشلار، ئورۇسلار، پەرەڭلەرمۇ ئوخشاشلا ئادەمغۇ؟ ئۇلارنىڭمۇ ئىككى قولى بار، ئەقلى ھوشى بار، بىزمۇ ئوخشاشلا شۇنداققۇ؟ نېمىشكە بىز ماشىنا ياسىيالايمىز؟ نېمىشقا بىز ئەۋلاتتىن - ئەۋلادقىچە كېسەك ئۆيلەردە ئولتۇرىمىز؟ نېمىشكە ئاسماندا ئۇچالايمىز؟ خۇدا بىزگە نېمىشقا ئاشۇ نەرسىلەرنى ئاسماندىن تاشلاپ بەرمىدى؟ نېمىشقا شۇنداق بەختىيار تۇرمۇش ئاتا قىلمىدى؟ بۇ بىزنىڭ خۇداغا ئۆگەي بولغانلىقىمىزدىن ئەمەس، ھەممىمىزنى خۇدا ياراتتى. ھەممە مىللەتنى خۇدا ياراتتى، خۇدا ھەممە مىللەتكە ئوخشاش ئەقىل بەردى. ئۆزىمىزنىڭ ئەقىل - پاراسىتىمىزنى جارى قىلالماي يۈرسەك ئەيىپ كىمدە؟ ئەلۋەتتە ئۆزىمىزدە! ئوقۇيلى، ۋەتەنداشلار. بىز مەھمۇت قەشقىرىنىڭ ئەۋلادى. خۇراپاتتىن قۇتۇلمىساق شەرىپىمىزنى ئەسلىگە كەلتۈرەلمەيمىز، ساقلىيالايمىز. مەمتىلى ئەپەندى سۆزلەپ بولغىچە سۇغا چۈشكەن ئىتتەك شۇمشىپ

تۇرغان كەجى قازاخۇنۇم مەمتىلى ئەپەندى سۆزىنى تۈگەتكەندە بۈركۈتنىڭ چاڭگىلىدىن قۇتۇلۇش شاتلىقىغا چۆمگەن تۈلكىدەك، يۈرىكى ئويناپ كەتتى. نىمىتۇللا ئۇنىڭغا يېقىنراق كېلىپ بۇنىڭدىن كېيىن يەنە ئاللىقانداق يامان تەرغىباتلارنى داۋام قىلىدىغان بولسا ئېتىپ تاشلايدىغانلىقىنى ئېيتىپ پوپوزا قىلدى. چۈنكى ئىلمىي ئاساسلار بىلەن قايىل قىلىشقا بولمايدىغان بۇنداق مۇتەئەسسپلەرگە ئەڭ مۇۋاپىق چارە مەجبۇرلاش ئىدى. ئارقىدىن ئۇ كەنجى قازاخۇنۇمنى مۇرىسىدىن ئىتتىرىۋەتتى. بۇ ئۇنىڭ ”ئەمدى كۆزدىن يۈتسەڭمۇ بولىدۇ“ دېگەندى. كەنجى قازاخۇنۇم كېتىشكە تەمشەلدى، يەنە مەمتىلى ئەپەندىنىڭ رۇخسەت قىلماسلىقىدىن قورقۇپ ئۇنىڭ كۆزىگە قارىدى، دېگەندەك، مەمتىلى ئەپەندىنىڭ ئۇنىڭغا قىلىدىغان سۆزلىرى بارىدى. — قازى، سەن بايا خاتا قىلغانلىقىڭنى ئېتىراپ قىلغانىدىڭ، ئۇنداق بولسا بۇندىن كېيىن خەلق مەنپەئەتكە مۇخالىپ كېلىدىغان بۇنداق قىلمىشنى قىلماسلىققا قەسەم قىلىپ باقە!

— بىللاھكى... — كەنجى قازاخۇنۇم شۇنداق دەيدەبىلىك سۆزلەرنى تىزىپ قەسەم قىلىشقا باشلىدىكى، ئۇنىڭ سۆز ۋە ھەرىكەتلىرىدىن بۈركۈتنىڭ چاڭگىلىدىن قۇتۇلۇش ئۈچۈن جىمكى ۋاستىلەرنى قوللىنىشتىن يانمايدىغانلىقى چىقىپ تۇراتتى.

— ئەي، ۋەتەنداشلار، — دېدى تەۋپىق كەنجى قازاخۇنۇمنىڭ تەنتەنىلىك قەسىمى ئاخىرلاشقاندىن كېيىن، شائىرانە ئاھاڭدا، — سىلەر مانا مۇشۇنداق ئادەمگىمۇ ئىشەنسەمسىلەر؟ ھېلىلا باشقىچە گەپ قىلغان ۋە شۇ گەپلەرگىمۇ خۇدانىڭ نامىنى شىپى كەلتۈرگەن بۇ كىشى ئەمدى ھېچبىر قىزارماستىن قەسەممۇ ئىچىۋاتىدۇ، دېمەك، جىننى دەپ ئۆزى توغرا دەپ ئىشەنگەن نەرسىدىن تىنىۋاتىدۇ ۋە ئۇنىڭغا قارشى ئىش قىلىۋاتىدۇ، — تەۋپىق قولنىڭ بىگىز بارمىقى بىلەن يېنىدىكى كەنجى قازاخۇنۇمنى كۆرسىتىپ سۆزلەيتتى. ئۇنىڭ بۇنداق تۇرۇشى خۇددى بىرەر ئەخلەت دۆۋىسىنى ياكى باشقا شۇنىڭغا ئوخشاش ئىپلاس نەرسىنى كۆرسىتىپ تۇرغاندەك تۇيىلاتتى، — بىز بۇنداق قەسەم قىلمايمىز، بۇنداق ئىككى يۈزلۈك ئەمەسمىز، جېنىمىزنى دەپ



ئۆزىمىز توغرا دەپ ئىشەنگەن ئىشنىڭ تەتۈرسىنى قىلمايمىز، بۇندىن ئىككى ئاي ئىلگىرى تەلەپلەرنىڭ باشلىرى يېرىلغان، ماڭا تەھدىتلەر بولغان، بىراق، بىز ئۆزىمىزنىڭ توغرا قىلىۋاتقانلىقىغا قەتئىي ئىشەنگىنىمىز ئۈچۈن ئارقىمىزغا يانمىدۇق. قالغىنىنى بۇندىن كېيىنكى ئەمەلىيىتىمىزدىن كۆرىسىلەر قازاخۇنۇمنىڭ ئىچكەن قەسىمدە قانچىلىك تۇرىدىغانلىقىنىمۇ كۆرۈشكە ئۈلگۈرىسىلەر، ئۇنىڭدا ۋە ئۇنىڭغا ئوخشىغانلاردا بۇنداق ئەرزان باھالىق قەسەملەر ئاز بولمىسا كېرەك، دېمەك، يەنە بىر كۈنلىرى ئۇنىڭ بۈگۈنكى قەسىمىگە مۇخالىپ يەنە باشقا قەسەملەرنىمۇ ئىچىدىغانلىقىغا ئىشىنىۋېرىڭلار! — ئۇ بىردەم توختاپ، سۆزىنى خۇلاسىلىگەندەك قوشۇپ قويدى، — توغرىلىق ئاددىي ئادەملەرنىمۇ ئۇلۇغلۇق دەرىجىسىگە كۆتىرىدۇ، ئەگرىلىك ئۇلۇغلارنىڭمۇ رەسۋا بولۇشىغا سەۋەپ بولىدۇ.

ئۇ سۆزنىڭ ئاخىرىنى سۇپىدىن چۈشۈۋېتىپ ئېيتتى. بۇ چاغدا كەنجى قازاخۇنۇم ئاللىقاچان چاشقان تۆشۈكىگە كىرىپ يوقالغانىدى، مەسچىد ھويلىسىدىن چىققاندا ھەر بىر كىشى مەمتىلى ئەپەندىنى ئۆيىگە باشلاپ كىرىش ئۈچۈن چىن قەلبىدىن تەكلىپ قىلىپ تۇرۇۋېلىشتى. ئۇلار تەكلىپ قىلىۋېتىپ، يەنە قازاخۇنۇم ياكى ئىماماخۇنۇم دېگەنلەر بىر بۇلۇڭدا كۆرۈپ تۇرغان بولمىسۇن دېگەندەك ئەيمىنىپ ئەتراپقا قاراپ قوياتتى. دېمەك، ئۇلار قورقۇپ ئادەتلىنىپ كەتكەندى.

مەمتىلى ئەپەندى ھەممەيلەنگە سىلىقلىق بىلەن ئۆزرە ئېيتتى. ئۇ مېھمان بولۇپ يۈرۈشكە ئېشىنالمىتتى. دەل ھازىرنىڭ ئۆزىدە ئاغۇ يېزىسىغا قاراپ مېڭىپ خۇددى مۇشۇنىڭغا ئوخشاش زىددىيەتنى ھەل قىلىپ كەلمىسە بولمايتتى.

— رەخمەت، ئاكىلار، سىلەرنىڭ ئىشىمىزنى قوللىغانلىقىڭلار بىز ئۈچۈن قوي سويۇپ بەرگەندىن ئارتۇق بولىدۇ، بۇنىڭدىنمۇ كاتتا مېھماندۇسلۇق بارمۇ؟ رەخمەت، مەن يەنە ئىش قىلىشىم كېرەك.

\*

\*\*

يەنە بىر جۈمە كۈنى ئۇ سۇنتاغ مەسچىتىدە بولدى. بۇ يەردىمۇ نامازدىن كېيىن جامەتكە تەشۋىق تەرغىبات قىلغاندىن كېيىن قايتىۋاتقاندىمۇ، بۇ يەردىكىلەرنىڭ كۆپچىلىكى ئۇنى خۇددى ئەڭ يېقىن دوستى بىلىپ، ئاغرىنغان ھالدا ئۆيلىرىگە تەكلىپ قىلىشتى.

— ھېچ بولمىسا بىر پىيالە چاي ئىچىپ كېتىڭ، ئەپەندىم.

— بىزگە ھېچ ھەشەم يوق، قوي سويامتۇق، ئاسقان ئۈزۈملىرىمىز بار، سوغۇق كۆرسىتىپ كەسكەن. ئېغىز تىگىپ ماڭسىڭىز بولاتتى. ياز چىكەتتى، ئېغىز تەگمىدىڭىز...

— ئەمەس ئاناردىن بىر نەچچىنى ئېلىۋېلىڭ...

ئۇلارنىڭ ھەر بىرى ئۇنى تۇتۇپ قىلىشقا تىرىشاتتى. مەمتىلى ئەپەندى ھەممە ئادەمنى ئىللىق مۇئامىلە، يېقىملىق سۆزلىرى بىلەن پەپىلەپ، تەكلىپلىرىنى ئۇنتۇلدۇراتتى. كىشلەردە ئۇنى مالال قىلماسلىق خاھىشى پەيدا بولاتتى.

ئۇلار مەسجىد قەۋمىنى ئارقىدا قالدۇرۇپ ئانچە ئۇزۇن ماڭمايلا (تېخى ئاتلىرىغا مىنىشكىمۇ ئۈلگۈرمەي) ئىشىك ئالدىدا تۇرغان بىر كىشى ئۇلارنى توسۇپلا ئالدى.

— بىر پىيالە چېيىمنى ئىچىپ كەتمىسەڭلا بولمايدۇ. بوسۇغامدىن ئۆتۈپ كەتسەڭلا بەك سەت بولىدۇ، — دېدى ئۇ. قارىغاندا ئۇ نامازدىن چىقىپلا ئىشىكى ئالدىدا ساقلانغان بولسا كېرەك، — مېنىڭ ئىسمىم سەمەد، مەن سىزگە يۈز كېلەلمەيمەن.

— نېمىشكە؟ سىز مېنىڭ ئالدىمدا ئەيىپ ئىش قىلغىنىڭىز يوققۇ؟ — تەۋپىق يېقىملىق تەبەسسۇم قىلىپ سورىدى.

— ھېلىقى چاغدا... تالادا ئادەم ئۇرىدىكەن، خوتۇنلارغا ئېسىلىدىكەن، ... دەپ ئۈستۈڭلاردىن گەپ تارقاتقاندا شۇ گەپلەرگە ئىشىنىپ يۈرگەنكەنمەن... مەكتەپكە خەتەنەنگەن بالامنىمۇ ئۇرۇشۇپ يۈرۈپ ئۆچۈرگۈزۈۋەتكەننىم...

— ھەي، سادا دوستۇمەي، ئۇ گەپلەر نىۋاقتى گەپ؟ بولدى، بولدى، ئۇنى

كۆڭلىڭىزدىن چىقىۋېرىتىڭ، ماقۇل خەير...

— ئۆيدىغۇ ئۆزۈم يالغۇز... بالىلار بىلەنلا... ئايال كىشى بولمىسىمۇ سىزنى بار- يوقۇم بىلەن مەھمان قىلىمەن، كىڭىزچىلىك قىلىمەن، ھال- كۈنۈم يامان ئەمەس، خۇداغا شۈكرى، بالىلارنىمۇ ئوقۇتقۇچىلىكىم بار... — شۇنداقمۇ؟ بۇمۇ ياخشى بولدى، دوستلىشىپ قالدۇق، يەنە بىر قېتىمدا...

— مۇشۇنداقلا كەتسەڭلار سەت بولىدىغۇ؟ مەن تېخى ھېلىقى توغرىلۇق كۆڭلۈمدىكىنى تۆكەرمەن دەپتىم...

— سەت بولمايدۇ، نېمىشكە سەت بولاتتى؟ دوستلۇق جەڭدە سىلىنىدۇ. داستىخان دېگەندە ھەممە ئادەم دوست، بايا كۆپچىلىكنىڭ ئىپادىسىدىن مېنى قوللايدىغانلىقىنى ھېس قىلدىم. دېمەك، سىلەرنىڭ دوستلىقنىڭلاردىن گۇمانلانمايمەن. شۇنىڭ ئۆزى بولمىدىمۇ؟ چايدىن باشقا ئۇسۇل بىلەن دوستلۇقنى بىلدۈرگىلى بولمامدىكەن؟ — ئۇ سەمەدكە بىردەم قاراپ تۇرغاندىن كېيىن، — بىر بىرىمىزنىڭ ئەھۋالىغا ئۇنىڭسىزمۇ يېتىۋېرىمىز، مەسىلەن: بايا يالغۇزمەن دېدىڭىزمۇ؟ ھە، دېمەك ھەمىرىڭىز سىزدىن بۇرۇن كېتىپ، سىزنى دەرتتە قويۇپتۇ - دە، تېخى ياشەنسىز، ئەلەھكىملىلا دەپ تۇرۇڭ، بىز سىزنى يەنە ئۆيلەيمىز، شۇنداق، بۇ دېگەن دوستنىڭ بۇرچى - دە. — ئۇغۇ شۇنداق... بىراق... مەن ھېلىقى چوڭ بالامنى يەنە مەكتەپكە خەتلەتكەن، ئۇنى سىزگە تاپشۇرسام، سىز ئوقۇتسىز ئەمەسمۇ... — دېدى سەمەد تەمتىرەپ، ئۇنىڭ ئىنتايىن ساددا ۋە يۇۋاشلىقى بىلىنىپ تۇراتتى. دەممۇ دەم ئوڭ - سولغا قاراشلىرىدىن بىرەر موللا كۆرۈپ قېلىپ كېيىن زەھىرىنى تىقىپ يۈرمىسۇن دەپ ئەنسىرەۋاتقانلىقىمۇ چىقىپ تۇراتتى. ئۇنىڭ ساددا سۆزلىرىدىن كۈلكىسى كەلگەن، تەۋپىق ئۇنىڭغا چاقچاق قىلىپ:

— بالىڭىزنى ئوقۇتقىنىم ئۈچۈن ئالدىن زەللە ئالدىكىنمەن - دە، ھاھا... بىز بۇرۇنقىلارغا ئوخشىمايمىز، پەيشەمبىلىك ئۈچۈن قىلمايمىز. بىزنىڭ مەقسىدىمىز جان بېقىش ئەمەس، خەلقنىڭ كۆزىنى ئېچىش، خەير، دوستۇم

سەمەد، كېلەر قېتىم كەلگىنىدە ئەگەر ۋاقتىم بولسىلا ئۆيىڭىزگە كېرىپ ئۆتىمەن. بالا ئوقۇتقىنىم ئۈچۈن ئەمەس. بەلكى دوستلىشىپ قالغىنىم ئۈچۈن داستىخنىڭىزغا داخىل بولمەن.

سەمەد ئىككى ئەسكەرنىڭ ئوتتۇرىسىدا پاكار بوز ئاتقا ئەپچىل جايلىشىپ ئولتۇرۇپ كېتىۋاتقان بۇ يېقىملىق ئادەمنى كۆز نۇرى بىلەن ئۇزىتىپ قالدى. غۇر-غۇر شامال تېرەك ئۈچىدا نېمىشىقىدۇر چۈشمەي قالغان بىر تال قورۇق يوپۇرماقنى ئۇچۇرۇپ كېلىپ بېشىغا چۈشۈرگەندىلا ئاندىن ئۆزىگە كېلىپ: “خۇدا يەتكۈزگەن ئادەم ئوخشايدۇ جۇما، بۇ... قۇرۇپ كەتكۈز بويتاقچىلىق، بولمىسا راستىنلا چىڭ تۇناتتىم. ئەر كىشىنىڭ تۇلىقىدىن يامان ئىش يوقكەن...” دېگەنلەرنى كۆڭلىدىن ئۆتكۈزدى. مۇشۇ خىيال بىلەن بىللە ئۇنىڭ يۈرىكىدە ئاجايىپ بىر خىل قىزغىن مېھرى - مۇھەببەت قوزغىلىپ ئوغلىنى ھېچبىر ئىككىلەنمەستىن مەكتەپكە بېرىشكە ۋەدە قىلدى.

## 2

مەمتىلى ئەپەندى ھەر كۈنى دەرىستىن چۈشكەندە بىر يېزىغا بېرىپ، ئىپتىدائىي مەكتەپكە تىزىملىغان يېڭى ئوقۇغۇچىلارغا دەسلەپكى ئوقۇغۇچىلىق ھەرىكەت قائىدىلىرىنى، دەسلەپكى پائالىيەتلىرىنى ئۆگىتىشنى داۋاملاشتۇرۇپ، دېكابىرنىڭ ئوتتۇرىلىرىغىچە يىگىرمە تۆرت مەكتەپكە قاتناپ يۈرۈپ ئىككى مىڭ ئوقۇغۇچىغا قاتار بولۇش، مەش دەسسەش، سىنىپتا قانداق ئورنىدىن تۇرۇپ سالام بېرىش، يوقلىما قىلغاندا قانداق جاۋاب بېرىشكە چىقىپ چىقتى. ھەر بىر مەكتەپتە ھەر بىر سىنىپنىڭ يوقلىمىسى بار ئىدى. مەمتىلى ئەپەندى ئوقۇغۇچىلارنى يوقلىمىغا تىزىملاپ، سىنىپ باشلىقى، تازىلىق باشلىقى قاتارلىق سىنىپ ھەيئەتلىرىنى بېكىتىپ، يېڭى ئوقۇتقۇچىلارنىڭ ئوقۇش پۈتتۈرۈپ كەلگەن ھامان قىيىنچىلىققا يولۇقماستىن، زېرىكىپ كەتمەسلىكى ئۈچۈن، ئىشنىڭ باشلىنىشىدىكى قىيىن ئۆتكەنلەرنى ئۆزى ھەل قىلىپ قويماقتا ئىدى.

دارمۇئەللىمىندىكى ئوقۇش يەنە بىرەر ئايدىن كېيىن تاماملىناتتى. بۇ ۋاقىت ئىچىدە كەنتلەردىكى ئىپتىدائىي مەكتەپلەرنىڭ يېڭى ئوقۇغۇچىلىرىغا بىر نەچچە جۈملە خەت ئۆگىتىپ چىقىشقا بولىدىغانلىقىنى ھېس قىلىپ، يەنە دەرىستىن چۈشكەن ھامان ئېتىنى مىنىپ يېزىلارغا كېتىدىغان ئادىتىنى توختاتمىدى. ئۇنىڭ دىلىدا ئاتۇش يېزىلىرىنىڭ بىر رويىخېتى بولۇپ، شۇ رويىخەتتىكى رەت بويىچە ھەر كۈنى بىرىگە باراتتى. جۈمە كۈنلىرى بىر نەچچىسىگە باراتتى، جۈمە نامىزىدىكى تەشۋىقاتنىمۇ قولدىن بەرمەيتتى. بۈگۈن نۆۋەت تەختىھون مەكتەپكە كەلگەندى.

ئۇ تەختىھون ئىپتىدائىي مەكتىپىگە كەلگەندە يېڭى ئوقۇغۇچىلار ئۇنى كۈتۈپ تۇرۇشقانىدى. سىنىپتىكى تەكرە مەشتە قاقشال ئوتۇن گۈرۈلدەپ سىنىپ ھارارەت چىچىپ تۇراتتى. تەۋىپىق ئادەتتە قايسى ۋاقىتتا كېلىدىغانلىقىدىن ئالدىن خەۋەر بېرەتتى. ئاتىلار ھەيئىتى بالىلارنى مەكتەپكە ھازىر قىلىپ تۇراتتى. شۇڭا بالىلارنى كۈتۈش بىلەن ۋاقىت زايىا بولمايتتى. مەتىلى ئەپەندىنىڭ پاكىز تورۇق ئېتىنىڭ بېشى كۈچىنىڭ ئاغزىدا كۆرۈنۈشى بىلەنلا ئوقۇغۇچىلار سىنىپلىرىغا كىرىپ، نەچچە ۋاقىتتىن بېرى ئۆگىتىلگەن تەرتىپ بويىچە ئورۇنلىرىغا ئولتۇرۇپ، ئەپەندىنىڭ سىنىپقا كىرىشىنى كۈتىشەتتى.

تەۋىپىق ۋاقىتىنى تېجەش ئۈچۈن ئاتىلار ھەيئىتىنىڭ شۇ كۈندىكى نۆۋەتچىسى بىلەن قىسقىلا تېنچلىق سورىشىپ، سىنىپقا قاراپ ماڭدى. ئۇنىڭ مۇھاپىزەتچىلىرى ئىشىك باسقۇچىدا قېلىشتى. مەتىلى ئەپەندى دالاندىن ئاۋۋال ئوڭ تەرەپتىكى سىنىپقا كىرگەندە بوم ئاۋازلىق، شۇ سىنىپتىكىلەرگە نىسبەتەن يېشى ھەم بويى يوغانراق بىرسى:

— ھۆرمەت: — دەپ ۋارقىردى. ئۇ بۇ سۆزنى دېيىش ۋاقتى ھەقىقىي يېتىپ كەلگىچە نەچچە قېتىم مۇشۇ ھاياجانلىق مىنىۇتلارنى كۆڭلىدە تەكرالاپ كۆرگەن، ھەمدە ۋۇجۇدى تىترەپ كەتكەندى. رەسمىي ۋاقتى كەلگەندە بولسا قانچە يادلاپ تۇرغىنىغا قارىماي يەنە سەل مەڭدەپ، بىر سىكىنۇتچە ھايال بولۇپ قالدى. ئۇنىڭ قانداق روھى ھالەتتە ئىكەنلىكىنى چۈشىنىپ تۇرغان

تەۋپىق ئۇنى ئەيىبەكە بۇيرىمىدى.

قالغان ئوقۇغۇچىلارمۇ مەمتىلى ئەپەندىنىڭ ئوقۇتقۇچى كىرگەندە قانداق سالام قىلىش ھەققىدىكى ئۆگىتىشلىرىنى ئەسلىشكە تىرىشىپ، ئوڭ قولىنى باش ئۈستىگە (ئالقىنىنى ئالدى تەرەپكە قارىتىپ) كۆتۈرۈشنى كۆپ قېتىم كۆڭلىدىن كەچۈرگەن، سىنىپ باشلىقىنىڭ سالامغا چاقىرىشىنى كۈتۈپ جىددى روھى ھالەتتە تۇرۇشقانىدى. سىنىپ باشلىقىنىڭ خىتابى جاراڭلىغاندا بولسا ئۇلارنىڭ بىر مۇنچىسى مەڭدەپ كېتىپ سالام تەكشى بولمىدى ئورنىدىن تۇرغاندىمۇ تارقاق - تۇرۇق بەك ئۇزاققا سوزۇلغاندەك بىلىنىپ كەتتى. بۇ ھالەتتە تەۋپىق روھى ھالەتنىڭ جىددىيلىشىپ كېتىشىدىن، چالا ئۆگەنكەنلىكىدىن ئەمەس دەپ ھېس قىلدى. شۇڭا ئۇلارنى ئەيىبەكە بۇيرۇمىدى.

مەمتىلى ئەپەندى، ئىللىق كۈلۈمسىرەپ باشلىشىپتۇ ۋە ئىنتايىن مۇلايىم، رازىلىق ئاھاڭدا "ئولتۇرۇڭلار" دېدى. ئوقۇغۇچىلارنىڭ ئولتۇرۇش ۋاقتىمۇ ئۇزۇنغا سوزۇلغاندەك تۇيۇلدى. يەنە بىر پەس تارقاق - تۇرۇق بولۇپ كەتتى. ئۇنىڭ خىيالىدىن بۇ ئوقۇغۇچىلارنىڭ ھازىرقى مۇھىتى، ئىلگىرىكى ئەھۋالى ئائىلە تەربىيىسى ۋە ئائىلە مۇھىتى، ئاتا-بۇۋىلىرىنىڭ ئۆتمۈشى قاتارلىق ناھايىتى كۆپ ئىشلار چاقماق تېزلىكىدە ئۆتتى. دېمەك، ئۇ شۇنى ئويلىدىكى ھازىرقى مۇنداق كۈللىكتىپ ھالدا بىر سىنىپتا، ئۇنىڭ ئۈستىگە پارتىلاردا ئولتۇرۇپ مۇنداق تەرتىپكە ئۆگىنىش بۇ بالىلار ھەم ئۇلارنىڭ ئاتا-ئانىلىرىنىڭ تەسەۋۋۇرىغا كەلمىگەنلا ئىشلار ئىدى. ئەمدىلىكتە ئۇلار ئۆزلىرىگە ھەم غەلىتە ھەم قىزىق تۇيۇلغان بۇ ئىشلارنى ئۆزلىرى بىۋاسىتە باشتىن كەچۈرۈپ ئولتۇرۇشاتتى. تەۋپىق بۇ سەبەبى بالىلاردىن ئىبارەت بىر پارچە بوز يەرگە ئۇرۇق چېچىپ، ئۇنىڭدىن ھوسۇلنىڭ بىخلىرىنى كۆرگەندە كۆڭلى سۆيىنىپ، ھاردۇقى چىققاندا كۈلۈپ قالدى.

— ئەي، تەلەبىلەر، — دېدى تەۋپىق ناتىقلاردەك توختىتىلىپ، ھەمدە شائىرانە ھېسىيات بىلەن، — يېقىن ئارىدا سىلەرنىڭ ئالدىڭلارغا كېلىپ سىلەرنى ئوقۇتىدىغان مۇئەللىملەر ھازىر ئۆزلىرىمۇ تېخى تەلەبە، ئۇلارنىڭ

يېشى سىلەردىن بەك چوڭمۇ ئەمەس، شۇڭا ھە دېگەندە قىيىنلىق قالماسلىقى ئۈچۈن سىلەر تەرتىپلەرنى تىرىشىپ ئۈگىنىۋېلىڭلار. ھازىرمۇ خېلى ئوبدان ئۈگەندىڭلار يەنە شۇنداق بولسىمۇ، يېڭى ئۇستازىڭلارنى ئۆزىڭلارغا تېخىمۇ ئامراق قىلىۋېلىش ئۈچۈن ئەمدى بىز بىر مۆجىزە تەييارلاپ قويايلى. مەن سىلەرگە ئىككى جۈملە خەت ئۈگىتىپ قوياي، بۇ خەت تاختىغا يېزىقلىق تۇرسۇن، مۇئەللىم سىلەردىن بۇنى سورىغاندا دەرھال جاۋاب بېرىپ، ئۇنى ھەيران قالدۇرىۋېتىڭلار يېڭى مۇئەللىم ئىچىدە: ”بۇ بالىلار دەرس ئاڭلىماي تۇرۇپلا خەتلەرنى ئۈگىنىۋاپتۇ، تازا زەكى (چېچەن) بالىلار ئىكەن“ دەپ ئويلاپ خوش بولۇپ كەتسۇن بولامدۇ؟ — بۇ ئۇنىڭ بىر خىل ئۈگىتىش مەتودى ئىدى، بۇنىڭ بىلەن بالىلار بىر قىيىن ۋەزىپىنى ئورۇنداۋاتقاندا كەلمەس، بىر كۆڭۈللۈك ئويۇن ئويناۋاتقاندا كەلا تۇيماستىن ئۈگىنىپ قالاتتى. — بولىدۇ! — بالىلار بىر ئېغىزدىن چۇرقىراشتى.

بۇ چاغدا مەمتىلى ئەپەندىنىڭ مەكتەپكە كەلگەنلىكىدىن خەۋەر تاپقان دېھقانلار بىر- ئىككىدىن مەكتەپكە كىرىشىپ، دېرىزىلەردىن سىنىپقا قاراپ تۇرىشاتتى. ئەزەلدىن مۇنداق يېڭىچە مەكتەپ، يېڭىچە تەرتىپنى كۆرمىگەن، تېخىمۇ مۇھىمى، نامرات ۋە قالاق تۇرمۇشتا، خۇرايى مۇھىتتا مەدەنىي ھاياتتىن مەھرۇم بولغان خەلق، ئەمەك ئۈچۈنمۇ تەنتەربىيە ئويناۋاتقان بالىلارغا قاراپ تۇرۇشنى چوڭ كۆڭۈل خۇشى ھېسابلايتتى.

مەمتىلى ئەپەندى دېرىزىدىن قارىشىۋاتقانلارغا بىر نەزەر تاشلىدى. ئەمما ئۇلارغا گەپ قىلماستىن بىرنى قولغا ئېلىپ مۇنبەرگە چىقتى ۋە يوغان- يوغان قىلىپ، ”ياشىسۇن ۋەتەن! ياشىسۇن مىللەت!“ دېگەن خەتلەرنى يازدى. بۇ خەتلەرنىڭ ئاستىغا ئۇدۇل قىلىپ، شۇ سۆزلەرنى ” $ۋ + ە + ت + ە + ن ...$ “ شەكلىدە ھەرپلەر بويىچە ئايرىپ يازدى ئاندىن كۆرسەتكۈچ تايلاق بىلەن كۆرسىتىپ:

— ياشىسۇن ۋەتەن! ياشىسۇن مىللەت! — دەپ جاراڭلىق ئاۋازدا ئوقىدى، — مۇشۇ ئىككى سۆزنى ئۈگىنىۋېلىڭلار، ساۋادىڭلارنى مانا شۇ ئىككى سۆزدىن باشلاپ چىقارماقنى زۆرۈر دەپ ئويلايمەن. بۇنىڭ مۇھىملىقىنى سىلەر

ئىپتىدائىي مەكتەپنى پۈتتۈرۈپ رۇشتى مەكتەپكە چىققاندا چۈشەندۈرۈپ قويمەن. ئەمىسە ئالدى بىلەن ھەجىلەپ ئوقۇيلى، ماڭا ئەگىشىپ ئوقۇڭلار. مەمتىلى ئەپەندىنىڭ ئوقۇتۇش ئۇسۇلى ئۈزگىچە ئىدى. ئۇ ئادەتتە ئېلىپبەنى بىر ھەرپ - بىر ھەرپتىن ئۈگىتىشنى ھەم ئۈنۈمسىز، ھەم ۋاقىتنى ئىسراپ قىلىدۇ، دەپ قارايتتى. ئۇنىڭ كۆز قارىشىچە يەككە ھەرپلەر تولمۇ ئابىستىراكت بولۇپ، تېخى ھېچنەرسە بىلمەيدىغان بالىلارنىڭ بۇنداق مەۋھۇم بەلگىلەرنى ئەستە تۇتۇۋالمىقى تەسىدى. شۇڭا ئۇ ئەڭ ئاۋۋال ئومۇملاشقان، تۇرمۇشتا كۆپ ئۇچرايدىغان ئاددىي جۈملىلەرنى ئۈگىتىش بىلەن ھەرپ ئۈگىتىشنى بىرىكتۈرۈپ ئېلىپ باراتتى. بۇنداق بولغاندا ئوقۇغۇچىلار كونكرېت ئوقۇملارنى ئاسانلا يادلىۋالالايتتى - دە، يادلىۋالغان جۈملىلەردىكى ھەرپلەرنىمۇ بىرلىكتە ئۈگىنىپ كېتەتتى. بۇنداق بولغاندا ۋاقىت ناھايىتى كۆپ تېجىلەتتى. ئۇ بىر ئاي ئىچىدە ساۋادلىق قىلىپ بولۇشنى نىشان قىلاتتى. بىر ئاي ئىچىدە ساۋاد چىقىرىش ۋەزىپىسىنى ئورۇنلىيالمىغان مۇئەللىم ئەڭ يارامسىز مۇئەللىم دەپ ھېسابلايتتى.

ئۇ زېھنى غۇبارسىز ئۆسمۈرلەرگە ئىككى جۈملە سۆزنى چاپسانلا يادلىتىپ بولدى. بىر پارچە ئاق قەغەز دە ئەڭ دەسلەپكى رەڭ بەلگىلەر قانداق روشەن ۋە ئاسان ئىز قالدۇرسا، بۇ بالىلارنىمۇ ئىككى جۈملە سۆز شۇنداق ئىز قالدۇردى. ئۇ كۆپ قېتىم ئوقۇتۇپ ئاندىن ئۇلارنىڭ ئۆزلىرىنى ئوقۇپ بېقىشقا بۇيرۇدى. ئوقۇغۇچىلار ھەر بىر جۈملىنى يادلىۋېلىپلا قالماي، بۇ جۈملىلەردە ئىشلىتىلگەن تاۋۇشلارنىڭ نامىنىمۇ تەرتىپ بويىچە ئېيتىپ بېرەلەيدىغان بولدى.

— ئەمىسە، مەن سىلەر بىلەن شۇنچىلىكلا بىللە بولمەن، بۇ مېنىڭ سىلەرگە ئاخىرقى قېتىم ئۈگىتىشىم بولۇپ قالىدۇ. بۇ سۆزلەرنى يېڭى مۇئەللىمىڭلار كەلگىچە ئۇنتۇپ قالساڭلار ئەيىبكە قالسىلەر شۇڭا ھەر كۈنى كېلىپ ئوقۇپ كېتىڭلار ئەمدى ئۆزۈڭلار ئوقۇڭلار، مەن يەنە بىر سىنىپقا كىرەي، دېدى ئۇ.

تەۋىپىق يەنە بىر سىنىپقا كىرىپ، ئۇ يەردە كۈتۈپ ئولتۇرۇشقان



ئۆسمۈرلەرگە خۇددى شۇ ئىككى جۈملىنى ئۈگىتىشكە باشلىدى.

دەريا بۇغۇزىنىڭ ئوڭ تەرىپىدىكى تىك تاغنىڭ ئۈستىدە كەچكى شەرىپەق جىلۋىلەنگەندە تەۋپىق تەختەھوندىن قايتتى. ئۇ بۈگۈن مەكتەپكە قايتماي، بويامەتكە — ئاكىسىنىڭ ئۆيىگە بارماقچى ئىدى. ئۇ يولدا بارغىچە ئىككى جەڭچىسىگە يەنە بىر مۇنچە لەتىپىلەرنى سۆزلەپ بېرىپ ئۇلارنى جانلاندىرۇپ قويدى. ئادەتتە ئۇ بۇ ئىككى ئەسكىرى ھەققىدە ھەمىشە “ئۇلار زېرىكىپ قېلىۋاتامدىغاندۇ؟ بىرلىكتە جەڭ قىلغان سەيداشلىرىدىن ئايرىلغىنى ئۈچۈن نازارەتمىدۇ؟ ئۇلارغا مېنىڭ ئارقامدا يۈرۈشتىن قوشۇندا يولداشلىرى ئارىسىدا بولغىنى ئەلۋەتتە كۆڭۈللۈكرەك بولسا كېرەك مەن بىلەن بولۇپ يا كېچىسى، يا كۈندۈزى ئارام تاپمىسا، ياش ئادەمنىڭ ئىچى سىقىلماي قالمىدۇ؟” دېگەنلەرنى كۆڭلىدىن كەچۈرەتتى. ئادەتتە ئۇلار بىلەن ئەسرالاشىدىغان بۇنداق پۇرسەت يول ئۈستىدىلا بولاتتى. كەچتە بولسا جەڭچىلەر ئەپەندىنىڭ بارى - يوقى بىر نەچچە سائەتلا بولغان دەم ئېلىش ۋاقتىنى ئالماسلىق ئۈچۈن ئۇنىڭ قاتتىق تۇتقىنىغا ئۇنىماي ئۇخلايلى دەپ ئالدىرايتتى. ئۇلارغا بىرەر كۆڭۈللۈك ئەمەك تېپىپ بېرەلمەيۋاتقىنىغا ئۆكۈنۈپ قالغان ئەپەندى “سۈنراي” تاماكىسىدىن چىقىرىپ ئۇلارغا بىر تالدىن تۇتتى. ئۇ تاماكىنى ناھايىتى ئاز چېكەتتى ھەم خەلق ئالدىدا چەكمەيتتى.

ئۇ كېتىۋېتىپ، ھېچنەرسىنى ئويلىماسلىققا، پۈتۈن ھېسىياتى بىلەن ھازىرنىڭ ئۆزىدىكى سۆھبەتنى، جەڭچىلەرنىڭ پارىڭى ۋە ئۇلارغا قانداق لەتىپىنى سۆزلەپ بېرىش بىلەنلا بولۇشقا تىرىشتى. ئادەتتە ئۇ يول ئۈستىدە ئەنە شۇنداق دەم ئالاتتى.

# يىگىرمە تۆرتىنچى باب

## 1

دارىلمۇئەللىمىن ئوقۇغۇچىلىرى ئوقۇش پۈتتۈرۈشكە ئازلا قالدى. رامزان ئايلىرى بولغاچقا تەقسىم قىلىش پائالىيىتىنى رامزاندىن كېيىنگە قالدۇرۇش ئۈچۈن مەكتەپتە يەنە نۇرغۇن قېتىملىق تەنتەربىيە پائالىيىتى، نۇتۇق سۆزلەش، ئۇيۇن قويۇش پائالىيەتلىرى ئېلىپ بېرىلدى. ئۇلار قەدىر كېچىسىنى <sup>①</sup> قوشنا دېھقانلار بىلەن تۈنەپ ئۆتكۈزدى. بۇ تۈنەك كېچىسى شۇنداق مەزمۇندار ئورۇنلاشتۇرۇلدىكى، مەدرىس ئەتراپىدىكى دېھقانلار ھاياتى بويى ئۇنىڭ لەززىتىنى تېتىپ قالدى: ئىبادەت قىلىندى، قۇرئان تەپسىرى ئۈچۈن موللا ئېزىز داموللام تەكلىپ قىلىنغاندى، ھەدىستىن تۇرمۇشمىزدىكى بىدئەتلەرنىڭ چەكلىنىشىگە دائىر مەزمۇنلارنى تاھىر خەلىپەت سۆزلەپ بەردى، چەتئەلدىكى ھايات يېڭىلىقلىرى، تەرەققىياتلار ھەققىدە تەۋپىق سۆزلەپ بەردى، ئابدراخمان شائىر، سابىتلار شېئىر ئوقۇپ بەردى... بۇنىڭ يەنە شۇنداق ئەھمىيىتى بولدىكى، ئۆتكەندە ئۇلار ئۈستىدە توقۇلغان پىتىنلەر، دەھرىلىك بۆھتانى، ناسارا، جوھۇت دېگەندەك بەدىئىياتلار خەلقنىڭ قەلبىدىن ئەبىدىيەن يۇيۇپ تاشلاندى! خەلق ھېچقاچان بۇنداق مەنىلىك تۈنەك تۈنەپ باقمىغانىدى. ئۆزلىرىنى دىننىڭ ھامىسى، تەرغىباتچىسى كۆرسىتىدىغانلار بۇندىن ئىلگىرى ۋە كېيىن ھېچ زامان بۇنداق چۈشىنىشلىك تەرغىبات قىلىپ باقمىغان، بۇنچىلىك كۆپ دىنىي ساۋاق بەرمىگەندى.

دارىلمۇئەللىمىن پۈتۈش ھارپىسىدا تەۋپىق قەشقەردىكى دوستلارغا خەۋەر

---

① قەدىر كېچىسى — رامزاننىڭ 27 - كۈنى، قۇرئان شۇ كۈندىن باشلاپ چۈشۈرۈلگەن، — ئا.

قىلغانىدى. قەشقەردىن ئوقۇش پۈتتۈرۈش مۇراسىمىغا قاتنىشىش ئۈچۈن ئەخمەد ئەپەندى بىلەن مەجىدىدىن ئەپەندى چىقتى.

— باشقىلار ئۆز ئىشلىرىدىن ئېشىنالمىدى. دوستۇم، — دېدى دوختۇر، — يەنە مەن قېرى دوستىڭىز خۇشاللىقىڭىزغا ئورتاق بولىدىغان بولدۇم.

— ئۆتكەندە مەن يامان كۈنلەرگە قالغاندىمۇ سىز كىلىپ قايغۇمغا ئورتاق بولغانىدىڭىز، ئەمدى خۇشاللىقىمغا ئورتاق بولمىسىڭىز بۇ خۇددى جاپاسىنى تاتىپ، ھالاۋىتىنى كۆرمىگەندەك بىر ئىش بولاتتى، — تەۋپىق ئەخمەد ئەپەندىگە قاراپ ئەھۋاللاشتى، — خوش، دوستۇم، ئۆزىڭىز، ئىشلىرىڭىز ھەممىسى جايىدا، ئەمدى ھېلىقى دوستىمىز رېھىم — قاچاق ئەسكەر نېمىش تۇتۇۋاتىدۇ؟ ئوقۇشى قانداق؟ مال بولىدىغاندەك قىلامدۇ؟

ئەخمەد ئەپەندى كەم سۆزلىكىگە يارىشا بىر ئېغىزدىن ئۇزۇپ - ئۇزۇپ جاۋاپ بەردى. رېھىمنى بىر - ئىككى ئېغىز ماختاپ قويدى.

— ئەخمەد ئەپەندىنى ماڭا ھەمراھ بولۇڭ دەپ شۇنچە قىلدىم، رەت قىلغىلى تاسلا قالدى. مۇشۇنداق بىر ئادەم قانداق دوست بولسۇن؟

بۇ چاقچاقلارغا ئەخمەد ئەپەندى مېيىقىدا كۈلۈپ، جىمجىت قۇلاق سالاتتى. ئۇ ئىلگىرىكىدە كلا خىيالچان ۋە كەم سۆز ئىدى.

دوستلار كېلىپلا تەۋپىقنىڭ ئىشلىرىغا ياردەم بېرىشكە كىرىشكە كەتتى. ھەر قايسى كەنت مەكتەپلەرگە تەقسىم قىلىنىدىغان مۇئەللىملەرنىڭ رويخېتىنى تەييارلاش، ھەر بىر كەنت ئىپتىدائىي مەكتەپلىرىنىڭ ئەھۋالىنى ئارخىپ ئۈچۈن تەپسىلىي خاتىرىلەش ۋە كېيىنكى بىر يىللىق ئوقۇتۇش پىلانى قاتارلىقلارنى قولمۇ - قول پۈتتۈرۈۋەتتى. ئىش ئۈستىدە مەجىدىدىن ئەپەندى قەشقەردىكىلەرنىڭ ھەر بىرى توغرىلۇق راست بىلەن يالغاننى قوشۇپ لەتىپىلەر سۆزلەپ بېرەتتى. ئىشنى ئاساسەن ئەخمەد ئەپەندىلا قىلدى دېسىمۇ بولاتتى. ئۇ ئىشتىن باش كۆتۈرمەيتتى. ھەم كۈلمەيتتى. تەۋپىق بولسا قولى ئىش بىلەن بولاتتى - يۇ، ئاغزى بولسا مەجىدىدىن ئەپەندىنىڭ لەتىپىلىرىنى كۆچىلاشتىن توختىمايتتى.

— زىيانىڭ گېپىنى تېخى قىلمىدىڭىزغۇ؟ ئۇ ھەقتە تازا كۈلكىلىك

لەتەپە بولسا سۆزلەپ بەرسىڭىز ئىدى، مەن قەشقەرگە بارغىنىمدا لەتەپىڭىزدىن پايدىلىنىپ ئەدەبىيىنى بېرەتتىم. — دېمىسىڭىزمۇ تازا كۆڭلىڭىزدىكىدەك بىر لەتەپە بار، — دەيتتى. مەجىددىن ھاسسىنى پىرقىرتىپ ئولتۇرۇپ كۈلۈپ تېلىققان ھالدا لەتەپىنى باشلاپ.

— شەۋقى بوۋاي ھەققىدە نېمىلەرنى بىلىسىز؟ ئەخمەد ئەپەندىنى قېشىمىزدا دەپ يۈز خاتىرە قىلىپ ئولتۇرماڭ جۇمۇ، — تەۋپىق دوختۇر بىلەن قەۋەتلا چىقىشقاچقا ھەم بىر-بىرىنىڭ مەجەزىنى بىلىشكەچكە بىردەممۇ چاقچاقسىز تۇرۇشالمايتتى.

تەۋپىق ھەر قايسى مەكتەپلەرگە تەقسىم قىلىنغان مۇئەللىملەر ۋە شۇ مەكتەپ مۇدىرلىرىنىڭ ئىسمى ئېلان قىلىنغاندىن كېيىن، ئوقۇغۇچىلارنى يېڭى خىزمەت ئورۇنلىرىغا ئۆزىتىشنى بىر خىل داغدۇغلۇق پائالىيەت تەرىقىسىدە ئورۇنلاشتۇردى. ئۇ خېلىدىن بېرىلا مۇشۇنداق قىلىشنى ئويلاپ كېلىۋاتاتتى. بۇنداق بولغاندا بۇ نوقۇل يېڭى مۇئەللىملەرنى خىزمەت ئورۇنلىرىغا تەقسىم قىلىشلا ئەمەس، بىر قېتىملىق يېڭى مەدەنىيەت تەرىقىياتى — يەنە كېلىپ كونكېرىت ۋە جانلىق تەشۋىقات بولاتتى. ئۇ ئاخىرقى كۈنلەردە شاگىرتلىرىغا «بىز — مۇئەللىم!» دېگەن ناخشىنى ئۈگىتىشكە ئۈلگۈرگەنىدى.

شەۋالنىڭ ئونلىرىدا<sup>①</sup> ئۇلار ئاخىرى يولغا چىقىدىغان بولدى. جىمى تەييارلىقلار پۈتكەنىدى. يولغا چىقىدىغان كۈنى سەھەردە ئۇلار مەدرىس ھويلىسىدا سەپ تۇرۇپ، يەر-جاھان ئارقارغىچە مەشىق قىلىشتى. ئوڭۇرۇق خەلقى ئۇلارنىڭ «ئەپەندى» بولۇپ، بالا ئوقۇتۇش ئۈچۈن تاراپ كېتىدىغانلىقى ۋە ئەمدى نەچچە ۋاقىتتىن بېرى قايناپ تۇرغان مەدرىس ھويلىسى جىمىپ قالىدىغانلىقىنى ئويلىغىنىدا ئۇلارنىڭ كۆڭلىدە چوڭ بىر بوشلۇق ھاسىل بولغاندەك بولدى. ئۇلارنىڭ جەڭگىۋار شاۋقۇنلىرىغا ئۈگىنىپ قالغان كىشىلەر

---

<sup>①</sup> 1935 - يىلى يانۋارنىڭ ئوتتۇرىلىرى، — ئا.

ئۇلار سىز بۇ يەرنىڭ چۆلدە رەپ قالىدىغانلىقىنى ئويلىغاندا كۆڭۈللىرى  
يېرىم بولغاندەك بولاتتى. شۇڭا ئۇلار بۈگۈن ئاخىرقى قېتىم بۇلارنىڭ «ئويۇن»  
لىرىنى كۆرگەچ بىللارنى ئوڭرۇقتىن ئۇزىتىپ قويماقچىدى.

دارىلمۇئەللىم ئوقۇغۇچىلىرى — ئەتنىڭ مۇئەللىملىرى «بىز —  
مۇئەللىم!» دېگەن ناخشىنى ياڭرىتىپ مەكتەپ ھويلىسىدا كۈچلۈك  
قەدەملىرى بىلەن ئەكس سادا ياڭرىتىپ بىر نەچچە مەيدان ئايلانغاندىن  
كېيىن، غەرب تەرەپكە — دەرۋازىغا قاراپ يۈزلەندى، مەمتىلى ئەپەندى  
ئوقۇغۇچىلارنى ئادەتتىكى ئۇسۇلى بويىچە بوم ئاۋازلىقلار، زىل ئاۋازلىقلارنى  
ئايرىپ ئورۇنلاشتۇرغانىدى. ئۇلارنىڭ سېپى ئالدىدا بايراق ۋە تۆمۈر قاسقانلىق  
يېڭى دۇمباق ۋە بارابانلار بارىدى. (بۇ خىلدىكى تەنتەربىيە سايمانلىرى  
توختاينىڭ تىرىشچانلىقى بىلەن يېقىندىلا سوۋېت ئىتتىپاقىدىن  
كەلتۈرۈلگەنىدى) بايراقنىڭ ئارقىسىدىلا نىمىتۇلا بىلەن مەڭلىكاخۇن  
ئىككىسى تولۇق قوراللانغان ھالدا مېڭىشقان بولۇپ، ئوقۇغۇچىلار قوشۇنىغا  
تېخىمۇ سۈر ھەيۋە قوشقاندى.

مەمتىلى ئەپەندى ئىنتايىن چاققان ۋە تېتىك قەدەملىرى بىلەن گاھ  
سەپنىڭ ئالدىغا، گاھ سول تەرەپكە، گاھ ئوڭ تەرەپكە ئۆتۈپ، خۇددى ياغاچچىلار  
رەندىلىگەن تاختىغا قارىغاندەك قاراپ سەپنى تۈزلەيتتى. كىمنىڭ بىلىكى  
چىقىپ قالغانلىقىنى خاتاسىز سېزەتتى - دە، شۇ ئوقۇغۇچىنىڭ ئىسمىنى  
ئاتاپ ۋارقىرايتتى. قاتار شۇنچىلىك ئەستايىدىل ۋە قاتتىق قوللۇق بىلەن  
يۇقىرى تەلەپتە تىزىلغاندىن كېيىن ئۇ ھەربىي قوماندانلاردەك كۈتۈرەڭگۈ  
ئاۋازدا كوماندا بەردى:

— ئالدىغا قارا، پ، — ئۇ سوزۇپ توۋلىدى. ئۇنىڭ ئاۋازى سەھەردە  
مورىلاردىن چىققان تۇتۇن بىلەن تۇمان ئارىلاشقان سوغۇق ھاۋادا تىترىگەندەك  
بولۇپ يىراقلارغا كەتتى. ئېغىز - بۇرۇنلاردىن توختاۋسىز ھور كۆتۈرىلەتتى، —  
قەدەملەپ، مارش! — مەمتىلى ئەپەندى كوماندا بىلەن ئەڭلا سەپنىڭ يېنىدا  
گاھ ئالدىغا، گاھ ئارقىغا يۈگرەپ، ئېڭىشىپ تۇرۇپ توغرا قاتارنىڭ قەدەم  
ئېلىشقا بىرمۇ-بىر قاراپ چىقتى، ئوقۇغۇچىلارنىڭ قەدەم ئېلىشى گويا ھەربىي

پاراتتىكى ھۆرمەت قاراۋۇللىرىنىڭكىدەك تەكشى، يەرگە چۈشكەن ئاۋازى خۇددى بىرلا ئاياقتىن چىققاندىكى رېتىملىك ئىدى. توغرا قاتاردىكى تۆت ئوقۇغۇچىنىڭ ئالدىغا چىقىرىلىۋاتقان پۈتى ۋە ئارقىدا قېلىۋاتقان پۈتى خۇددى ئېچىلىپ يېپىلىۋاتقان دەرۋازا قانىتىدەك بولسىمۇ تەۋپىق قاتارنىڭ يېنىدا يەل تاپاندىكى سىلىق يۈگرەپ، ئەستايىدىل كۈزىتەتتى. ئۇ ھەتتا قەدەم تىۋىشىنىڭمۇ بىر خىل چىقىشىنى تەلەپ قىلاتتى. ئۇ بەزى - بەزىدە:

— ئابدۇغۇبۇر، ئوغلۇم، پۈتۈڭنى بەك چىڭ ئۇرۇۋەتتىڭ! رېتىمنى بۇزما! مۇھەممەد قارى، سەن چىڭراق دەسسەگىن! — دەپ ۋارقىراپ تۇراتتى.

— ئابلىمىت قارى، پۈتۈڭ سەل بۇرۇن چىقىۋاتىدۇ، دىققەت قىلغىن ئوغلۇم!

باياتىن بېرى ئۇلارنىڭ مەش دەسسەگىنىنى كۆرۈپ تۇرۇشقان خەلق ئارقىدىن ئەگىشىپ چىقىشتى. ئۇنىڭدىن باشقا ئۇلار بېسىپ ئۆتىدىغان يوللارغىمۇ خەلق دەۋرەپ چىقىپ، ئىختىيارسىز تەشكىللەنگەن قارشى ئېلىش مۇراسىمى ھاسىل قىلغانىدى. ئۇلارنىڭ ھەممىسى بۇ ئاجايىپ قوشۇنغا، ھەيۋەتلىك دۇمباق ساداسى، رېتىملىك سۇناي ۋە يەنە بىر خىل مۇزىكىدەك رېتىملىق قەدەم ئۇرۇشىنى ئاڭلاپ ھاياجانلىناتتى. بۇ سەپتە ئوغلۇللىرى بارلار بولسا گويا ئۆزى ئاشۇ سەپتە كېتىۋاتقاندىكى پەخىرلىنىپ كېتەتتى.

— ناخشا! — دەپ توۋلىدى تەۋپىق.

پۈتۈن سەپ ناخشا باشلىۋەتتى:

بىز — مۇئەللىم، يۇتلاردا مەكتەپ ئاچمىز،  
ۋەتەن، مىللەت باشىگە نۇرلار ساچمىز.  
ئۆتمسۇن دەپ ئەۋلادلار ئەمدى قۇل بولۇپ،  
بىز قان كېچىپ، جان بېرىپ يوللار ئاچمىز.

تالاي يىللار زۇلمەتتە تېنەپ خار بولدۇق،  
ئىلىم - ئىريان يولغا شۇنچە زار بولدۇق.  
خۇراپاتتا قالدۇرۇپ ئەزدى زالىملار،

كۆزلىرىمىز قارىغۇ، كۆپ ناچار بولدۇق.

بىزنىڭ ماڭغان يولىمىز سائادەت يولى،  
بىز ۋەتەننىڭ يېڭىدىن ئېچىلغان گۈلى.  
ئوقۇتقىمىز ئەۋلادنى يېڭى پەن بىلەن،  
پۇختا بولسۇن مەكتەپنىڭ بېسىلغان ھۈلى.

يورۇق تاڭغا تەلپۈندى ۋىلايىتىمىز،  
ئىلىم بىلەن تىكلەنگەي ئىناۋىتىمىز.  
مەنبە بولدى ئىرىپانغا يۇرتىمىز ئاتۇش،  
ئىرىپان بىلەن ئېچىلغان سائادىتىمىز.

مارش تېمپىسىدا ئېيتىلغان بۇ ناخشىنى ئوقۇغۇچىلار شۇ قەدەر جۇشقۇن،  
شۇ قەدەر مۇھەببىتى بىلەن ئوقۇشتىكى، يول بويلىرىدا تۇرغان بىر مۇنچە  
كىشىلەر يىغىۋېلىشتى. قېرى مومايلار دۇنيادىكى ئەڭ نازۇڭ، ئەڭ نەپىس  
ئىسىملار بىلەن ئاتاپ، ئەڭ تاتلىق سۆزلەر بىلەن ئۇلارنى ئەركىلىتىشەتتى،  
ماختىشاتتى. ھەمدە ئاللاھ سۇبھان ۋە تائالانىڭ ئۇلارنى يامان كۆر، يامان  
تىلدىن ساقلىشىنى تىلەپ دۇئا قىلىشاتتى. بوۋايلا ساقاللىرىنى سىپاپ:  
— مەمتىلى ئەپەندى ئاز تېپىلىدىغان ئادەم جۇمۇ، مۇنداق مۆجىزىنى  
ئاتىمىز كۆرگەنمۇ، ئانىمىز كۆرگەنمۇ؟ ھە، مانا، كوچا- كوتاڭدا ئاپتاپ سۇنۇپ،  
بىكارچىلىقتىن بۇزۇلۇپ كېتىدىغان بىر توپ كۆك پوتىلارنى تۈزۈكلا ئادەم  
قىلىپ قويۇپتىغۇ؟ قارىمامسىز، ئۇلارنىڭ مېڭىشلىرىنى! — دېيىشەتتى  
زوقلىنىپ.

ئۇلار ئاچىياردىن ئۆتۈپ بويامەت مەكتەپكە تەقسىم قىلىنغان ئۈچ نەپەر  
يولدىشىنى يېڭى مەكتەپنىڭ ھويلىسىغا قەدەر ئۇزىتىپ كىرىشتى. ئاندىن  
ئۇلار بىلەن بىللە سىنىپنى كۆرۈپ بېقىش ئۈچۈن كىرىشىۋىدى،

ئوقۇغۇچىلارنىڭ رەتلىك ئولتۇرۇشقىنى كۆرۈشتى. تەكرەمەشتە<sup>①</sup> گۈرۈلدەپ ئوت كۆيۈۋاتتى. سىنىپ ئىسسىق، ئوقۇغۇچىلار رەتلىك كىيىم-كىچەك كىيگەن(تەۋپىقنىڭ تەلىپى بويىچە ھەر يۇرت ئاتىلار ھەيئىتى يېڭى ئوقۇغۇچىلارغا مەمتىلى ئەپەندى تەمىنلىگەن ئەندىزە بىلەن پىچىپ تىكتۈرۈلگەن ئوقۇغۇچىلىق فورمىسى — ماشرەك فورما كىيىدۈرگەندى)، سەبى چىرايلىرى پاكىز ۋە ئىللىق ئىدى. ھەممىگە قىزىققۇچى كۆزلىرى بۈركۈت كۆزلىرىدەك چاقناپ تۇراتتى.

سىنىپ باشلىقىنىڭ ”ھۆرمەت“ خىتابى بىلەن ئوقۇغۇچىلارنىڭ ھەممىسى ئورۇنلىرىدىن تۇرۇپ ئوڭ قولىنى چېكىسىگە كۆتۈرۈپ سالام قىلدى. بۇ ھال يېڭى مۇئەللىملەرنى چەكسىز سۆيۈندۈرۈۋەتتى. تەۋپىق بۇ يەرگە تەقسىم قىلىنغان مۇئەللىملەرنى ئوقۇغۇچىلارغا تونۇشتۇرۇپ قويغاندىن كېيىن ئۇلارنىڭ مۇراسىم تۈگىگەندە كېلىپ رەسمىي ئىشقا چۈشىدىغانىقىنى ئېيتىپ، ئوقۇغۇچىلار بىلەن خەيرلەشتى.

يېڭى مەدەنىيەت قوشۇنى سەپىرىنى داۋام قىلدى. ئۇلار ھەربىر كۆچۈم مەھەللىگە كەلگەندە «بىز — مۇئەللىم» دېگەن ناخشىنى تۈۋلىشاتتى. ئۇنىڭ ئارقىسىدىن «ئىزچىلار مارشى» نى ۋە باشقا ناخشىلارنى ئوقۇيتتى. ئۇلار بويامەتتىن چىقىپ غەربىي جەنۇپ تەرەپكە بۇرۇلۇپ، يەنە ئاچىاردىن ئۆتۈپ، تېتىر يېزىسىغا كىرىشتى. تېتىردا يېڭى مۇئەللىملەرنى مەكتەپكە ئەكىرىپ قويدى ۋە يەنە ناخشا ياڭرىتىپ، تېتىردىن ئۆتتى. ئۇ يەردىن مېيى مەكتىپىگە قاراپ مېڭىشتى. بۇ يېزىلاردىمۇ خەلق كوچىلارغا دەۋرەپ چىقىپ، كوچىنىڭ ئىككى تەرىپىدە پەرزەنتلىرىنىڭ ھەيۋەتلىك سېپىنى ئۆزىتىپ قېلىشاتتى. تاغ تەرەپتىن سوقۇپ تۇرغان ئېزغىرىن يانۋار شامىلى يۈزلەرنى نەشتەردەك چاقىتتى. لېكىن جىددىيلەشكەن، ھاياجانلانغان، يۈرىكىدە ئىپتىخار ئوتى يېنىپ تۇرغان كىشىلەر سوغۇقنى سەزمەيتتى.

ئۇلار مېيى مەكتەپكە تەقسىم قىلىنغان سۇلتان ئۆمەر قاتارلىق

---

<sup>①</sup> تەكرەمەش — ئوتۇن قالاشقا باپ كېلىدىغان بىر خىل مەش، — ئا.



بولداشلىرىنى ئۇزىتىپ سىنىپقىچە بىللە كىرىشتى. بۇ يەردىمۇ تەرتىپكە كەلتۈرلگەن ئوقۇغۇچىلارنىڭ ھۆرمەت سالىمىنى قوبۇل قىلىشقاندىن كېيىن، شۇ يەردە ئارام ئېلىشتى ۋە چۈشلۈك تاماق يېيىشتى. مەمتىلى ئەپەندى بۇ سەپەرنىڭ مۇساپىسىغا ئاساسەن قايسى چاغدا قەيەرگە يېتىپ بارىدىغانلىقىنى، قەيەردە تاماق يەپ، قەيەردە قونىدىغانلىقىنى كەنتلەردە ئاتىلار ھەيئىتىگە ئۇقتۇرۇش قىلغانىدى.

كۈن قىسقا بولغاچقا ئۇلار تاماققا كىرىشكەندە چۈشتىن سەل ئۆتۈپ كەتكەنىدى. ئوقۇغۇچىلار ياتاقلاردا تاماق يەۋاتقاندا ئاتىلار ھەيئىتىنىڭ ئەزالىرى بىلەن پاراڭلىشىۋاتقان مەمتىلى ئەپەندى مەجىدىدىن ۋە ئەخمەت ئەپەندىلەرنى مۇئەللىملەر ياتىقىغا تەكلىپ قىلدى.

— ھېرىپ قالمىغانسىز، دوختۇر؟ ئاتنى مىنىۋېلىشقا ئۈنۈمدىڭىز، ئەمدى ئۆز ئۇۋالىڭىز ئۆزىڭىزگە.

— ياق، ھارغىنىم يوق. ئاغىنىڭىزدىن سوراپ كۆرۈڭ، مەن تېخى ئۇنى يۆلەپ ماڭدىم.

— بۇ گەپچىزە ئەخمەت ئەپەندىگە يۈك بويسىز- دە؟ — دېدى تەۋىپىق ئەھۋالىنى چۈشىنىپ.

— ياق، يۈك بولمىدى، — دېدى ئەخمەت ئەپەندى تۈزلا.

تاماق ئۈستىدە تەۋىپىق ئاتىلار ھەيئىتى بىلەن خىزمەت توغرىلىق پاراڭلاشتى، ھەم چاقچاق قىلىپ ھەممەيلەننىڭ كۆڭلىنى كۆتۈرۈشكە تىرىشتى. ئۇ كەچلىك تاماق ۋە قونىدىغان جاينىڭ ئورۇنلاشتۇرۇلۇش ئەھۋالىنى كۆزدىن كەچۈرۈشكە ئاتىلار ھەيئىتىدىن بىرنى ئاتلىق ئىشتاچىغا ئەۋەتتى.

ئوقۇغۇچىلارنىڭ ”تاماشاسى“ نى كۆرۈش ئۈچۈن ئەتراپتىن يىغىلغان دېھقانلار، بالىلار ۋە ياشلار ئۇلارغا بىر مۆجىزىگە قارىغاندەك ھەۋەسلىنىپ قارىشاتتى. ئۇلار بۇ ياشلارنىڭ يۇرتتىشى، ۋەتەندىشى ئىكەنلىكىگە ئىشەنگىسى كەلمەيۋاتقانداق قىلاتتى. تېخى تۈنۈگۈنلەر بىۋاش، سايلىق كۆرگەن ”چۆچە خوراز“ لارنىڭ بۈگۈن مۇشۇنداق ئادەمگە ئايلىنىشىغا ھەيران قالاتتى.

ئۇلارنىڭ تەڭتۇشلۇقىدا بۇ ھەيرانلىق “سەندەك بولالماسمەنغۇ، خەپ...” دېگەندەك بەسلىشىش تۇيغۇسىنى — مەكتەپكە كىرىپ ئوقۇپ ئۆزۈم شۇنداق ياراملىق ئادەم بولۇش ئىستىكىنى ئويغاتسا؛ ئاشۇلار بىلەن تەڭتۇش بالىلىرى بار كىشىلەردە “مەمتىلى ئەپەندى بالىلارنى ئەدەبلىك، ياراملىق قىلىپ بېرىدىغان چېغى، بالىلىرىمىزنى بەرسەك بولغۇدەك” دېگەن قارارنى مۇستەھكەملەيتتى.

تەۋپىق ھەر جايدا خەلقنىڭ مۇشۇنداق يىغىلىدىغانلىقىنى، مۇشۇ پۇرسەتتىن پايدىلىنىپ يەنە بىر قېتىم ئاقارتىش تەرغىباتى قىلىشقا بولىدىغانلىقىنى ئالدىن مۆلچەرلىگەنىدى. شۇڭا ھەر توختىغان يەردە توپلانغان جامائەتكە ئوقۇشنىڭ پايدىسى ھەققىدە سۆزلەشنى قولدى بەرمىدى؛ بۇ يەردىمۇ دۇنيا يېڭىلىقلىرى، بىزنىڭ ھالىمىز، ئوقۇشنىڭ ئەھمىيىتى قاتارلىقلارنى چۈشەندۈردى. ھەمدە ئوقۇش دېگەننىڭ ياش - قېرى دەپ چەكلەنمەيدىغانلىقىنى، ئاتا- ئانىلارنىڭ بالىلىرىنى مەكتەپكە بېرىپلا قالماي، ئۆزلىرىنىڭمۇ كەچكۈرسىلاردا ئوقۇپ ساۋادىنى چىقىرىۋېلىشىنى ئۈمىد قىلىدىغانلىقىنى بىلدۈردى.

ئۇلار بۇ قىسقا مۇراسىمدىن كېيىن جەڭگىۋار سېپىنى تۈزەپ، يەنە شۇنداق ھەيۋەت بىلەن مارشلار ياڭرىتىپ ئىشتاچقا قاراپ ماڭدى. مېيى، تېتىر خەلقى ئۇلارنى چوڭقۇر مۇھەببەت بىلەن ئۇزىتىپ قالدى.

ئۇلار ئاۋۋال ئىشتاچى مەكتەپكە كىرىپ، يېڭى مۇئەللىمنى سىنىپقا چەكلىنىپ كىردى. بۇ يەردىمۇ ئوخشاشلا بالىلار تەرتىپلىك ئولتۇرۇشاتتى. ئازادە ۋە يورۇق سىنىپ گۇپپىدە ئىسىغان، ئوقۇغۇچىلارنىڭ روھىدىن تېتىكلىك جۇش ئۇرۇپ تۇراتتى. مۇئەللىملەرنى كۆرۈش بىلەن ئۇلار ئورۇنلىرىدىن تۇرۇپ، ئوڭ قوللىرىنى كۆتۈرۈپ سالام قىلدى. ئۈستەلدە يوقلىما تۇراتتى. ئۇنىڭدا بالىلارنىڭ ئىسمى تەۋپىقنىڭ چىرايلىق پوچۇركىسى بىلەن كۆچۈرۈلگىنىنى كۆرۈشتى.

يېڭى “ئەپەندىلەر” ئاتىلار ھەيئىتىنىڭ باشچىلىقىدا مەكتەپنى كۆزدىن كەچۈرگەندىن كېيىن ساھىبخانلارنىڭ داستىخانغا داخىل بولدى. ئاندىن

ئۇلارنى تەييارلانغان ئۆيلەرگە باشلاپ، دەم ئېلىشقا ئورۇنلاشتۇردى.

\*\*\*\*

ئەتىسى ئۇلار بويۇنلىرىغا بىر خىلدا كۆك رەڭلىك شارپا ئوراشتى. ماشرەڭ ئۈستىباش، پەتىنكە كىيگەن يىگىتلەرگە شارپا بەكمۇ ياراشقان ئىدى. ھاۋانىڭ تېخىمۇ سوغۇقلىشىپ كېتىشىدىن قەتئىينەزەر ئۇلار ئىشتاچىدىن يولغا چىقىپ يەنە داغدۇغا بىلەن ئايلىنىشنى داۋام قىلىپ، تېجەنگە كەلدى. تېجەن مەكتەپ ئاتىلار ھەيئىتى مۇدىرى ئەمەتھاجىمنىڭ ئۆيىنىڭ ئالدىدا — كۆل بويىدا ئىدى. ھازىر قەھرىتان قىش بولغاچقا دەل - دەرەخلەر يالىڭاچلىنىپ قالغان بولسىمۇ، ياز كۈنلىرى بۇ يەرنىڭ تولىمۇ ھاۋالىق بۈككىدە دەرەخلەر بىلەن قاپلانغان راھەتتە خىش جاي ئىكەنلىكى بىلىنىپ تۇراتتى.

ئۇلار سەيپىددىن، ئابدۇلباي ۋە ئابدۇرەشىد قاتارلىق مۇئەللىملەرنى ئاتىلار ھەيئىتىگە تونۇشتۇرۇپ قويغاندىن كېيىن، بىر ئاز دەم ئېلىپ، يولىنى داۋام قىلىشتى. چۈشلۈك تاماق تەختىھونغا ئورۇنلاشتۇرۇلغانىدى. چۈشتىن كېيىن ئازغان مەكتەپكە ۋە ئۇ يەردىن ئۆتۈپ بازار (مەشھەد) غا كېلىشتى. بۇ يەر يەنە بىر قونالغۇ ئىدى. شۇ كۈنى ئۇلار يېڭى مۇئەللىملەرنى سىنىپلارغىچە ئۇزىتىش ۋە ئاتىلار ھەيئىتىگە تونۇشتۇرۇش رەسمىيەتلىرىنى تۈگىتىپ، ئابدۇراخمانھاجى، قۇتلۇقباخۇنلارنىڭ ھەمراھلىقىدا رۇشتى مەكتەپ، قۇمباغدىكى ئىپتىدائىي مەكتەپ ۋە كەلگۈسىدە سېلىنىدىغان قىزلار مەكتىپىنىڭ ئورنى قاتارلىقلارنى كۆرۈشتى. ئاندىن ياتاقلارغا جايلاشتى. ئەتىسى بۇ يەردە ئوقۇغۇچىلارنىڭ ماھارەت كۆرسىتىش مۇراسىمى ئۆتكۈزۈلمەكچىدى.

ھەزرەت سۇلتان جامەسىنىڭ ھويلىسىدا، خانىقا ھوجرىلىرىنىڭ ئالدىدىكى كەڭ مەيداندا تەۋپىقنىڭ ئوقۇغۇچىلىرى مەش دەسسەش، سەپ تۈزەش، خەت ھاسىل قىلىش ماھارىتىنى كۆرسىتىۋاتقاندا قارا كۈچلەر ئۇنىڭ خەلق ئىچىدىكى ئابروپىنىڭ مىسلىسىز ئۆسۈۋاتقانلىقىنى ھېس قىلىپ دەملىرى ئىچىگە چۈشۈپ كەتتى. ئەسلىدىنلا قىتغۇز كېلىدىغان بۇ تائىپە ئەمدى خەلق ئالدىدا ھۆرمەت مۇسابىقىسىدە تەۋپىق تەرىپىدىن مەغلۇپ قىلىۋېتىلگەندىن كېيىن يۈرىكىدىكى ئۆچمەنلىك ئوتى تېخىمۇ يامانراق تۇتۇشۇپ كەتتى.

ھابۇلھاجىم ئىشىك ئالدىدا تۇرۇپ، توپ- توپى بىلەن ھەزرەت سۇلتانغا قاراپ ماڭغان جامائەتكە ئەلەم ۋە ئۆچمەنلىك بىلەن قارايتتى. كىشىلەر “مەمتىلى ئەپەندىنىڭ بالىلىرى” مەش ئوينايدىكەن دېگەن گەپنى ئاڭلاپ پۈتۈن مەشھەدتىن، يەنە ئازغاندىن، تېجەن، شورۇق، سۇنئاغ قاتارلىق قوشنا كەنتلەردىن كېلىشمەكتە ئىدى.

ھەزرەت سۇلتانغا يېقىن ھويلىلارنىڭ بىرى ئالدىدا بۇ تاماشاغا بارمىغان بىرنەچچە يىلەن تۇرىشاتتى.

— ھاجىم، بۇنىڭ ئۆزى...؟! — دېدى بىرى ئېغىز تاتىلاپ، خوشامەتكۈيلۈك بىلەن، ھابۇلھاجىمغا يولدا كېتىۋاتقان كىشىلەرنى ئىما قىلىپ، — ئۇلۇغ جامەنىڭ ھويلىسى قىيامەت، ئادەم ئۈستىگە ئادەم!...

— ھە، بۇ دەجەلنىڭ ئېشىكىنىڭ ئارقىسىدىن ماڭىدىغانلار مېڭىپ تۇرسۇن، بارىدىغان يېرى قىيامەت - ئازاپ! دوزاققا تۇتۇق بولىدىغانلار! باياتىن بىرى بىر خىل بىچارىلىك، مەيۈسلۈك بىلەن يېتىملىك ھېس قىلىپ، پەقەت مەغلۇپ بولغۇچىلاردا بولىدىغان تۆۋەن كەيپىياتتا قېشىنى ئېتىپ تۇرغان ھابۇلھاجىم يېنىدا خوشامەتچىلەر پەيدا بولۇپ، ئۇنىڭغا چىشىنى چىقارغان ھامان قايتىدىن ئۈمىد تۇغۇلغاندەك كەيپىياتقا كېلىپ، چىرايى خېلى ئېچىلىپ قالدى، لېكىن ئۇ بالدۇرقىغا قارىغاندا بەك ئىھتىياتچان بولۇپ كەتكەنىدى. قورقۇشتىن باشقا ئاشۇ توپ ئىچىگە جامائەتنىڭ كۆز ئۆنىدە قېتىۋەتكەن بالىسىنىڭ بولمىشى بىر ئاز تىلنى قىسىپ تۇراتتى.

جامە تەرەپتىن يەرنى زىرىلدەتتىپ قەدەم ئاۋازى، دۇمباق ۋە باراباننىڭ تاغ گۆمۈرۈلۈپ چۈشۈۋاتقاندىك، تۈمەننىڭ ئات يىراقتىن چېپىپ كېلىۋاتقاندىك “گۈمبۈر، گۈمبۈر، گۈمبۈر” قىلغان رىتمىلىك ئاۋازى، ياشلارنىڭ پۈتۈن زوقى - شوقى بىلەن ئوقۇۋاتقان ناخشىسى بۇ يەرگە ئاشكارە ئاڭلىنىپ تۇراتتى. بۇ ئاۋازلار ھېلىقىلارنىڭ قۇلىقىغا مۇش ئۇرغاندىك ئىشتىلەتتى. باراباننىڭ قارىغا بېكىتىلگەن بوم تارىنىڭ زىرىلدەشى بۇلارغا توغرىدىن - توغرا يۈرىكى زىرىلدەۋاتقاندىك تويۇلاتتى.

— جاھان مۇشۇنداقلا بولسا ھەممە ئادەم دەۋزىقى بولۇپ كېتىدىغۇ، ھاجىم؟ — دېدى كىچىك بېشىغا تولىمۇ يوغان سەللە ئورۇۋالغان بىرى بۈيۈك ئىسلام دىنى ۋە مۇسۇلمانلارنىڭ تەقدىرىدىگە كۆڭۈل بۆلۈپ.

— ئاللاھ ئۇلۇغ! - دېدى يوغان سەللە ساقلىنى سىپاپ، شەيتانلارچە ھېچىيىپ، — ئاللاھ ھەلىم<sup>①</sup>، پىرىئەۋنگىمۇ مۆھلەت بېرىلگەن. دىنىي ئىسلامنىڭ نۇرىنى ئۆچۈرمەكچى بولۇشقانلار كۆپ بولغان، ئامما لېكىن ئىسلام دىنى يەنىلا مۆمىنلەرنىڭ كۆڭۈللىرىنى يورۇتۇپ تۇرۇپتۇ. بۇمۇ بىر ۋاقىتلىق ئىش. باقى دۇنيادىغۇ ھېچقانداق گۇناھ ئالانىڭ جازاسىدىن قۇتۇلالمايدۇ، مۇشۇ دۇنيادىمۇ بۇلارغا كۆرگۈلۈك جىق!

— لېكىن بۇلار... مەمتىلى ئەپەندى پىرىئەۋن، نەمرۇد، مەنسۇر ھەللاجلارغا ئوخشىمامدىكىن دەيمەن...

— شۇنداق، بۇنىڭ پوپاڭلىرى ئۇلارغا قارىغاندا ھېچگەپ ئەمەس تېخى! - دېدى توپىنىڭ چوڭى — ھابۇلھاجىم قىزىلباش، يۈرىكىنىڭ ئاجىز دۇپۇلدەپ تۇرۇشىغا قارىماي، باشقىلارنى ئۇمىدلىككە قىلغۇسى كېلىپ.

بۇ چاغدا جامە تەرەپكە ماڭغۇچىلارنىڭ ئايىقى ئۇزۇلمىگەندى. ئۇ تەرەپتىن بولسا گۈلدۈرمەمدەك جاراڭلاپ چىقىۋاتقان كوماندا ئاۋازى بىلەن ناخشا، ناغرا - سۇناي ئاۋازى گۈمبۈرلەپ ئاڭلىنىپ تۇراتتى.

— تەقسىر، ئۆزلىرىمۇ جىنلارنىڭ ساماسىنى كۆرۈپ باققىلى ماڭلىمۇ؟

---

<sup>①</sup> ھەلىم — ئاللاھنىڭ ئىسىملىرىدىن بىرى بولۇپ، گۇناھكارلارنى جازالاشقا ئالدىراپ كەتمەيدىغان سۈپىتىنى بىلدۈرىدۇ. — ئا.

— دەپ تەئەددى قىلدى جاھالەت ھامىلىرىنىڭ توپىدىن بىرى، بىر مويىسىپىت ئۆتكۈنچىگە.

خەلق ئاخىرىقى ھېسابتا ئەكسىيەتچى ھاكىمىيەتنىڭ چارچىلىرى ۋە غالىچىلىرى بولغان قازى قۇززات، مۇپتى، ئەلەم دېگەندەكلەرنىڭ قامالى ئاستىدا بولغاچقا، يەنىلا ئۇلاردىن ئەيمىندى. ھامان بىر كۈنى ئۈستۈنلۈككە چىقىپ ئۆزلىرىدىن ھېساب ئېلىشىدىن ئەندىشە قىلاتتى. شۇنىڭدەك بۇ مويىسىپىت كىشىمۇ چوڭامنىڭ زەھەردەك تەئەددىسىنى چۈشىنىپ مەڭدەپ قالدى. ئۇنىڭدا رەددىيە بېرىپ مەردانىلەرچە يۈرۈپ كېتىشكە جۈرئەت يوق ئىدى.

— يوقسۇ، تەقسىر، ھېلىقى، ئۆزى، بىزنىڭ ھېلىقى ئوغۇل شۇيان كېتىپ قاپتىكەن، شۇنى قوللىقىدىن تاتىپ كېلەي دەپ... ئۇ ئۆزىنىڭ جۈرئەتسىزلىكى تۈپەيلىدىن يالغان سۆزلەشكە مەجبۇر بولغانىدى. شۇڭا يالغىنى ئۆزىگىمۇ ھار كېلىپ قىزىرىپ كەتتى، ئۇ ھودۇقۇشنى بىلىندۈرمەسلىك ئۈچۈن، يەنە بىر مەررە خوشلىشىش مەنىسىدە قوللىنى كۆكسىگە ئالدى - دە، ئالدىراپ يۈرۈپ كەتتى.

توپتىكىلەرمۇ ئۇنىڭ سۆزىگە ئىشەنمىگەنىدى. بىراق قارشى تەرەپنىڭ ئۆزىدىن تەپ تارتىپ يالغان سۆزلەشكە مەجبۇر بولغانلىقى، بارلىق سامان قوساق ”مۆتمۈەر“ لەرگە ئوخشاشلا ئۇلارنىمۇ قانائەتلەندۈرگەنىدى.

— ھەزرىتى ئېلىنىڭ قىلىچى كېرەك، بۇ ئاداشقانلارغا! — دېدى ئۇ بىر قېشىنى زەردىلىك لىكىلدىتىپ.

ئۇنىڭ تىنىمىسىز پۇتىنى يۆتكەپ، ھەدەپ يالغان ئەسنەشلىرىدىن تىت - تىت بولۇۋاتقانلىقى بىلىنىپ تۇراتتى. ئۆتكۈنچىلەرنىڭ ئايىقى بېسىققاندا ئۇ ھەمتاۋاقلارغا:

— قېنى بىزمۇ يېقىنراق بېرىپ، نىمە سىرى - ئەسنا بارلىقىنى كۆرۈپ باقمايلىمۇ؟ ھېچ بولمىسا يېقىنراققا بىرسىنىڭ ھويلىسىدا،... — دەپ تەكلىپ بەردى ئۇ. قارىغاندا ئۇمۇ ھەزەت سۇلتاندا نىپمە كارامەتلەر بولۇۋاتقانلىقىنى كۆرۈشكە قىزىقىپ قالغاندەك قىلاتتى. لېكىن بۇ

قىزىقىشنىڭ بىر تەرىپىدە چەككە يەتكەن كۆرەلمەسلىك، ئىچى يامانلىق تۇيغۇسىمۇ بارئىدى.

— بۇنىڭ ئۆزى...؟! — دېدى سۇخەنچىلەر تازا ئىشىنەلمەي.

— ھېچقىسى يوق، بىز شەيتاننىڭ ۋەسۋەسىگە ئالدىنىپ كەتمەيمىز. ئۇلار جامە تەرەپكە قاراپ ماڭدى. بىراق ئۇلار شۇنچىلىك قورقۇشتىكى، ئۆزىچە ھەربىر ئادەم بۇلارنىڭ شۇ ياققا ماڭغىنىنى مەسخىرە قىلىۋاتقاندەك تۇيۇلۇپ ئىزا تارتىشى. ئۇلاردا كەم كۆرىلىدىغان نومۇس تۇيغۇسى پەيدا بولغاندىمۇ ئەنە شۇنداق ئورۇنسىز تۇغۇلغانىدى.

\*

\*\*

مەتەمنىڭ مەيداندىن چىقىپ كېتىۋاتقىنىغا ئىككى ئادەم دىققەت قىلدى. بىرى توختى زۇنۇن، يەنە بىرى يېڭىدىن مەكتەپكە تىزىملىغان قۇربان جاپپار ئىدى. بالا تامغا مىنىپ ئولتۇرغاچقا ئىگىزدىن ھەممىنى كۆرۈپ تۇراتتى.

مەتەمىندە ئۆزىنىڭ “شەرەپلىك” ۋەزىپىسىگە نىسبەتەن مۇھەببەت بارسىدى. ئۇ ئۆزىنى قالىتس چاغلانغانىتى. شۇنىڭ ئۈچۈنمۇ ئۇ باشقىلارنىڭ ھۆرمەتكە سازاۋەر بولىۋاتقىنىنى كۆرسە چىداپ تۇرالمىتتى. خەلقنى ئۆزىنىڭ قالىتسلىقىنى ھېس قىلمىغىنى ئۈچۈن ئاغرىناتتى. بۇنداق چاغلاردا ھەممە ئادەمنى قىيما-قىيما قىلىۋەتكۈسى، ئاندىن: “ئاكالىق قارىغىنىڭ نوچىلىقىنى كۆردۈڭمۇ؟” دېگۈسى كېلەتتى. پات-پاتلا جاللاتلىق تەبىئى باش كۆتۈرۈپ مەخپى خىزمەتنىڭ ئىنتىزامىنى بۇزۇپ قوياتتى.

ئۇ مەتەملى ئەپەندىگە نېمىشقىدۇر بارغانسېرى ئۆچ بولۇپ كېتىۋاتاتتى. بۇنىڭدا خىزمەتنىڭ تەلىپى، كۈزىتىش ئۆيىكىتى بولغانلىق سەۋەبىدىن باشقا، كۆرۈلمەسلىكىمۇ ئېغىر ئىدى. گاھىدا ئۇنىڭدا مەتەملى ئەپەندىنى يوشۇرۇن ئۆلتۈرۈۋېتىپلا بىر ياققا قېچىپ كېتىش خاھىشى ئويغىناتتى. لېكىن ئۇ قېچىپ كېتىشكە بولمايدىغانلىقىنى بىلەتتى. چۈنكى ئۇ خىزمەت كۆرسىتىپ ئۆسۈشى، يۇرت سوراپ خەقنىڭ كۆزىدىن ئوت چىقىرىۋېتىشى

كېرەك ئىدى. بارلىق ئىچى تار ئادەملەرگە ئوخشاش باشقىلارنىڭ مۇۋەپپىقىيىتىنى كۆرگەندە رەڭگى تاتىرىپ، ئۇنى ئۆچۈپ كېتىدىغان ئادەت بارىدى. ئەگەر مۇۋەپپىقىيەت قازانغۇچى ئۆزىنىڭ ئىنىسى ياكى خوتۇنى بولسىمۇ ئوخشاشلا ئىچى كۆيەتتى. ئۇنداقتەن مەمتىلى ئەپەندىنىڭ غالىبىيەت مارشىنى ياڭرىتىپ يۈرۈشى ئۇنىڭدا ئىچىنى مۇشۇك تاتىلاۋاتقاندەك ھەسەت ئويغاتماسلىقى مۇمكىن ئەمەس - تە!

ئۇ جامەنىڭ ئۆگزىسى، تېرەكلەرنىڭ شاخلىرى، دائىرە تاملارنىڭ ئۈستى، قوشنا ئائىلەرنىڭ ئۆگزىسى ۋە تاملاردا سانجاق-سانجاق بولۇپ تۇرۇشۇپ، كەتكەن ئادەملەرگە قاراپ ئىچىنى قىزىق بىر نەرسە كۆيدۈرۈپ ئېچىشتۇرۇۋەتكەندەك بولدى. بېشى پىرىرىدە قايدى - دە، بۇ يەردە تاماشىبنلارنىڭ ئىدىيە ھالىتىنى ئىگىلەش ۋەزىپىسىنىمۇ ئۇنتۇپ مەيداندىن سوغۇرۇلۇپ چىقتى. ئەسلىدە ئۇنىڭ يۈرىكىگە تولغان ئۆچمەنلىك ئۇنى بىرەر شۇملۇق قىلىشقا، مۇشۇ خۇشال-خۇرام سورۇنىنىڭ كەيپىنى بۇزۇشقا ئۈندەپ ئارام بەرمىگەنىدى. ئۇ شۇ يەردىلا بۇ خىيالىنى ئىشقا ئاشۇرۇپ، خەقنىڭ ھەۋىسىنى كەلتۈرۈشنى خالايتتى، لېكىن بۇنداق چوڭ سورۇننى بۇزۇۋېتىش ئۇنىڭ قولىدىن كەلمەيتتى. شۇڭا بىر شۇملۇقنى كۆڭلىگە پۈكۈپ چىقىپ كەتتى.

شۇ چاغدا ئۇنىڭ ھىلىگەر خۇجايىنىنىڭ مۇلۇننىڭدەك چاققان كۆزلىرى مەمتىمىنى ۋە باشقا ئادەملىرىنى كۆزىتىپ تۇراتتى. ئۇ مەمتىمىنىڭ چىقىپ كېتىۋاتقانلىقىنى كۆرۈپ قاتتىق غەزەپكە كەلگەن بولسىمۇ، لېكىن مەجەزىگە ۋە كەسپى ئادىتىگە مۇۋاپىق كۈلۈمسىرەپ تۇرىۋەردى.

مەمتىمىن تامنىڭ ئارقىسىغا چىقىپ شۇ يەردە ئاۋۋال قويۇن يانچۇقىدىن ئايرىمايدىغان ”رىۋالېر“ تاپانچىسىنى ئالدى ۋە سوۋالمىغان يېلىڭ قات تامنىڭ يېرىقىدىن ئىچى تەرەپكە قارىدى. مەمتىلى ئەپەندى يۇچۇقنىڭ ئۇدۇلىدا پەيدا بولدى. مەمتىمىن تاپانچىسىنى بەتلىدى. لېكىن ئۇزاق ئىككىلىنىپ، ئاتالمىدى. مەمتىلى يەنە غايىپ بولدى. بۇ چاغدا ئۇ پۇرسەتنى ئۆتكۈزۈۋەتكەندىن قاتتىق پۇشايمان قىلدى. يەنە بىردەم كۈتتى. بۇ قېتىم



مەمتىلى ئەپەندى يوپۇقنىڭ ئۇدۇلىدىن تېزلا ئۆتۈپ كەتتى... يەنە بىر قېتىم پۇرسەت كەلدى. بىراق، ئۇ يەنە ئاتمىدى. بۇ چاغدا ئۇنىڭ كۆز ئالدىدا بەستىلىك ئىككى ئەسكەرنىڭ سىماسى غىل - پال گەۋدىلىنىپ، تېنى شۇركىنىپ كەتتى. ياق، ئۇ بۇ قاراملىقنى قىلسا ھېچنىمگە ئېرىشەلمەيدۇ. ئۇ ئۇسۇشى، باشلىق بولۇپ يۇرت سورىشى كېرەك! ئۇنىڭدا يەنە مەخپىي خىزمەت ئىشلىگۈچىلەرگە خاس تەمكىنلىك پەيدا بولدى. جانمۇ تاتلىق بىلىنگەندى. شۇڭا قولىدىكى تاپانچىنى باشقىلارنىڭ كۆرۈپ قېلىش خەۋپىنى ئويلاپ تىترەپ كەتتى ۋە دەرھال قوينىغا يوشۇرۇۋالدى. چۈنكى ئۇنىڭ باش ئۈستىدىلا تامغا مىنىپ ئولتۇرۇپ تاماشا كۆرۈۋاتقان بالىلار ۋە چوڭ كىشىلەر تۇراتتى. ئۇ باشقىلارنى گۇمانلاندىرۇپ قويماسلىق ئۈچۈن ھاجەت قىلماقچىدەك ئىشتان بىغىنى تۇتۇۋېلىپ ئۇياق - بۇياققا قاراپ قويۇپ ئىتتىك كەتتى.

ئۇ خىيالدا تام ئۈستىدىكىلەر ئىچىگە قاراپ تاماشا كۆرۈۋاتىدۇ دېگىنى بىلەن، ئۇنىڭ سورۇندىن چىقىپ كېتىۋاتقىنىنى كۆرگەن قۇربان جاپپار مۇشۇنداق قىزىق سورۇننى تاشلاپ چىقىپ كەتكۈچىگە تەبىئىي ھالدا ھەيران بولۇپ قارىماي قالمايتتى. ئەمەلىيەتتەمۇ بالا مەمتىننى كۆز ئۆڭىدىن يۇتتۇرمەي، پات - پات قاراپ تۇرغانىدى. ئۇنىڭ تام ئارقىسىدا تىمىسقىلاپ يۈرىشىگىمۇ ئىككى قېتىم كۆز تاشلاپ يەنە ئويۇن كۆرۈش بىلەن بولدى. كېيىنكى قېتىمدا بولسا ئۇ تاپانچىنى كۆرۈپ قالدى ۋە: "ئاپلا! مەمتىلى ئەپەندىنى ئېتىپ قويمىغىدى!..." دېگەن ئەندىشە بىلەن ۋارقىرەۋەتكىلى تاس قالدى. مەتمىن تاپانچىنى قوينىغا سېلىۋالغاندىن كېيىن ئۇ يەنە بېشىنى ئىچىگە بۇراپ ئويۇن كۆردى. ئەمما ھېچ خاتىرىجەم بولالمىدى. تام ئارقىسىدىمۇ قىزىق ئويۇن بولىۋاتاتتى. ئۇ ياققىمۇ قارىغىسى كېلىپلا تۇراتتى.

مەتمىن سەلدىن كېيىن، بىر خىل خەتەرلىك ئىشتىن ئۆزىنى توختىتىپ قالغان چاغدىكى جىدىيلىكى، ھودۇقۇشى سەل پەسىيىپ، بايا سورۇندىكى چېغىدا پەيدا بولغان ھەم بۇ يەرگە چىقىشقا مەجبۇر قىلغان ئۆچمەنلىك تۇيغۇسى يېڭىباشتىن مېڭىسىنى قىزىتتى. شۇنىڭ بىلەن قېچىشقا ئەپلىكرەك بىر دالدىنى تېپىپ، شۇ يەردە تۇرۇپ ناھايىتى تېزلىك

بىلەن ئىككى پارچە كېسەكنى تامدىن ئارتىلدۇرۇپ ئىچى تەرەپكە ئاتتى ۋە بەدەر قاچتى.

ئۇ ئەڭ يېقىن بىر ھويلىغا ئۆزىنى ئاتتى. روھى ھالىتىدىن چاندۇرۇپ قويماسلىق ئۈچۈن دەرۋازا تۈۋىدە سەل توختاپ ئۆزىنى بېسىۋالدى ۋە نېمىشكە كىرگەنلىكىگە بىر باھانىنى ئويلىۋېلىپ، دادىلراق چامداشقا تىرىشىپ ئىچكىرى ھويلىغا كىردى. ھابۇلھاجىم ۋە ئۇنىڭ ھەمتاۋاقللىرى مانا مۇشۇ يەردە ئولتۇرۇپ پاراڭغا چۈشكەندى.

ھابۇلھاجىم شەيتانلىق نەزىرى بىلەن، ئۆيگە كىرىپ كەلگەن مەتمىننىڭ ياسما خاتىرجەم چىرايى ئاستىدا يوشۇرۇنۇپ تۇرغان ھەددىدىن زىيادە ھودۇقۇشنى سىزىپ قالدى. شۇنىڭغا يارىشا بۇ چاغدا جامە ھويلىسىدا ئايرىم قىيا-چىيا ئاۋازلارمۇ ئاڭلىنىپ قالدى. ھابۇلھاجىم ئېنىق بىر نەرسىنى بىلمىسىمۇ قانداقتۇر بىر ئىشنى سىزىپ تۇرغىنىدا ئۆي ئىگىسىنىڭ ئون نەچچە ياشلاردىكى بالىسى يۈگرەپ كىرىپ:

— بىر ئادەمنىڭ بېشى يېرىلىپ كېتىپتۇ، — دېدى توساتتىنلا.

— نېمە گەپ، بۇ ئۆزى؟ — دېدى ھابۇلھاجىم بىرىنچى بولۇپ، قېشىنى گۇمان بىلەن لىكىتىدىتىپ.

— بىرسى تامنىڭ كەينىدىن چالما ئاتقاننىڭ گېپى بار. مەمتىلى ئەپەندى يارىسىنى تېڭىپ قويۇپتۇ. ھېلىقى ئىككى چېرىك تامنىڭ ئۈستىگە چىقىپ ئىزدەۋاتىدۇ.

مەتمىننىڭ رەڭگى تېخىمۇ ئۆڭۈپ كەتتى. بۇ چاغدا پەقەت ھابۇلھاجىم “ئىتتىپاقداش” نى ھولۇقۇش ئىچىدىن قۇتۇلدۇرۇش ئۈچۈن سىپايلىق بىلەن:

— خۇدانىڭ بەرگەن جازاسى! خۇدانىڭ ھويلىسىدا جىننىڭ ساماسىنى سالغاندىكىن تويىسۇن! بۇنى خۇدا پەرىشتە سۈپەت بىرسىنىڭ دىلىغا سېلىپ قىلىدۇرغان. ھە، دېمەك، خۇدا ئەۋەتكەن بالا! بۇنى جازانى باشقىلارنى كۆرسۇن دېگىنى! قانداق دېدىم، مەتمىنناخۇن؟ نېمىشكە پەگادىلا تۇرىسىز؟ بۇ يەرگە ئۆتۈپ ئولتۇرۇڭ، — ھابۇلھاجىمنىڭ ئوغلى روزمۇھەممەدمۇ بۈگۈنكى

”جىنلار ساماسى“ دا بولسىمۇ ۋە ئۇمۇ ئوقۇش پۈتتۈرۈپ بۆگەن مەكتەپكە تەخسىم قىلىنغان بولسىمۇ، ئۇنى پەقەت مەھمۇد مۇھىتىدىن قورقۇپلا مەكتەپكە بەرگەچكە، ئىچىدىن قايىللىقى بولمىغان ھابۇلھاجىم يەنىلا دۈشمەنلىك پوزىتسىيىسىدە ئىدى.

«پەرىشتە سۈپەت» مەتتىمىن بۇ سۆزدىن خېلى مەدەت تېپىپ، سۇپىغا چىقىپ ئولتۇردى. كۆپ ئۆتمەي جامەدىكى پائالىيەتمۇ تۈگىدى. كىشىلەر تارقاشقا باشلىغانىدى. مەتتىمىن بىردەم ئولتۇرغاندىن كېيىن كىشىلەر توپىغا ئارىلىشىپ قايتىپ كەتتى.

ئۇ كىشىلەر چېھرىسىدىكى رازىمەنلىكنى كۆرۈپ، بەزىلەرنىڭ سورۇنى بۇزماقچى بولۇپ قىلغان دۈشمەنلىكى ھەققىدە غەزەپ بىلەن قىلىشقان سۆزلىرىنى ئاڭلاپ، ئۇنىڭ يەنە ئوغىسى قاينىدى. ئۇ رەقىبىنىڭ يەنە بىر قېتىملىق غەلبە تەنتەنىسى ئىچىدە يۈرىكى ئېچىشقان ھالدا كېتىۋېتىپ، كۆڭلىگە ئەڭ زەزىل، ئەڭ زەھەر خەندە پىلانلارنى پۈكەتتى. كېيىنكى كۈنلۈكتە ئەگەر قولىغا كېلىپ قالسا رەقىبىگە قانداق جازالارنى بېرىش ھەققىدە ئويلاپ كەتتى. بۇ جازالار كىشى ئاڭلاپ باقمىغان دەرىجىدە ئازاپلىق، چەكتىن ئاشقان بولاتتى، ئەلۋەتتە.

بۇ خىيالى ئۈچ ئېلىش مەنزىرىسى ئۇنى خېلى يېنىكلەشتۈرۈپ قويدى. شۇنىڭ بىلەن ئۇ بۈگۈن ئاخشام قىلىدىغان ئىشلىرىنى ئويلاپ ھەممىنى ئۇنۇتتى. ئۇ ئاۋۋال ئۆلپەتلىرى بىلەن تېپىشىپ، كەيىپ قىلىپ، ئاندىن قىمار ئويناشنى ئويلىدى. ئارقىدىنلا بۈگۈن تۇرسۇنتازنىڭ ئۆيىدە بولمايدىغانلىقىنى ئېسىگە ئالغىنىدا، زۆھرەگۈل سەتەڭنىڭ قېشىغا كىرىش خىيالى ئۇنى يېنىكلەشتۈرۈۋەتتى. بىردىنلا ئۇ ئۆزىنىڭ نەقەدەر قالتىس ئادەملىكىنى ھېس قىلىپ قالدى. ئۇ ”بىر بېشى بار ئادەم“ گە تېتىيالايدىغان نوچىلىقىنى، ”بازارنىڭ گۈلى“، ھاياتىنىڭ پەيزىنى سۇرۇپ، ”مەيدىسىنى كېرىپ“ ياشاشنى بىلىدىغانلىقىنى، ھەتتا خېلى مۇھىم ئادەملىكىنى ھېس قىلىپ قالدى. بۇ ھال ئۇنىڭدا بىر خىل غالىبلىق كېرىسىنى پەيدا قىلدى. كېچە-كۈندۈز بالا ئوقۇتۇش ئىشىنى دەپ پالاقشىپ، مەنىسىز ھېرىپ-چارچاپ،

جاھاننىڭ خوۋلىقىنى كۆرمەي ئۆمرىنى ئۆتكۈزۈۋېتىپ بارغان، مۇشلىشىشنى بىلمەيدىغان رەقىبى ئۇنىڭغا بىچارە ۋە كۈلكىلىك توپۇلدى. شۇڭا ئۇ مەمنۇنىيەت بىلەن ھىجىيىپ، ساي بويىغا زۆھرەگۈلنىڭ ھوزۇرىغا ئاتلاندى.

### 3

مەمتىلى ئەپەندىنىڭ يېڭى مەدەنىيەت قوشۇنى مەشھەدتىكى مۇراسىمنى تۈگىتىپ، ئابدۇراخمانھاجى، قوتلۇقئاخۇن خەلپىتىم باشلىق خەلق توپىنىڭ ئۇرۇتۇشى بىلەن يولنى داۋام قىلىپ شورۇق مەكتەپكە كەلدى.

بۇ يەردە سابىت، بەدرىدىن، ئابدۇراخمان تاش، مەتنىياز، ئوبۇلخەيراخۇن قاتارلىق يولداشلىرىنى سىنىپقىچە ئەكىرىپ، ئوقۇغۇچىلارغا تونۇشتۇرۇپ، ئاندىن ئاتىلار ھەيئىتىنىڭ باشلامچىلىقىدا مەكتەپنى كۆزدىن كەچۈرۈپ، چۈشلۈك تاماقنى يېگەندىن كېيىن، بۇ يەردىن قوزغۇلۇپ باغلا، كېچىڭزىلەرنى ئارىلاپ ۋاقۇققا كەلدى. ۋاقۇق مەكتەپكە مۇھەممەد قارى قاتارلىق مۇئەللىملەرنى تونۇشتۇرۇپ، يەنە بىر قونغاندىن كېيىن، ئەتىسى تۈركۈل، سۇنتاغ، بۈگەن قاتارلىقلارنى ئارىلاپ، ھەربىر مەكتەپكە تەقسىم بولغان مۇئەللىملەرنى شۇ يەردىكى ئاتىلار ھەيئىتىگە تونۇشتۇرۇپ ئۆتۈپ، ئوڭۇرۇققا قايتىپ كېلىشتى.

كەچتە مەمتىلى ئەپەندى مەجىددىن، ئەخمەد ئەپەندىلەرنى باشلاپ بويامەتكە قايتىپ كەلدى.

— سىلەرنى تازا ھارغۇزىۋەتتىم، ئەمدى نەغمە بىلەن ھاردۇغۇڭلارنى چىقىرىپ، ئەتە ئۇزىتىپ قويىمەن، — دېدى ئۇ كۈلۈپ.

— ھارغۇزۇشنى ئىلگىرىكىن ھارغۇزدىڭىز، بىراق شۇنداق ئاسان قۇتۇلماقچى بولغىنىڭىز قىزىق، — دېدى مەجىددىن ئەپەندى چاقچاق قىلىپ، — كۆرىدىڭىزمۇ، نىزامىددىن، ئىنىڭىزنىڭ ئۇستالىقىنى.

— ئەخمەد ئەپەندىنى يۆلەپ ماڭمەن دەپ بەكرەك ھېرىپ كەتتىڭىزدە، دېدى تەۋپىق ئۇنىڭ چىشىغا تېگىپ.

— گەپنى ئاۋۋاتماي تەمبۇرنى قوللىغىزغا ئېلىڭ، — دېدى مەجىددىن.  
تەۋپىق تەمبۇرنى سازلىپ مۇقام مۇقەددىملىرىدىن، خەلىق  
سەنەملىرىدىن تاللاپ چېلىشقا باشلىدى. ئۇ تاكى مەجىددىن دوختۇر  
قوللىدىكى ھاسنى پىرقىرىتىشتىن توختىغانغا قەدەر چالدى. مەجىددىن  
بوۋاي جايىدىلا ئۇخلاپ قالغانىدى.

— رەخمەت دوستۇم، — دېدى ئەخمەت ئەپەندى ئېغىر تىنىپ، — كونا-  
يېڭى ئەسلىملىرىنى قوزغىۋەتتىڭىز، دوختۇر ئۇخلاپ قالمىغان بولسا مېنىڭ  
تېخى خۇمارىم قانمىغانىدى، ...

مەمتىلى ئەپەندى دوستىغا ئىچ ئاغرىتىش نەزىرىدە قارىدى. ئۇ ئەخمەد  
ئەپەندىنىڭ تۈركىيەدە قالغان ئايالى ۋە بالىسىنى ئويلاپ شۇنچىلىك ئېزىلىپ  
كەتكىنىنى بىلەتتى. ئۆزىمۇ ئەدەبىنى ۋە تۈركىيىدىكى كەچمىشلىرىنى  
ئەسلەپ قالدى. بۇ ئەسلىملىرىنىڭ مۇڭلۇق زەربىسىدىن قۇتۇلۇش ئۈچۈن  
گەپنى چاقچاققا بۇراپ:

— دوختۇرنىڭ ئۇخلاپ قالغىنىنى ئەتە ئۆزىگە ئېيتىپ بېقىڭ، ئۇ  
جەزمەن تېرىكىدۇ، كۆزۈمنى يۇمۇپ ساز ئاڭلىدىم، ئۇخلىغىنىم يوق دەپ  
تۇرىۋالدى، — دېدى.

ئەتىسى مېھمانلار قەشقەرگە يۈرۈپ كەتتى.

— سىزنىڭ بۇ ئاجايىپ مۆجىزىڭىزدىن قەشقەردىكىلەرنى خەۋەردار  
قىلىمىز. گېزى كېلىپ قالسا سىجاڭنىڭ ئۆزىگىمۇ سۆزلەپ بېرىمىز —  
دېدى مەجىددىن، — ھەقىقەتەن قالتىس ئىش بولدى.

— دوستلارغا سالام ئېيتىڭلار، مەنمۇ يېقىن ئارىدا بارىمەن. ئەمدى  
بۇرىنقىدەك ئالدىراش بولمايمەن، — دېدى تەۋپىق.

— شۇنداقلا بولسىغۇ، بۇ يەنە بىر مۆجىزە بولاتتى. بىراق، دوستۇم، مەن  
سىزنىڭ بوش-بىكار بولۇپ قېلىشىڭىزنى تەسەۋۋۇر قىلالمايمەن، خەير!  
— خەير، ئاق يول بولسۇن!

\*

\*\*

خىزمەت تەقسىمات مۇراسىمى ۋە يېقىندا “ئەپەندى” بولۇپ خىزمەتكە كىرىشىشتىن ئىبارەت پەۋقۇلئاددە خوشاللىق، ئىپتىخار بارلىق يېڭى مۇئەللىملەرنىڭ قەلبىنى لەرزىگە سېلىپ، ھەممە ئادەمگە سۆزلەپ بەرگۈسى كېلىپ يۈرىكى تىپىچە كەلتىتى. ئۇلارنىڭ يېقىن كىشىلىرىدىمۇ ھەۋەسلىنىش، پەخىرلىنىش تۇيغۇسى تۇغۇلغان بولۇپ، ئۇلارمۇ خوشاللىقنى ئورتاقلىشىشقا مۇڭداش خۇمارداپ قېلىشقانىدى. ئاتۇشتا بولۇپ ئۆتكەن بۇ پەۋقۇلئادە يېڭىلىقنىڭ كىشىلەر قەلبىدە قالدۇرغان تەسىرى ھەقىقەتەنمۇ چوڭقۇر بولدى.

سابىت ۋە ئۇنىڭ سۆيگۈنى گۈلزادىمۇ بۇ خىل روھى ھالەتتىن مۇستەسنا ئەمەس ئىدى. ئۇلار تولىمۇ ئىنتىزارلىق ئىچىدە ئۇچراشتى.

— ئەمدى سىزمۇ ئەپەندى بولىدىغۇمۇ؟ — دەپ سورىدى قىز، ئۇنىڭ كىيىۋالغان ئۈستىباشلىرى زىلۋا قامىتىگە زادىلا ماس كەلمىگەن بولسىمۇ، نىمىشىقىدۇر ئۇ كىچىك بالا ئەركىلەپ چوڭ كىشىلەرنىڭ كىيىمىنى كىيىۋالغاندەك ئامراقلىق كەلتۈرەتتى.

— ھەئە، ئەپەندى بولىدۇم، سەنمۇ مەكتەپكە بارساڭ ياخشى بولاتتى.  
— ۋىيەي، ئەمدى مېنى ئوقۇتقىڭز كەپقالدىمۇ؟ ئانام شۇ تاپتا دەلىلە خوتۇنلار بىلەن مۇقۇلدېشىپلا قالدى. ئۇنىڭ خىيالى ماڭا ئە تېپىش. سىز تېخى مەتتەپنىڭ (مەكتەپنىڭ) گېپىنى قىلىسىز... — گۈلزادە بىردىنلا مىشىلداپ يىغلىۋەتتى.

ئۇلار باغنىڭ ئارقا تەرىپىدىكى سۇڭگۈچ تۈۋىدە تۇرۇشاتتى. قىشنىڭ غۇر-غۇر سوغۇق شامىلى تېنىنى شۈركەندۈرەلمىگەن بىلەن يالىڭاچلانغان دەل-دەرەخلەرنىڭ يوشۇرالماسلىقى ئۇلارنى ئەنسىرىتەتتى. بۇ ئىككى ئاشىق-مەشۇق ئالدىنقى نۆۋەت گۈلزادىنىڭ ھويلىسىدا ئۇچرىشىپ، ئۇنىڭ ئۆگەي ئانىسىغا كۆرۈنۈپ قالغاندىن بېرى قىزنىڭ بېشىدا غەم سايىسى ئەگىپ قالغانىدى.

— شۇ كۈندىن تاتىپ ئۇ دەجىجال ھە دېسە مېنى “ئە سارىڭى” دەپ ئېغىز ئاچۇرمايدۇ، ئىككى گەپنىڭ بىرى بولسا دادامغا “قىزىڭغا ھېزى بول، بولمىسا

بىرسى بىلەن قېچىپ كېتىشتىن يانمايدۇ، بۇ شەققە “ دەپ كوتۇلدايدۇ. كېيىن داداممۇ ئۇنىڭ تاپا- تەنلىرىگە چىدىماي ھەم ئۇنىڭ گېپىگە ئىشىنىپ، مېنى ياتلىق قىلىۋېتىشنىڭ كويىغا چۈشۈپ قالدى، دادامنىڭ ئالدىدا ئۆزۈمنى ئاقلاي دېسەم نومۇس قىلىپ تىلىم بارمىدى... دەلىللەر پات- پاتلا ئانام بىلەن پاراڭلىشىدۇ... پېچىر- پېچىر قىلىشىپ...

سابىت قوپال قوللىرىنى ئىختىيارسىز ئۆزىتىپ ئۇزۇن ۋە توم قارا چاچلىرىنى سىلاپ، ئۇنى بەزلىمەكچى بولدى - يۇ، لېكىن يەنە گويىا قىممەتلىك قوشنى ھۆركۈتۈپ قويۇشتىن قورققاندىكى قولىنى يىغىۋالدى. بىر قولى بولسا دەرھال يانچۇقىغا يۈگەردى ۋە غاڭزىنى تۇتۇۋالدى. ئۇنىڭ يوغان بەستى، يېتىلگەن مۇسكۇللىرىغا قارماي، قەلبىنىڭ بۇنچىۋالا نارۇڭلىقى غەلىتە ئىدى. ئۇ يە قىزنى بەزلىيدىغان سۆزگە ياكى ھەرىكەتكە ياراقسىزلىقتىن خىجىل بولۇپ، تەمتىلەپ قالدى. تېخى بايىلا كېلىۋېتىپ ئۆزۈندىن بېرىكى سېغىنچ خۇمارىنى چىقىرىش ئۈچۈن ئۇچراشقان ھامان ئۇنىڭ نازۇك بەللىرىدىن قاماللاپ تۇتۇۋېلىپ، يومران ۋە قىزىل، ھۆل ۋە ئىسسىق لەۋلىرىدىن سۆيۈۋېلىشقا ئۆز - ئۆزىگە سۆز بەرگەندى. بۇ روماننىڭ مەنوتلار ئۆزىنىڭ دائىمى خىيال بىلەن تولۇپ تۇرىدىغان، تاشقى كۆرۈنۈشى تۇتۇق ھەم خارامۇش بولغىنى بىلەن ئىچكى جەھەتتىن ئىنتايىن ئورۇنلۇق تەپەككۈر قىلىدىغان روشەن تەسەۋۋۇردا نۇرغۇن قېتىم باشتىن كەچۈرگەندى. ھەتتا ئۇ تەسەۋۋۇردا بۇ ئىشنىڭ ھەرخىل شەكىلدىكى ئورۇنلىنىش ھالىتىنى سېلىشتۇرۇپ، بۇلارنىڭ ئىچىدىن ئەڭ تەسىرلىك ۋە ئەڭ روماننىڭ بولغىنىنى تاللاشقا تىرىشقان، ھەتتا لەۋلىرىدە لەززەتلىك تەمىنىمۇ ھېس قىلغاندەك بولغانىدى.

لېكىن، بۇ يوغان بەستىلىك، “يېرىلمىغان كۆتەكتەك” يىگىت، ئاشۇ نازۇك ۋە ئاجىز قىزنىڭ يېنىغا كەلگەن ھامان، ئۆزىنى ھەممە ھوقۇقىدىن مەھرۇم قىلىۋېتىلگەن ئەسىردەك ياكى مەھبۇستەك ئىتائەتەن ھالەتتە ھېس قىلدى. “ئەھ مۇھەببەتنىڭ سېھرى قۇدرىتى!” دەپ ئويلىدى ئۇ ئىچىدە. ئۇ ئەمدى قىزنى سۆيۈۋېلىشقا جۇرئەت تاپالمىدى. شۇڭا بۇ خىيالى كالىسىدىن

قوغلاپ چىقارغانىدى. چۈنكى بۇنى ئەمەلگە ئاشۇرالمىدىغانلىقىغا تولۇق كۆزى يەتكەندى.

— ئۇنداق دېگىنىڭىز بىلەن قىز بالا دېگەن ئاجىز، ئۇچۇپ كېتىدىغان قاننىم، ئۇ خەقنى قۇرۇتقىدەك كۈچۈم بولمىسا...

بۇ گەپ بىلەن سابىتنىڭ خىيالىغا سەبىي بالىلارچە بىر ئوي كەچتى. “سەن ئۆزۈڭنى ئاجىزمەن دېگىنىڭ بىلەن، مېنى قورقۇتسەن ئەمەسمۇ؟ سېنى كۆرسەملا ئۆزۈمنى بوشىشىپ كەتكەندەك ھېس قىلىمەن، تىترەيمەن...” لېكىن ئۇ بۇ خىيالىنى چاپسانلا كۆڭلىدىن چىقىرىپ تاشلاپ: — بولمايدىغان يېرى كەلسە مەمتىلى ئەپەندىگە ئېيتىمىز، ئۇ بىزنىڭ بەختىمىزنى ئويلايدۇ، ئەلۋەتتە.

— ئۇ ئادەم ئۆيىڭىزنى ئېلىپ بەردى. ئەمدى يەنە ئۇنىڭغا ئەھۋال ئېيتىشىڭىز، نېمە ئۇنداق گېپى تۈگىمەيدىغان نېمە بۇ دەپ قالا... قىز ئانچە ئىشەنچ قىلماستىن شۇنداق دېدى ۋە يىگىتكە لەپىدە قاراپ قويدى. گىرىمىسەن يورۇق بولغان كەچقۇرۇندا ئۇنىڭ كۆزلىرى بىرچۇپ چولپاندىك نۇرلۇق بىلىندى.

— ئۇنداق ئەمەس، سەن ئۇ ئادەمنى تازا بىلمەيسەن، ئۇ ياشلارنىڭ كۆڭلىنى چۈشىنىدۇ، بىزنىڭ بەختىمىز ئۈچۈن جەزمەن قولىدىن كەلگىنىنى قىلىدۇ.

— ئۇ ئادەمغۇ شۇنداق قىلا...

— ئەپەندى ئارىلىشىپلا قالسا ئۆزۈپ چىقىدۇ.

— لېكىن، ماخەق بىر كېچىدىلا ئۆزگىرىپ، ئالدىراپلا بىر ئىش قىلىۋېتىپ قالمىدىكىن دەپ يۈرىكىم سۇ. ھېلىقى دەل ئارىلاشقان ئىش بولماي قالمايدۇ. ھەقىچان ماڭا ئوخشاش يىتمەككە تەييار تۇرغان بايۋەچچە يىگىت نەدىتى، دېسەم - دېمىسەم نەچچە بالا بىلەن تۇل قالغان قېرىدىن بىرنى تاپىدۇ، تايىنلىق ئۇنىڭدىن كۆرە ئۆلۈپلا تۈگەشسەم ياخشىراق ئىدى... — ھەر ھالدا گۈلزادە سەل جۈرئەتلىكراق بولۇپ چىقتى. ئۇنىڭ نازۇكلىقىغا قارىماي قوپالراق سۆزلىشى، كۆڭلىدە نېمە بولسا شۇ دېيىشى ھەقىقىي سەھرا



قىزغا مۇناسىپ ساددىلىقنى ئىپادىلەيتتى، — ئىشقىلىپ مەن بەك ئەنسىرەۋاتمەن... يۈرىكىم ئۆپەپ كېتىۋاتىدۇ...

— ياق، خاتىرجەم بول، مەمتىلى ئەپەندى بار، بۇنداق ناھەق ئىشنىڭ بولۇشىغا يول قويمايدۇ...

— خۇدا بىزدەكلەرنىڭ بەختى ئۈچۈن شۇ كىشىنىڭ بېشى ئېسەن قىلسۇن، ئىگەكىم...

ئۇلارنىڭ ئارىسىدا پات-پاتلا ھۆكۈم سۈرىدىغان جىمجىتلىق ئارىسىدا پەقەت يۇقىرىقى سۆھبەتلا بولۇپ ئۆتتى. ئەمدى ۋاقىت ئېتىبارى بىلەن بۇ ئۇچرىشىشنى ئاخىرلاشتۇرۇشقا توغرا كېلەتتى. مۇشۇ دەقىقىدە سابىت پۇشايماندىن ئۆرتىنىپ كەتتى. ئۇ مەھبۇسغا تەسەللى ئېيتىقنى بىلەن ئۆزىمۇ ئۈمىدسىزلىنىپ تۇراتتى. شۇڭا ئۇنىڭ قەلبىدە ئاللىقانداق بىر سادا “ئەمدى ئۇ قولۇڭدىن كېتىدۇ، ئەبىدى سۆيەلمەيسەن، ئۇنىڭ ۋەسلىگە ئېرىشىشنى يوق گەپ!...” دېگەندەك بولدى. شۇڭا بۇ ئاچچىق ئاقىبەت ئۇنىڭدا ھېچقاچان كۆرۈلمىگەن جۈرئەتنى تۇغدۇردى. ئۇ “مەن مۇقەددەس بىلىپ يېقىنلىشىشتىن ئەيمەنگەن تەننى باشقا بېرى، يەنە كېلىپ بىر قېرى مىجىقلىشى مۇمكىنغۇ” دېگەننى خىيالدىن ئۆتكۈزۈپ، مۇشۇ پۇرسەتتە ئۇنىڭ لەۋلىرىدىن ۋىسال كەۋىسىرى ئېچىلىشىنى، ھېچ بولمىسا شۇنىڭغا ئېرىشىشنى نىيەت قىلىپ قالدى ۋە خوشلىشىپ ئارقىغا — باغنىڭ يان ئىشىكى تەرەپكە بۇرغاندا قىزنىڭ مۇرىسىگە ئاستا قول ئۇزاتتى. ئۇنىڭدىن كېيىن نىمىلەر بولۇپ ئۆتكىنى ئۆزىگىمۇ نامەلۇم، لەۋلىرى قىزىق بىر نەرسىگە يېقىلدى، ۋۇجۇدى دىرىلدەپ، نەپەس يېتىشمىگەندەك ئېغىر-ئېغىر تىنىپ قالدى، قىزنىڭ “ئەسكى!” دېگەن سۆزىمۇ چۈشىدىكىدەك ئاڭلاندى.

ئۇ قىزنىڭ ئارقىسىدىن ئۇنىڭ نازۇك بەستىگە مۇناسىپ بولمىغان پىلامباي پاختىلىق چاپان، پۇتغا پىيما كىيىۋالغان تۇرقىغا — ئېرىقلاردىن يېنىك ئاتلاپ، يۈزىنى تۇقىنچە قېچىشىغا ھەۋەس ۋە قىيالماسلىق ئىلكىدە قاراپ تۇرۇپ قالدى. ئۇنىڭ كۆزىگە بۇ قېلىن كىيىملەر ئىچىگە چۆكۈپ قالغان نازۇك بەدەن تېخىمۇ يېقىملىق، پەقەت سابىتقىلا مەلۇم بولغان ئالاھىدە بىر

خىل نازا كەتلىك كۆرىنەتتى.

گۈلزادە يان ئىشىككە كىرىپ كەتتى. پەقەت شۇ چاغدىلا سابىت چۈشىدىن ئويغانغاندەك ئورنىدىن قوزغىلىپ، يوغان - يوغان چامداپ كېتىپ قالدى. ئۇ كېتىۋېتىپ بايا بولۇپ ئۆتكەن ئىشنى “چۈشۈممۇ؟ ئوڭۇممۇ؟” دەپ قايتا - قايتا ئەسلەيتتى ۋە خىيالدا يېڭىباشتىن كۇرۇپ، ئىشنىڭ زادى قايسى تەرتىپتە بولۇپ ئۆتكىنىنى بىلىۋېلىشقا تىرىشاتتى. لەۋلىرىدە ئاجايىپ بىر خىل تەم سېزىلىپ تۇراتتى. خۇددى ياخشى نىمەتكە ئېرىشكۈچى ئۆز رېسقىنىڭ قولىدىن كېتىپ، بۇ خىل لەززەتتىن قۇرۇق قېلىشنى جان - پېنى بىلەن يامان كۆرگەندەك، ئۇنىڭدەمۇ ئەنە شۇنداق ئۆز بەختىنى قوغداش، جان تىكىپ قوغداش ئىرادىسى پەيدا بولدى. كۆڭلىدە: “گۈلزادە مېنىڭ بولىدۇ، ئۇ چوقۇم مېنىڭ بولۇشى كېرەك! ھاياتلا بولسام...!” دېگەن قەتئىيەت پەيدا بولدى.

ئۇ بۈگۈن خىيالىي تەسەۋۋۇرلارنى قىلىش ئۈچۈن تۈگمەس خام ماتېرىيالغا ئىگە بولغانىدى. ئۇ ئەمدى گۈلزادىنىڭ ھەربىر ئېغىز سۆزىنى قايتىدىن تەكرارلىسىمۇ، ئۇنىڭ قوپال كىيىملەرگە چۆكۈپ قالغان زىلۋا بويىنى كۆز ئالدىغا كەلتۈرسىمۇ بولاتتى. ئۇنى ئېسەنكىرەۋەتكەن سۆيۈش توغرىسىدا تېخىمۇ گەپ ئىشلىمەيتتى. شۇڭا ئۇ مەمنۇنىيەت بىلەن كۈلۈپ قويدى. شۇناپ ئۇنى خوشاللىققا چۈمدۈرىدىغان ئىش بولما ئەمەس، ئۇ “ئەسكى” دېگەن سۆزنى ھەربىر ئەسلىگىنىدە ۋۇجۇدى لاۋىلداپ ياناتتى... بۇندىن باشقا ئۇ ھازىر “ئەپەندى” بولغان، كىشىلەر ئۇنىمۇ “سابىت ئەپەندى” دەپ ئاتايدىغان بولغان. ئۇ ئەمدى ئۆزى ئەڭ - ئەڭ ھۆرمەتلەيدىغان ۋە سۆيىدىغان ئۇستازىدەك خەلقنى ئاقارتىش ئىشىغا - ئەڭ ئۇلۇغ ئىشقا كىرىشەتتى. دەرىستىن چۈشكەن چاغدىكى ھارغىنلىقتىن بىر مۇنچە مەنىۋىي لەززەت ئالاتتى. تېخى بالىلارنى ئازات قىلىۋەتكەندىن كېيىن چوڭلارنى يىغىپ كەچكۈرۈشقا تەشكىللەيتتى. كەچكۈرۈشقا قاتناشقانلار چوڭ - كىچىك بولۇپ ئىككى يۈزدىن ئارتۇق ئادەمگە بىرلا ۋاقىتتا بىلىم بېرەتتى. ئۇ بۇنداق قىلغاندا 16-18 سائەت جىددىي ئىشلەشكە توغرا كەلسىمۇ، ئۆزىنىڭ قاتارغا قوشۇلۇپ، خەلققە

مەنئۇي تۇرمۇش يارىتىپ بېرەلەيدىغان بولغىنىدىن زادىلا ھارغىنلىق ھېس قىلمايتتى. ئۇ ئەمدى قايتىپ بېرىپلا كىتاپ ئوقۇشى كېرەك. ئۇنى ئاجايىپ خەيرلىك ئىشلار كۈتمەكتە...

1987— يىل، يانۋاردىن 1987 - يىلى  
مايغىچە بىرىنچى ئارگىنال پۈتتى، 1988 - يىل  
31 - ئاۋغۇست ئىككىنچى قېتىم تۈزىتىلدى،  
ئانۇش — شورۇق.